

# اقبال کے حضور

سید نذیر نیازی

اقبال اکادمی پاکستان

۱۱۶۔ میکاؤڈ روڈ، لاہور

# اقبال کے حضور

نشستیں اور گفتگوئیں

[ایک بیاض یادداشت]

جزو اول

۱۹۳۸

(جنوری تا ۲۱ مارچ)

از

سید ندیو نیازی

اقبال اکادمی پاکستان

۱۱۶ - میکلوڈ روڈ - لاہور

جملہ حقوق بحق اقبال اکادمی پاکستان محفوظ ہیں

۱۹۷۱ء

اشاعت اول

۱۹۸۱ء

اشاعت دوم

ایک ہزار

تعداد

۵۱ روپے

قیمت

ناشر

ڈاکٹر محمد معز الدین

ڈائریکٹر اقبال اکادمی پاکستان

۱۱۶-میکاوڈ روڈ، لاہور

طابع

سید خالد محمود

مطبع

فالکن پرنٹنگ پریس

۴۰ - اردو بازار لاہور

# اقبال کے حضور

اقبال کے حضور

شکس اور گفتگو

پروفیسر ایف بی پانڈے

جلد اول

۱۹۶۸

پبلسھڈ بے ایچ ایچ



# اقبال کے حضور

نشستیں اور گفتگوئیں

ایک بیاض یادداشت

جزو اول

۱۹۳۸

(جنوری تا ۲۱ مارچ)



دہلی ایچ ایچ سی



## مندرجات

- بلا مقدمہ ..... ۱ تا ۱
- اقبال کے حضور  
نشستیں اور گفتگوئیں ..... ۱
- استدراک ..... ۴۰۱
- ضمیمہ ..... ۴۲۷
- اشارہ ..... ۴۶۱

اسی مصنف کے قلم سے

## مکتوبات اقبال

بنام

سید نذیر نیازی

● ۱۹۳۸

● ۱۹۳۹

● ۱۹۴۰

● ۱۹۴۱

● ۱۹۴۲

● ۱۹۴۳



## اقبال کے حضور

(جزو دوم)

۱۹۳۸

اقبال اکادمی ، کراچی



## بلا مقدمہ

حضرت علامہ کے حضور راقم الحروف کی نشستوں اور گفتگوؤں کی یہ روداد، جو اساساً حضرت علامہ کے ارشادات اور طویل ایام علالت کی روزمرہ کیفیتوں کے بیان پر مشتمل ہے، بلا مقدمہ شائع ہو رہی ہے اور ہونی چاہیے بھی۔ مقدمے کی نوبت تو جب ہی آئیگی جب اس روداد کی از اول تا آخر تکمیل ہو جائے۔ یہ روداد نہایت طویل ہے اور ۱۹۱۸ سے لے کر، جب راقم الحروف پہلے پہل حضرت علامہ کی خدمت میں حاضر ہوا، ۱۹۳۸ تک کہ ان کا سال وفات ہے، کم و بیش بیس برس کی مدت پر حاوی۔ اس دوران میں ابتداء، یعنی ۱۹۱۹ کے پر آشوب ایام میں جب مارشل لا کا دور دورہ تھا اور پھر تحریک ترک موالات کے باعث جس سے سلسلہٴ تعلیم درہم برہم ہو رہا تھا یہ صورت ہی نہیں تھی، نہ ایسی کوئی تقریب کہ حضرت علامہ کے حضور باریابی کی درخواست کی جاتی، الا یہ کہ حضرت علامہ کسی جلسے میں تشریف لائے یا ایسا کوئی اور اتفاق ہوا تو ان کے ارشادات سے مستفید ہونے اور تھوڑی بہت گفتگو کا موقع بھی مل گیا۔ پھر جب ۱۹۲۰ میں راقم الحروف نے لاہور سے علی گڑھ کا رخ کیا اور علی گڑھ سے ۱۹۲۵ میں دیا کا تو اس وقت سے ۱۹۳۶ تک معمول یہ تھا کہ مال میں دو ایک مرتبہ کبھی نسبتاً طویل اور کبھی مختصر وقفوں کے بعد لاہور آتا، حضرت علامہ کی خدمت میں حاضر ہوتا، ان کے ارشادات سننا اور بااحتیاط محفوظ کر لیتا۔ ۱۹۳۶ میں البتہ جب راقم الحروف بظاہر مستقلاً لاہور منتقل ہو گیا تو اسے نہ سعادت نصیب ہوئی کہ شب و روز حضرت علامہ کی خدمت میں حاضر رہے اور ان کے یہاں نشستوں اور گفتگوؤں میں حصہ لے۔ بایں ہمہ ان اوراق میں جو اس وقت قارئین کے سامنے ہیں دو سو دو برس کی اس قلیل مدت کے صرف ایک

ب

حصے کا ذکر ہے ، تقریباً چار مہینوں کا ، جنوری ۱۹۳۸ سے لے کر اپریل ۱۹۳۸ کے عشرہ ثانی تک ۔ یہ اس لیے کہ سال ہا سال کے ایاب و ذہاب ، دشواریوں اور پریشانیوں کے بعد جب راقم الحروف ان یادداشتوں کو جو حضرت علامہ کے ارشادات ، عوارض اور کیفیت مزاج کے بارے میں جمع ہو رہی تھیں ترتیب دینے بیٹھا تو سہولت اسی میں نظر آئی کہ اس کی ابتدا ۱۹۳۸ سے کرے ۔ بات یہ ہے کہ ۱۹۳۸-۱۹۳۹ میں ، یعنی حضرت علامہ کی وفات کے کچھ دنوں بعد ، راقم الحروف ان کو باقاعدگی سے قلم بند کر رہا تھا ، یہ سلسلہ جاری نہ رہا ، بلکہ دفعتاً رک گیا ، کچھ بسبب تبدیلی حالات اور کچھ ان مجبوریوں کے باعث جو اسے پھر دہلی واپس لے گئیں ۔ یوں ہوی یہ کام خاصاً دشوار اور فرصت طلب تھا ۔ پھر حال مجھے کہنا یہ ہے کہ ۱۹۳۸-۱۹۳۹ میں ان یادداشتوں کا صرف ایک معمولی سا حصہ مرتب ہو سکا ، باقی سب بے ترتیب پڑی رہیں ۔ سال ہا سال گزر گئے اور پھر جو ان کی جمع و تدوین کا اہتمام کرنے لگا اور کاغذوں کے اس طومار سے جس میں یہ سب یادداشتیں لپٹی پڑی تھیں ، ایک ایک پرزہ الگ کرتے ہوئے انہیں مختلف ادوار میں تقسیم کیا تو اس خیال سے کہ باعتبار مضامین چونکہ ان کی اشاعت میں قیہ زمانی ، یعنی تقدم و تاخر کا سوال ہی پیدا نہیں ہوتا کہ کس سہ کی یادداشتوں کی پہلے تدوین ہونی چاہیے اور کس کی بعد میں ، لہذا اس کی ابتدا کہیں سے ہوئی کی جائے مضائقہ نہیں بھی طے کیا کہ اول ۱۹۳۸ کی یادداشتوں کو جو پہلے ہی سے مرتب پڑی ہیں ترتیب دے لیا جائے ۔ زیر نظر مجموعہ گویا ۱۹۳۸ کی یادداشتوں پر مشتمل ہے اور دو حصوں میں منقسم ۔ ان کی ضخامت بھی کم و بیش یکساں ہے ۔ جزو اول کی ابتدا یکم جنوری ۱۹۳۸ سے ہوتی ہے اور اختتام ۲۱ مارچ ۱۹۳۸ پر ۔ جزو دوم کی ۲۲ مارچ سے تا ۲۱ اپریل ۔ لیکن جیسا کہ قارئین خود بھی محسوس کریں گے ان یادداشتوں کی ترتیب جس طرح ہوئی اس سے کئی ایک مباحث تشنہ رہ گئے ۔ لہذا راقم الحروف مجبور ہو گیا کہ ان کے آخر میں ایک استدراک اور متعدد ضمیموں کا اضافہ کر دے ۔ جزو دوم میں بھی غالباً یہی صورت پیش آئے گی ۔ یہ پھر حال ایک مجبوری تھی ، جس کی تصریح راقم الحروف نے آگے چل کر نہایت واضح الفاظ میں کر دی ہے ۔ جزو دوم کے بارے میں یہ اشارہ ابھی سے کر دیا گیا ہے تو اس لیے کہ جزو اول کی طرح جزو دوم کی ترتیب بھی مکمل ہو چکی ہے ۔ پھر شروع شروع میں تو اگرچہ قیاس ہی تھا کہ ان دونوں اجزا کی اشاعت ایک ہی جلد میں ہو سکتے گی ، لیکن دوران طباعت میں جب ان کی بڑھتی ہوئی ضخامت کا

ج

احساس ہونے لگا تو مناسب یہی نظر آیا کہ اس مجموعے کی تقسیم دو حصوں میں کر دی جائے۔

یہاں یہ عرض کر دینا ضروری ہے کہ حضرت علامہ کے حضور راقم الحروف کی نشستوں اور گفتگوؤں کی اس روداد کی حیثیت دراصل ایک روزنامچے کی ہے جو کبھی باقاعدہ اور کبھی بے قاعدہ کئی کئی دنوں کے بعد لکھا گیا، لیکن اس التزام کے ساتھ کہ جیسے جیسے معمولاً راقم الحروف تنہا، یا احباب کے ساتھ حضرت علامہ کی خدمت میں صبح و شام حاضر ہوتا، جیسے جیسے حضرت علامہ اپنی کیفیت مزاج اور طبیعت کا حال بیان فرماتے، یا جیسے جیسے ان کے عوارض میں شدت یا تخفیف رونما ہوتی، لہذا ان کی تیارداری اور خبرگیری کے پیش نظر ہمارا معمول بدلتا رہتا، ان سب باتوں کا لحاظ رکھ لیا جائے۔ ہمارا معمول تو یہی تھا کہ جیسے باہم طے ہوتا، یا جیسے حضرت علامہ خود ہی ارشاد فرماتے، جاوید منزل کا رخ کرتے، حضرت علامہ کی خدمت میں حاضر ہوتے، مزاج پوچھتے: رات طبیعت کیسی رہی، دن کیسے گزرا، عوارض کا کیا حال ہے، کوئی خاص بات تو نہیں؟ یوں کیفیت مزاج سے دوا، دوا سے غذا، غذا سے پرہیز اور پرہیز سے علاج معالجے کی گفتگو شروع ہو جاتی۔ کوئی موضوع زیر بحث آ جاتا، یا حضرت علامہ خود ہی کوئی موضوع چھیڑ دیتے اور بات سے بات چل نکاتی۔ لہذا راقم الحروف کی کوشش پر اعتبار سے یہ رہی کہ حضرت علامہ کے حضور ہماری نشستوں اور گفتگوؤں کی اس روداد میں قارئین کی توجہ حضرت علامہ ہی کی شخصیت پر رہے۔ شخصیت اور شخصیت کے ساتھ ساتھ بالخصوص اس حقیقت پر کہ یہ حضرت علامہ ہی تھے جنہوں نے باوجود اپنی شدید علالت کے اسلامیان بند کے مستقبل کو اس راستے پر ڈال دیا جو اسلام کا اقتضا اور اس کے تصورات اجتماع و عمران کے عین مطابق تھا۔ انہوں نے غلط نہیں کہا تھا:

پس از من شعر من خوانند و دریا بند و می گویند  
جہانے را دگرگوں کرد یک مردے خود آگاہے

میرا خیال ہے قارئین شاید اس انداز ترتیب کو پسند کریں گے، اس لیے کہ یوں حضرت علامہ کے ارشادات اور گفتگوؤں کا ہمیں منظر ان کے سامنے ہوگا۔ بات یہ ہے کہ حضرت علامہ کے ابتدائی سفر، بالخصوص ۱۹۳۶ سے، ان کی عیادت اور تیارداری کا فریضہ ایک طرح سے اُن سے ہی ذمے تھا۔ چودھری صاحب کا وقت زیادہ تر جاوید منزل میں گزارنا۔ قرشی صاحب بھی علی الصبح حضرت علامہ کی خدمت میں حاضر ہو جاتے، مزاج پوچھتے، نبض

دیکھتے ، اپنا اطمینان اور حضرت علامہ کی کیفیت مرض کا اندازہ کرتے ہوئے مطب واپس چلے جاتے۔ ضرورت ہوتی تو دن میں ایک آدھ بار پھر ، ورنہ شام کو بالا التزام تشریف لاتے ۔ اس میں کوئی مصروفیت خارج ہوتی ، نہ ہوسکتی تھی ۔ راجہ صاحب بھی معمولاً روز آتے۔ شاید ہی کبھی ناغہ ہوتا ، الا یہ کہ دفتر کی مصروفیات انہیں لاہور سے باہر لے جائیں ۔ م ۔ ش تو ۱۹۳۸ کے شروع ہی میں جاوید منزل اٹھ آئے تھے ۔ بچوں کی دیکھ بھال کرتے ۔ اور بڑی کئی کام ان کے ذمے تھے ، بلکہ یہ کہنا چاہیے کہ بسبب محبت و عقیدت انہوں نے خود اپنے ذمے لے رکھے تھے ۔ پھر حضرت علامہ کے احباب تھے ، ان کے نیازمند اور ارادت کیش ۔ وہ بھی اکثر ہر مش مزاج کے لیے آتے۔ میں بھی صبح و شام اور بسا اوقات دن میں کئی مرتبہ حاضر خدمت ہوتا ۔ ہم سب دیر تک بیٹھتے ۔ شام کے بعد تو باقاعدہ نشست رہتی ۔ بارہ ایک بجے اٹھنا معمول ہو گیا تھا ۔ علی بخش ، رحما اور دیوان علی بھی اپنے اپنے رنگ میں شریک صحبت ہوتے ۔ گفتگوؤں کی صورت یہ تھی کہ ہم جاوید منزل پہنچتے تو کوشش ہوتی کہ اول علی بخش سے ملاقات ہو جائے اور اس سے دن بھر اور دن بے تو رات بھر کا حال پوچھ لیں ۔ پھر نشستگاہ سے ہو کر خواب گاہ کا رخ کرتے ، آداب و تسلیات بجا لاتے ، خیریت مزاج دریافت کرنے : طبیعت کیسی ہے ، نیند کیسی آتی ، دن میں کوئی تکلیف تو نہیں ہوتی ، کوئی خاص بات تو نہیں ، کوئی ضرورت ، کوئی ارشاد ؟ یوں سلسلہ گفتگو شروع ہوا اور سلسلہ گفتگو شروع ہوا تو کوئی امر زیر بحث آ گیا ، مثلاً حضرت علامہ نے اپنی طبیعت کا حال بیان فرمایا ، کسی دوا کے اچھے برے اثر کا ذکر کیا ، ذہن علاج معالجے کی طرف منتقل ہو گیا ۔ طب ، طب بطور علم اور طب بطور فن کی طرف ۔ اس کا ارتقاء کیسے ہوا ؟ ایک نظام کے مقابلے میں دوسرے کو کیا برتری حاصل ہے ؟ مسلمانوں کی خدمات اور نظریات اس باب میں کیا ہیں ؟ انہوں نے اسے کیسے اور کہاں تک نشو و نما دیا ؟ ان کے ذوق جہاں اور تفنن طبع کا اظہار اس فن میں بھی ہوا ۔ یوں علم و حکمت کے انقلابات ، تہذیب و تمدن کی تبدیلیوں ، قوموں کے تفاوت مزاج اور فکر و فرہنگ پر رائے زنی ہونے لگتی ۔ یا دفعاً کوئی اور بخت چھڑ گئی اور سلسلہ کلام ہندوستان اور ہندوستان سے باہر مسلمانوں کی طرف پھرتا گیا ، ان کی سیاست اور مستقبل کی طرف ۔ حضرت علامہ فرماتے : ارباب قوم کا کیا حال ہے ؟ ان کی سیاسی سوجھ بوجھ کیوں جاتی رہی ؟ ان کا شعور ملی کیا ہوا ؟ غائبے دین کیا کر رہے ہیں ؟ حضرات صوفیہ کس عالم میں ہیں ؟ اہل دانش و پینش کیا سوچتے ہیں ؟ ہمارے نزاعات

اور ہماری فرقہ آرائیاں کب ختم ہوں گی ؟ ملک کس مرحلے سے گزر رہا ہے ؟  
 بین الاقوامی دنیا کا کیا حال ہے ؟ لڑائی کب ہو گی ؟ حضرت علامہ ایک نہیں  
 کئی استفسار فرماتے اور موقع ملتا تو ہم بھی کوئی استفسار کرتے ، سلسلہ  
 گفتگو آگے بڑھاتے ، مگر اس احتیاط کے ساتھ کہ حضرت علامہ کے عوارض کی  
 بدلتی ہوئی کیفیتوں کا خیال رکھیں تاکہ ایسا نہ ہو سلسلہ کلام جاری رہے تو  
 ان کے دل و دماغ کو گزند پہنچے۔ حضرات معالجین کی بالخصوص  
 ہدایت تھی کہ حضرت علامہ آرام لیٹے رہیں ، حتیٰ الوسع کوئی بات نہ کریں ،  
 لیکن حضرت علامہ آرام لیٹے رہتے تو کیسے ؟ دمہ تھا اور دمہ بھی  
 قلبی کہ احتیاس صوت تو تھا ہی سانس پھولتا ، بار بار اٹھنا پڑتا ، بار بار  
 ضعف ہوتا۔ اس حالت میں کہ کسی پہلو چین نہیں تھا آرام سے لیٹے  
 رہنا کیسے ممکن تھا ، نہ یہ ممکن کہ ہم ان کے حضور تیار دار بنے خاموش  
 بیٹھے رہیں۔ حضرت علامہ کو یہ امر بغایت ناگوار تھا ، اس لیے کہ باوجود  
 عوارض کی شدت اور طویل ایام علالت کے ان کا ذہن کبھی مضمحل نہیں  
 ہوا۔ لہذا ان کا ذوق حیات ، ان کا احساس خودی ، ان کا علم و فضل ، فکر و  
 فرہنگ ، احوال و تجربات انہیں کب اجازت دیتے کہ انسان اور عالم انسانی کا گزر  
 جن راستوں سے ہو رہا ہے ، اقوام و امم کی زندگی اور تہذیب و تمدن کی دنیا میں  
 جو تبدیلیاں رونما ہیں ، سیاست و اجتماع اور اخلاق و معاشرت میں جو انقلاب  
 برپا ہے ، نئے نئے تصورات اور نئے نئے رجحانات جس طرح ابھر رہے ہیں ، زمانے  
 کی رو ، تجربہ اور مشاہدہ ہمیں جس مستقبل کی طرف لیے جا رہا ہے ، اسلام اور  
 عالم اسلام کو جو نئے نئے مسائل درپیش ہیں ، جن نئے نئے تقاضوں اور نئی نئی مشکلیوں  
 کا سامنا ہے ، بالخصوص ہماری محکومی اور مغلوبی اور جیسا کہ ان کا ارشاد  
 تھا ضعف یقین اور زوال علم و عرفان ، وہ یہ سب کچھ دیکھیں اور دیکھتے ہوئے اس  
 باب میں کچھ نہ کہیں ، خاموشی اختیار کریں۔ مسلمانوں کا ماضی ان کے سامنے تھا ،  
 حال ان کے آگے۔ لیکن ان کی حقیقت میں نگاہیں جب ماضی سے حال اور حال سے  
 مستقبل کا رخ کرتیں تو ایسا معلوم ہوتا جیسے نفس انسانی کے جمہ احوال و شئون ،  
 حتیٰ کہ تاریخ عالم میں ان کا اظہار جس طرح ہوا ، ہو رہا اور ہونے والا ہے ، ان  
 کی چشم بصیرت پر ایسے ہی روشن ہے جیسے روزمرہ کے واقعات۔ سب ایک  
 ایک کر کے زیر بحث آتے۔ ایک ایک پر تبصرہ ہوتا ، ایک ایک پر رائے زنی  
 اور گفتگو کی جاتی۔ اندرین صورت یہ کہنا لاجواب ہے کہ حضرت علامہ کے  
 ارشادات کی دنیا وسیع تھی ، اتنی وسیع کہ ہم ان کی خدمت میں حاضر ہیں۔ کوئی  
 بات شروع ہوئی۔ کیسے اور کہاں سے ؟ اس سے غرض نہیں۔ غرض ہے تو اس  
 سے کہ بات شروع ہوئی۔ ہم نے حضرت علامہ کا مزاج پوچھا ، یا حضرت علامہ نے



اسلام کی کس قدر ضرورت ہے ، لہذا کس قدر ضرورت ہے اس کی دعوت ، اس کے معنی و مقصود ، تعلیقات و تشریحات کی عملاً ترجمانی ، تشریح و توضیح کی۔ بغیر اس کے ناممکن ہے انسان اس شر اور فساد، شقاوت اور بدبختی سے نجات حاصل کرے جس میں اقوام ہوں یا افراد ہمارا قدم روز بروز آگے بڑھ رہا ہے۔ لیکن ہم اسلام سے کیسے بے خبر ہیں۔ اسلام ہر آج سے نہیں صدیوں سے غیر اسلامی عقائد اور غیر اسلامی خیالات و عادات نے ایک پردہ سا ڈال رکھا ہے۔ رہے مسلمان ، سو کون سا خطرہ ہے جو امام اسلامیہ کو درپیش نہیں۔ عالم اسلام دشمنوں کے نرغے ، گرفت اور قبضے میں ہے۔ ہمارا وجود ملی ہر کہیں محروح ہو رہا اور ہو چکا ہے۔ اس پر صدیوں کا زوال و انحطاط ، جمود اور تعطل ، مغلوبی اور محکومی ! ہمارے قوائے علم و عمل شل ہو چکے ہیں۔ نہ غیرت ہے ، نہ حمیت ، نہ عزائم اور مقاصد ، نہ اس نصب العین کی جدوجہد جس کے لیے امت کی تشکیل ہوئی ، نہ اس کا شعور ، نہ نور باطن ، نہ دیدہ رہ ہیں کہ مصاف زندگی میں باسید و اعتاد آگے بڑھیں حالانکہ باوجود نفاق و شقاق ، جہالت اور تعصب کے جس میں دنیا نے اسلام مبتلا ہے ہم اس نور ہدایت کی کوئی نہ کوئی جھلک جو عبارت ہے توحید و رسالت سے ، آج بھی کہیں نہ کہیں دہکھ لیتے ہیں۔ یہ اضطراب اور بے چینی تھی اور امت کے لیے شب و روز دلسوزی جس میں باوجود درد و کرب اور شدت عوارض کے حضرت علامہ رہ رہ کر اسلام اور مسلمانوں کا ذکر چھیڑتے ، رہ رہ کر کسی خیال میں ڈوب جاتے ، دفعتاً خاموشی اختیار کر لیتے ، جیسے کوئی خاص کیفیت طاری ہے ، بے قراری کے سے عالم میں اٹھتے بیٹھتے ، یا اللہ کا ورد کرتے ، عشق رسول کی والہانہ کیفیتوں میں اشکبار رہتے۔ یہاں یہ کہنا تو مشکل ہے کہ راقم الحروف نے اس بیاض یادداشت کو جن الفاظ میں ترتیب دیا اس سے حضرت علامہ کے ایمان و یقین ، حضرت علامہ کے واردات و مشاہدات ، حضرت علامہ کے نور بصیرت اور فکر و نظر کی تمام تر ترجمانی ہو گئی۔ راقم الحروف کا خیال ہے نہیں ، اس لیے کہ بفرجوائے :

صرے گلو میں ہے اک نغمہ جبرئیل آشوب

سنبھال کر جسے رکھا ہے لامکان کے لیے

یا جیسا کہ ان کا ارشاد تھا ”نغمہ ام ز اندازہ“ تار است بیش“ اور شکایت کہ ”معنی پہ ہے جامہ“ حرف تنگ“۔ راقم الحروف میں کہاں مقدرت کہ اس ذوق و شوق ، اس سوز و ساز اور جذب و گداز کا اظہار اپنے محدود اور

ناقص سے پیرایہ، بیان میں کر سکے جس نے حکمت اقبال کو شعر کے سانچے میں ڈھال دیا، حضرت علامہ نے فرمایا اور نہایت صحیح فرمایا :

چو رخت خویش بر بستم ازین خاک  
ہمہ گفتند با ما آشنا بود  
ولیکن کس ندانست این مسافر  
چہ گفت و پاکہ گفت و از کجا بود

اور میں سمجھتا ہوں اس 'کس ندانست' سے راقم الحروف کی ذات بھی مستثنیٰ نہیں۔ لہذا کیسے کہا جا سکتا ہے کہ حضرت علامہ کے ارشادات کا تعلق حقائق اور معانی کی جس دنیا سے ہے وہ ان اشارات میں تمام و کمال ہمارے سامنے ہے جن پر یہ ارشادات مشتمل ہیں اور جن کی حیثیت بوجہ اشارات ہی کی رہی تاکہ ایسا نہ ہو راقم الحروف ان کی تعبیر اپنے رنگ میں کرنے لگے۔ میرا خیال ہے نہیں، یہ دوسری بات ہے کہ ابضاح مطاب کے لیے اسے جا بجا حواشی کا اضافہ کرنا پڑا۔ حواشی کا اضافہ ناگزیر تھا، گو متن اور حواشی میں جس ربط اور توازن کی ضرورت ہے اس کا راقم الحروف نے ہر کہیں التزام رکھا۔ بالفاظ دیگر راقم الحروف کی کوشش تھی کہ حواشی کا تعلق خواہ نفس مضمون سے ہو، خواہ عبارت کے کسی حصے سے، قارئین کا ذہن بھر صورت متن ہی پر مرکوز رہے، حواشی کی طرف منتقل نہ ہونے پائے۔ لہذا ضروری تھا کہ حواشی مختصر ہوں اور ان سے مقصود محض کسی امر کی وضاحت، یا کسی حقیقت کی طرف اشارہ۔ بایں ہمہ راقم الحروف کے لیے یہ امر کہ حواشی کو طول دے تو کہاں تک اور مختصر رکھے تو کہاں تک خاصی پریشانی کا باعث رہا، گو آخر کار یہی طے کرنا پڑا کہ اختصار کلام طوالت کلام سے بہر حال بہتر ہے۔ البتہ اب خلش ہے تو یہ کہ اس احتیاط اور اختصار پسندی نے جو اپنی جگہ پر ضروری تھی کہیں کہیں حرف مطلب خبط اور عبارت میں بھی بے ربطی اور الجھاؤ پیدا کر دیا۔ یہ بلاشبہ ایک بہت بڑا نقص اور خامی ہے جس کا راقم الحروف کو بخوبی احساس ہے، لیکن جس کی تلافی اب اس مجموعے کی ترتیب و طبع ثانی ہی میں، جب کبھی اس کی نوبت آئی، ہو سکے گی۔ دراصل راقم الحروف کو باوجودیکہ حضرت علامہ کے ارشادات اور ان کے حضور اپنی آمد و رفت کی یادداشتیں بڑی پابندی سے محفوظ کرتا رہا ان کی اشاعت میں تامل تھا۔ اس کا خیال تھا کہ جس چیز کی حیثیت محض نجی ہے اسے منظر عام پر کیوں لایا جائے۔ وہ خود تو اس سے استفادہ کر سکتا ہے، لیکن بہت ممکن ہے دوسروں کو اس سے دل چسپی



نہ ہو ، نہ ان کے لیے اس میں کوئی خاص بات - یہ خیال تھا جو دبر تک راقم الحروف کے دل میں جاگزیں رہا۔ بایں ہمہ حضرت علامہ کے ارادت مندوں اور احباب کا اصرار تھا کہ اگر کسی کو یہ سعادت نصیب ہوئی کہ حضرت علامہ کی خدمت میں باریاب ہو ، ان کے حضور نشستوں اور گفتگوؤں میں حصہ لے ، ان کے ارشادات سننے ، احوال و کیفیات پر نظر رکھے ، تو کیوں نہ ان صحبتوں اور ہر لطف ساعتوں میں وہ دوسروں کو بھی اپنا شریک کر لے ، گو روحانی طور پر ہی سہی - بھر جب ۱۹۳۸ میں راقم الحروف کا ایک اچھا خاصا طویل مضمون 'اقبال کی آخری علالت' کے عنوان سے انجمن ترقی اردو (ہند) کے سہ ماہی مجلہ 'اردو' کے ایک خاص شمارے 'اقبال نمبر' میں شائع ہوا تو ان کا یہ اصرار اور بھی بڑھ گیا اور راقم الحروف کو بھی ان کی اس خواہش کا دل سے احترام رہا ، کیونکہ اس کا سرچشمہ تھا از روئے عقیدت حضرت علامہ سے ان کا تعلق خاطر ، لہذا قدرتی تقاضا کہ اگر زندگی میں ایسا نہیں ہوا کہ انہیں بھی حضرت علامہ کی خدمت میں باریابی کا موقع ملتا تو اپنے خیالات اور وجدان ہی کی دنیا میں ان سے اس طرح قریب ہو جائیں جیسے وہ اب بھی ہم میں موجود ہیں - ایکن کچھ راقم الحروف کی مجبوریاں ، اور کچھ حالات کی نامساعدت ، وقت گزرتا رہا حتیٰ کہ احباب کے پیہم اصرار اور بالآخر ممتاز حسن صاحب کے مخلصانہ تقاضوں سے کہ 'اقبال اکیڈمی' کا وجود ان کی مسلسل کوششوں ، شبانہ روز محنت اور توجہ کا رہین منت ہے مجبور ہو گیا کہ قلم ہاتھ میں لے اور اس فریضے کو جو مدت سے ٹل رہا تھا جلد سے جلد سرانجام دے ڈالے - البتہ دکھ ہے تو یہ کہ اس کے بعض احباب ، بالخصوص وہ رفیق و شقیق جو اس کا دست و بازو اور سہارا تھا - اعلیٰ ہذا حضرت علامہ کے بعض ارادات کیش جو بتا کید کہا کرتے تھے کہ اس کام کی تکمیل جلد سے جلد ہو جانی چاہیے ، زندگی کا کوئی اعتبار نہیں ، خود ہی زندگی کو خیرباد کہہ گئے۔ یہ احساس بڑا تکلیف دہ ہے اور راقم الحروف کو دلی رنج کہ ان اوراق کی تسوید و تبیض اور طباعت میں اگر یہ مجبوری حالات رکاوٹ پیدا نہ ہوتی تو ان سطور کے لکھنے کی جو گویا مجبوراً لکھنا پڑیں نوبت ہی نہیں آتی - لہذا اب جو یہ مجموعہ شائع ہو رہا ہے تو ذہن بے اختیار ماضی کی طرف ہلٹ گیا اور دل اپنی محرومی اور بدنصیبی پر افسوس کیے بغیر نہ رہا۔ ممتاز حسن صاحب سے بھی معذرت خواہ ہوں کہ انہیں اس کے لیے سال ہا سال انتظار کرنا پڑا - بایں ہمہ انہوں نے اس امر کو ہمیشہ نظر انداز کیا - میں ان کا ممنون اور سپاس گزار ہوں -

قیس ہتیس برس گذر گئے۔ چشم فلک نے ایک نہیں ، کئی انقلاب دیکھے -  
 دنیا بدلی ، انسان بدل گئے - زمانے نے کروٹ لی - ایک دور ختم ہوا ،

دوسرے نے قدم رکھا - لیکن ان دنوں کی یاد جب راقم العروف کبھی تنہا ، لیکن اکثر و بیشتر احباب کے ساتھ حضرت علامہ کی خدمت میں حاضر ہوتا ویسے ہی تازہ ہے جیسے کل کی بات - اب بھی جب کبھی میرا گزر شارع علامہ اقبال (اس وقت میو روڈ) اور شارع عبدالحمید ابن بادیس (اس وقت ایمپرس روڈ) یا اس سڑک سے ہوتا ہے جو صدر دفتر ریلوے کے ایک پہلو میں شرقاً غرباً اس وقت کی میو اور ایمپرس سڑکوں کو باہم ملاتی ہوئی جاوید منزل کے بالمقابل ختم ہو جاتی ہے تو یوں محسوس ہوتا ہے جیسے میرے قدم اب بھی جاوید منزل کی طرف اٹھ رہے ہیں ، جیسے قرشی صاحب شاید راستے میں مل جائیں اور ہو سکتا ہے چودھری صاحب بھی ، جیسے راجہ صاحب آتے ہی ہوں گے ، علی بخش منتظر ہوگا ، اس سے صحن یا برآمدے ہی میں ملاقات ہو جائے گی ، خدا کرے حضرت علامہ کی طبیعت اچھی ہو - یوں دفعتاً حال ماضی کا جامہ اوڑھ لیتا ہے - پرانی صورتیں آنکھوں میں بھر جاتی ہیں - میں ایک لحظہ کے لیے رک جاتا اور پھر ایام گزشتہ کی یاد ساتھ لیے آگے بڑھ جاتا ہوں - بعینہ جب کبھی جاوید منزل جانا ہوتا ہے اور اس کمرے میں بیٹھتا ہوں جو کبھی حضرت علامہ کی نشستگاہ اور اب ڈاکٹر جاوید اقبال کا دفتر ہے ، لیکن جس میں حضرت علامہ شاذ ہی تشریف فرما ہوتے ، الایہ کہ تکلفاً کسی ضرورت کی بنا پر ، یا پھر احياناً ۱۹۳۵-۱۹۳۶ میں جب ایسا معلوم ہوتا تھا ان کی صحت ترقی کر رہی ہے تو آنکھیں بے اختیار اس دروازے کی طرف اٹھ جاتی ہیں جس سے ہو کر ہم اس کمرے میں جو حضرت علامہ کی خواب گاہ تھا ان کی خدمت میں حاضر ہوتے - میں اس دروازے کو دیکھتا ہوں - نگاہیں بظاہر دروازے پر ہیں ، لیکن حقیقتاً ایام گزشتہ پر کہ ایک ایک کر کے آنکھوں میں بھر رہے ہیں - یہ کمرہ ، یہ خواب گاہ ، گزری ہوئی صحبتیں ، نشستیں اور گفتگوئیں ! حضرت علامہ صاحب فراموش ہیں ، لیکن ذہن بیدار ، طبیعت شکفتہ - وہی ہلنگ ہے اور وہی اس کے پاس رکھی ہوئی تپائی ، وہی سرہانے کی الماری ، مگر کتابوں سے خالی کہ اسلامیہ کالج کی نذر کر دی گئیں ، وہی حقہ اور شاید دو ایک کرسیاں - جاوید منزل کی سادگی البتہ تکلف سے بدل چکی ہے ، گو اس کی ہیئت میں کچھ زیادہ فرق نہیں آیا - صحن کے مغربی گوشے میں سڑک کے ساتھ جو مختصر سی چار دیواری کسی زمانے کی ٹوٹی پھوٹی مسجد کی یادگار تھی اور جسے حضرت علامہ نے بمشکل بلدیہ کی اجازت سے محفوظ کر لیا تھا اب ایک چھوٹی سی حسین و جمیل مسجد میں تبدیل ہو چکی ہے - نیچے کی منزل میں دکانیں ہیں - مسجد بالائی منزل میں ہے جس کی خوش نما محرابیں اور ایک گوشے سے نکلتا ہوا

چو کور مگر بڑا متوازن اور خوبصورت مینار ڈاکٹر جاوید اقبال کے ذوق جال کی داد دے رہا ہے۔ جاوید منزل کی رونق بدستور قائم ہے۔ اللہ تعالیٰ قائم رکھے۔

پھر اس بیاض یاد داشت، روز نامچے، یا حضرت علامہ کے حضور نشستوں اور گفتگوؤں کی روداد کا عنوان اگرچہ 'اقبال کے حضور' تجویز ہوا، لیکن سرورق سے ہٹ کر صفحات پر نظر ڈالیے تو ان کی پیشانی میں ہر کہیں اقبال کے حضور کے ساتھ 'میں' کا اضافہ ہو گیا ہے لہذا عنوان 'اقبال کے حضور' کی بجائے 'اقبال کے حضور میں' بدل گیا۔ اس اختلاف کی ذمہ داری میرتا سر راقم الحروف پر عائد ہوتی ہے۔ بات یہ ہے کہ "پروف بینی" کے دوران میں جب ایک دفعہ برادر عزیز نصیر کی نظر اس عنوان پر پڑی تو کہنے لگے: "بھائی جان! اقبال کے حضور میں، کیا 'میں' کی موجودگی غیر ضروری نہیں ہے؟ 'میں' زائد بھی ہے اور شاید غلط بھی"۔ یوں راقم الحروف اپنی اس غلطی پر متنبہ ہوا، لیکن اس غلطی کا ازالہ سرورق میں تو ہو سکتا تھا، صفحات میں اس کی اصلاح کی کوئی صورت نہیں تھی، اس لیے کہ ان کی طباعت مکمل ہو چکی تھی۔ میں اس غلطی کی وضاحت اس لیے کر رہا ہوں کہ بسلسلہٴ سہو کتابت کہیں اسے مطبع کے سر نہ تھوپ دیا جائے۔ مجھے اپنی غلطی کا اعتراف کر لینا چاہیے۔

استدراک کے ساتھ چند ایک ضمیموں کا اضافہ بھی کر دیا گیا ہے اور یہ ایک طرح سے ضروری تھا۔ اشاریے کی شمولیت تکلفاً نہیں بلکہ اس لیے کی گئی ہے کہ حضرت علامہ نے جن حقائق، یا مباحث اور مسائل کی طرف جستہ جستہ اشارات کیے ہیں انہیں یک جا کرنے میں آسانی ہو۔

مسودے اور اشاریے کی ترتیب اور تیاری محبی سید امجد الطاف کے ہاتھوں سے ہوئی۔ میں ان کا ممنون ہوں اور محبی بشیر احمد ڈار، ڈاکٹر اقبال اکیڈمی کا بھی جن کی بدولت اس سلسلے میں کئی ایک سہولتیں میسر آئیں۔ مشفق مکرم ڈاکٹر فرخ ملک کا شکریہ بالخصوص واجب ہے۔ ان کی توجہ شامل حال نہ ہوتی تو ان اوراق کی تکمیل ناممکن تھی۔

## شنبہ : یکم جنوری

دوپہر کے قریب حاضر ہوا۔ حضرت علامہ ہلکے گلابی سے رنگ کی شال اوڑھے، تکیوں کا سہارا لیے، ملازم خانے سے باہر دھوپ میں استراحت فرما رہے تھے۔ پاس ہی علی بخش تخت پر بیٹھا چائے بنا رہا تھا۔ میں نے سلام عرض کیا اور خیریت مزاج پوچھی تو حسب معمول فرمایا ”الحمد لله اچھا ہوں“۔ اتنے میں علی بخش کرسی اٹھا لایا اور میں بہ ادب اس پر بیٹھ گیا۔ ارشاد ہوا ”آج کیا خبر ہے؟“

میں نے کہا، خبر تو کوئی نہیں۔ اس لیے کہ حضرت علامہ کو خبروں سے دلچسپی تھی تو صرف اس حد تک کہ جنگ کب ہوتی ہے، یا پھر انہیں جستجو رہتی تو اس امر کی کہ ’لیگ‘ کی ’مسماعی‘ اتحاد کہاں تک کامیاب ہوئیں؟ مسلمانوں کے مستقبل کا دارومدار جس متحدہ محاذ کے قیام پر ہے ’یونینسٹ پارٹی‘ اور اس قماش کی دوسری جماعتیں اس میں کیا رکاوٹ ڈال رہی ہیں؟ ہمارے مذہبی اور نیم مذہبی فرقوں کی روش اس باب میں کیا ہے۔ شاید کچھ ایسے ہی خیالات تھے جن کے زیر اثر انہوں نے قدرے قائل کے بعد فرمایا ”یہ کس نے کہا تھا جماعت احمدیہ میں ہر کوئی شامل ہو سکتا ہے خواہ اس کے عقائد کچھ بھی ہوں، شرط صرف یہ ہے کہ خلیفہ صاحب کی بیعت کر لی جائے؟“

بظاہر یہ استفسار بڑا غیر متوقع تھا لیکن مجھے اس پر مطلق تعجب نہیں ہوا۔ اس لیے کہ ابھی کل ہی کی بات ہے کہ اس جماعت کی سیاسی اور مذہبی روش زیر بحث تھی۔ سوال یہ تھا کہ احمدیوں کے مخصوص عقائد مسلمانوں کے اتحاد اور یک جہتی کی راہ میں کہاں تک حائل ہیں۔ حضرت علامہ مسلمانوں کو متحد دیکھنا چاہتے تھے اور مسلمانوں کے اتحاد کی کوئی صورت تھی تو یہ کہ ان کا شعور ملی اور احساس جماعت مضبوط ہو۔ یونہی ان کا روز افزوں انتشار اور ضعف واضعلال دور ہو سکتا تھا اور یونہی آزادی کی اس جد و جہد میں جس سے ان کا الگ رہنا ناممکن تھا وہ کسی مرکز پر جمع ہو کر

کوئی موثر قدم اٹھا سکتے تھے۔ لیکن دو خطرے تھے جن کا اس سلسلے میں سدباب ضروری تھا۔ ایک بیرونی، یعنی لادین سیاست کا وہ ریلہ جو مغربی تہذیب کے استیلا، اثر اور نفوذ کی بدولت بڑی تیزی سے بڑھتا چلا آ رہا تھا اور جس کی روک تھام نہ کی جاتی تو ڈر تھا کہ آزادی، اتحاد، وطنیت اور قومیت کے بظاہر بلند بانگ مگر بیاطن بے روح تصورات کا فریب انہیں اپنے اس موقف سے کہ اسلام بچانے خود ایک مدار سیاست ہے منحرف نہ کر دے۔ دوسرا اندرونی اور وہ مسلمانوں کا ذہنی خلفشار کہ صدیوں کے استبداد، پادشاہ گردی اور فرقہ آرائی نے انہیں بہ سمجھنے کا موقعہ ہی نہیں دیا کہ اسلام عبارت ہے جس نظام اجتماع و عمران سے اس میں ہماری اطاعت کا محور کیا ہے۔ یہ صورت حالات تھی جس کا حضرت علامہ کو خیال آتا تو ان کا ذہن طبعاً جماعت احمدیہ کی طرف منتقل ہو جاتا۔ اس لیے کہ جماعت احمدیہ اگرچہ اصولاً سواد اعظم سے کٹ چکی تھی، بلکہ سواد اعظم کو سواد اعظم ہی نہیں مانتی تھی، لیکن مصالحتاً اس سے تعلق اور وابستگی پر بھی مصر تھی۔ بالخصوص اس وقت سے جب یہ صاف نظر آ رہا تھا کہ ہندی اسلامی سیاست کا گزر جس مرحلے سے ہو رہا ہے اور اس سے لازماً جو تبدیلیاں مترتب ہوں گی وہ بہت ممکن ہے اس جماعت کی علیحدگی پسند روش میں کچھ مشکلات پیدا کر دیں۔ اسے گویا امت سے لاگ بھی تھا اور لگاؤ بھی۔ ایک طرف اس کی کوشش تھی کہ سواد اعظم سے باہر اپنا الگ تھلگ وجود قائم رکھے، دوسری جانب یہ اصرار کہ مسلمان اسے امت کا جز تسلیم کر لیں اور وہ بھی اس بنا پر کہ ان کے باہمی اختلافات کچھ بھی ہوں غیر مسلم تو بہر حال انہیں مسلمان ہی سمجھتے ہیں۔ بالفاظ دیگر اس جماعت کا کہنا یہ تھا کہ ہم مسلمان ہیں تو اس لیے کہ ہندو اور عیسائی ہمیں مسلمان کہتے ہیں، اس لیے نہیں کہ ہم ان معنوں میں مسلمان ہیں جن معنوں میں ہر مسلمان کا مسلمان ہونا اور دوسرے مسلمانوں کو مسلمان کہنا فرض ہے۔ لہذا جماعت احمدیہ کا خیال تھا کہ اور نہیں تو مشارکت اسمی ہی کی بنا پر وہ مسلمانوں سے متحد ہو سکتی ہے۔ حالانکہ یہ اتحاد کی کوئی مثبت اساس نہیں تھی، بلکہ از روئے مصلحت اور موقعہ شناسی مفاہمت کی ایک وقتی اور بہ اعتبار نوعیت سلبی تجویز تاکہ اگر ہندو اور برطانوی سیاست دان اسے مسلمانوں ہی میں شامل سمجھتے رہیں تو اس خیالی یا حقیقی خطرے کا ازالہ ہو سکے جو اندریں صورت اسے درپیش تھا۔ لیکن مسلمانوں کے لیے تو اس قسم کا سطحی اور بے روح اتحاد ناقابل قبول تھا۔ وہ سمجھتے تھے۔ اور بجا طور پر۔ کہ

مسلمانوں کا اتحاد امت کا اتحاد ہے ، یعنی ان کی اس وحدت کا اعتراف جس کا تقاضا ہے کہ فرقوں کا آزادانہ وجود ختم ہو جائے ، یہ نہیں کہ ”امت در امت“ کے عذر میں وہ ایک دوسرے سے سودے بازی کرنے لگیں ، جیسا کہ سیاسی جماعتوں کا قاعدہ ہے اور جیسا کہ جماعت احمدیہ اعلان کر چکی تھی کہ اس کو ’لیگ‘ اور ’کانگریس‘ دونوں سے الگ الگ گفت و شنید میں شامل نہ ہوگا ۔ پھر حال میں نے حضرت علامہ کے استفسار پر عرض کیا کہ یہ بات میں نے بھی سنی تھی ، بلکہ شاید مجھ ہی سے آپ تک پہنچی ہو ۔ معلوم نہیں اصولاً جماعت کا فیصلہ اس باب میں کیا ہے لیکن ایک مرتبہ مجھے بھی اس قسم کی دعوت دی گئی تھی ، بلکہ اس سلسلے میں میرا افضل علی مرحوم کی مثال بھی پیش کی جاتی ہے ۔ میرا صاحب مرحوم نے بھی شروع شروع میں اسی شرط پر بیعت کی تھی کہ جماعت کو ان کے عقائد سے کوئی تعرض نہیں ہوگا ۔ چنانچہ وہ اپنے عقائد پر قائم رہے اور جماعت میں بھی شامل ہو گئے ۔

”لیکن اس قسم کی مشروط بیعت ، یعنی آزادی عقائد کے باوجود جماعت میں شمولیت کی حکمت سمجھ میں نہیں آتی ۔ آخر ایسا کیا جائے تو کس لیے ؟“

”اس لیے کہ اسلام کی خدمت میں ہم جماعت کا ہاتھ بٹائیں ۔“

”وہ کیسے ؟“

”یوں کہ جماعت احمدیہ نے تبلیغ اسلام کا جو نظام قائم کر رکھا ہے اسے تو سب جانتے ہیں ۔ پھر چونکہ تبلیغ اسلام ہی اسلام کی سب سے بڑی خدمت ہے ، لہذا کیوں نہ ہم اپنے عقائد پر قائم رہیں اور جماعت میں بھی شامل ہو جائیں ؛ اس میں کیا مضائقہ ہے ؟“

اس پر اسلام اور خدمت اسلام کا مسئلہ زیر بحث آ گیا ۔ اول سوال یہاں ہوا کہ جب مقصد اسلام کی خدمت ہے اور اس لیے ہر مسلمان باوجود اختلاف

---

۱ ۔ آبائی وطن ضلع مرادآباد ، لیکن پنجاب ہی میں پرورش پائی ۔ یہیں ایم ۔ اے ۔ کیا ، محکمہ انکم ٹیکس میں ملازم ہو گئے اور ترقی کرتے کرتے اسسٹنٹ کمشنر کے عہدے تک جا پہنچے ۔ مشہور صاحب طرز ادیب سید سجاد حیدر ہلدیرم کے قرابت داروں میں تھے ۔ خود بھی بڑے شگفتہ مزاج اور ادب دوست انسان تھے ۔ ان کے ادبی مضامین کا ایک مجموعہ شاید قیس کے قلمی نام سے شائع بھی ہوا تھا ۔

عقائد جماعت احمدیہ میں شامل ہو سکتا ہے تو قطع نظر اس سے کہ جماعت احمدیہ کے عقائد کیا ہیں وہ اس مقصد کے پیش نظر خود ہی مسلمانوں میں شامل کیوں نہیں ہو جاتی؟ کیوں نہ وہ ترک موالات کی اس روش کو ترک کر دے جو مذہب ہو یا سیاست، یا معاشرت، غرضیکہ ہر امر میں اس نے مسلمانوں کے خلاف اختیار کر رکھی ہے؟ خدمت اسلام کی منطق کا تو بہر حال یہی تقاضا ہے کہ جماعت احمدیہ بھی اس نظام ملی کو قبول کر لے جو وحدت امت کا ضامن ہے، لیکن جو اسے قبول نہیں اور ہے تو اپنی شرط پر۔ شرط یہ ہے کہ جب امت کا وجود جماعت احمدیہ سے مختص ہے تو امت کو چاہیے اپنا وجود اس میں ضم کر دے؛ یہ نہیں کہ جماعت احمدیہ امت میں شامل ہو جائے۔ یہ موقف ہے جو اس نے رسالت اور ختم رسالت کے ایک ایسے تصور کی بنا پر جس سے بظاہر رسالت اور ختم رسالت کی شان میں اضافہ ہوتا ہے قائم کیا ہے لیکن جس سے نہ صرف جماعت سے باہر امت کا وجود کالعدم ہو جاتا ہے، بلکہ غور سے دیکھا جائے تو اس کے سلسلہ تعبیر و تاویل کی انتہا ہر لحد سے سونے ادب پر ہوتی ہے اور یہ وہ بات ہے جو حضرت علامہ کے لیے بغایت ناگوار، بلکہ ناقابل برداشت تھی۔

رہی خدمت اسلام کے پیش نظر جماعت میں مشروط شمولیت سو اس سلسلے میں ایک دوسرا سوال یہ پیدا ہوتا ہے کہ اس مشروط شمولیت کو ایک طرح کی آزمائشی شمولیت ہی سے تعبیر کرنا پڑے گا۔ اس لیے کہ انجام کار اس کا نتیجہ ہوگا احمدیت کا تمام و کمال اقرار، یا تمام و کمال انکار، گو انکار کے مواقع کم ہیں۔ انسان جس حلقے میں شریک ہوتا اور اٹھتا بیٹھتا ہے آخر الامر اسی میں ضم ہو جاتا ہے۔ مثل مشہور ہے صحبت کا اثر؛ اور صحبت کا اثر بڑی چیز ہے۔<sup>۱</sup> یوں بھی اثر آفرینی اور اثر پذیری انسانی طبیعت کا خاصہ ہے۔ لہذا یہ مشروط شمولیت جس کی اگر فی الواقعہ دعوت دی جاتی ہے خدمت اسلام کی دعوت۔ یہ ہے، بلکہ جماعت کے حلقے کو وسیع کرنے کی ایک تدبیر جس سے تبلیغی نظامات بالعموم فائدہ اٹھاتے ہیں، حتیٰ کہ بعض تو اس معاملے میں عقائد کا نام تک نہیں لیتے، صرف میل جول اور اختلاط و ارتباط پر اکتفا کرتے ہیں۔ مثال کے طور پر ان اثرات ہی کو لیجیے جو بسبب محکومی و مغلوبی مسلمانوں نے غیروں کی صحبت میں قبول کیے اور یوں رفتہ رفتہ ان

۱۔ رومی: صحبت صالح ترا صالح کند صحبت طالح ترا طالع کند  
صحبت دانا عبادت این بود فتح ابواب سعادت این بود

راستوں پر گامزن ہو گئے جو، خیالات ہوں یا عادات، انہیں اسلام سے دور لے جا رہے ہیں۔ اثر پذیری اور اثر افرینی کا یہی عمل ہے جس سے مذاہب پھیلتے اور قومیں ایک دوسری پر غلبہ حاصل کرتی ہیں، یا ایک تہذیب دوسری تہذیب پر چھا جاتی ہے۔ چنانچہ اس قسم کے مخالف اور موافق اثرات جو افراد کی زندگی میں اندر ہی اندر اور چپ چاپ کام کرتے رہے باسانی تلاش کیا جا سکتا ہے۔ خواہ یہ تہذیب و تمدن کا غروج و زوال ہو یا سیاست اور معاشرت کی تبدیلیاں، تاریخ کے صفحات اس قسم کے مظاہر سے بھرے پڑے ہیں۔

حضرت علامہ چائے پی چکے تھے۔ تھوڑی دیر کے بعد دوا بھی کھائی، حقے کے دو ایک کش لیے اور پھر بسبب تنفس کچھ مستا کر گفتگو کا آغاز فرمایا۔ تو اب سوال یہ تھا کہ یہ اسلام اور خدمت اسلام کا معاملہ جس پر جماعت احمدیہ اس قدر زور دیتی ہے فی الحقیقت ہے کیا۔ اسلام کی خدمت کیا صرف تبلیغ اسلام تک محدود ہے اور اسلام کا مطالبہ بھی بجز اس کے کچھ نہیں کہ اسے پورا کر دیا گیا تو گویا وہ سب ذمہ داریاں پوری ہو گئیں جو بلحاظ ایک امت ہم پر عائد ہوتی ہیں؟ لہذا دریافت طلب امر یہ ہے کہ تبلیغ اسلام سے مقصود کیا صرف عقائد کی تبلیغ ہے یا اس طرز زندگی کی تبلیغ جس کی اسلام نے نوع انسان کو دعوت دی اور امت محمدیہ خیر امت قرار پائی۔ لیکن جس کے لیے فرد اور جماعت دونوں کا ایک مخصوص اور مسلسل جد و جہد سے گزر کرنا ضروری ہے۔ ظاہر ہے کہ اس جد و جہد کی حیثیت انفرادی نہیں ہوگی، بلکہ سیاسی اجتماعی تاکہ ہم ایک دوسرے سے اپنے روابط، سیرت، کردار اور معاملات کی دنیا میں وہ تبدیلی پیدا کریں جس کا اسلام خواہش مند ہے اور جس کے پیش نظر اس میں ریاست کا وجود لازم ٹھہرا۔ لہذا اگر تبلیغ اسلام سے مدعا ہے بلحاظ ایک دستور حیات اسلام کی تبلیغ تو اس کا بیڑا وہی جماعت اٹھا سکتی ہے جو خود بھی اس پر عمل پیرا ہو، ورنہ ناممکن ہے اس میں کوئی معنی پیدا ہوں۔ لیکن جماعت احمدیہ کا تو یہ نقطہ نظر ہی نہیں۔ سیاست اس کے نزدیک ایک شجر ممنوعہ ہے اور حکومت کی وفاداری۔ خواہ کوئی بھی ہو۔ ایمان کا جزو اعظم۔ اس نے کبھی سوچا ہی نہیں، نہ بسبب اپنے عقائد کے سوچ سکتی ہے، کہ تاریخ کا مخفی ہاتھ ہم انسانوں کو زندگی کے کس مرحلے پر لے آیا ہے۔ وہ کیا مسائل ہیں جو افراد و اقوام کو درپیش ہیں اور جن پر از روئے اسلام اخلاق اور اجتماعی ہر پہلو سے توجہ کرنا ضروری ہے۔ اسے یہ احساس ہی نہیں کہ فکر و عمل کی وہ کیا غلطیاں اور کوتاہیاں ہیں کہ بچائے کسی محکم اور منصفانہ نظام مدنیت کے



معاشرے میں ہر کہیں غصب و تغلب ، رقابت اور عداوت کا دور دورہ ہے ؛ نہ افراد اس سے مستثنیٰ ہیں نہ قومیں ۔ برعکس اس کے فساد و ہلاکت اور عصیان و طغیان کا ایک ریلہ ہے جس نے ساری دنیا کو اپنی لپیٹ میں لے رکھا ہے ۔ جماعت احمدیہ حقائق سے بے خبر اپنے مخصوص عقائد کی چار دیواری میں بند ہے ۔ اسے یہ اندازہ ہی نہیں کہ زندگی کی اس جد و جہد میں جس کا سلسلہ ابتدا سے جاری ہے اور ہمیشہ جاری رہے گا ہمیں اس کے گونا گوں تقاضوں ، اس کے مسلسل تغیرات اور مرتبہ بمرتبہ ارتقا میں کس نہج پر قدم اٹھانا چاہیے ۔ نہ یہ معلوم کہ اسلام نے اس جد و جہد کا رخ جس طرح متعین کیا اگر اس میں اسلام ہی کی رہنمائی قبول کر لی جائے تو ہمیں اپنے فکر اور عمل کا رخ کس طرف موڑنا ہوگا ، نہ اس حقیقت کا ادراک کہ جب اس پہلو سے اسلام کو ایک دین اور مسلمانوں کو ایک امت ٹھہرایا جاتا ہے تو ان کے فرائض اور ذمہ داریاں کیا ہوں گی ۔ رہا تبلیغ عقائد کا معاملہ ، یعنی بطور ایک اخلاق مذہبی نظام کے اسلامی تعلیمات کی نشر و اشاعت ، سو یہ امر خالی از فائدہ نہیں ۔ لیکن یوں اسلام اور عالم اسلام کا مسئلہ تو حل نہیں ہوتا ۔ چنانچہ یہ مسئلہ بدستور لاینحل ہے جیسا کہ اس وقت تھا جب احمدیت کا ظہور ہوا اور جیسا کہ اب ہے کہ اس کی تبلیغی کوششوں کا سلسلہ بقول اس کے دنیا بھر میں پھیل چکا ہے ۔ دراصل اس قسم کی تحریکوں سے مسلمانوں کی طاقت میں تو کوئی اضافہ نہیں ہوتا البتہ ان جماعتوں کو ضرور تقویت پہنچتی ہے جو ان تحریکوں کو لے کر اٹھتی ہیں ۔ یوں بھی جب بسبب زوال یا مغلوبی و محکومی قوموں کی حیات اجتماعیہ مفلوج ہو جاتی ہے تو ان کی کوشش ہوتی ہے کہ اور نہیں تو اصولاً ہی دوسروں پر اپنی برتری کا سکہ بٹھائیں اور انہیں اپنا ہمنوا بنا کر شکست کو فتح سے بدل دیں ۔ لیکن یہ کسی قوم کے طرز زندگی کے احیا اور نشاۃ الثانیہ کا کوئی موثر ذریعہ نہیں ہے ، نہ کبھی تھا ۔ یہ دوسری بات ہے کہ اس سے تسکین ذات کا ایک پہلو ضرور نکل آتا ہے ۔ ہم سمجھتے ہیں ہم اپنا فریضہ ملی ادا کر چکے اور زندگی کی جد و جہد میں کامیاب ہو گئے ، حالانکہ زندگی کے مسائل یوں حل نہیں ہوتے ۔ وہ حل ہوں گے تو مصافحیات میں مردانہ وار قدم رکھتے ہوئے ۔ مصافحیات سے گریز حقائق سے گریز ہے ، فرار اور تعطل ، بلکہ ایک طرح کی خود فریبی کہ جیسے بھی حالات ہوں ہم ان پر قانع اور رضامند رہیں ۔

میں نے عرض کیا ، شائد اسی لیے جماعت احمدیہ ، بالخصوص اس کی لاہوری

شاخ کو آپ کی ان نظموں پر اعتراض ہے جو آپ نے اس کی تبلیغی کوششوں کے بارے میں لکھی ہیں۔ حالانکہ 'ووکنگ مشن' قائم ہوا تو قطع نظر اختلاف عقائد کے اس کی مالی امداد میں مسلمانوں نے دل کھول کر حصہ لیا اور جس کی ایک وجہ ممکن ہے یہ بھی ہو کہ یاس و بے دلی کی اس فضا میں جو بسبب زوال و انحطاط عالم اسلام پر طاری تھی مسلمانوں کو اپنے حفظ و استحکام کی کوششوں میں ایک راہ عمل یہ بھی نظر آئی کہ اگر اہل یورپ نے اسلام قبول کر لیا تو ہماری شکست فتح مندی سے بدل جائے گی۔ لیکن آپ کا مقصد تو اس حقیقت کا شعور پیدا کرنا تھا کہ اگر ہم نے سمجھ لیا ہے کہ اسلام کی خالصاً انسانی اور عالمگیر دعوت کا مطالبہ فرد اور جماعت سے کیا ہے تو پھر ہمارے لیے کوئی اور ہی جد و جہد ناگزیر ہے۔ اس کی نوعیت تبلیغی ہی نہیں ہوگی، بلکہ عملی، یعنی اجتماعی بھی۔<sup>۲</sup>

گفتگو پھر میر صاحب کی بیعت پر آگئی۔ ارشاد ہوا "میر صاحب کی یہ بیعت کب اور کیسے ہوئی؟" میں نے عرض کیا، یہ شاید ۱۹۱۵ کا اختتام تھا یا ۱۹۱۶ کا آغاز جب میر صاحب اپنے بعض احباب کے ہمراہ قادیان تشریف لائے۔ عقیدہ تو اس وقت وہ اثنا عشری تھے مگر احمدیت سے بھی دلچسپی تھی۔ وہ قادیان آنے تو چند سوالات بھی اپنے ساتھ لائے جو شائد انہوں نے وہیں بیٹھ کر ترتیب دیے اور جن کا دوسرے یا تیسرے ہی دن ایک پمفلٹ کی شکل میں جواب بھی دے دیا گیا۔ عنوان تھا 'ایک اثنا عشری کے چند سوالات کا جواب'۔ یہ میری طالب علمی کا زمانہ تھا اور پہلا موقعہ جب میں نے میر صاحب مرحوم کو دیکھا۔ والد ماجد سے میر صاحب کے دیرینہ تعلقات تھے۔ وہ ان سے ملنے آئے تو اپنے سوالات اور ان کے جوابات کا ذکر بھی کرتے

۱۔ بالخصوص فرمانروایان بھوپال نے۔

۲۔ ملاحظہ ہو 'پیام مشرق'، خطاب بہ مبلغ اسلام در فرنگستان :

زمانہ باز بر افروخت آتش نمرود کہ آشکار شود جوہر مسلمانی اور جس کی فی الواقع ضرورت تھی اور ہے۔ لہذا حضرت علامہ کا ارشاد :  
حدیث عشق بہ اہل ہوس چہ میگوئی بچشم سور مکش سرمہ مسلمانی پھر 'ضرب کلیم' میں ایک دوسری حقیقت کی طرف توجہ دلاتے ہوئے کہا :  
ضمیر اس مدنیت کا دہن سے ہے خالی فرنگیوں میں اخوت کا ہے نسب پہ قیام اگر قبول کرے دین مصطفیٰ انگریز سیاہ روز مسلماں رہے گا پھر بھی غلام 'اشاعت اسلام فرنگستان میں'

رہے۔ چنانچہ میں نے ان کی گفتگو بڑی توجہ سے سنی۔ اب جہاں تک مجھے یاد ہے اس پمفلٹ میں امامت اور خلافت ہی کی بحث تھی۔ یوں بھی یہی سب سے بڑا مسئلہ تھا جو میر صاحب اور جماعت کے درمیان زیر بحث آسکتا تھا۔ اگر میری یاد غلطی نہیں کرتی تو اس پمفلٹ میں اسی ایک بات پر زور دیا گیا تھا کہ امام حسن علیہ السلام نے چونکہ خلافت سے خود ہی دست برداری اختیار کر لی تھی لہذا بنو فاطمہ اس منصب سے ہمیشہ کے لیے محروم ہو گئے<sup>۱</sup> اور یہ منصب دوسروں کے حصے میں آ گیا۔ گویا احمدیت کو نفس امامت سے تو انکار نہیں<sup>۲</sup>، ہے تو اس امر سے کہ یہ منصب بنو فاطمہ کے لیے مخصوص تھا۔ میں نے عرض کیا، معلوم نہیں میر صاحب کے احساسات اس وقت کیا تھے لیکن پھر اس کے بعد کسی وقت انہوں نے خلیفہ صاحب کی بیعت کر لی، گو اس کے باوجود اثنا عشری عقائد پر بھی قائم رہے۔ وہ جماعتی لحاظ سے تو پہلے ہی سے احمدی تھے آگے چل کر باقاعدہ احمدی ہو گئے۔

۱۔ یہ محرومی کا معاملہ سمجھ میں نہیں آیا۔ اثنا عشری عقیدہ تو یہ ہے کہ امام حسن علیہ السلام منصب امامت سے دست بردار نہیں ہوئے لہذا سلسلہ امامت برابر جاری رہا۔ چنانچہ ان کے متبعین نے انہیں امام ہی مانا جیسے مرزا صاحب کو ان کے ماننے والوں نے یا جیسے خلیفہ صاحب اپنی جماعت کے امام ہیں۔ پھر شیعیت کی دوسری شاخ یعنی اسماعیلی فرقے کے نزدیک جب امامت کا سلسلہ جناب اسماعیل ابن امام جعفر الصادق پر ختم ہو گیا تو ائمہ مستورین و ائمہ ظاہرین کا ظہور ہونے لگا۔ پھر جب عبید اللہ المہدی نے خلافت فاطمیہ کی بنیاد رکھی تو مصر، افریقہ، شام و فلسطین اور عرب، بلکہ الجزیرہ اور عراق کے بعض علاقوں، تا حدود بغداد، قریباً قریباً تین صدیوں تک وہ زبردست سلطنت قائم رہی جس کے فرمانروا امام ہی تسلیم کیے جاتے تھے۔ خلافت فاطمیہ اگرچہ مٹ گئی، لیکن ائمہ اسماعیلیہ کا سلسلہ اس کی مختلف شاخوں (یا فرقوں) میں اب تک جاری ہے۔ ان کے پیرو بھی انہیں امام ہی تسلیم کرتے ہیں۔

۲۔ ان معنوں میں کہ احمدی جماعت بھی 'ضرورۃ الامام' کی قائل ہے اور منصب امامت بھی اس کے نزدیک منجانب اللہ عطا ہوتا ہے۔ گو ان معنوں میں نہیں جن معنوں میں شیعہ مذہب نے امامت کو منصوص ٹھہرایا ہے، لیکن امام کی موجودگی۔ تو جماعت احمدیہ کے نزدیک بہر حال ضروری ہے تاکہ امت کی رہنمائی ہوتی رہے۔

جماعت کے بعض سرکردہ افراد سے ان کے دوستانہ تعلقات تھے اور انہیں کے اصرار پر وہ قادیان آئے بھی تھے۔ رفتہ رفتہ اکابر سلسلہ سے ربط و ضبط بڑھا تو عقیدہ بھی احمدیت قبول کر لی، حتیٰ کہ ان کا شمار جماعت کے سربراہ اور وہ حضرات میں ہونے لگا۔ چنانچہ ۳۴ - ۱۹۳۳ میں کہ جماعت پر ایک بحرانی کیفیت طاری تھی<sup>۱</sup> میں نے انہیں بڑا مضطرب پایا۔

حضرت علامہ بڑی دلچسپی سے میری باتیں سن رہے تھے۔ میں نے سلسلہ کلام جاری رکھا اور عرض کیا، میر صاحب کے انتقال کو زیادہ دن نہیں گزرے۔ انہوں نے کوئی بڑی عمر نہیں پائی۔ بیمار ہونے تو بیماری بڑھتی ہی چلی گئی۔ کہا جاتا ہے موت سے پہلے انہوں نے پھر اٹنا عشری عقائد اختیار کر لیے تھے اور اس لیے گورستان امامیہ ہی میں دفن ہوئے۔<sup>۲</sup> دوسرا خیال یہ ہے کہ ان کے عزیزوں نے زبردستی ایسا کیا۔ واللہ اعلم بالصواب۔ اس پر حضرت علامہ نے فرمایا ”تمہاری اپنی معلومات اس بارے میں کیا ہیں؟“

میں نے عرض کیا، کوئی نہیں بجز اس کے کہ میر صاحب کی وفات کے کچھ دنوں بعد جب محترمہ۔۔۔ ہمارے ہاں تشریف لائیں تو بے حد خفا تھیں۔ انہیں شکایت تھی کہ میر صاحب مرحوم کے عزیزوں نے ان پر بڑا ظلم کیا کہ انہیں بہشتی مقبرے میں دفن نہیں ہونے دیا۔ میں نے یہ بھی عرض کیا کہ میر صاحب کی وفات سے کچھ پہلے جب گویا ان کے مرض الموت کا آغاز تھا میں ان کی عیادت کے لیے گیا تو باتوں باتوں میں احمدیت کا ذکر بھی آ گیا۔ میں ان سے جب بھی ملتا بڑی محبت سے پیش آتے اور اکثر احمدیت پر تبادلہ خیالات بھی کرتے۔ اس وقت تو میں نے ان کے عقائد میں کوئی تبدیلی نہیں دیکھی۔ چنانچہ احمدیت کا ذکر آیا تو انہوں نے شکایتاً فرمایا، لوگ ہم پر طرح طرح کے بہتان باندھتے ہیں، بڑی ناروا باتیں ہم سے منسوب کی جاتی ہیں۔ معلوم ہوتا ہے انہیں اصولوں سے تو بحث نہیں، ہے تو ذاتیات سے۔ میں نے کہا، آپ ٹھیک کہتے ہیں۔ عیب جوئی اور الزام تراشی کوئی اچھی بات نہیں۔ وہ اختلاف ہی کیا جس کی بنیاد ذاتیات پر ہو۔ اس پر میر صاحب نے کہا، مگر ہمارے اخلاق و اعمال پر نکتہ چینی ہی تو کی جاتی

۱۔ بسبب اندرونی خلفشار کے جب خود امام جماعت کی ذات پر طرح طرح کے اعتراضات کیے جا رہے تھے۔

۲۔ لاہور میں۔

ہے۔ میں نے کہا، یہ امر واقعی قابل افسوس ہے، لیکن میری بھی ایک گذارش ہے، ذرا اسے بھی سن لیجیے۔ شائد یوں ذاتیات کا مسئلہ سمجھ میں آجائے۔ میر صاحب ہمہ تن گوش تھے۔ کہنے لگے، فرمائیے۔ میں نے کہا، ذرا یوں بھی غور کیجیے کہ خلافت کے باب میں جس غلو سے کام لیا جا رہا ہے اس کی انتہا آخر کہاں ہوگی؟ مان لیا کہ بفحوائے 'انی جاعل فی الارض خلیفہ' خلافت کا منصب اللہ کے ہاتھ میں ہے کہ جسے چاہے عطا کرے، اور اس لیے جسے چاہا عطا کیا ۱۔ یہ کام امت کا نہیں ہے ۲ لیکن جب یہ کہا جائے کہ خلیفہ کی ذات اعتراض سے بالاتر ہے، جماعت کا کوئی حق نہیں کہ اس پر گرفت کرے ۳ اور جماعت کو بھی اس سے اتفاق ہو تو آپ ہی کہیے

۱۔ جیسا کہ جماعت کی غالب اکثریت کا خیال تھا۔ گو یہ خیال صحیح نہیں اور نہ اس آیت کا منصب خلافت یا امامت کی طرف اشارہ ہے خواہ اس کی تعبیر شیعہ نقطہ نظر سے کیجیے، خواہ سنی عقائد کی رو سے۔ اس کا اشارہ خلیفہ کے اصطلاحی مفہوم بمذہبی امام و رہنما، یا پیشوا اور جانشین، یا سر ریاست کی طرف بھی نہیں ہے۔ اسلام نے کبھی تسلیم نہیں کیا کہ کسی فرد کو منجانب اللہ یا خود اپنی ذات سے، یا ذاتی دعوے کی بنا پر امت کی پیشوائی کا حق پہنچتا ہے۔

۲۔ سنی عقیدے کے خلاف کہ امام یا خلیفہ کا انتخاب (لہذا عزل و نصب) امت کے ہاتھ میں ہے کہ بر بنائے شوریٰ جسے چاہے کثرت رائے سے منتخب کر لے اور جس کا مطالبہ ہے کہ اگر سواد اعظم کا عمل کتاب و سنت پر ہے تو خلیفہ یا امام کا انتخاب بھی منشاۓ شریعت کے مطابق ہوگا، ورنہ نہیں۔ یہی 'ورنہ نہیں' ہے جس کے پیش نظر شیعیت کو اس امر سے انکار ہے کہ امامت اور خلافت کا فیصلہ امت کے ہاتھ میں ہے۔

۳۔ یہ اس وقت کی بات ہے جب سلسلے کے اندر ایک شدید اختلاف رونما تھا، لیکن جس سے سلسلے کی اکثریت بے تعلق رہی اور اس لیے اس سے کوئی نتیجہ مترتب نہ ہوا۔ اختلاف کے ایک پہلو کا تعلق تو نفس خلافت سے تھا کہ یہ عہدہ موروثی ہے یا انتخابی، دوسرے کا خود خلیفہ صاحب کی ذات سے۔ معترضین کا جہاں یہ خیال تھا کہ منصب خلافت کو موروثی شکل دی جا رہی ہے وہاں یہ بھی کہ خلیفہ صاحب کا طرز عمل مصالح جماعت، یعنی ان مقاصد کے خلاف ہے جو احمدیت کے سامنے ہیں، لہذا اس معیار پر پورا نہیں اترتا جو اس نے منصب خلافت کے لیے قائم کیا ہے۔ دوسری جانب معترضین کا اگر بدلائل رد کیا گیا تو ان کے لیے بڑے سخت کلمات بھی استعمال ہوئے۔

بات کہاں پہنچی ہے۔ کیا یہ اسماعیلی نقطہ نظر کی حمایت نہیں ہے؟ کیا یہ موروثی خلافت کی تمہید نہیں؟

دراصل میں نے یہ بات اس لیے کہی تھی کہ میر صاحب نے گو شیعیت چھوڑ کر احمدیت اختیار کر لی تھی لیکن خلافت اور امامت کے مسئلے میں شیعہ اور سنی عقائد سے تو خوب واقف تھے۔

ارشاد ہوا ”اس پر میر صاحب نے کیا کہا؟“

میں نے عرض کیا، اس پر ہاوجود ضعف و نقاہت کے میر صاحب نے جوش میں آکر صرف اتنا کہا، ایسا نہیں ہو سکتا؛ ہم ایسا نہیں ہونے دیں گے۔

”یہ ایسا نہیں ہو سکتا اور ایسا نہیں ہونے دیں گے“ کا معاملہ ذرا وضاحت طلب ہے۔ احمدیت کا مطالعہ کیجیے تو اس میں کئی ایک عقائد باہم مختلف نظر آئیں گے، مثلاً خلافت اور امامت ہی کا مسئلہ ہے کہ اس باب میں احمدیت کا ذہن نہ اس وقت صاف تھا جب یہ باتیں ہو رہی تھیں، نہ اب۔ اول تو میدھے سادے عقائد کے لحاظ سے دیکھیے کہ شیعہ ہوں یا سنی دونوں کے نزدیک سلسلہ نبوت آنحضرت صلعم پر ختم ہو گیا۔ اہل سنت کہتے ہیں باب نبوت مسدود ہے اور اس سے اہل تشیع کو بھی اتفاق ہے، لیکن جہاں سنی دنیا یہ سمجھتی ہے کہ حضور رسالت مآب صلعم کے بعد یہ ذمہ داری امت کی ہے کہ بر بنائے کتاب و سنت، یعنی جیسا کہ شریعت کا منشا ہے، وہ اپنی رہنمائی کا فریضہ اپنے ہاتھ میں لے، وہاں شیعہ نقطہ نظر یہ ہے کہ امت اس رہنمائی کی اہل نہیں ہے، نہ اسے حق پہنچتا ہے کہ بشکل خلافت کسی ایسے جمہوری شورائی ادارے کی تاسیس کرے جو اس کی حیات ملی کے مسلسل نشو و نما اور حفظ و استحکام کا ذریعہ بنے اور جس سے باتباع کتاب و سنت وہ سب ذمہ دار ہوں پوری ہوتی رہیں جو بحیثیت امت اس پر عائد ہوتی ہیں۔ لہذا بمقابلہ اہل سنت والجماعت شیعہ امامت منصوص

۱۔ اگر امامت منجانب اللہ ہے اور نصاً ثابت، لہذا ائمہ ہاوجود بشریت معصوم، تو ظاہر ہے ان سے کوئی ایسا فعل سرزد نہیں ہو سکتا جو قابل اعتراض ہو اور نہ بسبب اس منصب کے جو انہیں اللہ تعالیٰ کی طرف سے ملا ان سے کسی امر کی باز پرس کی جا سکتی ہے۔ یہ بات اتنی واضح ہے کہ اگر امامت کے بارے میں شیعہ نقطہ نظر تسلیم کر لیا جائے تو اس کا ماننا خود بخود لازم ٹھہرتا ہے۔ گویا اسماعیلیوں کے یہاں صرف اس امر کی وضاحت کر دی گئی ہے۔

کے قائل ہیں ، اس لیے کہ باب نبوت بند ہوا تو سلسلہ امامت شروع ہو گیا تا کہ ائمہ معصومین جو منجانب اللہ اس منصب پر مامور ہیں امت کی رہنمائی کرتے رہیں۔ یہی وجہ ہے کہ امام اور امامت کی اصطلاحیں شیعہ مذہب کے لیے مخصوص ہیں ، جیسے خلیفہ اور خلافت کی سنی دنیا کے لیے۔ گو اپنی جگہ پر ہر امام خلیفہ اور ہر خلیفہ امام ہے مگر اس لفظ کے عام اور لغوی معنوں میں۔ اس لیے کہ جس طرح امام کی ذات سے کسی ایسے امر کو جاری رکھنا مقصود ہے جس کی اگرچہ اس نے ابتدا نہیں کی لیکن جس کا سر رشتہ اب اس کے ہاتھ میں ہے ، لہذا وہ اس امر میں خلافت (جانشینی) کا فریضہ بھی ادا کر رہا ہے ، بعینہ خلیفہ کو بھی منصب امامت حاصل ہے ان معنوں میں کہ جس نظام جماعت کے سامنے ایک مخصوص نصب العین ہے اسے علی منہاج نبوت قائم اور برقرار رکھنا اس کے فرائض میں داخل ہے۔ جماعت احمدیہ کا ظہور چونکہ سنی دنیا میں ہوا اس لیے نظام جماعت کے معاملے میں وہ خلافت ہی کے تصور پر کار بند رہی ، لیکن امامت کے عقیدے سے بھی دستبردار نہ ہو سکی : اللہ تعالیٰ ہر صدی کے آغاز میں ایک مجدد بھیجتا ہے۔ ہر مجدد مامور من اللہ ہے اور اس لیے اپنے وقت کا امام۔ بانی جماعت بھی چودھویں صدی کے امام تھے ، آئندہ بھی مجددین کا ظہور ہوتا رہے گا۔ رہا منصب خلافت سو بلحاظ ایک دینی امر کے یہ اس شخص کے لیے مخصوص ہے جو سب

۱۔ حالانکہ خلافت کو محض مذہبی پیشوائی پر محمول کرنا غلط ہے ؛ کیا جائے گا تو اس صورت میں جب کوئی مذہبی جماعت اسلام کو صرف اپنے جماعتی نظام تک محدود کر لے۔ خلافت تو ایک سیاسی اجتماعی ادارہ ہے ، لہذا اسلام کی اس ہمہ گیر تحریک کو جاری رکھنے کا دوسرا نام جس سے مقصود ہے نوع انسانی کو ہر پہلو سے ایک خاص نصب العین پر جمع کرنا تا کہ وہ اپنے اتاد و ارتباط اور مسلسل نشوونما میں برابر آگے بڑھتی رہے۔ اس کی غایت ہے اس خالص انسانی نظام مدنیت کا قیام و استحکام جس کے لیے ریاست کا وجود ناگزیر ٹھہرا اور جس کے بغیر ناممکن ہے ہم ان قوتوں پر غلبہ حاصل کر سکیں جو تاریخ کی صورت گر ہیں ، یعنی ان کا رخ ان مقاصد کے طرف موڑ دیں جن کے لیے امت کی تشکیل ہوئی۔ کیا خوب کہا ہے حضرت علامہ نے :

خلافت بر مقام ما گواہی است خلافت حفظ ناموس اللہی است  
ملوکیت ہمہ مکر است و نیرنگ حرام است لکنہ بر ما ہادشاہی است  
— 'ارمغان حجاز'

سے پہلے نبی کو پہچانے، اس کی تصدیق کرے اور اس پر ایمان لائے۔ حضرت عمر فاروق نے شاید اسی لیے فرمایا تھا کہ خلافت کا حق تو صرف ابو بکر کو پہنچتا تھا، میں تو خلیفہ خلیفہ رسول صلعم ہوں۔ مجھے امیر المومنین کہیے۔ لہذا حقیقی معنوں میں دیکھا جائے تو منصب رسالت کی طرح منصب خلافت بھی خلیفہ اول پر ختم ہو جاتا ہے اور جس کے بعد اگر اس کا سلسلہ چلتا ہے تو بطور ایک امر دنیوی کے۔ گو اب اس کا رشتہ امت کے ہاتھ میں ہوگا تا کہ جسے چاہے نظم جماعت کے پیش نظر امیر یا خلیفہ منتخب کر لے۔ بایں ہمہ جماعت احمدیہ نے اس امر کی تصریح نہیں کی کہ یہ کسی شخص کا سب سے پہلے ایمان لانا اور اس لیے خلافت کا مستحق ٹھہرنا جس میں چون و چرا کی گنجائش نہیں ایک امر اتفاق ہے یا منشاء اللہی ہی یوں ہوتا ہے کہ جو کوئی خلافت کا مستحق ہے وہی سب سے پہلے ایمان لائے اور رسالت کی تصدیق کرے۔ بہر حال جماعت احمدیہ میں پہلا اختلاف رونما ہوا تو اسی بنا پر کہ سلسلہ خلافت تو خلیفہ اول کے ساتھ ختم ہو گیا، ان کے بعد صرف امیر کی ضرورت ہے جیسا کہ احمدیت کی لاہوری شاخ کا عقیدہ ہے کہ خلافت تو محض ایک تنظیمی امر ہے۔ یہی وجہ ہے کہ اس نے خلیفہ اور خلافت کی بجائے امیر اور امارت کی اصطلاحیں اختیار کیں<sup>۱</sup>۔ لکین جماعت کا ذہن تو کسی معاملے میں صاف نہیں، نہ ہے۔ اسے تو عادت ہے کہ مسیحیت و مہدویت اور نبوت کی طرح خلافت اور امامت کی جو بھی تعبیر کی جائے بلا چون و چرا قبول کر لے۔ لہذا میں جو بات میر صاحب کے گوش گزار کر رہا تھا یہ کہ قابل غور امر یہ نہیں کہ آپ کی رائے اس سلسلہ تعبیر و تاویل کے بارے میں کیا ہے جو خلافت کے سلسلے میں جاری ہے، بالخصوص جب کہا جاتا ہے کہ یہ معاملہ انتخاب کا ہے، نہ ذاتی رائے کا؛ رائے کا اظہار کیجیے تو اس کی سختی سے مذمت کی جاتی ہے۔ قابل غور امر یہ ہے کہ خلافت کیا امامت کی شکل تو اختیار نہیں کر رہی؟ ثانیاً یہ سلسلہ تعبیر و تاویل اگر یونہی جاری رہا<sup>۲</sup> تو ہم کیا سمجھیں۔ احمدیت کے عقائد ہمیشہ کے لیے متعین ہو چکے یا ابھی ان کی تکمیل باقی ہے؟

۱۔ جیسا کہ منی اور شیعی نقطہ نظر سے ان اصطلاحات کی وضاحت ہو چکی ہے۔

۲۔ جیسا کہ آگے چل کر خلیفہ صاحب نے دعویٰ کیا کہ وہ مصلح موعود ہیں، لہذا امام اور مامور من اللہ۔ خلافت کے ابتدائی ایام میں بھی وہ اس قسم کے دعوے کر چکے تھے جن کا ماحصل یہ تھا کہ ان کا ماننا ہر شخص پر فرض ہے۔



وقت کافی ہو گیا تھا۔ علی بضر آیا۔ کہنے لگا، دوا کھا لیجیے۔ میں نے عرض کیا، کیوں نہ اب کمرے میں تشریف لے چلیے، دھوپ کم ہو رہی ہے۔ فرمایا ”بہت بہتر“۔ علی بخش نے دوا کھلائی اور کمرے میں جا کر بستر درست کیا۔ حضرت علامہ اندر تشریف لے گئے۔ انہوں نے صحن سے کمرے کا فاصلہ نہایت آہستہ آہستہ طے کیا تھا، پھر بھی اندیشہ تھا بسبب ضعف و اضمحلال انہیں کوئی تکلیف نہ ہونے پائے۔ حضرت علامہ جب تکیوں کا سہارا لے کر آرام سے بستر میں لیٹ گئے تو میں نے طبیعت کا پوچھا۔ فرمایا ”نقاہت قدرے بڑھ گئی ہے، اور کوئی شکایت نہیں۔“

شفیع آگئے۔ سلام عرض کیا، خیریت مزاج ہو چھی اور ہلنگ سے ٹیک لگا کر فرش پر بیٹھ گئے۔ ’یوم اقبال‘ کی باتیں ہونے لگیں۔ کہنے لگے انشاء اللہ یہ تقریب بڑی کامیاب رہے گی۔ تھوڑی دیر اور گفتگو کرتے رہے، پھر صحن خانہ کا رخ کیا۔ شاید بچوں کے خیال سے۔

میں چاہتا تھا حضرت علامہ آرام فرمائیں، اجازت لوں۔ مگر حضرت علامہ قدرے مستا چکے تو فرمایا ”اس قسم کی بیعت کی جس میں انسان آزادی، عقائد کے باوجود جماعت میں شریک ہوتا اور اس کی تنظیمی اور تبلیغی کوششوں سے فائدہ اٹھاتا ہے کوئی اور شرط بھی تو ہوگی؟“

میں نے کہا، جہاں تک مجھے معلوم ہے بجز اس کے اور کوئی شرط نہیں کہ جماعت کی سرگرمیوں میں حصہ لے اور وہ سب چندے ادا کرتا رہے جو وقتاً فوقتاً طلب کیے جاتے یا مستقلاً طلب ہوتے رہتے ہیں۔

اس پر حضرت علامہ کچھ مسکرائے اور کہنے لگے ”تو پھر اسے سیاست کہیے، مذہب نہ کہیے۔ یہ سیاست ہوئی، مذہب تو نہ ہوا۔ سیاست کا کہنا بھی تو یہی ہے کہ حکومت کے ٹیکس باقاعدہ ادا ہوتے رہیں، ٹیکس دہندوں کے عقائد خواہ کچھ بھی ہوں۔“

حضرت علامہ تو اتنا کہ کر خاموش ہو گئے، لیکن میں سوچنے لگا کہ جس سیاست کا مطالبہ ہے ٹیکسوں کی باقاعدہ ادائیگی، خواہ ٹیکس دہندوں کے عقائد کچھ بھی ہوں، وہ لازماً لادین سیاست ہو گی، ریاست اور کلیسا کی تفریق، یا کسی خالصاً مادی اساس پر مبنی۔ لیکن اگر عقیدہ ہی بنانے سیاست ہے جیسا کہ اسلام نے ہمیں سمجھایا تو ریاست نہ عقیدے کو نظر انداز کر سکتی ہے نہ ٹیکسوں کو۔ اسے دونوں سے ہکساں تعلق ہوگا۔ اندریں صورت ہم کیا کہیں اس کا نظام مالیات کیا شکل اختیار کرے گا۔

ہوں میرا ذہن خود بخود زکوٰۃ کی طرف منتقل ہو گیا۔ میں چاہتا تھا

حضرت علامہ نے جس مادے سے جملے میں ایک بہت بڑی حقیقت کی طرف اشارہ کر دیا ہے اس کے متعلق کچھ اور سوال کروں تا کہ میرا ذہن اس مسئلے میں صاف ہو جائے۔ لیکن مجھے ڈر تھا کہ اگر گفتگو کا سلسلہ جاری رہا تو حضرت علامہ کے لیے تکلیف کا باعث ہوگا۔ میں خاموش ہو گیا۔

اتنے میں علی بخش اور رحما آگئے۔ چلم بدلی جا چکی تھی۔ علی بخش ان کے بازو اور شانے اور رحما پاؤں داہنے لگا۔ حضرت علامہ بڑے اطمینان سے لیٹے تھے۔ کبھی کبھی حقے کا کش لے لیتے۔ میں نے اجازت طلب کی۔ عرض کیا، آپ آرام فرمائیں۔ شفیع موجود ہیں، چودھری صاحب آتے ہی ہوں گے۔

---

۱۔ اس حقیقت کی طرف کہ عقیدہ اور ٹیکس ایک دوسرے سے بے تعلق نہیں۔ ان کا ربط قائم ہے تو ریاست کا نشو و نما کم از کم اس ایک جہت سے صحیح نہج پر ہوتا رہے گا۔ ریاست دوسرا نام ہے حیات اجتماعیہ کا۔

اس گفتگو میں عقیدے سے مراد ہے مذہب، لیکن اس کے عام اور مروجہ معنوں کی بجائے ان معنوں میں کہ یہ کوئی نہ کوئی عقیدہ، یا دوسرے لفظوں میں اصول اور قانون ہے، جس کے پیش نظر ہم اپنی زندگی میں کوئی موقف اختیار کرتے ہیں اور جس سے ہر عمل کا ذہنی پس منظر ہمارے سامنے آجاتا ہے، خواہ یہ عقیدہ مثبت ہو یا منفی، یعنی اس سے زندگی کی وحدت قائم رہے یا یہ وحدت الگ الگ اور باہم متصادم حلقوں میں تقسیم ہو جائے۔ توحید اصلاح ہے، تفریق فساد۔

واقعہ بہر حال یہ ہے کہ ریاست کا کوئی نہ کوئی عقیدہ ضرور ہوتا ہے، اس لیے کہ ریاست کا وجود افراد ریاست سے الگ نہیں۔

## دو شنبہ : ۳ جنوری

کل دن بھر مصروفیت رہی۔ کچھ دنیا کے دھندے ، کچھ مضمون<sup>۱</sup> کی فکر۔ حضرت علامہ کی خدمت میں حاضر تو ہوا لیکن بہت تھوڑی دیر کے لیے۔ مطلب یہ تھا کہ حاضری میں ناغہ نہ ہو اور مزاج پر سنی بھی ہو جائے۔ آج بھی دوپہر ہو گئی جب کہیں جاوید منزل کا رخ کیا۔ صحن میں قدم رکھا تو علی بخش مل گیا۔ حسب معمول کہنے لگا ، آئیے۔ ڈاکٹر صاحب<sup>۲</sup> باہر ہی آرام کر رہے تھے۔ ابھی اندر گئے ہیں ، طبیعت اچھی ہے۔

طبیعت اچھی ہے ، یعنی عوارض میں کوئی خاص خرابی نہیں ، ورنہ ضعف و اضمحلال جیسا تھا چلا آ رہا تھا۔ ایسے ہی دم کشی کی تکلیف بھی۔ اس خیال سے کچھ افسردہ خاطر ما ہو گیا۔ دو ایک منٹ صحن میں رکا ، پھر کمرے میں داخل ہو کر سلام عرض کیا۔ حضرت علامہ باطمینان بستر میں لیٹے تھے۔ فرمایا ”شفیع ابھی گئے ہیں ، مضمون کا پوچھتے تھے۔ مضمون کس مرحلے میں ہے ؟“ میں نے عرض کیا ، ابتدا کر چکا ہوں۔ ارشاد ہوا ”اس کی ہیئت بدل دو۔ بعض حقائق محتاج تشریح ہیں۔ ان کی ترجمانی فکر حاضر کی رعایت سے ہونی چاہیے۔“ میں جب عرض کر چکا ، بہت بہتر آپ کا ارشاد مدنظر رہے گا ، تو پھر چند ایک نکات کی وضاحت بھی فرمائی۔

تین بج رہے تھے کہ ایک گاڑی صحن میں داخل ہوئی اور مائبان کے نیچے آکر رک گئی۔ مجھے تعجب تھا اس وقت کون صاحب آئے ہیں۔ اتنے میں ڈرائیور نے اندر آکر سلام کیا۔ علی بخش شاید کہیں مصروف تھا۔ کہنے لگا ، میاں صاحب سلام کہتے ہیں۔ فرمایا ”شاہنواز“ آئے ہیں۔ فالج سے معذور ہیں۔ کبھی بہت جی چاہتا ہے تو گاڑی میں بیٹھ کر آجائے ہیں۔ میں بھی پاس جا بیٹھتا ہوں۔ وہ اپنا حال بیان کرتے ہیں ، میں اپنا۔ چند لمحے

۱۔ بسلسلہ یوم اقبال ، ۱۹۳۸۔

۲۔ علی بخش اور حضرت علامہ کے نیازمند انہیں ڈاکٹر صاحب ہی کہتے تھے۔

۳۔ میاں شاہنواز مرحوم ، پیرسٹراپٹ لا۔ ان کی ذات محتاج تعارف نہیں۔

مزمے میں گزر جاتے ہیں، اور یہ کہتے کہتے بستر سے اٹھے تو میں نے عرض کیا مجھے اجازت ہے؟ ارشاد ہوا ”نہیں، انتظار کرو۔ میکئیگرٹ والا مضمون مل گیا ہے۔“

حضرت علامہ باہر تشریف لے گئے۔ میں کمرے میں منتظر بیٹھا سوچ رہا تھا کب حضرت علامہ کو صحت ہوگی، کب ان کی طبیعت بحال ہوگی۔ ہندو بیس منٹ گزر گئے یا شاید زیادہ کہ علی بخش آبا اور کہنے لگا ڈاکٹر صاحب بلا رہے ہیں۔ میں نے کمرے سے نکل کر ہرآمدے کا رخ کیا اور حضرت علامہ کے جو گاڑی میں بیٹھے تھے قریب ہو کر رک گیا تو انہوں نے میاں صاحب سے میرا تعارف کرایا۔ اس پر میں تعظیماً آگے بڑھا اور گاڑی کے ہٹ سے لگ کر آداب بجا لایا۔ میاں صاحب بڑی شفقت سے پیش آئے۔ کہنے لگے ”مجھے آپ لوگوں کی بڑی قدر ہے۔ آپ میرے دوست کا خیال رکھنے ہیں۔“ انہوں نے بہت رک رک کر یہ الفاظ کہے اور پھر مسکراتے ہوئے حضرت علامہ کی طرف دیکھا۔ مطلب یہ تھا کہ اب جانا چاہتے ہیں۔ حضرت علامہ نے بھی تبسم فرمایا، گاڑی سے باہر آگئے اور جب تک گاڑی نے حرکت نہیں کی ٹھہرے رہے۔ میں چپ چاپ ایک طرف کھڑا یہ منظر دیکھ رہا تھا۔ سوچنے لگا انسان بھی کیسا بے بس ہے۔ بیماری نہ ہوتی تو حضرت علامہ اور میاں صاحب یوں ایک دوسرے سے رخصت نہ ہوتے۔ یہ مسکراہٹیں کیا ہیں؟ صحت اور تندرستی کے مسرت بھرے اہام اور بے تکلفانہ صحبتوں کی حسرت آمیز یاد۔

حضرت علامہ کمرے میں تشریف لے آئے اور آرام سے ہلنگ پر لیٹ گئے۔ علی بخش نے سہارا دیا اور حقے کی نے ان کی طرف موڑ دی۔ انہوں نے چند منٹ سستا کر دو ایک کش لیے اور پھر کہنے لگے ”ہانچ مرہے جو میاں صاحب نے جاوید کے لام ہبہ کیے تھے<sup>۲</sup> ان میں ہانچ اور کا اضافہ کر دیا ہے۔“ میں نے دیکھا میاں صاحب کے جذبہ محبت کی حضرت علامہ کے دل میں ہلکی قدر ہے۔ دہر تک ان کا ذکر کرتے رہے۔

شام ہونے لگی تو فرمایا ”کل ٹھیک بارہ بجے آ جانا۔ حکیم صاحب<sup>۳</sup> ساتھ ہوں۔ ٹھیک بارہ بجے آ“

۱ - حضرت علامہ کے قلم سے۔

۲ - تھل میں۔

۳ - شفاء الملک حکیم محمد حسن قرشی۔

## صہ شنبہ : ۲ جنوری

ٹھیک بارہ بجے حاضر ہو گیا۔ قرشی صاحب ساتھ تھے۔ حضرت علامہ منشی خانے کے پاس ہی صحن میں لیٹے دھوپ کا لطف اٹھا رہے تھے۔ علی بخش نے ہمیں آنے دیکھا تو پیشوائی کے لیے آگے بڑھا، دو کرسیاں اٹھائیں اور حضرت علامہ کے ہلنگ کے قریب ڈال دیں۔ ہم نے آگے بڑھ کر سلام عرض کیا تو حضرت علامہ نے فرمایا ”مجھے آپ ہی کا انتظار تھا۔ آپ ٹھیک وقت پر آ گئے۔ حکیم صاحب، میں نے آپ کو ایک خاص مطلب کے لیے زحمت دی ہے۔“ قرشی صاحب نے کہا ”بسر و چشم، میں حاضر ہوں“ اور پھر کرسی آگے بڑھا کر بیٹھ گئے۔ حضرت علامہ کی نبض پر ہاتھ رکھا اور کہنے لگے ”مزاج کیسا ہے؟ حضرت علامہ اپنا حال کہہ چکے تو دوا اور غذا کی باتیں ہونے لگیں۔ غذا کیا رہی؟ طبیعت کیسی ہے؟

یہ باتیں ہو رہی تھیں کہ میاں صاحب کی گاڑی کل کی طرح صحن میں داخل ہوئی۔ ادھر علی بخش گاڑی کی طرف بڑھا اور ادھر میں سمجھ گیا حضرت علامہ کے اس ارشاد کا مطلب کیا تھا ”کل ٹھیک بارہ بجے آ جانا، حکیم صاحب ساتھ ہوں“۔ گاڑی پہلے تو حضرت علامہ کے قریب آ کر رک گئی، پھر جب تک میں اور قرشی صاحب تعظیماً آگے بڑھیں اسے ہلنگ کے ساتھ اس طرح لگا دیا گیا کہ حضرت علامہ اور میاں صاحب بسہولت ایک دوسرے سے بات کر سکیں۔ حضرت علامہ بھی تکیوں کا سہارا لیے ذرا آگے بڑھ گئے۔ قرشی صاحب کا اور میرا تعارف کرایا، حالانکہ میرا تعارف کل بھی ہو چکا تھا۔ پھر میاں صاحب کی علالت اور علاج معالجے کا ذکر کرتے ہوئے فرمایا ”حکیم صاحب آپ گاڑی میں بیٹھ جائیے۔ میاں صاحب خود ہی اپنا حال کہیں گے۔“ قرشی صاحب نے کہا بہت بہتر اور میاں صاحب کے پاس گاڑی میں جا بیٹھے۔ گاڑی نے حرکت کی اور ذرا دور ہٹ کر سائبان کے نیچے رک گئی تا کہ میاں صاحب تھلیے میں باطمینان اپنا حال کہہ سکیں۔

ارشاد ہوا ”حکیم صاحب ماشاء اللہ بڑے سمجھدار ہیں۔ لاہور میں ان کا دم غنیمت ہے۔“ پھر فرمایا ”میں چاہتا ہوں ان کا تعارف اعلیٰ حلقوں سے ہو جائے۔ ان کا ایک دواخانہ بھی ہونا چاہیے۔“ یہ کہہ کر کروٹ بدلی

جیسے باتیں کرتے کرتے تھک گئے ہوں۔ علی بخش پاس ہی بیٹھا تھا۔ کمر اور شانے داہنے لگا۔ چند منٹ گزر گئے۔ حضرت علامہ نے پھر کروٹ بہلی اور فرمایا ”ایک بات ہے۔ اس کا مضمون میں خاص طور پر خیال رکھو“۔ میں نے عرض کیا فرمائیے۔ ارشاد ہوا ”میرے جو بھی خیالات ہیں واضح ہیں۔ ان میں کوئی بات ایسی نہیں جو مبہم ہو، لہذا اس باب میں کہ میرا موقف کیا ہے کوئی غلط فہمی نہیں ہونی چاہیے۔ جو کچھ کہو ٹھیک ٹھیک اور صاف لفظوں میں“۔ میں نے عرض کیا میری کوشش بھی حتی الوسع یہی ہے لیکن ایک گزارش ہے۔ فرمایا ”کیا؟“

میں نے کچھ رکتے رکتے عرض کیا، بعض حلقے ہیں کہ ایک مخصوص مقصد کے پیش نظر دانستہ یا نادانستہ غلط فہمیاں پھیلا رہے ہیں، بلکہ غلط بیانیوں سے کام لیتے ہیں۔ ان کے خیالات سے اعتنا کیا جائے یا نہیں؟ ارشاد ہوا ”یہ دور ناواقفیت اور بے خبری کا ہے۔ پھر جب ان غلط فہمیوں اور غلط بیانیوں کی تہ میں ایک خاص مقصد کام کر رہا ہے تو ان کا ذکر اور بھی نامناسب ہوگا۔ ان کا خیال چھوڑ دو۔“

ایک بیچ رہا تھا اور میاں صاحب ید ستور قرشی صاحب سے گفتگو کر رہے تھے۔ حضرت علامہ نے ان کی طرف دیکھا تو کہنے لگے ”شاہنواز سے میرے دیرینہ تعلقات ہیں، ہم ایک دوسرے کے نیک و بہ کو خوب جانتے ہیں“ اور یہ کہتے کہتے کچھ مسکرا دیے جیسے بیتے ہوئے دنوں کی یاد آگئی۔ پھر ان کی دوستی، خلوص اور محبت کی تعریف کرتے رہے۔ باتوں باتوں میں میاں صاحب کے خالداں کا ذکر آ گیا۔ سر شفیق مرحوم سے حضرت علامہ کے مخلصانہ تعلقات تھے اور جسٹس شاہ دین مرحوم کو تو ان سے خاص لگاؤ تھا جیسے حضرت علامہ کو ان سے۔ لیکن میاں شاہنواز سے ان کی دوستی محض دوستی ہی نہیں تھی، باری باشی تھی کہ جب کبھی مل بیٹھتے بڑی مزے کی صحبت رہتی۔ چنانچہ سالہا سال گزر گئے وہ منظر اب تک میرے سامنے ہے

۱۔ شاید یہی وجہ ہے کہ حضرت علامہ کی وفات سے لے کر اب تک ’اقہالیات‘ کی بحث میں اگرچہ تصنیفات و تالیفات اور مقالات کا اچھا خاصا ذخیرہ جمع ہو گیا ہے لیکن بجز معدودے چند مستثنیات کے اور وہ بھی جزوی طور پر ایسی کوئی تحریر نہیں ملے گی جس میں اس موضوع پر اسامیاً گفتگو کی گئی ہو۔

جب ۱۹۱۹ء کا ابتدائی زمانہ تھا اور اسلامیہ کالج لاہور میں انجمن حمایت اسلام کا سالانہ اجلاس ہو رہا تھا۔ حضرت علامہ صدارت گاہ کے عقب میں برآمدے کے پاس کھڑے میاں صاحب سے باتیں کر رہے تھے۔ کسی نے کہا آپ نے ’ٹائمز‘ کی یہ خبر پڑھی، آرک بشپ آف کینٹربری نے کہا ہے کہ ترکوں نے ارمنوں پر جو مظالم ڈھائے ہیں ان سے اسلام کا چہرہ داغ دار ہو گیا ہے اب کہ جنگ ختم ہو چکی ہے مسلمانان ہند کو چاہیے کہ اور نہیں تو محض اسلام کی خاطر ہم سے مل جائیں اور ترکوں کے خلاف آواز اٹھائیں۔ اس پر میاں صاحب کو بے اختیار ہنسی آگئی۔ کہنے لگے ”خوب! بلی چوھے کو دعوت اتحاد دے رہی ہے“۔ حضرت علامہ بھی نہایت محظوظ ہوئے اور برجستہ وہ قطعہ<sup>۱</sup> ارشاد فرمایا جس کا آخری شعر ہے:

من کر یہ بات خوب کہی شاہنواز نے بلی چوھے کو دیتی ہے پیغام اتحاد  
چنانچہ حضرت علامہ کی ایک مختصر سی تقریر کے بعد جب سامعین نے یہ قطعہ سنا تو جلسہ گاہ میں خوب خوب قہقہے بلند ہوئے۔

اس اثنا میں میاں صاحب اور قرشی صاحب باہم گفتگو کر چکے تھے۔ گاڑی نے پھر حرکت کی اور حضرت علامہ کے ہلنگ کے قریب آکر رک گئی۔ حضرت علامہ نے بستر میں لیٹے لیٹے میاں صاحب کو خدا حافظ کہی۔ قرشی صاحب بھی میاں صاحب کے ساتھ ہی واپس چلے گئے۔

میاں صاحب گئے تو علی بخش دوالے آیا۔ حضرت علامہ نے فرمایا ”شاہنواز بڑے کام کے آدمی تھے، مگر افسوس ہے کہ جیسے چاہیے تھا زندگی میں جم نہ سکے۔ اس میں حالات کا بھی دخل ہے“۔ یہ کہہ کر حقے کے دو ایک کش لیے اور سلسلہ گفتگو کو جاری رکھتے ہوئے وہی الفاظ دہرائے ”اس معاملے میں حالات کو بھی بڑا دخل ہے“۔ ارشاد ہوا ”بعض

۱۔ اب اسلامیہ کالج، ریلوے روڈ۔

۲۔ ’ٹائمز آف لندن‘۔

۳۔ انگلستان کا ’لاٹ ہادری‘۔

۵۔ پورا قطعہ یوں ہے:

اخپار میں یہ لکھتا ہے لندن کا ہادری ہم کو نہیں ہے مذہب اسلام سے عناد  
لیکن وہ ظلم ننگ ہے تہذیب کے لیے کرتے ہیں ارمنوں پہ جو ترکان بدنہاد  
مسلم بھی ہوں حمایت حق میں ہمارے ساتھ مٹ جائے تا جہاں سے بنائے شر و فساد  
من کر یہ بات خوب کہی شاہنواز نے بلی چوھے کو دیتی ہے پیغام اتحاد

اوقات بات تو ذرا سی ہوتی ہے لیکن انسان ہے کہ اپنے مستقبل سے کہیں دور ہٹ جاتا ہے۔ ہم ایک قدم اٹھاتے ہیں۔ سمجھنے میں آگے بڑھیں گے لیکن جی قدم ہمیں پیچھے لے جاتا ہے۔ ایک چیز ہاتھ آتی ہے۔ خیال ہوتا ہے بہت بڑی نعمت مل گئی لیکن آگے چل کر وہی چیز زنجیر پا ہو جاتی ہے اور انسان ہے کہ بے بس ہو کر رہ جاتا ہے۔“ میں نہیں سمجھتا تھا حضرت علامہ کا اشارہ کن باتوں کی طرف ہے، نہ میرے لیے مناسب تھا اس باب میں ان سے کوئی استفسار کرتا۔ حضرت علامہ نے قدرے سکوت فرمایا۔ پھر خود ہی کہنے لگے ”ایک مرتبہ کا ذکر ہے کوئی شخص گھر جا رہا تھا کہ راستہ چلتے چلتے اس کا سامنا اچانک ایک جن سے ہو گیا۔ اس نے جن کو دیکھا تو ہوش اڑ گئے، تھرتھر کانپنے لگا۔ اس پر جن نے آگے بڑھ کر جب یہ کہا میں تمہیں کہا جاؤں گا تو حالت اور بھی غیر ہوگئی، مگر پھر بقول شخصے مرتا کیا نہ کرتا جی کڑا کر کے کہنے لگا میں نے تمہارا کیا گناہ کیا ہے جو تم مجھے کہا جاؤ گے؟ جن نے اس بات کا تو کوئی جواب نہیں دیا، کہا تو یہ اگر تم چاہتے ہو میں تمہیں نہ کھاؤں تو مجھے نوکر رکھ لو، گھر لے چلو، مجھ سے کام لو۔ لیکن خیال رہے میں بے کار نہیں بیٹھوں گا۔ بیکار بیٹھنا پڑا تو تمہیں کہا جاؤں گا۔ اس شخص نے جو یہ سنا تو جان میں جان آئی۔ جن سے چھٹکارے کی اور کوئی صورت تو نظر آتی نہیں تھی۔ جی میں سوچا مستی سودا ہے کیوں نہ اسے ساتھ لے چلوں۔ اس سے کام ہی تو لینا ہے، کام لینا رہوں گا۔ کہنے لگا بہت بہتر آؤ میرے ساتھ چلو۔ میں تم سے کام لینا رہوں گا، بیکار نہیں بیٹھنے دوں گا۔ ہوں چار و ناچار اسے گھر لے آیا۔ شروع شروع میں تو چند دن بڑے آرام سے گزرے۔ مفت کا نوکر ہاتھ آ گیا تھا۔ کئی ایک کام نا تمام پڑے تھے۔ ایک ایک کر کے جن کے سپرد ہونے لگے۔ ایک ختم ہوتا تو دوسرا تجویز کر دیا جاتا مگر تا بکے۔ ایک دن وہ بھی آیا کہ کوئی کام ہی نہیں تھا۔ جن نے جو یہ دیکھا کہ بیکار بیٹھنا پڑے گا تو اس کے سینے پر سوار ہو گیا۔ کہنے لگا لاؤ کام ورنہ ابھی تمہارا کام تمام کرتا ہوں۔ اس غریب کی تو جان پر بنی تھی۔ کہتا ذرا دم لو، سوچنے دو، ابھی بتاتا ہوں۔ جن کہتا بتاؤ، ابھی بتاؤ ورنہ۔۔۔“

میرا خیال تھا وہ شخص اب جن سے شاید یہ کہے گا دیکھو یہ بانس تمہارے سامنے پڑا ہے۔ اسے میدھا کھڑا کرو اور اس پر چڑھ جاؤ۔ چڑھو اور آترو، آترو اور پھر چڑھو۔ بس یونہی چڑھتے آتے رہو، لیکن حضرت علامہ نے جو گفتگو کرنے کرتے تھک گئے تھے بات آگے نہیں بڑھائی۔ کہا



تو اتنا کہ بس کچھ یہی حالت اہل مغرب اور ان کے متبعین کی ہے کہ ان کے ذہن کو قرار ہے نہ زندگی میں سکون۔ فرمایا ”اطمینان قلب بڑی نعمت ہے اور یہی نعمت ہے جو یورپ نے اپنی مادیت پرستی میں کھو دی“۔

میں سمجھ گیا حضرت علامہ نے جن کی مثال پیش کی تو کس لیے۔ مغرب کا انسان اگر اطمینان قلب سے محروم ہے تو ہمارے یہاں بھی اس کی تقلید نے دلوں کا سکون اور قرار چھین لیا ہے۔ یہاں ان کے مقلدین کی جان عجب کشمکش میں ہے۔ وہ نہ ماضی سے اپنا رشتہ توڑ سکتے ہیں، نہ حال سے۔ حال کیسا کو ساتھ لیے ان کے سامنے ہے، ماضی کعبے کے سہارے ان کے پیچھے۔

علی بخش ہاس ہی تخت پر بیٹھا تھا۔ حضرت علامہ نے ہاتھ کے اشارے سے بلا یا اور فرمایا دوا کھلا دو۔ دوا کھا چکے تو جن تکیوں سے سہارا لیے بیٹھے تھے انہیں ایک طرف ہٹانے کے لیے کہا اور کروٹ بدل کر لیٹ گئے۔ ہندو بیس منٹ استراحت فرمائی۔ پھر ارشاد ہوا ”چلم بدلو اور بستر درست کر دو“۔ مطلب یہ تھا کہ اب کمرے میں چلیں گے۔ علی بخش نے تعمیل ارشاد کی۔ حضرت علامہ کمرے میں تشریف لے گئے اور قدرے مستا کر حقے کا کش لیا تو فرمایا ”حقے کا مزہ جاتا رہا“ اور یہ تھا بھی ٹھیک اس لیے کہ دم کشی کے باعث مسلسل کیا ذرا سے کش لگانا بھی ناممکن تھا۔ میں ہاس ہی کرسی پر بیٹھا تھا۔ ارشاد ہوا ”علی بخش چائے تیار کرو“۔ پور میری طرف اشارہ کیا اور فرمایا ”یہ کب سے بیٹھے ہیں، چائے پییں گے۔“

روزمرہ سیاست کی باتیں ہونے لگیں اور روزمرہ سیاست سے گفتگو کا رخ سیاسی جماعتوں اور سیاسی جماعتوں سے ان افراد کی طرف مڑ گیا جو یکے بعد دیگرے میدان سیاست میں ابھرے۔ ارشاد ہوا ”ایک دور دور وفاداری تھا۔ اس دور میں بھی قوم کا وجود ان افراد سے خالی نہیں تھا جو دل سے حکومت کے وفادار تھے۔ بایں ہمہ ان کے دل میں مسلمانوں کا درد تھا اور وہ سچے دل سے ملت کے بھی خواہ تھے“۔ یوں باتوں باتوں میں۔۔۔ کا ذکر آ گیا۔ فرمایا ”عام خیال یہ ہے کہ وفاداری ان کی گھٹی میں پڑی تھی۔ یہ بات ایک حد تک ٹھیک ہے مگر وہ کرتے بھی تو کیا؟ وہ حکومت کے محنون احسان تھے۔ انہیں جو کچھ ملا سرکار انگریزی سے ملا۔ لہذا انگریزوں سے ان کے حسن ظن اور انگریزی حکومت سے وفاداری کی ایک وجہ ان کا جذبہ تشکر بھی تھا۔ یہ نہیں کہ وہ غلامی اور محکومی پر رضامند تھے جیسا کہ ارہاب سیاست عام طور پر سمجھتے ہیں“۔ ارشاد ہوا ”جس طرح آج آزادی اور استقلال کی صدائیں عام ہو رہی



کی مخالفت اور مزاحمت کی بجائے اگر مسلمان ان سے اشتراک اور تعاون کی راہ اختیار کریں تو یہ ان کے حق میں بہتر ہوگا۔ انہوں نے کہا حقائق کی تکذیب سے فائدہ؟ مسلمانوں کا اقتدار ختم ہو چکا ہے۔ کیوں نہ انگریزوں کے ہاتھوں وہ اپنی شکست کا اعتراف کریں اور انگریز جس نئے دور کو اپنے ساتھ لے کر آئے ہیں اس میں حکومت وقت کی اطاعت اور انگریزی تعلیم کے حصول سے اپنے مستقبل کی تعمیر میں مصروف ہو جائیں؟ سر سید کی قیادت ہماری نشاۃ الثالیہ کی تمہید ہے۔ لیکن ہم نہیں سمجھے تو یہ کہ سر سید نے جو کچھ کہا تھا باعتبار حالات اور بہ تقاضائے مصلحت۔ بعینہ اطاعت اور وفاداری بھی ایک وقتی چیز تھی اور حصول تعلیم بھی مسلمانوں کی ذہنی بیداری میں ایک ضروری مرحلہ۔ لیکن ہوا یہ۔ اور سر سید کے خلاف منشا۔ کہ اطاعت نے وفاداری، لہذا محکومیت اور تعلیم نے انگریزیت، یہ الفاظ دیگر مغربیت کا راستہ اختیار کیا۔ پھر اگرچہ انگریز ہی اس زمانے میں اسلام اور عالم اسلام کے سب سے بڑے دشمن تھے اور وہی اس سیاست اور قومیت کی آڑ میں جس کی بنا وطنیت اور لادینی پر تھی اہل ہند کو ایک ایسا سبق دے رہے تھے جس کی زد براہ راست مسلمانوں پر پڑتی تھی، بایں ہمہ مسلمانوں کے دل میں یہ خیال روز بروز تقویت پکڑتا گیا کہ ان کا مفاد اسی میں ہے کہ انگریز اس ملک پر قابض رہیں۔ لہذا ان کے سامنے دو ہی راستے تھے۔ انگریزوں کی مخالفت، یا موافقت۔ مختصراً یہ کہ ان کی سیاست میں نرم و گرم یا یمین و یسار کا سوال ہی پیدا نہیں ہوتا تھا۔ وہ وفادار تھے یا باغی، اعتدال پسند بہر حال نہیں تھے اور اگر تھے بھی تو ان کا شمار وفاداروں ہی میں ہوتا۔<sup>۱</sup>

حضرت علامہ نے میری معروضات سنیں تو فرمایا ”سر سید کی ذات بڑی بلند تھی، بڑی ہمہ گیر۔ افسوس ہے مسلمانوں کو پھر ویسا کوئی رہنا نہیں ملا“۔ ارشاد ہوا ”انگریز بڑا کایاں ہے۔ سیاست کے داؤ پیچ خوب سمجھتا ہے۔ اس نے وہاں بھی جود و سخا سے کام لیا جہاں وفاداری میں ابھی محکومی پر قناعت اور رضامندی کا رنگ پیدا نہیں ہوا تھا،“۔ پھر قدرے سکوت فرمایا

۱۔ اور یہ وہ لکتہ ہے جسے حضرت لسان العصر اکبر نے اپنے مخصوص الداز میں کسی خوبی سے سمجھایا ہے :

شیخ جی کے دونوں بیٹے باہر پیدا ہوئے  
ایک ہے خفیہ پولس میں ایک پھانسی پا گیا

جیسے کوئی بات یاد آگئی اور کہا ”مثلاً۔۔۔ نے خود مجھ سے کہا۔۔۔“ میرے دل میں ایک ہات کھٹک رہی تھی اور وہ یہ کہ جس طرح وفاداری سے رفتہ رفتہ محکومی پر قناعت اور رضامندی کو تحریک ہوئی بلکہ ایک حد تک اس خیال کو کہ برطانوی نظام حکومت سے بہتر نہ کوئی نظام سیاست ہے، نہ برطانوی سلطنت کو شاید کبھی زوال ہوگا، بعینہ تعلیم سے تقلید و تشبہ کو۔ علی گڑھ کی عمارت آکسفورڈ اور کومبرج کے نمونوں پر تیار ہونی تھی۔ اس سے مسلمانوں کا ذہنی احیا مقصود تھا، نہ ان کے شعور ملی کی تقویت۔ مقصد تھا تو یہ کہ مسلمان مغربی علوم و فنون حاصل کریں اور مغربی تہذیب و تمدن سے آشنا ہوں۔ یہ مقصد پورا ہوا، مسلمان مغرب کی طرف بڑھے اور جیسا کہ سرسید نے کہا تھا اس یقین و اعتماد کے ساتھ کہ اسلام ان کی ترقی میں حائل ہے، نہ سیاست اور تہذیب و تمدن میں آگے بڑھنے سے روکتا ہے۔ وہ حکومت وقت سے اشتراک اور مغربی تہذیب اختیار کریں جب بھی مسلمان رہ سکتے ہیں۔ حالانکہ غور سے دیکھا جائے تو یہ ایک منفیانہ طرز عمل تھا، اس لیے کہ محض اتنا کہ دینے سے کہ اسلام ہماری ترقی میں حائل نہیں کوئی مثبت راہ عمل پیدا نہیں ہوتی، نہ سیاست میں، نہ تہذیب و تمدن میں، گو یا اعتبار وقت یہ خیال بھی غنیمت تھا۔ یوں ایک نیا عزم اور نئی بیداری پیدا ہوئی لہذا علی گڑھ صحیح اسلامی تعلیم کا نہ سہی، ایک نئی قومی زندگی اور نئی روح کا مظہر بن گیا۔ وہ روح جو ہمارے جذبہ ملی اور قومی عصبیت کا سرچشمہ ہے اور جس کی بدولت ہم نے ماضی سے نکل کر مستقبل میں قدم رکھا۔ لیکن علی گڑھ نہیں سمجھا کہ اسلام نے تہذیب و تمدن کا ایک اپنا تصور قائم کیا ہے اور ہماری انفرادیت اور جداگانہ تشخص کا راز اس کوشش میں مضمحل کہ اس تصور کی ترجمانی اپنے عمل میں کریں۔ ایسے ہی یہ حقیقت بھی اس کی نگاہوں سے اوجھل رہی کہ اسلام بچانے خود ایک نظام اجتماع و عمران ہے۔ لہذا ہمیں چاہیے جو بھی سیاسی لائحہ عمل مرتب کریں اس کی رعایت سے کریں۔ یہی وجہ ہے کہ ہماری صفوں میں انتشار پیدا ہوتا گیا اور کوئی صحیح قیادت قائم نہ ہو سکی۔ خواص کا رشتہ عوام سے کٹ گیا۔ عوام ہرانی روایات اور ماضی میں الجھے رہے۔ خواص نے اپنے ارد گرد ایک مصنوعی دنیا آباد کر لی۔ ایسی دنیا جس کی فضا سر تا سر مغربی تھی۔ ان کا دل مغرب میں تھا، بدن قومی رشتوں میں جکڑا ہوا۔ وہ گویا دھری زندگی بسر کر رہے تھے۔ الدربیں صورت وہ تحریکیں بھی جو بطور احتجاج یا رد عمل کے پیدا ہوئیں بے نتیجہ رہیں۔ وہ بھی ہماری نشاۃ الثانیہ کا صحیح

رخ متعین نہیں کر سکیں۔

ارشاد ہوا ”غلامی اور محکومی بہت بڑی لعنت ہے۔ حکومت اور اقتدار ایک سحر ہے جس سے محکوموں کے دل و دماغ ماؤف ہو جاتے ہیں۔ علی گڑھ کی کتنی بڑی خوبی ہے کہ اس نے ہمارے دل و دماغ کو محفوظ رکھا۔ یا پھر یوں کہنا چاہیے کہ اسلام میں زندگی کی بے پناہ قوت ہے۔ یہ قوت علی گڑھ میں بھی کارفرما تھی، لہذا باوجود مغربی تعلیم کے مسلمانوں کا جذبہ ملی قائم اور برقرار رہا۔“

پھر فرمایا ”انسان جب کسی تہذیب سے متاثر ہوتا ہے تو اس کی اچھی بری سب باتیں اختیار کر لیتا ہے۔ مغربی تہذیب کی نقالی اور اس کے ظاہری اور سطحی پہلوؤں کی دل کشی بجائے خود ایک مصیبت تھی، مغربی تعلیم نے ہمارے لیے اور بھی فتنے پیدا کر دیے۔“ ارشاد ہوا ”آج کی بات اور ہے۔ آج اس تعلیم کے مضر نتائج ہمارے سامنے ہیں جسے کبھی ترقی کا واحد ذریعہ ٹھہرایا جاتا تھا۔ ہم اس تعلیم کا ماتم کہاں کہاں نہیں کرتے۔ سیاست میں، اخلاق میں، فکر و فرہنگ میں، تمدن اور معاشرت میں۔ لیکن اس کی خرابیاں تو ابتدا ہی سے عیاں تھیں۔ یہ دوسری بات ہے کہ یوں دلوں میں جو فساد پیدا ہوا اس کے اثرات بہت آگے چل کر سامنے آئے۔“

میں ہنوز کچھ عرض نہیں کرنے پایا تھا کہ حضرت علامہ نے حقے کے دو ایک کش لے کر فرمایا ”اس کی مثال یہ ہے کہ۔۔۔ جب حصول تعلیم کے بعد ولایت سے واپس آئے تو ایک روز موچی دروازے کے باہر تقریر میں کہنے لگے ہمیں مغرب سے بہت کچھ سیکھنا ہے۔ ہمارا قانون وراثت بڑا ناقص ہے۔ ہمیں چاہیے اس قانون کو بدل دیں اور وہ راستہ اختیار کریں جو مہذب ملکوں کا ہے۔“

اس پر میں نے بہ تعجب دریافت کیا کہ ہمارے قانون وراثت میں کیا نقص ہے اور وہ کیا راستہ ہے جو مہذب ممالک کے اتباع میں ہمیں اختیار کرنا چاہیے۔ ارشاد ہوا ”نقص یہ ہے کہ ہمارے قانون وراثت نے بیٹوں اور بیٹیوں سب کو حصے دار ٹھہرایا ہے۔ سب کا ورثے میں اپنا اپنا حق

۱۔ اصل میں موتی دروازہ۔ جب تک لاہور کی آبادی اندرون شہر میں محدود رہی موچی دروازہ اور گول سڑک کا درمیانی باغ ہی اسلامی اجتماعات کا صب سے بڑا مرکز تھا۔

ہے۔ ۱۔ اب اگر کسی شخص کا ترکہ صرف زر و سیم پر مشتمل ہے تو خیر کوئی بات نہیں، لیکن اگر ترکے میں زمین بھی شامل ہے اور جیسا کہ شریعت کا تقاضا ہے بیٹوں اور بیٹیوں سب کو حصہ دیا گیا تو اس کی تقسیم در تقسیم سے ایک روز یہ صورت ہوگی کہ کسی کے پاس کوئی زمین نہیں رہے گی، یعنی جہاں تک کاشت کا تعلق ہے بٹتے بٹتے کالعدم ہو جائے گی۔“ فرمایا ”یہ تو ہوا بقول۔۔۔ ہمارے قانون وراثت کا نقص۔ اصلاح کا راستہ یہ ہے کہ بیٹیوں کو زمین سے مطلق حصہ نہ ملے جیسا کہ رواجاً پنجاب میں طے پا چکا ہے۔“

میں نے عرض کیا، لیکن یوں بھی تو اس خرابی کا سدباب نہیں ہوگا جس کی طرف آپ نے اشارہ کیا ہے، اس لیے کہ زمین بیٹوں اور بیٹیوں میں نہ سہی بیٹوں اور ان کے بیٹوں میں تقسیم در تقسیم ہوتے ہوتے بہر حال کالعدم ہو جائے گی اور انجام کار کسی کے پاس کاشت کے لیے کچھ نہ رہے گا۔ لہذا۔۔۔ صاحب جس صورت حالات سے خائف ہیں اس سے مفر تو کسی طرح بھی ممکن نہیں۔ ارشاد ہوا ”مگر یہ بات ایک زمیندار کی سمجھ میں تو نہیں آئے گی۔ وہ اپنے رسم و رواج سے مجبور ہے، سمجھنا چاہے بھی تو نہیں سمجھے گا۔ اس کی دنیا بڑی محدود ہے۔“

میں نے کہا، لیکن پڑھے لکھے زمیندار تو خوب جانتے ہیں کہ پنجاب کے زمینداروں نے اگرچہ زمین کے معاملے میں بیٹیوں کو محروم الارث قرار

۱۔ للرجال نصیباً مما ترک الوالدان والاقربون و للنساء نصیباً مما ترک الوالدان والاقربون مما قل منه او کثر نصیباً مضموضاً — ۴ (النساء) : ۶

۲۔ مگر بھمد اللہ کہ قیام پاکستان کے بعد حالات وہ نہیں رہے جن کے پیش نظر حضرت علامہ نے کبھی فرمایا تھا :

بتا کیا تری زندگی کا ہے راز ہزاروں برس سے ہے تو خاک باز  
اسی خاک میں دب گئی تیری آگ سحر کی اذان ہو گئی اب تو جاگ  
زمین میں ہے گو خاک کیوں کی برات نہیں اس اندھیرے میں آب حیات  
زمانے میں جھوٹا ہے اس کا نگین جو اپنی خودی کو ہر کھتا نہیں  
بتان شعوب و قبائل کو توڑ رسوم کہن کے سلاسل کو توڑ  
یہی دین محکم یہی فتح باب کہ دلیا میں توحید ہو بے حجاب  
خاک بدن دانہ دل فشان کہ اپنی دانہ دارد ز حاصل نشان

— ہال چہرہ

دے رکھا ہے بایں ہمہ حکومت مجبور ہوگئی کہ ان کی چھوٹی چھوٹی زمینداروں کے پیش نظر اشتعال اراضی کا قانون نافذ کرے۔<sup>۱</sup> یا پھر زمین کو تمام و کمال محفوظ رکھا جا سکتا ہے تو یوں کہ ہمارے یہاں بھی حق خلف اکبر<sup>۲</sup> کے دستور پر عمل کیا جائے مگر اسلام تو اس قسم کے کسی دستور کو گوارا نہیں کرتا۔ اس کا مطلب یہ ہوگا کہ ہم اس نظام معاشرت کی نفی کر رہے ہیں جو شریعت کا مقصود ہے۔

اس پر اسلامی تاریخ میں زمین کی حیثیت پر گفتگو ہونے لگی۔ عالم اسلام میں تو کبھی اس قسم کی زمینداریاں قائم نہیں ہوئیں جن سے آج ہمیں سابقہ پڑ رہا ہے، نہ زمین پر افراد کے حق ملکیت نے وہ شکل اختیار کی جو اب اختیار کر رکھی ہے۔ حالانکہ نظام خلافت درہم برہم ہو گیا، بادشاہت نے سر اٹھایا، جاگیریں قائم ہوئیں، حتیٰ کہ مزارعت کو بھی جائز قرار دیا گیا۔<sup>۳</sup> ارشاد ہوا ”در اصل ضرورت اس امر کی ہے کہ ہمارے فقہا نے زمین کے مسئلے میں جو کچھ لکھا ہے اس کا بہ تحقیق مطالعہ کیا جائے۔“<sup>۴</sup> پھر ماہرین فن موجودہ حالات کی رعایت سے اس مسئلے پر غور کریں۔ زمین کی بہر حال یہ حیثیت نہیں کہ عم اس پر عام اشیائے استعمال کی طرح افراد کا حق

۱۔ تاکہ چھوٹے چھوٹے قطععات کو باہم ملا کر بڑے پیمانے پر کاشت کی جاسکے اور یوں مالکان قطععات اور ملک کی زرعی پیداوار دونوں کو فائدہ پہنچے۔

۲۔ جیسا کہ مغرب کی تقلید میں اور انگریزی قانون سے فائدہ اٹھاتے ہوئے ہمارے یہاں بھی اس قسم کی زمینداریاں قائم ہوئیں۔

۳۔ مثلاً فقہ حنفی کی رو سے۔ اگرچہ ’فتاویٰ عالمگیری‘ میں ہے کہ ’عندہ‘ یعنی امام ابو حنیفہ کے نزدیک ناجائز ہے۔ البتہ ’عندہما‘ یعنی امام ابو یوسف اور امام محمد کے نزدیک جائز۔ بایں ہمہ اس مزارعت اور آج کل کی مزارعت میں بڑا فرق ہے۔ دیکھیے ’فتاویٰ عالمگیری‘۔

۴۔ تاکہ جہاں کہیں نظام خلافت سے انحراف کے باعث ذاتی املاک کا دائرہ پھیلنے لگا، یا ملکیت، مالک اور ملک کے تصورات میں کچھ مخصوص اور ناقابل تغیر معنی پیدا کر لیے گئے، یا حالات نے امت کا رخ بعض غلط اقدامات کی طرف موڑ دیا ان کی تعیین ہو جائے اور اسلام کی روح اجتہاد جو ہر قسم کے غصب و تغلب کے خلاف ہے کورانہ تقلید کے پھندوں سے امتیخلاص حاصل کر سکے۔

ملکیت تسلیم کریں ۔۔۔ نے اپنی تقریر میں جن خیالات کا اظہار کیا اس کی وجہ یہ تھی کہ انہوں نے زمین کے باب میں اسلام کی روش کو سمجھا ، نہ اسلامی قانون وراثت کی مصلحتوں کو<sup>۱</sup>۔

حضرت علامہ نے پھر جو ۔۔ صاحب کا ذکر کیا تو میں نے ہوچھا ، کیا ان کی تقریر کو سن کر سامعین بالکل خاموش رہے ، کسی نے کوئی اعتراض نہیں کیا ؟

فرمایا ”ان کی شخصیت اور محتاط گفتگو کے پیش نظر دوران تقریر میں تو کسی نے کچھ نہیں کہا ۔ بعد میں البتہ کسی نے تعریف کی ، کسی نے اعتراض ، کوئی خاموش رہا“ اور پھر قدرے سکوت کے بعد کہنے لگے ”اب کے حالات بدل گئے ہیں ، پرانے خیالات کی جگہ نئے خیالات نے لے لی ہے اور دنیا میں ایک ایسا نظام بھی قائم ہے جو زمین پر افراد کا حق ملکیت تسلیم نہیں کرتا ۔<sup>۲</sup> لوگوں نے کہنا شروع کر دیا ہے کہ اسلام کا قانون وراثت بڑا خوب ہے ۔ اس کی غایت ہے دولت کی تقسیم در تقسیم تاکہ زر الدوزی کی نوبت آئے ، نہ اجارہ داری کی ۔ نہ جاگیریں ہوں ، نہ زمیندار اور کاشت کار کا باہمی نزاع ۔ ہوں نظام سرمایہ داری پر بھی کڑی ضرب لگتی ہے ۔ رہی زمین سو زمین اللہ کا مال ہے ۔<sup>۳</sup> اس پر کسی کو حق ملکیت حاصل نہیں“ ۔<sup>۴</sup>

۱ ۔ اور جن کی طرف ’تشکیل جدید الہیات اسلامیہ‘ میں حضرت علامہ نے چند معنی خیز اشارے کیے ہیں ۔

فان کریم کہتا ہے ، اسلامی قانون وراثت ایک اچھوتی چیز ہے جس کی مصلحتوں کو ابھی ہمیں سمجھنا ہے ۔ دیکھیے چھٹا خطبہ ، ’الاجتہاد فی الاسلام‘ ۔

۲ ۔ اس وقت جمہوریہ شورائیہ روس میں ۔

۳ ۔ قال الامام ابو یوسف ’الارض اللہ ، ثم للرسول ، ثم للمسلمین‘ — کتاب الخراج

۴ ۔ والارض وضعها للانام — ۵۵ (الرحمن) : ۷

لہذا عالم قرآنی کے تیسرے رکن ’ارض ملک خداست ، کی وضاحت میں پیغام افغانی بہ ملت روسیہ کے تحت حضرت علامہ کے ارشادات :

رزق خود را از زمین بردن رواست این متاع بندہ و ملک خداست  
بندہ مومن امین حق مالک است غیر حق ہر شے کہ بینی ہالک است  
آب و نان ماست از یک مائندہ دودہ آدم کنفس واحدہ  
'جاوید لامہ' کے ان اشعار میں شعر اول کے مصرع ثانی کا اشارہ ہے





## شہدہ : ۸ جنوری

خیال تھا جب تک مضمون کی تکمیل نہیں ہوتی صبح یا تمام کسی وقت سرسری طور پر جاوید منزل ہو آیا کروں۔ مطلب یہ تھا کہ حضرت علامہ کی مزاج ہرمن کے ساتھ ساتھ تھوڑی بہت گفتگو مضمون پر ہو جایا کرے اور حالات کی بھی اطلاع رہے، لیکن ایک تو مضمون مکمل نہ ہوا، نیشے کے بارے میں ایک امر دریافت طلب تھا۔ دوسرے ابھی صبح ہی تھی کہ علی بخش آ گیا۔ کہنے لگا ڈاکٹر صاحب یاد کر رہے ہیں، ارشاد ہے کسی وقت حاضر ہو جاؤں۔ ضروری نہیں کہ ابھی حکیم صاحب<sup>۱</sup> کے ساتھ دوا لینے آیا تھا، آپ کو بھی پیغام دینا تھا۔ ڈاکٹر صاحب کی طبیعت اچھی ہے، رات آرام سے سوئے۔

کوئی تین بجے تھے کہ جاوید منزل پہنچا۔ معلوم ہوا حضرت علامہ منتظر ہیں۔ حسب معمول خواب گہ میں داخل ہوا، سلام عرض کیا، خیریت مزاج ہو چھی اور معذرت کی کہ حاضری میں دیر ہو گئی۔ فرمایا ”کوئی مضائقہ نہیں۔ چند ایک اشعار<sup>۲</sup> ہو گئے ہیں۔ تمہارا آنا ضروری تھا کہ درج بیاض ہو جائیں۔ کچھ رباعیاں ہیں، قلمبند کر دو۔

میں تعمیل ارشاد کے لیے اٹھا۔ الہاری<sup>۳</sup> سے بیاض نکالی۔ قلمدان<sup>۴</sup> اٹھایا اور اپنی جگہ پر آ بیٹھا۔ حضرت علامہ نے پاس ہی رکھی ہوئی تپائی کی طرف ہاتھ بڑھایا، دو چار پرزے کاغذوں کے اٹھائے انہیں الٹ پلٹ کر دیکھا اور فرمایا لکھو۔

میں بصد شوق حضرت علامہ کے ارشادات کا منتظر تھا۔ جیسے جیسے حضرت علامہ کاغذ کے پرزوں کو ترتیب دیتے میرا اشتیاق بڑھ رہا تھا کہ وہ کیا حقایق اور کیا افکار ہیں جو اب زیب قرطاس ہوں گے۔ حضرت علامہ جب

۱ - قرشی صاحب ہ

۲ - بسلسلہ ارمغان حجاز -

۳ - یہ الہاری حضرت علامہ کے سرہانے دیوار سے لگی تھی (شاید اب

بھی) جس میں قرآن مجید کے علاوہ کچھ کتابیں اور کاغذات رکھے رہتے۔

۴ - خاصا پرانا اور سال ہا سال سے حضرت علامہ کے زہر استعمال۔

ایک ایک کر کے ہرزوں کا جائزہ لے چکے تو بہ دیکھ کر کہ میں ان کے ارشاد کا منتظر ہوں اول انہیں اپنی جگہ پر رکھ دیا۔ پھر ایک ہرزہ اٹھایا اور ایک آدھ لفظ پر جو بطور یادداشت اس پر لکھ رکھا تھا نظر ڈالتے ہوئے ایک رباعی ارشاد فرمایا، پھر دوسری اور ایسے ہی یکے بعد دیگرے تیسری اور چوتھی تا آنکہ جملہ رباعیاں قلمبند ہو گئیں۔ جس طرح غالب کے بارے میں لکھا ہے کہ اگر رات کو دفعۃً طبیعت میں آمد ہوتی اور شعر پر شعر ہونے لگتا تو سہولت حفظ کے لیے ہر شعر پر کربند میں گرہ لگا لیتے۔ صبح اٹھ کر ایک ایک گرہ کھولتے، شعر حافظے میں مستحضر ہو جاتا اور مرزا صاحب اسے بیاض میں نقل کر لیتے۔ بعینہ میں نے دیکھا کہ حضرت علامہ نے بھی کاغذ کے متفرق ہرزوں پر ٹوٹے پھوٹے حروف کی صورت میں کچھ نشان کر رکھے تھے جن پر نظر ڈالتے تو ہر نشان پر جیسے جیسے کوئی رباعی ذہن میں لوٹ آتی حضرت علامہ اسے لکھوانا شروع کر دیتے۔ یوں رباعیاں قلمبند ہو گئیں تو ایک ایک رباعی پڑھوا کر سنی، کبھی ایک بار کبھی مکرر۔ میں ہر رباعی رک رک اور ٹھہر ٹھہر کر پڑھتا۔ حضرت علامہ اسے غور سے سنتے اور جہاں کہیں مناسب ہوتا اصلاح بھی فرما دیتے، تا آنکہ رباعیاں صاف ہو گئیں اور میں نے بیاض الہاری میں رکھ دی۔ ارشاد ہوا ”مضمون کیا مکمل ہو گیا؟“

میں نے عرض کیا قریباً قریباً، لیکن ایک امر دریافت طلب ہے۔  
فرمایا کیا؟

میں نے کہا یہ کہ نیشے کے ذہن میں جماعت کا کوئی تصور بھی تھا، یا نہیں؟ فرمایا ”تمہیں یہ خیال کیسے آیا؟“

میں نے عرض کیا یوں کہ نیشے کا بنیادی تصور ہے فوق البشر جس سے خیال ہوتا ہے اس کی تمام تر توجہ فرد پر تھی۔ وہ ارادہ برائے طاقت ۱ کا قائل ہے، لہذا طاقت کا پرستار ۲۔ طاقت ہی کی پرستش میں ۱۔ Will, to power باتباع کانٹ اور شوپن ہاؤٹر۔ کالٹ کے نزدیک عقل محض نارما ہے، حقیقت تک نہیں پہنچتی۔ لہذا انسان کا سہارا ہے ارادہ برائے خیر عملاً اور اخلاقاً دونوں لحاظ سے۔

شوپن ہاؤٹر کہتا ہے ارادہ (مشیت) ہی اصل حقیقت ہے، گو بے بصر۔ لہذا اس کی قنوطیت کہ جو کچھ ہے عبث، بے معنی اور بے مقصد۔ زلدگی محض دکھ ہے۔ نیشے کہتا ہے بہتر، لیکن اس قنوطیت اور دکھ درد کو طاقت کا سرچشمہ بننا چاہئے۔ دیکھیے پیام مشرق ”شوپن ہار و نیشا“۔

اس نے فوق البشر کا تصور قائم کیا<sup>۱</sup>۔ اس میں کوئی شک نہیں کہ انسان اور ذات انسانی کے بارے میں ہم جو تصور بھی قائم کریں گے اس میں ہمارا ذہن فرد ہی پر مرکوز ہوگا، خواہ اس تصور کی نوعیت کچھ بھی ہو، محدود<sup>۲</sup> یا فرد اور جماعت دونوں پر حاوی<sup>۳</sup>۔ اس لیے کہ جماعت کی ترکیب افراد ہی سے ہوتی ہے۔ افراد ہی کسی تصور کی بنا پر جماعت کی طرح ڈالتے ہیں، لیکن نیشے تو ہمیشہ فرد ہی سے خطاب کرتا ہے جیسے اس کے سامنے صرف فرد ہی کی ذات ہے، فرد ہی کی شخصیت، تقدیر اور مستقبل۔

ارشاد ہوا ”تم نے اپنی بات پوری نہیں کی“۔

میں نے کہا، میں یہ عرض کرنا چاہتا تھا کہ نیشے نے جماعت کا بہت کم ذکر کیا ہے۔ اگر کیا ہے تو اس کے امارتی نظام<sup>۴</sup> کا۔

بقیہ حاشیہ صفحہ ۳۲ سے۔

مرغے ز آشیانہ بہ سیر چمن پرید  
بد گفت فطرت چمن روزگار را  
خارے ز شاخ گل بہ تن ناز کش خلید  
از درد خویش و ہم ز غم دیگران تپید  
جس پر نیشے نے کہا :

درمان ز درد ساز اگر خستہ تن شوی  
خوگر بہ خار شو کہ سراہا چمن شوی  
۶۔ اور اس لیے اخلاق بھی طاقت کے تابع ہے، لیکن حضرت علامہ کے نزدیک طاقت کا معیار ہے اخلاق اور اخلاق سے مقصود حفظ خودی۔ خود داری، خودگری، خود نگری۔

۱۔ ارادہ برائے طاقت کا مظہر اتم بمقابلہ نائب حق، جو طاقت کے باوجود مکارم اخلاق کا نمونہ ہے اور نوع انسانی کے لیے رحمت۔ نائب حق کی ذات میں طاقت کی حیثیت بھی ایک اخلاق قدر کی ہو جاتی ہے۔

۲۔ جیسے غالباً نیشے کا۔

۳۔ جیسا کہ بزبان عارف روم حضرت علامہ نے ’رموز بے خودی‘ کے تعارف میں فرمایا :

جہد کن در بے خودی خود را بیاب  
زود تر واثہ اعلم بالصواب  
۴۔ یونان کی سیاسی اصطلاح میں (Aristocratic) بمقابلہ جمہوری (Democratic) تاکہ زمام اقتدار خواص کے ہاتھ میں رہے۔ نیشے کا خیال تھا کہ یورپ کے سیاسی نظام میں عوام کو خواص پر برتری حاصل ہے۔ در انصالیکہ برتری خواص کا حق ہے، لہٰذا کہ عوام کا۔

فرمایا ”تمہارا خیال صحیح ہے۔ یہ مسئلہ کہ چاہت کے باب میں اس کا مسلک کیا تھا فی الواقعہ مختلف فیہ ہے۔ لیکن اس کا خیال ہو کہ فوق البشر ہی رفتہ رفتہ ایک جماعت کی شکل اختیار کر لیں گے ۱۔

میں نے عرض کیا، لیکن فوق البشر کا ظہور تو کبھی کبھی ہوتا ہے۔ اس کی ساری خوبی اس کی انفرادیت اور کمیابی میں ہے۔ وہ نصب العین ہے، باقی سب اس کے پیرو اور منتظر۔

فرمایا ”جب ہی تو اس کے متبعین نے اس باب میں الگ الگ رائیں قائم کی ہیں، لیکن میرا اپنا خیال یہ ہے کہ نیشے کی طبیعت پر انفرادیت پسندی ہی کا غلبہ تھا۔ اس کی ہمشرہ ۲ نے بھی تو یہی لکھا ہے کہ اے ایرانیوں ۳ کا یہ عقیدہ کہ ہر صدی میں ایک مجدد ۴ کا ظہور ہوتا ہے ۵ بڑا

۱۔ اور جس میں اقلیت (خواص) اکثریت (عوام) پر غالب رہے گی۔

۲۔ Elizabeth ایلزابیتھ اپنے بھائی کی سواخ نگار اور آخر عمر بالخصوص زمانہ علالت میں اس کا سہارا۔

۳۔ قبل اسلام کے ایرانیوں، یعنی مجوسیوں، عرف عام میں پارسیوں یا پروان زرتشت کا۔

۴۔ لغوی، لہ کہ اسلامی اصطلاح میں۔

۵۔ اصطلاحاً زرتشت کے کسی نازائیدہ بیٹے، یعنی مثل کا۔ جیسا کہ معلوم ہے مجوسیوں کے نزدیک خیر اور شر دو الگ الگ اصول ہیں۔ محاورہ عام میں خیر کو بزداں کہا گیا ہے، شر کو اهریمن۔ دونوں ایک دوسرے کی ضد ہیں، لہذا دونوں میں مسلسل آویزش جاری ہے۔ ابتدا میں خیر کو غلبہ حاصل تھا۔ پھر شر نے خیر پر فتح پائی۔ آخر الامر خیر ہی کا غلبہ ہوگا، لیکن اس زمانے میں کہ خیر شر سے مغلوب ہے اور جسے بیچ کا زمانہ کہا گیا ہے ایسی عظیم ہستیوں کا ظہور ہوتا رہے گا، جن سے خیر کو تقویت پہنچے گی۔ اہل مغرب نے ان کر زرتشت کے نازائیدہ بیٹے کہا ہے، حضرت علامہ نے مجدد۔ اس لیے کہ یہی ہستیاں ہیں جن کی ہدولت دین زرتشت کی تجدید ہوگی۔ یہی وجہ ہے کہ مجوسی ذہن پر انتظار کا غلبہ ہے۔ ہمیشہ کسی آنے والے کا منتظر۔

ہند تھا - ممکن ہے وہ اپنے آپ کو مجدد ہی سمجھتا ہوا -“

۱ - نیشے زرتشت کا بڑا قائل تھا - وہ اس کا ذکر بڑے ذوق و شوق سے کرتا ہے ، بلکہ اپنے آپ کو اس کا بہر و ٹھہراتا ہے ، عقیدہ "نہیں معنایاً اس لیے کہ نیشے کو بھی اپنے رنگ میں ایک معرکہ درپیش تھا - خیر و شر کا نہ سہی ، انسان کی تقدیر اور مستقبل کا - وہ کہتا ہے زندگی نام ہے اس مسلسل آویزش کا جس میں ہماری کامیابی کا دار و مدار ہیں وہ ذی قوت اور صحت مند ہستیاں جو اعلیٰ زندگی کا نمونہ ہوں - لہذا ایرانیوں کے عقیدہ مجددین کے لیے نیشے کی شیفتگی اور اپنی بہترین تصنیف ، یا کتاب دعوت کے لیے اس کا عنوان "Also Sprach Zarathustra" "چنین گفت است زرتشت" -

"ممکن ہے وہ اپنے آپ کو مجدد ہی سمجھتا ہو" - ان معنوں میں کہ نیشے مغرب کی مسیحی دنیا سے بیزار تھا - اس کا خیال تھا مسیحیت نے انسان کو ضعف اور بے بسی پر راہی کر رکھا ہے - یہ شکست اور فرار ہے ، تعطل اور بزدلی ؛ چنانچہ مسیحیت کے خلاف اس نے اپنی دعوت جس دلی جوش اور ولولے سے پیش کی اسے سب جانتے ہیں - کیا خوب کہا ہے حضرت علامہ نے

از مستی عناصر انسان دلش تپید      فکر حکیم پیکر محکم قر آفرید  
افگند در فرنگ صد آشوب تازہ!      دیوانہ ہکارگہ شیشہ گر رسید

— پیام مشرق

## دو شنبہ : ۱۰ جنوری

کل 'یوم اقبال' تھا۔ دہلی سے مولانا اسلم<sup>۱</sup>، جناب پرویز<sup>۲</sup>، شیخ سراج الحق<sup>۳</sup> اور حضرت اسد ملتانی<sup>۴</sup> بھی اس تقریب میں شریک ہوئے۔ دن بھر جلسوں اور ملاقاتوں سے فرصت نہ ملی کہ حضرت علامہ کی خدمت میں حاضر ہوتا۔ لہذا ابھی آٹھ نہیں بجے تھے کہ جاوید منزل پہنچ گیا۔ اول علی بخش سے ملا۔ حضرت علامہ کی خیریت مزاج دریافت کی۔ معلوم ہوا طبیعت اچھی ہے۔ ابھی ناشتہ کیا اور دوا کھائی ہے۔ قرشی صاحب آئے تھے، چودھری صاحب<sup>۵</sup> بھی ہو گئے ہیں۔

میں نے خواب گاہ میں داخل ہو کر سلام عرض کیا اور مزاج پوچھا۔ فرمایا "الحمد للہ اچھا ہوں"۔ پھر کہنے لگے، آج اتنے سویرے کیسے آگئے؟ میں نے عرض کیا کل فرصت نہیں ملی کہ حاضر خدمت ہوتا۔ ہوں بھی مجھے جلد آنا تھا۔ مولانا اسلم اور احباب دہلی مشتاق زیارت ہیں۔ ان کا اصرار تھا آپ سے اجازت حاصل کر لوں۔ انہیں آج ہی واپس جانا ہے۔ ارشاد ہوا "اجازت کی کیا ضرورت ہے، مولانا اور ان کے احباب شوق سے لشریف لائیں۔"

یوم اقبال کی باتیں ہونے لگیں۔ فرمایا "کل کی تقریب کیسی رہی، مضامین کا کیا انداز تھا؟" میں ابھی کچھ کہنے نہیں پایا تھا کہ علی بخش نے مولانا اور احباب دہلی کے آنے کی اطلاع کی۔ حضرت علامہ نے فرمایا "بہت بہتر، کرسیاں آگے بڑھا اور چلم بدل لاؤ"۔ جب تک علی بخش

۱۔ مولانا حافظ محمد اسلم جیراج پوری مرحوم، استاد جامعہ ملیہ اسلامیہ، ۱۹۵۷ء میں وفات پا گئے۔

۲۔ صاحب 'طلوع اسلام' دہلی، کراچی و لاہور۔

۳۔ اس وقت کے ہندوستان میں ریلوے بورڈ کے عہدیدار۔

۴۔ مشہور شاعر۔ ۱۹۶۰ء میں فوت ہوئے (اسسٹنٹ سیکریٹری شعبہ

امور خارجہ)

۵۔ چودھری محمد حسین مرحوم۔

ٹھیک کرتا میں پیشوائی کے لیے برآمدے کی طرف بڑھا اور ان کا خیر مقدم کرتے ہوئے کمرے میں لے آیا۔ مولانا کمرے میں داخل ہوئے، سلام کے لیے ہاتھ اٹھایا اور پھر بکھال مودت آگے بڑھ کر حضرت علامہ سے مصافحہ کیا۔ حضرت علامہ بھی بڑے تپاک سے پیش آنے۔ مولانا کے سلام کا جواب اٹھ کر دیا اور انہیں اپنے پاس بٹھانا چاہتے تھے کہ مولانا خود ہی پلنگ کے ساتھ رکھی ہوئی کرسی پر بیٹھ گئے۔ احباب دہلی بھی آگے بڑھے۔ ان کے ہمراہ ایک صاحب اور بھی تھے۔ انہوں نے بھی سلام کرنے ہوئے حضرت علامہ سے مصافحہ کیا اور پلنگ کے ساتھ لگی ہوئی کرسیوں پر بیٹھ گئے تو میں نے چند کلمات بطور تعارف کہے۔ مولانا نے بڑی دلسوزی سے حضرت علامہ کی خیریت مزاج دریافت کی۔ اس پر علاج معالجے کا ذکر چل نکلا۔ حضرت علامہ مختصراً اپنی علالت، دوا اور غذا کا حال بیان کرتے رہے۔ فرمایا ”علاج حکیم ناپینا صاحب ہی کا ہے۔ مجھے جو بھی فائدہ ہوا انہیں کی دواؤں سے ہوا، لیکن اب کئی مہینوں سے صحت ایک خاص مرحلے سے آگے نہیں بڑھی۔ جسم کمزور ہو رہا ہے، گلا برابر بیٹھا ہوا۔ آواز میں کشائش نہیں ہوتی“۔ مولانا نے کہا اللہ آپ کو شفا دے، ہماری تو شب و روز یہی دعا ہے۔

حضرت علامہ نے حقے کے دو ایک کش لیے اور نے مولانا کی طرف پھیر دی۔ پرویز صاحب نے سفر حج کا ذکر چھیڑ دیا۔ کہنے لگے کیا حج کا ارادہ پختہ ہے؟ حضرت علامہ نے فرمایا ”ارادہ تو ہے بشرطیکہ صحت اجازت دے، ورنہ اب کے نہیں تو اگلے سال سہی، آگے جو اللہ کو منظور“۔ پرویز صاحب نے کہا بے شک صحت شرط ہے۔ ہمیں تو بڑی تشویش تھی آپ اس حالت میں سفر کر رہے ہیں۔ ایسا نہ ہو صحت کو گزند پہنچے۔ دنیا میں ہر کسی کی کوئی غرض ہوتی ہے۔ ہماری غرض آپ ہیں۔ حضرت علامہ نے تبسم فرمایا اور پھر وہی الفاظ دہرائے ”جو اللہ کو منظور“۔ ارشاد ہوا ”ایک طرح سے تو میں حج ہی کے راستے میں ہوں۔ چاہتا ہوں یہ راستہ جلد طے ہو جائے“۔ پھر ذرا دم لے کر، مگر بھرائی ہوئی آواز میں فرمایا ”یہ راستہ طے تو ہو جاتا ہے، لیکن مجھے اپنے آپ پر قابو نہیں رہتا۔ میں تو اب جو کچھ کہتا ہوں وہیں کے لیے کہتا ہوں“ اور یہ کہتے کہتے

۱۔ قاضی محمد اشرف، مرکزی حکومت کے ملازم۔ ان کا انتقال بھی

ہو چکا ہے۔



دفعۃً رک گئے جیسے شدت جذبات اظہار مدعا میں حارج ہو۔ بالآخر ارشاد فرمایا ”آستانہ اقدس پر پہنچ جاؤں تو کچھ اور بھی عرض کروں“۔ یہ گویا اشارہ تھا ارمغان حجاز کی طرف جس کی ابتدا کب سے ہو چکی تھی، لیکن جس کا نام ابھی قبول نہیں ہوا تھا۔ حضرت علامہ کو اتنا کہہ کر خاموش ہو گئے، مگر احباب دہلی تو موقعے کی تلاش میں تھے۔ حضرت علامہ نے بات ختم کی تو انہوں نے تبرک کی فرمائش کر دی۔ فرمایا ”میں تو معذور ہوں، انہیں کچھ یاد ہو تو۔ اشارہ میری طرف تھا۔ سن لیجیے“۔ اس پر احباب دہلی نے مستفسرانہ میری طرف دیکھا۔ حضرت علامہ ایک طرح سے اجازت دے ہی چکے تھے۔ میں نے حافظے پر زور دیا تو گفتگو کی رعایت سے ایک رباعی ذہن میں آگئی۔ میں نے مصرع اول پڑھا۔ دوسرا مصرع پڑھ رہا تھا کہ حضرت علامہ ہر رقت طاری ہو گئی اور وہ بار بار اس کا تکرار کرنے لگے۔ میں خاموش ہو گیا۔ اس پر انہوں نے تیسرا مصرع خود ہی ارشاد فرمایا، لیکن ابھی پورے طور پر ادا نہیں کر پائے تھے کہ آواز ہو گئی اور وہ یوں پھوٹ پھوٹ کر رونے لگے کہ احباب دہلی پریشان ہو گئے۔ رباعی یہ تھی:

تم واماند و جانم در نگ و پوست سوے شہرے کہ بطحا در رہ اوست  
تو باش این جا و با خصا صاں بیامیز کہ من دارم ہوائے منزل دوست

میں خاموش تھا۔ احباب دہلی خاموش۔ وہ بڑی تشویش اور پریشانی سے حضرت علامہ کے جذب و گداز کی اس کیفیت کو دیکھ رہے اور اندر ہی اندر مضطرب تھے کہ اس کا کوئی ناگوار اثر ان کی طبیعت پر نہ پڑے۔ دو چار لمحے اسی حالت میں گزر گئے تا آنکہ حضرت علامہ کو سکون ہوا اور مولانا نے فرمایا اللہ تعالیٰ آپ کی آرزو پوری کرے۔ انہوں نے پھر میری طرف دیکھا۔ مطلب یہ تھا کوئی اور رباعی یاد ہو تو عرض کروں۔ میں نے قدرے قائل کیا اور پھر موقعے کی رعایت سے وہ رباعیاں سنائیں جن میں خطاب سلطان ابن سعود سے ہے:

تو سلطان حجازی من فقیرم ولے در کشور معنی امیرم  
جہانے کو ز تخم لا الہ رست بیا یا بنگر باغوش ضمیرم

اور

تو ہم آن سے بکیر از ساغر دوست کہ باشی تا ابد الدر بر دوست  
سجودے نیست اے عبدالعزیز این برویم از مژہ خاک در دوست

سرا خیال تھا ممکن ہے، یوں حضرت علامہ کا ذہن آسودہ ہو؛ چنانچہ ایسا ہی ہوا۔ انہوں نے بہ سکون اپنے اشعار سنے۔ کبھی کبھی حقے کا

کش بھی لے لیتے - سلسلہ خیالات نہ معلوم کہاں تھا - مولانا شاید کوئی سوال کرنا چاہتے تھے کہ سلطان ابن سعود کا ذکر جو آیا تو بفحوائے

بازگو از نجد و از یاران نجد

احباب دہلی نے سلطان اور اس کی حکومت پر نکتہ چینی شروع کر دی - شاید اس خیال سے کہ حضرت علامہ بھی اس سلسلے میں کچھ ارشاد فرمائیں اور سرزمین عرب میں جو سیاسی اخلاقی انقلاب آچکا ہے اس کے متعلق اپنی رائے کا اظہار کریں - یوں بھی حجاز اور سلطان حجاز کا ذکر آئے اور حرمین الشریفین پر گفتگو ہو تو ناممکن ہے ، خاک پاک عرب کے سیاسی اور اجتماعی شعور زبر بحث نہ آئیں - احباب دہلی نے کہا جزیرۃ العرب آزاد ہے ، لیکن یہ اس کی داخلی آزادی ہے یا عالم اسلام کے اتحاد و استقلال اور سیاست بین الاقوام کی رعایت سے بھی اس کے کچھ معنی ہیں - وہ امت کی بیداری اور اس کے احیاء کی تمہود ہے یا بہ تقاضائے حالات ایک وقتی اور مقامی تغیر؟

حضرت علامہ خاموش تھے - احباب دہلی نے سلسلہ کلام اور آگے بڑھایا اور کہا ہمیں سلطان کے حسن انتظام کا اعتراف ہے ، رعایا کے لیے ان کی خیرخواہی ، عدل اور داد گستری کا - عرب میں ہر طرف امن و امان ہے - نہ فتنہ و فساد ہے ، نہ جرائم ، نہ فواحش اور لوگ ہیں کہ مذہب حاضر کی آلائشوں ، تکلف اور تصنع سے پاک بڑی سادہ ، عقیف اور آرام کی زندگی بسر کر رہے ہیں ، لیکن سوال یہ ہے کہ اس زندگی کی تہ میں کیا وہ عوامل بھی کارفرما ہیں جن سے فرد کی شخصیت اور جماعت کا کردار ایک مخصوص سانچے میں ڈھلتا ہے اور جو گویا اس معاشرے کی جان ہیں جس کے لیے امت کی تشکیل ہوئی ہے - سعودی انقلاب اس نظام اجتماع و عمران کی تمہید تو ہے نہیں ، جو اسلام کے سامنے ہے - حالانکہ سلطان نے خود ہی اعلان کیا تھا کہ ارض حجاز میں بادشاہت قائم نہیں ہوگی - اس کے آئندہ نظام حکومت کا فیصلہ عالم اسلام کے مندوبین پر ہے ۴ - احباب دہلی نے کہا جزیرۃ العرب کی تطہیر بے شک ایک

۱ - کنتم خیرامة اخرجت للناس تأمرون بالمعروف و تنہون عن المنکر و تومنون باللہ - (آل عمران) : ۱۱۰ -

۲ - ۱۹۲۵ء میں جب مکہ معظمہ میں عالم اسلام کی ایک مؤتمر کا اجلاس منعقد ہوا اور جس میں مولانا محمد علی کا بالخصوص یہ اصرار تھا کہ ہمیں چاہیے نظام بادشاہت کو فظام خلافت سے بدل دیں ۱۸ کہ اسلامی سیاست اپنے صحیح مدار پر آجائے -

ضروری اور مقدس فریضہ ہے۔ بظاہر اس کی تطہیر ہوگئی، لیکن اس کی حقیقی تطہیر کا وقت کب آئے گا۔ کیا تطہیر عبارت ہے محض تہ شکنی اور رد بدعات سے جیسا کہ علمائے نجد سمجھتے ہیں؟ یا اس کا مقتضی ہے ان سیاسی، اجتماعی اور ذہنی مفسد کا ازالہ جو ہمارے زوال و اضطراب کا باعث ہوئے اور جن سے ارض حرمین بھی محفوظ نہیں رہی۔ انہوں نے کہا سر زمین عرب میں کہ مہبط وحی اور اسلام کا موند و منشا ہے اس نژاد مدیثیت کی ابتداء کیوں نہیں ہوتی جس کا دوسرا نام ہے خلافت اسلامیہ اور جو اگر قائم نہیں تو اسلام کے اصول و ارکان بھی محض عقاید، بلکہ رسم و رواج بن کر رہ جائیں گے۔

حضرت علامہ تو احباب دہلی کی معروضات جن میں کچھ افسوس، کچھ شکایت اور کچھ تلخی کا رنگ پیدا ہو رہا تھا، خوشی سے سنتے رہے۔ کبھی کبھی کسی بات پر صاف بھی کر دیتے، لیکن مولانا نے کہا عربوں کو مدت کے بعد ایک نئی اور پر امن زندگی ملی ہے۔ دنیا کی دوسری قوموں کی طرح ان کی بھی ایک فطرت ہے۔ یہ فطرت بدلتے ہی بدلے گی۔ سر دست حالات ہی ایسے ہیں کہ ان کی نگاہیں رد بدعات اور قبہ شکنی سے آگے نہیں بڑھتیں۔ وقت آنے دیجیے وہ مسائل بھی آپ ہی آپ ان کے سامنے آجائیں گے جن پر آپ گفتگو کر رہے ہیں۔<sup>۱</sup>

اس پر عرض کیا گیا کہ اگر عربوں کا عمل اسلام پر ہے تو یہ فطرت آپ ہی آپ بدل جائے گی۔ دین ہی تو فطرت انسانی کا محافظ اور صورت گر ہے،<sup>۲</sup> مگر یہ ایک طرف دین سے تمسک اور دوسری جانب استبداد اور ملوکیت، یہ دولت کی اجارہ داری اور غلامی یہ معاملہ سمجھ میں نہیں آتا۔ یوں ناممکن ہے عربوں میں وہ تغیر پیدا ہو جو کتاب و سنت کا مقصود ہے۔ کیا یہ امر ابھی اجتہاد طلب ہے کہ اسلام کی روح غصب و قتل کے خلاف ہے۔ اس میں کسی ایسے طرز معاشرت کی گنجائش نہیں جس سے انسان کے شرف اور احترام ذات کو ٹھوکر لگے۔ سلطان اس تحریک کے علم بردار ہیں جسے احیاء شریعت اور تجدید دین کا دعویٰ ہے۔ ان کے لیے یہ سمجھنا کیا مشکل ہے کہ اسلام ان سے کسی طرز عمل کا طالب ہے۔ اللہ نے انہیں حکومت دی ہے، طاقت دی ہے، وہ کیا کچھ نہیں کر سکتے۔

۱۔ اور نظر پر حالات ماننا ہوتا ہے کہ مولانا مرحوم کا یہ خیال غلط نہیں تھا۔

۲۔ قائم و جھک للدين حنيفاً فطرة الله التي فطر الناس عليها۔ ۳۰ (الروم) : ۳۰۔

حضرت علامہ آرام سے لیٹے حقے کے کش لگا رہے تھے کہ مولانا نے کہا ، عرب کیا سارے عالم اسلام کی حالت افسوسناک ہے ۔ دین کا فہم کہاں ہے ؟ کہیں بھی نہیں ، ہمارے اور اسلامی دنیا میں باہم ربط و ضبط کا کوئی ذریعہ باقی رہ گیا ہے تو حج ۔ لیکن حج کی حیثیت بھی کیا ہے ایک بے روح رسم و رواج ، یا زیادہ سے زیادہ ایک روحانی تریضہ ، بلکہ سچ ہو چھتے تو بعض صورتوں میں محض تجارت<sup>۱</sup> ۔ حالانکہ اگر حج سے معاشی سود و بیہود کا راستہ کھلے تو شریعت کو اس پر کوئی اعتراض نہیں ۔ قرآن مجید نے تو پہلے ہی اس امر کی طرف اشارہ کر دیا ہے کہ لوگ ان فوائد کو سمجھیں جو اس اجتماع میں پوشیدہ ہیں<sup>۲</sup> ۔ کہنے لگے اور تو اور ہمارے علماء بھی شاید اس حقیقت کو نہیں سمجھتے کہ حج سے مقصود ہے امت کا اتحاد و استحکام اور امت تمہید ہے وحدت انسانی کی یا یوں کہہیے کہ اخلاقی اجتماعی ہر پہلو سے ایک عالمگیر معاشرے ، بہ الفاظ دیگر انسانیت کبریٰ کی اساس ۔ مولانا کے اس ارشاد پر میرا ذہن بے اختیار حضرت علامہ کی اس رباعی کی طرف منتقل ہو گیا جو ارمغان حجاز میں موجود ہے ، لیکن جسے حضرت علامہ کی اس کیفیت کے خیال سے جو ابھی تھوڑی دیر ہوئی ان پر طاری ہو چکی تھی مجھے پیش کرنے کی جرأت نہیں ہوئی<sup>۳</sup> ۔ میں خاموش ہو گیا ۔

مولانا برابر حج پر اظہار خیال کر رہے تھے ۔ باتوں باتوں میں مولانا فاخر<sup>۴</sup> کا ذکر آ گیا ۔ مولانا کہنے لگے وہ سفر حج سے واپس آئے تو جو کوئی ملتا اس سے بڑے فخر سے کہتے ، شاید اپنے نام کی رعایت سے کہ رمی الجبار میں میں نے شیطان کو وہ وہ کنکریاں رسید کیں کہ یاد ہی کرے گا ۔ اس پر حضرت علامہ بھی بہت محفوظ ہوئے ، بلکہ انہیں کچھ ہنسی بھی آگئی جیسے حضرت فاخر سے شیطان کو ہرانی چشمک ہو ۔ مولانا نے اپنے سفر حج کا ایک اور واقعہ بھی بیان کیا اور وہ یہ کہ ان کے رفقاء سفر میں سے ایک اونٹنی پر سوار بڑے اطمینان سے قطع مسافت کر رہے تھے کہ دفعۃً

۱ ۔ نماز و روزہ و قربانی و حج وہ سب باقی ہیں تو باقی نہیں ہے

۔ بال جبریل

۲ ۔ فلیشهدوا منافع للناس — (الحج)

۳ ۔ حضرت علامہ کا ارشاد ہے :

حرم جز قبلۃ قلب و نظر نیست طواف او طواف ہام و در نیست

میان ما و بیت اللہ رمزیت کہ جبریل امیں را ہم خبر نیست

۴ ۔ مرحوم الہ آبادی ، تھریک خلافت کے سرگرم کارکن ۔

انہیں سگریٹ کی طلب ہوئی۔ مگر ادھر انہوں نے سگریٹ نکالا اور اسے ملکا کر ایک کش لیا اور ادھر تڑاق سے ایک درہ ان کے منہ پر پڑا۔ بے چارے دم بخود رہ گئے۔ وہ نہیں جانتے تھے سعودی عرب میں سگریٹ پینا منع ہے۔ آئندہ جب کبھی سگریٹ دیکھتے تو ان کی حالت غیر ہو جاتی۔ اس پر پرویز صاحب نے کہا یہ ہے وہابیت کی نفسیات! کسی نے کہا اس کی تاریخ بھی!

وہابیت کی نفسیات یا دوسرے لفظوں میں وہ مذہبی رویہ جس کی نظر صرف ظاہر پر ہے اور اس حقیقت سے بے خبر کہ اعمال و عقاید کا سرچشمہ خارج میں نہیں ہے، داخل میں، یعنی ہمارے ضمیر اور باطن میں کہ ان کی پابندی پر اگر محض قانوناً اصرار کیا گیا تو وہ مقصد پورا نہیں ہوگا، جس کے لیے اعمال و عقاید کی ضرورت پیش آتی، نہ یہ ممکن کہ وہ ضبط و نظم متشکل ہو جسے انسان خود اپنے فہم و بصیرت کی روشنی میں بطیب خاطر اس لیے اختیار کرتا ہے کہ یہ اس کے اپنے فائدے کی بات ہے۔ اعمال و عقاید کا تقاضا ہے ضبط و تنم اور ضبط و نظم لازماً حیات، لیکن یہ تقاضا جب ہی پورا ہوگا کہ ہمیں حقائق کا شعور ہو۔ حقائق کا شعور ہے تو خود آگاہی بھی ہے اور خود آگاہی ہے تو تقویٰ بھی کہ ہمیں اپنے نفع و ضرر کا احساس رہے۔ خود آگاہی نہیں تو اعمال و عقائد کی کوئی روح ہے، نہ ان کی پابندی کے کچھ معنی، یہی وجہ ہے کہ اس نظم و ضبط سے جو بہ زور قانون خارج سے عائد کیا جاتا ہے تربیت ذات ہی کا امکان ہے نہ تعمیر شخصیت کا، نہ یہ ہوگا کہ فرد اور جماعت کے اقدامات زندگی کی مسلسل اور پیش رس حرکت کا ساتھ دیں اور ہم اس کا رخ ان مقاصد کی طرف موڑ سکیں جو ہمارے سامنے ہیں اور جو ہم نے خود اپنے لیے تجویز کیے۔ برعکس اس کے یوں تعصب اور تنگ نظری، جمود اور قدامت پسندی ہی کو تحریک ہوگی۔

لہذا تعصب اور تنگ نظری، جمود اور قدامت پسندی کی یہی روش تھی جس سے وہابیت کی تاریخ میں ایک ایسی خشونت اور جارحیت پیدا ہو گئی کہ اس نے سب سے پہلے عالم اسلام ہی کو اپنا ہدف بنایا۔ حالانکہ یہ امر اس مصلح عظیمؑ کی تحریک اصلاح کے خلاف تھا جس سے ساری دنیائے اسلام

۱۔ وہابی عقاید کی جبری اشاعت کے باعث۔

۲۔ محمد ابن عبدالوہاب نجدی جیسا کہ حضرت علامہ کی رائے تھی،

دیکھیے خطبات، چھٹا خطبہ۔

متاثر ہوئی اور اس میں زندگی کی ایک لہر دوڑ گئی ۱۔ اس جارحیت کا اولین اظہار شرفائے مکہ اور پھر آگے چل کر دولت عثمانیہ سے آل سعود کے تصادم میں ہوا ۲۔ یہ تو تھا وہابیت کی تاریخ کا سیاسی پہلو۔ باعتبار عقائد دیکھا جائے تو اس کے ایک ایسی فرقہ بندی کی شکل اختیار کی جس کی نگاہیں، 'وہابی بہ مقابلہ حنفی' یا 'اجتہاد بہ مقابلہ تقلید' اور 'سنت بہ مقابلہ بدعات' کے نزاع میں چند فقہی مسائل سے آگے نہیں بڑھیں۔ لہذا ان امور میں بھی جن سے امت کا مستقبل اور حفظ و استحکام وابستہ ہے وہ سواد اعظم سے کٹ گئی۔ یوں بہ جز اعمال و عقاید میں ایک سطحی مشابہت کے علاوہ وہابیت اور اس تحریک اصلاح میں جس سے اسے وابستگی کا دعویٰ تھا باہم کوئی مناسبت نہ رہی ۳۔ شاید یہی وجہ تھی کہ بعض موقعوں پر وہابی حنفی نزاع میں ذاتیات کا رنگ پیدا ہو جاتا اور ان مسائل میں بھی جن کی حیثیت بغایت درجہ اہم اور اصولی تھی مناظرہ پسند طبائع اصل موضوع سے ہٹ کر طعن و تشنیع پر آتر آتیں۔ دراصل یہی بات احباب دہلی کے دل میں خاص طور پر کھٹک رہی تھی۔ انہیں شکایت تھی کہ شریف حسین کے اخراج پر جب سلطان نے خود ہی یہ تجویز پیش کی تھی کہ عالم اسلام کے نمائندے آئیں اور فیصلہ کریں کہ ارض حجاز کی آئندہ حکومت کس اصول پر قائم ہونی چاہیے تو پھر اس سے اعراض کے کیا معنی۔ ظاہر ہے یہ ایک ہی اصول ہو سکتا تھا اور وہ جو مولانا محمد علی کے سامنے تھا، یعنی خلافت جس پر اسلامی ریاست کی تشکیل ہوئی، لیکن موتمر مکہ کی ساری کوشش یہ رہی کہ اصل مسئلے سے ہٹ کر حجاز میں بھی سلطان کی مطلق العنان حکومت کا جواز پیدا کیا جائے ۴۔ چنانچہ ایسا ہی ہوا اور تھوڑے ہی دنوں میں سلطان ملک الحجاز و انجد بن گئے ۵۔ ادھر اسلامی ہند میں جس کا سیاسی موقف الفاعل خلافت کے باعث پہلے ہی مضمحل ہو رہا تھا بدعات و رد بدعات، قہر بیزی اور قہر خیزی کی بحثوں سے ایک ایسا ہنگامہ برپا ہوا جس سے بڑوں بڑوں کی عزت بھی محفوظ نہیں رہی اور جس سے

۱۔ حوالہ مذکور، اوپر کے حاشیے میں۔

۲۔ ۱۷۴۵ء میں شرفائے مکہ اور ۱۸۰۳ء میں دولت عثمانیہ سے۔

۳۔ اس لیے کہ بجائے آزادی اجتہاد کے اس نے فقہ حنبلی کی کورانہ تقلید اختیار کی اور پھر قدامت پسندی کا شکار ہو گئی، دیکھیے اس سلسلے میں خطبات، چھٹا خطبہ، الاجتہاد فی الاسلام۔

۴۔ یہ سب واقعات ۱۹۲۵ء کے ہیں، دیکھیے ضمیمہ۔

۵۔ ۱۹۲۶ء میں۔

امت کے وقار کو بھی اخلاقاً شدید صدمہ پہنچا۔ مانا کہ اسلامی ہند سے جو آواز اٹھی بڑی ضعیف تھی، لیکن تھی تو منشاء کتاب و سنت کے عین مطابق۔ لہذا ضرورت تھی تو اس امر کی کہ اس سلسلے میں اصولاً اور عملاً ایک ایسی فضا پیدا کی جاتی جو حصول مقصد میں سازگار ہوتی، لیکن افسوس کہ یہ آواز سلطان کی موافقت اور مخالفت کے شور میں دب کر رہ گئی۔

مولانا نے ان باتوں کو سنا تو فرمایا آپ جو کچھ کہتے ہیں اپنی جگہ پر ٹھیک ہے، مگر سلطان کی حکومت ان سب کوتاہیوں کے باوجود عربوں کے حق میں ایک فال نیک ہے۔ انہیں مدت کے بعد ایک عمدہ قیادت ملی ہے۔ ان کی حالت ہر اعتبار سے رو بہ اصلاح ہے۔ ذرا حالات کو بدلنے دیجیے، سعودی حکومت کی تنگ نظری آپ ہی آپ ختم ہو جائے گی، لیکن ابھی ایک اور بات تھی جو مولانا کو سلطان کی حمایت پر مجبور کرتی۔ وہ جو حضرت علامہ نے اپنے رنگ میں کہا ہے :

ذرا سی بات تھی اندیشہ عجم نے جسے  
بڑھا دیا ہے فقط زیب داستاں کے لیے

گو از رہ خیرخواہی، نہ کہ از رہ مذمت، مولانا کا نقطہ نظر اس کے برعکس یہ تھا کہ عالم اسلام میں جہاں کہیں اور جو بھی سیاسی، اخلاقی انتشار رونما ہوا عجم کے ہاتھوں۔ انہیں گویا عجم سے کہہ تھی۔ لہذا عربوں کی تنقید میں مخالف ہو، یا موافق ان کے دل میں ہمیشہ عرب کی محبت موج زن رہتی۔ وہ کہتے عالم اسلام کی اصلاح اور عجمی فتنوں کے ازالے کی کوئی صورت ہے تو یہی کہ عرب از سر نو زندہ ہوں۔ عرب سنبھل گئے تو اسلام کی حقیقی روح بھی جو طرح طرح کے اثرات سے دب رہی ہے پھر سے بیدار ہو جائے گی اور مسلمان خود ہی اس راستے پر لوٹ آئیں گے جس سے مدت ہوئی وہ بھٹک گئے تھے۔ اس میں کوئی شک نہیں کہ آج شریعت کی ظاہری اور مطہری ہابندی بے نتیجہ نظر آ رہی ہے۔ اس کی حیثیت بھی محض ایک تشریحی ہے، مغز سے خالی، لیکن یہ تشریح بھی کوئی معمولی تشریح نہیں۔ وقت آنے دیجیے، اس کے اندر بھی حقیقی معنی پیدا ہو جائیں گے۔ یوں یہ سلسلہ گفتگو لفظاً نہ سہی، معنماً حضرت علامہ ہی کے ان اشعار پر ختم ہو گیا جن میں انہوں نے آصرائے عرب سے خطاب کرتے

۱ - ۱۹۲۲ء میں انا ترک کے ہاتھوں۔

۲ - بحمد اللہ کہ مولانا کے یہ خیالات بھی جیسا کہ واقعات سے تصدیق

ہوتی ہے صحیح ثابت ہوئے۔

ہونے کہا ہے :

اے فواد، اے فیصل، اے ابن سعود تا کجا پر خویش پیچیدن چو دود  
در جہاں باز آور آن روزے کہ رفت زندہ کن در سینہ آن موزے کہ رفت  
خاک بطحا خالدے دیگر ہزائے نغمہ توحید را دیگر صراے  
اے فخیل دشت تو بالندہ تر ہر خیزد از تو فاروقے دگر  
حضرت علامہ نے فرمایا ”عرب اور عجم دونوں ہمارے ماضی کا  
تار و پود ہیں۔ ہم عرب کو نظر انداز کر سکتے ہیں نہ عجم کو۔ ہمیں  
چاہیے ماضی کی تنقید میں مستقبل کو فراموش نہ کریں۔“ ارشاد ہوا ”یوں  
دیکھنے میں مسلمانوں کی حالت بڑی بہت ہے۔ انہیں نہ حال کا شعور ہے نہ  
ماضی کی خبر، نہ یہ کہ مستقبل کو ہم سے کس قسم کے عمل کی طلب ہے۔“  
حضرت علامہ رک گئے پھر جب تنفس کی تکلیف کم ہوئی تو فرمایا۔  
”عالم اسلام کے حالات بدل رہے ہیں۔ یوں بھی مسلمانوں میں اعلیٰ صلاحیتوں  
کی کمی نہیں۔ اسلام سے بھی ان کا رشتہ بہر حال قائم ہے۔ ان کی اصل ضرورت  
ہے قیادت۔ صحیح قیادت میسر آ جائے تو وہ کیا کچھ نہیں کر سکتے۔“

اس پر گفتگو کا رنگ بدلا۔ امم اسلامیہ کا ذکر ہونے لگا۔ ان کی  
گوناگون صفات، اخلاق و عادات کا۔ ترکوں نے اپنے آپ کو کس خوبی سے  
سنبھالا ہے۔ اخوان کی تحریک، کس قدر امید افزا ہے۔ عربوں کی سیاسی اور  
اجتماعی زندگی کے لیے اس کے نتائج کیسے دور رس اور خوشگوار ہوں گے۔  
اس پر عرض کیا گیا کہ بہ سب باتیں اپنی جگہ پر ٹھیک ہیں، لیکن اسے کیا  
کیجئے کہ عالم اسلام میں کہیں اس زندگی کے آثار نظر نہیں آتے جس میں  
کتاب و سنت کی روح کارفرما ہو۔ ترک اور عرب اور ایسے ہی دوسری  
مسلمان قومیں تو خیر اپنی نسلی اور قومی عصمت کے سہارے شاید سنبل  
جائیں اور ایک گونہ ترقی بھی کر لیں، مگر سوال ہمارا ہے، ہندی مسلمانوں  
کا کہ باوجود بڑے بڑے دعووں اور بڑی بڑی تحریکوں کے ہمارا کوئی  
نصب العین ہے، نہ لائحہ عمل۔ ہمارے انتشار اور پراگندہ خیالی کا خاتمہ ہوگا  
تو کیسے؟

حضرت علامہ نے قدرے توقف فرمایا۔ پھر ارشاد ہوا ”مجھے تو مسلمانوں  
کے مستقبل سے قطعاً مایوسی نہیں۔ ہمارا کوئی مسئلہ ہے تو قیادت۔ ہمارے  
دعوے اور ہمارے اقدامات ہی جن کی طرف آپ نے اشارہ کیا ہے اس امر کا

۱۔ سلطان کے زہر اہتمام ہدوی قبائل کی آبادکاری کے لیے۔



ثبوت ہیں کہ ہم میں ہر طرح کی استعداد موجود ہے۔ نہیں موجود تو قیادت۔“

عرض کیا گیا ، لیکن بہ ظاہر تو کوئی امکان نہیں کہ ہمیں صحیح قیادت دے سکیں اور ہماری صفوں میں جو انتشار رونما ہے اتحاد اور جمعیت سے بدل جائے۔

حضرت علامہ ذرا سنبھل کر بیٹھ گئے اور پھر بڑے بہرہ یقین لہجے میں کہنے لگے ”مجھے تو ہوں نظر آتا ہے کہ ہمیں میں سے کوئی صاحب ایمان آٹھ کھڑا ہوگا اور اس کا خلوص اور دیانت ساری قوم کو ایک مرکز پر جمع کر دے گا۔“ ارشاد ہوا ”یہ محض خیال ہی خیال نہیں ہے ، حقیقت ہے۔“

ہم سب ہمہ تن گوش تھے۔ حضرت علامہ رک رک کر گفتگو فرما رہے تھے۔ کبھی کبھی ان کی آواز گلوگیر ہو جاتی۔ ان کے یہ الفاظ کہ یہ محض خیال ہی نہیں ہے ، حقیقت ہے ابھی ہمارے ذہن میں گھوم رہے تھے کہ انہوں نے فرمایا ”ہمارے مسائل کا ایک ہی حل ہے اور وہ اتحاد۔ مسلمان متحد ہو گئے تو ان کی جداگانہ قومیت تسلیم کر لی جائے گی۔ جداگانہ قومیت تسلیم کر لی گئی تو ہم آزادی سے اپنا مستقبل تعمیر کر سکیں گے۔“

کیا اسلامی ریاست قائم ہوگی ؟

”کیوں نہیں ، بشرطیکہ ہم اپنا اتحاد قائم رکھیں اور اس دعوے سے دست بردار نہ ہوں کہ ہندوستان میں ایک نہیں کئی قومیں بستی ہیں۔ ہندوستان بھی محض ایک جغرافی اصطلاح ہے اور اس کا اتحاد بیرونی حملوں سے خطرے کا نتیجہ۔ اسلام بھی مذہب نہیں کہ اس کی تعبیر مذہب کے عام معنوں میں کی جائے۔ اس طرح اس کا تعلق صرف فرد کی ذات سے ہے۔ اسلام ایک نظام مدنیت بھی ہے جس کی نفی اسلام کی نفی ہے۔ ہم اس نظام مدنیت سے انحراف نہیں کر سکتے۔ یہی نظام مدنیت ہماری جداگانہ قومیت کا راز ہے۔ انگریز تو اس نکتے کو سمجھتا ہے ، ہندو اسے سمجھنا نہیں چاہتے۔“

۱۔ چنانچہ حضرت علامہ کی یہ پیشین گوئی حرف بہ حرف پوری ہوئی۔

۲۔ اور مسلمان سمجھ بھی نہیں رہے تھے ، بالخصوص جب نیشنلسٹ مسلمان ، احرار اور کانگریس کی طرف دار جمیعۃ العلماء اس سے انکار کر رہی تھی۔ یا اس کی تعبیر اس رنگ میں کرتی کہ اس کے لیے کسی جداگانہ قومی تنظیم کی ضرورت نہیں ، بجز اس کے کہ ہم ترقی پسند دنیا کا ساتھ دیں۔

احباب دہلی خاموش حضرت علامہ کے ارشادات سن رہے تھے۔ میں نے عرض کیا یہ امر کہ اسلام بچانے خود ایک نظام مدنیت ہے تو شاید مشکل سے سمجھ میں آئے۔ مسلمانوں کو خود بھی اس کا پورا پورا شعور نہیں، لیکن اگر ہماری جداگانہ قومیت کا راز یہی نظام مدنیت ہے اور اسلامی ریاست سے مقصود بھی اسی کا نفاذ تو کیوں نہ کانگریس کے اس اعلان سے فائدہ اٹھایا جائے کہ حصول آزادی پر ہندوستان میں جو وفاق قائم ہوگا اس میں صوبے اس امر کے مجاز ہوں گے کہ اگر چاہیں تو مرکز سے الگ ہو جائیں۔ لہذا ہم کانگریس کی تحریک آزادی میں اس کا ساتھ دیں اور اگر کانگریس ہماری اکثریت کے صوبوں میں ہمیں اپنی مرضی کے مطابق حکومت نہ کرنے دے تو مرکز سے الگ ہو جائیں۔ یہ بھی ایک صورت ہو سکتی ہے اسلامی ریاست کے قیام کی۔

اس پر حضرت علامہ نے کچھ تبسم فرمایا اور کہنے لگے ”لیکن تم بھولتے ہو اول تو کانگریس کا یہ اعلان بچانے خود وضاحت طلب ہے۔ کانگریس کا موقف تو یہ ہے کہ ہندوستان ایک جغرافی وحدت ہے۔ لہذا اس میں بسنے والے ایک قوم۔ مذہب افراد کا ذاتی معاملہ ہے، سیاست سے بے تعلق کانگریس کیسے گوارا کرے گی کہ حصول آزادی کے بعد وہ اس وحدت سے دست کش ہو جائے جس پر آج اسے اصرار ہے اور جس کی بنا پر وہ مسلمانوں کے جداگانہ ملی وجود سے انکار کر رہی ہے۔ پھر صوبوں سے کانگریس کا مطالبہ صوبے ہیں، نہ کہ باعتبار مذہب ان کی، الگ الگ آبادی کہ مذہب کی بنا پر اس کا ایک حصہ دوسرے سے الگ ہو جائے یا کسی ایسے نظام مدنیت کے نفاذ کا مطالبہ کرے جس سے دوسرے کو اختلاف ہو“۔ ارشاد ہوا ”صوبے مرکز سے ملحق رہیں یا بے تعلق ہو جائیں ان کا مدار سیاست بھر حال وہی لادین سیاست ہوگی جو محض جغرافی قومیت کی قائل اور اسے بنائے اجتماع سمجھتی ہے۔ لہذا نہ غیر مسلم کسی ایسے مطالبے میں جس کی بنا اسلام پر ہے مسلمانوں کا ساتھ دیں گے، نہ ان کے لیے یہ ممکن ہوگا کہ بحیثیت مسلمان اپنے آپ کو ہندوستان سے الگ کر سکیں۔ اگر کانگریس فی الواقعہ سمجھتی ہے کہ حصول آزادی پر مسلمانوں کو حق ہوگا کہ اگر چاہیں تو اپنے مخصوص نظام مدنیت کے پیش نظر مرکز سے الگ ہو جائیں تو اسے آج ہماری جداگانہ قومیت سے کیوں انکار ہے؟ کیوں نہ آج ہی یہ تسلیم کر لیا جائے کہ ہندو اور مسلمان دو الگ الگ قومیں ہیں اور اس لیے سیاسی سمجھ بوجھ کا تقاضا ہے کہ ان میں باہم کوئی سمجھوتہ ہو جائے“۔

حضرت علامہ گفتگو کرتے کرتے تھک گئے تھے۔ انہوں نے تھوڑی دیر سستایا کر پھر فرمایا ”صوبوں میں اس قسم کی جماعت بندی ضرور ہو سکتی ہے جیسی آج یونینسٹ پارٹی نے قائم کر رکھی ہے، لیکن اس کی ترکیب بھی وہی ہوگی جو اس پارٹی کی ہے، یعنی مفاد پسند عناصر کا اتحاد سیاسی، معاشی بنا پر؛ چنانچہ اس پارٹی کے سامنے صرف زمینداروں کا مفاد ہے۔“ - ارشاد ہوا ”ذرا سوچئے تو سہی یہ پارٹی بظاہر مسلمانوں کی نمائندگی کر رہی ہے۔ اس میں اکثریت بھی مسلمانوں کی ہے، لیکن اس کے مسلمان عناصر اسلام ہی کے نام پر اسلام کی نفی کر رہے ہیں۔ مسلمانوں کو بحیثیت مسلمان نہ اس سے کوئی فائدہ پہنچ رہا ہے، نہ تقویت۔ ہاں فائدے میں ہیں تو چند اہل غرض اور ان کی کوشش بھی یہی کہ اپنی جماعت مضبوط کرتے چلے جائیں۔“

گفتگو یونینسٹ پارٹی پر آگئی۔ سوال پیدا ہوا کہ اس پارٹی کا زور کیسے ٹوٹے گا۔ اس کے پاس حکومت ہے اور حکومت کے زور پر وہ دوسروں کو خرید بھی سکتی ہے؛ چنانچہ واقعہ بھی یہی ہے کہ یہی دو چیزیں اس کی طاقت کا راز ہیں۔ بڑے بڑے بھی خواہاں قوم ذاتی لالچ میں آ کر اسی کی طرف کھینچنے چلے جا رہے ہیں۔

ارشاد ہوا ”اگر میرا خیال غلط نہیں تو حکومت اور روپیہ ہی وہ چیز ہے جو بالآخر اس کے زوال کا موجب ہوگا۔ جیسے جیسے یونینسٹ پارٹی کی گرفت بڑھتی جائے گی وہی ہی عامۃ المسلمین اس سے بدظن ہوتے چلے جائیں گے۔ وہ محسوس کریں گے کہ اس پارٹی کا وجود ان کی عزت اور خود داری کے راستے میں حائل ہے۔ جیسے جیسے کانگریس متحدہ قومیت کی آڑ میں اپنا دست تغلب دراز کرے گی مسلمان خود ہی ان جماعتوں کے خلاف اٹھ کھڑے ہوں گے جن کا دانستہ یا نادانستہ خیال ہے کہ ہندو اور مسلمان باہم مل کر ایک قوم بن سکتے ہیں۔“ فرمایا ”قوموں کی زندگی کا راز اس جد و جہد میں مضمر ہے کہ اپنا وجود ملی قائم رکھیں اور نہیں بھولیں کہ ان کا ایک اپنا نصب العین ہے۔ لہذا اس موقع پر جب یہ کوشش کی جا رہی ہے کہ ہماری جداگانہ قومیت کو ہمیشہ کے لیے ختم کر دیا جائے ہمیں اپنے موقف کا اعلان دلیری سے کرنا چاہیے۔“

حضرت علامہ نے پھر فرمایا ”در اصل ہماری مشکل یہ ہے کہ ہم اپنا ملی نصب العین صحت کے ساتھ متعین نہیں کر سکے۔ ہماری نظر زیادہ تر اخلاق، اور مذہبی مسائل پر رہی اور ہم سمجھے کہ یہی بہ مقابلہ دوسروں کے ہمارا

ماہہ الامتیاز ا ہے۔ اس میں کچھ حالات کو بھی دخل ہے، کچھ ہمارے زوال اور تاریخی روایات کو<sup>۲</sup>۔ یہی وجہ ہے کہ ہم وہ قیادت ہر نہ کر سکتے جس کی آج ہمیں ضرورت ہے<sup>۳</sup>۔ ارشاد ہوا ”ہندی اور اردو کے نزاع سے لے کر جب سالہا سال ہوئے مسلمانوں کی آنکھیں کھلیں اور انہوں نے محسوس کیا کہ سرسید کا یہ قول کہ ہمارا اور ہندوؤں کا راستہ الگ الگ ہے حرف بھرف صحیح ہے کہ ہم ایک دوسرے سے مفاہمت تو کر سکتے ہیں کہ باہم صلح و آشتی کی زندگی بسر کریں، ایک دوسرے میں مدغم نہیں ہو سکتے، سیاست کے ایک نہیں کئی دور گذر گئے۔ پور بھی مسلمان نہیں سمجھے، اور بہ آنے دن کے بلووں، آریا سماجی، شدھی اور سنگھٹن کی تحریکوں کے باوجود جن سے ہندو مسلم اتحاد اور آزادی کے لیے مشترکہ جد و جہد کی تحریک ایک خواب پریشان بن کر رہ گئی کہ ان کا ملی نصب العین کہا ہے۔ وہ اپنی سیاست میں کیا لائحہ عمل اختیار کریں۔ باہم ہمہ ان کا یہ احساس کہ ہمارے اور ہندوؤں کے مطمح نظر میں ایک بنیادی فرق ہے قائم رہا۔ یہ احساس اس وقت بھی قائم تھا جب ترک موالات کی تحریک زوروں پر تھی اور اس وقت بھی جب کانگریس نے علی الاعلان مسلمانوں کی جداگانہ قومیت سے انکار کیا۔ جب نہرو رپورٹ پیش کی گئی اور جب اس سیاسی محاذ کے ساتھ ساتھ قومی تعظیم اور قومی زبان کے نام سے ایک نیا محاذ ہماری تہذیب و تمدن اور ہمارے اخلاق و معاشرت کے خلاف قائم کیا گیا۔ یہی احساس تھا جس نے گول میز کانفرنسوں میں مسلمان مندوبین کو باوجود اختلاف رائے یک جا رکھا اور کانگریس کی وہ سازش جو نیشنلسٹ مسلمانوں کی آڑ میں اس نے ہمارے جداگانہ وجود ملی کے خلاف کی تھی ناکام رہی“۔ فرمایا ”نیشنلسٹ مسلمانوں کا موقف پڑا غلط ہے“۔

اس پر جب یہ عرض کیا گیا کہ ان میں تو بڑی بڑی مقتدر اور قابل قدر ہستیاں شامل ہیں جن کے خلوص و دیانت اور خدمات قومی سے انکار نہیں کیا

۱۔ اور اس واقعی بھی یہ ہے کہ حضرت علامہ جس دور کا ذکر کر رہے ہیں اس میں کسی کو یہ خیال ہی نہیں تھا کہ اسلام ایک نظام مدنیت اور اجتماع و عمران بھی ہے اور آج بھی کم و بیش یہی کیفیت ہے۔

۲۔ بسبب فرقہ بندی کے۔

۳۔ حالانکہ عملاً یہ سہی اصولاً حضرت علامہ مسلمانوں کی قیادت فرما

رہے تھے۔

جا سکتا تو فرمایا ”تصحب تو انہیں کی سمجھ بوجھ ار ہے۔ وہ اپنی ہوش مندی ، تھربے اور سیاست دانی کے باوجود قوم کو ایک بڑے غلط راستے کی طرف لے جا رہے ہیں اور اگر ایسا نہیں تو کسی بہت بڑے خوش آئند فریب میں مبتلا ہیں، یا پھر محض جذبات کے رو میں بہہ رہے ہیں۔“

ارشاد ہوا ”رہا یہ سوال کہ ان میں عناء کا ایک گروہ بھی شامل ہے سو اس کا جواب یہ ہے کہ اس بات میں اگرچہ ان کی مخصوص فرقہ بندی اور انگریز دشمنی کو بھی دخل ہے ، لیکن اس کی اصل وجہ ہے برسوں کے تعطل اور سیاست سے بے تعلقی کے خلاف وہ رد عمل جو انہیں مجبور کر رہا ہے کہ سیاسی اعتبار سے بھی اپنی ہستی منوائیں۔ لہذا وہ یہ سمجھے بغیر کہ انہیں جس منصب کا دعویٰ ہے اس کی ذمہ داریاں کیا دیں محض ایک جماعت کی حیثیت سے اپنا تشخص قائم رکھنا چاہتے ہیں ، لیکن یہ جماعتی مفاد کا اس درجہ پاس ہمارے ملی مفاد کے منافی ہے۔“

گول میز کانفرنسوں کا ذکر آگیا۔ حضرت علامہ کی رائے تھی کہ مسلمان مندوبین میں اگرچہ کامل اتحاد تھا ، باہن ہمہ وہ پورے طور پر قوم کی نمایندگی نہیں کر سکے۔ ان کا انتخاب اس بنا پر کیا گیا تھا کہ ہر فریق کی نیابت ہو جائے ، لہذا ان میں بعض کی موجودگی گویا برائے بیت تھی۔ ارشاد ہوا ”غنیمت ہے کہ مسلمانوں کا اتحاد قائم رہا ، ورنہ انگریزوں اور ہندوؤں دونوں کی ریشہ دوانیاں جاری تھیں۔“

قیام انگلستان کی باتیں ہونے لگیں ، رفقائے سفر کی اور اس سلسلے میں ایک دل چسپ واقعہ بیان فرمایا۔ ارشاد ہوا ”لندن سے واپسی پر ہمارا جہاز عدن پہنچا تو مولوی شفیع داؤدی<sup>۱</sup> عرشہ جہاز پر کھڑے گرد و پیش کے مناظر کا لطف اٹھا رہے تھے۔ ان کے ہاتھ میں ایک کتاب بھی تھی جو اتفاقاً سمندر میں گر گئی۔ مولوی صاحب پریشان ہو گئے۔ سمجھ میں نہیں آتا تھا کیا کریں کہ دفعۃً ان کی نگاہیں ان صومالی<sup>۲</sup> لڑکوں پر پڑی جو چھوٹی چھوٹی کشتیاں لیے اذہر اذہر گھوم رہے تھے تاکہ مسافر چاہیں تو انہیں اپنی غوطہ خوری کے کرتب دکھائیں۔ مولوی صاحب نے جو انہیں دیکھا تو

۱۔ بہار میں تحریک خلافت کے ہرجوش رہنا اور سابق ہندوستان میں مرکزی اسمبلی کے رکن۔

۲۔ بلاد صومال (صومالیہ) کے رہنے والے۔ بحمد اللہ کہ صومالیہ اب افریقہ کی آزاد اسلامی ریاستوں میں شامل ہے۔

مجھے کہ مشکل حل ہو گئی۔ چلانے اور کتاب کی طرف اشارہ کرتے ہوئے لڑکوں سے کہنے لگے یا شیخ ا یا شیخ ذالک الکتاب ! بے چارے عربی تو جانتے نہیں تھے۔ یا شیخ اور ذالک الکتاب سے کام نکل گیا۔ لڑکے ان کے اشاروں سے سمجھ گئے کہ مضاب اس کتاب سے ہے جو سطح مندر پر تیر رہی ہے اور قریب تھا کہ موجوں میں غائب ہو جائے۔ اس پر ایک نے کشتی میں ہانی میں چھلانگ لگائی اور کتاب لے کر عرشہ جہاز پر چڑھ آیا۔ مولوی صاحب نے اطمینان کا سانس لیا کہ کتاب مل گئی۔ واقعہ دل چسپ تھا ہم سب کو ہنسی آ گئی۔

حضرت علامہ بھی شگفتہ خاطر تھے۔ انہوں نے جتنے کے دو ایک کش لیے اور کہنے لگے ”زبان بھی اتحاد کا کتنا بڑا ذریعہ ہے۔ افسوس ہے یورپ کے استیلا نے اس رشتے کا بھی خاتمہ کر دیا۔ کتنے مسلمان ہیں جو عربی جانتے اور اپنا مافی الضمیر اس میں ادا کر سکتے ہیں، حالانکہ عربی ہماری بین الاقوامی زبان ہے۔ ہمارے دینی، ثقافتی اور ادبی رابطے کا ایک عظیم سرچشمہ“۔

پرویز صاحب شاید اس وقت سے جب حضرت علامہ نے کانگریس کے صوفدار شاہ کی کوتاہ نظری پر اظہار افسوس کیا تھا موقعہ کے منتظر تھے۔ انہوں نے مولانا ابوالکلام کی تفسیر قرآن کا ذکر چھیڑ دیا اور ظاہر ہے کہ نیشنلسٹ مسلمانوں کے بارے میں گفتگو ہوتی تو مولانا کا ذکر ضرور آتا۔ ان کی تفسیر اگرچہ برسوں کے انتظار کے بعد شائع ہوئی تھی لیکن اس کے باوجود وہ توقعات پوری نہ ہو سکیں جو مولانا کے علم و فضل سے وابستہ تھیں بالخصوص اس لیے کہ ’الاسلام‘ بہ مقابلہ اسلام اور ’الدین‘ بہ مقابلہ دین کی اصطلاحیں وضع کرتے ہوئے انہوں نے اسلام کی تعبیر ایک ایسے رنگ میں کی جس سے بجائے ایک واضح، قطعی اور محکم دستور حیات کے دین کی حیثیت محض ایک عقیدے، ایک نظریے، ایک مجرد فکر اور ایک احساس کی رہ گئی۔ مولانا کے نزدیک قرآن پاک کی دعوت یہ ہے کہ جملہ مذاہب عالم ایک دوسرے کی پہچانی کا اعتراف کریں۔ سب اپنے اپنے مذہب کی حقیقی تعلیمات پر کاربند رہیں تاکہ وہ سب گروہ بندیوں جو ’شرع و منہاج‘ کے اختلاف نے پیدا کر رکھی ہیں کالعدم ہو جائیں اور دنیا مسجھ لے کہ ’الدین‘ یا ’الاسلام‘ کا حقیقی مقصد کیا ہے۔ یہ مقصد ہے خدا پرستی اور نیک عملی۔ اس لیے کہ

۱۔ اور اس انتظار کی کیفیت تاثیر مرحوم نے کیا خوب بیان کی تھی :

مولانا ابوالکلام آزاد وہ جن کے کلام میں ہے تاثیر  
 سنتے تھے کہ لکھ رہے ہیں تفسیر سنتے ہیں کہ لکھ رہے تھے تفسیر

نبات و پمادت کی اساس ہے حسن اعتقاد و حسن عمل کے ساتھ ساتھ توحید باری تعالیٰ کا اقرار۔ پرویز صاحب نے کہا وحدت ادیان کا یہی غلط تصور جو مولانا نے اس طرح قائم کیا سرچشمہ ہے قرآن مجید کی اس تفسیر کا جو مولانا نے فرمائی اور جس سے برہموسماج کے نقطہ نظر ہی کی تائید ہوتی ہے۔ مسلمانوں کی دینی عصیت کو تو کوئی تقویت نہیں پہنچتی۔ مولانا کے ارشادات کو صحیح تسلیم کر لیا جائے تو اسلام اور غیر اسلام میں کوئی امتیاز ہی باقی نہیں رہتا۔ نہ عقیدہ، نہ عملاً۔ معلوم ہوتا ہے ان کی ساری کوشش یہ تھی کہ مذہباً کانگریس کی حمایت کا جواز پیدا کیا جائے تاکہ ہم اپنے اس دھوی سے کہ مسلمانوں کی ایک جداگانہ قومیت ہے دستبردار ہو جائیں۔ مولانا کے عقائد، مولانا کے خیالات، اور مولانا کے نظریات میں یہ تبدیلی افسوسناک بھی ہے اور تعجب انگیز بھی۔

پرویز صاحب نے کہا مولانا گویا دبی زبان سے یہ کہنا چاہتے ہیں کہ مذہب فرد کا ذاتی معاملہ ہے۔ قوم کا معاملہ مذہب سے الگ ہے۔ انہوں نے یہ بھی کہا کہ مولانا کی تفسیر شائع ہونی تو رسالہ معارف میں ان کے قلم سے ایک طویل تبصرہ بھی شائع ہوا تھا<sup>۱</sup>۔

حضرت علامہ نے فرمایا ”مدیر معارف“ نے بھی کیا اس سلسلے میں کوئی رائے ظاہر کی؟

پرویز صاحب نے کہا کہ شروع میں تو سید صاحب نے اس تبصرے کی بڑی تعریف کی اور ان خطرات کا اقرار بھی کیا جن کی طرف اس میں اشارہ کیا گیا تھا، لیکن تبصرے کی دوسری قسط کا وقت آیا تو انہوں نے دفعۃً اپنی رائے بدل دی۔

’کیوں؟‘

”اس عذر میں کہ مولانا کی فضیلت علم اور بصیرت فی الدین مسلم ہے۔ وہ بہت بڑے سیاسی اور دینی رہنما ہیں۔ ان کے خیالات پر گرفت کی گئی تو بہت ممکن ہے اور زیادہ غلط فہمیاں پیدا ہو جائیں۔ مصلحت یہی ہے

۱ - تفسیر ترجمان القرآن، ص ۱۶۱، ۱۶۲ اور جاہجا۔

۲ - ملاحظہ ہو کانگریس کے اجلاس رام گڑھ میں مولانا کا خطبہ صدارت

اور ان کی تصنیف India Wins Freedom

۳ - دارالمصنفین، اعظم گڑھ کا علمی مجلہ۔

۴ - سید سلطان ندوی مرحوم و مغفور۔

کہ سردست خاموشی اختیار کی جائے۔ مولینا کا شاید وہ مطلب بھی نہیں جو ہم سمجھتے ہیں۔“

ارشاد ہوا ”یہ امر بڑا افسوس ناک ہے کہ کسی شخص کا علم و فضل یا احترام ذات ہمیں حق گوئی سے باز رکھے اور وہ بھی ان مسائل میں جن کا تعلق اسلام کی بنیادی تعلیمات سے ہے۔“

چند منٹ خاموشی رہی۔ شاید مولانا کی تبدیلی، خیالات پر دل افسردگی کے باعث۔ پرویز صاحب نے پھر کہا بعض لوگ کہتے ہیں قرآن پاک نے سامی ذہن کی ترجمانی کی ہے۔ ان کے نزدیک سامی ذہن قانونی ذہن ہے، لیکن قانون کا انکشاف تو بتدریج ہو رہا ہے۔ اس کا تعلق ہمارے علم سے ہے، عقل اور تجربے سے۔ جیسے جیسے احوال میں تبدیلی رونما ہوتی ہے قانون آپ سے آپ بدل جاتا ہے۔ چنانچہ کتنے حقائق ہیں جو زمانہ حال کے اشتراکی انقلاب سے منکشف ہونے اور جن کے پیش نظر مخالفین اشتراکیت کو بھی بعض باتوں میں اپنا موقف بدلنا پڑا۔ یوں بھی خیال ہے کہ جیسے جیسے زمانہ آگے بڑھے گا اور بھی کئی حقائق منکشف ہوں گے اور ایسا ہوا تو قانون کے بارے میں بھی ہمارا رویہ بدل جائے گا۔ اندریں صورت ہم کیا کہیں۔ ہماری ضرورت کیا ہے، قانون یا تصورات؟

پرویز صاحب کا سوال اگرچہ واضح نہیں تھا۔ انہیں شاید خیال نہیں رہا وہ لفظ قانون کو کن معنوں میں استعمال کر رہے ہیں۔ انہوں نے اس بنیادی فرق کو بھی نظر انداز کر دیا جو حقائق کے تصور اور ان سے سمک میں

۱۔ یہ غلط فہمیوں کا عذر تو خیر یونہی سی بات تھی۔ اصل حقیقت یہ ہے کہ اس وقت ’ہندی قومیت‘ (ہر بنائے اشتراک وطن) کا تصور دلوں پر چھایا ہوا تھا اور مدیر معارف کا رجحان بھی اسی طرف تھا۔ اس وقت کوئی نہیں سمجھتا تھا کہ اس تصور کے مضمرات اور ملتزمات کیا ہیں۔ جذبات کی شدت تھی اور عقل و فکر جذبات سے دب رہے تھے۔ ادھر مولانا نہ صرف ہندی قومیت کے قائل اور اس کے بہت بڑے داعی اور علمبردار تھے، بلکہ بہت بڑے عالم دین اور مذہبی پیشوا بھی۔ لہذا ان کے خیالات کو زیر بحث لایا جاتا تو اس میں دو خطرے تھے۔ مولانا کے علم و فضل کا استخفاف اور اس موقف کی کمزوری کہ ہندی قومیت کے تصور کو مذہب کی تائید حاصل ہے۔

ملاحظہ ہو اس سلسلے میں اشاریہ - ’ترجمان القرآن‘ -



ہے اور جس سے ہمارا ذہن قانون کی طرف منتقل ہو جاتا ہے۔ لہذا یہ بات اگرچہ صاف نہیں تھی کہ قانون سے ان کا مطاب کیا ہے اور تصورات سے کیا پھر بھی حضرت علامہ ان کا مطاب سمجھ گئے ۱۔ انہوں نے فرمایا ”یہ قانون اور تصورات کی بات ذرا سمجھنے کی ہے۔ پھر حال ہم آپ کی زبان میں کہہ سکتے ہیں کہ قرآن میں قانون بیٹھی ہے اور تصورات بھی“۔ حضرت علامہ اتنا کہہ کر رک گئے جیسے ذرا مستانہ چاہتے ہوں اور گو انہوں نے اپنے اس ارشاد کی کہ قرآن میں قانون بھی ہے اور تصورات بھی وضاحت نہیں فرمائی، لیکن میری سمجھ میں جو بات آئی یہ کہ قرآن مجید میں وہ سب کچھ ہے جس سے بیک وقت ہماری رہنمی قانون اور تصورات دونوں میں ہوتی ہے۔ پھر کیف انہوں نے قدرے توقف کے بعد پھر فرمایا ”اس معاملے میں قابل غور امر یہ ہے کہ قرآن پاک عین نصرت ہے ۲۔ لہذا فطرۃ اللہ کا انکشاف جس پر انسان کو پیدا کیا

۱۔ زندگی کا تقاضا ہے کوئی مثبت طرز عمل۔ اسے اوامر و نواہی کی ضرورت ہے اور اوامر و نواہی سرچشمہ میں شرائع، یعنی آئین و قوانین کا۔ تصورات تو محض عقلی ادراک ہے کسی حقیقت کا، لیکن عمل کے لیے بے نتیجہ۔ فرض کیجئے ہم سامی اور آریائی ذہن کی تفریق پر اصرار کرتے ہیں۔ اس تفریق کو مان لیجئے تو کہنا پڑے گا کہ آریائی ذہن نے تصورات تو قائم کیے لیکن عمل کے لیے اسے کوئی راستہ نہ ملا، بلکہ سچ بوجھتے تو عمل کی اس کے نزدیک کوئی قدر و قیمت ہی نہیں۔ سامی ذہن نے قانون پر زور دیا یعنی تصورات کی عملی ترجیحی پر۔ اوامر و نواہی عبارت ہیں اس قانون (شرعہ) سے جس سے باصلاح قرآن مجید حدود اللہ، حرام و حلال اور معروف و منکر کی بنا پر اعمال و افعال کا ایک واضح اور قطعی راستہ (شریعت) متعین ہو جاتا ہے۔ لہذا حضرت علامہ کا ارشاد کہ قرآن پاک میں قانون بھی ہے اور تصورات بھی۔

آج عالم انسانی اور تہذیب و تمدن کا افسوس ناک پہلو بھی تصورات پر زور ہے۔ یہ نہیں کہ عملاً ان کی تعبیر کا کوئی راستہ تلاش کیا جائے۔ خود مسلمان بھی اس پہلو سے شریعت کی قدر و قیمت سے بے خبر ہیں۔ حضرت علامہ کہتے ہیں :

شکوہ سنج سختی آئین مشو از حدود مصطفیٰ بیروں مشو

۲۔ نیچر (Nature) کے معنوں میں نہیں جو مائنس کا ایک خود ساختہ مفروضہ ہے اور جس کے پیش نظر حامیان مذہب عالم کائنات کو صحیفہ قدرت (بقیہ حاشیہ صفحہ ۵۵ پر)

کیا قرآن ہی کے ذریعے ہوا۔ پھر یہ فطرت اس نظام حیات ہی میں مشہود ہوئی جس کو اس نے دین کہا ہے<sup>۱</sup> اور دین کا تقاضا ہے وہ امان و عقائد جو ہر پہلو سے زندگی کو سہارا دے رہے ہیں اور جن کو اصطلاحاً شریعت سے تعبیر کیا جاتا ہے<sup>۲</sup>۔ لہذا ہم کہیں گے قرآن پاک میں قانون یعنی اور تصورات بھی۔ گو انسان کو تصورات کی اتنی ضرورت نہیں جتنی قانون کی<sup>۳</sup>۔“

ارشاد ہوا ”یہ انسان کی عقل، اس کا تجربہ اور مشاہدہ ہے جس میں قرآن مجید کا قانون حیات منکشف ہو رہا ہے اور ہوتا رہے گا، لیکن وہ ہے تو اس میں تمام و کمال موجود۔ جب ہی تو قرآن پاک نے دعوے سے کہا ”فاتوا بسورۃ من مثله“، یہ دوسری بات ہے کہ نفس متناہیہ اسے اپنے احوال اور استعداد ہی کے مطابق سمجھ سکتا ہے۔“ فرمایا ”فرد کی صورت میں تو خطا و صواب کا امکان یکساں ہے۔ اس کا فہم غلطی بھی کر سکتا ہے، لیکن فرض کیجئے ذہن انسانی اس فطرت کا تمام و کمال احصا بھی کر لے جو قانون اور تصورات دونوں کا سرچشمہ ہے جب بھی ہمیں قرآن پاک

(ہنید حاشیہ صفحہ ۴۷ سے)

نہہرانے ہونے اکثر اس سے استشہاد کیا کرتے ہیں۔ چنانچہ کہا جاتا ہے اسلام ”دین فطرت“ ہے۔ ان معنوں میں کہ اس نے ہمیں فطرت کے مطابق زندگی بسر کرنے، یعنی عالم کائنات (فطرت) پر نظر رکھنے اور قوانین فطرت کے اتباع کا سبق دیا۔ ہمیں معلوم ہے سرسید نے اس طرز فکر پر بالخصوص زور دیا تھا اور یہی وجہ ہے کہ ان کے مخالفین نے انہیں نیچری کہا اور ان کے مذہبی غور و فکر کے لیے نیچریت کی اصطلاح وضع کی۔

۱۔ فطرة الله التي فطر الناس عليها۔ ۳ (الروم) : ۳۰۔

۲۔ فاقم وجہک للدين حنیفاً فطرة الله التي فطر الناس عايفاً لا تبديل

لخلق الله ذالک الدين القيم لا و اکثر الناس لا یعلمون۔ ۳ (الروم) : ۳۰۔

۳۔ شرع لکم من الدين ما وصی به نوحاً... ان اقموا الدين ولا تفرّوا فیه۔

۴۲ (الشوری) : ۱۳۔

۴۔ انسان کو ثبات کی طلب ہے دستور حیات کی طلب ہے

—بانگ درا

۵۔ سنریم آیاتنا فی الآفاق و فی انفسهم حتی یتبین لهم انه الحق۔ ۴

(حم السجدہ) : ۵۳

۶۔ ایسی کوئی صورت لاؤ۔ ۲ (البقرہ) : ۲۴۔

ہی سے رجوع کرنا پڑے گا۔ اس کا مطلب یہ ہوگا کہ ہمارے علم و عقل کو ان مصلحتوں کا اعتراف ہے جو احکام شریعت میں مضمر ہیں۔“

ارشاد ہوا ”اس طرح کی گفتگو کہ ایک ذہن سامی ہے، ایک غیر سامی، ایک دائرہ مذہب کا ہے، ایک تہذیب و تمدن کا بڑی غلط اور انتشار خیال کا باعث ہوتی ہے۔ نہ ذہن کسی سامی یا آریائی امتیاز کا پابند ہے، نہ یوں مسائل کو صحیح شکل میں پیش کیا جا سکتا ہے، مگر لوگ ہیں کہ بغیر سوچے سمجھے جو جی میں آتا ہے کہتے چلے جاتے اور آخر الامر اپنے ہی خیالات کی تاریکیوں میں کھو جاتے ہیں۔“ یہ کہہ کر حضرت علامہ نے تھوڑی دیر سکوت فرمایا اور پھر پرویز صاحب سے خطاب کرتے ہوئے کہا ”قرآن پاک کا مطالعہ کیجیے تو اس کا مقابلہ دوسرے مذہبی صحائف سے بھی کرتے جائیے۔ یوں اس کا فہم زیادہ آسان ہو جائے گا۔“

فرمایا ”عہد نامہ عتیق میں ہے: خداوند نے زمین و آسمان کو چھ دنوں میں پیدا کیا۔ ساتواں دن خداوند کے آرام کا تھا۔ اس کے مقابلے میں قرآن مجید کا ارشاد ہے کہ بے شک زمین و آسمان کی پیدائش چھ دنوں میں ہوئی، مگر اللہ تعالیٰ کو آرام کی ضرورت پیش نہیں آئی۔“ فرمایا ”یہ لفظ خداوند بھی بڑا غور طلب ہے۔“ پھر فرمایا ”ایسے ہی ہندو اور بدھ دھرم کے تصورات ہیں، مثلاً مایا اور آند۔“ قرآن مجید نے ان کے برعکس حقیقت اور فلاح پر زور دیا۔“

- ۱۔ ذالکم خیر لکم ان کنتم تعلمون۔ ۲۹ (العنکبوت) : ۱۶۔
- ۲۔ ولقد خلقنا السموات و الارض و ما بینہما فی ستة ایام و ما مسنا من لغوب۔ ۵۰ (ق) : ۳۸۔
- ۳۔ اس لیے کہ خداوند اسم ذات نہیں ہے۔ یہی وجہ ہے کہ اسم ذات کی تلاش میں اب عیسائیوں کے ایک فرقے نے یہواہ (Jehova) کے لفظ استعمال کرنا شروع کر دیا ہے۔
- ۴۔ مایا بمعنی فریب، التباس، نمود۔ ویدانت فلسفہ کی اصطلاح میں عالم محسوسات کی کثرت ایک فریب ہے جس نے اصل حقیقت پر پردہ ڈال رکھا ہے۔ اصل حقیقت ایک ہے۔ یہ دوسری بات ہے کہ بسبب ’مایا‘ (جہالت) ہمیں اس کا ادراک نہیں ہوتا، لیکن اس پر ایک ہندو فلسفی یوں رائے زنی کرے گا کہ بیشک عالم کائنات ’مایا‘ ہے کیوں کہ اس میں اصل حقیقت چھپ گئی ہے لیکن جہاں تک اصل حقیقت کے اظہار کا تعلق ہے مایا ہی حقیقت ہے کہ اس میں اس کا اظہار ہو رہا ہے۔
- انند۔ روحانی کیف و سرور کی انتہائی کیفیت جس میں شاہد و مشہود کا امتیاز ختم ہو جاتا ہے۔ کیف و سرور کا ابدی لمحہ۔

میں نے عرض کیا فرض کیجئے ہمیں صحائف مذہبی کے تقابلی مطالعے کا موقعہ نہیں ملتا۔ اندریں صورت کیا ہم اس ہدایت سے محروم رہیں گے جو ہر اعتبار سے قرآن پاک میں موجود ہے ؟

ارشاد ہوا ”ہرگز نہیں۔ قرآن سرتا سر ہدایت ہے اور ہر حال میں رہنا۔ یہ کتاب اللہ ہے اور لفظ کتاب غور طلب ہے۔“

اس پر معلوم نہیں کس نے کہا اگر یہ ٹھیک ہے کہ علم اور تجربے کی روشنی میں بھی وہی حقائق آشکار ہو رہے ہیں جن کی طرف قرآن پاک نے اشارہ کیا تو کیا ہے دھرت سے بھی کچھ حقائق منکشف ہوئے ؟ اشتراکی روس کی مثال ہمارے سامنے ہے۔

فرمایا ”کیوں نہیں، مگر ایک حد تک۔ پھر یہ حقائق بھی کچھ ایسے نہیں جن کے متعلق کہا جانے کہ ان کا انکشاف اس سے پہلے نہیں ہوا۔ ہماری اپنی تاریخ ہی سے اس کی تصدیق ہو جائے گی“۔

فرمایا ”بات اصل میں یہ ہے کہ قرآن مجید قلب کے راستے سے بھی شعور میں داخل ہوتا ہے اور دماغ کی راہ سے بھی سمجھ میں آتا ہے۔ دماغ کی

۱۔ فلاح عبارت ہے کامیاب زندگی سے جس کا کرشمہ ہے ہدایت (۵ : ۶) وہ نتیجہ ہے تزکیہ ذات کا (۹۱ : ۹)۔

حقیقت کا اشارہ اس طرف ہے کہ عالم محسوسات مایا نہیں۔ یہ اپنی جگہ ایک حقیقت ہے اگرچہ مخلوق مگر جس کا وجود باطل نہیں ہے بلکہ حق (۱۴ : ۱۰) خواہ فلسفہ کی زبان میں اعتباری۔

۲۔ ہر کتاب کا ایک موضوع ہوگا۔ قرآن مجید کا بھی ایک موضوع ہے جس کا احاطہ اس نے ہر پہلو سے بہ حسن و خوبی کر لیا ہے۔ مگر پھر لفظ کتاب کے اور بھی تو کئی معنی ہیں۔ مثلاً فرض، حکم، قانون۔ ان سب کا لحاظ رکھ لیجیے تو بطور ایک کتاب قرآن مجید کے اور بھی کئی لطیف پہلو ہمارے سامنے آجائیں گے۔

۳۔ مثلاً روسی انقلاب ہے کہ حضرت علامہ نے جاوید نامہ میں اہل روس سے یہ زبان افغانی فرمایا :

دست گیر بندہ بے ساز و برگ	چہست قرآن خواجہ را پیغام مرگ
لین تنالوالبر حتی تنفقوا	ہیچ خیر از مردک زرکش مجو
مژدہ لا قہصر و کسری کہ داد ؟	با صہ قامان بد بیضا کہ داد ؟
دودہ آدم کنفس واحدہ	آب و نان ماست از یک مائدہ

راہ سے سمجھ میں آنے کا مطلب ہے حقائق کا ادراک ، علم اور فکر ، تجربے اور مشاہدے کی روشنی میں۔۔۔ ارشاد ہوا ”حقائق کا ادراک ہمیشہ سے جاری تھا۔ کبھی ایک حقیقت سمجھ میں آئی کبھی دوسری ، کبھی جزراً ، کبھی تماماً۔ اب اگر انسان وہ سب حقائق جو اس نے اپنے علم اور تجربے کی روشنی میں حاصل کیے ، یا جن تک عقل اور فکر کے ذریعے اس کی رسائی ہوئی باہم فراہم کر لے اور ایک مربوط و منظم شکل میں پیش کرے تو ان سے قرآن پاک ہی کے ارشادات کی تصدیق اور توجہانی ہوگی۔“

حضرت علامہ نے قدرے توقف فرمایا۔ پھر ذرا سیدھے ہو کر بیٹھ گئے۔ تکیوں کا سہارا لیا ، حقے کے دو ایک کش لگانے اور کہنے لگے ”حقائق کا ادراک ہوتا رہا اور ہوتا رہے گا۔ قرآن مجید ان سب حقائق کا جامع ہے جو ہمارے ادراک میں آچکے ہیں اور ان کا بھی جن کا ادراک باقی ہے۔ خواہ یہ حقائق منووسی کی زبان سے ادا ہوں ، خواہ لینین کی۔ حقائق بہر حال حقائق ہیں۔ ان کو سمجھنے کی جس طرح بھی کوشش کی جائے اپنی جگہ پر ٹھیک ہے۔ مقصد ہے ان کا سمجھنا اور قبول کرنا۔ لہذا انہیں جس طرح بھی سمجھیں یہ قرآن پاک ہی کا سمجھنا ہوگا ، اس کی تعلیم سے بہرہ ور ہونا۔“

فرمایا ”قرآن پاک جس زمانے میں نازل ہوا اس کا خطاب اہل کتاب ہی سے ہو سکتا تھا۔ دیکھ لیجئے اس نے انہیں مخاطب کرتے ہوئے کس دعوے سے کہا : ’مصدقاً لہم‘۔ یہ اس لیے کہ قرآن مجید نہ صرف حقائق کا جامع ہے ، بلکہ ان کی تصدیق کا بھی واحد ذریعہ ۲۔“

فرمایا ”کبھی ایک حقیقت زرتشت کو ملی ، دوسری بدھ کو۔ ایسے ہی اور بھی حقائق ہیں۔ وہ انسان کے فہم و ادراک میں آتے رہے ، خواہ کسی راستے سے ، لیکن پھر حقائق کے ساتھ افسانے بھی شامل ہوتے گئے اور یہ ایک قدرتی تقاضا تھا اس مرحلے کا جس سے ذہن انسانی کا گذر ہو رہا تھا۔ لہذا جیسے جیسے کسی قوم نے کسی حقیقت کو مانا ویسے ہی کوئی افسانہ بھی

۱۔ جو کچھ تمہارے پاس ہے اس کا صدق۔ ۲ (البقرہ) :

۲۔ کہ ہم کوئی بھی اصول قائم کریں اس کی تصدیق قرآن پاک ہی کی بدولت ہوگی یعنی اس راستے پر چل کر جو اس کے حصول میں قرآن پاک نے ہمارے لیے تجویز کیا۔

قبول کر لیا ، لیکن افسانوں کو تو افسانہ ہی سمجھنا چاہئے ۔ انہیں حقیقت پر محمول کرنا غلطی ہے ۔ افسانے ہمارے دل و دماغ کی اختراع ہیں ۔ ان کو وضع کیا گیا تو کسی مطلب کے لیے ۲ ۔ یہی وجہ ہے کہ قرآن پاک نے جہاں حقائق کی تصدیق کی وہاں افسانوں کو نظر انداز کر دیا اور اگر نہیں بھی کیا تو اس حد تک ترمیم اور قطع و برید کے ساتھ کہ ان سے جن حقائق کی ترجمانی مقصود ہے ان کی طرف واضح طور پر اشارہ ہو جائے ۔ ارشاد ہوا ”مثال کے طور پر آدم و حوا کا افسانہ ہے قرآن مجید نے اس کے بیان میں ایک نیا انداز اختیار کیا۔“

ہم سب خاموشی سے حضرت علامہ کے ارشادات سن رہے تھے ۔ انہوں نے پھر فرمایا ”مگر لطف کی بات یہ ہے کہ اگر قرآن کسی افسانے کا ذکر نہ کرے جب بھی معلوم ہو جاتا ہے کہ اس کا اشارہ کس افسانے کی طرف ہے ، مثلاً قرآن میں ہے ہم نے کائنات کو کھیلنے ہوئے پیدا نہیں کیا۔ اس سے ہمارا ذہن خود بخود اس افسانے کی طرف منتقل ہو جاتا ہے جو ہندوؤں میں رائج ہے اور جس سے یہ بیان کرنا مقصود ہے کہ دنیا کیا ہے ؟ ایک کھیل جسے رام نے اپنی دل لگی کے لیے رچا پھا۔“

فرمایا ”ہندوؤں کے جہاں ایک دھوتا ہے جس کا نام ہے ’نٹ راجن‘ ، یعنی کھلاڑیوں کا راجہ ۔ وہ اس کی مورتی بھی تیار کرتے ہیں تو اس طرح جیسے یہ دیوتا راگ رنگ میں مشغول ہے۔“ ارشاد ہوا ”ابسے ہی صفات باری تعالیٰ

۱ ۔ اسم قدیمہ کا قاعدہ تھا کہ حقائق کو افسانوں کا جامہ پہناتیں حتیٰ کہ فکر و فلسفہ کی دنیا میں بھی بعض حقائق کی تشریح افسانوں ہی کی شکل میں کی جاتی ۔ چنانچہ افلاطون کا یہ عام انداز تھا ۔ وہ کسی حقیقت کو بیان کرتے کرتے اس کا خاتمہ بالعموم کسی افسانے پر کرتا ہے ، لیکن یوں ہوتا ہے کہ حقیقت نظر انداز ہو جاتی ، افسانہ باقی رہ جاتا ۔

۲ ۔ عارف روم کا ارشاد ہے ا

اے برادر تھہ چوں پیانہ ایست و اندرو معنی مثال دانہ ایست

۳ ۔ دیکھیے خطبات میں (خطبہ چہارم) اس قدیم بابلی ۔ اسرائیلی روایت کی تشریح حضرت علامہ کے قلم سے ۔

۴ ۔ وما خلقنا السموات والارض وما بینہا لعین۔ ۲۱ (الانبیاء): ۱۶ ۔

۵ ۔ رام لیلا ۔

۶ ۔ ایک گول چکر میں ٹانگوں اور ہاتھوں کو بون چکر دے کر پھیلاتے

ہونے جیسے مورتی حرکت میں ہے ۔

کے ذکر میں جب قرآن پڑھا جاتا ہے لاناخذہ سنۃ ولانوم<sup>۱</sup> تو بے اختیار ہندوں کا یہ قول یاد آ جاتا ہے کہ کائنات پر ماتما کا خواب ہے۔ ادھر اس کی آنکھ کھلی اور ادھر یہ خواب پریشان ہو گیا۔ فرمایا ”ہمارے ہاں بعض صوفیہ نے بھی اسی قسم کے خیالات کا اظہار کیا ہے۔“

حضرت علامہ کچھ تھک سے گئے تھے۔ مولانا نے بھی اس خیال سے کہ انہیں آرام ملے دو چار کلمات ان کی تائید میں کہے۔ علی بخش آیا۔ حسب معمول تکیوں کو ہٹاتے ہوئے حضرت علامہ کے شانے دینے لگا۔ دوا کھلائی اور چلم بدلی۔ حضرت علامہ نے پھر فرمایا ”میر نے کہا تھا قرآن مجید دل کے راستے بھی شعور میں داخل ہوتا ہے۔ یہ حقیقت یوں سمجھ میں آئے گی کہ یہ کالج میں میری تعلیم کا ابتدائی زمانہ تھا۔ میرا معمول تھا ہر روز نماز فجر کے بعد قرآن مجید کی تلاوت کرتا۔ اس دوران میں والد ماجد بھی مسجد سے تشریف لے آئے اور مجھے تلاوت کرتا دیکھ کر اپنے کمرے میں چلے جاتے۔ میں کبھی ایک منزل ختم کر چکا ہوتا کبھی کم۔ ایک روز کا ذکر ہے والد ماجد حسب معمول مسجد سے واپس آئے، میں تلاوت میں مصروف تھا، مگر وہ جیسے کسی خیال سے میرے پاس بیٹھ گئے۔ میں تلاوت کرتے کرتے رک گیا اور منتظر تھا کہ مجھ سے کیا ارشاد فرماتے ہیں۔ کہنے لگے تم کیا پڑھا کرتے ہو۔ مجھے ان کے اس سوال پر نہایت تعجب ہوا، بلکہ ملال بھی۔ انہیں معلوم تھا میں قرآن پاک کی تلاوت کر رہا ہوں۔ بہر حال میں نے مؤدبانہ عرض کیا قرآن پاک۔ کہنے لگے تم جو کچھ پڑھتے ہو سمجھتے بھی ہو۔ میں نے کہا کیوں نہیں۔ تھوڑی بہت عربی جانتا ہوں۔ کچھ نہ کچھ سمجھ لیتا ہوں۔ انہوں نے میرا جواب خاموشی سے سنا اور آٹھ کر اپنے کمرے میں چلے گئے۔ میں حیران تھا آخر اس سوال سے ان کا مطلب کیا ہے۔ کچھ دن گذر گئے اور یہ بات جیسے آئی گئی ہو گئی، لیکن اس واقعہ کو چھٹا روز تھا کہ صبح سویرے میں حسب معمول قرآن پاک کی تلاوت کر رہا تھا، والد ماجد مسجد سے واپس آئے اور میں نے تلاوت ختم کی تو انہوں نے مجھے بلایا اور اپنے پاس بٹھا کر بڑی نرمی سے کہنے لگے، بیٹا قرآن مجید

۱۔ اسے نیند آتی ہے، نہ اونگھ۔ ۲۔ (البقرہ): ۲۵۵۔

۲۔ گو صراحت نہیں فرمائی، البتہ میرا ذہن سرمد کے اس شعر کی طرف

منتقل ہو گیا:

شورے شد و از خواب عدم چشم کشودیم  
دہدیم کہ باقیسیت شب فتنہ غنودیم

وہی شخص سمجھ سکتا ہے جس پر اس کا نزول ہو۔ مجھے تعجب ہوا کہ حضور رسالت مآب صلعم کے بعد قرآن پاک کیسے کسی پر نازل ہو سکتا ہے۔ معلوم ہوتا ہے وہ میرے دل کی بات سمجھ گئے۔ کہنے لگے تمہیں کیسے یہ خیال گزرا کہ اب قرآن مجید کسی پر نازل نہیں ہوگا۔ کیوں نہ تم اس کی تلاوت اس طرح کرو جیسے یہ تم پر نازل ہو رہا ہے۔ ایسا کرو گے تو یہ تمہاری رگ و پے میں سرایت کر جائے گا۔ میں ہمہ تن گوش والد ماجد کی بات سنتا رہا، بلکہ اپنے آپ کو تیار کر رہا تھا کہ قرآن مجید کی تلاوت ویسے ہی کروں جیسے ان کا ارشاد ہے کہ انہوں نے کہا سنو، اللہ تعالیٰ کا ارادہ عالم انسانیت کو جس معراج کمال تک پہنچانے کا تھا اس کا آخری اور کامل و مکمل نمونہ ہمارے نبی اکرم محمد مصطفیٰ احمد مجتبیٰ علیہ الصلوٰۃ والسلام کی ذات ستودہ صفات میں ہمارے سامنے پیش کر دیا۔ لہذا ہم کہیں گے کہ آدم علیہ السلام سے حضور رسالت مآب صلعم تک کہ خاتم الانبیا ہیں، جتنے بھی نبی مبعوث ہونے، ان میں سے ہر ایک کا گذر مدارج ہدیہ ہی میں سے ہو رہا تھا۔ وہ گویا ایک سلسلہ تھا جس کا خاتمہ ذات ہدیہ کی تشکیل پر ہوا۔

حضرت علامہ کہنے لگے ”والد ماجد نے پھر خود ہی اپنے اس ارشاد کی تشریح کی۔ انہوں نے کہا شعور انسانی کی تکمیل کے ساتھ ساتھ بالآخر جب وہ مرحلہ بھی آ گیا کہ زندگی اپنے مقصود کو پالنے<sup>۲</sup> تو ذات ہدیہ بھی اپنی پوری شان سے جلوہ گر ہو گئی۔ حضور رسالت مآب صلعم تشریف لائے، باب نبوت بند ہوا، انسانیت اپنے معراج کمال کو پہنچی اور حضور علیہ الصلوٰۃ والسلام کا اسوۂ حسنہ و کاملہ ہی ہر اعتبار سے ہمارے لیے حجت، مثال اور نمونہ ٹھہرا۔ اب جتنا بھی کوئی اس رنگ میں رنگتا چلا جائے گا اتنا ہی قرآن مجید اس پر نازل ہوتا رہے گا۔ یہ مطلب تھا میرے اس کہنے کا کہ قرآن مجید اسی کی سمجھ میں آ سکتا ہے جس پر اس کا نزول ہو۔“

۱۔ دیکھیے اصرار خودی :

شعلہ ہانے او صد ابراہیم سوخت      تا چراغ یک محمد بر فروخت  
حضرت علامہ نے یہ بات انگریزی میں کہی تھی۔ الفاظ تھے۔ Mohammad  
in the making

۲۔ الیوم اکملت لکم دینکم و اتممت علیکم نعمتی۔ ۵ (البائدہ) : ۴

۳۔ ہال جبریل میں ہے :

گرے ضمیر پہ جب تک نہ ہو نزول کتاب      گرہ کشا ہے نہ رازی نہ صاحب کشف



مسئلہ کلام نبوت پر آگیا۔ نبوت سے مقصود ہے فرد کی تربیت ذات اور فرد اور جماعت کی رہنمائی مدارج کمال کی طرف۔ ارشاد ہوا ”جہاں تک فرد کی ذات اور معاشرے کی تہذیب و ترقی یا دوسرے لفظوں میں معراج انسانیت کا تعلق ہے یہ مقصد حضور رسالت مآب صلعم کے اتباع ہی سے حاصل ہوگا“ البتہ یاد رکھنے کی بات یہ ہے کہ گرونی بھی نصب العین ہر اس کے لیے یقین کامل شرط ہے۔ یقین نہیں تو عمل بھی نہیں، نہ آرزو، نہ ولولہ، نہ جد و جہد۔“ فرمایا ”شعور نبوت کو تو یہ امتیاز حاصل ہے کہ اس میں زمانے کی ساری وسعتیں سمٹ کر ایک نقطے پر آجاتی ہیں۔ ماضی و حال اور مستقبل کا امتیاز قائم نہیں رہتا۔ لہذا ہمارے لیے جو بات آنے والی ہوتی ہے شعور نبوت کو پہلے ہی سے اس کا علم ہوتا ہے، اس طرح جیسے اس کا ظہور ہو رہا ہو۔ یہی وجہ ہے کہ انبیاء علیہم السلام ہر حقیقت اور ہر صداقت کو اپنے سامنے عیاں دیکھتے ہیں اور یہی وجہ ہے وحی الہی میں ان کے یقین کامل کی۔ لہذا جس علم کا سرچشمہ ہے وحی الہی اس میں یقین ہی یقین ہوگا۔ اس کے برعکس عقل اور فکر کی دنیا ہے کہ ہم اس میں قدم بہ قدم آگے بڑھتے ہیں۔ اس میں اثبات کے ساتھ نفی اور یقین کے ساتھ ظن کا پہلو قائم رہتا ہے۔ فلسفہ نام ہے انسان کی دماغی کاوشوں کا لیکن یہ کاوشیں آخر انسانی ہیں۔ ان میں یقین کا رنگ پیدا نہیں ہو سکتا۔ بالخصوص وہ یقین جسے ہم علم الیقین، حق الیقین اور عین الیقین سے تعبیر کرتے ہیں۔ فکر میں یقین کا رنگ پیدا ہوگا تو وحی الہی کی بدولت کہ اس کی رہنمائی میں آگے بڑھے“ ارشاد ہوا ”یہ رہنمائی ازل سے ہماری فطرت میں ودیعت ہے“۔

تھوڑی دیر خاموشی رہی۔ حضرت علامہ کو آرام کی ضرورت تھی۔ انہوں نے پاؤں پھیلا کر تکیوں پر ٹینک لگائی۔ مولینا حضرت علامہ کی تائید میں کچھ کہہ رہے تھے کہ ہر ویز صاحب نے کہا قرآن کریم میں ہے ایک وقت آنے کا جب لوگ اپنے رب کی طرف دوڑتے ہوئے جائیں گے۔ جب تیرا رب اور ملائکہ صف بہ صف آئیں گے۔ جیسے خدا زمین پر اتر آئے گا۔

۱۔ دیکھئے اس سلسلے میں رموز بے خودی کے ابواب رسالت، قاذب ہادب مجدیہ اور حفظ روایات ملیہ بالخصوص۔

۲۔ رہنا الذی اعطی کل شیء خلقہ، ثم ہدی۔ ۲۰ (طہ) : ۵۱۔

۳۔ فاذا هم من الاجداث الی ربهم ینسلون۔ ۳۶ (ہمین) : ۵۱۔

۴۔ وجاء ربک و الملک صفا صفا۔ ۸۹ (الفجر) : ۲۲۔

جب زمین تیرے رب کے نور سے جگمگا اٹھے گی ۱ - ان آیات کا اشارہ کس حقیقت کی طرف ہے - کیا اس خاکدان میں ابھی کوئی اور کھیل کھیلا جانے کا ؟

پرویز صاحب کے اس سوال کو ہم نے بڑی دل چسپی سے سنا اور منتظر تھے کہ حضرت علامہ اس کے جواب میں کیا فرماتے ہیں۔ بالخصوص اس لیے کہ ہمیں معلوم ہے ملاحظہ کے علاوہ بعض فلاسفہ اسلام نے بھی ان آیات کی تاویل بڑے غیر اسلامی رنگ میں کی ہے ، حتیٰ کہ بابیوں اور بھائیوں نے تو انہیں عجیب و غریب معنی پہنائے ہیں ۲ -

حضرت علامہ کوئی جواب دینے نہیں پائے تھے کہ پرویز صاحب نے نے پھر کہا ، قرآن پاک نے یہ بھی کہا ہے جس روز یہ ارض و سما بدل کر کچھ اور ہو جائیں گے ۳ - ہم ان آیات کا مطاب کیا سمجھیں ؟

حضرت علامہ نے فرمایا ”یہ ارض و سما ، یہ بلندی و پستی ، یہ جو کچھ بھی ہے ہم اس کا ادراک اپنے شعور ہی کے ذریعے کرتے ہیں - ان کا تصور ہمارے شعور کا تابع ہے - جس روز یہ شعور بدلا ارض و سما بھی بدل جائیں گے - قرآن پاک کا خطاب ہمارے شعور ہی سے تو ہے - یہ ہمیں ہیں جن کو کوئی حقیقت سمجھانی جا رہی ہے -“ ارشاد ہوا ”سر دست ہم اپنے ارتقا کی ایک منزل میں ہیں - اس سے آگے جو منزل ہے اس میں قدم رکھا تو شعور کی تبدیلی سے ارض و سما بھی بدل جائیں گے - معلوم نہیں اس وقت ارض کیا ہو اور سما کیا - جب ہی تو فرمایا جس روز یہ ارض و سما کچھ اور ہو جائیں گے -“

فرمایا ”شعور میں بھی تو ارتقا جاری ہے اور ارتقا کا تقاضا یہ ہے کہ زمان و مکان کے ابعاد ختم ہو جائیں -“ ارشاد ہوا ”خواب میں یہ ابعاد اکثر ختم ہو جاتے ہیں - سال کا واقعہ ثانیوں میں رونما ہوتا ہے - مسافتوں کا پتا نہیں چلتا جیسے ان کا کوئی وجود ہی نہیں -“

فرمایا ”میں یہ سب کچھ مثلاً کہہ رہا ہوں - ورنہ کیا معلوم شعور کے ارتقا سے کیا کیا تبدیلیاں مترتب ہوں -“

پھر فرمایا ”ان آیات میں جن حقائق کی طرف اشارہ کیا گیا ہے ان کا فہم تو آسان ہے ، لیکن غلطی یہ ہے کہ ہم ان کی تاویل شعور کے اس مرحلے کی

۱ - واشرقت الارض بنور ربھا - ۳۹ (الزمر) : ۸۹ -

۲ - مثلاً یہ کہ عہد نبوت ختم ہو چکا ہے لہذا شریعت اسلامیہ منسوخ ہو گئی -

۳ - یوم تبدل الارض غیر الارض و السموات - ۱۴ (ابراہیم) : ۴۸ -

رعایت سے کرتے ہیں جس سے سردست ہمارا گزر ہو رہا ہے، حالانکہ تاویل سے مقصود کسی حقیقت کو سمجھنا اور اس کی تہہ تک پہنچنا ہے۔“ ارشاد ہوا ”تاویل اور موضوع تاویل میں لازم و ملزوم کا تعلق ہے، ایک منطقی، حقیقی اور واقعی رشتے کا تعلق یہ نہیں کہ ہم اسے اپنے ہی خیالات اور مزعومات کی تائید کا ذریعہ بنائیں۔“

جاوید نامہ کا ذکر آگیا۔ پرویز صاحب نے کہا دربار فرعون کے ساحر کیسے پختہ ایمان تھے۔ فرعون کے جبر و استبداد کا جواب ان کی پختہ ایمانی سے بڑھ کر اور کیا ہوگا۔ آپ نے انہیں جاوید نامہ میں کوئی جگہ نہیں دی۔

فرمایا ”جاوید نامہ میں بہت سی باتوں کا ذکر رہ گیا۔ میرا تو جی چاہتا تھا سید احمد بریلوی اور سید احمد دہلوی<sup>۳</sup> کی روحوں کو بھی اس میں جمع کر دوں، لیکن خیال نہ رہا۔ علاوہ اس کے اور بھی کئی باتیں میرے ذہن میں ہیں، بلکہ میں نے بہ طور یادداشت کہیں لکھ بھی رکھا ہے۔ موقع ملا تو ان کا ذکر بھی کر دیا جائے گا۔“

نیشے اور ہرگساں کی باتیں ہونے لگیں، شاید اس لیے کہ کل کے جلسوں میں جو مقالے پڑھے گئے ان میں نیشے اور ہرگساں کا اکثر ذکر آیا۔

۱۔ ابن حزم کی طرح حضرت علامہ بھی تاویل کے قائل نہیں تھے جیسا کہ اس کا عام مفہوم ہے۔ مولانا روم فرماتے ہیں :

کردہ تاویل حرف بکر را خویش زا تاویل کن نے ذکر را  
تاویل کے معنی ہیں رجوع الی الاصل۔ جو تاویل اصل سے ہٹ گئی وہ تاویل نہیں ہے۔

۲۔ چنانچہ مولانا محمد علی ساحران دربار فرعون کی مثال پیش کرتے ہوئے شہنشاہیت پر بڑا دل چسپ تبصرہ فرمایا کرتے تھے۔ وہ کہا کرتے تھے شہنشاہیت کی روح جبر و استبداد کا اندازہ اس سے کیجیے کہ جب ساحروں نے کہا ہم موسیٰ اور ہارون کے رب پر ایمان لائے تو فرعون نے کہا تم بغیر میرے حکم کے کیسے ایمان لے آئے۔ تم اور یہ جرأت ا

۳۔ صر صید احمد خان۔

۴۔ اور واقعہ بھی یہ ہے کہ حضرت علامہ جو دواوین اشعار شائع کرتے خاصی قطع و برید اور ترمیم و تنسیخ کے بعد۔ ایسے ہی بعض نامکمل عنوانات حذف کر دیتے، اس امید میں کہ آئندہ ترمیم میں مکمل ہو جائیں گے۔

ارشاد ہوا ”میرے اور نیشے کے نقطہ نظر میں بنیادی فرق ہے۔ نیشے کی طبیعت پر مادیت پسندی کا غلبہ تھا۔ اس نے ہستی باری تعالیٰ کا انکار کیا اور اس انکار سے خودی کا انکار لازم ٹھہرا۔ وہ خودی کا منکر ہے۔ خودی اس کے نزدیک کوئی مابعدالطبیعی حقیقت نہیں۔ اس کا فوق البشر بھی قدیم یونانی سورماؤں کا نمونہ ہے۔ وہ ہمیشہ کسی آنے والے کا خواب دیکھتا ہے۔ یہ مجوسی خیالات کا اثر ہے گو تعجب ہے کہ مجوسیت سے اثر پذیری کے باوجود اسے زمانے کی حقیقت سے کیوں انکار ہے۔ ہندوؤں اور یونانیوں کی طرح زمانے کی حرکت بھی اس کے نزدیک دوری ہے اور نتیجہ یہ کہ ہر چیز بار بار آتی رہتی ہے ۱۔“ فرمایا ”نیشے کی ساری خوبی ذات انسانی کے لیے اس کے ذوق و شوق، اس کے سوز و ساز اور جذب و گداز میں ہے ۲۔ افسوس ہے اسے کوئی مرد کامل نہ ملا۔“

ارشاد ہوا ”تصرف بھی اب چند رسمی باتوں میں محدود ہو کر رہ گیا ہے۔ صوفیہ خود بھی نہیں جانتے انہیں ماضی سے کیا ورثہ ملا“۔ فرمایا ”تصوف کیا ہم اپنے فکر و فرہنگ، ادب اور فن سب سے بے خبر ہیں“ اور حضرت علامہ کا یہ ارشاد تھا بھی ٹھیک اس لیے کہ نیشے اور برگساں کے سلسلے میں ان کے افکار کی جو تنقید کی جاتی اس کا انداز یا تو مناظرانہ ہوتا، یعنی محض بحث برائے بحث، یا مغرب سے مرعوبیت کے باعث تنقید نگار سمجھتا کہ افکار حاضرہ مغرب ہی کا اجارہ ہیں ۳،

۱۔ اشارا ہے نیشے کے عقیدہ رجعت ابدی کی طرف۔

۲۔ نہ جبریلے نہ فردوسے نہ حورے نے خداوندے

کف خاکے کہ می سوزد ز جان آرزو مندے

۳۔ چنانچہ ایک صاحب کاغذوں کا ایک طومار لیے پھرتے تاکہ وہ دکھا

سکیں کہ اقبال کا اپنا تو کوئی خیال تھا نہیں۔ لیکن ان کا ہر خیال اپنا۔

عجمی تصوف کی مخالفت سے بھی اس خیال کو تحریک ہوئی کہ خودی

کا سرچشمہ ہے مغرب کی مادیت پسندی۔ لہذا مستشرقین کی طرح مخالفین

نے بھی محسوس کیا کہ اگر خودی اور زمانے کے تصورات کو نیشے اور

برگساں کی خوشہ چینی کا نتیجہ قرار دیا جائے تو یہ نسخہ بڑا کارگر ثابت

ہوگا۔

یوں بھی قاعدہ ہے کہ دنیا نے فکر و فرہنگ میں جب کسی نابغے کا

ظہور ہوتا ہے تو اس کے خلاف ایک دنیا اٹھ کھڑی ہوتی ہے اور کوشش

کی جاتی ہے کہ اس کے نبوغ و فطانت اور ندرت فکر سے انکار کیا جائے۔

یا پھر اسلامی علم و حکمت اور معارف سے بے خبری! کہ ہماری درس گاہوں میں تعلیم و تربیت کا انداز ہی یہ ہے کہ تعلیم یافتہ طبقے کے دل و دماغ یورپ کے خود ساختہ سانچے میں ڈھل جائیں۔ وہ اس سے باہر کچھ سوچ ہی نہیں سکتے!۔

ارشاد ہوا ”خیال تو ایک ہی ہوتا ہے مگر زمانہ ہے کہ اپنے اپنے ذوق حیات اور احوال کے مطابق اسے مختلف شکلوں میں پیش کرتا ہے۔ ہمیں اس نکتے کو نظر انداز نہیں کرنا چاہیے۔“

پھر فرمایا ”خودی ہے، یا نہیں ہے۔ یہ ایک بنیادی مسئلہ ہے جسے ہر تہذیب اور ہر مذہب نے چھیڑا۔ اثبات ہے تو اس کی کوئی شکل ہوگی نفی ہے تو کوئی شکل۔ یہی معاملہ نیشے کا ہے۔ اس نے کوئی نئی بات نہیں کہی۔“

برگساں کے متعلق فرمایا ”یورپ کے لیے برگساں کا نظریہ شاید نیا ہو۔ عالم اسلام کے لیے زمانے کی بحث کوئی نیا مسئلہ نہیں۔ اسلامی الہیات، حدیث و قرآن اور فلسفہ کا مطالعہ کیجیے تو میری بات کی تصدیق ہو جائے گی۔“

ارشاد ہوا ”کیمبرج کے زمانہ طالب علمی میں جب میں نے اس موضوع، یعنی زمانے کی حقیقت پر ایک مقالہ لکھا تو میرے استاد ڈاکٹر میکٹیگرٹ نے اسے دیکھا مگر اس قدر ناپسند کیا کہ میں نے دل برداشتہ ہو کر اسے تلف کر دیا۔ لیکن تھوڑے ہی دنوں میں جب برگساں نے اس موضوع پر ویسے ہی اظہار خیال کیا اور اس کے نظریے کی اشاعت ہونے لگی تو میکٹیگرٹ کو بڑا دکھ ہوا۔“

۱۔ ورنہ کیوں کہا جاتا کہ امام شافعی کے قول ”الوقت سیف“ کی فلسفیانہ تعبیر (دیکھیے اسرار خودی) کو ان کے زہد و ورع سے کیا تعلق؟ یہ کوئی بڑا ہی انوکھا زہد و ورع ہے کہ امام شافعی زمانے کے باب میں غور و فکر سے گریز کرتے۔ ثانیاً انہوں نے ’الوقت سیف‘ کہا تو ہے اور اس سے ان کا کچھ مطلب بھی ہوگا، لہذا اس قول کی فلسفیانہ تعبیر سے اگر ان کے زہد و ورع پر حرف آتا ہے تو اس قول کی وہ کیا تعبیر ہے جو ان کے زہد و ورع کے مطابق ہوگی؟

۲۔ اور یہ وہ صورت حالات ہے جس میں اب تک کوئی نمایاں تغیر نہیں ہوا۔

۳۔ دیکھیے اس سلسلے میں راقم الحروف کی کتاب Notes on Nietzsche جو اقبال اکیڈمی کے زیر اہتمام شائع ہو رہی ہے۔

اس لیے کہ برگساں نے بھی کم و بیش وہی نظریہ قائم کیا تھا جسے پہلے میں اپنے مقالے میں پیش کر چکا تھا۔“ فرمایا ”میکٹیگرٹ نے مجھ سے کہا افسوس ہے میں نے اپنا فریضہ استادی ادا نہیں کیا۔ میں نے تم پر بڑا ظلم کیا کہ ارک، بہت بڑے کارنامے سے محروم کر دیا۔ مجھے بھی رنج تھا کہ میں نے اپنا مقالہ کیوں تلف کر دیا۔“

میکٹیگرٹ کے ذکر سے اس کی دھرت زبر بحث آگئی۔ پرویز صاحب نے کہا اتنا بڑا فلسفی اور دھریہ۔ اس کی وجہ کیا تھی؟

ارشاد ہوا ”دھرت کی بھی ایک نہیں کئی شکلیں ہیں۔ ایسے ہی اس کے الگ الگ اسباب بھی۔ فرمایا ”ایک اہل سائنس کی دھرت ہے۔ ان کی نظر مادے اور اس کے شئون سے آگے نہیں بڑھتی۔ ایک اہل فلسفہ کی کہ اپنے فکر کی نارسائیوں میں گم ہیں، ایک عام دنیا دار کی۔ میکٹیگرٹ کا معاملہ ان سب سے مختلف تھا۔ اس نے ہستی باری تعالیٰ سے انکار کیا تو اس لیے کہ اسے مسیحیت کا شخصی خدا<sup>۲</sup> پسند تھا، نہ فلسفہ کا واجب الوجود<sup>۳</sup>۔ وہ دونوں سے بیزار تھا۔“

حضرت علامہ نے جب یہ فرمایا ”وہ دونوں سے بیزار تھا“ فلسفہ کے واجب الوجود اور مسیحیت کے شخصی خدا دونوں سے، تو معلوم نہیں کب سے میری زبان سے یہ الفاظ نکل گئے خدا خود ایسے خداؤں سے بیزار ہے۔ اس پر حضرت علامہ تو مسکرا دیے۔ پرویز صاحب نے البتہ قہقہہ لگایا اور کہا بہت خوب۔ لا الہ الا اللہ۔

۱۔ بہ ایک اور ثبوت ہے حضرت علامہ کی آزادی فکر کا۔

Personal God. - ۲

Necessary Being. - ۳

۴۔ دیکھیے اس سلسلے میں حضرت علامہ کا مضمون میکٹیگرٹ پر جو ان کے مضامین اور تحزیروں کے مختلف مجموعوں میں شائع ہو چکا ہے۔ علیٰ ہذا خطبات، دوسرا خطبہ۔

میکٹیگرٹ دونوں سے بیزار تھا۔ مسیحیت کے شخصی خدا سے اس لیے کہ خدا کو شخص کہنا تجسیم ہے اور تجسیم الوہیت کی نفی۔

ثانیاً مسیحیت نے اسی پر بس نہیں کی کہ اسے شخص ٹھہرایا۔ اس نے خدا کو شخص واحد مان کر اس شخص واحد کے تین شخص کر دیئے (باپ، بیٹا، روح القدس : اقانیم ثلاثہ) (بقیہ حاشیہ صفحہ ۶۸ پر)

اور جس کا مطلب یہ تھا کہ خدا تو وہی ہے جسے قرآن پاک نے اللہ کہا۔ اثبات ہے اللہ کا، نفی ہے خود ساختہ، فرضی اور خیالی خداؤں کی جن کا کوئی وجود ہی نہیں۔

(بقیہ حاشیہ صفحہ ۶۷ سے)

لہذا اس کی شان خداوندی میں اور بھی فرق آ گیا۔ خدا اب مطلقاً خدا نہ رہا۔ شخص ثانی مسیح علیہ السلام نے عالم ناسوت سے عالم لاهوت میں قدم رکھا اور شخص اول خدا نے عالم لاهوت سے عالم ناسوت میں۔ یوں اس کی مطلقیت اضافیت سے بدل گئی۔ پھر اس توحید فی التثلیث یا تثلیث فی التوحید کا جواز جس طرح پیدا کیا گیا اس میں کسی خالصاً منطقی فکر کی بجائے وثنی عقائد کا غلبہ تھا۔

یقیناً خدا کی یہ شان نہیں ہو سکتی جس پر مسیحیت کو اصرار ہے خواہ اس کی تعبیر کسی رنگ میں کی جائے۔

وہ فلسفہ کے واجب الوجود سے بھی بیزار تھا اس لیے کہ واجب الوجود ایک منطقی برہان ہے۔ ایک استدلال، ایک نتیجہ۔ بالفاظ دیگر ایک وہم اور خیال یا از روئے منطقی ایک معنی (concept) جس کی بنا وجود و عدم اور وجوب و امکان کے پیش نظر ایک خاص قسم کے صفرا و کبرا یعنی قیاس منطقی پر رکھی گئی اور جس سے ایک مخالفانہ مگر وہسی ہی صحیح منطقی سے استدلال کرتے ہوئے انکار بھی کیا جا سکتا ہے۔ لہذا واجب الوجود ہمارے ذہن کی پیداوار ہے اور ہمارے ذہن ہی میں محدود جس کی اس سے باہر کوئی حقیقت ہے، نہ وجود۔ واجب الوجود خدا کے مرتبے کو نہیں پہنچ سکتا۔ یوں ایک خاص قسم کے فکر اور منطقی کا تقاضا تو پورا ہو جاتا ہے لیکن مذہب کا تقاضا پورا نہیں ہوتا۔ بالفرض اگر یہ کہا جائے کہ از روئے منطقی یہ ہستی باری تعالیٰ کی ایک دلیل تو ہے تو اس کا جواب یہ ہوگا کہ دلیل نہیں بلکہ امکان جسے دلیل ٹھہرانا منطقی ہی کی اصطلاح میں مصادره علی المطلوب Petitio Principii کہا جائیگا کیونکہ اس امکان کی صحت ہی تو ثبوت طلب ہے۔

وجود Being اور واجب الوجود Necessary being کے پیش نظر میکٹیگرٹ نے 'وجود مسحوق' Pulverised Being کا تصور قائم کیا اور یہ بھی شاید جواباً۔ وہ کہتا ہے کائنات مجموعہ افراد (موجودات) ہے اور ہر وجود دوسرے سے الگ جس میں ابھی وحدت کی شان پیدا نہیں ہوئی۔ گویا وجود اگر ہے بھی

(بقیہ حاشیہ صفحہ ۶۹ پر)

دو شنبہ ؛ ۱۰ جنوری

(بقیہ حاشیہ صفحہ ۶۸ سے)

(بتصور ایک وحدت) تو یہ وحدت قائم نہیں۔ وجود ہنس گیا ہے اور بشکل موجودات ہمارے سامنے جس کا ہم خود بھی ایک حصہ ہیں۔ لہذا وحدۃ الوجود سے اس کا اختلاف کیونکہ وحدۃ الوجود سے موجودات کی نفی لازم آتی ہے۔

یاد رکھنا چاہئے وجود منطق کا ایک مقولہ ہے، مذہب کا مقولہ نہیں ہے۔ مذہب کو جس خدا پر اصرار ہے یا دوسرے لفظوں میں ہم جس خدا کو فی الواقعہ مان سکتے ہیں اس کا جواز نہ واجب الوجود سے پیدا ہوتا ہے، نہ مسیحیت کے شخصی خدا اور اقانیم ثلاثہ سے۔ لہذا میکٹیگرٹ کی دھرت اور ہستی باری تعالیٰ سے انکار۔

ہائیں ہمہ اس کی دھرت کا اپنا ایک رنگ تھا جس پر محبت کا غلبہ تھا اور جو شاید مسیحیت سے اسے ورثے میں ملا۔



## سہ شنبہ : ۱۱ جنوری

دیر تک حاضر خدمت رہا۔ لیکن ادھر کوئی بات چھیڑی اور ادھر کوئی صاحب ملاقات کے لیے آگئے۔ یہ سلسلہ دیر تک جاری رہا اور بند ہوا تو علی بخش نے پیر... صاحب کی تشریف آوری کی اطلاع کی۔ پیر صاحب کچھ تیر اور بشیر تحفہ<sup>۱</sup> ساتھ لائے تھے<sup>۱</sup>۔ علی بخش نے ان کا ذکر کیا تو حضرت علامہ نے فرمایا رکھ لو، پیر صاحب تشریف لے آئیں۔

پیر صاحب کمرے میں داخل ہوئے، بڑے ادب سے حضرت علامہ کی مزاج ہرسی کی اور خاموش بیٹھ گئے۔ مہربانی سے تعظیماً کرسی سے اٹھا اور سلام کر کے بیٹھ گیا۔ حضرت علامہ نے خیریت پوچھی۔ کچھ سرسری سی باتیں ہوئی۔ پیر صاحب بچوں کو انگریزی تعلیم دلوا رہے ہیں۔ کہنے لگے کسی فرنگن<sup>۲</sup> کی تلاش میں ہوں۔ مل جائے تو بہ طور گورنمنٹ ملازم رکھ لوں۔ پھر کہا مجھے یہ خیال اس لیے آیا کہ آپ کے یہاں بھی تو ایک انگریز گورنمنٹ موجود ہے<sup>۳</sup>۔ میں نے دو ایک بار اٹھنے کی کوشش کی لیکن حضرت علامہ نے روک لیا۔ صحبت بڑی بے کیف رہی۔

پیر صاحب زیادہ نہیں بیٹھے۔ یہی کوئی گھنٹہ بھر۔ کوئی خاص گفتگو بھی نہیں ہوئی۔ وہ کٹے تو میں نے عرض کیا آپ ان کا بڑا خیال رکھتے ہیں

۱۔ حکیم لابینا صاحب کا ارشاد تھا حضرت علامہ زیادہ تر پرند کا گوشت استعمال کریں۔ یہ بات کسی نہ کسی طرح پیر صاحب تک پہنچ گئی، لہذا ان کا از رہ محبت و ارادت یہ تحفہ۔

۲۔ جیسا کہ پیر صاحب نے فرمایا اور جیسا کہ ہمارے یہاں اس لفظ کے دو معنی ہیں (۱) انگریز یعنی جزائر برطانیہ اور (۲) ارض یورپ کا باشندہ۔

۳۔ بیگم حسین جو حضرت علامہ کی وفات کے بعد بھی کئی سال گھر بار کی نگرانی کرتی رہیں۔ وہ جرمن نژاد خاتون تھیں۔ زیادہ عرصہ نہیں گزرا کہ جرمنی واپس چلی گئیں ہیں۔

اور رکھنا چاہیے بھی۔ مجھے بھی ان کا بڑا احترام ہے لیکن سوال عام طور پر پیروں کا ہے۔ میں نے دیکھا ہے کہ یوں کہنے کو تو یہ حضرات آپ کی ہر بات پر آنا و صدقنا کہتے ہیں لیکن کرتے تو کچھ ہیں نہیں، کچھ کریں تو بات ہے۔ کہنے کو سب کچھ کہہ جاتے ہیں۔ حضرت علامہ حقے کے کش لے رہے تھے۔ میری بات کا کوئی جواب نہیں دیا۔ میں نے پھر کہا پیروں کی زندگی بڑے ناز و نعمت میں گزرتی ہے۔ یہ زندگی شاید ہی انہیں کچھ کرنے دے۔ آپ ہی کا تو ارشاد ہے۔ ”گھر پر کا بجلی کے چراغوں سے ہے روشن“ حضرت علامہ مسکرا دیے۔ ”ارشاد ہوا دلوں کا حال تو اللہ ہی جانتا ہے۔ مجھے تو کسی کے نام کی شرم ہے اسی کے بھروسے ان سے کچھ کہہ بھی دیتا ہوں۔“ اور یہ کہتے کہتے آنکھیں نمناک ہو گئیں۔ فرمایا ”ممکن ہے اس نام سے ان کا انتساب ہی کسی نہ کسی دن ان کی زندگی کا رخ بدل دے“۔ میں خاموش ہو گیا۔

---

۱۔ دیکھیے بال جبریل کی نظم جو پیروں کی عام حالت پر لکھی گئی اور جس کو دیکھتے ہوئے کہا جا سکتا ہے ’پیری و صد عیب‘۔  
 ۲۔ باعتبار حسب و نسب کہ ہم آل رسول ہیں۔

## جمعرات : ۱۳ جنوری

شام کے قریب حاضر ہوا۔ حضرت علامہ تنہا آرام فرما رہے تھے۔ میں نے سلام عرض کیا۔ خیریت مزاج دریافت کی۔ فرمایا کل دن بھر انتظار رہا، کہاں تھے؟ میں نے کہا صبح کچھ مصروفیت سی رہی۔ تیسرے پہر ڈاکٹر چکرورتی<sup>۱</sup> کے یہاں چائے تھی۔ وہاں خلاف امید دیر ہو گئی۔ گھر پہنچا تو بعض مجبوریوں کے باعث حاضر نہ ہو سکا۔

ارشاد ہوا ”ڈاکٹر صاحب سے کیا دیر تک باتیں ہوتی رہیں؟“۔

میں نے عرض کیا جی ہاں دیر تک۔

دریافت فرمایا ”کیا راجہ صاحب بڑی مدعو تھے؟“

میں نے کہا راجہ صاحب اور خواجہ صاحب<sup>۲</sup> ہی دراصل مدعو تھے۔ میں تو گویا ضمناً طلب کر لیا گیا تھا۔

فرمایا ”ڈاکٹر صاحب سے کیا باتیں ہوئیں؟“

عرض کیا وہی جو آپ کے یہاں۔ وہی اتحاد انسانی اور اتحاد انسانی کے سلسلے میں قوموں کے ایک دوسرے سے تعاون اور ایک دوسرے کی خیر خواہی اور روا داری کی گفت گو، وہی آزادی خیال، آزادی رائے، عالم گیر محبت اور اخوت کا ذکر۔ میں نے عرض کیا خواجہ صاحب تو زیادہ تر خاموش رہے۔ راجہ صاحب ہی بیشتر گفتگو کرتے رہے۔ بار بار اسلام پر زور دیتے۔

ارشاد ہوا ”ڈاکٹر چکرورتی نے کیا کہا، بات کہاں ختم ہوئی؟“۔

میں نے عرض کیا ڈاکٹر صاحب کو اس امر سے تو اتفاق تھا کہ اسلام ہی وہ جامع اور ہمہ گیر نقطہ نظر ہے جو عالم انسانی کے اتحاد و اشتراک، روا داری اور خیر خواہی کا ذریعہ بن سکتا ہے۔ چنانچہ انہوں

۱۔ اُس وقت استاد فلسفہ، ایف۔ سی (مشن) کالج، لاہور۔ مذہباً

عیسائی۔

۲۔ خواجہ عبدالرحیم بیرسٹرایٹ لا اور راجہ حسن اختر مرحوم۔

نے اس گفتگو میں آپ کے ارشادات کا حوالہ بھی دیا۔ لیکن بار بار اس امر پر زور دیتے کہ یہ اسلام ہمارا آپ کا اسلام نہیں ہے، بلکہ حقیقی اسلام۔

ارشاد ہوا ”یہ حقیقی اسلام کی اصطلاح بھی خوب ہے۔ اسلام تو ہر حالت میں اسلام ہے اور اسلام ہی رہے گا کچھ اور تو ہو نہیں جائے گا۔ غیر حقیقی اسلام کو کون اسلام کہے گا۔ مسلمان خود بھی تو اسے اسلام نہیں کہتے“۔ فرمایا ”ڈاکٹر صاحب کا شاید یہ خیال ہوگا کہ ہمارا کردار اسلام کے تقاضوں کو پورا نہیں کرتا۔ لیکن یہ ایک جداگانہ بات ہے۔ اسے حقیقی یا غیر حقیقی اسلام سے کیا تعلق؟ ڈاکٹر چکرورتی اگر تسلیم کرتے ہیں کہ اسلام ہی وہ جامع اور ہمہ گیر نقطہ نظر ہے جس کی فی الحقیقت نوع انسانی کو ضرورت تھی اور جسے فطرت بھی قبول کرتی ہے تو ان سے کون کہتا ہے حقیقی اسلام کو چھوڑ کر کوئی غیر حقیقی اسلام قبول کر لیں۔“

ارشاد ہوا قرآن مجید سے بڑے کر کسی کتاب کا یہ دعویٰ نہیں کہ اس میں رشد ہی رشد ہے۔ ارشاد ہوتا ہے ”قد تبین الرشد من الغی اور غی کیا ہے حق و باطل کا امتزاج، کچھ ہدایت کچھ ضلالت“ فرمایا ”انسان کے لیے تعلق باللہ ضروری ہے۔ اسلام نے تعلق باللہ کا رشتہ ایک طرف علم اور دوسری جانب عمل سے جوڑا اور ہدایت کی کہ اٹھتے بیٹھتے ہمیشہ ذکر الہی ہوتا رہے<sup>۲</sup>۔ اس میں جگہ کی قید ہے نہ وقت کی۔ اس نے باقاعدہ عبادت کو بھی ہر پہلو سے واضح اور متعین کر دیا<sup>۳</sup>“

حضرت علامہ کچھ اور بھی کہنا چاہتے تھے لیکن بہ سبب نفاہت رک گئے۔ دم کشی کی تکلیف ہو رہی تھی۔ میں پریشان تھا۔ مگر پھر طبیعت جلد ہی سنبھل گئی۔ سلسلہ کلام کا ربط اگرچہ ٹوٹ چکا تھا بائیں ہمہ فرمایا ”قانون وراثت ہی کو دیکھ لو۔ اس میں بھی دولت کی تقسیم اس طرح کی گئی ہے کہ مردوں، عورتوں، بوڑھوں، بچوں، خویش و اقارب، دوستوں اور ناداروں سب کا لحاظ رہے<sup>۴</sup>۔ ارشاد ہوا ”دوات

۱- ۲ (البقرہ) : ۲۵۶ - غی کی روح ہے اعتقادات فاسد سے بے خبری۔

۲- الذین یذکرون اللہ قیاماً و قعوداً و علی جنوبہم و یتفکرون فی خلقی

السموات والارض - ۳ (آل عمران) : ۱۹۱ -

۳- صلوٰۃ و صوم بالخصوص صلوٰۃ بالجماعت میں۔

۴- واذا حضر القسمة اولو القربی والیتیمی و المساکین فارزقوہم منہ - ۴

(النسا) : ۸ -

اور طاقت کا چولی دان کا ساتھ ہے۔ اسلام نے اس امر کی پیش بندی نہایت خوبی سے کی کہ دولت حصول طاقت کا ذریعہ نہ بنے<sup>۱</sup> اور پھر طاقت کو بھی رد نہیں کیا۔ نہ دوسرے مذاہب کی طرح اسے مذموم ٹھہرایا۔ طاقت کی روح ہے جہاد<sup>۲</sup> مگر جہاد<sup>۳</sup> کے لیے بھی جو احکام وضع ہوئے اور ان کے مقصود و مدعا کی تعیین اس طرح کی گئی کہ جوع الارض کی بجائے جہاد صلح و آشتی کا ذریعہ بن گیا<sup>۴</sup>۔“

فرمایا ”اسلام نے ہر معاملے میں ایک فطری اور طبعی روش اختیار کی۔ اس لیے کہ اسلام کا مقصود ہے فرد اور جماعت کی تربیت۔ اس کا بہمہ وجوہ اور مسلسل نشو و نما۔“ فرمایا ”اسلام قوائے حیات کا شیرازہ بند ہے۔ اسلام ہی وہ ائتلاف<sup>۵</sup> ہے جس کی دنیا کو ضرورت تھی اور ہے۔“

- 
- ۱۔ لہذا سرمایہ داری، ملوکیت اور جمع زر کی نفی۔
  - ۲۔ مالی جانی۔ بالفاظ دیگر حصول نصب العین کی راہ میں مسلسل سعی، مسلسل جد و جہد۔
  - ۳۔ قرآن مجید کی اصطلاح میں قتال فی سبیل اللہ، جنگ۔
  - ۴۔ اور مقصد یہ کہ جنگ و جدال اور فتنہ و فساد کا ہمیشہ کے لیے خاتمہ ہو جائے۔ دیکھیے رموز بیخودی، عنوان جہاد۔
  - ۵۔ ائتلاف انگریزی لفظ synthesis کا ترجمہ ہے۔ مطلب ہے جملہ قوائے حیات کی شیرازہ بندی صحیح اصول پر ایک تعمیری مقصد کے لیے۔ دیکھئے خطبات (خطبہ دوم)، مذہب (اسلام) کا وظیفہ حیات السانی میں۔

## جمعة المبارک : ۱۴ جنوری

سیالکوٹ جا رہا تھا اور اس لیے حضرت علامہ کی خدمت میں حاضری ضروری تھی ، خواہ تھوڑی دیر ہی کے لیے - خیر یہ مزاج پوچھی تو فرمایا الحمد للہ اچھا ہوں - لیکن میں نے دیکھا حضرت علامہ کا صنف و اضلاع حلال بڑھ رہا ہے اور اس لیے کچھ پریشان بیٹھا تھا کہ انہوں نے خود ہی فرمایا ”کیا سیالکوٹ جا رہے ہو ؟“ میں نے عرض کیا مجبوراً ، یوم اقبال منایا جا رہا ہے اور اس میں شرکت ضروری ہے - یہی طے پایا ہے کہ ایک روز کے لیے ہو آؤں -

ارشاد ہوا ”کیا پڑھو گے ؟“ میں نے کہا مضمون کا خلاصہ - فرمایا ”بہت خوب -“

حضرت علامہ بار بار کروٹ بداتے - میں نے پوچھا قرشی صاحب کیا تشریف لائے تھے ؟ فرمایا ”نبض دیکھ گئے ہیں - صبح طبیعت اچھی تھی - اب کچھ بے کلی سی ہے - چودھری صاحب بھی آئے تھے - ابھی تھوڑی دیر ہوئی دفتر گئے ہیں“ اور یہ کہہ کر خاموش ہو گئے -

علی بخش آیا ، چلم بدلی اور دوا کھلائی - پھر کچھ ایسا معلوم ہوا جیسے حضرت علامہ کی آنکھ لگ گئی ہے - چنانچہ وہ دس پندرہ منٹ کے لیے سو بھی گئے - پھر جو آنکھ کھلی تو تکیوں کا سہارا لے کر بیٹھ گئے - حقے کے ایک دو کشر لیے اور مسلمانوں کی زبوں حالی پر اظہار افسوس کرتے رہے - میں نے کہا ایک مسئلہ ہے ، ارشاد ہو تو عرض کروں - فرمایا ”کیا ؟“

میں نے عرض کیا یہ زمانہ سرمایے اور محنت کی کشمکش کا ہے - ایک طرف اشتراکیت ہے ، دوسری جناب سرمایہ داری -

ارشاد ہوا ”ٹھیک ہے لیکن تمہارا سوال کیا ہے ؟“ عرض کیا سوال یہ ہے کہ مسائل دولت پر گفتگو کیجیے یا فلاح عامہ کا ذکر چھڑیے ، یا کوئی ایسی بات کہیے جس سے سیاسی ، معاشی

انصاف کا پہلو نکلے ، لوگ بدظن ہو جاتے ہیں ۔ مزدور کا حق زبان پر لائے تو اعتراض ہوتا ہے یہ اشتراکیت کی منطق ہے ، اس سے مادیت اور لادینی کی بو آتی ہے ۔ فرد کی صلاحیتوں ، حریت اور آزادی پر زور دیجئے تو معترض سمجھتا ہے سرمایہ داری کی حمایت کی جا رہی ہے ۔ حضرت علامہ بتوجہ میری معروضات سن رہے تھے ۔ فرمایا ”یہ جو کچھ کہہ رہے ہو تمہارے سوال کی تمہید ہے ، سوال کیا ہے ؟“

میں نے طوالت کلام پر معذرت کرے ہوئے عرض کیا ، سوال یہ ہے کہ بحالت موجودہ ہمارے سامنے دو ہی نظام ہیں ، اشتراکیت اور سرمایہ داری ۔ دونوں ایک دوسرے سے متصادم ، ایک دوسرے کی ضد ۔ مگر دونوں اس امر کے دعویدار کہ انسان کی بھلائی انہیں میں ہے ۔ اسلام بظاہر دونوں کے خلاف ہے ۔ گو یہ بھی خیال ہوتا ہے کہ اس میں شاید دونوں کی گنجائش ہے ۔ حالانکہ یہ دونوں نظام باہم جمع نہیں ہو سکتے ۔ اندریں صورت ہم کیا کہیں ، اسلام کی روش سرمایہ اور محنت کے بارے میں کیا ہے ؟ یعنی اس کے نظام اجتماع و عمر ان میں سیاست اور معاش کو باہم کیا تعلق ہے ؟ بالفاظ دیگر وہ کیا نظام معیشت ہے جو از روئے شریعت وجود میں آئے گا ؟

ارشاد ہوا ”تم ابھی تک اپنا سوال متعین نہیں کر سکے ۔ تم نے جو بات کہی وہ ایسے طویل اور اصولی بحث ہے ۔ تمہارا ذہن اس بحث کی طرف منتقل ہوا ، تو کیوں کر ؟ تمہاری مشکل کیا ہے ؟“

میں نے عرض کیا زمین کی ملکیت اور عدم ملکیت کے مسئلے سے اس لیے کہ اشتراکیت اور سرمایہ داری کی بحث میں سر دست یہی مسئلہ ہمارے سامنے ہے ۔ کارخانہ داری کی تو ابھی ابتدا ہے ۔ یہ مسئلہ طے ہو جائے تو بحیثیت ایک قوم ہم اپنا موقف بھی متعین کر سکیں ۔ نہ یہ کہا جائے کہ دین سے انحراف ہو رہا ہے ، نہ یہ کہ دین کیا ہے ، محض سرمایہ داری کا پردہ !

ارشاد ہوا ”زمین کے بارے میں شریعت کے احکام واضح ہیں ۔ قرآن پاک نے صاف و صریح الفاظ میں کہہ دیا ہے الارض لله ۔ البتہ اس سلسلے میں جو مشکل ہے وہ یہ کہ اسلام جیسا کہ بارہا کہہ چکا ہوں دین ہے ، مذہب نہیں ہے ۔ لہذا جہاں تک سیاسی معاشی مسائل کا تعلق ہے ہم کہہ سکتے ہیں کہ اسلام ایک عمرانی تحریک بھی ہے ۔ لیکن یہی نکتہ ہے جو ابھی تک لوگوں کی سمجھ میں نہیں آتا ۔ لہذا اس سلسلے میں جو بے سرو پا سوالات اٹھائے جائے

ہیں اس کی وجہ بھی یہ کہ ہمیشہ ایک نظام مدنیت اسلام ابھی تک ہمارے سامنے نہیں آیا۔ یہ نظام مدنیت ایک نہ ایک دن سامنے آئے گا، لیکن اس وقت جب مسلمانوں کا شعور ملی بیدار ہوگا اور وہ سمجھیں گے کہ حیات ملی عبارت ہے ایک سیاسی اجتماعی ہیئت، نہ کہ محض ایک اخلاق، مذہبی نظام ہے۔ ذرا اس شعور کو بیدار دو لینے دو، زمانہ خود ہی سمجھا دے گا مسائل کہا ہوتے ہیں اور ان کی صحیح شکل کیا۔

فرمایا ”یہ بحث اٹھاؤ تو بہت سوچ سمجھ کر۔ اس کا ہر پہلو واضح طور پر سامنے رکھو۔ مدار بحث بھی سرتا سر اسلام ہی کو ہونا چاہیے۔ جو کچھ لکھو اصولاً اور باحیاطاً“۔

میں نے عرض کیا میری اپنی کوشش بھی ہے کہ آپ کے ارشادات کا ہر طرح سے لحاظ رکھوں۔ میرے مضمون کا سب سے زیادہ اہم اور بحالت موجودہ متنازعہ فیہ حصہ بھی یہی ملکیت کا مسئلہ ہے، ملکیت اس کا موضوع اور حدود۔



## یک شنبہ : ۲۳ جنوری

آٹھ دن سیالکوٹ میں گزر گئے۔ آج شام کو واپس آیا تو نصیر میاں نے کہا علی بخش ہر روز آتا ہے، کہنا ہے ڈاکٹر صاحب پوچھتے ہیں آپ کب آئیں گے؟ اس وقت آٹھ بج چکے تھے اور ہر چند کہ سفر کی کلفت سے طبیعت آرام کی طرف مائل تھی، مگر دل نہ مانا۔ تھوڑی دیر ٹھہرا اور حضرت علامہ کی خدمت میں حاضر ہو گیا۔

جاوید منزل پہنچا تو نو بج رہے تھے۔ اول صحن میں علی بخش سے علیک سلیک ہوئی۔ پھر حضرت علامہ کی خواب گاہ میں قدم رکھا اور سلام عرض کیا تو فرمایا آگئے؟ میں نے عرض کیا ابھی واپس آیا ہوں اور آگے بڑھ کر کرسی پر بیٹھ گیا۔ حضرت علامہ ماشاء اللہ بڑے ہشاش بشاش نظر آتے تھے اور تکیوں کا سہارا لیے شفیع کو جو پلنگ کے ساتھ ٹیک لگائے فرش پر بیٹھے تھے، کچھ لکھوا رہے تھے۔ کمرے میں اور کوئی نہیں تھا۔ میری آمد پر چوں کہ سلسلہ تحریر ٹوٹ گیا تھا، اس لیے شفیع نے ربط کلام کی خاطر پھر وہ الفاظ دہرائے جہاں پہنچ کر حضرت علامہ رک گئے تھے۔ الفاظ یہ تھے "ایک آزاد اور کھلی فضا میں پرورش پاتا ہے" مجھے نہیں معلوم تھا موضوع تحریر کیا ہے کہ حضرت علامہ نے خود ہی فرمایا "مولوی حسین احمد کے اس غلط خیال کی تردید مقصود ہے کہ قومیں اوطان سے بتی ہیں۔ شفیع کچھ یادداشتیں لے رہے ہیں۔" سلسلہ تحریر آگے نہیں بڑھا۔ شاید اس لیے کہ یادداشتیں مکمل ہو چکی تھیں۔ شفیع اٹھے اور کاغذ قلم ایک طرف رکھ دیا۔

میں نے عرض کیا ان دنوں مزاج کیسا رہا؟ فرمایا "الحمد لله اچھا ہوں۔ کوئی خاص تکلیف نہیں ہوئی۔" پھر میرے اتنے دنوں سیالکوٹ میں ٹھہرے رہنے کا سبب پوچھا۔ میں نے عرض کیا عدنان ۲ کو بخار آ گیا تھا اس

۱۔ میرا بھائی۔

۲۔ میرا لڑکا۔

لیے مجبوراً رکنا پڑا۔ فرمایا اب کیا حال ہے؟ عرض کیا بھمد اللہ صحت ہے۔

ارشاد ہوا ”سیالکوٹ کی تقریب کیسی رہی؟“ میں نے اس کا مختصراً حال بیان کیا تو شفیع کہنے لگے ہر روز کہیں نہ کہیں یہ تقریب منائی جا رہی ہے حتیٰ کہ قاہرہ میں بھی ایک جلسہ ہوا۔ فرمایا ”شام کو میاں بشیر احمد آئے تھے وہ بھی مختلف جلسوں کا ذکر کرتے رہے۔“ ارشاد ہوا ”اچھا ہے۔ شاید اس طرح لوگ سمجھ لیں میرے خیالات کیا ہیں۔“ میں نے کہا بعض جلسے تو بہت کامیاب رہے۔

چودھری صاحب آگئے، قرشی صاحب ساتھ تھے۔ راجہ صاحب البتہ نہیں آئے۔ قرشی صاحب نے نبض دیکھی اور طبیعت کا حال پوچھا۔ مجھ سے کہنے لگے ہر روز آپ کا انتظار رہتا تھا۔ سیالکوٹ میں کیا مصروفیت تھی؟ پھر حسب معمول باتیں ہونے لگیں۔ یہی روز سرہ کی سیاست کہ یونینسٹ پارٹی اور عام حالات کا رخ کس طرف ہے۔ چائے کا دور چلا۔ علی بخش اور رحمان مٹھی چا پی کرنے لگے۔ دوسرے کمرے میں ہانو اور جاوید بیٹھے اپنی گورنس سے کوئی سبق پڑھ رہے تھے یا شاید وہ ان سے کوئی بات کر رہی تھیں۔ حضرت علامہ کا ذہن بار بار بچوں کی طرف منتقل ہو جاتا۔ فرماتے ان کا کیا حال ہے، پڑھائی کیسی ہو رہی ہے، کچھ سمجھ بوجھ کی بات کرتے ہیں یا نہیں؟

۱۱ بج چکے تھے بلکہ زیادہ۔ ہم نے اجازت طلب کی۔

## دو شنبہ : ۲۲ جنوری

چاشت کے قریب حاضر ہوا۔ سلام عرض کیا اور خیریت پوچھی۔ حسب معمول اظہار اطمینان فرمایا لیکن میں نے دیکھا حضرت علامہ کچھ پریشان ہیں اور اس کی وجہ جیسا کہ میں سمجھتا تھا حکیم صاحب کی دہلی سے حیدر آباد میں نقل مکانی۔ یوں علاج کی وہ صورت قائم نہ رہی جو پچھلے چند برس سے چلی آتی تھی۔ اس کی باقاعدگی میں فرق آ گیا تھا۔ دوائیں دبر سے پہنچتیں، کئی کئی ناغے ہو جاتے، مشورہ بھی آسان نہیں تھا۔ خطوں کے جواب کے لیے خاصا انتظار کرنا پڑتا۔ حکیم صاحب دہلی میں تھے تو دوائیں باقاعدہ پہنچتیں اور مشورہ بھی ہو جاتا۔ اس میں کوئی شک نہیں ڈاکٹر مظفر الدین<sup>۲</sup> بالا التزم حکیم صاحب کی خدمت میں حاضر ہوتے، حال کہتے، دوائیں بھجواتے اور جیسی بھی حکیم صاحب کی ہدایات ہوتیں ان کے مطابق خط لکھتے، لیکن مشکل یہ تھی کہ حکیم صاحب نے بسبب پیرانہ سالی اب نہ صرف مطب کرنا چھوڑ دیا تھا، بلکہ وہ حضور نظام کے طبیب خاص بھی تھے۔ ان سے ملنا بجائے خود ایک مسئلہ تھا۔ یوں علاج میں وہ سہولت نہ رہی جو اب تک قائم تھی۔ ہاں اطمینان تھا تو یہ کہ حکیم صاحب نے جو طریق علاج اختیار کر رکھا تھا قرشی صاحب اس کے پیش نظر کوئی نہ کوئی مرکب تیار کرتے رہتے۔ مثلاً کوئی خمیرہ، کوئی عرق، کوئی جوارش، یا پھر ایسا بھی ہوتا کہ ڈاکٹر جمعیت سنگھ<sup>۳</sup>

۱۔ حکیم نابینا مرحوم و مغفور۔

۲۔ وطن لاہور، ۲۲-۱۹۲۱ء تک اسلامیہ کالج لاہور میں استاذ کیمیا۔ پھر جرمنی چلے گئے اور فارغ التحصیل ہو کر واپس آئے تو جامعہ عثمانیہ، حیدر آباد، دکن میں شعبہ کیمیا کے صدر مقرر ہوئے۔ تقسیم ملک کے بعد حکومت مغربی پنجاب کے ماتحت ڈائریکٹر انڈسٹریز کا عہدہ سنبھالا۔ مگر تھوڑے ہی دنوں میں بعارضہ قلب انتقال ہو گیا۔ رقم الحروف کو اسلامیہ کالج کے زمانہ طالب علمی ہی سے ان سے نیاز حاصل تھا۔ جب بھی ملتے بڑی شفقت فرماتے۔ رحمہ اللہ تعالیٰ۔

۳۔ ان دنوں پروفیسر کے۔ ای۔ میڈیکل کالج لاہور۔ دیکھیے اشاریہ۔

کے مشورے سے کوئی ایلوپیوتک دوا استعمال کر لی جاتی - میں نے حضرت علامہ کو ایک گونہ پریشان دیکھا تو عرض کیا اجازت ہو تو حکیم صاحب کی خدمت میں مفصل خط لکھ دوں - مشورہ ہو جانے کا اور شاید دواؤں میں بھی رد و بدل کر دیں - فرمایا ”کیا مضائقہ ہے ، لکھ دو“ -

میں تعمیل ارشاد کے لیے اٹھا - کاغذ قلم لے کر خط لکھنے بیٹھ گیا - خط مکمل ہوا اور اس کا مضمون حضرت علامہ کے گوش گزار کر چکا تو فرمایا ”تازہ خبر کیا ہے ؟ کیا آج کا اخبار دیکھا ؟“

میں اخبار تو دیکھ چکا تھا لیکن خبروں میں تازگی کہاں سے آتی - حالات اندرونی ہوں یا بیرونی کم و بیش وہی تھے جو چند دنوں سے چلے آ رہے تھے - جرمن سیاست پر تبصرہ ہونے لگا - ارشاد ہوا ”جنگ ناگزیر ہے“ -

سید بشیر الدین<sup>۱</sup> کا خط میری جیب میں تھا - میں نے عرض کیا مدراس میں بھی بسلسلہ ’یوم اقبال‘ ایک جلسہ ہوا جس میں وائل صاحب<sup>۲</sup> نے بھی تقریر کی اور آپ کی نظموں ’فلسفہ غم‘ اور ’والدہ مرحومہ کی یاد میں‘ سے بعض اشعار، بالخصوص ندی کی تشبیہ کا حوالہ دیتے ہوئے کہا کہ ایک طرح سے پ نے بھی عقیدہ تناسخ کی حمایت کی ہے - یوں سید صاحب کے ذہن میں بھی ایک خلش پیدا ہو گئی لہذا ان کا خط -

ارشاد ہوا ”کیسی خلش ؟“

یہ کہ اگر مادہ عبارت ہے کمتر خودیوں کی اس بستی سے جس سے ایک برتر خودی کا صدور ہوتا<sup>۳</sup> ہے تو کیا اس کا یہ مطلب نہیں کہ جس

۱ - وطن ارکونم - بڑے اقبالی اور درد مند نوجوان - اقبالیات کے سلسلے میں اکثر مجھ سے خط و کتابت کرتے - اردو ’اقبال نمبر‘ میں ان کا ایک مضمون موجود ہے - یہ معلوم نہ ہو سکا کہ تقسیم ملک کے بعد کہاں ہیں - ارکونم ہی میں مقیم یا نقل مکانی کر چکے ہیں -

۲ - پنڈت پیارے کشن - لاہور اور لاہور سے باہر پھیائے ہوئے کشمیری پنڈتوں کے اس مشہور خاندان کے چشم و چراغ جسے فارسی اور اردو ادب سے دلی شغف رہا ہے - راجہ فریندر ناتھ رئیس لاہور کے داماد - تقسیم ملک کے باوجود حکومت مغربی پنجاب کے ماتحت کچھ دنوں ایڈیشنل سیکرٹری مالیات رہے - پھر بھارت چلے گئے -

۳ - تشکیل جدید الہیات اسلامیہ ، خطبہ چہارم : What then is matter ?  
A colony of egos of a lower order out of which emerges the ego of a higher order, when their association and interaction reaches a certain degree of coordination.

خودی کی تربیت نہیں ہوئی، یعنی جسے استحکام ذات حاصل نہیں ایسی خودی کیا بعد از موت کسی ادنیٰ درجے کی خودی میں منتقل ہو جائے گی، یا کوئی دوسری شکل اختیار کر لے گی۔ بعینہ جسے وہ خودی جس کی تربیت صحیح نہج پر ہوتی رہی مدارج کمال میں آگے بڑھتی رہے گی۔“

فرمایا ”واتل صاحب اور سید بشیر الدین دونوں میرا مطالب نہیں سمجھے۔ ذاتی عقائد کی بنا پر تو ہر شخص کو حق پہنچتا ہے کہ کسی خیال کی تعبیر جس طرح چاہے کرے، لیکن میری نظموں کے بعض اشعار یا خطبات میں ارتقائے خودی کی بحث سے<sup>۲</sup> تناسخ کے حق میں استدلال کرنا غلط ہے“۔

۱۔ از روئے تاویل - حالانکہ تاویل اور موضوع تاویل میں لازم و ملزوم کا تعلق ہونا چاہیے تاکہ اس سے جو نتیجہ مترتب ہو لازماً وہی جو موضوع تاویل میں مضمور ہے۔

۲۔ خطبہ چہارم میں۔

۳۔ ’فلسفہ غم‘ میں ہے ’آتی ہے ندی جبین کوہ سے گتی ہوئی۔‘ یوں زندگی کے لیے ندی کی یہ تشبیہ اختیار کرتے ہوئے حضرت علامہ نے کہا ہے :

ایک اصلیت میں تھی نہر روان زندگی

گر کے ہستی میں دجوم نوع انسان بن گئی

قلزم ہستی میں ملنے کو جدا ہوتے ہیں ہم

عارضی فرقت کو دائم جان کر روتے ہیں ہم

ظاہر ہے ان اشعار سے عقیدہ تناسخ کی تائید تو نہیں ہوتی۔ تائید ہوتی ہے تو وحدت حیات کی (کہ اس کا مبدا ایک ہے)، خودی کے تسلسل بقا اور دوام کی۔

’والدہ مرحومہ کی یاد میں‘ بھی کوئی ایسا شعر نہیں جو واتل صاحب کے مفید مطالب ہو۔ یہاں بھی وہی بقائے خودی کا مضمون ہے :

مختلف ہر منزل ہستی کی رسم و راہ ہے

آخرت بھی زندگی کی ایک جولان گاہ ہے

جو ہر انسان عدم سے آشنا ہوتا نہیں

آنکھ سے غائب تو ہوتا ہے فنا ہوتا نہیں

عدم ناآشنائی اور ’آخرت بھی زندگی کی ایک جولان گاہ ہے‘ سے مطالب وہی خودی کی بقا اور تسلسل ہے، نہ کہ اس کا نسخ کسی دوسری خودی میں۔

ارشاد ہوا ”اس سلسلے میں یاد رکھنے کی بات یہ ہے کہ خودی تربیت یافتہ ہو یا غیر تربیت یافتہ ہر حالت میں خودی ہی رہے گی۔ اس کا جوہر ہے بکتائی۔ ہر خودی اپنے، جگہ پر بکتا ہے۔ ہر خودی کا ایک تشخص اور ایک انفرادیت ہے کہ جب تک قائم ہے، خودی قائم ہے ورنہ اس کا وجود ختم ہو جائے گا“۔

فرمایا ”نہ خودی کسی دوسرے خودی میں مدغم ہو سکتی ہے، نہ اس کا ظہور کسی دوسری خودی کے طور پر ہوگا“۔ یہ نکتہ ہے جسے ان حضرات نے نظر انداز کر دیا۔ سید صاحب میرا مطلب نہیں سمجھے، وائل صاحب نے اس کی غلط تاویل کی۔

میں نے عرض کیا اگر خودی کی تربیت نہیں ہوتی ...

”اگر خودی کی تربیت نہیں ہوتی تو کہنا یہ چاہئے کہ اس کا مستقبل مخدوش ہے۔ یہ نہیں کہ ایسی خودی کسی کمتر خودی میں منتقل ہو جائے گی، بلکہ ڈر ہے فنا ہو جائے“۔

فرمایا ”تعدد شخصیات“ اور جنون بھی ایک طرح سے تعدیم خودی ہی کے مظاہر ہیں۔“

بھر فرمایا ”حقیقت کچھ بھی ہو خودی جو منزلیں طے کر چکی ہے کبھی واپس نہیں آئیں گی، نہ اس کے لیے ان کی طرف لوٹنا ممکن۔ اس کے

۱۔ دیکھئے گلشن راز جدید :

خودی اندر خودی گنجد محال است  
خودی را عین خود بودن کمال است

گویا اصل نکتہ یہی خودی کا ’عین خود بودن‘ ہے کہ اس میں فرق نہ آنے جیسا کہ از روئے تناسخ آنا ہے۔ لہذا خودی کا مقدر یہ ہے کہ موت و حیات کی ہر منزل میں اپنا عین قائم رکھے اور مدارج کمال طے کرے :

مسافر جاوداں زی جاوداں میر جہانے را کہ پیش آبد فرا گیر  
بہ بحر شگم شدن انجام ما نیست اگر او را تو در گیری فنا نیست

یہ نہیں کہ قطرہ دریا میں داخل ہو جائے اور اپنی ہستی کھو بیٹھے جیسا کہ باوجود عقیدہ تناسخ ویدانت فلسفہ کی تعلیم ہے۔

۲۔ جس میں انسان اپنی انفرادیت اور تشخص کھو بیٹھتا ہے جیسے ڈاکٹر جیکال (Jekyll) اور مسٹر ہائیڈ (Hyde) کی مثال دی جاتی ہے۔

لیے مستقبل تو ہے ، ماضی نہیں ہے ، یعنی اقدام تو ہے رجعت نہیں۔ قرآن پاک نے بھی تو 'رجع' کی تردید کی ہے ۱۲۔

پھر ذرا دم لے کر فرمایا "قرآن مجید کی تعلیم ہے کہ موت و حیات مخلوق ہیں۔ 'خلق الموت والحیوة لیبیوکم ایکم احسن عملاً'۔ ارشاد ہوا کہ میاب زندگی 'احسن عملاً' کی زندگی ہے اور 'نتیجہ فلاح'۔

۱۔ کہ سنسار چکر لازم آنے اور اس لیے خودی کا نسخہ ایک سے دوسری خودی میں ہوتا رہا۔ یانیشنے کی طرح یہ کہا جانے کہ ہر شے واپس لوٹ آتی ہے اس لیے کہ زمانے کی حرکت دوری ہے۔ اس کے مراکز توانائی کا برابر اعادہ ہوتا رہے گا۔ لیکن اس عیندے میں پھر ایک خوبی ہے اور وہ ہر شے کی بار بار رجعت لہذا فوق البشر کا ظہور کیوں کہ اس کا ایک مرتبہ ظہور ہو چکا ہے۔

۲۔ قرآن مجید میں ہے کفار کہیں گے 'لو ان لنا کرہ' ۲ (البقرہ) : ۱۶۷ یعنی ہمیں پھر دنیا میں واپس جانا مل جائے۔ ارشاد ہوتا ہے یہ ممکن نہیں۔ حضرت علامہ نے رجوع کا لفظ کرہ ہی کے معنوں میں استعمال کیا تھا۔ رجوع کے معنی بھی کسی گزری ہوئی حالت کی طرف رجوع کے ہیں۔ مثلاً قرآن پاک میں جب حیات بعد الموت پر زور دیا جاتا تو کافر کہتے یہ پھر زندگی کی طرف رجوع کیسے ممکن ہے (ذالک رجوع بعید۔ ق : ۳)۔ جواب ملتا یہ رجوع نہیں ہے ، یہ خلق جدید ہے۔ وہ اس سے پہلے بھی تو خلق ہو چکے ہیں یہ کوئی مشکل بات نہیں تھی (افعیینا بالخلق الاول ام ہم فی لبس من خلق جدید۔ ق : ۱۵)۔ گویا جس طرح انسان کی ایک نشاۃ اولیٰ ہے۔ ایسے ہی ایک نشاۃ آخری۔ یہ سارا معاملہ یعنی 'نشاۃ' ایک حیاتی عمل کا ہے ، نسخہ کا نہیں ہے۔

اصطلاحاً رجوع کا اطلاق ملاحظہ کے اس عقیدے پر بھی ہوتا ہے کہ کسی انسان کا بعد از مرگ آسمان سے بجسد عنصری دنیا میں پھر نزول ہو۔

۳۔ ۶۷ (الملک) : ۲۔

۴۔ حیات دنیوی اور اخروی دونوں میں اور جو نتیجہ ہے ہدایت کا (۲:۳) تاکہ ان قوتوں کا ازالہ ہو سکے جو خودی کی تربیت اور حفظ و استحکام میں مانع ہیں۔ برعکس اس کے وہ قوتیں کارفرما رہیں جن سے ان کی تعمیر و ترقی ہوتی ہے۔ دونوں کے مواقع برابر برابر ہیں۔ 'فانہمہا فحورہا و تقویٰ ہا قد افلح من زکھا وقد خاب من دسھا۔ ۹۱ (الشمس) : ۱۰۔

(بقیہ حاشیہ صفحہ ۸۵ پر)

حضرت علامہ نے اگرچہ براہ راست عقیدہ تناسخ کی تردید نہیں فرمائی لیکن انہوں نے ارتقائے خودی اور اس کی تربیت و عدم تربیت کے سلسلے میں جیسا کہ بشیر الدین صاحب نے سرائی کیا تھا جن حقائق پر زور دیا ان سے یہ بات واضح طور پر سامنے آگئی کہ خودی کا 'عین خود بودن' اور اس کا نسخ ایک دوسرے کی ضد ہیں۔ خودی 'عین خود' نہیں تو اس کا کور وجود بھی نہیں جس کا اگر اثبات کیا جاتا ہے تو محض 'برائے گفتن'۔ اسے وہم اور سراب کہئیے۔ چنانچہ یہی ویدانت فلسفہ کی تعلیم بھی ہے کہ وجود حقیقی صرف برہم کا ہے۔ باقی جو کچھ ہے 'مایا'۔ عالم موجودات مایا ہے، زمان و مکان مایا، جیو آتما مایا۔ یا پور یوں کہیے کہ ہر شے آتما ہے اور آتما نے مایا کا روپ دھارا تو اس لیے کہ مایا پھر آتما ہو جائے۔ یعنی قطرہ بحر میں گم ہو کر اپنی ہستی کھو دے۔ لیکن مایا کا ظہور چونکہ عالم موجودات اور زمان و مکان کے ایک لامتناہی سلسلے میں ہو رہا ہے۔ لہذا سنسار چکر اور تناسخ کا اثبات ضروری ٹھہرا۔ زمانے کی حرکت دوری ہے۔ اس کے ایک نہیں کئی جگ ہیں اور جیو آتما ہے کہ باعتبار اپنے عمل کے اس کا نسخ ایک جیون سے دوسرے میں ہوتا رہتا ہے تا آنکہ وہ اس سے نجات حاصل نہ کر لے۔ لہذا اس مابعد الطبیعی ضرورت کے ساتھ جو ویدانت فلسفہ سے پیدا ہوئی یہ اخلاق تقاضا بھی پورا ہو گیا کہ ہمارے اعمال و افعال کا کوئی نتیجہ بھی ہونا چاہیے اس لیے کہ جیون ہے تو 'کرم' بھی اور کرم ہے تو 'پاپ اور پن' ۳

(بقیہ حاشیہ صفحہ ۸۴ سے)

پھر ایک اور امر قابل غور یہ ہے کہ بعثت ثانیہ سے مقصود ہے اعمال کی جواب دہی (۲ : ۲۸۴) اور اس کا تقاضا یہ کہ انسان ایمان اور عمل صالح کی بدولت اپنے آپ کو 'اجر غیر ممنون' کے لیے تیار کرے (۹۵) (التین) : ۵۰) گویا زندگی ایک تیاری ہے اور اس کا مسئلہ مستقبل کی تیاری، نہ کہ سنسار چکر سے استخلاص — مکتی۔

۱۔ اور یوں نفی میں اثبات کی ایک صورت پیدا ہو گئی۔ اگرچہ محض کہنے کو۔

۲۔ اصطلاحاً مکتی۔ سنسار چکر سے استخلاص اور جس کا مطلب یہ ہے کہ زندگی کی طرح مادی دنیا بھی شر ہے۔ بالفاظ دیگر عمل تخلیق فریب (مایا)، ہے یا شر۔ بلکہ فریب اور شر دونوں۔

۳۔ لہذا ہند عقیدہ 'کرم' لیکن جس سے کرم (عمل) میں کوئی قدر و قیمت پیدا نہیں ہوتی۔



یہی - اس سے کس قدر مختلف ہے یہ تصور کہ خودی اگرچہ مخلوق ہے اور اس کی ایک ابتدا لیکن وہ اپنی جگہ پر ایک حقیقت بھی ہے ، اور اس کی انتہا یہ کہ جس طرح ایک نہیں کئی مرحلوں سے گزر کر اس کا صدور ہوا<sup>۱</sup> بعینہ کمال ذات کی جد و جہد میں ایک کے بعد دوسری منزل میں قدم رکھے<sup>۲</sup> - موت و حیات اس کے احوال ہیں اور ان سے مقصود اس کی آزمائش<sup>۳</sup> کہ اپنا تشخص اور انفرادیت قائم رکھتے ہوئے بقائے دوام کی نعمت حاصل کرے - یوں تناسخ کے برعکس زندگی کا طبعی اور اخلاقی تقاضا ایک ہو جاتا ہے یعنی ایک ہی عمل کے دو رخ اس لیے کہ خودی کی تخلیق عبث نہیں<sup>۴</sup> - اس کی ایک غایت ہے اور یہ غایت سرتاسر اخلاقی<sup>۵</sup> - حیات بعد الموت ایک انعام ہے<sup>۶</sup> تعزیر نہیں ہے بلکہ ایک نیا جولانگہ تربیت ذات اور حصول ثبات و استحکام کے لیے - ازدیشہ ہے تو یہ کہ خودی اپنی تربیت اور حفظ و استحکام سے غافل رہے - اسے ہر لحظہ فنا کی قوتوں کا ڈر ہے<sup>۷</sup> - گو تقاضائے فطرت یہی کہ اس کا وجود رابگاہ نہ جائے - کیا خوب کہا ہے حضرت علامہ نے :

جانے کہ بخشند دیگر نہ گیرند آدم بمراد از بے یقینی  
از مرگ ترسی اے زندہ جاوید مرگ است صیدے تو در کمینی<sup>۸</sup>

۱ - وقد خلقکم اطوارا — نوح (۷۱) : ۱۴ -

۲ - لترکبن طبقا عن طبق - ۸۴ (الانشقاق) : ۱۹ - نیز دیکھیے اس سلسلے میں خطبات ، خطبہ اول -

۳ - بفحوائے آیہ شریفہ - خلق الموت والحیوة ...

۴ - افحسبتم انما خلقناکم عبثا — ۲۴ (المومنون) : ۱۷ -

ایحسب الانسان ان یترک مدی — (۷۵ : ۳۱)

۵ - الذی خلق فسوی - والذی قدر فهدی — ۸۷ (اعلیٰ) : ۲ -

۶ - کیف تکفرون باللہ و کتم امواتا فاحیاکم ثم یمیتکم ثم یمی الیہ

ترجمون — ۲ (البقرہ) : ۲۸ ایک ہی خودی کی ایک حالت سے دوسری میں تبدیلی -

۷ - والدہ مرحوم کی یاد میں :

مختلف ہر منزل ہستی کی رسم و راہ ہے

آخرت بھی زندگی کی ایک جولانگہ ہے

۸ - جن سے خودی میں ضعف و اضمحلال اور زوال و انتشار پیدا ہوتا

ہے - (۹۱ : ۱۰)

۹ - زبور عجم

خودی چونکہ عین خود ہے اور ایک مابعدالطبیعی حقیقت ، لہذا اس کی حرکت بھی صعودی اور ارتقائی ہے ۔ عین خود نہیں اور مایا تو بہ پاداش عمل<sup>۱</sup> یہی حرکت نزولی اور دوری ہو جائے گی تاکہ کسی کمتر خودی میں جا گرے ، یا پھر اپنی جگہ پر لوٹ آئے ۔ بصورت اول اس کا ایک تشخص ہے اور ایک انفرادیت ، لہذا اس کے احوال و واردات کا بھی ایک مرکز اور ایک تار جس سے بطور ایک وحدت اس کا تسلسل قائم رہتا ہے ۔ بصورت دیگر نہ مستقلاً کوئی مرکز ، نہ مسلسل کوئی تاریخ ۔ اس لیے کہ وہ نمود ہی نمود ہے ، اس کی کوئی حقیقت نہیں ۔ ہے تو ظاہری اور وہمی ۔ مایا ۔

حیات بعد الموت پر گفتگو ہونے لگی ۔ ارشاد ہوا ”قرآن پاک میں ہے جسد عنصری فنا ہو جائے تو کیا مضائقہ ہے<sup>۲</sup>۔ ہمیں خوب معلوم ہے ضروری کیا ہے اور غیر ضروری کیا<sup>۳</sup>۔“

پھر فرمایا ”خودی کے لیے شاید کوئی جسد ناگزیر ہے ، یا یہ کہنا بہتر ہوگا کہ ہمیں جسد کی بربادی کا غم نہیں ہونا چاہئیے ۔ پھر یہ ضروری کیا ہے اور غیر ضروری کیا ، یہ ارشاد بڑا معنی خیز ہے ، بلکہ ایک راز<sup>۴</sup> ۔ شاہ صاحب نے بھی تو جسد بعد الموت کے لیے نسمہ کی اصطلاح وضع کی ہے<sup>۵</sup>۔

۱ - کوم کا پھل ۔

۲ - منکرین حیات بعد الموت کے اس قول کے جواب میں ”اذا متا وکنا ابا ذلک رجع بعید۔“ ق (۵۰) : ۴

۳ - لقد علمنا ما تنقص الارض من ہم و عندنا کتاب حفیظ۔ ق (۵۰) : ۴ -

۴ - قرآن پاک کی رو سے ایک تو ہماری نشاۃ الاولیٰ ہے ، یعنی زندگی کی وہ منزل جس سے ہمارا گزر ہو رہا ہے اور جس میں روح اور مادہ یا جسم و جان کی ظاہری ثنویت کے باوجود ہم یہ ماننے پر مجبور ہیں کہ خودی ایک وحدت ہے ۔ لہذا یہ راز کہ نشاۃ الاخریٰ سے پہلے جب موت کے ہاتھوں جسم کی بربادی بظاہر خودی کی بربادی ہے تو وہ حیاتی عمل کیا ہے جو اندرین صورت سرزد ہوگا ۔ ضائع ہوگا تو کیا ، نہیں ضائع ہوگا تو کیا ؟

۵ - شاہ ولی اللہ علیہ الرحمۃ نے ۔ نسمہ کے معنی ہیں نہایت لطیف جسم ، جسم برائے نام ۔ اسے بطیۃ الروح (روح کا مرکب) بھی کہا گیا ہے اور وہ روح کا مترادف بھی ہے ۔

(بقیہ حاشیہ صفحہ ۸۸)

ہندو ادب میں بھی اس طرح کا ایک لفظ موجود ہے ۱۔“

میں نے عرض کیا زندگی کے مادی شرائط تو مسلم ہیں کہ ہم انہیں بہ یقین و اطمینان پورا کر سکتے ہیں ۲۔ مگر سوال اس نفسیاتی شرائط کا ہے۔ ہم کیسے کہیں ہم نے انہیں پورا کر دیا ۳۔ لہذا حیات بعد الموت میں ہمارا ایمان ہی اس معاملے میں ہمارا واحد سہارا ہے۔

(بقیہ حاشیہ صفحہ ۸۷ سے)

خودی کا تجربہ ہمیں بطور ایک مرکز محسوسات و مدرکات ہی کے ہوتا ہے، وہ ایک نقطہ شعور ہے لیکن اس کا ایک مادی حوالہ بھی ہے، یعنی جسم۔ لہذا سوال پیدا ہوتا ہے کہ حیات بعد الموت پر بھی کیا کسی مادی حسی (emperical reference) حوالے یعنی پیکر کی ضرورت ہے۔ لیکن پیکر تو خودی ہی کی ایک شان ہے۔ بقول مولینا روم :

پیکر از ما هست شد نے ما ازو      بادہ از ما مست شد نے ما ازو  
ما چو زنبوریم و قالب ہا چو موم      خانہ خانہ کرد قالب را چو موم

لہذا کسی لطیف پیکر یا نسیم کا تصور گو حضرت علامہ کے نزدیک غیر ضروری۔

دیکھئے اس سلسلے میں خطبات اور اسرار خودی، دیباچہ طبع اول۔ خطبہ چہارم بحث حیات بعد الموت۔ نیز حضرت علامہ کا مضمون Some Study Notes, Muslim Review, Lahore, Sept. 1932 میں کہ از روئے سائنس معاد جسمانی بھی ممکن ہے۔ یہ کہ انسان اسی بدن کے ساتھ جو اسے حیات دنیوی میں ملا پھر سے جی اٹھے۔

۱۔ حضرت علامہ کا اشارا غالباً لفظ شریر (ہندی میں سریر) کی طرف تھا۔ لیکن کونسا شریر اس کی وضاحت نہیں فرمائی۔ ممکن ہے وہ شریر جس کی بدولت جیو آتما ایک جیون سے دوسرے میں منتقل ہوتی ہے۔ یا انسان کے مادی اور طبعی جسم سے ماورا جیو آتما کے بہ اعتبار مراتب ایک کے بعد دوسرے شریر کا تصور، یا ان دونوں صورتوں کے علاوہ کوئی اور شریر، لیکن سیاق کلام سے تو یہی مترشح ہوتا ہے کہ کوئی ایسا شریر جس کا تعلق موت کے بعد دوسرے جیون کے 'شریر' یعنی خودی کے نسخ سے ہے۔

۲۔ کہ ہمارا مادی جسم محفوظ رہے۔

۳۔ اپنی سیرت و کردار میں۔

ارشاد ہوا ”سہارا ہی نہیں راز بھی“ ۱۔ لیکن شرط یہ ہے کہ ہم انبیا علیہم السلام کی زندگی کو معیار عمل ٹھہرائیں۔“

میں نے کہا ”اسی لیے تو یہ کہنا مشکل ہے کہ اس معیار پر کون ہورا آترا، کون نہیں آترا۔ ہم اپنے متعلق تو دعوے سے کچھ بھی کہ نہیں سکتے ۲۔ یوں بھی دلوں کا حال کون جانتا ہے۔ علیم و خبیر تو صرف اللہ تعالیٰ کی ذات ہے۔ ہم سمجھتے ہیں بعثت ثانیہ ضرور ہوگی اور اس لیے خودی کی تربیت اور عدم تربیت کا خیال ہی نہیں کرتے۔ کرتے ہیں تو سزا و جزا کا۔ جیسے شرائط کا معاملہ سزا و جزا سے وابستہ ہے، نہ کہ حیات بعدالموت سے ۳۔“

فرمایا ”مذہب کی تعلیم بھی یہی ہے۔ حیات بعدالموت ایک امر یقینی ہے۔ ہاں ہمہ بقائے دوام ہمارا حق نہیں ۴۔ یہ اللہ تعالیٰ کا فضل اور العام

۱۔ راز اس لیے کہ ہم یہ تو سمجھتے ہیں کہ نشاۃ الاولیٰ کی طرح نشاۃ الاخریٰ بھی ایک حقیقت ہے جسے سہولت فہم کے لیے ایک طرح کا ’حیاتی‘ عمل ہی کہا جائے گا۔ لیکن مشکل یہ ہے کہ ہم اس کی ماہیت سے بے خبر ہیں۔ ہمیں تو یہ بھی معلوم نہیں کہ اس مادی دنیا میں جہاں ہم پیدا ہوئے ہماری زندگی کا حیاتی عمل کیسے رونما ہوتا ہے۔

پھر ایمان کا تقاضا ہے عمل۔ لہذا اگر ایمان اور عمل دونوں پہلوؤں سے انبیا علیہم السلام کی پیروی ہوتی رہے تو ظاہر ہے زندگی میں وہ صلاحیت، وہ درستی اور استحکام پیدا ہو جائے گا جو خودی کو مطلوب ہے۔ یوں وہ نفسیات شرائط بھی از خود پوری ہوتی رہیں گی جن کے بارے میں راقم الحروف نے سوال کیا تھا کہ ان کی نوعیت کیا ہے۔

۲۔ قل کل يعمل علی شاکتہ فریکم اعلم بن ہو امدی سیلا - ۱۷  
(نبی اسرائیل) : ۸۴۔

۳۔ جو ایک اخلاقی تقاضا ہے۔ کانٹ کے نزدیک یہ اخلاقی تقاضا ہی حیات بعدالموت کی دلیل ہے۔ اس کے مقابلے میں دوسرا تقاضا ہے حفظ ذات کا۔ انسان طبعاً بقا کا آرزو مند ہے۔ لیکن خودی کی حفاظت اور پرورش کا مسئلہ چون کہ سر تا سر اخلاقی ہے اور احکام شریعت نے قانون کو بھی اخلاق ہی کی شکل دی ہے، لہذا اسلام نے ان دونوں تقاضوں کو بڑی خوبی سے باہم جمع کر دیا ہے۔ یوم الدین (روز سزا و جزا) یوم الدین بھی ہے اور ایک نئے مستقبل کی تمہید بھی۔ دیکھیے تشکیل جدید، خطبہ چہارم۔

۴۔ اس لیے کہ حی و قہوم صرف اللہ تعالیٰ کی ذات ہے۔

ہے۔ ہمیں چاہیے اپنے آپ کو اس کے لیے تیار کریں!۔“

ڈاکٹر جمعیت سنگھ آگئے۔ حضرت علامہ کا حال پوچھا۔ ان کے قلب اور ریٹینا کا معائنہ کیا۔ دوا اور غذا کا ذکر ہوتا رہا۔ حضرت علامہ نے فرمایا ”وہی تو طبیعت اچھی ہے۔ دوائیں وہی حکیم صاحب کی ہیں، یا پھر ان کی مناسبت سے قرشی صاحب کے مرکبات ہیں کہ استعمال کر لیتا ہوں۔ البتہ ایک مخلطی ہوتی۔ حکیم محمد افضل<sup>۲</sup> نے ایک کشتہ طلا تیار کیا ہے۔ میں نے اس کی ایک ہی خوراک کھائی تھی کہ بے خوابی کی شکایت پیدا ہو گئی۔ بھوک بھی جاتی رہی ہے۔ معلوم نہیں کیوں۔“

ڈاکٹر صاحب نے کہا ”کوئی بات نہیں۔ میں ایک مکسچر تجویز کیے دیتا ہوں۔ دو تین روز استعمال کر لیجیے، فائدہ ہوگا۔ بے خوابی اور ضعف اشتہا کی شکایت بھی جاتی رہے گی۔“

علی بخش ہر دس بندرہ منٹ کے بعد کمرے سے ہو جاتا یا چند منٹ رک کر حضرت علامہ کے شانوں کو داہنے لگتا۔ اب کے پھر چلم بدل کر لایا تو ڈاکٹر صاحب نے اسے اپنی تجویز کردہ دوا کے متماق ضروری ہدایات دیں۔ نسخہ لکھا اور میز پر رکھ دیا۔

۱۔ زندگی از اول تا آخر انعام ہے۔ ہر حالت میں اس کے فضی کی محتاج، خواہ یہ حیات ارضی ہو یا اخروی۔ اس کا جوہر ہے عمل اور عمل تیاری ہے کسی مقصد کی۔ بقائے دوام بھی ایک مقصد ہے اور اس مقصد کے لیے بھی تیاری شرط ہے۔ وہ اللہ تعالیٰ کا انعام ہے کہ ہم اس کے مستحق ٹھہرے۔ لیکن پھر اس امر کا کہ ہم اس کے مستحق ٹھہریں تقاضا ہے کہ اپنے آپ کو اس کا سزاوار ثابت کریں۔

ارشاد باری تعالیٰ ہے: **ایحسب الانسان ان یتراک مدی۔۵۷** ’القیامۃ‘ : ۳۶۔  
گویا زندگی وہ چیز نہیں کہ ضائع جائے۔ اس کی ایک تقدیر اور مستقبل ہے، لہذا نفس انسانی باوجود متناہیت بقا کا اہل۔ دیکھیے کشن راز جدید :

بہ بھرش کم شدین انجام مانست  
اگر او را تو در گیری فنا نیست

۲۔ وطن گوجرانوالہ۔ قرشی صاحب کے احباب میں سے تھے۔ ان کے ساتھ حضرت علامہ کی خدمت میں اکثر حاضر ہو جاتے۔ طب سے پڑھا شغف تھا۔ وہی حکمہ ڈاک میں ملازم تھے۔

ملکی سیاست کا ذکر چھڑ گیا۔ ملک کی سیاسی فضا کیسی مکدر ہے۔ ڈاکٹر صاحب نے کہا ”ہنڈت جی ۱ آپ سے ملنے آئے تھے۔ میں نے سنا ہے دیر تک باتیں ہوئیں، گفتگو کا کیا رنگ تھا؟“

ارشاد ہوا ”باتیں تو بہت ہوئیں مگر بے نتیجہ۔ میں دیکھتا ہوں ہنڈت جی پر مہاتما گاندھی کا بڑا اثر ہے۔“ پھر قدرے قائل کے بعد فرمایا ”ڈاکٹر صاحب اس ملک کا مسئلہ کیسے حل ہوگا؟ اس ملک میں دھوتی کی بڑی قدر ہے۔“

ڈاکٹر صاحب مسکرا دیے۔ چند منٹ اور بیٹھے اور چلے گئے۔ وہ سمجھ گئے تھے حضرت علامہ کا اشارہ کس طرف ہے ۲۔

میں نے عرض کیا ”رات قرشی صاحب سے کشتہ طلا کا ذکر آیا تو انہوں نے کہا خوراک میں شاید کچھ زیادتی ہو گئی تھی۔ اس لیے گرمی خشکی بڑھ گئی جیسا کہ عام طور پر بڑی بوڑھیاں کہا کرتی ہیں۔“ فرمایا ”ممکن ہے یہی بات ہو۔ مجھے اطمینان ہے۔“

چائے آگئی علی بخش نے پیالی بنا کر حضرت علامہ کی خدمت میں پیش کی تو انہوں نے چائے پیتے ہوئے فرمایا ”دنیا کے ہر مذہب نے حیات بعد الموت کی تائید کی ہے، لیکن عجیب بات ہے عہد نامہ عتیق اس باب میں خاموش ہے۔“

حضرت علامہ کے اس ارشاد سے مجھے ایک گونہ تعجب ہوا اس لیے کہ عام طور پر تو یہی سمجھا جاتا ہے کہ توحید، رسالت اور آخرت وہ عقائد ہیں جو اسلام اور یہودیت میں مشترک ہیں۔ میں نے عرض کیا ”قرآن پاک میں ہے: یہود کہتے ہیں انہیں آگ نہیں چھوئے گی مگر چند دن“۔ وہ کہتے ہیں دار آخرت صرف ہمارے لیے ہے۔“

ارشاد ہوا ”درست ہے لیکن حیات بعد الموت کا یہ تصور خودی کے اس تصور سے کس قدر مختلف ہے جو اسلام نے پیش کیا، اس تصور کی رو سے تو انسان تا دم حشر قبر میں پڑا رہے گا حتیٰ کہ قیامت آئے اور اسے پھر سے

۱۔ ہنڈت جواہر لال نہرو۔

۲۔ اس طرف کہ ایک عام آدمی مہاتما گاندھی کی مذہبیت اور زہد و ریاضت سے متاثر ہو جاتا ہے اور سمجھنے نہیں پاتا کہ اس ملک کا سیاسی مسئلہ فی الحقیقت کیا ہے۔

۳۔ لن یحصن النار الا ایما معدودات - ۴ (آل عمران) : ۲۴ -

زندگی نصیب ہو۔“

فرمایا ”متکلمین نے بھی ایک طرح سے یہود ہی کی پیروی کی ہے۔ متکلمین کا خیال تھا انسان موت کے ساتھ ہی برزخ میں چلا جاتا ہے اور برزخ کا زمانہ موت سے لے کر روز حشر تک مُتَدۡ۲۔ متکلمین کی غلطی یہ تھی کہ انہوں نے زمانے کی حقیقت پر غور نہیں کیا۔۳۔ میں سمجھتا ہوں متکلمین کے طرز فکر سے ایک طرح خودی کی نفی ہو جاتی ہے۔۴۔“

پھر فرمایا ”عیسائیت نے اگرچہ حیات بعدالموت پر زور دیا لیکن اس کی بنا ایک تاریخی واقعے پر رکھی ہے۔۵۔“

حضرت علامہ کچھ تھک سے گئے تھے اور اگرچہ جی چاہتا تھا پھر بھی میں نے کوئی سوال نہیں کیا۔ وہ چائے پی چکے تو فرمایا ”سر اکبر حیدری مدارالمہام دولت آصفیہ نے مجھے ایک ہزار روپے کا چیک بھیجا تھا۔ میں نے اسے واپس کر دیا۔ اس سلسلے میں کچھ اشعار ہو گئے ہیں، نقل کر دو۔“

۱۔ اور جس میں شعور کے تعض کی یہ کیفیت ہوگی کہ انسان سمجھے گا ادھر موت آئی ادھر پھر زندگی مل گئی، حالانکہ برزخ نام ہے ایک حالت سے گزر کر دوسری حالت میں قدم رکھنے کا جس میں شعور معطل ہوتا ہے نہ زمانہ۔ برعکس اس کے میں اس نفس انسانی زمان و مکان کے نئے نئے مراتب سے آشنا ہوتا ہے۔ برزخ گویا تیاری ہے دوسری زندگی کی۔ دیکھیے جاوید نامہ :

حشر ملا شق قبر و نفع صور

عشق شور انگیز خود صبح نشور

۲۔ جس میں زمانہ ساقط رہتا ہے، لہذا اس کا شعور بھی۔

۳۔ دیکھیے تشکیل جدید، خطبہ سوم و چہارم۔

۴۔ بسبب شعور ذات اور زمانے کی نفی کے۔

۵۔ مسیحی عقیدہ ہے کہ واقعہ صلیب کے تیسرے روز شق قبر ہوا اور

جناب مسیح علیہ السلام بجد عنصری آسمان پر تشریف لے گئے۔ دنیائے عیسائیت

کے پاس حیات بعدالموت کی اس کے سوا کوئی دلیل نہیں۔ مسیحی اناجیل

میں بھی ایسا کوئی اشارا نہیں جس سے سمجھا جانے کہ حیات بعدالموت ایک

طبعی عمل ہے، یعنی خلق اول کی طرح خلق جدید کا ایک عمل جیسا کہ قرآن مجید

کا ارشاد ہے۔ دیکھیے سورہ ق : آیات ۴ و ۵۔

اشعار درج ییاض ہو گئے ' تو مجھے یہ ہو چھنے کی ضرورت نہ رہی کہ چیک کیوں واپس کیا جا رہا ہے۔ مگر پھر حضرت علامہ نے خود ہی فرمایا۔ "حیدری صاحب لکھتے ہیں یہ رقم شاہی قوشے خانے سے جس کا انتظام میرے ذمے ہے بطور تواضع بھیجی جا رہی ہے۔" یہ جس کا انتظام میرے ذمے ہے کے الفاظ نہایت تکلیف دہ ہیں۔ میں نے چیک واپس کر دیا ہے۔" گو یا حضرت علامہ کو سب سے زیادہ تکلیف پہنچی تو میرے زیر انتظام<sup>۲</sup> کے الفاظ سے۔ یعنی چیک کیا تھا بخشش اور بخشش وہ چیز ہے جسے غیرت قبول نہیں کرتی۔ لہذا ان کا ارشاد :

غیرت فقر مگر کر نہ سکی اس کو قبول

جب کہا اس نے یہ ہے میری خدائی کی زکات

ایک طرف فقر ہے کہ دنیا کو آنکھ آٹھا کر نہیں دیکھتا، دوسری جانب دنیا کہ اس کی طلب میں ہر اصول اور ہر قانون ہالائے طاق رکھ دیا جاتا ہے۔ حتیٰ کہ انسان اعتقاداً نہ سہی، عملاً — اور شاید نادانستہ — کفر تک کا مرتکب ہونے لگتا ہے<sup>۳</sup> — یوں اہل دنیا کی باتیں چل نکلیں۔

فرمایا "..." کی موجودہ ملازمت میں ابھی ایک سال باقی ہے۔ لیکن ... کی فکر میں ہیں۔ کہتے ہیں تنخواہ کم ہے، گزر نہیں ہوتی"۔ اس پر علی بخش نے جو پاؤں داب رہا تھا یہ فقرہ چست کیا کہ انارکلی میں تھانیداری کی جگہ بھی تو خالی ہے، اس کے لیے کوشش کریں۔ حضرت علامہ کو ہنس آگئی۔ ارشاد ہوا "..." بھی آگئے ہیں۔ انگریزی حکومت نے یہ ایک عجیب طائفہ ملازمت بویان<sup>۴</sup> پیدا کر رکھا ہے۔ میں نے تو ... عرض کیا

۱۔ یہ اشعار ہال جبریل میں شائع ہو چکے ہیں بعنوان 'سراکبر حیدری کے لام'۔ شاید یہی نظم تھی جس کے پیش نظر حضرت علامہ کی وفات کے تھوڑے ہی دنوں بعد 'شاد اقبال خط و کتابت' کے نام سے ایک مجموعہ مکتوبات شائع ہوا۔ لیکن ان خطوں میں تو کوئی ایسی بات نہیں جس سے یہ ظاہر ہو کہ حضرت علامہ مہاراجہ صاحب سے کسی عنایت کے خواستگار تھے۔

۲۔ Under my control.

۳۔ مولانا روم کا ارشاد ہے :

اہل دنیا کافران مطلق اند ہر دم اندر زق زق اند و بق بق اند

اہل دنیا چہ کہیں و چہ مہیں لعنة الله عليهم اجمعین

۴۔ حضرت علامہ نے job sniffers کے الفاظ استعمال کیے تھے۔

ملازمتوں کی ہوسونگھنے والے۔



تھا اللہ پر توکل رکھیے۔ آپ کے پاس ماشا اللہ بہت کچھ ہے۔ مجھے دیکھیے میرے پاس کیا ہے اور کیا تھا۔“

پھر کہنے لگے ، جیسے انہیں اپنی ابتدائی زندگی اور طالب علمی کا زمانہ یاد آ گیا ”میں ایک ایسے شہر میں پیدا ہوا جو اس وقت شہر بھی نہیں تھا ، چھوٹا سا قصبہ تھا اور جہاں سکھوں کی حکومت ختم ہونے ابھی پچیس برس ہی گزرے تھے۔ میرے دادا بھی ان کی طرف داری میں انگریزوں سے لڑے تھے۔“ میں نے عرض کیا ”کہاں؟“

ارشاد ہوا ”گجرات میں“<sup>۱</sup>۔ فرمایا ”پنجاب میں ان دنوں علم و حکمت کا خاتمہ ہو چکا تھا۔ میرے والد کو بڑی خواہش تھی مجھے تعلیم دلوائیں۔ انہوں نے اول تو مجھے محلے کے مسجد میں بٹھا دیا<sup>۲</sup>۔ پھر شاہ صاحب<sup>۳</sup> کی خدمت میں بھیج دیا۔ اس وقت کسے معلوم تھا میں ایک دن اعلیٰ سے اعلیٰ تعلیم حاصل کروں گا۔ دنیا کی بہترین یونیورسٹیوں میں میرا گزر ہوگا۔ علماء و فضلاء کی صحبت میں بیٹھنے کا موقع ملے گا۔ اس وقت تو یہ بھی معلوم نہیں تھا یونیورسٹی کیا ہوتی ہے ، لیکچر کسے کہتے ہیں۔ یہ لفظ سننے میں بھی نہیں آئے تھے۔“

فرمایا ”میری ہاتوں کو سن کر ... کچھ خاموش سے ہو گئے۔ ایسے ہی ... کا معاملہ ہے۔ ان سے ... ملاقات ہونے تو کیا دیکھتا ہوں پتہ درپتہ روپیہ خرچ کر رہے ہیں۔ میں نے ٹوکا تو کہنے لگے کیا پروا ہے ... کی ... روپیہ ہی روپیہ ہوگا ... حسن اتفاق سے یہی کچھ ہوا لیکن ...“

میں نے عرض کیا ”تو ان کی مالی حالت سدھر نہیں سکی؟“ فرمایا ”ہاں مجھ سے اس کا ذکر آیا تھا۔ باقی جو حالات ہیں سب کو معلوم ہیں۔ اس اثنا میں شفیق بھی آگئے تھے۔ حضرت علامہ کی باتیں سنتے اور ان کے ہاؤں دانتے رہے۔ علی بخش کھانا لے آیا۔ حضرت علامہ نے کھانا تناول فرمایا اور حقے کے ایک دوکش لے کر فرمایا ”والد محترم اور شاہ صاحب ایک دوسرے سے مشورہ کیے بغیر کوئی کام نہیں کرتے تھے۔“ اس پر مجھے خیال آیا

۱ - ۱۸۳۸ء میں جب سکھوں کی طاقت کا ہمیشہ کے لیے خاتمہ ہو گیا۔

۲ - جہاں ایک صوفی منش بزرگ ، عالم دین اور سالک و عارف مولانا

غلام حسین علیہ الرحمة درس دیتے تھے۔

۳ - شمس العلماء مولانا مولوی میر حسن رحمۃ اللہ علیہ ، حضرت علامہ

کے استاد محترم۔

کیوں نہ حضرت علامہ سے اپنے والد بزرگوار اور شاہ صاحب کے تعلقات کے بارے میں سوال کروں۔ مگر پھر یہ دیکھ کر کہ اس موقع پر یہ سوال نا مناسب ہوگا خاموش ہو گیا۔ حضرت علامہ کہہ رہے تھے ”ایک رات میرے والد نے خواب میں دیکھا ایک سفید کبوتر بہت اونچا اڑ رہا ہے اور پھر اڑتے اڑتے دفعۃً ان کی جھولی میں آگرا۔ یہ خواب میری پیدائش سے کچھ دن پہلے کا ہے۔ وہ اسے اشارۃً غیبی سمجھے۔“

اس اشارۃً غیبی کے متعلق تو اب کچھ کہنے کی ضرورت نہیں۔ ہم خاموشی مگر بڑی دلچسپی سے ان کے ارشادات سن رہے تھے۔ حضرت علامہ نے بات ختم کی تو آرام سے لیٹ گئے تاکہ تھوڑی دیر سو لیں۔ میں نے شفیع سے کہا ”گھر سو آؤں۔ واپسی میں دیر نہیں ہوگی۔“

سہ پہر ہو رہی تھی۔ واپس آیا تو حضرت علامہ ہشاش بشاش حقے کے کش لے رہے تھے۔ علی بخش اور شفیع خدمت کے لیے حاضر تھے۔ میں اپنی جگہ پر بیٹھ گیا۔ علی بخش آیا۔ حضرت علامہ نے کوئی طبی مر کب استعمال کیا۔ پھر شفیع تو کسی کام سے چلے گئے۔ میں خاموش بیٹھا دل ہی دل میں افسوس کر رہا تھا کہ سیالکوٹ میں جو مجبوراً رکنا پڑا تو اس گفتگو میں شریک نہ ہو سکا جو حضرت علامہ نے ہندت جواہر لال نہرو سے فرمائی تھی۔ میں نے مختلف بیانات سنے تھے۔ موقع پا کر عرض کیا ”ہندت جی سے ملاقات کیسی رہی؟“

فرمایا ”ایک روز ڈاکٹر چکرورتی آنے تھے۔ کہنے لگے ہندت جی سے جب کبھی ذکر آیا انہوں نے آپ سے بڑی عقیدت کا اظہار کیا۔ وہ آج لاہور آ رہے ہیں۔ میرا جی چاہتا ہے ان کی آپ سے ملاقات ہو جائے۔ آپ کو اعتراض تو نہیں ہوگا۔ میں نے کہا اس میں اعتراض کی کیا بات ہے۔ آپ کو جب موقع ملے انہیں جہاں لے آئیے۔ لیکن دو مسئلے ہیں: ایک ہندوستان کی آزادی، دوسرا آزادی کی اس جد و جہد میں مسلمانوں کا حصہ۔ ہندت جی ان دونوں مسئلوں پر غور کر کے آئیں۔“

ارشاد ہوا ”ڈاکٹر صاحب اس روز شام کو پھر آئے۔ کہنے لگے ہندت جی کو آج فرصت ہے، ہم لوگ آٹھ بجے حاضر ہو جائیں گے۔ میں نے کہا ہسر و چشم تشریف لائیے۔ کہنے لگے آپ کو تکلیف تو نہیں ہوگی۔ یہ وقت شاید آپ کے سونے کا ہے۔ میں نے ہنس کر کہا آج ہم ذرا دیر سے سو لیں گے، آپ حضرات آئیں تو سہی۔ چنانچہ آٹھ بجے کے قریب ہندت جی تشریف لائے۔“

ڈاکٹر چکرورتی ان کے ساتھ تھے ، دو ایک خواتین اور مہاں اور بیگم افتخارالدین بھی دیر تک گفتگو رہی ۔“

میں نے کہا ”کوئی خاص بات تو نہیں ہوئی ؟“

فرمایا ”نہیں ۔ بس یہی سیاست حاضرہ پر تبصرہ ہوتا رہا اور وہ بھی سرسری طور پر ۔ کوئی خاص مسئلہ زیر بحث نہیں تھا، الا یہ کہ روس ، انگلستان ، جرمنی اور اٹلی میں سیاست کا جو رنگ ہے اس کا ذکر آیا تو سوال پیدا ہوا کہ مغرب کی ہوس استعمار اور جوع الارض کا نتیجہ دنیا کے حق میں کیا ہوگا ، بالخصوص ایشیا کے ۔ آزادی، یا غلامی، اور زیادہ غلامی! یوں باتوں باتوں میں پنڈت جی کہنے لگے ، اگر مسلمان بلا قید شرائط کانگریس کا ساتھ دیں تو کیا اچھا ہو ۔ آزادی کی منزل جلد طے ہو جائے اور انگریز بھی دیر تک ہمارا راستہ نہ روک سکیں ۔“

ارشاد ہوا ”اس پر مجبوراً مجھے پنڈت جی سے سوال کرنا پڑا کہ اگر مسلمان ان کی بات مان لیں اور بلا قید شرائط کانگریس کا ساتھ دیں تو آزادی کی منزل کیسے طے ہو جائے گی ؟ یہ کیسے ہوگا کہ انگریز ہمارا راستہ نہ روک سکیں ؟ انہوں نے کہا ، یوں کہ ہم اپنی سرگرمیاں جاری رکھیں اور ہندو ہوں یا مسلمان ، ہا ہم شرائط طے کرنے کا خیال چھوڑ دیں ۔

”میں نے کہا ، کیسی سرگرمیاں ؟ کہنے لگے ، یہی قانون شکنی اور عدم اداۓ مالیہ کی مہم ۔ میں نے کہا ، ان سے تو آج تک کوئی نتیجہ برآمد نہیں ہوا ، نہ یہ تحریکیں کامیابی سے جاری رہ سکیں ۔ انگریزی فوجیں بدستور ہندوستان میں پڑی ہیں ۔ ان کا اخراج کیسے عمل میں آئے گا ؟ رہا انتقال اختیارات کا عمل سو یہ ان تحریکوں کے باوجود جاری ہے اور جاری رہے گا ۔ یوں آزادی کی منزل کیسے طے ہوگی ؟

”اس پر پنڈت جی کہنے لگے ، انتقال اختیارات کا عمل ہی تو اصل چیز ہے ۔ ہماری تحریکیں جاری رہیں تو یہ عمل تیز تر ہو جائے گا ۔ ہم نے تھوڑی بہت آزادی تو حاصل کر لی ہے ۔ یہ تحریکیں جاری رہیں تو اندرونی طور پر

---

۱۔۔ جیسے ۱۹۲۲ء میں ہوا کہ چوری چورا (گجرات دیس) میں عدم اداۓ مالیہ کی مہم نے فتنہ و فساد کی شکل اختیار کر لی ۔ لہذا ہاردولی کا فیصلہ کہ تحریک ترک موالات ہند کر دی جائے ۔

اور بھی آزاد ہو جائیں گے ۱ -

”اور برطانوی فوجیں ؟“

”ان کا کیا ہے - برطانوی فوجیں اگر ہندوستان میں پڑی ہیں تو پڑی رہیں ۲ - اس میں کیا حرج ہے - ہم ان کی موجودگی برداشت کرتے رہیں گے تاآنکہ ایک دن آنے کا جب انگریز خود ہی تنگ آ کر اس ملک سے نکل جائیں گے -“

”نو گوہا سوال آزادی کا نہیں ہے - سوال اندرونی آزادی کا ہے - لیکن اس اندرونی اور بیرونی آزادی کے مسئلے سے قطع نظر یہ تو فرمائیے انگریز اس ملک سے کیوں تنگ آنے لگے ؟ وہ اس ملک سے آپ ہی آپ کیسے نکل جائیں گے ۳“ ؟

فرمایا ”ہنڈت جی نے میرے اس سوال کے جواب میں جو کچھ کہا بڑا قابل غور اور معنی خیز ہے - انہوں نے کہا ، بھالت موجودہ یورپ کی کوئی قوم روسی ہوں یا جرمن ، فرانسیسی یا اطالوی ہندوستان کا رخ نہیں کرے گی - انہیں خود ہی مشکلات درپیش ہیں ، حتیٰ کہ اپنے آپ کو سنبھالنا مشکل ہو رہا ہے - جرمنوں کی نظر یورپ پر ہے ، اٹلی کی افریقہ پر ، روسی برطانوی اور فرانسیسی سلطنتیں اب اور زیادہ کیا پھیلیں گی - امریکہ کو ہندوستان کی ضرورت نہیں - امریکہ ہندوستان سے دور ہے ، بہت دور - جاپان ہندوستان پر حملہ نہیں کرے گا - جاپان کی نگاہیں آسٹریلیا پر ہیں - لہذا جیسے جیسے ہم اندرونی طور پر آزاد ہوتے گئے اور ہم نے اپنی سرگرمیاں

۱ - اور ہندو اکثریت کو بتدریج اقلیتوں ، بالخصوص مسلمانوں پر تغلب اور برکری حاصل رہے گی -

۲ - جس میں کانگریس کو فائدہ ہی فائدہ نظر آتا تھا - اس لیے کہ برطانوی فوجوں کی موجودگی میں نہ تو بد امنی کا خطرہ تھا ، نہ خانہ جنگی کا - حکومت بھی مجبور ہوگی کہ اذہر نہیں تو محض اپنے مفاد کے پیش نظر فتنہ و فساد نہ پھیلنے دے ، جو ظاہر ہے اکثریت اور اقلیت میں عدم اعتماد کی صورت میں ضرور پھیلتا - جیسا کہ ۱۹۴۷ء میں ہوا -

۳ - یعنی اس وقت جب ہندوؤں اور انگریزوں میں مستقلاً کوئی سمجھوتہ ہو جائے اور کانگریس سمجھے کہ ملک اندرونی اور بیرونی دونوں پہلوؤں سے محفوظ ہے اور اس کے اقتدار کو کوئی خطرہ نہیں -

تیز تر کر دیں انگریز خود ہی اس ملک سے نکل جائیں گے ۱۔ انگریز کئے تو ہم ایک دستور ساز 'اسمبلی' طلب کریں گے اور یہ دستور ساز 'اسمبلی' ایک اشتراکی آئین نافذ کر دے گی ۲۔“

فرمایا ”یہ اس شخص سے بات ہے جو ہندوستان کی سب سے بڑی سیاسی جماعت کا نمائندہ ہے اور جس کی زبان سے شب و روز شہنشاہیت دشمنی کا اعلان ہوتا رہتا ہے۔ اس کے نزدیک ہندوستان کی آزادی کا مسئلہ کیسا آسان ہے۔ کیسے کیسے مسلمات ہیں جن کا اس سلسلے میں مان لینا ضروری ہے۔ یہ مسلمہ کہ جاپان ہندوستان پر حملہ نہیں کرے گا۔ یہ مسلمہ کہ امریکہ کو ہندوستان کی ضرورت نہیں، امریکہ ہندوستان سے دور ہے، بہت دور۔ یہ مسلمہ کہ یورپ کی کوئی قوم ہندوستان کا رخ نہیں کرے گی۔ یہ مسلمہ کہ جیسے اندرونی آادی حاصل ہوتی گئی انگریز ہندوستان سے تنگ آ جائیں گے۔ یہ مسلمہ کہ انگریز ہندوستان سے تنگ آ گئے تو خود ہی اس ملک سے نکل جائیں گے۔ یہ مسلمہ کہ انگریز ہندوستان سے نکل گئے تو ایک دستور ساز اسمبلی طلب کی جائے گی اور یہ اسمبلی ایک اشتراکی آئین نافذ کر دے گی۔ لیکن کب؟ یہ نہ ہو چھوٹے۔ بس اس توقع پر بیٹھے رہیے کہ یہ دن آنے کا اور ضرور آنے کا۔ انگریز ہندوستان سے چلے جائیں گے اور ضرور چلے جائیں گے۔ ہندوستان میں ایک اشتراکی حکومت قائم ہو جائے گی۔ اسے کہتے ہیں فریب نفس۔ اسے کہتے ہیں انگریزی مہاورے میں 'جنت الحما'۔“

فرمایا ”ہندت جی کی منطق بھی وہی ہے جو گاندھی جی کی۔ دونوں کی نظر انتقال اختیارات پر ہے۔ دونوں کے نزدیک آزادی کا مطلب ہے اندرونی آزادی۔ دونوں کا خیال ہے کہ برطانوی فوجیں اگر ہندوستان میں پڑی ہیں تو پڑی رہیں۔ اس سے ملک کی آزادی میں فرق آتا ہے، نہ ان کی شہنشاہیت دشمنی میں۔“

فرمایا ”دراصل کانگریس اور حکومت کی ساری لڑائی دو بنیوں کی لڑائی ہے۔ کانگریس اسے ایک بات سمجھانا چاہتی ہے جسے وہ سمجھتی تو ہے لیکن

- ۱۔ اس لیے کہ بالآخر ان سے کوئی سمجھوتہ ہو جائے گا۔
- ۲۔ یہ اشتراکی آئین کا نفاذ بھی محض ایک سیاسی حیلہ تھا جیسا کہ حصول آزادی پر ثابت ہو گیا۔ ہندت جی ۱۹۶۲ء تک بڑے اقتدار رہے مگر سرمایہ داروں کے خلاف ایک قدم بھی نہیں اٹھایا۔

ماتی نہیں۔ مان سکتی ہے اور مانے گی، مگر بتدریج۔ اس لیے کہ حاکم آخر حاکم ہے اور محکوم محکوم۔ کانگریس چاہتی ہے اندرونی طور پر زمام اقتدار اس کے ہاتھ میں دے دی جائے۔ رہیں انگریزی فوجیں، سو انگریزی فوجیں اگر ہندوستان میں رہ بھی جائیں تو کیا مضائقہ ہے۔ ہوں ہندوستان کی حفاظت ہی ہوتی رہے گی۔“

فرمایا ”سارا جھگڑا اسی سودے بازی کا ہے۔ مگر ہیں دونوں بنیے۔ سودا ہو تو کیسے؟ دونوں چاہتے ہیں سودا ہو جائے، مگر ہر ایک کی کوشش ہے کہ ہاتھ اوپر رہے۔“

فرمایا ”میں نے تو پنڈت جی سے صاف کہہ دیا تھا مجھے آپ کے خیالات سے اتفاق نہیں۔ آپ سمجھتے ہیں ہندوستان کو کوئی خسرو نہیں۔ میں سمجھتا ہوں اسے خطرہ ہی خطرہ ہے۔ آپ کے نزدیک ہندوستان کچھ واقع ہی اس طرح ہے کہ ہمارے لیے چین ہی چین ہے۔ ہم پر حملہ نہیں ہوگا۔ میرے نزدیک ہوگا اور ضرور ہوگا۔ انگریز ہندوستان سے نہیں جائیں گے۔ گئیے بھی تو ایک زبردست جد و جہد کے بعد۔“

۱۔ جیسا کہ الہ آباد میں حضرت علامہ اشارا کر چکے تھے کہ انگلستان کے پنڈت اور ہندوستان کے پنڈت باہم کچھ سوچ رہے ہیں (دیکھیے خطبہ صدارت)۔  
۲۔ جیسا کہ دوسری جنگ عظیم میں ثابت ہو گیا اور جیسا کہ بھارتی حکمرانوں کے نزدیک اب بھی ہے۔

۳۔ حضرت علامہ کے الفاظ تھے: ”That we are smugly situated“

۴۔ جیسا کہ ۱۹۴۲ء میں فی الواقع ہوا۔ جاہانی فوجیں ہرما سے ہو کر آسام میں داخل ہو گئیں اور پھر اب تو یہ بھی ثابت ہو چکا ہے کہ امریکہ کو ہندوستان کی ضرورت ہے۔

۵۔ گو یہ جد و جہد یورپ میں ہوئی۔ انگریزوں نے ہندوستان کو چھوڑا تو ان حالات کے زیر اثر جو دوسری عالمگیر جنگ کے بعد بین الاقوامی دنیا میں رونما ہونے اور وہ بھی مزدور حکومت کے اقتدار کی بدولت ورنہ قدامت پسند فریق تو جب بھی اس پر آمادہ نہیں تھا۔ دیکھیے اس سلسلے میں مسٹر چرچل کی برطانوی پارلیمنٹ میں تقریر جس میں ۱۹۴۷ء کی ہولناک جانی اور مالی تباہی کے بارے میں ان کی پیشین گوئی حرف بھرف صحیح ثابت ہوئی۔

فرمایا ”میں نے تو ان سے یہ بھی کہہ دیا تھا کہ بالفرض ہم آپ کی بات مان لیتے ہیں۔ ہم سمجھتے ہیں آپ کے سب مسلمات درست ہیں۔ لیکن یہ مسلمات درست ہیں تو ان کا اور بھی تقاضا ہے کہ مسلمانوں کے مطالبات مان لیے جائیں اور کانگریس ان سے مفاہمت کر لے۔ ہندوستان میں کوئی تحریک کامیابی سے چل سکتی ہے تو جب ہی کہ اقلیتوں کو اکثریت پر اعتماد ہو اور تصفیہ حقوق کا مسئلہ طے ہو جائے۔“ لیکن پنڈت جی نے میری بات کا کوئی جواب نہیں دیا۔“

میں نے کہا ”تعجب ہے پنڈت جی آپ سے ملنے آئیں، آپ سے گفتگو کریں، سوال آزادی کا ہو اور وہ آپ کی بات کا جواب نہ دیں۔“

ارشاد ہوا ”پنڈت جی اس زعم میں ہیں کہ حکومت اور کانگریس میں چوں کہ آخر آخر کوئی سمجھوتہ ہو جائے گا، لہذا مسلمانوں کو نظر انداز کیا جا سکتا ہے۔“

میں نے عرض کیا ”پنڈت جی اگر ایسا سمجھتے ہیں تو یہ ان کی غلطی ہے۔ بہر حال ان کا انداز بڑا پامس انگیز ہے۔ انہیں چاہیے تھا اپنے موقف کے حق میں کچھ تو کہتے۔ ان کا خیال شاید یہ ہے کہ بہت ممکن ہے بے اعتنائی کی اس روش سے رفتہ رفتہ مسلمانوں کا جداگانہ قومی تشخص ختم ہو جائے۔“

ارشاد ہوا ”بات تو کچھ یہی ہے۔ میں نے جب بھی انہیں سمجھانے کی کوشش کی، جب بھی کہا پنڈت جی کوئی بھی نقطہ نظر ہو، کانگریس یا لیگ کا، تقاضائے سیاست بہر حال یہی ہے کہ اس ملک کے باشندوں کو باہم اعتماد ہو، انہوں نے ہر بار گفتگو کا رخ بدلا اور مارا زور اسی ایک بات پر دیا کہ مفاہمت و مصالحت کا خیال غلط ہے۔ ہمیں چاہیے بغیر یہ سوال اٹھانے مل کر کام کریں۔“

ارشاد ہوا ”میں نے تو پنڈت جی سے یہ بھی کہہ دیا تھا کہ مجھے نہ کانگریس سے دشمنی ہے، نہ ہلاوجہ لیگ سے انس۔ میں کسی فریق کی طرف داری نہیں کر رہا۔ لیکن اسے کیا کیا جا رہا ہے کہ مفاہمت و مصالحت کے بغیر چارہ نہیں۔ یہ مفاہمت و مصالحت ہو کر رہے گی۔ یہ تقاضا ہے مسلمانوں کی جداگانہ قومیت کا۔“

۱۔ جسے کانگریس نے بڑی چالاکی سے فرقہ داری communalism کا نام دے رکھا تھا تا کہ دیا یہ سمجھے مسلمانوں میں کوئی سیاسی سوجھ بوجھ ہے، نہ آزادی کی طلب۔

ارشاد ہوا "میں نے تو یہ بھی کہا تھا کہ میں جو کچھ کہہ رہا ہوں  
یونہی نہیں کہہ رہا۔ میں وہی بات کہتا ہوں جسے حق سمجھتا ہوں۔ سنیے  
ہنڈت جی ! مسلمانوں کو انگریزوں سے کوئی عشق نہیں۔ وہ ان کے اقتدار سے  
کچھ زیادہ ہی نالاں ہیں اور اس کے وجوہ شاید آپ بھی سمجھتے ہیں<sup>۱</sup>۔ رہی  
شہنشاہیت دشمنی، سو اگر آپ دلوں کو ٹٹول سکتے ہیں تو ٹٹول لیجیے۔  
شہنشاہیت دشمنی میں بھی مسلمان ہندوؤں سے کچھ آگے ہی ہوں گے<sup>۲</sup>۔"

ارشاد ہوا "لیکن اس کے باوجود ہنڈت جی کی یہی کوشش رہی کہ  
اصل مسئلے سے گریز کریں۔ اس پر میں نے کہا، اچھا ہنڈت جی! ایک لطیفہ  
سنیے۔ چلی گول میز کانفرنس<sup>۳</sup> منعقد ہوئی اور اس کی کارروائیوں کی روئیداد  
اخباروں میں آنے لگی تو ایک روز کچھ مسلمان میرے پاس آنے اور کہنے لگے،  
ہم آپ سے ایک بات سمجھنا چاہتے ہیں۔ میں نے کہا، کیا؟ کہنے لگے، یہ  
درجہ نو آبادیات کیا چیز ہے؟ میں نے کہا، یہ ایک قانونی اصطلاح ہے جس  
کے سمجھنے اور سمجھانے میں وقت لگے گا۔ کہنے لگے، اچھا اتنا بتا دیجیے کہ  
درجہ نو آبادیات مل گیا تو کیا ہم آزاد ہو جائیں گے؟ میں نے کہا، نہیں<sup>۴</sup>۔

۱۔ اس لیے کہ ہنڈت جی نے تاریخ عالم پر بھی قلم اٹھایا ہے۔ انہیں  
معلوم تھا کہ عالم اسلام کو جو بھی نقصان پہنچا انگریزوں سے پہنچا۔  
ہندوستان میں بھی ۱۷۵۷ء سے ۱۸۵۷ء تک جو کچھ ہوا اور مسلمانوں کو  
سیاسی، اخلاقی اور معاشی اعتبار سے جس طرح کچلنے کی کوشش کی گئی ہنڈت نہرو  
اس سے بے خبر نہیں تھے۔

۲۔ بسبب احوال عالم اور بسبب اپنی افتاد طبیعت کے اسلام کے زہر اثر۔  
مسلمانوں کے نزدیک آزادی کا مطلب تھا برطانوی اقتدار سے آزادی، ہندوستان  
ہی کی نہیں، سارے ایشیا اور عالم اسلام کا مکمل استخلاص۔

۳۔ ۱۹۳۰ء میں۔

۴۔ گو باوجود کامل آزادی اور شہنشاہیت دشمنی کی رٹ کے کانگریس  
کا عین مقصد یہی تھا کہ برطانوی حکومت سے سیاسی اور تجارتی تعلقات قائم  
رہیں اور وہ ہندوستان کی حفاظت بھی کرتی رہے۔ البتہ اندرونی طور پر مارا  
اقتدار کانگریس کے ہاتھ میں آ جائے۔ چنانچہ ہندوؤں کی اس ذہنیت کے پیش نظر  
حضرت علامہ نے میر رضی دانش کے اس شعر

نیک شناس اسیراں چو از قفس رستند بہ نخل خانہ صیاد آشیان بستند

کی تضمین کرتے ہوئے 'درجہ نو آبادیات' کے عنوان سے چند اشعار کا ایک  
قطعہ بھی لکھا تھا (دیکھیے آخر میں ضمیمہ)۔



کہنے لگے ، تو پھر اس سے فائدہ ؟ آپ ہمارے 'لیڈروں' کو سمجھا دیجیے بے کار جلسے نہ کریں ۔ یہ لوگ نہ خود سوتے ہیں نہ ہمیں سونے دیتے ہیں ۔"

ارشاد ہوا "اس پر میاں افتخارالدین کہنے لگے ، بات ہے بھی یہی جو آپ کہتے ہیں ۔ مسلمان بھی آزادی وطن کے ایسے ہی خواہش مند ہیں جیسے ہندو ۔ وہ بھی شہنشاہیت کے ایسے ہی دشمن ہیں جیسے کوئی اور ۔ آپ حق بات کیوں نہیں کہہ دیتے ۔ مسلمانوں پر آپ ہی کا اثر ہے ۔ جناح کی کون سنتا ہے ؟"

"میں نے کہا ، مجھے یہ کہنے میں کیا عذر ہے ؟ لیکن مشکل یہ ہے کہ جناح تو حق بات سن لیتے ہیں ۔ نہیں سنتی تو کانگریس ۔ کیا کانگریس فی الواقع آزادی کی خواہاں ہے ؟ انہیں معنوں میں جن میں مسلمان ؟ کہا ہندو سچ سچ شہنشاہیت کے دشمن ہیں ، جیسے مسلمان ؟"

فرمایا "میں نے کہا ، میاں صاحب ! اس امر سے تو شاید آپ کو بھی انکار نہیں ہوگا کہ مسلمانوں کا اتحاد ضروری ہے ۔ کوئی بھی جماعت ہو اس میں باہم اتحاد ہونا چاہیے ۔ کیا یہ کوئی دل پسند بات ہے کہ مسلمانوں کا تفرقہ و انتشار قائم رہے ۔ پھر جب اتحاد ایک امر ضروری ہے اور جناح کی قیادت سے تھوڑا بہت اتحاد پیدا ہو گیا ہے تو اسے کیا اس لیے ختم کر دیا جائے کہ ہندو نہیں چاہتے مسلمان بہ حیثیت ایک قوم متحد ہو جائیں ۔ معاف کیجیے میں اس کے لیے تمہارے نہیں ۔ اس اتحاد کو کانگریس کی رضا جوئی ، یا ہندوؤں کی خوشنودی پر قربان نہیں کہا جا سکتا ۔"

فرمایا "میاں صاحب نے بات آگے نہیں بڑھائی ۔ چند سنٹ اور نشست رہی ، پھر یہ حضرات تشریف لے گئے ۔"

۱ - یہ جلسے درجہ او آبادیات کی مخالفت اور موافقت میں رات کے ایک ایک دو دو بجے تک قائم رہتے ۔

۲ - میاں صاحب مرحوم اس وقت بڑے کٹر کانگریسی تھے ۔ لہذا انہوں نے یہ بات کہی تا کہ حضرت علامہ اس جہان سے میں آ کر کوئی ایسا بیان دے دیں جس سے لیگ اور قائد اعظم کے وقار کو نقصان پہنچے ، گو ابھی قائد اعظم کے لیے 'قائد اعظم' کا لقب تجویز نہیں ہوا تھا ۔

۳ - کہ مسلمان آزادی کے طالب ، استعمار اور شہنشاہیت کے دشمن ہیں ۔

۴ - ورنہ مسلمانوں سے مصالحت کیا مشکل تھی ۔

شفیع آگئے۔ شاید بچوں کی دیکھ بھال کر رہے یا کسی اور کام میں مصروف تھے۔ علی بخش چائے لے آیا، دوا کا پوچھا۔ حضرت علامہ کب سے گفتگو کر رہے تھے، اگرچہ رک رک کر اور بیچ میں سستا بھی لیتے۔ انہوں نے چائے پی تو علی بخش حسب معمول شانے اور پاؤں دابنے لگا۔ اسی اثنا میں رہا بھی آگیا۔ وہ بھی پابنتی کی طرف ہو بیٹھا۔ چودھری صاحب کا انتظار تھا۔ شفیع کوئی بات کہہ رہے تھے اور میں یہ سوچ رہا تھا کہ بظاہر پنڈت جی اور حضرت علامہ کی یہ ملاقات کیسی ہر تپاک رہی، لیکن حاصل کچھ بھی نہ ہوا۔ الا یہ کہ ڈاکٹر چکر ورق کا خیال پورا ہو گیا۔ یا یہ کہ پنڈت جی کی سیاست فہمی، وسعت دلی اور روا داری کے بارے میں جو حسن ظن چلا آ رہا تھا ختم ہو گیا۔

شام ہو رہی تھی میاں بشیر احمد آگئے۔ حضرت علامہ کا مزاج پوچھا اور بات چیت کرنے لگے۔ انہوں نے کہا ”میں نے سنا ہے آپ نے پنڈت جی سے فرمایا تھا کہ پنڈت جی بات اصل میں یہ ہے کہ آپ تو محب وطن ہیں لیکن جناح قانون دان، یا شاید یہ کہ جناح سیاست دان ہیں، آپ محب وطن۔ انہوں نے کہا یہ بات ویسے تو ٹھیک معلوم نہیں ہوتی۔ لیکن اندیشہ ہے لوگوں میں اس کا چرچا ہوا تو مخالفین اس سے فائدہ اٹھانے کی کوشش کریں گے۔ ہماری کوئی صحافت نہیں ہے، نہ کوئی مرکز اطلاعات اور نشر و اشاعت۔ ہوں لیگ اور جناح کے خلاف غلط پراپیگنڈا ہوگا۔“

۱۔ ویسے لاہور میں اس ملاقات کا خاصا چرچا تھا اور خیال تھا کہ بہت ممکن ہے اس سے کوئی مفید مطالب نتیجہ مترتب ہو جائے۔ لیکن جیسا کہ بعد کے واقعات اور بالخصوص حصول آزادی پر پنڈت جی کے اقتدار سے ثابت ہو گیا کہ وہ زبان سے کچھ بھی کہیں، کہسے بھی سلطنت دشمن، اشتراکیت پسند، انسان دوست، عوام کے بھی خواہ، وسیع المشرب اور بے تعصب سیاست دان بننے کی کوشش کریں، یہ کہیں کہ ان کا نقطہ نظر بین الاقوامی ہے، وہ ہر بات کو عملی اور واقعی نقطہ نظر سے دیکھتے ہیں، بیاطن ہڑے کٹر، بڑے مستبد اور بڑے تنگ نظر برہمن تھے۔ بقول حضرت علامہ

نگہ دارد برہمن کار خود را      نمی گوید ہکن اسرار خود را  
مرا گوید کہ از تسبیح بگذر      بدوش خود برد زنار خود را  
—ارمغان حجاز

حضرت علامہ نے فرمایا ”فرض کیجیے میرے الفاظ کا وہی مطلب ہے جو بقول آپ کے لوگوں نے سمجھا۔ اس میں کیا مضائقہ ہے۔ میں نے تو ایک سیدھی سادی بات کہی تھی اور وہ یہ کہ جناح سیاست دان ہیں، لیکن پنڈت جی محب وطن ۱۔ اس سے یہ کہاں ثابت ہوتا ہے کہ جناح میں حب الوطنی کی کمی ہے یا یہ کہ پنڈت نہرو بہت بڑے سیاست دان ہیں۔ میرا کہنا تو یہ تھا کہ پنڈت نہرو کی نظر حقائق پر نہیں جیسا کہ ایک سیاست دان کی ہونی چاہیے۔ وہ جذبات کی رو میں بہ رہے ہیں، گو بسبب جذبہ حب الوطنی۔ لیکن یہ امر سیاست کے منافی ہے۔ ہر عکس اس کے جناح سیاست دان ہیں، ان کا مزاج قانونی ہے اور وہ خوب سمجھتے ہیں ہندوستان کا اصل مسئلہ کیا ہے۔ یہ بھی کہ ہندوؤں اور انگریزوں میں جو کٹر مکش جاری ہے اس کی حقیقی نوعیت کیا ہے۔ وہ یہ نہیں کر رہے کہ حب الوطنی کے جوش میں واقعات سے آنکھیں بند کر لیں ۲۔ وہی تو حقیقت میں محب الوطن ہیں۔“

میاں صاحب نے حضرت علامہ کے ارشادات سننے تو ان کا اطمینان ہو گیا، کسی سوال پر یہ تھا کہ حضرت علامہ کے اس قول کی جو غلط تعبیر کی جا رہی ہے اگر اس سے فائدہ اٹھاتے ہوئے عوام کو گمراہ کرنے کی کوشش کی گئی تو اس کا ازالہ کیسے ہوگا۔ ظاہر ہے اس کی کوئی صورت نہیں تھی۔ اگر تھی تو یہ کہ مسلمان متحد ہوں، جناح کے ہاتھ مضبوط کریں اور ان کی قیادت سے فائدہ اٹھائیں اور یہی حضرت علامہ کا ارشاد بھی تھا۔

میاں صاحب نے کہا ”کچھ بھی مشکلات ہیں جن کے پیش نظر ایک خیال ہے۔ اجازت ہو تو عرض کروں؟“

حضرت علامہ نے فرمایا ”کیا خیال ہے؟ کہیے۔“

میاں صاحب کہنے لگے، ”خیال یہ ہے کہ لیگ کا اجتماع لاہور میں ہونا چاہیے۔ لیکن یہ اجتماع کیسے ہوگا؟ مجھے ڈر ہے اگر ایسا ہوا تو ہونیسٹ پارٹی

Jinnah is a politician, you are a patriot. - ۱

Discovery of India - ۲ میں بھی پنڈت جی نے حضرت علامہ کے ان الفاظ کو اس طوح پیش کیا ہے کہ قائد اعظم پر ان کی ہر تری کا پہلو نکلے۔ راقم الحروف کی رائے میں ہمیں اس پر سختی سے گرفت کرنی چاہیے۔ یہ قائد اعظم کی سوانح عمری ہو، یا تحریک پاکستان کی کوئی تاریخ پنڈت نہرو کی اس رائے کی ہر زور تردید ضروری ہے۔ بالخصوص جب حضرت علامہ صاف صاف پنڈت نہرو پر قائد اعظم کی ہر تری ثابت کر رہے تھے۔

لیگ سے الگ ہو جائے گی ، اجتماع ناکام رہے گا ۔“

ارشاد ہوا ”میری تو شروع ہی سے رائے تھی کہ اس پارٹی کو لیگ میں شامل نہیں کرنا چاہیے بلکہ وہ شمولیت پر اصرار بھی کرے تو اس کی درخواست ٹھکرا دی جائے ۲۔ رہا اجتماع ، سو میاں صاحب آپ گوبرائے کیوں ہیں ؟ ہمت کیجیے۔ آپ نے ہمت سے کام لیا تو مسلمان آپ ہی کے ساتھ ہوں گے۔“ ۳

مکرر آئکہ :

میں نے ہنڈت نہرو کی اس ملاقات کو صرف حضرت علامہ کے ارشادات تک محدود رکھا ہے ، یعنی اس گفتگو تک جو انہوں نے خود مجھ سے فرمائی ۔

۱۔ یہ خیال دیر سے چلا آتا تھا کہ آل انڈیا مسلم لیگ کا آئندہ اجلاس لاہور میں منعقد ہونا چاہیے ، چنانچہ حضرت علامہ جون ۱۹۳۷ء میں بھی قائد اعظم کے نام ایک خط میں اپنی اس رائے کا اظہار کر چکے تھے اور یوں بھی جب کبھی موقع ملتا اپنی اس رائے پر اصرار کرتے۔ حضرت علامہ کا ارشاد تھا کہ پنجاب اسلامی اکثریت کا قلب ہے۔ اگر لیگ کا جلسہ لاہور میں منعقد ہوا تو اس سے اسلامی پنجاب کے اتحاد اور تنظیم کو تقویت پہنچے گی۔

۲۔ اس لیے کہ یونینسٹ پارٹی نے زراعت اور غیر زراعت پیشہ آبادیوں کی بے معنی تقسیم سے جس طرح مسلمانان پنجاب میں تفرقہ و انتشار کا بیج بویا تھا وہی ہی صوبائی اور ملکی مسائل کے امتیاز سے ، جو صرف اس جماعت کی منافقانہ ذہنیت کی پیداوار تھا ، اس نے اسلامی ہند کے اتحاد میں رخنہ ڈالنے کی کوشش کی۔ اس جماعت کو نہ تو مسلمانوں کے سود و بہبود کا خیال تھا ، نہ ملک کی آزادی ، نہ اسلامی قومیت کے احیا کا۔ زمینداروں کا یہ ٹولہ انگریزی حکومت کے زہر ساہہ اور ہندوؤں کی رضا جوئی سے صرف اپنا اقتدار قائم رکھنا چاہتا تھا۔ اس کی ساری کوشش یہ تھی کہ کسی حیلے سے مسلم لیگ پر قابض ہو جائے اور پھر اسے ختم کر دے۔ حضرت علامہ ان کے اس ارادے کو خوب سمجھتے تھے اور اس لیے بار بار تنبیہ فرماتے کہ اس جماعت کو لیگ میں شامل نہ کیا جائے۔ چنانچہ بعد کے واقعات سے اس امر کی تصدیق بھی ہو گئی کہ حضرت علامہ کی رائے بڑی صائب تھی۔

۳۔ لیگ کا اجلاس تو لاہور میں منعقد نہ ہوا لیکن حضرت علامہ کی پیشین گوئی کہ آپ ہمت کیجیے مسلمان آپ ہی کے ساتھ ہوں گے ، حرف بھرف پوری ہو گئی۔ حقیقت یہ ہے کہ یونینسٹ پارٹی کا زور حضرت علامہ ہی نے توڑا ، گو اس وقت کوئی نہیں سمجھتا تھا کہ ایسا ہو رہا ہے۔

وہی سے اس ملاقات کا حال میاں شفیع (م - ش) کو بھی معلوم ہے - علاوہ ازیں حضرت علامہ نے چودھری صاحب سے بھی فرمایا تھا کہ ۱۹۰۶ سے لے کر تا اس دم (۱۹۳۸) میں نے ہندو مسلم تعلقات پر تبصرہ کرتے ہوئے پنڈت جی کو ایک ایک واقعہ کے پیش نظر سمجھا دیا تھا کہ انہیں مصالحت سے گریز نہیں کرنا چاہیے - لیگ اور کانگریس میں مفاہمت ضروری ہے -

ڈاکٹر عاشق بٹالوی نے بھی اپنی کتاب 'اقبال کے آخری دو سال' میں اس ملاقات کی جزوی روئیداد راجہ حسن اختر مرحوم کے حوالے سے قلم بند کی ہے اور لکھا ہے کہ اس ملاقات کے دوران میں میاں فیروزالدین احمد مرحوم اور راجہ حسن اختر مرحوم بھی جاوید منزل میں موجود تھے - حضرت علامہ سے اگرچہ میں نے یہ دریافت تو نہیں کیا کہ علاوہ ان حضرات کے جو پنڈت نہرو کے ساتھ جاوید منزل آئے اور کون لوگ شریک گفتگو تھے ، لیکن میرا قیاس ہے کہ چودھری صاحب اور راجہ صاحب ، جیسا کہ معمول تھا ، سر شام جاوید منزل آئے ہوں گے اور بہت ممکن ہے پنڈت جی کے آنے تک وہیں ٹھہرے رہے ہوں - م - ش کا تو خیر قیام ہی جاوید منزل میں تھا - وہ کہاں تک شریک گفتگو ہوئے ، مجھے معلوم نہیں - چودھری صاحب یقیناً پہلے تشریف لائے ہوں گے ، راجہ صاحب بعد میں اور پھر قرشی صاحب بھی - لیکن ان حضرات میں سے کوئی بھی تو شریک گفتگو نہیں ہوا ورنہ ضرور تھا کہ حضرت علامہ مجھ سے ان کا ذکر کرتے - میاں فیروزالدین احمد کا آنا تو قطعاً قرین قیاس نہیں -

پھر حال اس گفتگو کے سلسلے میں دو باتیں قابل غور ہیں اور دونوں اپنی جگہ پر بڑی اہم - ایک تو یہ کہ حضرت علامہ نے جب پنڈت نہرو سے پوچھا کہ جہاں تک اشتراکی نظام زندگی کا تعلق ہے کانگریس میں آپ کے ہم خیالوں کی تعداد کتنی ہے تو انہوں نے کہا تقریباً نصف درجن - اس پر حضرت علامہ نے فرمایا تو کیا میں دس کروڑ مسلمانوں کو چھ آدمیوں کی خاطر آگ میں جھونک دوں (عاشق بٹالوی : اقبال کے آخری دو سال ، صفحہ ۵۳۸ ، ۵۳۹) ، لیکن حضرت علامہ نے باوجود تفصیل کے مجھ سے اس کا ذکر نہیں کیا - ہوں بھی میرا خیال ہے کہ ایسی کوئی گفتگو نہیں ہوئی -

دوسری اہم بات ہے اس ملاقات کے بارے میں خود پنڈت جی کے 'انکشاف ہند' میں اپنے ارشادات - ان کا بیان ہے : "ڈاکٹر صاحب نے مجھے یاد فرمایا (حالانکہ اس ملاقات کی تھریک ڈاکٹر چکرورتی نے کی تھی) ... ہمارے درمیان کسی قدر اشتراک

تھا... میں نے محسوس کیا ان کے ساتھ مل کر کام کرنا کیسا سہل ہے... ہرانی  
یادیں تازہ ہو گئیں... میں ان کی شاعری کا مداح ہوں... میں زیادہ تر انہیں  
کی باتیں سنتا رہا۔ میں خوش تھا کہ وہ مجھے پسند فرماتے ہیں، میرے  
متعلق اچھی رائے رکھتے ہیں۔“

مگر پھر یہ سب کچھ کہنے کے بعد آگے چل کر یہ بھی کہتے ہیں کہ  
اقبال تقسیم ہند، یعنی پاکستان کے نظریے کو نا پسند فرماتے تھے حالانکہ  
ہنڈت جی کی یہ رائے ایڈورڈ ٹامسن<sup>۱</sup> کے اس بیان پر مبنی ہے جو سر تا سر  
غلط اور جعل ثابت ہو چکا ہے<sup>۲</sup>۔

نیز دیکھیے اسٹڈراک، کتاب کے آخر میں۔

1 - Edward Thompson : Enlist India For Freedom, 1940, p. 58.

۲ - عاشق بٹالوی : اقبال کے آخری دو سال، ۱۹۶۱، باب ۱۳،

## سہ شنبہ : ۲۵ جنوری

دن بھر بارش ہوتی رہی - تیسرے پہر مطلع کسی قدر صاف ہوا تو جاوید منزل پہنچا - حضرت علامہ حسب معمول بستر میں لیٹے آرام فرما رہے تھے - کبھی کبھی حقے کا کش لے لیتے - علی بخش حاضر تھا -

میں نے مزاج ہوچھا تو انہوں نے موسم اور موسم کے سلسلے میں طبیعت پر اچھے برے اثرات کا ذکر چھیڑ دیا - فرمایا ”پچھلے چند دنوں سے سردی کے باعث عوارض میں کچھ شدت پیدا ہو گئی ہے - موسم کا اعتدال پر رہنا ضروری ہے - موسم اعتدال پر رہتا ہے تو طبیعت ٹھیک رہتی ہے - فزری تغیرات کا اثر بڑا ناگوار ہوتا ہے -“

فرمایا ”دوا کا استعمال جاری ہے بلکہ ایک آدھ بار ایلوپیتھک دوا بھی استعمال کر چکا ہوں - دواؤں کا بھی طبیعت کی مناسبت اور ع-م مناسبت سے بڑا تعلق ہے - اس سلسلے میں ہماری طب کی روش فطرت کے عین مطابق ہے - کسی ایک دوا ہی کو لے لیجیے - مثلاً خمیرہ گوزبان کہ سادہ بھی ہے اور معتدل بھی ، جواہر والا اور شاید اس قسم کا کوئی اور مرکب بھی اور یہ سب اس لیے کہ طبائع مختلف ہیں -“ پھر فرمایا ”مزاج کا اختلاف ایک حقیقت ہے - مزاج کا لحاظ رکھنا ضروری ہے -“

میری ذات کا مسئلہ چھڑ گیا - میں ایک طرح سے کچھ بھی نہیں کر رہا تھا - سوال یہ تھا کچھ کرنے کے امکان ہیں یا نہیں ، ہیں تو کیا ؟ فرمایا ”کیا سارٹن کا ترجمہ ہو رہا ہے ؟“

۱ - کسی فوری مگر عارضی تکلیف کے پیش نظر اس لیے کہ حکیم صاحب تو حیدرآباد میں تھے - ان سے ذرا ذرا سی بات میں رجوع کرنا نا ممکن تھا - سہولت اسی میں تھی کہ قرشی صاحب یا ڈاکٹر جمعیت سنگھ کے مشورے سے کوئی دوا استعمال کر لی جائے -

۲ - ’مقدمہ تاریخ سائنس‘ از جارج سارٹن کا ترجمہ ، جو راقم الحروف کے قلم سے مجلس ترقی ادب لاہور کے زیر اہتمام شائع ہو چکا ہے -

میں نے عرض کیا کہ ترجمہ جاری ہے۔ ارشاد ہوا ”اس کتاب کی خوبی سے تو انکار نہیں۔ میں نے مولوی صاحب کو اس کے ترجمے پر آمادہ کیا تو اس لیے کہ مسلمان علوم طبیعی میں اپنے کارناموں سے واقف ہوں اور از سر نو ان علوم کی تحصیل کریں۔ ان کی توجہ افسانوں کی بجائے حقائق پر ہونی چاہیے۔ پھر بھی اہل یورپ جب کسی موضوع پر قلم اٹھاتے ہیں تو ایک خاص نقطہ نظر سے، جس کی صحت اور عدم صحت کا لحاظ رکھنا ضروری ہے۔ تم نے کیا مصنف کے انداز فکر میں کوئی ایسی بات دیکھی جو محل نظر ہو؟“

میں نے عرض کیا ”مصنف کہتا ہے کلام کی ابتدا اس غلط خیال سے ہوئی کہ عقل اور ایمان میں تطبیق ممکن ہے۔ ہندو، بدھ، یہودی، عیسائی اور مسلمان سب اس غلط فہمی میں مبتلا رہے۔ یہ ذہن انسانی کا ایک مخصوص اور عالمگیر مظہر ہے۔ یوں سائنس کی ترقی رک گئی۔“

میں نے عرض کیا ”مصنف کا دعویٰ ہے کہ علم کلام کی ابتدا سب سے پہلے بدھ مت میں ہوئی۔ یہ اس لیے کہ بدھ مت کا نقطہ نظر سرتا سر علمی تھا، مذہبی نہیں تھا۔“ بدھ گہوش کلام کے اس مذہب کا سب سے بڑا

۱۔ بابائے آردو مولوی عبدالحق مرحوم۔

یہ ۱۹۳۲ کا ذکر ہے جب حضرت علامہ نے مولوی صاحب کی توجہ اس کتاب کی طرف منعطف کرائی اور مولوی صاحب نے اس کے ایک باب کا ترجمہ امتحاناً میرے ذمے کیا۔ ترجمہ انہیں پسند آیا تو مجھ سے کہا کہ اس کی تکمیل کر دوں۔ لیکن ۱۹۳۳ میں کچھ میرے ذاتی احوال اور بھر آگے چل کر حضرت علامہ کی طویل علالت کے باعث ترجمے کا کام رک گیا تا آنکہ اس کی ابتدا ۱۹۳۸ سے پہلے نہ ہو سکی۔ تکمیل ۱۹۴۰ میں ہوئی، دہلی میں۔ لیکن جنگ کے باعث کاغذ نہ مل سکا، لہذا اشاعت رک گئی۔

۲۔ سائنس کی ترقی میں رکاوٹ پیدا ہوئی تو اس کی وجہ تھی دنیائے قدیم کا حقائق سے گریز، ان حقائق سے جو عبارت ہیں ہمارے محسوسات و مدرکات، یعنی ذات انسانی کے گونا گوں احوال، عالم تاریخ اور عالم فطرت، ان کے حوادث اور مظاہر سے، جیسا کہ دنیائے قبل اسلام کی عام روش تھی۔ اسلام آیا تو اس نے انسان کی توجہ حقائق کی طرف منعطف کرائی۔ ان کے مطالعے اور مشاہدے پر زور دیا۔ جب تک ایسا نہ ہوتا سائنس کی ترقی میں جو رکاوٹیں تھی کیسے دور ہوتیں۔

۳۔ لہذا جب بدھ مت نے ’مت‘ یعنی مذہب کی شکل اختیار کی تو عقل اور ایمان کی تطبیق کے پیش نظر متکلمانہ محور و فکر ناگزیر ہو گیا۔



نمائندہ ہے<sup>۱</sup>۔ بدھ مت ہی کے زیر اثر ہندوستان میں عام کلام کو تھریک ہوئی۔ شنکر کا غور و فکر اس کا معراج کہاں ہے<sup>۲</sup>۔ چین میں البتہ کلام کا نشو و نما بہت آگے چل کر ہوا۔ چینی علم کلام کا تعلق نوکن فیوشسی تھریک سے ہے<sup>۳</sup>۔

میں نے یہ بھی عرض کیا کہ مصنف کے نزدیک الہیات کا وجود دیر تک سائنس کی ترقی میں حارج رہا، مثلاً میانسہ فلسفہ<sup>۳</sup> ہے کہ اس کی عبارت ہی اس بنا پر تعمیر ہوئی کہ وید غیر مخلوق ہیں۔ میانسی نقطہ نظر یہ نہیں تھا کہ ایک ایسی حقیقت کو سمجھنے کی کوشش کی جائے جو ہر لحظہ متغیر اور ملتبس دکھائی دیتی ہے، بلکہ یہ کہ ویدوں کی تعلیم اٹل اور غیر متبدل ہے۔ یہی کچھ مصنف نے مسلمانوں کے بارے میں کہا ہے کہ وہ بھی قرآن پاک کو غیر مخلوق مانتے تھے، اور نہیں بوی تو ان کا عقیدہ یہ تھا کہ قرآن مجید کی تعلیمات ابدی اور مبرا عن الخطا ہیں<sup>۴</sup>۔ معلوم ہوتا ہے

۱۔ ۳۶۰ ق۔ م کے قریب بدھ گیا میں پیدا ہوا۔ وہیں اور پھر انورادھا پور (انکا) میں فروغ پایا۔ پالی زبان میں بدھ مت پر ایک ضخیم اور جامع کتاب بہ عنوان 'وسدہ مگھ' ('راہ صفا') کا مصنف۔

۲۔ شنکر متکلم نہیں تھا۔ شاید مصنف نے اس بنا پر کہ اس نے بدھ مت کا رد کیا، اسے متکلم ٹھہرایا، ورنہ شنکر کا درجہ اس سے کہیں زیادہ بلند ہے۔ دیکھیے گلشن راز جدید (زبور عجم) :

دگر از شنکر و منصور کم گو انا الحق گوے و صدیق خودی شو  
۳۔ ہراچین ہندوستان کے چھ نظامات فلسفہ—مانکھ، یوگ، میانسہ، ویدانت، ویشسکا اور نیایا—میں سے ایک، جن کا تعلق چھ مختلف اور کئی ایک صورتوں میں متضاد نقطہ ہائے نظر (درشن) سے ہے۔ میانسہ جے منی سے منسوب ہے جس کے حالات زندگی سے ہم قطعاً بے خبر ہیں۔ میانسہ کے معنی ہیں فکر عمیق، یعنی ویدوں کی رو سے ہمارے اعمال و افعال، رسوم و عبادات کا جو انداز ہونا چاہیے ان میں غور و فکر اور اس پہلو سے ان کی تشریح و توضیح، جیسے ویدانت عبارت ہے اس انتہائے (انت) صداقت سے جو ویدوں میں موجود ہے۔ میانسہ چار ہیں: ہروا، کرم، اتر، اور برہم۔ کرم اور ہروا کا تعلق متکلمانہ مسائل سے ہے، جیسا کہ مصنف کا خیال ہے۔ لیکن یہ رائے سطحی ہے اور ہندو نقطہ نظر سے بے خبری کا نتیجہ۔

۴۔ مسئلہ خالق قرآن کی طرف اشارا ہے۔ مخالفین و موافقین کا نزاع لفظی تھا، حقیقی نہیں تھا کہ انہیں قرآن پاک کے درجہ حجیت میں اختلاف ہوتا۔

مصنف ذبی زبان سے یہ کہتا چاہتا ہے کہ ہندوؤں اور مسلمانوں کی یہی روش تھی جس نے ان کے یہاں سائنس کی ترقی کو روک رکھا۔

ارشاد ہوا ”سائنس کی ترقی کے رکنے یا نہ رکنے کا انحصار تو اس بات پر ہے کہ ہم اس مسئلے میں جس کا تعلق عقل اور ایمان کے مفروضہ نزاع سے ہے، کیا روش اختیار کرتے ہیں۔ مسیحی دنیا میں اس نزاع نے جو شکل اختیار کی وہ ان حالات کے باعث جو مسیحی دنیا میں کارفرما تھے۔ یہ گویا مغربی ذہن کا ایک مخصوص مظہر ہے۔ لیکن یہ کہنا کہ عالم اسلام میں بھی اس نزاع کی وہی نوعیت تھی جو عیسائیوں میں، سرتا سر غلط ہے۔ مسلمانوں میں اس نزاع، بلکہ یہ کہنا چاہیے اس مسئلے نے جو شکل اختیار کی اس سے سائنس کی ترقی میں مطلق فرق نہیں آیا“۔

فرمایا ”رہا علم کلام، سو لفظ کلام بجائے خود غور طلب ہے۔ کلام اسکولاسٹسزم<sup>۱</sup> نہیں ہے کہ عقائد مذہب کی تطبیق کسی مخصوص فلسفے سے کی جائے جیسا کہ مسیحی کلام سے مقصود تھا۔ عالم اسلام میں کلام سے مقصود تھا مذہب پر فلسفیانہ گفتگو۔ پھر اس کے مسائل بھی عام و حکمت کے مسائل تھے، عقائد نہیں تھے کہ ان میں عقل کو مطلقاً دخل نہ ہوتا۔ مصنف کی نظر شاید اس مشابہت پر ہے جو بقول اس کے دنیا کے مختلف مذاہب کلام میں موجود ہے لیکن یہ مشابہت سطحی ہے، حقیقی نہیں ہے اور اس کی ایک وجہ یہ کہ بنیادی طور پر مسئلہ ہر کہیں ایک تھا<sup>۲</sup>۔ ثانیاً کوئی مسئلہ خلا میں سر نہیں اٹھاتا، کسی نہ کسی علمی اور عقلی فضا

۱۔ Scholasticism : اہل یورپ کے نزدیک مذہب کی تطبیق کسی ایک مذہب فلسفہ، بالخصوص حکمت یونان سے، یا مذہبی نوشتوں، یعنی منقول کے احترام میں معقول سے بے اعتنائی، لہذا ان حقائق سے اعراض جو سائنس کا موضوع ہیں اور ان کی بجائے محض لا طائل قیاس آرائیوں اور منطقی موشگائیوں پر اکتفا (دیکھیے سارٹن: مقدمہ تاریخ سائنس، جلد اول، فصل کلام)۔ لیکن ہم نے اسکولاسٹسزم کو کلام سے تعبیر کیا تو محض اصطلاحاً، یعنی ادائے مطلب میں سہولت کے لیے، ورنہ کلام عبارت ہے فلسفہ مذہب سے اور یہ وہ مبحث ہے جس پر مغرب نے حال ہی میں باقاعدہ توجہ کی ہے۔

۲۔ عقل اور ایمان کا کہ عقل اور ایمان کیا ایک دوسرے کے منافی

ہیں یا مؤید؟

میں پیدا ہوتا ہے ۱۔

ارشاد ہوا ”کلام اسکولاسٹسزم نہیں ہے، جیسا کہ اہل یورپ غلطی سے سمجھتے ہیں۔ کلام مسلمانوں کی ایجاد ہے اور اس کا نشو و نما عالم اسلام سے مخصوص ۲۔“

سلسلہ گفتگو جاری رکھتے ہوئے فرمایا ”یہ صحیح ہے کہ یہود اور عیسائیوں میں بھی متکلمین پیدا ہوئے اور انہوں نے کوشش کی کہ اپنے عقائد کی تطبیق فلسفہ یونان سے کریں ۳۔ لیکن بات در اصل یہ ہے کہ مسلمانوں سے پہلے الٰہیات کا کہیں

۱۔ یعنی وہ ذہنی فضا جو قرن اول کے سیاسی و اجتماعی حوادث اور مسیحی، یہودی اور وثنی عقائد سے اسلامی عقائد کے تصادم نے پیدا کی اور جس میں اس زمانے کی نیم مذہبی، نیم فلسفیانہ تحریکات کے ساتھ ساتھ یونانی فلسفہ اور ایرانی ثنویت، بدھ صنمیت اور ویدانت، اشراق اور تصوف سب نے حصہ لیا۔

۲۔ اس لیے کہ کلام سے مقصود تھا مذہب کی عقلی اساسات کی جستجو (دیکھیے تشکیل جدید الٰہیات اسلامیہ، خطبہ اول)۔ گویا ایک مسئلہ تو عقائد کی تطبیق کا ہے کسی مخصوص نظام فکر سے، یا عقائد کی فلسفیانہ تعبیر، لہذا کسی مخصوص مذہبی فلسفے کا۔ دوسرا بنیادی اور حقیقی، یعنی ان حقائق کے ادراک کا ہے، جن کا شعور غیر عقلی واسطوں سے ہوتا ہے اور جن میں عقل اور ایمان بظاہر ایک دوسرے کے حریف نظر آتے ہیں، لیکن ہیں ایک دوسرے کے لیے ناگزیر، لہذا جسے نہ تو یہ کہ کر نظر انداز کیا جا سکتا ہے کہ ان کا تعلق ذہن انسانی کے دو مختلف تقاضوں سے ہے اور انہیں اپنی اپنی جگہ پر آزاد چھوڑ دینا چاہیے، نہ یہ ممکن کہ کسی ایک کو دوسرے پر ترجیح دی جائے۔ پہلی صورت میں ہم روح اور مادے کی ثنویت پر زور دیں گے تو ایمان اور عقل کا رشتہ کٹے جانے کا، زندگی کی وحدت باقی نہیں رہے گی اور ہمیں دین و دنیا، ریاست اور کلیسا کا امتیاز پیدا کرنا پڑے گا۔ بصورت دیگر ایک کا وجود دوسرے کو کالعدم کر دے گا۔ یہ دونوں صورتیں خود زندگی کو گوارا نہیں۔

۳۔ یہ مسلم ہے کہ یہودی اور مسیحی علم کلام کا انتہائی نشو و نما اسلامی علم کلام سے مؤخر ہے۔ یہ وہ حقیقت ہے جس کا اہل مغرب کو خود بھی اعتراف ہے۔

وجود ہی نہیں تھا<sup>۱</sup>۔ عیسائیوں کے یہاں تو عقل کا نام لینا بھی جرم تھا<sup>۲</sup>۔  
 دوسرے مذاہب، سو ان کے یہاں بعض مسائل میں ایک علمی روش ضرور  
 اختیار کی گئی، لیکن ایسا کبھی نہیں ہوا کہ الٰہیات کا ارتقا بطور الٰہیات کے  
 ہوتا<sup>۳</sup>۔ یوں کہنے کو مسیحی دنیا میں بھی عقائد پر بحث ہوا کرتی تھی<sup>۴</sup>۔  
 دراصل مصنف کی غلطی یہ ہے کہ اس نے مسیحی عقائد اور یونانی فلسفے کی  
 تطبیق کو کلام سے تعبیر کیا۔ یہ کلام نہیں ہے۔ اسکولاسٹزم ہے۔ ہمیں  
 دونوں میں فرق کرنا چاہیے۔ کلام مسلمانوں کی خاص چیز ہے<sup>۵</sup>۔

۱۔ الٰہیات : یونانی زبان میں Theos بمعنی خدا اور Ology بمعنی  
 علم، لہذا Theology دوسرا نام تھا ما بعد الطبیعیات کا۔ بعینہ عربی زبان  
 میں الٰہیات کی اصطلاح وضع ہوئی اور ذات الٰہیہ کی بحث اس کا مرکزی  
 نقطہ قرار پائی۔

ہمیں معلوم ہے اہل یونان کے اسی خیال کے پیش نظر افلاطون کو 'الٰہی'  
 Theologian کہا گیا اور پھر ایک موضوع ارسطاطالیسی تصنیف 'الٰہیات ارسطو'  
 Theology of Aristotle (جس کا زمانہ ارسطو سے بڑا مؤخر ہے) کو بہت  
 کافی شہرت حاصل ہوئی۔

شاید اسی یونانی روایت سے استخلاص کا نتیجہ تھا کہ عباسی عہد میں  
 الٰہیات کے لیے علم کلام کی اصطلاح وضع کی گئی۔ مطلب تھا ذات الٰہیہ کے  
 حوالے سے ما بعد الطبیعی مسائل پر گفتگو اور بشکل عقائد ان کی عقلی توجیہ۔  
 یہی وجہ ہے کہ الٰہیات نے ایک باقاعدہ نظام فکر کی شکل اختیار کی تو  
 عالم اسلام میں۔

۲۔ جیسا کہ کلیسا کی تاریخ سے ظاہر ہے۔

۳۔ بطور فلسفہ مذہب اور جو گویا اب ایک باقاعدہ نظام فکر کی  
 شکل اختیار کر رہا ہے۔

۴۔ ایسے عقائد (Dogmas) پر جن میں عقل کا کوئی دخل نہیں، نہ ان  
 کی حیثیت حقیقی مسائل کی ہے۔ مثلاً اقانیم ثلاثہ میں سے کسی ایک کے  
 درجہ الوہیت، یا بجائے خود تثلیث، یا عشاے ربانی کی بحث۔

۵۔ اور ظاہر ہے اس کا ارتقا عالم اسلام ہی میں ہوتا۔ یہ اس لیے کہ  
 اسلام نہ عام معنوں میں مذہب ہے، نہ محض ایک اخلاقی اور روحانی یا فلسفیانہ  
 تھریک، نہ مجموعہ عقائد، بلکہ عین زندگی۔ اسلام کے مسائل بھی زندگی کے  
 مسائل ہیں جو انسان کو ہر لحظہ ہوش آتے ہیں اور جن کے صحیح حل ہر اس  
 کے حفظ و بقا، ترقی اور نشو و نما کا دار و مدار ہے۔

میں نے عرض کیا ”مستشرقین نے تو اس باب میں جو روش اختیار کر رکھی ہے عجیب و غریب ہے۔ ان کی کوشش یہ ہوتی ہے کہ اسلام یا عالم اسلام پر قلم اٹھائیں تو اس کے ہر مظہر کا مبدا اسلام سے باہر کسی دوسری تہذیب یا فلسفہ میں تلاش کریں۔ ان کا کہنا تو یہ ہے کہ عالم اسلام میں کلام کی ابتدا بھی عیسائیت کے زیر اثر ہوئی“۔

میں نے اس سلسلے میں رسالہ ’جامعہ‘ دہلی میں اپنے مضمون ’مذہب اسلام کی ابتدا‘ کا ذکر بھی کیا تاکہ حضرت علامہ کے ارشادات سے میرے اپنے خیالات کی اصلاح ہو جائے۔ میں نے عرض کیا ”مستشرقین کی رائے ہے کہ مذاہب اسلامی کے نشوونما میں بھی مسیحی اثرات کارفرما تھے“۔

۱۔ اہل مغرب کے اس دعوے کی اساس اس دعوے پر ہے کہ یہود نے فکر یونان کی رعایت سے عقائد مذہب کی تعبیر چونکہ فلسفیانہ انداز میں کی تھی، لہذا یہی کچھ عیسائیوں نے کیا۔ مسلمانوں نے اس مثال سے فائدہ اٹھایا اور ان کے قائم کردہ راستے پر چل نکلے۔ یہود و نصاریٰ اور مسلمانوں کے متکلمانہ رجحانات ایک سے تھے۔

اسلامی علم کلام کا مطالعہ بہ نگاہ غائر کیا جائے تو یہ دعویٰ سرتاسر غلط ثابت ہو جاتا ہے۔ اس کی بنا چند سطحی مشابہتوں پر ہے۔ ہم بھولتے ہیں کہ جب مسئلہ ایک ہو، یعنی عقل اور ایمان کے تضاد یا ہم آہنگی کا تو اس پر جس لحاظ سے بھی غور کیا جائے، باوجود اختلاف چند در چند مشابہتیں ضرور پیدا ہو جائیں گی۔ اس سلسلے میں صرف اتنا کہ دنیا کافی ہوگا کہ یہودی اور مسیحی علم کلام کا معراج کمال اسلامی علم کلام سے نہ صرف مؤخر ہے، بلکہ اس کا سرہون منت بھی۔ مزید برآں اسلامی علم کلام نے جہاں فکر حاضر کا راستہ صاف کیا اور اس کے مسائل اور منہاجات کو صحیح شکل دی وہاں یہودی اور مسیحی علم کلام کی تحریکیں سرتاسر عقیم اور بے نتیجہ رہیں۔

۲۔ بقول بی۔ ڈی۔ میکڈانلڈ : Development of Muslim Theology

اور وینسک : The Muslim Creed میں

واقف الحروف نے اسی قسم کے دعووں کے پیش نظر یہ لکھا تھا کہ اگر ان کو صحیح مان لیا جائے تو یہ ماننا بھی لازم آئے گا کہ مسیحی اثرات پر فخر کرنا کوئی اچھی بات نہیں۔ ان اثرات سے عالم اسلام کا ذہن حقائق کی بجائے لاطائل بحثوں میں الجھ گیا۔

(بقیہ حاشیہ صفحہ ۱۱۵ پر)

فرمایا ”مستشرقین کی غلطیوں کا کیا پوچھنا ہے۔ ان لوگوں کے چند ایک متعین نظریات ہیں اور چند ایک متعین مقاصد، لہذا کوئی بھی مسئلہ

(بقیہ حاشیہ صفحہ ۱۱۴)

ثانیاً یہ دعویٰ یوں بھی غلط ہے کہ عالم اسلام میں فرقہ بندی کا ظہور جن اسباب کی بنا پر ہوا ان کی نوعیت سیاسی اور اجتماعی تھی۔ انہیں جن مسائل میں اختلاف تھا وہ زندگی اور علم و عمل کے مسائل تھے۔ ان کا فلسفیانہ شاخسانہ بعد کی چیز ہے۔ مسیحی دنیا میں اس کے برعکس مسائل کی نوعیت بظاہر فکری اور ما بعد الطبیعی تھی، لیکن فی الحقیقت لفظی کہ محض ایک آئیوٹا (iota، انگریزی میں i) کی موجودگی اور عدم موجودگی پر دیر تک سلسلہ بحث و نزاع جاری رہا۔

ثالثاً وہ اثرات بھی جن کے متعاقب خیال ہے کہ خارج سے اسلام میں داخل ہوئے، کسی ایک مذہب یا ایک خطے سے مخصوص نہیں تھے، بلکہ اس وقت کی ذہنی فضا میں پہلے سے موجود تھے جس سے عالم اسلام کو سابقہ پڑا۔ ضروری نہیں تھا کہ یہ اثرات کسی ایک مذہب یا اس سے تعلق کی بدوات مترتب ہوتے۔ یوں بھی ان کے خلاف جو رد عمل ہوا اور ان پر جس انداز سے غور کیا گیا ان کی نوعیت جداگانہ تھی۔

در اصل اس مضمون کا خیال ان حواشی کو دیکھ کر پیدا ہوا جو مولانا محمد علی نے میکڈانلڈ کی کتاب ’الہیات اسلامیہ کا نشو و نما‘ پر لکھے تھے۔ مولانا نے لکھا تھا: The ideas were in the air۔ ان کا قاعدہ تھا کہ جس کتاب کا مطالعہ کرتے (بالخصوص مستشرقانہ تصنیفات کا) بہ نگاہ نقد و تفحص کرتے۔ لہذا جہاں کوئی امر قابل گرفت دیکھتے وہیں حواشی پر اپنی رائے کا اظہار فرما دیتے۔ انہوں نے اپنا ذاتی کتب خانہ جامعہ ملیہ اسلامیہ کی زور کر دیا تھا۔ کیا اچھا ہو اگر ارباب جامعہ کی توجہ سے مولانا کے یہ حواشی ایک باقاعدہ شکل میں مرتب ہو جائیں۔ مولانا بڑے خوش قلم تھے۔ جو کچھ لکھتے نہایت صاف صاف، بڑی بے تکلفی اور سادگی سے۔ پھر جیسے یہ حواشی پر لطف ہوتے ویسے ہی برمحل اور خیال انگیز۔

۱۔ حضرت علامہ کے نزدیک مذہبی اور سیاسی۔ ملاحظہ ہو مجلہ ’اقبال‘

لاہور، شمارہ جنوری، ۱۹۶۷ء۔

ہو وہ اپنے مطلب کی رائے قائم کر لیتے ہیں ۱۔“

ارشاد ہوا۔ ”مسیحی اسکولاسٹسزم کا مسئلہ تو سمجھ میں آسکتا ہے کہ ایک طرف کلیسا کے عقائد تھے، دوسری جانب یونانی فلسفہ، لہذا مسیحی دنیا کی کوشش کہ ان میں باہم تطبیق پیدا کرے۔ لیکن عالم اسلام کو تو فلسفہ یونان کے علاوہ کئی ایک عقلی اور مذہبی تھریکوں سے سابقہ پڑا۔ پھر یہ سب تھریکیں باہم خلط ملط ہو کر ایک نئی شکل اختیار کر چکی تھیں۔ ہوں سطحی نظر سے دیکھا جائے تو ہم اس باب میں جیسی چاہیں رائے قائم کر سکتے ہیں۔ خواہ یہ رائے حقیقت کے خلاف ہی کیوں نہ ہو۔ لیکن غور طلب امر یہ ہے کہ ہندو، بدھ اور چینی علم کلام کا ظہور تو خود ان مذاہب کے اندر سے ہوا۔ گویا ان کا مسئلہ عقل اور ایمان کے باہم اشتراک اور ہم آہنگی کا تھا، نہ کہ کسی مخصوص فلسفے سے تطبیق کا۔ مصنف کی غلطی یہ ہے کہ وہ عقل اور ایمان کے باہم اشتراک اور ہم آہنگی کی ہر کوشش کو کلام، بلکہ کہنا چاہیے اسکولاسٹسزم سے تعبیر کرتا ہے۔“

فرمایا ”تمہاری باتوں سے تو یہ ظاہر ہوتا ہے جیسے مصنف کے نزدیک میانسہ بھی کلام ہی کی ایک شکل ہے۔ حالانکہ یہ ہندو فلسفے کی ایک فرع ہے اور ہندو فلسفہ ان اعمال و افعال، حقائق اور واردات کی تشریح جو حصول معرفت کا ذریعہ ہیں اور جن کو عقلی انداز میں پیش کیا گیا تو اس لیے کہ دوسرے بھی اس سے فائدہ اٹھا سکیں ۲۔“

ارشاد ہوا ”مصنف کی اور کیا غلطیاں نظر آئیں؟“

۱۔ حالانکہ مغرب میں اور بھی اہل علم ہیں جنہوں نے اپنے اپنے نقطہ نظر سے اسلام اور اسلامی تہذیب و تمدن کا مطالعہ کیا ہے اور کر رہے ہیں۔ ان کی رائے بھی اپنی جگہ پر وقعت سے خالی نہیں۔ لیکن ان کے مقاصد چونکہ ان معنوں میں متعین نہیں جن معنوں میں مستشرقین کے، اذاً بسبب ناواقفیت کوئی غلط نتیجہ قائم کریں تو دوسری بات ہے، قصداً ایسا نہیں کرتے۔

۲۔ یوں ہندو فلسفے کے مطالعے میں ایک نقطہ نظر مل جاتا ہے۔ راقم الحروف کی رائے میں ہندو فلسفے کے ہندو مؤرخین بھی، جن کی کوشش ہے کہ اس کی تعبیر مغربی فلسفے کے رنگ میں کریں، غلطی پر ہیں۔ اہل مغرب کا یہ خیال کہ فلسفہ جب ہی فلسفہ ہے کہ اس کا نشو و نما مغربی نمونے پر ہو، صحیح نہیں۔

میں نے عرض کیا ”مصنف کہتا ہے مسلمانوں کی علمی سرگرمیاں قرآن پاک پر مرتکز رہیں۔“

”لہذا؟“

”لہذا ان کا لفظہ نظر علمی نہیں تھا ، عقیدہ پرستی کا تھا۔“

فرمایا ”کیا استدلال ہے ! مصنف سمجھا ہی نہیں کہ وہ علمی روح جس پر آج یورپ کو ناز ہے قرآن پاک ہی کی پیدا کردہ ہے ۔ مسلمان نہ ہوتے تو آج علم و حکمت کا یہ رنگ نہ ہوتا۔“

میں نے عرض کیا ”مصنف تو یہاں تک کہتا ہے کہ منطق استقراء ، لہذا ہمارا استقرائی اور تجربی منہاج بھی یورپ ہی کی ایجاد ہے اور یہی منہاج تھا جس سے علم کلام ، یعنی اسکولاسٹسزم کا ازالہ ہوا۔“

ارشاد ہوا ”مصنف کی بے خبری از حد افسوس ناک ہے ۔ استقراء مسلمانوں کی ایجاد ہے ۔ اسلام ہی نے خیالی کے مقابلے میں حقیقی اور مجرد کے برعکس محسوس پر زور دیا ، تجربہ و مشاہدہ اور علم و عقل کو ادراک حقیقت کا ذریعہ ٹھہرایا ، انسان کو دعوت دی کہ اپنی استعداد علم سے کام لے۔“

فرمایا ۔ ”استقراء کی روایت عالم اسلام سے شروع ہوتی ہے ۔ لیکن نے بے شک اسی موضوع پر قلم اٹھایا ، لیکن مسلمانوں کی تھہروں سے استفادہ کرتے ہوئے ۔ ’نووم آرگینان‘<sup>۳</sup> نام ہی کے اعتبار سے ایک نئی منطقی ہے ، لیکن مطالعہ کیجیے تو پتا چلے گا کہ اس میں ابن تیمیہ اور سہروردی کی

۱ ۔ اشارا ہے اس ثقافتی تحریک کی طرف جو اسلام کے زیر اثر پیدا ہوئی ، جس نے محسوس اور مرفی پر زور دیا اور جس کے ماتحت مسلمانوں نے حصول علم میں اختیاری Empirical روش اختیار کی ۔ (دیکھیے تشکیل جدید ، خطبہ اول) ۔

۲ ۔ دیکھیے تشکیل جدید ، خطبہ پنجم ، بحث ختم نبوت ۔

۳ ۔ Novum Organon ۔ آرگینان کے معنی ہیں آلہ اور یہ وہ نام ہے جو ارسطو کے شارح اسکندر افروڈیسیا نے اس کے منطقی رسائل کے لیے تجویز کیا ۔ مطلب یہ تھا کہ منطقی ایک نئی ہے ۔ یہ علم نہیں ہے ، حصول علم کا آلہ ہے ۔



ہبارتیں جوں کی توں موجود ہیں ا۔ مصنف نے یہ کیسے کہہ دیا کہ منہاج استقرا یورپ کی دریافت ہے۔ استقرا اور تجزیے کا سہرا مسلمانوں کے سر ہے۔“

ارشاد ہوا۔ ”اس مقدمے کا مقدمہ لکھنا چاہیے۔“

میں نے عرض کیا ”میرا ایسا ہی ارادہ ہے، لیکن کتاب بڑی ضخیم ہے اور جہاں تک کسی ایک علم، یا اس کے مخصوص مباحث کا تعلق ہے اس پر ماہرین علم ہی قلم اٹھا سکتے ہیں۔ البتہ کتاب کا ایک تمہیدی باب ہے جس میں مصنف نے عام و حکمت کے ارتقا سے بحث کرتے ہوئے تاریخ عام پر بھی مختصراً تبصرہ کیا ہے، گو ناقص اور کئی پہلوؤں سے غلط مفروضات پر مبنی۔ میری کوشش حتی الوسع یہ ہوگی کہ اس ضمن میں مصنف کی غلطیوں کی طرف اشارا کر دوں۔“

۱۔ سہروردی، یعنی شیخ مقتول شہاب الدین یحییٰ سہروردی کی تصنیف حکمت الاشراف اور امام ابن تیمیہ کے رسائل، بالخصوص الرد علی المنطق میں۔ مشہور صوفی بزرگ شہاب الدین ابو حفص عدرو ابن عبداللہ سہروردی نے بھی اپنی کتاب کشف النصاب الایمانیہ و کشف القضاخ الیونانیہ میں یونانی فلسفے کا رد کیا ہے۔

۲۔ یوں کہنے کو استقرا کی روایت ارسطو تک پہنچتی ہے لیکن وہ منہاج علم جس کی بنا استقرا، تجربے اور امتحان پر ہے، عالم اسلام ہی میں وضع ہوا۔ منہاج تجربی کے بارے میں تو سارٹن کو خود بھی اعتراف ہے کہ ابن الہشام کی بدولت اس میں خاصی ترقی ہوئی۔

۳۔ اہل مغرب کے نزدیک سائنس نے ارض یونان میں جنم لیا۔ قبل یونان کا زمانہ قبل سائنس کا زمانہ ہے۔ یونان کو زوال ہوا تو جدید یورپ کے ظہور تک یہ صرف یونانی روایت تھی جس نے سائنس کو تھوڑا بہت سہارا دیا، گو یہ روایت اہل شرق کے ہاتھوں مسخ ہوتی رہی، حتیٰ کہ اہل مغرب اٹھے، سائنس کا احیا ہوا اور پھر اس میں ہر جہت سے ترقی اور نشو و نما ہونے لگا۔

لیکن قطع نظر اس سے کہ اہل یورپ اب خود ہی اس نظریے کو خیر باد کہ چکے ہیں، سوچنے کی بات یہ ہے کہ جب تک ذہن انسانی موجود و محسوس، واقعی اور مرئی کی قدر و قیمت سے آشنا نہ ہوتا اس میں وہ روح پیدا ہی نہیں ہو سکتی تھی جسے آج علمی روح یا سائنٹفک اسپرٹ سے تعبیر کیا جاتا ہے۔ (بقیہ حاشیہ صفحہ ۱۱۹ پر)

میں نے یہ بھی عرض کیا کہ علوم اسلامیہ اور مسلمان اہل علم کے بارے میں مصنف کی متعدد فروگزاشتیں قابل توجہ ہیں ۱ -

ارشاد ہوا ”اسلامی علوم و معارف کے بارے میں ہماری معلومات ابھی تک بڑی ناقص ہیں - پھر کیسی کیسی نادر تصنیفات تھیں جو زمانے کی دست برد میں ضائع ہو گئیں ۲ -“

آسمان ابر آلود تھا - م - ش آگئے - تھوڑی دیر بیٹھے ، پھر ساتھ والے کمرے میں چلے گئے - چودھری صاحب تشریف لے آئے - خیال تھا راجہ صاحب اور قرشی صاحب آتے ہی ہوں گے - علی بخش نے چائے کا اہتمام کیا - دیر تک صحبت رہی -

(بقیہ حاشیہ صفحہ ۱۱۸ سے)

اب یہ معلوم ہے کہ فکر و نظر کا یہ انقلاب اسلام ہی کا پیدا کردہ ہے جس نے محسوس و موجود اور واقعی و مرئی کو آیات الہیہ سے تعبیر کیا اور اس پر غور و فکر کی دعوت دی - لہذا سائنس کو بھی سائنس کا درجہ حاصل ہوا تو صحیح معنوں میں عالم اسلام کی بدولت -

۱ - ان کی خدمات علم ، صحیح علمی درجے اور مسلمانوں کی بدولت علوم کے ارتقا اور نشو و نما کے بارے میں -

۲ - اور کتنی ہیں جن کی فہرست بھی ابھی تک مرتب نہیں ہوئی ، مثلاً اسکوریال (اسپین) ہی کا ذخیرہ کتب ہے اور کتنی ہیں جو خدا جانے کس کس گوشہ خمبول میں پڑی ہیں ؟

## جمعۃ المبارک : ۲۸ جنوری

دو دن بخار کی نذر ہو گئے۔ طبیعت اگرچہ ٹھیک نہیں تھی، لیکن ریڈیو اسٹیشن گیا تو واپسی میں حضرت علامہ کی خدمت میں حاضر ہوئے بغیر نہ رہ سکا۔ یوں بھی دو روز کے ناغے سے خاصا پریشان تھا۔ خیال حضرت علامہ ہی کی طرف تھا۔ پھر ابھی صبح ہی تھی کہ علی بخش آگیا، کہنے لگا۔ ڈاکٹر صاحب باد کر رہے ہیں، فرماتے ہیں غیر حاضری کی وجہ کیا ہے؟ میں نے کہا، علی بخش، مجھے بخار آگیا تھا۔

دس بجے تھے کہ جاوید منزل پہنچا۔ حضرت علامہ منشی خانے سے باہر برآمدے میں آرام فرما رہے تھے۔ دھوپ مزے کی تھی۔ میں نے سلام عرض کیا، مزاج ہو چھا اور غیر حاضری کی معذرت کی۔

فرمایا ”اب طبیعت کیسی ہے؟ شہر کا کیا حال ہے؟ سنا ہے لوگوں میں بڑا جوش و خروش ہے۔ کل ہڑتال بھی رہی۔“

میں نے کہا ”مسلمان فی الواقعہ بڑے برا فروختہ ہیں۔ ہائی کورٹ سے انصاف کی توقع تھی، لیکن ہوری نہ ہوئی۔“  
ارشاد ہوا ”کوئی خاص بات؟“

میں نے عرض کیا ”خاص بات یہ ہے کہ مولانا ظفر علی خان اعتدال اور میانہ روی کی تلقین کر رہے ہیں۔ لوگ کہتے ہیں ان کا یہ رویہ سمجھ میں نہیں آتا، اس کی وجہ کیا ہے۔“

۱۔ دو روز پہلے ہائی کورٹ نے وہ اپیل خارج کر دی جو مسجد شہید گنج کی بازیابی کے لیے دائر کی گئی تھی، لہذا شہر میں بڑا جوش پھیل گیا اور ہڑتال بھی ہوئی۔ مولانا ظفر علی خان کا رویہ یوں سمجھ میں نہیں آتا تھا کہ ۱۹۳۵ میں جب مسجد شہید کی جا رہی تھی تو یہ مولانا ہی تھے جن کے زیر قیادت مسلمان حکومت کے مقابلے میں نکل کھڑے ہوئے اور نوبت کشت و خون تک جا پہنچی، گو مسجد کا انہدام رک نہ سکا۔

ارشاد ہوا ”مولوی صاحب ابھی اٹھ کر گئے ہیں۔ گفتگو یہی شہید گنج کی تھی۔ دیر تک باتیں ہوتی رہیں۔ مولوی صاحب پوچھتے تھے اب کیا کرنا چاہیے؟ میں نے کہا میری ذاتی رائے تو یہ ہے کہ قانون شکنی کی تحریک عام کر دی جائے، بلکہ اس میں سارا ہندوستان شریک ہو۔ یوں مسجد تو شاید نہ ملے، لیکن یہ تو ظاہر ہو جائے گا کہ مسلمان اپنے حقوق کے لیے ایچی ٹیشن کرنا جانتے ہیں۔“

فرمایا ”مسجد کی قربانی اور مسلمانوں کے لیے زندگی کا وسیلہ بن جائے تو کیا برا ہے؟ ایچی ٹیشن ہوا تو ہو سکتا ہے اس سیلاب میں کچھ خس و خاشاک بھی بہ جائیں۔“

میں نے عرض کیا ”ایچی ٹیشن ہو سکے تو بہت ممکن ہے مسجد بھی مل جائے۔“

فرمایا ”کیوں نہیں۔ لیکن ضرورت پھر حال ایچی ٹیشن کی ہے۔ اس امر کی کہ مسلمان ایچی ٹیشن کرنا سیکھیں۔“

۱۔ یعنی وہ مفاد پرست عناصر جنہوں نے اس معاملے میں حکومت کا ساتھ دیا اور بڑی بے غیرتی سے اپنے قومی وقار کو خاک میں ملاتے ہوئے دیکھا، بلکہ خانہ خدا کی توہین اور انہدام تک برداشت کیا حالانکہ یہ اس بے سزاقتدار جماعت (یونینسٹ پارٹی) کے رکن تھے جس میں اکثریت مسلمانوں کی تھی اور اس لیے خیال تھا کہ اگر ان کی شہ نہ ہرتی تو مکھوں کو کبھی جرأت نہ ہوتی کہ مسجد کو گرا دیں، بالخصوص جب اس سے پہلے وہ سمجھوتے پر بھی آمادہ تھے۔ دیکھیے ضمیمہ۔

۲۔ بغیر اس کے نہ مفاد پرست عناصر کا خاتمہ ہوتا، نہ یونینسٹ پارٹی کا زور ٹوٹتا، نہ حکومت اور کانگریس (ہندو) یہ سمجھتی کہ مسلمان اپنے حقوق کے لیے لڑنا جانتے ہیں، لہذا ان کی رائے کا احترام کرنا چاہیے۔ مسلمان اس سے پہلے ایچی ٹیشن کر چکے تھے، ۱۹۲۰ - ۱۹۲۱ میں بسلسلہ تحریک ترک موالات۔ لیکن یہ تحریک بظاہر ہندوؤں اور مکھوں نے مل کر اٹھائی تھی۔ آگے چل کر ہندوؤں نے الگ تھلگ ایچی ٹیشن کیا اور مکھوں نے بھی۔ یہ صرف مسلمان تھے جن کے متعلق خیال تھا کہ ان کی جمعیت ہراگندہ ہے اور وہ حکومت کے سہارے جی رہے ہیں، لہذا ان سے کیسی بھی زیادتی کی جائے چپ چاپ برداشت کو لیں گے، ایچی ٹیشن نہیں کریں گے۔

میرے اس استفسار پر کہ ہائی کورٹ کے فیصلے کے متعلق آپ کی کیا رائے ہے ، فرمایا ”ہائی کورٹ کا فیصلہ صر تا سر غلط ہے ، بلکہ کہنا چاہیے کہ اس میں قانون سے بڑھ کر سیاسی مہماحتوں کا لحاظ رکھا گیا ہے ۔“

پھر قدرے سکوت کے بعد فرمایا ”یہ اس امر کی دلیل ہے کہ انگریزی حکومت کا زوال ہو چکا ہے ۔ یہ صرف زوال ہذیر حکومتیں ہیں

(بقیہ حاشیہ صفحہ ۱۲۱ سے)

مزید برآں یہ ایک نفسیاتی لمحہ تھا جس سے فائدہ اٹھایا جاتا تو مسلمانوں میں نئے سرے سے زندگی عود کر آتی اور اس و بے دلی کی وہ کیفیت بھی جو تھریک ترک موالات کی ناکامی کے باعث قوم پر طاری تھی دور ہو جاتی ۔ ہندو اور سکھ تو اس تھریک کے بعد اپنی صفیں مضبوط کر چکے تھے ۔ مسلمان البتہ طرح طرح کی جماعتوں میں منقسم ، روز بروز انتشار اور ہراگندی کا شکار ہو رہے تھے ۔ مسجد کا انہدام مسلمانوں کی غیرت ملی پر ایک نہایت کڑی ضرب تھی ۔ وہ اگر ایچی ٹیشن کرنے تو جس طرح مسجد کانپور کے انہدام پر ان کے جذبہ ایثار اور سرفروشی سے قوم میں ایک نئی زندگی پیدا ہو گئی تھی ، بعینہ یہی کچھ ۱۹۳۸ میں ہوتا ۔

لیکن احرار خاموش تھے ، قوم ہرست مسلمان خاموش ، یونیسٹ ہارٹی نہ صرف خاموش بلکہ اس معاملے میں ایک طرح سے حکومت کی طرف دار ، لیگ کم زور اور مضحل ۔ کوئی نہیں تھا جو مسجد کے نام پر مسلمانوں کو ساتھ لے کر حکومت کے خلاف قدم اٹھاتا ، حالانکہ جس اعتبار سے بھی دیکھا جائے اس سے بہتر موقع اور کیا ہو سکتا تھا کہ مسلمان ہندوؤں ، سکھوں اور انگریزوں کے مقابلے میں متحد ہو جائے اور اپنے حقوق کے لیے ایچی ٹیشن کرتے ۔

۱ ۔ یہ مصلحتیں واضح تھیں ، مثلاً مسلمانوں کی غیرت ملی ، جمعیت اور طاقت کا امتحان کہ وہ مسجد کی بے حرمتی برداشت کرتے ہیں یا نہیں ۔ کر لیتے ہیں تو ان میں کوئی دم خم نہیں ۔ نہیں کرتے تو ان کے اور سکھوں کے درمیان مستقلاً نزاع و تصادم جاری رہے گا ۔ سکھ کامیاب ہو گئے تو مسجھیں گے پنجاب ان کا ہے ۔ وہ حسب سابق انگریزی حکومت کا ساتھ دیں گے اور کانگریس کی بڑھتی طاقت میں بھی ایک طرح کی روک ثابت ہوں گے ۔ پنجاب بہر حال کئی طاقتوں کا اکھاڑا بن جائے گا ، وغیرہ وغیرہ ۔

جو عدل و انصاف کو چھوٹی چھوٹی مصاحبتوں پر قربان کر دیتی ہیں۔ ۱۔“

ارشاد ہوا ”صحیح فیصلہ وہی ہے جو جسٹس دین محمد کا ہے۔ ۲۔ ان کی اختلافی رائے بالکل درست ہے۔ اسلامی فقہ کی رو سے جائیداد میں، خواہ اس کی نوعیت کچھ بھی ہو، وقف یا غیر وقف، منقولہ اور غیر منقولہ کا سوال ہی پیدا نہیں ہوتا۔ نہ اس پر کوئی حق ملکیت قائم ہو سکتا ہے، نہ قانون تحدید املاک کا اطلاق ممکن ہے۔ ۳۔“

پھر قدرے سکوت کے بعد فرمایا ”لیکن اس سے بھی کہیں بڑھ کر سوال یہ ہے کہ ہائی کورٹ کے فیصلے کی بنا جس قانون پر ہے وہ اسلامی قانون اوقاف کا نسخہ تو ہے نہیں؟ برعکس اس کے اوقاف کے بارے میں صاف و صریح ضمانت موجود ہے کہ ان کا فیصلہ مسلمانوں کے شخصی قانون کے مطابق ہوگا۔“

فرمایا ”حکومت بظاہر قانون کی آڑ لے رہی ہے، لیکن قانون کے پردے میں ایک بہت بڑا سیاسی کھیل کھیلا جا رہا ہے۔ حکومت چاہتی ہے مسلمانوں کے مقابلے میں سکھوں کو مضبوط کرے۔ ہندوؤں کے لیے بھی کسی توڑ کی ضرورت ہے۔ سکھوں کو اٹھانے کی ابتدا گوردوارہ بل سے ہوئی۔ افسوس ہے اسے ایک ایسے مسلمان کی تائید حاصل تھی جس نے یہ سب کچھ جانتے ہوئے کہ اگر سکھ مضبوط ہو گئے تو اسلامی مفاد کو شدید نقصان پہنچے گا حکومت کا ساتھ دیا۔ پھر حال حکومت جو کچھ کر رہی ہے وہ قانون ہے، نہ سیاست، نہ کسی قوم کے مذہبی جذبات، نہ معاہدہ کا احترام۔“

حضرت علامہ تھوڑی دیر کے لیے رک گئے۔ دم کشی کی تکلیف تھی۔ پھر فرمایا ”سکھ مغلوں کے دشمن تھے۔ مغل حکومت کم زور ہوئی تو اسی لاہور میں انہوں نے سال ہا سال حکومت کی۔ شاہی مسجد کی بے حرمتی

۱۔ حضرت علامہ کی رائے کس قدر صائب تھی۔ اس وقت کسے معلوم تھا کہ انگریزی حکومت کے خاتمے میں اب صرف نو برس باقی ہیں۔

۲۔ مرحوم، اس وقت جج پنجاب ہائی کورٹ، ۱۹۴۷ء میں ہاؤنڈری کمیشن کے رکن، تقسیم ملک کے بعد ایک زمانے میں گورنر سندھ۔

۳۔ کہ ایک خاص مدت کے بعد قبضہ مخالفانہ کو باقاعدہ قبضے کی شکل دے دی جائے۔

۴۔ میاں سر فضل حسین مرحوم کی۔

کس کس طرح نہیں ہونے لگا۔ شہید گنج کے نام سے گوردوارہ بھی تعمیر کر لیا گیا، لیکن مسجد سے تعرض نہیں ہوا، حالانکہ سکھ چاہتے تو اسے منہدم کر سکتے تھے۔ لیکن اس انگریزی حکومت کو دیکھئے کہ مساجد اور معابد کے تحفظ اور احترام کی یقین دہانی کے باوجود قانون اور انصاف دونوں کا خون کر رہی ہے۔“

میں خاموشی سے حضرت علامہ کے ارشادات سن رہا تھا۔ انہوں نے کچھ مستی کر پھر کہا ”یہ جو کچھ ہے حکومت کی حیلہ سازی ہے۔ حکومت کی حیلہ سازیوں کا کیا کہنا! بسمارک نے ایک جھوٹی خبر دے کر فرانس اور جرمنی میں جنگ چھیڑ دی۔ اس کا کہنا تھا کہ اگر ایک جھوٹ سے جرمن قوم متحد ہو جائے تو اس میں کیا گناہ ہے۔ مگر لوگ تھے کہ اس کے محل کے ارد گرد جمع ہو جائے اور دستور کا مطالبہ کرتے۔ بسمارک نے جب یہ دیکھا تو ایک روز تنگ آ کر کہنے لگا: احمقو! میں تمہیں سلطنت دے رہا ہوں، تم دستور دستور چلاتے ہو۔۔۔“

حضرت علامہ گفتگو کرتے کرتے توک گئے تھے۔ میں بھی مصاحبتاً خاموش تھا۔ انہوں نے حقے کے دو ایک کش لیے، ذرا سی دی کے لیے کروٹ بدلی، پھر تکیوں کا سہارا لے کر بیٹھ گئے اور فرمایا ”آج کیا خبر ہے؟“

میں نے عرض کیا ”اہل حبشہ کا دعویٰ ہے کہ ملک کا کچھ حصہ ابھی تک ان کے قبضے میں ہے۔“

فرمایا ”اس سے کیا ہوتا ہے۔ سوال یہ ہے کہ دول مغرب اور انجمن اقوام کی روش اس بارے میں کیا ہے؟ ان کا فیصلہ تو پھر حال اٹلی کے حق میں ہوگا۔ یہ حق قائم رہا تو ملک کے باقی حصوں پر بھی اس کا قبضہ ہو جائے گا۔“

میں نے کہا ”مگر لائیڈ جارج کہتا ہے مسولینی ’بلافر‘ ہے، تنکوں کے سہارے کھیل رہا ہے۔ وہ کہتا ہے فسطائیت ہو یا ناقسیت یا اشتہالیت، ان میں

۱ - دیکھیے ضمیمہ ’شہید گنج‘ کتاب کے آخر میں۔

۲ - Prince Bismarck - ۱۸۷۰ میں جب نپولین ثالث نے جرمنوں سے شکست کھائی اور اتحاد الہائیکہ کی ابتدا ہوئی، بسمارک کی بدولت۔

۳ - اور یہی کچھ بالآخر ہوا۔

۴ - Bluffer۔

کوئی فرق نہیں ہے۔“

میں نے یہ بھی کہا ”لائڈ جارج کہتا ہے دنیا کا امن فرانس اور انگلستان کے ہاتھوں میں ہے۔ اس کا کہنا ہے کہ فرانس کا قلب صحیح ہے۔ اس میں کوئی نقص نہیں ہے۔“

ارشاد ہوا ”بشرطیکہ اشتہالیت نے اسے ماؤف نہ کر دیا ہو۔“

میں مصلحتاً خاموش ہو گیا۔ میرا خیال تھا حضرت علامہ کو زیادہ دیر تک گفتگو نہیں کرنی چاہیے، انہیں آرام کی ضرورت ہے۔ چنانچہ حضرت علامہ نے بھی کروٹ لی۔ تھوڑی دیر آرام فرمایا اور اٹھ کر بیٹھ گئے، جیسے کچھ یاد آ گیا ہو۔

ارشاد ہوا ”تین شعر ہیں۔ درج بیاض کر دو :“

عجم ہنوز نداند رموز دیں ورنہ  
ز دیوبند حسین احمد ابن چہ ہوالعجیبی است  
سرود بر سر منبر کہ ملت از وطن است  
چہ بے خبر ز مقام مجد عربی است

۱۔ گویا لائڈ جارج کا اشارہ بیک وقت اٹلی، جرمنی اور روس سب کی طرف تھا۔ یہ تینوں نظام گو ایک دوسرے سے مختلف تھے، لیکن تینوں کی روح غیر جمہوری اور اس لیے شخصی آزادی کے خلاف۔ لہذا ان میں اور برطانوی شہنشاہیت میں کسی وقت بھی تصادم ہو سکتا تھا۔ لائڈ جارج اگرچہ اس وقت پیرانہ سالی کے ایام بسر کر رہا تھا اور وزارت عظمیٰ سے علیحدہ ہونے بھی اسے چودہ ہندہ برس گزر چکے تھے، لیکن اس کی رائے بہر حال وقعت سے خالی نہیں تھی۔ اپنے زمانہ اقتدار میں تو وہ گویا یہ سمجھتا تھا جیسے دنیا کا لوشتہ تقدیر اس کے ہاتھ میں ہے اور جس کے پس نظر کبھی حضرت لسان العصر نے کہا تھا :

بات کوئی ہے تو لائڈ جارج میں آجکل دنیا ہے اس کے چارج میں

۲۔ ان معنوں میں کہ اس کی روح بھی جمہوری ہے، جیسے انگلستان کی۔

۳۔ اس لیے کہ فرانسیسی کمیونسٹ پارٹی کا زور اس زمانے میں بڑھ

رہا تھا، بلکہ اندیشہ تھا کہ فرانس بھی شاید کمیونسٹ نظام زندگی اختیار کر لے۔



بہ مصطفیٰ برساں خویش را کہ دین ہمہ اوست

اگر ہا و نہ رسیدی تمام ہو لہی استا

میں نے اشعار درج بیاض کیے اور دل ہی دل میں حضرت علامہ کے ارشادات کا لطف اٹھا رہا تھا کہ علی بخش آگیا اور کہنے لگا ”دوا کا وقت ہو گیا ہے۔“

حضرت علامہ نے دوا کھائی۔ طبی مرکبات کی خوبی اور طبی مرکبات کے سلسلے میں اطبا کے حسن مذاق پر تبصرہ ہونے لگا۔ باتوں باتوں میں افلاطون اور ارسطو کا ذکر آگیا۔ میں نے پوچھا ”یہ جو ہم لوگوں میں ارسطو اور افلاطون کے طبیب ہونے کا خیال پھیل گیا ہے اس کی کیا وجہ ہے؟“

حضرت علامہ نے فرمایا ”افلاطون تو شاید طبیب نہیں تھا۔ ارسطو ممکن ہے تھوڑا بہت مطب کرتا ہو۔“ یوں بھی اس زمانے میں ہر پڑھے

۱۔ یہ قطعہ اشعار ارمغان حجاز میں موجود ہے اور اس کی اشاعت پر ایک ہنگامہ برپا ہو گیا جس کی تفصیل کا یہ موقع نہیں۔ معترضین نے اس قطعے پر قطعے لکھے، اخباروں میں مضامین شائع ہوئے، پمفاٹ چھاپے گئے۔ لیکن آج یہ سب ہاتھ یاد سے محو ہو چکی ہیں۔ نہ کسی کو قطعات کا علم ہے نہ مضامین اور پمفاٹوں کا۔ ان قطعوں اور پمفاٹوں میں میں کوئی جان تھی نہ روح۔ برعکس اس کے حضرت علامہ نے ایک حق بات کہی تھی اور حق اپنی جگہ پر آج بوی قائم ہے۔

مخالفین سمجھے تھے کہ حضرت علامہ نے ایک ایسے عالم دین، پابند کتاب و سنت اور پیشوائے مذہب کی شان میں گستاخی کی ہے جس کے درس کتاب و سنت سے مدرسہ دیوبند فیض یاب ہو رہا ہے۔ لیکن یہی تو امر تھا جس کی طرف حضرت علامہ اشارہ کر رہے تھے کہ کیا غضب ہے جغرافی قومیت کے اس تصور کو جو مادیت پرستی پر مبنی اور مغرب سے آیا ہے مولانا کی حمایت حاصل ہے۔ حالانکہ کتاب و سنت میں اس کی کوئی سند ہے، نہ عالم اسلام نے کبھی اسے تسلیم کیا۔ حضرت علامہ کو مولانا کا احترام تھا اور احتراماً ہی انہوں نے شکایت بھی کی۔ انہیں تعجب تھا مولانا نے ایک ایسی بات کیسے کہ دی جس سے اسلام کے نظام اجتماع و عمران کی نفی ہوتی ہے۔ وہ ان کی دلی آزادی نہیں کر رہے تھے۔ ان کا عمل ہمیشہ اس اصول پر رہا جو اپنے لیے وہ خود ہی قائم کر چکے تھے۔ بانگ درا میں ہے :

مری زبان قلم سے کسی کا دل نہ دکھے

۲۔ ارسطو کا باپ البتہ طبیب تھا۔

لکھے آدمی کو طب سے کچھ واقفیت ضرور ہوتی تھی ، جیسے مسلمانوں میں دستور رہا ہے ۱۔“

پھر ارشاد ہوا ”جالینوس کے کچھ نسخے ملے ہیں۔ لیکن ہو سکتا ہے یہ نسخے مسلمان اطباء نے اس سے منسوب کر دیے ہوں۔“  
میں نے عرض کیا ”کیسے؟“

فرمایا ”ایک تو اس لیے کہ وہ زمانہ استناد ، یعنی کسی بڑی شخصیت کا سہارا ڈھونڈنے کا تھا۔ یوں بھی شروع شروع میں مسلمانوں کا ذہن یونانی علم و حکمت سے دب گیا تھا ، جس کے خلاف رد عمل تو ہوا ، لیکن بہت آگے چل کر ۲۔ پھر اس زمانے میں یہ بھی دستور تھا کہ اگر کسی شخص کو اپنے خیالات کا اظہار مقصود ہوتا تو وہ کسی اعلیٰ تصنیف کی شرح لکھنا شروع کر دیتا ۳ تاکہ جو کچھ کہنا ہے اس کے پردے میں کہے اور یوں اسے کسی مانی ہوئی شخصیت کی پناہ بھی حاصل ہو جائے ۴۔“

پھر مسکرا کر فرمایا ”لیکن آج کل حالت یہ ہے کہ لوگ دوسروں کے خیالات کو اپنا بنا کر پیش کر دیتے ہیں ۵۔“

---

۱۔ جیسا کہ حضرت علامہ کے استاد مولانا میر حسن کی مثال ہے کہ اگرچہ مطب نہیں کرتے تھے ، لیکن طب کا درس دیتے تھے ۔  
۲۔ دیکھیے تشکیل جدید ، خطبہ اول ۔

۳۔ کچھ اس بنا پر جس کی طرف حضرت علامہ نے اشارا فرمایا تھا اور کچھ اس لیے کہ علم کی ایک باقاعدہ روایت قائم ہو جائے ۔

۴۔ اندریں صورت ان کے خیالات میں ایچ اور تازگی تو ہوتی ، لیکن وہ اپنے اجتہادات فکر کو دوسروں سے منسوب کر دیتے ، بعینہ جیسے ازمنہ متوسطہ کے مترجمین نے علمائے اسلام کی اکثر تحریریں ، بلکہ رسائل اپنی ذات سے منسوب کر لیے ۔

۵۔ دوسروں کی ناواقفیت سے فائدہ اٹھاتے ہوئے ، یا جن سرچشموں سے کسب فیض کیا جائے ان کا ذکر کہے بغیر ۔

## شنبہ : ۲۹ جنوری

شام ہو رہی تھی کہ حضرت علامہ کی خدمت میں حاضر ہوا۔ سلامت<sup>۱</sup> ساتھ تھے اور چودھری صاحب بھی حسب قرار داد پہلے سے موجود۔ لیکن حضرت علامہ کی طبیعت بڑی ناساز تھی۔ نقرس کا درد عود کر آیا تھا۔ لہذا وہ بات نہ ہو سکی جس میں حضرت علامہ کے مشورے کی ضرورت تھی<sup>۲</sup>۔ زیادہ تر کوشش یہی رہی کہ حضرت علامہ کی تفریح خاطر کا سامان پیدا کیا جائے۔

فرمایا ”نقرس کا زہر جسم میں سرایت کر جائے تو انسان چلنے پھرنے سے معذور ہو جاتا ہے۔ مجھے بھی سہاروں کی ضرورت ہے۔“

حضرت علامہ کے الفاظ سے دل بیٹھ گیا۔ میں خاموش تھا۔ سلامت اور چودھری صاحب نے البتہ کچھ تسلی آمیز کلمات کہے۔ پھر دل بہلانے کے لیے ادھر ادھر کی باتیں چھیڑ دیں۔ قرشی صاحب تشریف لے آئے۔ کچھ لطائف ہوئے، کچھ واقعات حاضرہ پر تبصرہ۔

علی بخش آیا، چلم بدلی اور حضرت علامہ کی پابنتی کی طرف ہو بیٹھا۔ علی بخش اور چودھری صاحب میں برسوں سے چھبڑ چھاڑ چلی آتی ہے۔ اس نے جو گفتگو کا یہ رنگ دیکھا کہ حضرت علامہ کا دل بہلایا جا رہا ہے تو کہنے لگا ”کچھ آپ کو بھی معلوم ہے آج کیا ہوا؟ آج چودھری صاحب نے بہت بڑا میدان مارا۔“

علی بخش نے جو یہ بات کہی تو حضرت علامہ کو ہنسی آگئی۔ چودھری صاحب بھی ہنسنے لگے۔ حضرت علامہ نے فرمایا ”علی بخش سے سنئے آج کیا ہوا؟“

علی بخش نے کہا ”نہیں چودھری صاحب بیان کریں گے۔“

۱۔ سید سلامت اللہ شاہ مرحوم، دیکھیے ضمیمہ۔

۲۔ ایک ذاتی معاملے کے بارے میں۔

بالآخر معلوم ہوا کہ چودھری صاحب جو گھر سے تشریف لانے تو جاوید منزل سے ذرا ایک طرف ہٹ کر ضرورتاً بیٹھ گئے۔ زمین کچی تھی اور ادھر ادھر گھاس بھی آگ آیا تھا۔ چودھری صاحب کی بے خبری میں ایک بڑا سا کالا چیونٹا ان کے پانچے میں گھس گیا اور ٹخنے پر کاٹنے لگا۔ انہوں نے بدحواس ہو کر کہ نہ معلوم کیا ہے علی بخش کو پکڑا۔ علی بخش! علی بخش! ادھر آئیو، بھاگیو، دوڑبو، یہ کیا ہے؟ علی بخش چودھری صاحب کی طرف لپکا تو کیا دیکھتا ہے کہ ان کا ایک ہاتھ تو کمربند پر ہے، دوسرے سے پانچہ تھام رکھا ہے اور کہہ رہے ہیں ذرا دیکھنا یہ کیا ہے؟ علی بخش نے ٹخنے پر ہاتھ ڈالا، پانچے کو ادھر ادھر سے ٹٹولا تو کچھ پتا نہ چلا کہ کچھ ہے بھی تو کیا۔ چودھری صاحب گھبرانے ہوئے تھے۔ علی بخش بھی پریشان تھا۔ تاآن کہ ہوا یہ کہ علی بخش اور چودھری صاحب کی متفننہ کوششوں سے چیونٹا گرفتار ہو گیا اور چودھری صاحب نے اطمینان کا سانس لیا کہ چیونٹا ہی تھا کڑی اور چیز نہیں تھی۔ پھر باطمینان جاوید منزل میں داخل ہوئے۔ حضرت علامہ کی خدمت میں پہنچے تو علی بخش بھی ساتھ تھا اور ہنس رہا تھا۔ چودھری صاحب کو بھی ہنسی آ رہی تھی۔ حضرت علامہ چودھری صاحب کی آواز تو سن ہی چکے تھے، وجہ دریافت فرمائی تو ساری داستان سن کر بہت محفوظ ہوئے۔

اتنے میں راجہ صاحب آگئے۔ انہوں نے حضرت علامہ کا مزاج پوچھا اور اطمینان سے بیٹھ گئے تو علی بخش کہنے لگا ”راجہ صاحب آپ کو معلوم ہے آج کیا ہوا؟ آج چودھری صاحب پر کالے چیونٹے نے حملہ کر دیا۔ میں موقعہ پر نہ پہنچتا تو معلوم نہیں ان کا کیا حال ہوتا۔“

اور پھر جب راجہ صاحب نے مزے لے لے کر سارا واقعہ سنا تو حضرت علامہ کہنے لگے ”چیونٹے کو غلط فہمی ہوئی۔ چیونٹا سمجھتا تھا چودھری صاحب نہیں ہیں، آنریبل منسٹر تشریف لانے ہیں۔“

شہید گنج کا ذکر آگیا۔ ارشاد ہوا ”ہائی کورٹ کے فیصلے نے لیگ کے لیے بڑی مشکلات پیدا کر دی ہیں۔“

---

۱۔ اس لیے کہ لیگ خاموشی اختیار کرتی تو ہونینسٹ پارٹی اور مخالف سیاسی جماعتوں کی جیت ہوتی، بالخصوص ہونینسٹ پارٹی کی۔ حکومت کے خلاف قدم اٹھاتی تو کوئی اس کا ساتھ نہ دیتا۔

## یک شنبہ : ۳۰ جنوری

رات حضرت علامہ کو موٹے ہضم کی شکایت رہی۔ صبح حاضر خدمت  
ہوا تو طبیعت بھال تھی۔ فرمایا ”کچھ تنقیہ ہو گیا ہے۔“

پھر حسب معمول پوچھا۔ ”آج کیا خبر ہے؟ لوگ کیا کہتے ہیں۔“  
میں نے عرض کیا ”خبر تو کوئی نہیں۔ لوگ بھی خاموش ہیں۔  
منظر ہیں کہ لیڈر حضرات کیا کرتے ہیں؟“ پھر عرض کیا۔ ”البتہ آج  
اخبار میں دیکھا ڈاکٹر اسٹینلے جونز<sup>۲</sup> کہتے ہیں کہ موجودہ تہذیب کا سب  
سے بڑا مرض قلب کی موت ہے۔ اس پر آپ کا یہ ارشاد میری زبان پر آ گیا :  
گفت مرگ قلب؟ گفتم ترک ذکر“

فرمایا ”ٹھیک ہے۔ روحانی اعتبار سے دنیا کی حالت کبھی ایسی ہست  
نہیں تھی جیسی اب ہے۔ تاریخ سے اتنا تو ضرور ثابت ہوتا ہے کہ بعض قوموں  
اور ملکوں پر اخلاقی موت طاری رہی، لیکن بحیثیت مجموعی آج کا انسان کہیں  
زیادہ گر گیا ہے۔“

- ۱۔ شہید گنج کے بارے میں۔
- ۲۔ Dr. Stanley Jones، سول ملٹری گزٹ میں۔
- ۳۔ اس لیے کہ تہذیب جدید کی روح سر تا سر مادی ہے اور مادیت کی رو  
سے جو کچھ ہے مادی اسباب و علل کی کارفرمانی، حتیٰ کہ انسان بھی اس سے  
مستثنیٰ نہیں۔ لہذا نہ اس کی ہستی کے کچھ معنی ہیں، نہ ماضی کے ورثہ اخلاق  
اور افکار و خیالات کی کوئی قدر و قیمت۔ اسے حال پر۔ کہ ہر لحظہ متغیر  
ہے۔ گرفت حاصل ہے، نہ مستقبل کے بارے میں اعتقاد و یقین۔ افراد ہوں یا  
اقوام، سب ہوا دھوس سے مغلوب اور غصب و تغلب کی دوڑ میں باہم دست و  
گریباں ہیں۔ اس حسیت پسند ثقافت کا نتیجہ یہ ہے کہ انسان کا رشتہ اس کے باطن  
اور ضمیر سے کٹ گیا ہے۔ دیکھیے تشکیل جدید، خطبہ ہفتم : Man has  
”ceased to live soulfully, i e., from within.“ - انگریزی نسخہ،

۱۹۶۰، صفحہ ۱۸۷۔

پھر فرمایا ” مسلمانوں ہی کو دیکھ لو - دلایا کا کوئی عیب نہیں جو ان میں موجود نہ ہو - ہماری اخلاقی ہستی کیسی افسوس ناک ہے ۱ -“

حضرت علامہ نے یہ کہہ کر حقے کے دو ایک کش لیے - میں خاموش تھا - حضرت علامہ تکیوں کا سہارا لیے لیٹ گئے - تھوڑی دیر آرام کیا ، پھر اٹھ کر بیٹھ گئے - حقے کی نے ہاتھ میں لی اور فرمایا ”تھوڑا بہت اتحاد جو لیگ کی بدولت قائم ہو گیا ہے بڑا امید افزا ہے - کانگریس کسی قدر مرعوب ہے - اس اتحاد کے نتائج بڑے شاندار ہوں گے ۲ - اگر کہیں مسلمانوں کو ایک قطعہ ارض مل جائے تو اور بھی اچھا ہو -“

میں نے کہا - ”پاکستان؟“

فرمایا ”ہاں - پاکستان ! یا اسے جو جی چاہے کہہ لو ۳ -“

۱ - حضرت علامہ کی نظر ہمیشہ حقائق پر رہی - لیکن عالم اسلام کے اس اخلاقی زوال اور تسفل کے باوجود، جس کی طرف وہ اشارا فرما رہے تھے، انہیں یہ بھی معلوم تھا کہ اس کے اسباب و علل کیا ہیں اور اس لیے مداوا کیا؟ لہذا وہ اپنی ’کشت ویراں‘ سے ناامید بھی نہیں تھے - وہ خوب جانتے تھے مسلمانوں کے سینے میں دل ہے اور یہ دل عشق کی تڑپ سے خالی نہیں - ہمیں اپنے نصب العین کا احساس بھی ہے لیکن خرابی ہے تو یہ کہ ہم نہیں جانتے فرد اور جماعت کی زندگی میں اس کی ترجیحی کیسے ہو :

شعبے پیش خدا نگرہستم زار      مسلمانان چرا خوارند و زارند  
ندا آمد نمی دانی کہ این قوم      دلے دارند و محبوبے ندارند  
- آرمغان حجاز

۲ - اور پاکستان کا قیام حضرت علامہ کی اس پیشین گوئی کا ثبوت -

۳ - پاکستان کی اصطلاح کس نے وضع کی ، حضرت علامہ نے یا چودھری رحمت علی مرحوم نے؟ اس کا جواب یہ ہے کہ چودھری صاحب نے ، اس لیے کہ چودھری صاحب ہی نے ہندوستان کی جغرافیائی تقسیم کے اعتبار سے مختلف خطوں کے لیے مختلف نام وضع کر رکھے تھے جن کو وہ اپنی تصنیفات اور بیانات میں اکثر استعمال کرتے - حضرت علامہ کا نقطہ نظر اس کے برعکس جغرافیائی نہیں تھا ، اسلامی تھا - یہ دوسری بات ہے کہ ریاست خواہ اس کی اساس وطن ہو ، یا کوئی غیر مادی اصول ، کسی جغرافیائی خطے ہی میں قائم ہوگی -

میں نے یہ سوچا تھا کہ اگر وہ میری طرف سے ایک خط لکھے گا تو اس سے  
 میرے لیے ایک نیا عالم کھلے گا۔ لیکن اس نے میری توقع کو توڑ دیا۔  
 یہ سب میری زندگی کا ایک لمحہ ہے۔ میں نے اس لمحہ کو یاد رکھا ہے۔  
 میں نے اس لمحہ کو یاد رکھا ہے۔ میں نے اس لمحہ کو یاد رکھا ہے۔  
 میں نے اس لمحہ کو یاد رکھا ہے۔ میں نے اس لمحہ کو یاد رکھا ہے۔  
 میں نے اس لمحہ کو یاد رکھا ہے۔ میں نے اس لمحہ کو یاد رکھا ہے۔

میں نے اس لمحہ کو یاد رکھا ہے۔ میں نے اس لمحہ کو یاد رکھا ہے۔  
 میں نے اس لمحہ کو یاد رکھا ہے۔ میں نے اس لمحہ کو یاد رکھا ہے۔  
 میں نے اس لمحہ کو یاد رکھا ہے۔ میں نے اس لمحہ کو یاد رکھا ہے۔  
 میں نے اس لمحہ کو یاد رکھا ہے۔ میں نے اس لمحہ کو یاد رکھا ہے۔  
 میں نے اس لمحہ کو یاد رکھا ہے۔ میں نے اس لمحہ کو یاد رکھا ہے۔  
 میں نے اس لمحہ کو یاد رکھا ہے۔ میں نے اس لمحہ کو یاد رکھا ہے۔  
 میں نے اس لمحہ کو یاد رکھا ہے۔ میں نے اس لمحہ کو یاد رکھا ہے۔  
 میں نے اس لمحہ کو یاد رکھا ہے۔ میں نے اس لمحہ کو یاد رکھا ہے۔  
 میں نے اس لمحہ کو یاد رکھا ہے۔ میں نے اس لمحہ کو یاد رکھا ہے۔

ثانیاً الہ آباد کے خطبہ صدارت میں انہوں نے یہ تو کہا تھا کہ ایک ہندی  
 اسلامی ریاست کا قیام بالآخر ہمارا نصب العین ٹھہرے گا، لیکن اس کے لیے کوئی نام  
 تجویز نہیں کیا تھا۔ ان کا ارشاد تھا کہ یہ ریاست ایک نہ ایک روز قائم ہو  
 کر رہے گی۔ پھر جب دوسری گول میز کانفرنس میں شرکت کے بعد واہس  
 تشریف لائے تو راقم الحروف سے گفتگو کرتے ہوئے فرمایا کہ ہمارے نوجوان  
 طلباء نے جو انگلستان میں تعلیم حاصل کر رہے ہیں، میری تجویز کردہ ہندی اسلامی  
 ریاست کے لیے پاکستان کا نام وضع کیا ہے۔ اس میں پ سے مراد ہے پنجاب، الف  
 سے افغانی (سرحدی) صوبہ، ک سے کشمیر، م سے سندھ اور تان سے ہلوچستان۔  
 (مزید بحث کے لیے دیکھیے ضمیمہ)۔

## دو شنبہ : ۳۱ جنوری

گفتگو پھر وہی عالم اسلام کے اخلاقی اور ذہنی انحطاط کی تھی ، مسلمانوں کی زہوں حالی کی ۔ حضرت علامہ نے بڑے افسوس ناک لہجے میں فرمایا ” ہمارے روحانی حالت اچھی نہیں ۔ مسلمان کہا ہیں ؟ راکھ کا ڈھیر ! “

راجہ صاحب بھی بیٹھے تھے ۔ وہ شاید کچھ کہنا چاہتے تھے کہ حضرت علامہ نے خود ہی فرمایا ” ہم نے آنکھ کھولی تو لایعنی روایات ، بدعات اور توہمات کا زور تھا ۔ لیکن ہمارے دیکھتے ہی دیکھتے وہاں تحریک پھیل گئی ۲۔ بخاری اور مسلم ۳ کی اشاعت ہونے لگی اور صورت حالات بہت کچھ بدل گئی ۳۔ “

۱۔ بچھی عشق کی آگ اندھیر ہے مسلمان نہیں راکھ کا ڈھیر ہے  
- بال جبریل

۲۔ صحیح معنوں میں تحریک اہل حدیث ۔ ۳۔ صحیحین ۔

۳۔ جس طرح حضرت مجدد علیہ الرحمۃ نے اس عجمی تصوف پر جو وحدۃ الوجود کے پردے میں عالم اسلام کو حقائق شرعی سے دور لیے جا رہا تھا کاری ضرب لگائی ، بعینہ حضرت شاہ ولی اللہ نے احوال امت اور اقامت دین کے پیش نظر مطالعہ حدیث پر زور دیا ۔ یہ ابتدا تھی رد بدعات و توہمات اور ان رسموں کے ازالے کی جو ہندوؤں سے میل جول کے باعث پھیل گئی تھیں۔ خانوادہ ولی اللہی اور شاہ اسمعیل شہید کی بدولت اس تحریک کو مزید تقویت پہنچی ، جس سے مقصود یہ تھا کہ مسلمان اپنی زندگی میں صرف کتاب و سنت کا اتباع کریں ۔ دوسری جانب حضرت سید احمد بریلوی اور ان کے بعد میرزا مظہر جانجانا نے حضرت مجدد علیہ الرحمۃ کی پیروی میں اصلاح طریقت کا عمل جاری رکھا ۔ تحریک جہاد بھانے خود ان خرابیوں کے انسداد کا ایک نہایت عمدہ ذریعہ تھی جو بسبب زوال و انتشار مسلمانوں میں پیدا ہو گئی تھیں ۔ اس سلسلے میں سید نذیر حسین محدث دہلوی اور مدرسہ عالیہ دیوبند کی خدمات کو بھی نظر انداز نہیں کیا جاسکتا ، گو آگے چل کر تحریک اہل حدیث ایک ایسے غلو اور بے اعتدالی کا شکار ہو گئی جس سے بالآخر اس تکلیف دہ فرقہ بندی کا ظہور ہوا جسے عرف عام میں وہابیت سے تعبیر کیا جاتا ہے ۔ باین ہمہ ضروری ہے کہ ہم ان سب تحریکات کا بہ نقد و تفحص مطالعہ کریں جو امت کی نشاۃ الثانیہ کے لیے جاری کی گئیں ۔



حضرت علامہ دم کشی کے باعث ذرا دیر کے لیے رک گئے۔ پھر ارشاد ہوا ”اب زمانہ قرآن مجید کے مطالعہ کا ہے۔ مسلمانوں نے قرآن مجید کا مطالعہ کیا تو خود ہی سمجھ لیں گے ان کی اصلاح کی کیا صورت ہے اور انہیں اپنی زلدگی میں کس نہج پر قدم اٹھانا چاہیے“۔ ۱۔

فرمایا ”قوموں میں تبدیلیاں دفعتاً نہیں، بلکہ چپ چاپ اور بتدریج رونما ہوا کرتی ہیں۔ یہ ایک عمل ہے جو آپ ہی آپ شروع ہوتا اور آپ ہی آپ جاری رہتا ہے۔ ۲۔“

۱۔ چون مسلمانان اگر داری نظر در ضمیر خویش و در قرآن نگر  
گر تو می خواهی مسلمان زیستن نیست ممکن جز بقرآن زیستن  
— جاوید نامہ

گویا حضرت علامہ نے تشخیص مرض کے ساتھ یہ بھی فرما دیا تھا کہ اس کا مداوا کیا ہے۔

۲۔ اور فی الحقیقت ایک راز، اس لیے کہ کوئی نہیں جانا اس کی ابتدا کب اور کیسے ہوتی ہے۔ ہم صرف اتنا جانتے ہیں کہ اس عمل کا تعلق انسان کے اندرون ذات اور بیرونی احوال دونوں سے ہے۔ مزید یہ کہ اس میں افراد اور جماعتیں، واقعات اور حوادث، افکار و تصورات سب حصہ لیتے ہیں۔

## چہار شنبہ : ۲ فروری

حضرت علامہ کو دم کشی کی تکلیف ہے۔ گزشتہ رات قرشی صاحب میرے ہاں آئے۔ بڑی تشویش کا اظہار کیا۔ کہنے لگے۔ ”آپ کل سے غیر حاضر ہیں۔ خیریت تو ہے؟“

میں نے کہا ”دنیا کے دھندوں سے فرصت نہیں ملی۔ میں خود بھی پریشان تھا۔ حضرت علامہ کی خدمت میں حاضر نہیں ہو سکا۔ صبح انشاء اللہ بہت سویرے حاضر ہو جاؤں گا۔ اللہ تعالیٰ حضرت علامہ کو صحت دے اور انہیں سلامت باکرامت رکھے۔“

رات بھر کی تشویش کے بعد علی الصبح جاوید منزل پہنچا۔ راجہ صاحب بھی ساتھ تھے۔ خیریت مزاج دریافت کی تو فرمایا۔ ”اللہ کا فضل ہے۔ اب کوئی تکلیف نہیں۔“

ہوں دیکھنے میں بھی حضرت علامہ بڑے ہشاش بشاش نظر آتے تھے۔ پھر جب حضرت علامہ نے حسب معمول سوال کیا کہ ملک کے حالات کیا ہیں تو راجہ صاحب نے دہلی کے اجتماع کا ذکر چھیڑ دیا۔ کہنے لگے۔ ”جناح کی زبان سے دہن کا لفظ کیسا بھلا معلوم ہوتا ہے۔“

میں نے کہا۔ ”اب تو ان کی تقریروں میں ’ایچی ٹیٹری‘ کا رنگ آچلا ہے۔“

یہ باتیں ہو رہی تھیں کہ رحما انقلاب لے آیا اور میں نے حضرت علامہ کے ارشاد پر بڑے بڑے عنوانات پڑھ کر سنانا شروع کیے۔ ایک صفحے پر قائد اعظم کی پوری تقریر درج تھی۔ ارشاد ہوا ساری تقریر پڑھ ڈالو۔

میں نے تقریر پڑھنا ختم کی تو حضرت علامہ نے بڑی مسرت کا اظہار فرمایا۔ ارشاد ہوا ”دو باتوں سے جی بہت خوش ہوا ہے۔ ایک تو جناح کے اس کہنے پر کہ بندے ماترم سے شرک کی ہو آتی ہے۔ دوسرے اس پر کہ

۱۔ مسلم لیگ کا اجتماع۔

ہندی ہندوستانی کی تھریک۔ در اصل اردو پر حملہ ہے اور اردو کے پردے میں بالواسطہ اسلامی تہذیب پر ا۔“

ارشاد ہوا ”مسلمان اتحاد کر لیں تو سب کچھ ہو سکتا ہے۔ شہید گنج کا مرحلہ کیسا کٹون ہے، لیکن یوں اس کا حل بھی نکل آئے گا۔“ میں نے عرض کیا ”اشتراکی راہنما ایم۔ این۔ رائے کی رائے ہے کہ مسلمانوں کو آئینی ضمانتیں ملنی چاہئیں۔ انہوں نے یہ بھی کہا ہے کہ جداگانہ انتخاب جمہوریت کے منافی نہیں ہے۔“

فرمایا ”یہ سب اس تھوڑی بہت طاقت کا نتیجہ ہے جس کا اظہار مسلمانوں کی طرف سے ہو رہا ہے۔ ہمارا مطالبہ قطعی طور پر یہ ہونا چاہیے کہ سندھ کا احقاق پنجاب سے کر دیا جائے۔“

راجہ صاحب نے کہا۔ ”اگر آپ کی تجویز کے مطابق قسمت انبالہ الگ کر دی گئی تو مکھوں کا کیا ہوگا؟ ان کے بھی تو کچھ مطالبات ہیں۔“ فرمایا ”سکھ ہندو ہیں۔ انہیں ہندوؤں کے ساتھ رہنا چاہیے اور وہ ہندوؤں ہی کے ساتھ رہیں گے۔“

۱۔ جس کا ناقابل انکار ثبوت تقسیم ہند کے بعد مل گیا۔ بھارت کی بظاہر ’دنیاوی‘ حکومت ہر اعتبار سے مسلمانوں کے جداگانہ تشخص کے خلاف ہے، خواہ اس کا تعلق زبان سے ہو، خواہ تہذیب و تمدن، خواہ اخلاق و معاشرت سے۔ سیاسی اعتبار سے تو مسلمانوں کا تشخص ختم ہو چکا ہے۔ ان کی حیثیت محض ایک اقلیت کی ہے، لیکن اس پہاؤ سے بڑی ان کے شخصی قانون میں مداخلت جاری ہے۔

۲۔ M. N. Roy، اسلامی تاریخ میں ایک مختصر سے رسالے Historical Role of Islam کے مصنف اور بڑے منصف مزاج کمیونسٹ راہنما۔ تقسیم ملک سے پہلے ہی انتقال ہو گیا تھا۔ عرصہ دراز تک روس میں رہے۔ بمقابلہ کانگریس ان کا نقطہ نظر کہیں زیادہ حقیقت پسندانہ تھا، لیکن مسلمانوں کی حمایت میں ان کی صدا صدا بصحرا ثابت ہوئی۔

۳۔ خطبہ الہ آباد میں۔

۴۔ جیسا کہ تقسیم ملک اور اس سے پہلے جو واقعات پیش آئے ان سے ثابت ہو گیا۔

سکھ ہندو ہیں اور نہیں بھی۔ اس لحاظ سے کہ ہندو مذہب اور معاشرے کی کوئی متمین شکل نہیں۔ وہ ہندوؤں ہی کی ایک فرع ہیں۔ ان (بقیہ حاشیہ صفحہ ۱۳۷ پر)

میں نے عرض کیا ”مرحد کی طرف سے تو کوئی مزاحمت نہیں ہوگی ؟“  
 ارشاد ہوا ”موجودہ کانگریسی تحریک چشم زدن میں ختم ہو سکتی  
 ہے۔“

فرمایا۔ ”جواہر لال اور جناح کی خط و کتابت جاری ہے۔ یہ بھی  
 سننے میں آیا ہے کہ بہت ممکن ہے جواہر لال کوئی جداگانہ اشتراکی محاذ  
 قائم کریں۔ وہ شاید عام ہندو رہنماؤں سے ناراض ہیں اور دیکھنا چاہتے  
 ہیں کہ اگر انہوں نے ایسا کیا تو مسلمان کہاں تک ان کا ساتھ دیتے ہیں۔“

راجہ صاحب نے فرمایا ”رات آئی سی ایس اور سینیر پی سی ایس  
 والوں کا ڈنر تھا، مگر تعجب ہے اس میں زیادہ تر شہید گنج ہی کا ذکر  
 رہا۔ شرکائے دعوت ہائی کورٹ کے فیصلے سے بڑے ناراض تھے۔“

حضرت علامہ نے فرمایا۔ ”اس میں تعجب کی کون سی بات ہے۔ جو  
 لوگ مذہباً اس فیصلے پر دل گرفتہ نہیں ہیں انہیں بھی سیاسی اعتبار سے

(بقیہ حاشیہ صفحہ ۱۳۶ سے)

کا رسم و رواج بھی وہی ہے جو ہندوؤں کا۔ باہم مناکحت اور ہر طرح کا  
 میل جول بھی جاری ہے۔ قانوناً بھی ان کا شمار ہندوؤں ہی میں کیا جاتا ہے،  
 ان معنوں میں کہ ان کا اپنا کوئی شخصی قانون نہیں۔ یہی وجہ ہے کہ  
 برطانوی عدالتوں نے بھی ان کی الگ تہاگ قانونی حیثیت تسلیم نہیں کی۔  
 لیکن وہ ہندوؤں سے الگ بھی ہیں اور اس کی وجہ پنجاب میں سکھ  
 ریاستوں کی موجودگی اور سکھ راج کی یاد، لہذا ان کے مزعومہ حقوق!  
 ثانیاً انگریزی حکومت کی یہ کوشش کہ انہیں ہندوؤں اور مسلمانوں کے مقابلے  
 میں ایک تیسری سیاسی جماعت کی حیثیت سے کھڑا کیا جائے، چنانچہ گوردوارہ ہل  
 سے لے کر مسجد شہید گنج کے انہدام اور پھر مسجد کے انہدام سے  
 تقسیم ملک تک سکھ سیاست کا گزر جن مرحلوں سے ہوا اور اس میں انگریزی  
 حکومت نے جس طرح حسب مطلب ان کی مخالفت یا موافقت کی، سب اسی  
 کوشش کی مختلف کڑیاں ہیں۔

۲۔ لہذا جب تقسیم ملک کے سلسلے میں عام رائے شہاری ہوئی تو اس  
 تحریک کا زور ہمیشہ کے لیے ٹوٹ گیا۔

۳۔ حضرت علامہ کو اس امر کی اطلاع کیسے ہوئی، میں یہ معلوم نہ  
 کر سکا۔ مسلمانوں کو بہر حال دہر تک ہندت جی سے حسن ظن رہا۔ دیکھیے  
 استدراک آخر کتاب میں۔

اپنی ذلت کا احساس ہے ۱۔“

میں نے عرض کیا ”آپ فرماتے ہیں مسلمانوں کی سیاسی جمعیت مضبوط ہو جائے تو کانگریس آپ سے آپ دب جائے گی۔ کیا اس کا یہ مطلب ہے کہ کانگریس کے کہنے کے مطابق صوبوں کو اختیار ہو گا کہ رفتہ رفتہ کامل آزادی حاصل کر لیں، یعنی وہ چاہیں تو مرکز سے بھی قطع تعلق کر لیں ۲۔ یہ بھی تو ایک صورت پاکستان کے قیام کی ہو سکتی ہے۔“

فرمایا ”کیوں نہیں۔ لیکن مسلمان کچھ کریں بھوں۔ مسلمان کچھ کرتے تو ہیں نہیں۔ وہ سمجھتے ہیں انگریز ہندوستان سے ہرگز نہیں جائیں گے، لہذا اس قسم کی تجویزوں سے کیا حاصل ۳!“

۱۔ بسبب اپنے ہندو اور سکھ رفقا کی موجودگی کے۔ ایک طرف ان کا احساس تفوق اور کامرانی تھا، دوسری جانب احساس شکست، یاس اور بے دلی۔

۲۔ کانگریس اس مطلب کی ایک قرارداد منظور کر چکی تھی کہ حصول آزادی کے بعد صوبوں کو حق خود اختیاری حاصل ہوگا۔ لیکن ظاہر ہے کانگریس صوبوں کا نام لے رہی تھی، نہ کہ قوموں کا۔ اس کے نزدیک قوم ایک ہی تھی، یعنی ہندوستانی، جس سے ہندوؤں کی ہو نہ ہو، یہ حیثیت ایک قوم مسلمانوں کی بھر حال نہی ہو جاتی تھی۔ میں دراصل یہ سب کچھ اس خیال سے عرض کر رہا تھا کہ اگر سردست مسلمان غیر متحد ہیں، عوام کی نظر سیاسی، معاشی زبوں حالی پر ہے اور تعام یافتہ نوجوانوں سے کہا جاتا ہے کہ انہیں اسلام کے ہر دے میں رجعت پسندی کا سبق دیا جا رہا ہے تو کیا یہ بہتر نہ ہوگا کہ مسلمان مردانہ وار آزادی کی جدوجہد میں حصہ لیں۔ یوں ان کے اندر زندگی بھی پیدا ہو جائے گی اور وہ حالات حاضرہ سے بھی بے تعلق نہیں رہیں گے۔ کانگریس کے مسلمان طرف دار بھی تو یہی کہتے تھے کہ اگر مسلمان یوں ہی خاموش بیٹھے رہے تو ہمیشہ رجعت پسندانہ جماعتوں کا شکار رہیں گے، حتیٰ کہ جب آزادی مل گئی تو وہ ان سیاسی اور معاشی تقاضوں کے مقابلے میں جو اس وقت پیدا ہوں گے اپنے آپ کو ناکام اور عاجز پائیں گے۔ لیکن مشکل یہ تھی کہ مسلمان جب بھی متحد ہو کر آزادی کی جدوجہد میں شریک ہوتے ہندو ان سے الگ ہو جاتے، جیسے تھریک ترک موالات کی صورت میں ہوا۔ پھر جب تک لیگ مضبوط نہیں ہوئی اور مسلمان یاس و بے دلی کا شکار رہے، اس قسم کی تجویزیں اکثر ذہن میں آتیں جن کی اگر حضرت علامہ تائید بھی کرتے تو اس ارشاد کے ساتھ کہ مسلمان اصولاً اور عملاً اپنا قومی تشخص بھر صورت بوقرار رکھیں۔

۳۔ لہذا ان کا انتشار و افتراق۔

### جمعرات : ۳ فروری

دیر تک حضرت علامہ کی خدمت میں حاضر رہا۔ ڈیڑھ دو بج گئے۔ حضرت علامہ کی طبیعت فی الجملہ اچھی ہے، مگر عوارض میں کوئی فرق نہیں۔ لہذا کوشش یہی رہی کہ حتی الوسع انہیں گفتگو کی زحمت نہ دی جائے۔ لیکن پھر یہ بھی تو ممکن نہیں کہ حضرت علامہ کے حضور سر تا سر خاموشی رہے، چنانچہ انہوں نے جب یہ دریافت فرمایا کہ آج کیا خبر ہے تو جاہان کی اس کوشش کا ذکر آگیا کہ عالم اسلام سے گہرے روابط قائم کیے جائیں۔ سوال یہ تھا کہ کیا جاہان کو اسلامی مشرق میں اثر و رسوخ پیدا کرنا اس لیے مقصود ہے کہ اقوام یورپ کی طرح اسے بھی سیاسی اور معاشی غصب و تغلب کا ایک راستہ مل جائے، یا اس لیے کہ مغربی شہنشاہیت اور اشتہالیت کے خلاف کوئی نیا محاذ قائم کرنا منظور ہے؟

حضرت علامہ نے فرمایا ”اندریں صورت تو یہ بھی ممکن ہے کہ جاہان چین کے بعض حصوں میں ایک اسلامی ریاست قائم کرنے کی کوشش کرے اور یہ ریاست اس کے زہر اثر رہے۔“

ارشاد ہوا ”پچھلی صدی میں تو چینی ترکوں نے اپنی آزاد ریاست قائم کر لی تھی<sup>۲</sup>، مگر انگریزوں نے انہیں کامیاب نہ ہونے دیا۔ دراصل وہ

۱۔ جاہان کی ہوس سلطنت اور جوع الارض نے جنگ عظیم (۱۸-۱۹۱۴) کے بعد جب چین اور منچوریا کا رخ کیا تو اسلامی مشرق سے بھی تعلقات بڑھائے، حتیٰ کہ کوپے میں ایک مسجد بھی تعمیر ہوئی، پھر محوری طاقتوں سے مل کر دوسری عالمگیر جنگ (۳۵-۱۹۳۹) میں شرکت کی اور بالآخر ہری طرح شکست کھائی۔ ان کوششوں کا سارا نقشہ ہمارے سامنے ہے۔ لیکن یہ اس وقت یعنی ۱۹۳۸ کی بات ہے جب جاہانی طاقت انتہائے عروج پر تھی۔

۲۔ مشرق، یا چینی ترکستان اسلامی خطہ ہے جہاں صدیوں سے مسلمان برسر اقتدار رہے، بجز اس زمانے کے جب سارا اسلامی مشرق چنگیزوں کے (بقیہ حاشیہ صفحہ ۱۴۰ پر)

خود ہی جنوبی چین پر قبضہ کرنے کے درپے تھے۔“

پھر کچھ قائل کے بعد فرمایا ”یہ سیاسی جوڑ توڑ ہے۔ سیاسی جوڑ توڑ

(بقیہ حاشیہ صفحہ ۱۳۹ سے)

قبضے میں آ گیا تھا۔ ان سے استخلاص کے بعد اٹھارہویں صدی کے وسط تک یہاں پھر مسلمان آزادی سے حکومت کرتے رہے، تا آنکہ آپس کی خانہ جنگی میں ایک فریق نے چین سے امداد طلب کی۔ یہ ۱۷۵۸ کا واقعہ ہے جب ایک چینی لشکر زنگیریا میں داخل ہوا اور آتے ہی قتل و غارت گری شروع کر دی۔ مجبوراً اہل زنگیریا نے چین کی اطاعت قبول کر لی۔ رفتہ رفتہ خطا و ختن اور بارتند بھی اس کے قبضے میں آ گئے اور سارے ملک میں جبر و قہر کا ایک ایسا دور شروع ہوا جس سے تنگ آ کر کچھ لوگوں نے ترک وطن اور کچھ لوگوں نے چین کے خلاف جنگی کارروائی شروع کر دی۔ اول ۱۸۲۵ اور پھر ۱۸۳۹ میں۔ لیکن ناکام رہے۔ اس پر آبادی کا ایک حصہ مغربی ترکستان میں ہجرت کر گیا۔ ۱۸۵۷ میں یعقوب خان نے چینوں کے خلاف نہایت کامیابی سے جنگ کی اور ایک صدی کی غلامی کے بعد چینی ترکستان پھر آزاد ہو گیا، لیکن ۱۸۶۳ میں چینی پھر اس پر قابض ہو گئے۔ اب ایک طرف روس اور دوسری جانب چین کا زور بڑھنے لگا حتیٰ کہ یہ اسلامی خطہ سنکیانگ کے نام سے چینی سلطنت کا ایک جز بن گیا اور اب تک ہے۔ پھلی جنگ عظیم میں یہاں ایک انگریز نو مسلم خالد شیلڈرک نے اسلامستان کے نام سے ایک آزاد حکومت کے قیام کا اعلان کیا تھا۔ لیکن وہ ایک بے سرو و باسی بات تھی کہ ادھر سننے میں آئی اور ادھر ختم ہو گئی۔ ۱۹۳۲-۳۳ میں البتہ چینی حکومت کے خلاف ایک مسلمان سردار لشکر نے خروج کیا، مگر ناکام رہا۔ یہ سردار لشکر بڑا کم سن تھا اور اس کا نام بھی چینی تھا۔ گو ٹھیک معلوم نہیں ہو سکا کہ تھا کون۔ اس کی شخصیت بڑی پر اسرار تھی اور اس کی کارروائیوں سے حکومت بھی دیر تک پریشان رہی۔ ملاحظہ ہو اس سلسلے میں حضرت علامہ کا بیان ان کے مجموعہ مضامین و بیانات و تقاریر میں (مرتبہ سید عبدالواحد، جسے شیخ محمد اشرف نے ۱۹۶۵ میں شائع کیا)۔

۳۔ تبت دیر تک برطانوی حلقہ اثر (Sphere of Influence) میں رہا، چنانچہ بھارت اور چین کی موجودہ کشمکش بھی دراصل اسی خط (line) کا نتیجہ ہے جو برطانوی حکومت نے کبھی ہندوستان اور چین کے درمیان حد بندی کے لیے کھینچا تھا۔

ہے کچھ نہیں ہوتا - ہوگا تو ہونہی کہ مسلمانوں کی سیاسی اور اجتماعی قربتوں میں اسلام کا رنگ پیدا ہو۔“

ارشاد ہوا ”ضرورت ہے اسلامی نظام مدنیت کے احیا کی۔“

شام کو پھر حاضر خدمت ہوا۔ قرشی صاحب، راجہ صاحب اور چودھری صاحب پہلے سے موجود تھے۔ دیر تک نشست رہی۔

... (Faint handwritten text, likely bleed-through from the reverse side of the page) ...

۱ - اور یہ وہ امر ہے جس پر اس وقت کسی کی توجہ نہیں تھی۔



## شنبہ : ۵ فروری

چاشت کے قریب حاضر ہوا۔ حضرت علامہ لکیوں کا سہارا لیے حقے کے کش لے رہے تھے۔ علی بخش ہانپتی کی طرف بیٹھا ان کے پاؤں داب رہا تھا۔ میں نے سلام عرض کیا اور مزاج پوچھا تو حسب معمول فرمایا ”الحمد لله۔ اچھا ہوں۔ رات کوئی تکلیف نہیں ہوئی۔“

لیکن میں نے دیکھا حضرت علامہ کچھ مضمحل سے ہیں۔ عرض کیا ”کیا قرشی صاحب تشریف لائے تھے؟“

فرمایا ”ہاں نبض دیکھ گئے ہیں۔ لیکن اب کچھ بے چینی سی ہے۔“ میں نے کہا ”عرق گل کاؤزبان موجود ہے دو ایک گھونٹ پی لیجیے۔“ ارشاد ہوا ”ٹھیک ہے۔ مجھے اس کا خیال ہی نہیں آیا تھا۔ علی بخش! عرق لے آؤ۔“

علی بخش اٹھا۔ حضرت علامہ نے عرق پیا۔ طبیعت قدرے بحال ہوئی تو کچھ دیر مسنا کر فرمایا ”آج کیا خبر ہے؟“ میں نے کانگرس کی مجلس عاملہ کا حال بیان کیا تو اس قرار داد کا ذکر آگیا جس کا مفاد یہ تھا کہ پنڈت جواہر لال نہرو اور گاندھی جی مسٹر جناح سے خط و کتابت کریں گے۔

ارشاد ہوا ”میں نے جناح کو لکھ دیا ہے تین باتوں پر خاص طور سے زور دیں : (۱) آئینی تحفظات، (۲) سندھ کا الحاق پنجاب سے اور (۳) شخصی اور دیوانی قوانین کی برقراری۔“

شام کو پھر حاضر ہوا۔ ہٹلر کی سامیت دشمنی کے سلسلے میں یہود کی نسلی عصبیت کا ذکر آگیا۔ یہود ہیں تو سامی لیکن سب کے سب ہی اسرائیل نہیں ہیں۔ ان میں اور بھی سامی عناصر شامل ہیں جو امتداد زمانہ کے ساتھ ایک نسلی سیاسی جماعت بن گئے اور ارض فلسطین (ارض موعود) کی بازیابی ان کا نصب العین قرار پایا، اس لیے کہ کوئی بھی سیاسی گروہ ہو اپنی ہستی جب ہی قائم رکھ سکتا ہے کہ اسے کوئی خطہ ارض مل جائے۔

ارشاد ہوا ”یہی وجہ ہے کہ اس بھرپک کا انتساب جبل صیہون ہی سے ہو سکتا تھا۔“

میں نے عرض کیا ”اس آیت کی تاریخی حیثیت کیا ہے جس میں کہا گیا ہے کہ ان کا ایک گروہ حضرت عیسیٰ علیہ السلام پر ایمان لایا اور ایک نے انکار کیا۔ سو جو لوگ ایمان لائے اللہ نے ان کے دشمنوں کے خلاف ان کی تائید کی اور وہ فتح مند ہو کر نکلے۔“

ارشاد ہوا ”یہود بہت سے قبائل میں منقسم تھے۔ ممکن ہے ان کی کسی جنگ کی طرف اشارا ہو۔“

قرشی صاحب آگئے، چودھری صاحب اور راجہ صاحب بھی۔ حضرت علامہ کی طبیعت صبح کی بہ نسبت زیادہ ہشاش بشاش تھی۔ حسب معمول روز مرہ سیاست پر گفتگو چل نکلی۔ دیر تک باتیں ہوتی رہیں۔

۱۔ قامت طائفۃ من بنی اسرائیل و کفرت طائفہ فایدنا الذین آمنوا علی

ہدوہم فاصبحوا ظاہرین—۶۱ (الصف) : ۴ :-

## یک شنبہ : ۶ فروری

آج گفتگو خلاف ارادہ بڑی طویل رہی۔ قرشی صاحب حسب معمول نبض دیکھ گئے تھے۔ پھر چودھری صاحب آگئے۔ وہ اٹھ کر جا ہی رہے تھے کہ میں حاضر خدمت ہو گیا۔ گفتگو یہی تھی کہ ملک کا کیا حال ہے؟ یورپ میں کیا ہو رہا ہے؟ چودھری صاحب گئے تو میں نے بہ بھٹ چھوڑ دی کہ ہٹلر کے نزدیک مشرق سے کسی سیاسی بیداری کی توقع نہیں اور مشرق نسائیں اس قابل ہی نہیں کہ ان کا کوئی مخصوص قومی اور ملی نصب العین ہو جس کے لیے وہ جد و جہد کریں<sup>۱</sup>۔ میں نے عرض کیا ”ہٹلر کا یہ کہنا کہاں تک صحیح ہے؟ کیا مشرقی نسلوں میں فی الواقعہ عزم و ہمت کا خاتمہ ہو چکا ہے؟ کیا یہ ممکن نہیں کہ ان کا اپنا کوئی نصب العین ہو؟“

فرمایا ”بظاہر تو کچھ ایسا ہی معلوم ہوتا ہے۔ مشرق پر صدیوں سے انحطاط طاری ہے۔ لیکن یہ بات ہے غلط۔ ترک، عرب، افغان نسلوں اہل جرمنی سے کہیں بہتر ہیں<sup>۲</sup>۔“

۱۔ ہٹلر کو اس امر سے تو انکار نہیں تھا کہ مشرق میں طرح طرح کی سیاسی تحریکیں جاری ہیں اور اقوام، مشرق اپنے اپنے مقاصد کے لیے جد و جہد کر رہی ہیں۔ لیکن ایک تو ہٹلر کا غرور نسل ان کو خاطر میں نہیں لاتا تھا، دوسرے وہ روسی اشتہالیت، فرانسیسی جمہوریت اور برطانوی شہنشاہیت سے جس قسم کی ٹکر لینا چاہتا تھا اس میں اقوام مشرق کی تائید و حمایت کا سوال ہی پیدا نہیں ہوتا تھا، نہ اسے ان کے مقاصد سے کوئی ہم دردی تھی۔

۲۔ مقابلاً۔ ترکوں، عربوں اور افغانوں کے نسلی خصائص پر بہت کچھ لکھا گیا ہے، لیکن اس نقطہ نظر سے نہیں کہ ایک خالصاً عالمگیر انسانیت کی تعمیر میں وہ اپنے مخصوص نسلی فضائل کو قائم رکھتے ہوئے کس طرح حصہ لے سکتے ہیں۔ اس موضوع پر بہ تحقیقی قلم اٹھایا جائے تو یہ مطالعہ بڑا مفید ثابت ہوگا۔

میں نے عرض کیا ”مغرب کا یہ نسلی غرور ہی شاید اس ٹھیک یا غلط خیال کا سرچشمہ ہے کہ یورپین قوموں کے نزدیک مشرقی قوموں کا نیست و نابود ہو جانا ہی بہتر ہے۔“

فرمایا ”تم کہنا کیا چاہتے ہو ؟ تمہارا سوال غیر واضح ہے ؟“

میں نے عرض کیا ”میں یہ کہنا چاہتا ہوں کہ فرض کیجیے ہٹلر ایک مثالی جرمن ریاست قائم کر لیتا ہے ، جیسا کہ بزعم خود اس نے قائم کر لی ہے۔ اب اہل مشرق تو کہیں رہے ، اس کے نزدیک بعض مغربی اقوام بھی اس قابل نہیں کہ اس ریاست کا جز بن سکیں۔ وہ نسل جرمنوں سے کم تر ہیں ، لہذا اس نظام معاشرت کا ساتھ نہیں دے سکتیں جو ہٹلر اپنے زیر تفوق قائم کرنا چاہتا ہے۔ ان کی موجودگی تہذیب و ترقی کے راستے میں حارج ہے۔ اگر یہ بات ٹھیک ہے تو اس طرح کا نسلی عنصر کیا ریاست کے لیے فساد و ہلاکت کا باعث نہیں ہوگا ؟“

فرمایا ”کیسے ؟“

میں نے عرض کیا ”یوں کہ یہ ایک جامد اور رجعت پسند عنصر ہوگا ، لہذا ریاست اس کی موجودگی برداشت نہیں کرے گی۔ اندرہیں صورت ہم کیا کہیں ؟ ایسی نسلوں کا انجام کیا ہونا چاہیے ؟“

ارشاد ہوا ”لیکن تم جو بات کہنا چاہتے ہو ابھی تک نہیں کہیں۔ تم نے کچھ مقدمات قائم کیے ہیں۔ نتیجہ کیا ہے ؟“

میں نے عرض کیا ”یہی کہ یا تو برتر کمتر کی ہستی مٹا دے ، یا کمتر ریاست پر چھا جائے۔ مگر بظاہر ایسا ہونا ممکن نظر نہیں آتا ، اس لیے کہ کمتر کے معنی ہی یہ ہیں کہ برتر کے مقابلے میں عاجز رہے۔“

حضرت علامہ نے فرمایا ”یا ؟“

میں نے عرض کیا ”یا یہ کہ برتر کمتر کو اپنے اندر جذب کر لے۔ مگر یہ تجربہ زیادہ کامیاب نہیں رہتا۔ تاریخ سے پتا چلتا ہے کہ اس کوشش میں بالعموم کم تر نسل کے معائب برتر نسل میں پھیل گئے۔ ایسا بہت کم ہوا کہ کمتر نسل برتر نسل کی خوبیوں کا اکتساب کرنے ہوئے اپنے آپ کو ان کی سطح پر لے آئی۔ لہذا اگر کسی نصب العین کے پیش نظر ضروری ہے کہ نسلی امتیازات قائم اور برقرار رہیں تاکہ اس کے حصول کی جد و جہد میں فرق نہ آئے تو نسل کا مسئلہ کیسے حل ہوگا ؟ اس کا مطلب تو یہ ہے

کہ دنیا ہمیشہ نسلوں میں بٹی رہے اور نوع انسانی کی باہم دگر آویزش اور سلسلہ جنگ وجدال کبھی ختم نہ ہو۔“

ارشاد ہوا ”تم چاہتے ہو نسل کا مسئلہ ایک دن میں حل ہو جائے۔ یہ مسئلہ ان معنوں میں تو حل ہو رہا ہے کہ اب کسی نسل کا خالصاً کوئی رجود نہیں، نسلی تعصبات البتہ قائم ہیں۔ مگر پھر سوال یہ ہے کہ اگر کسی نسل کے کچھ خاص فضائل ہیں تو ان کے تحفظ میں حرج ہی کیا ہے؟“

میں نے عرض کیا ”مطلق نہیں، بشرطیکہ ان فضائل سے ایک خالصاً انسانی معاشرہ تعمیر ہو سکے۔“

ارشاد ہوا ”درست ہے۔ اور یہی وجہ ہے کہ اسلام نے شعوب و قبائل کی موجودگی سے انکار نہیں کیا، البتہ تفوق اور برتری کی بنا تقویٰ پر رکھی۔“<sup>۳</sup> بلکہ نسلی تفوق اور برتری کا یہ کہہ کر خاتمہ کر دیا کہ زبان اور رنگ کا اختلاف بھی اللہ تعالیٰ کی ایک آیت ہے۔<sup>۴</sup> اب اگر تقویٰ مدار عمل ٹھہرے تو نسلی برتری اور کمتری، عالیٰ ہذا نسلی تعصبات اور نسلی آویزش کا سوال ہی پیدا نہیں ہوگا۔“

میں نے عرض کیا ’آپ کا ارشاد بجا ہے، لیکن مجھے صرف یہ خلش ہے کہ جب تقویٰ مدار عمل ہے تو ریاست یعنی اسلامی ریاست، کس نہج پر قدم اٹھائے، یعنی وہ کیا ذرائع ہوں گے کہ اگر ان کو اختیار کیا گیا تو نسلوں کی موجودگی کے علی الرغم نسلی امتیازات کا خاتمہ ہو جائے گا؟“

فرمایا ”فاروق اعظم کی مثال تمہارے سامنے ہے۔ ریاست کا وجود جب ہی قائم رہتا ہے کہ ہر طرح کی صلاحیتوں سے کام لیا جائے۔ گویا اس کی نظر فضائل پر ہو، افراد پر نہ ہو۔ افسوس ہے آگے چل کر مسلمانوں نے

۱۔ گویا سارا مسئلہ فضائل کی حفاظت اور رذائل کے ازالے کا ہے، کیونکہ از روئے فطرت سب انسان ایک ہیں۔ لہٰذا اگر وہ اسباب باقی نہ رہیں جن سے نسلی تعصبات کو تھریک ہوتی ہے تو ایک ہم رنگ اور اعالیٰ کردار انسانیت کا ارتقا ممکن ہے جس کا اپنا ایک شعور ذات ہو۔

۲۔ یا ایہا الناس انا خلقنکم من ذکر و انثی و جعلنکم شعوبا و قبائل لتعارفوا۔۔۔ ۴۹ (الحجرات) : ۱۳۔

۳۔ ان اکرمکم عند اللہ اتقکم۔ ۴۹ (الحجرات) : ۲۲۔

۴۔ ومن آیتہ خلق السموات و الارض و اختلاف المنتکم و الوالکم۔ ۳۰ (الروم) : ۲۲۔

اس مثال سے فائدہ نہیں اٹھایا ۱۔ عربوں کے نسلی خصائص جس قدر اسلام کے لیے مفید ثابت ہوئے اتنا ہی ان کی نسلی عصبیت سے نقصان پہنچا ۲۔

میں نے عرض کیا ”اس سلسلے میں ایک بڑی دل چسپ بات یہ ہے کہ ابن خلدون ایسے آزاد خیال مفکر کے نزدیک بھی ایک عرب خاتون کی شادی ایرانی مرد سے نہیں ہو سکتی ۳۔“

ارشاد ہوا ”اسلام نہ کسی عورت کو کسی مرد سے نکاح کرنے پر مجبور کرتا ہے نہ روکتا ۴۔ یہ معاملہ ان کی اپنی پسند کا ہے۔ لہذا اسلام کا فیصلہ ہے کہ ایک مسلمان عورت جس مسلمان مرد سے چاہے شادی کر سکتی ہے۔ اس نے یہ بات ہر شخص کے ذاتی انتخاب پر چھوڑی ہے جس میں ممکن ہے وہ غلطی بھی کرے۔ لیکن پھر انسان کا کونسا عمل ہے جس میں غلطی اور خطا کا احتمال نہیں۔ بہر حال ہندوستان میں مغلوں نے راجپوت شاہزادیوں سے محض اس لیے شادیاں کیں کہ راجپوت ایک جنگ جو قوم ہیں۔ مغل سمجھتے تھے کہ ان سے ازدواجی تعلقات قائم کیے گئے تو مغلوں کے نسلی خصائص کو کوئی نقصان نہیں پہنچے گا ۵۔“

۱۔ بلکہ اسے غلط معنی پہنائے۔ یہ ایک اور نقطہ نظر ہے جس کے ماتحت جناب فاروق اعظم کی تدابیر نظم و نسق اور عملداری کا مطالعہ ضروری ہے۔  
۲۔ اسلام اور مسلمانوں ہی کو نہیں، خود عربوں کو بھی۔

۳۔ جعفر برمکی اور عباسہ کے خفیہ نکاح کے بارے میں جو روایت مشہور ہے اس کی تردید کرتے ہوئے ابن خلدون نے لکھا ہے کہ منجملہ اور بہت سی باتوں کے جن کی بنا پر یہ روایت سر تا سر لغو اور بے بنیاد ٹھہرتی ہے یہ بھی سوچنا چاہیے کہ ایک عرب خاتون کی شادی، جس کا تعلق خاندان خلافت سے تھا، ایک ایرانی مرد سے۔۔۔ خواہ اس کا مرتبہ کیسا بھی بلند ہو۔ کیسے ہو سکتی تھی۔ ملاحظہ ہو ’مقدمہ‘۔

۴۔ اس مصباحت کی بنا پر کہ ازدواج بھی ایک بہت بڑا ذریعہ ہے عالم گیر انسانیت کی تشکیل اور نسلی اور جغرافیائی عصبیتوں کے ازالے، بلکہ ایک ایسی نسل پیدا کرنے کا جو صرف فضائل اخلاق سے بہرہ مند ہو۔ اس سلسلے میں اسلامی قانون ازدواج کا یہ نگاہ غائر مطالعہ کرنا ضروری ہے، اسلامی، نہ کہ محض راجح الوقت فقہی نقطہ نظر سے، تاکہ ہم سمجھ لیں کہ اسلام نے ازدواج کو کیا حیثیت دی ہے۔

۵۔ شاید اس بنا پر کہ وہ شبہ اہل کتاب ہیں، لہذا حکومت ان سے جزیہ لیتی تھی۔ کیا اس کا یہ مطلب ہے کہ اگر راجپوت مسلمان ہو جاتے تو مغلوں کو شاید انہیں پٹھیاں دینے سے بھی انکار نہ ہوتا؟

قدرے سکوت کے بعد پھر ارشاد ہوا ”نسل کا مسئلہ خاصا پریشان کن ہے۔ لیکن اب کونسی نسل محفوظ ہے؟ اسلام نے شادی بیاہ کے ذریعے نسلی تعصبات کو بڑی حد تک ختم کر دیا۔ یوں بھی نسلیں کب سے خنط ملط ہو رہی ہیں، جس کی ایک وجہ خفیہ جنسی تعلقات بھی ہیں، گو یہ امر اپنی جگہ پر افسوس ناک ہے۔ پھر حال اب ’خالص نسلیت‘ کا کہیں وجود نہیں۔ خالص نسلیت کا دعویٰ محض ایک افسانہ ہے۔ یہ دوسری بات ہے کہ نسلی امتیازات ابھی دیر تک قائم رہیں گے۔ البتہ سوچنے کی بات یہ ہے کہ جب یہ امتیازات ختم ہو گئے اور انسانوں کی ایک مختلط نسل پیدا ہوئی تو اس کی شکل کیا ہوگی؟ کچھ جسم کی ظاہری ہیئت بدلے گی۔ کچھ ذہن بدلیں گے۔ کچھ سیرت اور کردار میں ہم آہنگی پیدا ہوگی۔ رفتہ رفتہ سب کے دل و دماغ ایک خاص رنگ میں رنگے جائیں گے۔ ان کا اپنا ایک جداگانہ تشخص اور شعور ہوگا۔ مگر یہ تبدیلیاں کیسے پیدا ہوں گی؟ نوع انسانی کو اس عمل میں کن کن مرحلوں سے گزرنا ہوگا؟ اس کا تصور مشکل ہے۔“

پھر فرمایا کبوتر ہی کو دیکھ لو!۔ یہ گھریلو بھی ہے اور جنگلی

۱۔ حضرت علامہ ”کو کبوتروں سے بڑی دل چسپی تھی، بلکہ ایک زمانے میں انہوں نے خوب خوب کبوتر پال رکھے تھے۔ یہ شوق انہیں بچپن ہی سے تھا۔ جس میں راقم الحروف کے برادر عم زاد سید محمد تقی مرحوم بھی ان کے شریک تھے۔ اس سلسلے میں ایک دل چسپ واقعہ یہ ہے کہ راقم الحروف جب قیام دہلی میں پہلی مرتبہ مولانا عبد السلام نیازی مرحوم و مغفور کی خدمت میں حاضر ہوا اور بسلسلہ تعارف ان سے حضرت علامہ سے میرے تعلق کا ذکر کیا گیا تو کہنے لگے ”میں ان کے علم و فضل کا قائل ہوں، لیکن یہ خودی کیا چیز ہے؟ میں خودی کو نہیں سمجھا۔ تم سمجھاؤ خودی ہے کیا؟“

میں نے عرض کیا ”میں یہ جرات کیسے کر سکتا ہوں کہ آپ کے سامنے زبان کھولوں۔ یوں بھی جب بایں علم و فضل آپ نہیں سمجھے کہ خودی کیا ہے تو مجھ ایسا کم علم انسان اسے کیا سمجھے گا۔“

اس پر مولانا مسکرا کر کہنے لگے ”اقبال نے جب اسرار خودی لکھی اور اس کا ایک نسخہ ہمیں پہنچا تو ہم نے اس کی بڑی تعریف کی اور ہم واقعی سمجھتے ہیں کہ ہندوستان میں ان کے علم و فضل کو کوئی نہیں پہنچتا۔ اللہ تعالیٰ نے انہیں جو بصیرت دی ہے، کسی کو نہیں ملی۔“  
(بقیہ حاشیہ صفحہ ۱۴۹ پر)

بھی - گھریلو کبوتر جنگلی کبوتر ہی کی نسل سے پیدا ہوا - مگر کیسے ؟  
اس کا کسی کو علم نہیں ۔“

میں نے عرض کیا ”اگر نسلوں کے خلط ملط سے کوئی اچھی توقع  
ہوسکتی ہے تو ہمیں اس سلسلے میں عملاً قدم اٹھانا پڑے گا۔“

فرمایا ”اسلام اس سلسلے میں عملاً قدم اٹھا چکا ہے ۲ - ہمیں اسلامی  
طریق زندگی اختیار کرنا چاہیے - اسلام کی نظر فرد کے ذاتی شرف پر ہے ،  
حصب و نسب پر نہیں ہے - نسل اور رنگ کا اختلاف کوئی عیب کی بات  
نہیں - قرآن پاک نے اس کا شمار آیات الہیہ میں کیا ہے ، البتہ ہمیں اس باب  
میں اقل قلیل مزاحمت ۳ سے کام لینا چاہیے ۔“

میں نے عرض کیا ”مجھے صرف اس مسئلے کا حل مطلوب تھا - میں سوچ  
رہا تھا کہ اسلامی ریاست میں سب ہی قسم کی نسلوں کے افراد شامل ہوں گے -  
اب اگر بعض اعلیٰ خصائص اور فضائل کے پیش نظر ، مثلاً باعتبار شجاعت و

(بقیہ حاشیہ صفحہ ۱۴۸ سے)

لیکن جب ہم نے انہیں لکھا کہ یہ جو آپ نے بار بار خودی کی طرف اشارہ  
کیا ہے تو ہم نہیں سمجھے خودی کیا ہے ؟ ہمیں سمجھا دیجیے ، تو اس کے  
جواب میں انہوں نے فرمایا ہمارے پاس کبوتروں کا ایک نہایت اعلیٰ جوڑا  
ہے ، اجازت ہو تو آپ کی خدمت میں پیش کر دیا جائے ۔“

اتنا کہ کر مولانا نے سامعین کی طرف دیکھا اور کہنے لگے ”ہم ان کا  
مطلب سمجھ گئے ۔“

مولانا شدت سے وحدت الوجود کے قائل تھے - حضرت علامہ شاید انہیں یہ  
سمجھا رہے تھے کہ جس چیز کے بارے میں آپ تجاہل عارفانہ سے کام لے رہے ہیں  
وہی بار بار اور لٹے سے لٹے روپ میں آپ کے سامنے آتی رہتی ہے - یہی خودی ہے -  
مولانا کا حال ہی میں انتقال ہوا ہے -

۱ - ممکن ہے کوئی ماہر حیوانیات حضرت علامہ کے اس ارشاد پر نظر  
ڈال سکے جو انہوں نے گھریلو کبوتروں کے بارے میں فرمایا -

۲ - تاکہ ان سب عوامل کی نفی ہوتی رہے جو اخلاقی اور اجتماعی ،  
یا نفسیاتی اعتبار سے نسلی تعصبات کو ہوا دیتے ہیں -

۳ - حضرت علامہ نے یہ الفاظ انگریزی میں فرمائے تھے :  
Line of least resistance - اس سلسلے میں ملاحظہ ہو حضرت علامہ

کا بیان ، بعنوان اسلام اور احمدیت ۔



حمیت ، یا سیاست فہمی کے کسی خاص نسل کی پاس داری منظور ہونی تو دوسری نسل میں اس کے خلاف بغض و حسد کے جذبات پیدا ہو جائیں گے۔ لیکن اگر پاس داری نہیں کی جاتی تو ریاست اس عنصر سے محروم ہو جائے گی جس میں شجاعت اور حمیت ، اور سیاست فہمی ایسے فضائل موجود ہیں۔ اندرین صورت یا تو یہ ہوگا کہ ہم ریاست کا وجود خطرے میں ڈال دیں ، یا پھر وہی نسلی امتیازات قائم ہونے چلے جائیں گے۔“

ارشاد ہوا ”اگر ریاست کا زور فضائل پر ہے اور اس کے ساتھ وہ افراد کی اخلاق تربیت بھی کر رہی ہے تو اس صورت حال کا تدارک ممکن ہے۔ البتہ یہ ایک ایسا عمل ہے جو بتدریج رونما ہوگا۔“

میں نے عرض کیا ”لنڈن ٹائمز نے لکھا ہے کہ عالم اسلام میں اس وقت نسلی تفریق کا غلبہ ہے۔“

فرمایا ’مجھے ٹائمز کی رائے سے اتفاق نہیں۔ یہ تفریقات کچھ تو کہنے والوں کے اپنے ذہن کی اور کچھ مغربی سیاست کی پیدا کردہ ہیں۔ تم یورپ نہیں گئے ورنہ اپنی آنکھوں سے دیکھ لیتے کہ ایک جرمن کو ایک انگریز سے باوجود اشتراک تہذیب و تمدن وہ تعلق خاطر نہیں جو ایک افغان کو ترک سے ہے اور یہ باوجود عالم اسلام کے انحطاط اور اس امر کے کہ مسلمانوں کا رابطہ ایک دوسرے سے کٹ گیا ہے ، لیکن وہ ملتے ہیں تو بچھڑے ہوئے بھائیوں کی طرح۔“

میں نے عرض کیا ”آپ کا ارشاد بجا ہے اور میں اس سے یہ سمجھا ہوں کہ ہمیں تاریخ سے سبق حاصل کرنا چاہیے۔ ہمیں چاہیے کہ نسلی عصبیت اور نسلی تعصب میں فرق کریں تاکہ نسلی تعصبات کا رفتہ رفتہ ازالہ ہو جائے۔“

۱۔ اور جن کو مستشرقین نے بظاہر بڑے معصومانہ انداز میں ہوا دی ، مثلاً براؤن نے تاریخ ادبیات ایران اور بلنٹ نے اہل نجد پر قلم اٹھاتے ہوئے۔  
۲۔ اور یہ واقعہ ہے کہ اسلام سے بڑھ کر دنیا کی کوئی تھریک ، حتیٰ کہ عصر حاضر میں اشتہالیت بھی نسلی تعصبات کا خاتمہ نہیں کر سکی۔ اسلامی ریاست اپنی اساس سے ہٹ گئی ، ملوکیت اور شہنشاہیت نے نسلی تعصبات کو ہوا دی ، ہوس اقتدار نے نسل اور برادری کے نام پر سیاسی برادریاں قائم کر دیں۔ باہیں ہمہ اخوت اسلامی کا جذبہ ان سب باتوں پر غالب آیا اور عالم اسلام میں نہ ذہن، نہ از روئے تہذیب و تمدن وہ اختلاف و افتراق (بقیہ حاشیہ صفحہ ۱۵۱ پر)

ارشاد ہوا ”عصبیت تو بہر حال اسلامی ہونی چاہیے۔ رہے نسلی تمصبات ، سو یہ جیسا کہ میں نے کہا ہے ایک دن میں دور نہیں ہوں گے۔ اس کے لیے صبر اور محنت کی ضرورت ہے۔ ہماری کوشش بہر حال یہ ہونی چاہیے کہ اپنے دل و دماغ اور سیرت و کردار میں وہ رنگ پیدا کریں جس کی اسلام نے تلقین کی ہے اور جس میں شریعت کا اتباع لازم ٹھہرتا ہے۔“

میں نے عرض کیا ”جناب فاروق اعظم کا کردار سر تا سر اسلامی تھا ، مگر آپ کے اسی کردار سے آگے چل کر نسلی تعصب کا جواز پیدا کیا گیا۔“

ارشاد ہوا ”یہ صحیح ہے۔ لیکن پھر کون سی حق بات ہے جس سے باطل کا کام نہیں لیا جاتا۔ میرا جواب بہر حال یہی ہے کہ اگر عباسی اور اموی حکومتوں نے ایسا کیا تو بڑی غلط بات کی۔ ان کا کردار فاروقی ہونا چاہیے تھا۔“

(بقیہ حاشیہ صفحہ ۱۵۰ سے)

روما ہوا جس کا تعلق نسلی تمصبات ، عداوت اور منافرت سے ہے اور جس کا اظہار یورپ کی تاریخ میں برابر ہوتا رہا اور آج بھی احوال عالم میں ہر کہیں ہو رہا ہے۔ دراصل اخوت انسانی کے کچھ معنی ہیں اور اس کا عملی حصول کا کوئی ذریعہ ہے تو صرف اسلام اور یہ وہ حقیقت ہے جس کا اہل مغرب کو بھی اعتراف ہے۔ دیکھیے اس سلسلے میں تشکیل جدید الہیات اسلامیہ ، نیز حضرت علامہ کے مضامین اور متفرق ارشادات ، بیانات اور مکتوبات :

”اسلام ہی ہمارا وطن ہے اور اسلام ہی ہماری نسل ، جیسا کہ حضرت سلمان فارسی رض نے فرمایا تھا : سلمان ابن اسلام ابن اسلام۔“

”اسلام قید وطن سے آزاد ہے۔ اس کا مقصد ہے ایک ایسے انسانی معاشرے کی تشکیل جو مختلف نسلوں اور قوموں کو باہم جمع کرتے ہوئے ایک ایسی امت تیار کرے جس کا اپنا ایک مخصوص شعور ذات ہو۔“

۱۔ گویا شریعت کا اتباع ہی نسلی تمصبات کے ازالے کا واحد ذریعہ ہے اور اسی سے گریز ان کی موجودگی کا سب سے بڑا سبب۔ لیکن ضرورت اس امر کی ہے کہ شریعت کی ترجیحی انفرادی اور اجتماعی دونوں پہلوؤں سے کی جائے۔

۲۔ حتیٰ کہ خلافت اسلامیہ کا صحیح انتصاب بھی قائم نہ رہا ، یعنی بجائے خلافت اسلامیہ کے خلافت بنو امیہ ، خلافت عباسیہ ، خلافت فاطمیہ اور خلافت عثمانیہ کی اصطلاحیں وضع ہوئیں۔

اتنے میں نواب شاہ نواز خان<sup>۱</sup> تشریف لے آئے۔ میں تعظیماً اٹھ کھڑا ہوا۔ حضرت علامہ نے بھی بستر میں ذرا سیدھے بیٹھتے ہوئے ان کا خیر مقدم کیا، بڑے تپاک سے ملے اور مزاج ہو چھا۔ لیکن میں نے دیکھا باہر صحن میں حضرات سالک و مہر کھڑے ہیں، جیسے کسی کا انتظار ہو، چنانچہ تھوڑی ہی دیر میں ایک گاڑی صحن میں داخل ہوئی اور نواب مظفر خان، سید محمد علی جعفری، سید محسن شاہ<sup>۲</sup> اور دو ایک اور حضرات گاڑی سے نکل کر برآمدے میں داخل ہوئے۔ علی بخش آگے بڑھا اور انہیں نشست گاہ میں بٹھا دیا۔ پھر اندر آ کر اطلاع کی۔ معلوم ہوا شہید گنج کے سلسلے میں اپیل کا سناہ مشورہ طلب ہے۔ حضرت علامہ اٹھے اور نشست گاہ میں تشریف لے گئے اور مجھ سے فرمایا ”ان حضرات کو تھلیے کی ضرورت ہے، لہکن تم انتظار کرو۔ اشعار نقل کیے بغیر نہ جانا۔“

میں حضرت علامہ کی خواب گاہ سے نکل کر باہر صحن میں آ بیٹھا۔ دہر تک بیگم حسین<sup>۳</sup> سے باتیں ہوتی رہیں۔ مگر جب وقت زیادہ ہو گیا تو علی بخش سے معذرت کر دی۔ میں نے کہا ”صبح سویرے حاضر خدمت ہو جاؤں گا۔ شام کو شاید موقع نہ ملے۔“

۱ - مرحوم، والی محدوٹ۔

۲ - یہ حضرات محتاج تعارف نہیں۔

۳ - Dora Landwehr، حضرت علامہ کے یہاں بچوں کی گورنس۔

## دو شنبہ : ۷ فروری

حسب قرار داد علی الصبح حاضر ہو گیا۔ ابھی آٹھ بھی نہیں بجے تھے۔ حضرت علامہ نے فرمایا ”اتنی سویرے کیسے آنا ہوا؟“

میں نے عرض کیا ”کل کے مشورے نے بہت طول کھینچا۔ آپ کا ارشاد تھا اشعار نقل کیے بغیر نہ جاؤں، لیکن ایک تو وقت زیادہ ہو گیا تھا، دوسرے مجھے کچھ کام تھا اس لیے ٹھہر نہ سکا۔ میں نے علی بخش سے کہہ دیا تھا صبح جلدی حاضر ہو جاؤں گا؟“

فرمایا ”کوئی بات نہیں۔ پہلے اشعار نقل کر دو۔“

میں نے بیاض اٹھائی تو حضرت علامہ نے سرہانے کی طرف پلنگ کے ساتھ لگی ہوئی تپائی سے کاغذ کا ایک پرزہ اٹھایا جس پر کہیں کہیں ایک آدھ لفظ درج تھا۔ پھر اس پر نظر ڈالی اور فرمایا ”لکھو۔“

میں نے قلم ہاتھ میں لیا تو حضرت علامہ نے یکے بعد دیگرے ایک ایک شعر لکھوانا شروع کیا۔ یہ چھ شعروں کی ایک نظم تھی جسے میں نے درج بیاض کر دیا۔ پھر عرض کیا ”کل کا مشورہ کیسا رہا؟“

ارشاد ہوا ”کل یہ لوگ بہت دیر تک بیٹھے رہے۔ ان کا خیال ہریوی کونسل میں اپیل دائر کرنے کا ہے۔ لیکن میں نے ان کی رائے سے اتفاق نہیں کیا۔ میں نے تو صاف صاف کہہ دیا تھا میں اس کے خلاف ہوں۔“

اتنے میں چودھری صاحب آگئے۔ وہ بڑے برا فروختہ معلوم ہوتے تھے۔ السلام علیکم کے بعد انہوں نے انقلاب اور زمیندار تپائی پر رکھ دیے اور

۱۔ بہ عنوان ”حضرت انسان“ (دیکھیے ارمغان حجاز)۔ اس کے بعد کوئی شعر اردو میں نہیں ہوا اور حضرت علامہ کا یہ خیال کہ ”صور اسرافیل“ کے نام سے ایک نیا مجموعہ کلام ترتیب دیا جائے، پورا نہ ہو سکا۔ لہذا اس وقت تک جتنا اردو کلام ہو چکا تھا اسے ”ارمغان حجاز“ میں شامل کر دیا گیا۔

کہنے لگے ”ذرا دیکھیے تو ، انقلاب نے کیا خبر شائع کر دی ہے ۔ معلوم ہوتا ہے کل کا مشورہ ایک چال تھا اور وہ یہ کہ جاوید منزل کی اس ملاقات کو جلسے کا نام دے کر یہ ظاہر کیا جائے کہ آپ بھی ہریوی کونسل میں اہیل دائر کرنے کے حق میں ہیں ۔“

اس پر حضرت علامہ کا چہرہ غصے سے سرخ ہو گیا اور ان کی زبان سے بے اختیار یہ الفاظ نکلے : ”ہذا بہتان عظیم ۔“

فرمایا ”چودھری صاحب ! اس خبر کی فوراً تردید ہو جانی چاہیے ۔ میں ہرگز اہیل کے حق میں نہیں ہوں ۔ اس میں کوئی شک نہیں یہ حضرات دیر تک بیٹھے آپس میں مشورہ کرتے رہے ، لیکن میں نے معذرت کر دی تھی ۔ میں تو جلد ہی اٹھ کر پلنگ پر آ لیٹا تھا ۔ پھر جب یہ حضرات گئے تو اتنا ضرور کہتے گئے کہ ہماری رائے اہیل کرنے کی ہے ، لیکن میں نے مکرر اپنی رائے کا اظہار کر دیا تھا کہ میں اس کے خلاف ہوں ۔“

حضرت علامہ نے بات ختم کی تو ہمارے تعجب کی کوئی انتہا نہ رہی ۔ سمجھ میں نہیں آتا تھا انقلاب اور زمیندار نے ایسی غلط بیانی کس لیے کی ۔ یہ بڑی غیر ذمہ داری کی بات تھی ۔ زمیندار کی طرف سے تو خیر کہا جا سکتا تھا کہ اسے جیسی اطلاع ملی شائع کر دی ، لیکن انقلاب نے ایسا کیوں کیا ؟ مدیران انقلاب تو اس مشورے میں شامل تھے ۔ انہیں معلوم تھا حضرت علامہ اہیل کے خلاف ہیں ۔ بالآخر طے پایا کہ جو ہوا سو ہوا ، اب مصاحبت یہ ہے کہ حضرت علامہ کی طرف سے فوراً ایک تردیدی بیان شائع کر دیا جائے ۔ لہذا میں نے پھر قلم دان اٹھایا اور حضرت علامہ اور چودھری صاحب کے باہم مشورے سے ایک مختصر ما بیان لکھا ۔ بیان صاف ہو گیا تو حضرت علامہ نے مجھ سے فرمایا کہ آج ہی حضرات مالک و مسر سے ملوں اور ان سے کہ دوں کہ اس خبر کی تردید شائع کر دیں ۔

اس کے بعد چودھری صاحب تو دفتر چلے گئے اور علی بخش نے یہ دیکھ کر کہ دھوپ نکل آئی ہے حضرت علامہ کا پلنگ باہر صحن میں ڈال دیا ۔ حضرت علامہ صحن میں تشریف لے آئے ، لیکن ان کی طبیعت بڑی مکرر تھی ۔ انہیں رنج تھا کہ ان حضرات نے جو کل مشورے کے لیے آئے تھے محض اپنی مصلحت جوئی اور مفاد پسندی کے خاطر ایک ایسی بات ان سے منسوب کر دی جس پر انہوں نے ہرگز ہرگز رضامندی کا اظہار نہیں کیا تھا ۔ انہوں نے ایسی غلط بیانی کیوں کی ؟ اس جھوٹ سے فائدہ ؟

حضرت علامہ بار بار فرماتے ”افسوس ہے ایک تو اس فریق پر جو برسرا اقتدار ہے اور جس نے مسجد کو گرتے ہوئے دیکھا اور چپ چاپ خانہ خدا کی بے حرمتی برداشت کی ، مگر پھر جب مسلمانوں کی غیرت ملی نے جوش مارا تو اس نے بھی بہ تقاضائے مصلحت محسوس کیا کہ انہدام مسجد پر احتجاج لازم ہے اور عدالت کا دروازہ جا کھٹکھٹایا ۔ اب عدالت سے کورا جواب ملا ہے تو پربوی کونسل میں اپیل کی سوجھی ہے ۔ مطلب یہ ہے کہ وقت گزرتا جائے اور معاملہ ٹلتا رہے ۔ دوسرے ان لوگوں پر جو ایک بیمار کے یہاں مشورے کے لیے آئے اور جنہوں نے یہ جانتے ہوئے کہ اس کی رائے اپیل کے خلاف ہے ، یہاں تک کہ وہ ان کے مشورے میں شریک بھی نہیں ہوا ، اعلان کر دیا کہ وہ بھی اپیل کے حق میں ہے ۔ یہ بڑی لغو اور ناروا بات ہے ، سرتا سر جھوٹ اور اتہام ۔ پھر تم یہ ہے کہ انہوں نے اس ملاقات کو جو صرف نجی گفتگو تک محدود تھی باقاعدہ مشورے کا رنگ دے دیا اور یوں مجھے دوگونہ ایذا دی ، جس کی ان سے ہرگز توقع نہیں تھی میں نہیں سمجھتا تھا وہ ایسا کریں گے ۔ یہ کیسی بے دردی ہے ! انہوں نے مجھ پر ظلم کیا اور اپنے اس فیصلے سے کہ اپیل کرنا چاہیے مسلمانوں پر بھی ظلم کر رہے ہیں ۔“

۱ ۔ یہاں یہ عرض کر دینا ضروری ہے کہ ڈاکٹر عاشق حسین بٹالوی نے اپنی کتاب ”اقبال کے آخری دو سال“ میں اس واقعے کو جس طرح بیان کیا ہے صحیح نہیں اور اس کی وجہ یہ کہ مصنف نے سنی سنائی باتوں پر اعتبار کر لیا ۔ یہاں یہ عرض کر دینا بھی ضروری ہے کہ مولوی صلاح الدین مرحوم ، مدیر ’ادبی دنیا‘ نے مجھ سے ایک مرتبہ دریافت بھی کیا تھا کہ واقعہ کیا ہے ۔ انہوں نے پورا واقعہ سنا تو ان کی اور بٹالوی صاحب کی شاید اس سلسلے میں خط و کتابت بھی ہوئی ۔ واقعہ بہر حال اسی طرح پیش آیا جس طرح میں نے بیان کیا ہے کہ نواب مظفر خان اور دوسرے حضرات غیر متوقع طور پر جاوید منزل آئے ، حضرت علامہ سے ملے ، اپیل کے بارے میں مشورہ کیا ، حضرت علامہ نے اس سے اختلاف کیا اور بہ سبب ضعف علالت پھر خواب گہ میں آکر بستر میں لیٹ گئے ۔ مگر یہ حضرات ان کی اجازت سے دہر تک بیٹھے رہے اور پھر انتہائی غلط بیانی سے کام لیتے ہوئے — جس پر حضرت علامہ نے فرمایا تھا ”ہذا جہتان عظیم“ — ایک اعلان شائع کر دیا کہ ہائی کورٹ کے فیصلے کے خلاف پربوی کونسل میں اپیل کے بارے میں جو مشورہ ہوا اسی میں حضرت علامہ بھی شریک اور اپیل کے حق میں ہیں ۔

میں اس خیال سے کہ حضرت علامہ کا تکدر خاطر رفع ہو جائے ، بار بار کوشش کرتا کہ گفتگو کا رنگ بدائے ۔ مگر مجھے خود بھی احساس تھا کہ ان حضرات نے حضرت علامہ کو شدید ایذا پہنچائی ہے اور وہ بھی مرض کی اس حالت میں کہ ان کے دل پر ذرا سے صدمے کا اثر بھی بڑا اندیشہ ناک تھا ۔ پھر قطع نظر اس سے کہ حضرت علامہ کی رائے اپیل کے حق میں تھی یا نہیں ، وہ ہر اس معاملے میں جس کا تعلق اسلام اور مسلمانوں سے ہو بڑے حساس تھے ۔ ان کے اس احساس کا پاس رکھنا ضروری تھا ۔ مگر مدیران انقلاب نے ایسا نہیں کیا ۔ پھر حال حضرت علامہ نے رفتہ رفتہ خود ہی اپنے تکدر خاطر پر قابو پا لیا ۔

وہ بڑے آرام سے بستر میں لیٹے تھے ، بلکہ انہوں نے دل جمعی سے حقے کے دو ایک کش بھی لیے ۔ بابن ہمہ انہیں افسوس تھا کہ جو لوگ مسلمانوں کی بھی خواہی کا دم بھرتے ہیں ان کے کردار میں دیانت ہے نہ صداقت ۔ شاید یہی احساس تھا جس کے زہر اثر انہوں نے چند منٹ خاموشی کے بعد فرمایا ”آج کل کے دل سوز سے خالی ہیں ۔“

(بقیہ حاشیہ صفحہ ۱۵۵ سے)

بٹالوی صاحب لکھتے ہیں کہ نیازی صاحب اتفاقاً وہاں موجود تھے (حالانکہ میں اتفاقاً نہیں ، شب و روز وہاں موجود رہتا تھا) ۔ پھر یہ کہ حضرت علامہ نے ان کے کان میں کہا یہ شخص (یعنی وہ شخص جس کے متعلق خیال تھا کہ یونینسٹ مسلمان اراکین میں انہدام مسجد کی ذمہ داری سب سے بڑھ کر اس پر عاید ہوتی ہے) یہاں کیوں آیا ہے ؟

حضرت علامہ نے ایسا ہرگز نہیں کہا اور نہ اس طرح چپکے سے میرے کان میں کچھ کہنا ان کے شایان شان تھا ، خواہ انہیں ان کا آنا کیسا بھی ناگوار ہوتا ۔

پھر جب حضرت علامہ نشست گاہ سے اٹھ کر خواب گاہ میں تشریف لے گئے تو میں نے انہیں نہیں دیکھا ، اس لیے کہ دیوار کی اوٹ تھی اور بہ حضرات ابھی برابر گفتگو کر رہے تھے ۔ میں سمجھا حضرت علامہ بھی گفتگو میں شریک ہیں ۔ پھر جب حضرت علامہ خواب گاہ میں تشریف لے گئے تو مجھے طلب بھی نہیں کیا ۔ یہی وجہ ہے کہ میں علی بخش سے یہ کہہ کر رخصت لے چکا تھا کہ علی بخش دیر ہو گئی ہے ، حضرت علامہ سے معذرت کر دینا ، علی الصبح حاضر ہو جاؤں گا ۔

ان کے اس ارشاد پر مجھے موضوع سخن بدلنے کا موقع مل گیا۔ میں نے ان کے اس قطعے کے پیش نظر جس میں انہوں نے اہل سیاست کا مقابلہ اہل فلسفہ سے کرتے ہوئے ان کی چشم بے نم کا ماتم کیا ہے، عرض کیا ”آپ فرماتے ہیں آج کل کے دل سوز سے خالی ہیں۔ لیکن دل میں سوز پیدا ہو تو کیسے؟ دل میں سوز ہے تو سخن بھی سوز سے خالی نہیں ہوگا۔ اپنی ایک پرانی غزل میں آپ نے خود بھی تو کہا ہے ع  
سخن میں سوز الہی کہاں سے آتا ہے؟

اور پھر جاوید نامہ میں :

شعر را سوز از کجا آید بگو از خودی یا از خدا آید بگو  
یہی سوال دہرایا ہے، مگر اس کا جواب نہیں دیا، بجز اس کے کہ اس کا سوچشمہ ہے آرزو۔“

حضرت علامہ نے متبعم ہو کر فرمایا ”اس کا جواب آسان بھی تو نہیں۔“ میں نے عرض کیا ”لیکن یہ ’از خودی یا از خدا‘ کا مطلب بجز اس کے اور کیا ہو سکتا ہے کہ خودی کا وجود خدا سے الگ نہیں اور یہی کچھ شاہد آپ کا ارشاد بھی ہے۔“  
فرمایا ”یہی تو ایک راز ہے جس کا پتا نہیں چلتا۔“

۱۔ فلسفی را با سیاست دان یک میزان سنج  
چشم او خورشید کورے دیدہ او بے نمے  
ابن ترا شد قول حق را حجت نا استوار  
وہن ترا شد قول باطل را دلیل محکمے

— پیام مشرق

پھر بہ سبب سیاست دان ہی تو تھے جو حضرت علامہ سے مشورے کے لیے آئے تھے۔

۲۔ سخن میں سوز الہی کہاں سے آتا ہے  
یہ چیز وہ ہے کہ پتھر کو بھی گداز کرے

— بانگ درا

۳۔ جان ما را لذت اندر جستجو است شعر را سوز از مقام آرزو است  
اے تو از تاک سخن مست مدام گر ترا آید میسر ابن مقام  
از دو ہیتے در جہان سنگ و خشت می توان بردن دل از حور و بہشت  
— جاوید نامہ



میں نے عرض کیا ”آپ کا اشارا کیا ’انصال بے تکلف‘ بے قیاس‘ کی طرف ہے؟“

ارشاد ہوا ”ہاں۔“

میں ایک لحظے کے لیے ٹھہر گیا۔ ایسا معلوم ہوتا تھا جیسے حقیقت مطبقہ کے ادراک اور اس کی تعین کا ایک ذریعہ نکل آیا۔ ہوں میرا ذہن اس مضمون کی طرف منتقل ہو گیا جو میں نے ’یوم اقبال‘ کی تقریب پر لکھا تھا۔ میں نے لکھا تھا خودی کے لیے ہمیں خدا کو تلاش کرنا ہڑے گا اور یہ محض رعایت لفظی کی بنا پر نہیں، بلکہ حضرت علامہ کے اس شعر کے پیش نظر:

از ہمہ کس کنارہ گبر صحبت آشنا طلب

ہم ز خدا خودی طلب ہم ز خودی خدا طلب<sup>۲</sup>

اس لیے میں نے عرض کیا ”منطقی اعتبار سے یہ دلیل کیسی ہے؟ کیا خودی کے اثبات سے خدا کا اثبات لازم آتا ہے؟“

فرمایا ”یہ دلیل تو کچھ ایسی ہے جیسی متکلمین بالعموم پیش کیا کرتے تھے اور جن کا رد ’تنقید عقل محض‘ میں بخوبی ہو چکا ہے<sup>۳</sup>۔ ہم صرف

۱۔ ارشاد مولانا روم:

انصال بے تکلف، بے قیاس ہست رب الناس را با جان ناس  
لور جس سے وحدۃ الوجود کی نفی ہو جاتی ہے۔ ذات باری تعالیٰ محیط بر کل  
ہے، لیکن وراء الورا، واحد اور لاشربک۔ لہذا وہ کیا تعاق ہے جو اسے  
مخلوق سے ہے اور جس کے بغیر مخلوق کی ہستی ممکن نہیں؟ پھر وہ ہماری  
رگ جاں سے بھی زیادہ قریب ہے۔ ۵۰ (ق) : ۱۶۔ انسان اور اس کے قلب  
کے درمیان حائل ۸۔ (الانفال) : ۲۴۔

۲۔ زبور عجم۔

۳۔ کانٹ (Kant) کے ہاتھوں، اس لیے کہ یوں ذات باری تعالیٰ کی  
موجودگی پر اصرار کرنا دراصل ایک مغالطہ ہے۔ باصطلاح منطق  
مصادره علی المطلوب کہ ہمیں جو کچھ ثابت کرنا مقصود ہے اسے  
ثابت شدہ فرض کر لیتے ہیں۔ اس سلسلے میں دل چسپ بات یہ ہے کہ  
جب کانٹ نے یہ کہتے ہوئے کہ عقل محض نارما ہے، حقیقت تک نہیں پہنچتی،  
’شئی بائارہ‘ اور ’شئی بذاتہ‘ کا امتیاز پیدا کیا تو کہا گیا یہ بھی تو  
(بقیہ حاشیہ صفحہ ۱۵۹ پر)

اتنا کہہ سکتے ہیں کہ خودی ایک حقیقت ہے ، اگرچہ قائم بالذات نہیں ۔ لہذا قائم بالذات کی تلاش بہر حال لازم ٹھہرے گی ۔<sup>۱</sup>“  
میں نے عرض کیا ”خودی کے استحکام میں کیا خودی کا احساس بھی ضروری ہے ؟“

فرمایا ”کیوں نہیں ۔“

میں نے کہا ”اگر ایسا ہے تو ان لوگوں کا انجام کیا ہوگا جن کو خودی کا احساس ہے ، نہ اس کے استحکام اور عدم استحکام سے مطلب ؟ لہذا سوال یہ ہے ہم ابتدائی انسان کے بارے میں کیا رائے قائم کریں ، یا ان لوگوں کے بارے میں کیا کہیں جو خودی کے قائل نہیں ؟ مثلاً ہمارا مادیت پرست یا یہی دنیا دار طبقہ ہے ، جو حیات دنیوی میں اس طرح کہو گیا ہے کہ ان حقائق کو خاطر ہی میں نہیں لاتا ۔ وہ باوجود عقائد مذہبی کے ایک طرح سے مادیت ہی پر قانع ہے ۔ کیا ان کے لیے بھی حیات بعدالموت خودی کے استحکام پر موقوف ہے ؟“

ارشاد ہوا ”بے شک ۔“ پھر ذرا سکوت کے بعد فرمایا ”تمہاری نظر اس حقیقت پر ہونی چاہیے کہ دنیا میں کوئی شے نہیں جسے حفظ ذات کی خواہش نہ ہو ۔ رہی یہ بات کہ اس خواہش کا اظہار شعور ذات کے مختلف مراحل پر کس طرح ہوتا ہے ، یہ ایک الگ مسئلہ ہے جس سے یہاں بحث نہیں ۔ حفظ ذات کی خواہش بہر حال اتنی ہی عام ہے جتنی انسانیت ، بلکہ زندگی ۔ لہذا بقائے دوام کا امکان ہر شخص کے لیے موجود ہے<sup>۲</sup> ۔ اسلام عبارت ہے فطرة الله ہے<sup>۱</sup> ۔“

(بقیہ حاشیہ صفحہ ۱۵۸ سے)

مصادر علی المطلب ہی کی ایک شکل ہے ۔ کانٹ کو کیسے معلوم ہو گیا کہ ایک تو شے وہ ہے جیسے ہم اسے دیکھتے ہیں ، یعنی جیسے اس کا اظہار ہو رہا ہے ، اور ایک وہ جیسی کہ فی الواقعہ ہے ، لیکن جس کا ہمیں علم نہیں ۔

۱ ۔ خواہ مخالفین ما بعد الطبیعیات اور منطقی اثباتیین اسے لاحق حاصل ہی سمجھیں ، لیکن ذہن انسان کا ایک تقاضا ہے اور باوجود ہماری کوششوں کے نالغے سے نہیں ٹلتا ۔ دوسری صورت یہ ہے کہ ہم تشکک اور لا ادربت کا سہارا ڈھونڈیں ۔ یوں بعض افراد کی تسکین خاطر کا سامان تو پیدا ہو جائے گا ، لیکن کاروبار زندگی نہیں چلے گا ۔ تشکک اور لا ادربت نہ تو معاشرے کی کوئی محکم اساس ہے ، نہ تہذیب و تمدن کی ۔

۲ ۔ دیکھیے : تشکیل جدید : خطبہ چہارم ، بحث حیات بعد الموت ۔

میں ابھی کچھ عرض نہیں کرنے پایا تھا کہ حضرت علامہ نے پاس ہی رکھے ہوئے تخت<sup>۲</sup> کی طرف اشارہ کیا۔ فرمایا ”دیکھو۔ تمہارے سامنے یہ تخت رکھا ہے۔ تم اسے اٹھانا چاہو تو نہیں اٹھے گا۔ لہذا ہم کہیں گے اس کا خاصہ ہی یہ ہے کہ اسے کوئی اٹھانا چاہے تو نہ اٹھے۔ بالفاظ دیگر اس کی مزاحمت کرے۔ لہذا اس کا نہ اٹھنا ہی اس کی فطرت ہے اور ہم کہیں گے کہ اس کی یہی فطرت یعنی مزاحمت اس کا اسلام ہے<sup>۳</sup>۔ بعینہ زندگی کی بھی ایک فطرت ہے اور حفظ ذات اس کا تقاضا<sup>۴</sup>۔“

میں نے عرض کیا ”لیکن ہماری خودی قائم بالغیر ہے۔ ہم اپنے وجود

۱۔ فطرة الله التي فطر الناس عليها۔ ۳۔ (الروم) : ۳۰۔

اور جس کا ایک پہلو حفظ نفس اور بقائے ذات کی خواہش بھی ہے۔

۲۔ جاوید منزل میں قدم رکھیے تو بائیں جانب پھانک سے ملحق ایک چھوٹی سی مسجد ملے گی (آج کل مسجد اقبال، اس لیے کہ حضرت علامہ نے جب کوٹھی کے لیے زمین خریدی تھی یہ مسجد ٹوٹی ہوئی حالت میں تھی۔ حضرت علامہ نے اسے از سر نو بنوایا اور اس کے ارد گرد دیوار کھینچ دی۔ یہ سب کچھ بلدیہ کی اجازت سے ہوا)۔ منشی خانہ اسی مسجد کے عقب میں بنا ہے۔ علی بخش کا قیام یہیں رہتا تھا۔ منشی خانے کے سامنے ایک چھوٹا سا برآمدہ ہے اور ہر آمدے کے پاس ہی صحن میں ایک تخت پڑا رہتا تھا جس کی طرف حضرت علامہ اشارہ کر رہے تھے۔ جاوید منزل کے بیرونی صحن کا یہ حصہ چونکہ سایہ دار اور مسجد کی اوٹ میں تھا، لہذا نشست کے لیے نہایت موزوں۔ حضرت علامہ کا ہانگ اکثر یہیں ڈال دیا جاتا، بالخصوص سردیوں میں دھوپ کے لیے۔

لیکن حال ہی میں ڈاکٹر جاوید اقبال نے جاوید منزل کی بیرونی دیوار، اس کے پھانک، مسجد اور منشی خانے میں کچھ ترمیم کر دی ہے۔ مسجد بالائی منزل پر چلی گئی ہے۔

۳۔ اسلام کے ایک معنی یہ بھی ہیں کہ اللہ تعالیٰ نے ہمیں جس فطرت پر پیدا کیا گیا ہم اس کا اتباع کرتے رہیں۔ وہ فاطر السموات والارض ہے اور دنیا جہان کی ہر شے اس کی فرماں بردار کہ اس نے اسے جس راستے پر ڈال دیا اس سے انحراف نہیں کرتی۔ ولہ اسلام کل من فی السموات والارض۔ ۳ (آل عمران) : ۳۔

۴۔ زندگی محبوب ایسی دیدہ قدرت میں ہے

ذوق حفظ زندگی ہر چیز کی فطرت میں ہے

کے لیے غیر کے محتاج ہیں۔ لہذا ایک طرف حفظ ذات کی خواہش ہے ، دوسری جانب فنا کا خوف۔“

ارشاد ہوا ”یہ صحیح ہے۔ لیکن اس طرح بقائے دوام کی نفی تو نہیں ہوتی۔“

میں نے پھر کہا ”یہ درست ہے ، لیکن اصولاً خودی کو فانی ہی ٹھہرایا جائے گا۔ یہ دوسری بات ہے کہ بسبب اس تعلق کے جو ہمیں مطلق خودی سے ہے ہمارے لیے بقائے دوام کا امکان موجود ہے۔“ بایں ہمہ اسے کیا کیا جائے کہ ہمارا ذہن بارہا اس حقیقت کی طرف منتقل ہو جاتا ہے کہ جس طرح پیدائش سے پہلے خودی کا کوئی وجود نہیں تھا ”بعینہ موت پر بھی اس کی ہستی شاید کالعدم ہو جائے۔ ارشاد باری تعالیٰ ہے : کل من علیہا فان اور کل شی ہالک الا وجہہ“۔ کیا تصوف نے اسی لیے خودی کو ایک ہرذہ ٹھہرایا ، گو آپ کا ارشاد اس کے خلاف ہے۔“

فرمایا ”اسی لیے تو میں نے لکھا ہے کہ بقائے دوام ایک انعام ہے ، ہمارا حق نہیں۔ ہمیں چاہیے اپنے آپ کو اس کے لیے تیار کریں۔“

پھر فرمایا ”بادی النظر میں تو یہی معلوم ہوتا ہے کہ ایک طرف انسان ہے ، دوسری جانب یہ مادی کائنات جس میں ہم زندگی بسر کرتے ہیں۔ خودی کا تقاضا ہے احساس ذات اور ذات کا یہ کہ اس کے بالمقابل اس کا کوئی غیر موجود ہو۔ لہذا یہ کائنات جس کے ہر جز از سمک تا

۱۔ حضرت علامہ ملی جلی اردو اور انگریزی میں گفتگو کر رہے تھے۔

اس سلسلے میں انہوں نے immortality کا لفظ استعمال فرمایا۔

۲۔ هل اتی علی الانسان حین من الدھر لم یکن شیاً مذکوراً - ۹۸

(الدھر) : ۱۔

۳۔ ۵۵ (الرحمن) : ۲۶ اور ۲۸ (القصص) : ۸۸۔

جس سے یہ ظاہر وحدۃ الوجود کے نقطہ نظر کو تقویت پہنچتی ہے۔ لیکن مولانا روم نے ’کل شی ہالک الا وجہہ‘ ہی کو بقا کی تمہید ٹھہرایا ہے۔ فیہ مافیہ میں انہوں نے لکھا ہے : ”ییا تا در روے وے مستہلک شویم“ اور پھر اس استہلاک کی مزید تشریح مثنوی میں اس طرح کی :

کل شی ہالک الا وجہہ گر نہ مستہلک شوی ہستی مجو

۴۔ خودی را ہرذہ می گوئی ولے من با تو این گویم

مزن این ہرذہ را چاکے کہ دامن نگہ تنگ است

سہاک اس کی تعمیر و تخریب میں حصہ لیتا ہے اسے اپنا غیر نظر آتی ہے۔  
ہاں ہمہ ہی غیر، جسے ہم کائنات قرار دیتے ہیں، مادی بقائے دوام میں  
حارج نہیں۔“

میں نے ایک طرح سے قطع کلام کرتے ہوئے کہا ”مگر ذہن انسانی اس غیر  
سے مغلوب تو ہو جاتا ہے۔ میرا مطلب ہے مادیت سے۔“  
ارشاد ہوا ”کیسے؟“

میں نے عرض کیا ”بطور ایک امر واقعی کے اور وہ ہوں کہ خودی کا  
ظہور چونکہ کائنات میں ہوتا ہے، کائنات ہی میں وہ نشو و نما حاصل کرتی  
اور کائنات ہی میں بالآخر گم ہو جاتی ہے، لہذا ہم سمجھتے ہیں کہ جو کچھ  
ہے کائنات کی ایک شان، یا اس کی مخفی اور پر اسرار قوتوں کا کرشمہ ہے۔“  
ارشاد ہوا ”یہ صحیح ہے۔ لیکن کائنات کیا ہے؟ بظاہر ایک مادی  
وجود، مگر جو ممکن ہے اپنی کنہ میں روح ہو۔“ جدید سائنس کے نظریات  
اس باب میں بڑے معنی خیز ہیں<sup>۲</sup>۔ ہیگل نے کبھی کہا تھا کہ حقیقت  
مطلقہ دراصل ایک ذہن ہے۔ سائنس کو البتہ اس ذہن کے منفرد اور سزاوار  
عبادت ہونے سے انکار ہے<sup>۳</sup>۔ مطلب یہ کہ کائنات کا ذہن ہونا از روئے سائنس  
محال نہیں۔ پھر یہ بھی ممکن ہے کہ یہ ذہن انفرادی ہو<sup>۴</sup>۔“

۱ - Spirit بہ معنی غیر مادی - گویا جس طرح مادہ ایک اصطلاح ہے  
امینہ روح بھی (فلسفیانہ زبان میں) -

۲ - ملاحظہ ہو تشکیل جدید، خطبہ دوم، بحث حقیقت مطلقہ -

جدید سائنس کو مادیت پر اصرار نہیں رہا جیسے کبھی تھا۔ جدید  
سائنس میں مادہ یا مادی اجسام، مثلاً جواہر (atoms) کی حیثیت علامات  
کی ہے۔ وہ اسما ہیں، کوئی مستقل بالذات حقیقت نہیں ہیں۔ دراصل جدید  
سائنس کا موقف یہ ہے کہ اسے بحث ہے تو عالم طبیعی کے کردار سے، اس  
سے نہیں کہ اس کردار کے پیچھے کیا ہے یا اس کی حقیقت کیا ہے اور یہ بات  
ہے بھی ٹھیک کیونکہ ہر علم کا ایک موضوع ہے۔ سائنس کا مقصد ہے ایک  
خاص نقطہ نظر سے کائنات کا مطالعہ۔ لیکن اس نقطہ نظر کے علاوہ اور بھی تو  
نقطہ ہائے نظر ہیں اور ویسے ہی ہماری توجہ کے مستحق تاکہ ہمیں اس کی  
ماہیت اور کردار کا اور زیادہ علم ہو سکے (ملاحظہ ہو اس سلسلے میں تشکیل  
جدید، خطبہ دوم و ہفتم) -

۳ - اس لیے کہ یوں اس میں صفات الوہیت پیدا نہیں ہوتیں -

۴ - لہذا ہم ذات ہاری تعالیٰ کا اثبات کریں -

میں نے عرض کیا ”اور کائنات اس کا عمل ۱؟“

فرمایا ”بے شک۔“

”میک ٹیگرٹ کی رائے اس بارے میں کیا تھی؟“

”یہی کہ مادے کو مادہ سمجھنا غلط ہے۔ کائنات میں وجود صرف

خودی کا ہے۔“

میں نے پوچھا ”اور اس کے نظریہ عشق کی بنا کس بات پر ہے؟“

”اس بات پر کہ عشق ہی جوہر ہے زندگی کا۔ عشق ہی ہمارے جملہ

مسائل کا حل اور مداوا ہے۔ یہ ہمارا تعلق باہمی ہی تو ہے جس کی بدولت

ہم ایک دوسرے سے ربط و ضبط اور اتحاد و اشتراک پیدا کرتے ہیں۔ انسان

کا انسان سے میل جول، ایک دوسرے کی الفت اور محبت و مؤدت روزمرہ کی بات

ہے اور یہی بات ہے جس سے زندگی کا کارخانہ چل رہا ہے۔ ہمارا کوئی جذبہ

اتنا مؤثر نہیں جتنا عشق۔ عشق کی خاطر انسان بڑی سے بڑی قربانی سے بھی

دریغ نہیں کرتا۔ عشق ہی ہر شے اور وجود کا سہارا ہے اور عشق ہی بطور

ایک اصول کائنات میں کارفرما ہے۔“

میں نے عرض کیا ”جب ہی تو اس خیال کو تقویت پہنچتی ہے کہ

ہماری خودی بالآخر ایک ہر تر خودی میں مدغم ہو جائے گی۔“

ارشاد ہوا ”کیسے؟“

میں ایک طرح سے وحدۃ الوجود کے نقطہ نظر کی ترجمانی کر رہا تھا۔

لیکن حضرت علامہ نے یہ سوال کیا تو ٹھٹک کر رہ گیا۔ لہذا میں نے

وحدۃ الوجود کے اس عام تصور کے پیش نظر جس کا تقاضا ہے قطرہ دریا میں گم

ہو جانے اور ہماری ہستی کو قید تمین سے رہائی نصیب ہو، عرض کیا کہ

۱۔ جیسا کہ حضرت علامہ نے فرمایا ہے (دیکھیے تشکیل جدید،

خطبہ دوم)۔

۲۔ بقول حضرت علامہ :

پیکر ہستی ز آثار خودی است . ہر چہ می بینی ز آثار خودی است

— اصرار خودی

۳۔ میک ٹیگرٹ کے ان خیالات کے لیے ملاحظہ کیجیے حضرت علامہ

کے مجموعہ مضامین میں ان کا مضمون McTaggart's Philosophy۔

۴۔ حضرت آسی سکندر آبادی کا شعر ہے :

فراق و وصل کے جھگڑے میں ڈالا مجھ کو ظالم نے

غبار ہستی وہی جو اڑ جانے تو بہتر ہو

اگر عشق ہی اصول کائنات ہے تو خودیوں کی وہ کثرت جو عبارت ہے میک ٹیگرٹ کے 'ہے ہوئے وجود' سے، بسبب عشق ایک دوسرے کی طرف کھنچیں گی تا آنکہ ایک دوسرے میں مدغم ہو جائیں۔ عشق کا تقاضا ہے جذب۔ اب اگر ایک ہمہ گیر خودی کا وجود مان لیا جائے تو یہ ماننا بھی لازم آنے گا کہ جو بھی خودی ہے اس میں جذب ہو جائے گی، یعنی اپنا وجود کھو دے گی اور یہ کہتے کہتے نادانستہ امیر خسرو کا یہ شعر میری زبان پر آ گیا:

من تو شدم تو من شدی من تن شدم تو جان شدی

تا کس نہ گوید بعد ازین من دیگرم تو دیگری

میں نے عرض کیا "عام ضرب المثل بھی یہی ہے: دو قالب ایک جان۔"

حضرت علامہ نے فرمایا "ایک قالب دو جان کہا ہوتا تو زیادہ بہتر

تھا۔"

ارشاد ہوا "بعض باتیں محض اظہار مطلب کے لیے کہی جاتی ہیں۔ ان کو منطقی دلائل پر محمول کرنا غلطی ہے۔ یہ درست ہے کہ خودی کا تقاضا ہے عشق، اس لیے کہ عشق کے بغیر، جسے میک ٹیگرٹ بھی اصول کائنات قرار دیتا ہے، خودی میں استحکام پیدا نہیں ہوتا۔ لیکن اگر خودی میں استحکام پیدا کرنا مقصود ہے تو پھر اس کے فنا کا کوئی جواز نہیں۔ یہی وجہ ہے کہ جذبہ عشق میں جب ہم فنا پر زور دیتے ہیں تو اس کا مطلب بجز اس کے کچھ نہیں ہوتا کہ ہماری توجہ صرف اس چیز پر ہے جو

۱۔ Pulverised Being، لہذا نہ کوئی وجود مطلق ہے کہ

جملہ موجودات کی حیثیت اس کے تعینات کی ہو، نہ کوئی محیط ہرکل خودی کہ دوسری خودیوں کو سہارا دے۔ لہذا میک ٹیگرٹ کی دھرت، کہ خدا کا منکر ہے مگر خودی کا نائل۔ مگر پھر اس کا متصوفانہ الذاز اور وجدان، بقائے خودی اور عشق کے تصورات ہیں، جن سے اس کی دھرت نے بھی ایک مخصوص رنگ اختیار کر لیا ہے۔

۲۔ وحدة الوجود کا تقاضا اگر فنا فی الذات ہے تو اس کا ایک جذباتی پہلو

بھی ہے اور وہ یہ کہ انسان جب دیکھتا ہے کہ اس کی ہستی فانی ہے، وہ ہر طرف سے مادی قوتوں کے نرغے میں گھرا ہے اور زندگی کا انجام ہے بالآخر موت، تو اسے اس خیال سے بڑی تسکین ہوتی ہے کہ موجودات کیا ہیں؟ محض وجود حقیقی کے تعینات۔ لہذا موت وہ مرحلہ ہے جس سے گزر کر وہ پھر اس سے جا ملے گا۔ گویا یہ بھی ایک بقا کی صورت ہے۔ اب اگر وجود صرف مادے کا ہوتا تو ظاہر ہے اس قسم کی جذباتی کیفیت کا پیدا ہونا ناممکن تھا۔

عشق کا مقصود ہے اور جس کی خاطر ہم سب کچھ بھول رہے ہیں۔ لیکن یوں فنا کے اس عالم تصور پر استدلال کرنا غلطی ہے جس کا مطلب ہے نفی ذات۔ اس کے معنی تو یہ ہیں کہ ہماری ہستی ہمارے مقصود سے ہے۔ یہ فنا تو غیر بقا ہے۔ صوفیہ اسلام نے بھی اسی لیے فنا کو بقا سے تعبیر کیا ہے۔

حضرت علامہ نے تھوڑی دیر کے لیے سکوت فرمایا۔ انہیں آرام کی ضرورت تھی۔ اسی اثنا میں علی بخش نے دوا کھلائی، چام بدلی اور حضرت علامہ کے پاؤں داہنے لگا۔ یوں ذرا سستا کر حضرت علامہ پھر ٹیک لگا کر بیٹھ گئے۔ ان کا جی چاہتا تھا میں کوئی بات کروں، لیکن میں نے محسوس کیا حضرت علامہ تھک گئے ہیں، ان سے اور زیادہ گفتگو نہیں کرنی چاہیے۔ یوں بھی مجھے حضرات سالک و مہر سے ملنا تھا۔ میں نے اجازت طلب کی۔ دوپہر کب کی ہو گئی تھی۔

شام کے قریب پھر حاضر ہوا۔ حضرت سالک و مہر سے ملاقات کیفیت بیان کی۔ عرض کیا انہیں تردیدی بیان شائع کرنے سے انکار ہے۔ وہ کہتے ہیں ایسا کرنا مناسب نہ ہوگا اور پھر ان سے ملاقات کی ساری کیفیت بیان کر دی۔

۱۔ گویا فنا سے مطلب ہے ہر اس مشکل اور رکاوٹ کو دور کرنا جو ہمارے مقصد میں حائل ہو خواہ اس میں جان سے بھی ہاتھ دھونا پڑے۔ شاید یہی معنی ہیں اس شعر کے :

کشتگان خنجر تسلیم را ہر زمان از غیب جانے دیگر است  
حضرت علامہ کا بھی ارشاد ہے :

عشق اگر فرماں دہد از جان شیریں در گزر  
عشق محبوب است و مقصود است و جان مقصود نیست

—زبور عجم

۲۔ میں انقلاب کے دفتر میں پہنچا تو اول سالک مرحوم سے ملا۔ انہوں نے کہا ”میرا تعلق ان معاملات سے نہیں۔ مہر صاحب سے ملیے۔“ مہر صاحب سے ملا تو انہوں نے کہا ”اچھا اگر حضرت علامہ اپیل کے حق میں نہیں ہیں تو کیا ان کا ارادہ قانون شکنی کا ہے؟“

میں نے کہا ”آپ کی اس بات کا جواب تو حضرت علامہ ہی دے سکتے ہیں۔ مجھے تو صرف اتنا کہنا ہے کہ یہ ان کا بیان ہے اور آپ کا

(بقیہ حاشیہ صفحہ ۱۶۶ پر)



حضرت علامہ نے جیسے جیسے میرا بیان سنا ان کی کبیدگی خاطر بڑھتی چلی گئی۔ انہیں رنج تھا کہ مدیران انقلاب نے باوجود دیرینہ روابط اور دعویٰ مودت کے ان کا تردیدی بیان کیوں شائع نہیں کیا۔ وہ ایک جھوٹ کو کیوں فروغ دے رہے ہیں۔ میں کچھ کہنے نہ پایا تھا کہ علی بخش چائے لے آیا۔ حضرت علامہ نے چائے پی اور علی بخش ان کے پاؤں دابنے لگا تو میں نے اس خیال سے کہ ان کا ذہن کسی دوسری جانب منتقل ہو جائے عرض کیا، مولانا حسین احمد کے طرف دار کہتے ہیں مولانا سے زیادہ ’مصطفیٰ برساں خویش‘ ہر عمل کس کا ہوگا۔ انہوں نے یہ تو نہیں کہا کہ قومیں وطن سے بنتی ہیں۔ کہا ہے تو یہ کہ جو لوگ کسی وطن میں بستے ہیں اپنے آپ کو ایک قوم ہی کہا کرتے ہیں۔“

حضرت علامہ نے فرمایا ”تو بوں ہی سہی۔ ہمیں ان سے کوئی ذاتی پرخاش تو ہے نہیں۔ وہ ایک بیان شائع کر دیں اور صاف صاف فرما دیں کہ اسلام کی رو سے وطن بنائے قومیت نہیں۔ وہ ایسا کریں تو ہم ان کی جرأت ایمانی کے اعتراف میں تین کے بجائے چھ شعر کہہ دیں گے۔“

ارشاد ہوا ”ایک رباعی ہو رہی ہے۔ احتیاطاً یادداشت کے طور پر لکھ رکھو۔“

میں نے بیاض اٹھائی اور قلم دان لے کر بیٹھ گیا۔ ارشاد ہوا :

ندانی نکتہ دین عرب را کہ گوئی صبح روشن تیرہ شب را  
اگر قوم از وطن بودے بچہ ندادے دعوت دیں ہولہب را

(بقیہ حاشیہ صفحہ ۱۶۵ سے)

اخلاق فرض ہے کہ ایسے شائع کر دیں تاکہ اس غلط خیال کا ازالہ ہو جائے کہ حضرت علامہ ہریوی کونسل میں اپیل دائر کرنے کے حق میں ہیں۔ پھر یہ بات آپ کے علم میں بھی ہے۔“

سہر صاحب نے کہا ”یہ ٹھیک ہے کہ حضرت علامہ کی رائے اپیل کے خلاف ہے، لیکن بیان کا شائع کرنا قرین مصلحت نہیں۔“  
میں واپس آ گیا۔

اس سلسلے میں لطف کی بات یہ ہے کہ باوجود اپیل کا شاخسانہ کھڑا کرنے کے یونینسٹ پارٹی کے ارباب حل و عقد نے اپیل دائر نہیں کی۔ لہذا حضرت علامہ کا یہ کہنا کیا غلط تھا کہ ان لوگوں کا اصل مقصد صرف یہ ہے کہ وقت گزرتا رہے، یہ نہیں کہ کچھ کریں۔

ارشاد ہوا ”مغرب کی لادینی لوتھر کی تحریک سے پیدا ہوئی۔ اس لیے کہ جب حصول اقتدار کے جذبے نے کلیسا کی سیادت ختم کر دی تو لازماً کسی ایسی اساس کی ضرورت پیش آئی جو قوموں کے نظام اجتماع کو درہم برہم نہ ہونے دے۔ یہی ضرورت تھی جس نے اہل یورپ کو وطن اور وطن سے لسل کی طرف مائل کیا۔ آگے چل کر یہی وطنیت دھرت کا سبب بنی۔ مولانا حسین احمد اس سادہ سی بات کو نہیں سمجھتے۔ وہ تاریخ سے ناواقف ہیں۔

۱۔ لوتھر کی اصل تحریک تو یہ تھی کہ ہاپائے روم کی دینی سیادت ختم کر دی جائے۔ لہذا اسے تحریک اصلاح (Reformation) کا نام دیا گیا۔ لیکن لوتھر نے اس حقیقت کو نظر انداز کر دیا کہ کلیسا کی مذہبی سیادت کا اگرچہ از روئے مسیحیت کوئی جواز نہیں، تاہم اس کی یہی سیادت ہے جس نے اقوام یورپ کو ایک نظام اجتماع میں منسلک کر رکھا ہے۔ یہ سیادت ٹوٹی تو انہیں کوئی دوسری بنائے اجتماع تلاش کرنا پڑی۔ مسیحیت کا نقطہ نظر محض اخلاق اور انفرادی (بلکہ راہبانہ) تھا، سیاسی اور اجتماعی نہیں تھا۔ لہذا لوتھر کی تحریک اصلاح نے بہت جلد ایک سیاسی تحریک کی شکل اختیار کر لی اور یوں لوتھر لادانستہ وطنی قومیت کا پیش رو ثابت ہوا۔ کلیسیائی نظام کی جگہ وطنی اور نسلی نظامات نے لے لی۔ وطنیت اور نسلیت سے رفتہ رفتہ دھرت کو تقویت پہنچی اور ریاست کو میکاولی کے اصول سیاست سے۔ کیا خوب کہا ہے حضوت علامہ نے :

کلیسا کی بنیاد رہبانیت تھی	ہائی کہاں اس فقیری میں میری
خصوصیت تھی سلطانی و راہبی میں	چلی کچھ نہ پیر کلیسا کی پیری
ہوئی دین دولت میں جس دم جدائی	ہوس کی امیری، ہوس کی وزیری
دوئی ملک و دین کے لیے نامرادی	دوئی چشم تہذیب کی نابصیری

لہذا تحریک اصلاح دراصل ایک سیاسی اور قومی تحریک بھی تھی، گو ابتدا میں اس کا اظہار مذہبی پیرائے میں ہوا۔ کلیسا کو دعویٰ اقتدار تھا، مگر اس دعویٰ اقتدار کی بنا کسی اصول سیاست پر نہیں تھی بلکہ ہاپائیت پر کہ ہوپ اپنے دینی اقتدار سے کام لے کر ہر ملک کی سیاست میں دخل دیتا، بادشاہوں کو ایک دوسرے کے خلاف اکساتا، مسیحیت کی دینی برادری سے خارج کرتا۔ ہوں ہر طرف رشوت، خیانت اور ہددیاتی کا دور دورہ ہونے لگا۔ ظاہر ہے یہ صورت حالات دیر تک قائم نہیں رہ سکتی تھی، نہ رہی۔

میں نے عرض کیا ، اب تو ایشیا میں بھی اس قسم کی دہریت کا اثر پھیل رہا ہے ۔ اخلاق قیود کچھ تو ٹوٹ چکی ہیں اور کچھ ٹوٹتی جا رہی ہیں ۔ جنگ سے قبل نہ یہ ذوق عربانی تھا، نہ حسن کے مقابلے ۔ ڈاکٹر جونز کا کہنا کہ یہ زمانہ مرگ قلب کا ہے کسر قدر صحیح ہے ۔ قلب ہی زندہ نہیں تو تزکیہ ذات ہو ، یا تطہیر سیاست ، اس کی توقع بے سود ہے ۔ سمجھ میں نہیں آتا وہ کیا نفسیاتی محرکات ہیں جن کے باعث انسانوں کے اخلاق اس طرح بدل گئے ہیں ؟ ” ارشاد ہوا ” یہ جنگ کا نتیجہ ہے ۔ جنگ سے اگر ایک طرف صفات عالیہ کو تھریک ہوتی ہے تو دوسری جانب ادنیٰ سے ادنیٰ اور سفلی سے سفلی جذبات ابھر آتے ہیں ۔ یوں بھی قتل اور خون ریزی کا نتیجہ اجتماعی لحاظ سے ہمیشہ برا ہوتا ہے ۔ قومیں بے دریغ ایک دوسرے پر ظلم و ستم کرتی ہیں ۔ انسان جب بے دردی اور سفاکی کے ہولناک منظر اپنی آنکھوں سے دیکھتا ہے تو سمجھتا ہے زندگی نام ہے محض غلبہ و تغلب کا ۔ اس میں کوئی اخلاقی قانون کام نہیں کرتا ، نہ دنیا کسی اخلاقی نظام کے سہارے چل رہی ہے ۔ یہی وجہ ہے کہ اسلام نے جنگ پر پابندیاں عائد کر دیں اور ایسے قوانین وضع کیے جن سے اخلاق عالیہ کی حفاظت ہوتی ہے ۔ ۱۔“

میں نے عرض کیا آپ کا ایک شعر ہے :

ناضعیفان گاہ نیروے ہلنگان می دھند

شعلہ شاید ز فانوس حباب آید ہروں

لیکن ہمارا حال یہ ہے کہ سیاست ہو یا معاش ، اخلاق ہو یا علم و حکمت ، ہماری ہستی کی کوئی انتہا نہیں ۔ ہم ضعیفوں کو بھی کیا نیروے ہلنگان ملے گا ؟ ” فرمایا ” بظاہر صورت حالات بڑی باس انگیز ہے ، لیکن مایوسی کفر ہے ۔ دنیا میں بارہا ایسا ہوا کہ ضعیفوں کو قوت ملی اور آئندہ ملتی رہے گی ۔ ۲۔“

۱۔ لہذا اسلام کی زبان میں جنگ محض جنگ (قتال) نہیں ہے بلکہ قتال فی سبیل اللہ اور اس لیے امن و سلامتی کا ایک ذریعہ ، تاکہ فساد فی الارض کا ہمیشہ کے لیے خاتمہ ہو جانے اور آخر الامر ”جنگ بھی اپنے ہتھیار ڈال دے“ ۔ ۳۔ (مجد) : ۴۔

۲۔ جیسے بنی اسرائیل کو کہ مصر میں غلامی اور محکومی کی زندگی بسر کر رہے تھے ، یا جیسے اللہ تعالیٰ نے ہم مسلمانوں کو طاقت دی کہ پاکستان قائم ہوا ۔ یوں بھی ضعف کے بعد قوت اور قوت کے بعد ضعف تاریخ کا ایک عالم گیر مظہر ہے ۔

اتنے میں منشی طاہر دین آگئے۔ کچھ قالونی دستاویزات ساتھ لائے تھے۔ انہیں حضرت علامہ سے مشورہ مطلوب تھا۔ میں تھوڑی دیر کے لیے دوسرے کمرے میں جا کر پیگم حسین سے باتیں کرنے لگا۔ واپس آیا تو کیا دیکھتا ہوں کہ م۔ ش حضرت علامہ کی انگلیاں سہلا رہے ہیں۔

میں نے کہا ”کوئی تکلیف تو نہیں ہے؟“

فرمایا ”نہیں۔ بہ محض حصول ثواب کے لیے ایسا کر رہے ہیں۔“ اس پر اعمالِ حسنہ کی گفتگو ہونے لگی۔ ارشاد ہوا ”انسان کو ہمیشہ اس امر کا احساس رہنا چاہیے کہ نیک عمل کبھی ضائع نہیں جاتا۔ بہ خیال غلط ہے کہ اس کا اجر صرف آئندہ زندگی میں ملتا ہے۔“

فرمایا ”وما تقد موا لا نفسکم من خیر تجدوه عند اللہ“ کے ساتھ اس ارشاد کو بھی یاد رکھنا چاہیے : ان اللہ لا یضیع اجر المحسنین“۔ اور پھر اپنے والد محترم کا ایک واقعہ بیان کیا۔

فرمایا ”میرے والد ایک روز گھر آ رہے تھے۔ ہاتھ میں رومال تھا، رومال سے تھوڑی سی مٹھائی۔ اٹناے راہ میں کیا دیکھتے ہیں کہ ایک کتا چرک کے مارے دم توڑ رہا ہے۔ اس کی یہ حالت دیکھ کر ان سے پوچھا گیا، مٹھائی سمیت رومال اس کے آگے ڈال دیا۔ کتے نے مٹھائی کھانا شروع کر دی۔ مٹھائی کھا چکا تو ایسا معلوم ہوتا تھا جیسے اسے پانی کی طلب ہے۔ والد ماجد نے اسے کسی نہ کسی طرح ہانڈ بھی پلا دیا۔ رات کو سونے تو خواب میں کیا دیکھتے ہیں کہ ایک مکان ہے جس میں مٹھائی کے طبق ہی طبق رکھے دیں۔ صبح آنکھ کھلی تو اس احساس کے ساتھ کہ یہ اس نیک عمل کا ثمرہ تھا جو کل ان سے سرزد ہوا۔ چنانچہ اس روز سے انہیں یقین ہو گیا کہ ہمارے دن پھرنے والے ہیں۔“

یہاں پہنچ کر حضرت علامہ کچھ رک گئے۔ پھر کہنے لگے ”ذرا بہ بھی سن لو اس کی ابتدا کیسے ہوئی؟“

ارشاد ہوا ”ہمارے والد کے دادا یا پڑدادا پیر تھے۔ ان کا نام تھا شیخ اکبر۔ انہیں پیری اس طرح ملی کہ سن کھترام میں مادات کا ایک

۱۔ حضرت علامہ کے بیروکار اور ’دل روز‘ کے موجد، نہایت مخاص، دیانت دار اور نیک منشی انسان تھے۔ حضرت علامہ سے مخلصانہ وابستہ رہے۔

۲۔ ۸۳ (المزمل) ۲۰۔

۳۔ ۹ (التوبہ) ۱۲۱۔

۴۔ ضلع صہالکوٹ میں ایک گاؤں۔

خاندان تھا جسے لوگ سید نہیں مانتے تھے اور اس لیے ان پر ہمیشہ طعن و تشنیع ہوا کرتی تھی۔ اس خاندان کے سربراہ کو ایک روز جو غصہ آیا تو ایک سبز کپڑا اوڑھ کر آگ میں بیٹھ گئے جس کے متعلق روایت تھی کہ حضرت امام حسین علیہ السلام کی یادگار ہے۔ اس کی برکت سے آگ نے ان پر کوئی اثر نہ کیا۔ مخالفوں نے یہ دیکھا تو انہیں یقین ہو گیا کہ وہ فی الواقعہ سید ہیں۔ ان کا انتقال ہوا تو شیخ اکبر نے ان کے سریدوں کو سنبھالا اور خاندان کی خدمت کرنے لگے۔ ایک مرتبہ اسی خاندان کا ایک فرد والد ماجد کے پاس آیا اور کہنے لگا آپ دھسوں کی تجارت کیوں نہیں کرتے؟ اس زمانے میں معمولی دھسوں کی قیمت دو روپے فی دھسہ سے زیادہ نہ تھی۔ والد ماجد نے کوئی دو چار سو دھسے تیار کیے تو قدرت خدا کی ایسی ہوئی کہ سب کے سب اچھے داموں پر بک گئے، حالانکہ فی دھسہ آٹھ آنے سے زیادہ لاکھت نہیں آئی تھی۔ دو چار سو دھسے فروخت ہو گئے تو کافی روپیہ جمع ہو گیا۔ بس یہ ابتدا تھی ہمارے دن پھرنے کی۔ پھر بھائی صاحب بھی ملازم ہو گئے۔“

شام کب کی ہو گئی تھی۔ حضرت علامہ نے دوا کھائی، پھر کھانا۔ اس کے بعد چائے کا دور چلا۔ کوئی نوبھی تھی کہ مرزا معراج الدین آ گئے۔ حضرت علامہ کا مزاج ہوچھا اور ادھر ادھر کی باتوں کے بعد کل کے جلسے، یعنی شہید گنج کے سلسلے میں اپیل کا۔ وہ شاید آئے بھی اسی غرض سے تھے، گویا ایک طرح سے بکار سرکار۔ حضرت علامہ بے تکلفی سے اپنی رائے کا اظہار کرتے رہے۔

مرزا صاحب زیادہ دیر نہیں بیٹھے۔ وہ گئے تو میں نے اجازت طلب کی۔ چودھری صاحب تشریف لے آئے تھے۔ قرہی صاحب کا انتظار تھا۔

- 
- ۱۔ کشمیری اونی کمبل۔
  - ۲۔ محکمہ تعمیرات عامہ میں۔
  - ۳۔ اس وقت ڈپٹی انسپکٹر جنرل خفیہ پولیس۔

## صہ شنبہ : ۸ فروری

آج صبح دو ایک کاموں سے فارغ ہوا تو کوئی دس بجے کے قریب حضرت علامہ کی خدمت میں حاضری کا موقعہ ملا۔ علی بخش نے کہا چودھری صاحب ابھی اٹھ کر گئے ہیں۔ معلوم ہوتا ہے زیادہ تر گفتگو انقلاب کی اس روش ہی کی تھی کہ اس کا تردیدی بیان شائع نہ کرنا اصول صحافت کے خلاف ہے۔ لیکن پھر اطمینان تھا کہ ٹریبیون<sup>۱</sup> میں اس کی اشاعت تمام و کمال ہوگئی، لہذا قوم کو اس باب میں کوئی غلط فہمی نہیں رہے گی۔ حضرت علامہ کی کبیدگی خاطر بھی بڑی حد تک دور ہو چکی تھی۔

مگر پھر سوال یہ تھا کہ مسلمان حالات حاضرہ سے سبق کیوں نہیں لیتے؟ ان میں ماشاء اللہ علم و فضل کی کمی نہیں۔ یہ کہنا تو غلط ہوگا کہ وہ احوال عالم اور سیاست حاضرہ سے بے خبر ہیں اور ان حقائق کو نہیں سمجھتے جن ہر قوموں کی زندگی اور ان کے حفظ و بقا کا دار و مدار ہے۔ ممکن ہے یہ کہا جائے کہ جن حضرات نے مغربی تعلیم حاصل کی ہے ان کا یہ حال ہے کہ اسلام کی رعایت سے ان حقائق کی ترجمانی کر سکتے ہیں، نہ قوم کو کوئی راہ دکھانے کے قابل ہیں۔ لیکن ہمارے علما اگر ان حقائق کو سمجھتے ہیں

۱۔ Tribune، لاہور کا مشہور ہندو اور کانگریسی مسلک روزنامہ،

اب شاید انبالہ سے شائع ہوتا ہے۔

میں جب دفتر انقلاب سے نکلا تو ٹریبیون کا رخ کیا۔ حضرت علامہ کا ارشاد تھا کہ انگریزی میں بھی ان کے تردیدی بیان کی اشاعت ہو جانی چاہیے۔ اس زمانے میں ہمارے ترک موالات اور جامعہ کے ساتھی جنگ بہادر منگھ ٹریبیون کے عملہ ادارت میں شامل تھے۔ ٹریبیون تو یوں بھی اس بیان کی اشاعت کرتا، لیکن مدیو مذکور کی وجہ سے اسے بڑی نمایاں جگہ دی گئی۔

دوسرے روز احسان اور شاید زمیندار نے بھی تردید شائع کر دی۔

تو وہ ان کی تعبیر اسلام کے نقطہ نظر سے کیوں نہیں کرتے؟ میں - عرض کیا ”پھر ایک دوسری بات یہ ہے کہ آپ نے اسلام کی عقلی تعبیر میں نفسی انسانی یا کسی اور مابعدالطبیعی مسئلے مثلاً حیات بعد الموت یا زمان و مکان کے بارے میں جن خیالات کا اظہار کیا ہے، علمائے اسلام یہ ظاہر ان سے بیگانہ نظر آتے ہیں۔ انہیں آپ کے خیالات سے کوئی دل چسپی بھی نہیں۔ وہ سمجھتے ہیں یہ محض فلسفیانہ افکار ہیں یا سیاسی اور عمرانی تصورات، جو یورپ سے آئے ہیں، حالانکہ آپ نے جو کچھ کہا اسلام ہی کی بنا پر کہا ہے۔ علمائے آپ کی بات نہیں سمجھتے تو کیا اس لیے کہ آپ کا انداز گفتگو ان سے مختلف ہے، یا اس لیے کہ آپ نے جن حقائق کو اجاگر کیا ہے ہم اب تک ان سے بے خبر تھے؟“

حضرت علامہ نے میری بات سنی تو فرمایا ”یہ کہنا کہ علمائے اسلام ان حقائق سے بے خبر تھے، صحیح نہیں۔ وہ اس سلسلے میں بہت کچھ لکھ چکے ہیں۔ ان کی نظر ہر بات پر تھی۔ وہ تہذیب و تمدن اور اجتماع و عمران کے مسائل سے غافل تھے نہ علم و حکمت اور مابعدالطبیعی افکار سے، جس میں قرآن مجید نے ان کی رہنمائی کی۔ یہ انہیں کا تو کہنا تھا کہ قرآن مجید خلاصہ کائنات ہے۔“

ارشاد ہوا ”قرآن مجید نے کہا ہے: شجر و حجر سب اللہ کی تسبیح کرتے ہیں ۲۔“

میں نے کہا ”لیکن ہم ان کی تسبیح نہیں سمجھتے ۳۔“  
 فرمایا ”یہ صحیح ہے۔ لیکن تم اس حقیقت کو اس طرح سمجھو جیسے میں نے اسرار خودی میں لکھا ہے:

سبزه بر دہن نمو روئیدہ امت

یعنی اس کا دین، یا دوسرے لفظوں میں اس کی فطرت ہے نمو۔ لہذا یہ نمو ہی اس کا اسلام ہے۔ تسبیح کا مطلب ہے ذات اللہ کی پاکیزگی کا اقرار اور سجدہ عبارت ہے اس کی اطاعت سے۔ لہذا کائنات کا ہر ذرہ زبان حال سے حقیقت مطلقہ کی تزیہ کرتا اور اسی کی اطاعت کا دم بھرتا ہے۔ پھر یہ اس حقیقت کا بھی اعتراف ہے کہ ہم اپنی ہستی کے لیے صرف اسی کے محتاج ہیں۔

۱ - Epitome of the Universe - جیسا کہ حضرت علامہ نے

انگریزی میں فرمایا۔

۲ - و ان من شئی الا یسبح بحمدہ - ۱۷ (بنی اسرائیل) : ۴۲ -

۳ - و لکن لا تفقہون تسبیحہم - ۱۷ (بنی اسرائیل) : ۴۴ -

میں خاموش تھا۔ ارشاد ہوا ”میں نے کوئی ایسی بات نہیں کہی جو مجھ سے پہلے کسی نے نہ کہی ہو۔“ کوئی نئی بات کہی ہے تو صرف یہ کہ وہ حقیقت جسے ہم خودی سے تعبیر کرتے ہیں، جو بڑھتی، پھیلتی، نمو پاتی، طاقت اور قدرت حاصل کرتی ہے، وہ ایک ایسا عمل ہے جس کے مادی حواقی اور نفسیاتی قوانین کی نوعیت قرآن پاک نے واضح الفاظ میں بیان کر دی ہے۔ مفکرین اسلام نے البتہ اس باب میں جو غلطی کی وہ یہ کہ یونانیت کے زہر اثر اس نکتے کو نظر انداز کر دیا جو خودی میں مضمحل ہے۔<sup>۲</sup> خالقانی نے کیا خوب کہا ہے۔ معلوم ہوتا ہے اسی عہد کے کسی مبصر کے خیالات ہیں :

سراکب دہن کہ زادہ عرب است داغ ہونانش بر کفل منہید<sup>۳</sup>

اس وقت مسئلہ یہ تھا کہ یونانیت کا داغ دھویا جائے۔ اب ہمیں فرنگیت کا داغ دھونا ہے۔“

میں نے کہا ”ہم لوگ تو خود ہی گرفتار فرنگ ہیں۔ ہوں بھی فرنگ سے بے تعلق رہنا کیسے ممکن ہے؟ آپ نے بھی تو مغربی فلسفے کا مطالعہ کیا ہے۔ لوگ کہتے ہیں آپ ایسا نہ کرتے تو وہ افکار و تصورات جن کو آپ نے اپنی شاعری اور خطبات میں پیش کیا ہے کہاں سے آتے؟“

ارشاد ہوا ”لوگ جاہل ہیں۔ وہ بات نہیں سمجھتے۔ انہیں اپنے ماضی کی مطلق خبر نہیں۔ وہ کیا جانیں افکار حاضرہ کی حقیقی قدر و قیمت کیا ہے؟۔ یہ فلسفہ و حکمت تو خیر بڑی چیز ہیں، سیاست ہی کو دیکھ لو۔ مسلمانوں

۱۔ حضرت علامہ بہ وضاحت فرما چکے تھے کہ ان کے خیالات کا سرچشمہ صوفیہ کرام کے ارشادات اور علما و فلاسفۃ اسلام کی تھریوں میں تلاش کیجیے۔ ہاں ہمہ ان کی ہدایت فکر سے انکار کرنا ناممکن ہے۔

۲۔ ملاحظہ ہو تشکیل جدید، خطبہ اول و چہارم۔

۳۔ اور اس کے بعد دوسرا شعر ہے :

مشتی اطفال نو تعلم را لوح ادہار در بغل منہید

چنانچہ اس کے کچھ دنوں بعد حضرت علامہ نے مولانا حسین احمد کے جواب میں جو بیان شائع کیا اس میں یہ دونوں شعر شامل تھے۔

۴۔ اور اسلامی افکار کا حصہ ان میں کیا ہے؟۔ ملاحظہ ہو تشکیل

جدید، خطبہ اول۔



کے دلوں میں مغربی تصورات کا سکہ جم رہا ہے۔ اور تو اور یہ مولوی  
حصین احمد بھی کہہ رہے ہیں کہ قومیں وطن سے بنتی ہیں۔“

پھر کچھ آپ دیدہ ہو کر اور کچھ متاسفانہ لہجے میں فرمایا :

”حق را بفریبد کہ نبی را بفریبد  
آن شیخ... کہ خود را مدنی خواند“

ارشاد ہوا ”یہ شعر ہونہی ہو گیا ہے۔ قابل اعتنا نہیں۔“

پھر فرمایا ”ذرا خیال تو کرو۔ ایک طرف دیوبند ہے اور درس حدیث،

دوسری جانب یہ ارشاد کہ اقوام اوطان سے بنتی ہیں۔“

دوپہر ہو گئی۔ علی بخش نے کھانے کا پوچھا۔ ارشاد ہوا ”لے آؤ۔“

حضرت علامہ چاہتے تھے میں بات کیے جاؤں۔ انہوں نے کروٹ لی،  
حقے کا کش لگایا اور مسلمانوں کے ذہنی انحطاط پر تبصرہ کرنے لگے۔ فرمایا  
”ذہنی اضمحلال پیدا ہوا تو تہذیب جدید کے مقابلے کی تاب بھی نہ رہی۔“

ارشاد ہوا ”ہندہ ہو یا بیرون ہند، ہر کہیں ایک سی کیفیت ہے۔

زندگی کے آثار کہیں نظر نہیں آتے۔“

مطلب یہ تھا کہ عالم اسلام میں کسی ایسی تحریک کے آثار نظر نہیں

آتے جس سے اس کے زوال و انحطاط کا سد باب ہو سکے۔

میں نے عرض کیا ”شاہ فاروق کی شادی ہوئی، مگر یہ ساری تقویب

مغربی رسم و رواج کے مطابق ادا کی گئی۔ شیخ الازہرا کی حمیت دینی کے

افسانے یوں تو بہت سننے میں آئے تھے، لیکن وہ بھی اس تقریب میں شریک

تھے اور ایک لفظ تک اس کے خلاف نہیں کہا۔ تصویریں دیکھیے تو معلوم

ہوتا ہے کسی فرانگی شہزادے کی رسم کتخدائی ادا ہو رہی ہے۔“

ارشاد ہوا ”جب کوئی قوم گر جاتی ہے تو اس کا یہی حال ہوتا ہے۔

میں نے جاوید نامہ میں لکھا ہے مسلمان اپنی قوت تخلیق کھو کر دوسروں کی

تقلید پر اتر آئے ہیں :

تازہ اش جز کہنہ افرنگ نیست

یہ قوت تخلیق ہی قوموں کے آئین زندگی اور تہذیب و معاشرت کی جان ہے۔

ضرورت ہے قوت تخلیق کی۔“

اتنے میں علی بخش کھانا لے آیا اور میں نے اجازت طلب کی۔

## چہار شنبہ : ۹ فروری

سہ پہر ہو رہی تھی کہ میں حاضر ہوا۔ حضرت علامہ کو افسوس ہے شہید گنج کے سلسلے میں مسلمانوں کو برابر دھوکا دیا جا رہا ہے، حالانکہ ضرورت اقدام کی ہے، کوئی ایسا اقدام جس سے مسلمانوں کی جمعیت مضبوط ہو۔ فرمایا ”ہماری حالت تو جو ہے سو ہے، لیکن اس انگریزی حکومت کو دیکھیے جسے ’ڈیما کریسی‘ اور رائے عامہ کے احترام کا دعویٰ ہے۔ اگر ’ڈیما کریسی‘ کی یہی شان ہے جس کا ثبوت حکومت دے رہی ہے تو ایسی ’ڈیما کریسی‘ کسی شریف قوم میں پرورش نہیں پا سکتی۔“

ارشاد ہوا ”مغرب کا نظام مدنیت رو بہ انحطاط ہے۔ ہٹلر ہی کو دیکھ لو اس کی آصرت سے کیسا بھی محفوظ نہیں رہا۔ عالم اسلام میں بھی بڑے بڑے مستبد اور جبار و قہار گزرے ہیں، لیکن اس قسم کی مطلق العنانی کی مثال تو ان کے یہاں بھی نہیں ملتی۔ انہیں بھی اتنے اختیارات حاصل نہیں تھے۔“

حضرت علامہ رک رک کر باتیں کر رہے تھے۔ میں حتی الوسع کوئی سوال نہ کرتا۔ مطلب یہ تھا انہیں آرام ملے۔ انہوں نے دو ایک بار بھوں کا ہوجھا۔ دو ایک بار علی بخش آیا، چلم بدلی، دوا کھلائی اور ہاؤں داہنے لگا۔ حضرت علامہ نے کروٹ لی۔ شاید تھوڑی دیر کے لیے سو گئے۔ چودھری صاحب آگئے، پھر راجہ صاحب۔ شام ہو چکی تھی۔ قرشی صاحب کا انتظار تھا۔ وہ آنے تو حضرت علامہ نے طبیعت کا حال بیان کیا۔ پھر شہید گنج، ایبل اور یونینسٹ ہارٹی کی باتیں چل نکلیں۔ حضرت علامہ سنتے اور محفوظ ہوتے رہے۔

۱۔ ہٹلر ہر سر اقتدار آیا تو ہرائسٹنٹ تھریک کے زہر نتیجہ۔ اگرچہ ہر ہرائسٹنٹ ملک میں ملکی کلیسا قائم ہو چکا تھا، مگر تھا ریاست سے آزاد۔ گویا یہ دو نظام ایک دوسرے میں مداخلت، کیے بغیر پہلو بہ پہلو چل رہے تھے۔ لیکن ہٹلر نے فیصلہ کیا کہ جرمن کلیسا بھی جرمن ریاست کے ماتحت رہے گا، ریاست سے آزادانہ اس کی کوئی حیثیت نہیں۔

## جمعرات : ۱۰ فروری

ابھی دوپہر نہیں ہوئی تھی کہ حاضر خدمت ہو گیا۔ خیریت مزاج ہو چھی تو ہاتوں ہاتوں میں معلوم ہوا کہ پرسوں مولوی محمد علی امانے آئے تھے۔ دیر تک بیٹھے اور اپنی محبت اور مودت کا یقین دلانے رہے۔ یہ بھی بتا چلا کہ دو اتانہ ۲ ہوئے تھے۔ پٹاھر عیادت کے لیے، مگر اصل مدعا کچھ اور تھا۔ کہنے لگے ”سنا ہے لیگ کا اجتماع لاہور میں ہو رہا ہے۔ ایسا ہوا تو شورش کا احتمال ہے۔ آپ جناح کو اطلاع کر دیجیے۔“

دولتانہ سے حضرت علامہ کا ذہن یونینسٹ پارٹی اور یونینسٹ پارٹی سے دہوبند کی طرف منتقل ہو گیا۔ مسلمانوں کی رہنمائی نہ ارباب سیاست کر رہے ہیں نہ ارباب مذہب۔ یہ کیا بات ہے؟ شاید یہی احساس تھا جس کے ماتحت فرمایا ”کہوں نہ مولوی حسین احمد اور ان کے طرف داروں سے کہ دیا جائے کہ ہم قومیت کے مسئلے پر گفتگو کے لیے تیار ہیں، لیکن مدار بحث قرآن و سنت ہو گا۔“

۱۔ مرحوم امیر جماعت احمدیہ، لاہور۔

۲۔ مرحوم نواب احمد یار خان۔

۳۔ یہ گویا یونینسٹ پارٹی کی طرف سے اعلان جنگ تھا۔ خیال تھا قائد اعظم اس دھمکی سے مرعوب ہو جائیں گے۔ حضرت علامہ بھی اسے خاطر میں نہیں لائے، بلکہ ان کا یہ اصرار بڑھ رہا تھا کہ لیگ کا اجلاس لاہور ہی میں ہونا چاہیے، گو ان کی زندگی میں ایسا نہ ہو سکا۔ پھر اس ملاقات سے یہ بھی مطالب تھا کہ اس قسم کی لطیف دھمکی سے شاید یہ بھی معلوم ہو جائے کہ حضرت علامہ کی رائے اس باب میں کیا ہے، یا یہ کہ ارباب لیگ کس فکر میں ہیں؟

پھر فرمایا ”یوسف سلیم چشتی کہاں ہیں؟ انہوں نے تحریک و ہایت پر مضمون کیوں نہیں لکھا؟ اگر لکھیں تو مجھے دکھا دیں!“

صحت مزاج اور دواؤں کے سلسلے میں طبی سرکبات کا ذکر آگیا۔ خمیرہ گاؤ زبان اور دوا المسک کی تعریفیں ہونے لگیں۔ اتفاقاً اسی وقت علی بخش دوا المسک کی ایک خوراک چمچے میں لیے آگیا۔ حضرت علامہ نے بڑے مزے لے لے کر دوا کھانی اور کہنے لگے ”بڑا السوس ہے حکیم صاحب نے اس کی مقدار اتنی کم رکھی ہے۔ لہ چار نہ چھ، فقط دو ماشے۔“

پھر فرمایا ”قوشی صاحب آج شام ذرا جلدی تشریف لے آئیں۔ کچھ وقت نکال لیں تاکہ دواؤں اور ان کے استعمال کا ایک نقشہ تیار ہو جائے۔“

چند منٹ خاموشی رہی۔ حضرت علامہ نے حقے کے دو ایک کش لیے۔ علی بخش چائے لے آیا۔ حضرت علامہ نے چائے پی، کچھ آرام فرمایا، پھر ارشاد ہوا ”مسٹر ہیوم آئے تھے۔ کہنے لگے، کسی صوفی بزرگ کا پتا دیجیے۔ میں نے کہا یہ تو ذرا مشکل سی بات ہے۔ ہماری عمر گزر گئی، کوئی مرد کامل نہ ملا۔“

فرمایا ”مسٹر ہیوم کہتے ہیں پروفیسر میسے نوں نے خود ان سے کہا تھا کہ اگر وہ حلاج کی تھریں نہ پڑھتے تو دھرہ ہو جاتے۔ میں نے ہنسنے ہوئے کہا: ہمارا بھی شاید یہی حال ہوتا، لیکن ہماری دستگیری

۱۔ جیسا کہ راقم الحروف اس سے پہلے لکھ چکا ہے حضرت علامہ تحریک اہل حدیث اور تحریک و ہایت میں فرق کرتے تھے۔ عباسی اہل حدیث کی خدمات کے وہ دل سے قائل تھے اور ان کا ذکر ہمیشہ دلی احترام سے کرتے۔ و ہایت ان کے نزدیک وہ غلط فرقہ بندی تھی جس کے متشددانہ عقائد اور تنگ نظری نے سیاست میں ایک نہایت غلط روش اختیار کر رکھی تھی۔ پھر اس روش کی ایک تاریخ بھی ہے۔ لہذا یوسف سلیم چشتی جب ایک بار حضرت علامہ کی خدمت میں حاضر ہوئے اور بعض سیاسی اور مذہبی خیالات کے پیش نظر اس تحریک پر گفتگو کرنے لگے تو حضرت علامہ نے فرمایا: کیا اچھا ہو جو آپ اس موضوع پر ایک مضمون لکھ دیں۔ لیکن چشتی صاحب معلوم نہیں کہاں غائب ہو گئے۔ نہ حضرت علامہ کی خدمت میں حاضر ہوئے، نہ مضمون لکھا۔

۲۔ Mr. Hume، شاید اس زمانے میں حکومت پنجاب کے سیکرٹری۔

رومی نے کی - آپ غزالی بڑھ رہے ہیں - آپ یہ بات غزالی سے حاصل کر لیجیے ۔“  
حضرت علامہ یہ کہہ کر خاموش ہو گئے ۔ معلوم ہوتا تھا ان کا  
ذہن کسی گہرے فکر میں ڈوب گیا ہے ۔ پھر جب چند منٹ کے بعد ’ہا اللہ‘  
کہتے ہوئے ذرا سیدھے ہو کر بیٹھ گئے اور حقے کے دو ایک کش لیے تو  
میں نے اس خیال سے کہ مجھے کچھ کہنا چاہیے ، عرض کیا ”کوئی شعر تو  
نہیں ہوا ؟“

فرمایا ”نہیں ۔“

شہید گنج کا ذکر آ گیا ۔ ارشاد ہوا ”صراغے کے حامی ٹال مٹول کر رہے  
ہیں ۔ ان کی مرضی ہے مسلمان خاموش رہیں ، لیکن اس کی بجائے کہ اس  
خاموشی کی کوئی قیمت ادا کریں ، آلتا ان سے چندہ وصول کر رہے ہیں ۔  
یہ چندہ نہیں ہے ، جرمانہ ہے ۔ عجیب بات ہے مسلمان نقصان اٹھائیں اور جرمانہ  
بھی ادا کریں ۔“

پھر بڑے دکھ بھرے لہجے میں فرمایا ”مسلمان بھی کیا سادہ لوح ہیں  
اور انہیں ہمدرد بھی ملے ہیں تو کیسے بے درد ! کیسے شاطر !“

حضرت علامہ بڑے رنجیدہ، خاطر تھے ۔ قدرے سکوت کے بعد پھر  
فرمایا ”تعجب ہے ان لوگوں کی منافقت پر ا“ اور پھر بعض کا نام لے کر  
کہنے لگے ”ان کی منافقت میں خلوص بھی ہے ۔ کیسے مخلص منافق ہیں  
یہ لوگ ا“

---

۱ - یوں بھی کہ مسٹر ہیوم عیسائی تھے اور ہمیں معلوم ہے کہ مسیحی  
عام کلام ، لہذا یورپ کے مذہبی دل و دماغ پر غزالی کا اثر نہایت گہرا ہے ۔

## جمعۃ المبارک : ۱۱ فروری

آج عید تھی ، عید الاضحیٰ -

نماز عید سے واپس آیا تو میں نے عزیز نصیر<sup>۱</sup> سے کہا ”حضرت علامہ کی خدمت میں ہو آئیں - یہ فریضہ ابھی ادا ہو جانا چاہیے -“

سلامت بھی ساتھ تھے - جاوید منزل پہنچے اور صبح میں داخل ہونے تو اول علی بخش کو عید کی مبارک باد دی - مصافحہ کیا ، بغل گیری ہوئی ، پھر حضرت علامہ کا حال پوچھا - علی بخش نے کہا ”اللہ کا فضل ہے - اچھے ہیں - ملک برکت علی<sup>۲</sup> ، غلام رسول خان<sup>۳</sup> اور شیخ عظیم اللہ<sup>۴</sup> سے باتیں ہو رہی ہیں - عید کی مبارک باد دینے آئے تھے -“

سلامت نے کہا ”ہم بھی اسی غرض سے آئے ہیں - اگر گفتگو نجی نہیں تو حضرت علامہ کی خدمت میں حاضر ہو جائیں؟“

علی بخش نے کہا ”شوق سے - لیگ ہی کی باتیں ہو رہی ہیں -“

۱ - سید نصیر احمد ، میرا بھائی -

۲ - مرحوم - وکیل اور مشہور قانون دان ، پنجاب میں لیگ زندہ رہی تو ان ہی کے دم سے - وہ تنہا پنجاب لیجسلیٹو اسمبلی میں برسوں لیگ کی نمائندگی کرتے رہے - بڑے مخلص اور دیانت دار کارکن تھے - افسوس ہے ان کا انتقال تقسیم ملک سے پہلے ہی ہو گیا ، ۱۹۴۶ء میں -

۳ - مرحوم - بیرسٹریٹ لا ، یونینسٹ پارٹی کی مخالفت میں پیش پیش تھے - ملک صاحب مرحوم کے رفیق کار اور حضرت علامہ کے دیرینہ نیازمند - ان کی صحت تقسیم ملک سے پہلے ہی خراب ہو چکی تھی - تقسیم ملک کے کچھ دنوں بعد انتقال فرمایا -

۴ - مرحوم - وکیل ، اجمہن حمایت اسلام کے سیکرٹری اور دیرینہ کارکن - چند برس ہوئے انتقال ہو گیا -

ہم لوگ کمرے میں داخل ہوئے تو حضرت علامہ کو ہشاش بشاش پایا۔ عید کی مبارک باد دی۔ صحت کا پوچھا۔ حسب معمول فرمایا ”الحمد لله۔ اچھا ہوں۔“

ملک صاحب اور خاں صاحب سے دیرینہ نیاز حاصل تھا۔ ان سے بھی مبارک باد عرض کی گئی اور وہ بھی بڑے تپاک سے پیش آئے۔ ہوں سلسلہ گفتگو چند منٹ کے لیے منقطع ہو گیا۔ لیکن پھر جب ہم خاموشی سے اپنی جگہ پر بیٹھ گئے تو حضرت علامہ نے خاں صاحب کو مخاطب کرنے ہوئے فرمایا ”آپ کا یہ خیال غلط ہے کہ یونینسٹ پارٹی لیگ کے اجتماع پر اس لیے مصر ہے کہ جناح قانون شکنی کی مخالفت کریں گے، لیگ کی اکثریت ان کا ساتھ دے گی، لہذا مسلمان لیگ سے بدظن ہو جائیں گے اور کامیابی یونینسٹ پارٹی کو ہوگی“۔ میری رائے اس کے خلاف ہے۔ آپ لیگ کا اجتماع ہوئے دیجئے۔ قانون شکنی تو کیا، گورنر کی واپسی<sup>۲</sup> بلکہ بعض وزراء کے استعفوں اور بزطرفی تک کا<sup>۳</sup> مطالبہ کیا جا سکتا ہے۔ نئے آئین کے ماتحت ہر شخص کو حق حاصل ہے کہ دو آنے دے کر لیگ کا رکن بن جائے، بالفاظ دیگر ہر شخص دو آنے میں حق رائے دہندگی خرید سکتا ہے۔

۱۔ یونینسٹ پارٹی اول تو چاہتی نہیں تھی کہ لیگ کا اجلاس لاہور میں ہو۔ چنانچہ حضرت علامہ سے کہہ بھی دیا گیا تھا کہ اگر جہاں لیگ کا اجلاس ہوا تو فساد کا خطرہ ہے، لہذا وہ قائد اعظم کو متنبہ کر دیں۔ پھر رائے ہونی کہ کیا مضائقہ ہے، لاہور ہی میں اجلاس ہونے دیا جائے، بلکہ کوشش کی جائے کہ ضرور ہو۔ مسلمان برافروختہ ہیں۔ شہید گنج کے معاملے میں قانون شکنی کی تھریک کی گئی تو قائد اعظم اس کی مخالفت کریں گے اور یہ گویا یونینسٹ پارٹی کی جیت ہوگی۔ لہذا خاں صاحب کا خیال تھا کہ اندریں صورت مصلحت یہی ہے کہ لیگ کا اجلاس لاہور میں نہ ہو۔

۲۔ گورنر اس لیے کہ سب سے بڑھ کر اسی نے سکھوں کو مسجد کے انہدام پر اکسایا اور ارباب اقتدار کو مجبور کیا کہ اس معاملے میں اس کا ساتھ دیں۔ پھر قانون کا استعمال بھی بڑی بے دردی سے کیا، چنانچہ عوام نے اس کے لیے ایک سکھی نام بھی تجویز کر دیا تھا۔ اسے ایمرسن کے بجائے امرنگہ کہتے تھے۔

۳۔ یعنی کابینہ پنجاب کے ان دو مسلمان وزراء کا جن کے بارے میں شبہ تھا انہوں نے مسجد کے انہدام کی تجویز میں گورنر کا ساتھ دیا۔

کیوں نہ لیگ کی رکنیت کا دائرہ وسیع کریں ؟ میرے خیال میں تو دو آنے کیا لوگ دو روپے بھی بخوشی ادا کر دیں گے۔“  
 خان صاحب نے کہا ”آپ کا ارشاد بجا ہے۔ دراصل یہی امر مشورہ طلب تھا۔ ہمیں آپ کی اس رائے سے اتفاق ہے۔“

خان صاحب کی اس بات پر ملک صاحب نے وزارت پنجاب کے متعلق بڑی دل چسپ باتیں چھیڑ دیں۔ کہنے لگے ، جب وزیراعظم بیمار تھے تو بعض ارکان مجاس برابر اس کوشش میں لگے رہے کہ ان کا ایک نائب ، یعنی نائب وزیر اعظم بھی ہونا چاہیے۔ مطلب یہ ہے کہ اگر اس طرح کوئی نائب وزیر اعظم ہو گیا تو شاید وزیر اعظم سے آگے بڑھنے میں کامیاب ہو جائے۔  
 ملک صاحب نے یہ بھی کہا کہ نواب ممدوٹا اپنی جماعت مضبوط کر رہے ہیں اور سر سکندر کے خیرخواہوں نے انہیں اس کی اطلاع بھی کر دی ہے۔

حضرت علامہ نے فرمایا ”منا ہے آج مسجد میں صرف دو روپے چند، وصول ہوا“ اور پھر مسکرا کر کہنے لگے ”ملک صاحب ! دیکھیے گا ، آپ بھی کہیں وزارت کے چکر میں نہ آ جائیے گا۔“

ملک صاحب کو ہنسی آگئی ، کہنے لگے ”میں اور وزارت ؟ بہ کیسے ہو سکتا ہے ؟“

۱۔ شاہ نواز خان مرحوم۔

۲۔ دو یا اس سے کچھ زیادہ۔ ٹھیک رقم یاد نہیں رہی۔ مطلب تھا برائے نام۔ اس لیے کہ مسلمان پریوی کونسل میں اپیل کرنے کے حق میں نہیں تھے۔ ان کا خیال تھا ہائی کورٹ کی طرح پریوی کونسل سے بھی انصاف کی توقع رکھنا بے سود ہے اور اس کی وجہ یہ کہ مسجد شہید گنج کا اندام دراصل ایک سیاسی معاملہ ہے ، نہ کہ قانونی۔

مسجد ، یعنی شاہی مسجد (جامع عالم گیری) ، جسے ایک طرح سے سرکاری مسجد کی حیثیت حاصل تھی۔ یہی مسجد تھی جس کی طرف اشارہ کرتے ہوئے حضرت علامہ نے فرمایا تھا :

بیا قاکار این امت بسازیم      قہار زندگی مردانہ یازیم  
 چناں فالیم اندر مسجد شہر      کہ دل در سینہ ملا گدازیم

—ارمغان حجاز



حضرت علامہ نے کہا ”ملک صاحب ! میں ممدوٹ کے خلاف نہیں ۔ مجھے صرف ان کی تجویز سے اختلاف ہے ۱۔“

پھر فرمایا ”تھوڑے سے خلوص ، دیانت اور محنت کی ضرورت ہے ۔ اگر ایسا ہوا تو عجب نہیں کہ ہانچ چھ برس میں کوئی شخص پیدا ہو جائے اور سمجھے کہ پنجاب کا اصل مسئلہ کیا ہے ۔ ایسا شخص نقصان میں نہیں رہے گا ۔ اسے قیادت بھی ملے گی اور وزارت بھی ۔ وزارت پنجاب کو بہر حال مستعفی ہو جانا چاہیے ، اصولاً بھی اور اس لیے بھی کہ اسمبلی میں کوئی شخص کام کا نہیں ہے ۔“

ارشاد ہوا ”نواب صاحب اپنے رفقا سمیت لیگ میں شمولیت کا اعلان کیوں نہیں کر دیتے ؟ انہیں ایسا کرنا چاہیے ۲۔“

یہ باتیں ہو رہی تھیں کہ شاید خاں صاحب نے کہا ”اب تو بعض ہندو بھی اس امر کی تحریک کر رہے ہیں کہ قسمت انبالہ کو پنجاب سے الگ کر دیا جائے ۔ ان کا خیال ہے کہ انبالہ ، دہلی ، اجمیر اور مارواڑ کو ملا کر ایک نیا صوبہ قائم کر دینا چاہیے ۔“

حضرت علامہ نے فرمایا ”یہ تجویز بڑی مبارک ہے ۔ مسلمانوں کو فوراً اس کا خیر مقدم کرنا چاہیے ۳۔“

پھر ذرا مسکرتے ہوئے فرمایا ”یونینسٹ پارٹی کے ہندو ارکان اگر کچھ بھی عقل رکھتے ہیں تو انہیں چاہیے اس تجویز کو بلا تامل قبول کر لیں ۔ اس طرح سر چھوٹو رام بہ آسانی وزیر اعظم بن جائیں گے ۴۔“

۱ - کہ پریوی کونسل میں اپیل کی جائے ۔

۲ - یونینسٹ پارٹی سے کاملاً قطع تعلق کرتے ہوئے ۔

۳ - جیسا کہ حضرت علامہ خطبہ الہ آباد میں تجویز فرما چکے تھے ۔

۴ - وطن ضلع رھتک ، پنجاب کے ہندو جاٹوں کے نمائندہ اور یونینسٹ پارٹی کے سرگرم کارکن ۔ ان کے متعلق لطف کی بات یہ ہے کہ اپنی تقریروں میں بکثرت حضرت علامہ کے اشعار کا حوالہ دیتے ۔ انہوں نے سیاست میں قدم رکھا اور پھر ہندو جاٹوں کی نمائندگی کے سہارے چند ہی دنوں میں قلم دان وزارت ہاتھ میں لے لیا ۔

بابائے اردو نے پہلی مرتبہ ان کا نام سنا تو قہقہہ لگاتے ہوئے کہنے لگے ”چھوٹو ؟ چھوٹو بھی کیا نام ہے !“

چند منٹ اور نشست رہی۔ پہلے شیخ صاحب نے اجازت لی، پھر ملک صاحب اور خاں صاحب نے۔ سلامت کا خیال تھا کہ اب موقع ہے، ہمیں اپنے معاملات کے بارے میں بات کر لینی چاہیے، لیکن میں نے روک دیا۔ جی نہیں چاہتا تھا، کہ حضرت علامہ کو اپنی ذاتی مشکلات کے ذکر سے پریشان کیا جائے۔

علی بخش آگیا۔ حضرت علامہ کے کھانے کا وقت ہو گیا تھا۔ یوں بھی دوپہر کب کی ہو چکی تھی۔ ہم نے اجازت لی۔

شنبہ : ۱۲ فروری

شام کے قریب حاضر ہوا - دہر تک نشست رہی - چودھری صاحب اور راجہ صاحب جلد ہی آگئے تھے - قرشی صاحب البتہ ذرا دیر سے آئے، لبض دیکھی، خیریت مزاج ہو چھی اور حسب معمول دوا اور غذا کا دریافت کیا م - ش بھی آگئے - علی بخش حضرت علامہ کے پاؤں اور پنڈلیاں داب رہا تھا - رحما چام لے آیا - چائے کا اہتمام ہوا - قرشی صاحب نے کہا ”دواؤں کا نقشہ تمہارے - مجھے اطلاع ہو گئی تھی - میں خود بھی اسی فکر میں تھا -“

مسلمانوں کی نفاست مزاج کا ذکر ہونے لگا - انہوں نے دوائیں بھی تیار کیں تو کیسی خوش رنگ، خوش ذائقہ اور خوش بو - ارشاد ہوا ”قرشی صاحب ماشاء اللہ سمجھ دار ہیں - کیوں نہ وہ ایک طبی ادارہ قائم کریں - یوں ان کی شہرت پنجاب اور بیرون پنجاب میں پھیل جائے گی - ممکن ہے یہ امر طب کی ترقی کا باعث ہو -“

قرشی صاحب نے خاموشی سے حضرت علامہ کے ارشاد کو سنا - م - ش نے ان کی تائید کی -

فرمایا ”طب قدیم ہو یا جدید، اس کی ترقی کا انحصار نوابغ پر ہے - عام دستور یہ ہے کہ ہر معالج امراض کے چند نسخے اور تدابیر یاد رکھتا اور پھر جیسے جیسے ضرورت پیش آتی ہے، علاج و معالجے میں ان سے کام لیتا ہے - اگر اس اعتبار سے بھی چند اچھے طبیب پیدا ہو جائیں اور سمجھ سے کام لیں تو غنیمت ہے - یوں بھی طب کو فروغ ہو گا، گو اصل ضرورت اجتہاد فکر کی ہے، حذاقت اور طباعی کی -“

شہید گنج کا ذکر آ گیا، پھر لیگ کے اجلاس لاہور، یونینسٹ پارٹی کے داؤ بیچ، اپیل اور چندے کا اور بالآخر اجتماع عید کا کہ ہجوم مؤمنین تو تھا لیکن شکوہ ملک و دین سے خالی - حضرت علامہ نے فرمایا ”شکوہ ملک و دین

۱ - عید آزاداں شکوہ ملک و دین عید محکومان ہجوم مومنین  
- پس چہ باید کرد

ناممکن نہیں ، لیکن ضرورت قیادت کی ہے ، مسلمانوں کو ایک مرکز پر جمع کرنے اور اس مدار سیاست پر لانے کی جو اہلام نے قائم کیا ۔

کل شیخ عظیم اللہ جب شیخ گلاب دین مرحوم<sup>۱</sup> کا ذکر کر رہے تھے تو مجھے خیال آیا کہ شیخ صاحب والد ماجد کے قدیم احباب میں سے تھے ۔ بچپن میں والد ماجد کے ساتھ میں دو ایک بار ان کے یہاں حاضر بھی ہوا تھا ۔ میں نے ان کا ذکر چھیڑ دیا ۔

حضرت علامہ نے فرمایا ”شیخ صاحب مرحوم نے وکالت کی سند حاصل کی تو شاہ صاحب نے ان سے کہا ، آپ لاہور چلے جائیے اور وہیں وکالت کیجیے ۔ سیالکوٹ کا قیام آپ کو اس نہیں آنے گا ۔ لاہور میں آپ کے لیے بہت کچھ ہے ۔ چنانچہ وہ لاہور آئے اور بھر یہیں کے ہو کر رہ نئے ۔ وہ بڑے دیانت دار ، بڑے سمجھ دار ، سوچ سمجھ کر خرچ کرنے والے اور جزر من انسان تھے ۔ شاہ صاحب کی پیشین گوئی حرف بحرف صحیح ثابت ہوئی ۔ اللہ تعالیٰ نے انہیں بڑی برکت دی اور انہوں نے بھی شبانہ روز محنت سے بہت بڑی جہت و جہد پیدا کر لی تھی<sup>۲</sup> ۔ مجھ سے عمر میں بڑے تھے ، لیکن اکثر ملاقات کے لیے آجاتے ۔ ان کی وضع داری قابل داد تھی ۔“

۱ - وطن سیالکوٹ ، مولانا میر حسن کے شاگرد ۔

آگے چل کر شاہ صاحب کا اشارہ بھی مولانا ہی کی طرف ہے ۔

۲ - چنانچہ ہرانی انارکلی میں شیخ گلاب دین فری ہاسپٹل کے نام سے

اب بھی ان کی ایک یادگار قائم ہے ۔

## دو شنبہ : ۱۴ فروری

وقت اگرچہ کم تھا ، لیکن ریڈیو اسٹیشن جاتے ہوئے حضرت علامہ کی خدمت میں حاضر ہو گیا ۔ ابھی شام نہیں ہوئی تھی ۔ کمرے میں داخل ہوا تو کیا دیکھتا ہوں ایک صاحب کرسی پر بیٹھے ہیں ۔ لباس وہی ہے جو اہل پنجاب عام طور پر پہنتے ہیں ، یعنی شلوار ، قمیص اور چھوٹا کوٹ ، لیکن میں نے دیکھا کہ حضرت علامہ کسی قدر پریشان خاطر ہو کر ان سے کہ رہے ہیں ”اچھا ! متنجن اور بریانی کا مطالبہ ہے ۔“

یہ کہتے کہتے حضرت علامہ کا چہرہ پھر مکدر ہو گیا ۔ میرے لیے یہ صاحب بالکل اجنبی تھے ۔ میں نہیں سمجھا معاملہ کیا ہے ۔ حضرت علامہ نے پھر فرمایا ”افسوس ہے ، ہم اس کے لیے تیار نہیں ۔“

پھر تھوڑی دیر تک خاموشی رہی ۔ وہ صاحب خاموش تھے ۔ میں بھی چپ چاپ بیٹھا تھا کہ حضرت علامہ نے پھر مہر سکوت توڑی اور ان کی طرف متوجہ ہو کر کہنے لگے ”کے آدمیوں کے لیے؟“

میں حیران تھا معاملہ کیا ہے ؟ نذر و نیاز کا خیال ہے یا صدقے کا ؟ اور یہ صاحب ہیں کون ؟ غرض جو بات تھی ، ایک معا ! چند منٹ اور گزرے ، حتیٰ کہ وہ صاحب چلے گئے ۔ معلوم ہوا ان کا نام مرزا دین محمد ہے ۔ زیادہ کچھ پتا نہ چلا ۔

حضرت علامہ بدستور کبیدہ خاطر تھے ۔ میں نے مزاج ہوچھا تو الحمد للہ کہ کر خاموش ہو گئے ۔ مجھے اس صورت حالات سے خاصی پریشانی تھی کہ حسن اتفاق سے ٹھیک اسی وقت غلام رسول خاں تشریف لے آئے ، پھر پروفیسر یوسف سلیم چشتی اور پھر خواجہ عبدالوحید ۔

۱ ۔ اس زمانے میں میکرٹری اسلامک ریسرچ انسٹی ٹیوٹ ، مجلہ ”اسلام“ کے مدیر اعزازی اور انجمن خدام الدین کے رکن رکنین ۔ آج کل کراچی میں مقیم ہیں ۔

شہید کنج کا ذکر چھڑ گیا۔ وزارت پنجاب، یونینسٹ ہارٹی اور انجمن حمایت السلام کے متعلق سرسری سی باتیں ہوتی رہیں، البتہ ایک مرتبہ حضرت علامہ نے خواجہ صاحب سے مستفسرانہ فرمایا ”آپ کی یہ قرارداد کہ جن لوگوں نے مسجد گرائی ہے وہی مسلمانوں کے ہمدرد بن کر اہیل کے درپے ہیں بہت خوب ہے۔ مگر خواجہ صاحب! آپ ان اشخاص، یا شخص کا نام کیوں نہیں لے دیے جنہوں نے، یا جس نے ایسا کیا؟ کیوں نہ مسلمان جان لیں ان کے یہ ہمدرد اور یہی خواہ ہیں کون؟“

لیکن خواجہ صاحب خاموش رہے۔ انہوں نے حضرت علامہ کی بات کا کوئی جواب نہیں دیا جیسے سب کو معلوم ہے کہ مسجد کیوں اور کس کے ایما پر گرائی گئی۔

پھر مجھ سے فرمایا ”کوئی خبر ہے؟“

میں نے عرض کیا ”خبر تو کوئی نہیں ہے مجز اس کے کہ کہیں نہ کہیں بلوہ ہو جاتا ہے۔“

اس پر فرمایا ”آج باجے کا سوال ہے، کل قربانی کا جھگڑا۔ ان سب باتوں کا مطلب سوانے اس کے اور کیا ہے کہ ہندوؤں اور مسلمانوں میں برہنایے قومیت کوئی اتحاد ممکن نہیں۔“

ارشاد ہوا ”ہندو قومیت کا وجود بھی برائے نام ہے۔ اگر آج ہندوؤں میں سہاراشٹر کی علیحدگی کا خیال پیدا ہو رہا ہے تو آپ لوگ دیکھیے گا کل اتحاد بنگال کا مطالبہ ہوگا۔“

میں نے عرض کیا ”آپ کا ارشاد کیا ہے کہ از روئے سیاست ہندوستان میں صرف مسلمانوں ہی کی حیثیت ایک قوم کی ہے؟“

فرمایا ”بے شک۔ ہندو ایک قوم نہیں ہے، بلکہ کئی ایک قوموں کا

۱۔ یہ قرارداد شاید انجمن خدام الدین نے منظور کی تھی۔ لوگ اس قدر ہرگشتہ خاطر تھے کہ اس زمانے میں یونینسٹ ہارٹی کے بعض حد درجہ ذی اثر اور مقتدر حضرات کا نام علانیہ لیا جا رہا تھا۔ ان پر یہ الزام تھا کہ مسجد کا نام انہیں کی رضا مندی سے ہوا۔

۲۔ چنانچہ ۱۹۴۷ء میں اس قسم کی ایک تجویز بھی بعض لوگوں کے ذہن میں تھی تاکہ بنگال کی تقسیم رک جائے۔

مجموعہ ۱ - اتحاد ہند کا خیال بیرونی حملوں سے ڈر کا پیدا کردہ ہے - جب تک یہ ڈر باقی ہے اتحاد کی کوششیں جاری رہیں گی - لیکن جس طرح یورپ کا اتحاد بالآخر ٹوٹا ، ہندوستان کی تقسیم بھی یقینی ہے - اکبر کی کوشش تھی کہ ہندوستان متحد ہو جائے ، مگر اس سے اور زیادہ افتراق پیدا ہوا ۲۱ - عالمگیر کو بھی اس کوشش میں ناکامی ہوئی - ایک کوشش وطنی تھی ، دوسری سیاسی ۳ -

۱ - اس لیے کہ ہندو ایک جاتی تو ہیں ، مگر وسیع معنوں میں - اندرونی طور پر ان کا اتحاد کچھ زیادہ محکم نہیں - یہ مذہب اور معاشرت کا اتحاد ہے ، سیاسی اور قومی اتحاد نہیں ہے ، جیسا کہ بہ اصطلاح سیاست آج کل سمجھا جاتا ہے -

۲ - اکبر یہ اتحاد جس بنا پر قائم کرنا چاہتا تھا اور اس کے لیے جس رواداری ضروری تھی اس سے "ہندو سیاسی طور پر مضبوط ہو رہے تھے -

۳ - وطنی ان معنوں میں کہ اکبر نے اشتراک وطن کو اساس اتحاد ٹھہرایا - اس اساس کا تقاضا تھا کہ بمقابلہ سیاست مذہب کو ثانوی حیثیت دی جائے ، ہر کوئی اپنے عقیدے پر قائم رہے اور ریاست اس بحث میں نہ الجھے کہ سب عقائد ایک سے ہیں ، یا کسی ایک عقیدے کو دوسرے پر ترجیح حاصل ہے ، بلکہ ہو سکے تو لوگوں کو آمادہ کیا جائے کہ ایک مشترک عقیدہ اختیار کر لیں - اکبر کا خیال تھا یہ مقصد شاید دین الہی کی وساطت سے پورا ہو جائے گا ، گو آخر الامر اس نے خود ہی یہ خیال ترک کر دیا - اس لحاظ سے دیکھا جائے تو اکبر اس جغرافیائی قومیت کا پیش رو ہے جس پر انگریزوں نے ہمیشہ زور دیا - لیکن اکبر نہیں سمجھا ، نہ انگریز کہ اس اتحاد کے لیے جو اشتراک وطن پر مبنی ہے ، جس وسعت اور رواداری کی ضرورت ہے ہندوؤں کو اس سے کوئی بہرہ نہیں ملا - وہ یہ بھی نہیں سمجھے کہ مسلمان ایک ایسا قوی اور سخت جان عنصر ہے جو اپنا جداگانہ تشخص بہر حال قائم رکھے گا ، لہذا ناممکن ہے ہندوؤں کی کوششوں کے باوجود ان میں جذب ہو سکے - اکبر شاید خود بھی نہیں چاہتا تھا کہ مسلمان ہندو معاشرے کا جز بن جائیں -

عالم گیر کی کوشش سیاسی تھی - ان معنوں میں کہ اس نے اکبر کی طرح نہ تو اشتراک وطن کو بنانے اتحاد ٹھہرایا ، نہ ہندوؤں سے مددانت اختیار کی - وہ تیموری روایات سیاست اور قانون کے بھی خلاف تھا جن کا سلسلہ در اصل چنگیز خان کے 'یاسا' (آئین) تک پہنچتا ہے - اس کا ایمان تھا (بقیہ حاشیہ صفحہ ۱۸۹ پر)

پھر یورپ کی تقسیم کا ذکر کرتے ہوئے فرمایا ”میں بارہا کہ چکا ہوں اس کی ابتدا لو تھر سے ہوئی۔ لو تھر کے ہاتھوں جب کیسا کی سیادت ختم ہوئی تو اس سیاست کا بوی خاتمہ ہو گیا جس نے یورپ کو متحد کر رکھا تھا ، لہذا قدرتی بات تھی کہ اقوام یورپ کو کسی نئی اساس سیاست کی جستجو ہوتی۔ ا۔ جستجوئے ان کی ترجمہ وطن اور نسل کی طرف منتقل کر دی۔ آخر الامر زمین اور رنگ بنائے سیاست ٹھہری۔ یوں جغرافی تو میت اور وطنیت کا ظہور ہوا ، قومیں اور ملک وجود میں آئے اور مذہب ایک امر ثانوی رہ گیا۔ لیکن قوموں اور ملکوں کا وجود جب ہی قائم رہتا کہ ان کی صافت غیر متوازن نہ ہونے پاتی۔ لہذا اقوام یورپ برابر اس کوشش میں لگی رہیں کہ جس طرح بھی بن بڑے ایک دوسرے کے درمیان توازن قائم رکھیں۔ بائیں ہمد توازن قوت برقرار نہ رہا۔ اس کی وجہ تھی اقوام یورپ کی نسلی اور جغرافی خصوصیتیں ، ان کی ہوس استعمار اور جوخ الارض ، جس میں انہوں نے ایک دوسرے سے بڑھنے کی کوشش کی ، لہذا ان کی باہمی آویزش ، ایک کے بعد دوسری نثرانی اور آخر الامر جنگ عظیم ۱۔ جنگ کا خاتمہ ہوا تو دھرت نے سر اٹھایا ۲۔“

فرمایا ”ہندوستان کو بھی ان مراحل سے گزرنا ہوگا۔“

شام ہو چکی تھی۔ خواجہ صاحب نے صحت کے بارے میں پوچھا تو

(بقیہ حاشیہ صفحہ ۱۸۸ سے)

کہ اگر مغلیہ ریاست کا استحکام اسلامی نظام سیاست کی بنا پر ہو گیا تو اسلامی قوت اس قدر مضبوط ہو جائے گی کہ اس ملک کا اتحاد قائم رہے گا اور اس کی تقسیم بھی مختلف ریاستوں میں نہیں ہونے پائے گی۔ پھر یہ بھی ممکن ہے کہ اسلامی معاشرے کے اخلاقی اور تہذیبی اثرات ہندوؤں کو اپنی طرف کھینچ لیں ، حتیٰ کہ ریاست کا عدل و انصاف اور رواداری شاید انہیں قبولیت اسلام پر بھی آمادہ کر دے۔ دکن کی فتح اور فتاویٰ عالم گیری کی تدوین انہی کوششوں کی بنا پر عمل میں آئی۔

۱ - ۱۹۱۳ تا ۱۹۱۸ -

۲ - جسے نسلیت اور جغرافی وطنیت پہلے ہی سے ہوا دے رہی تھی۔ حضرت علامہ نے لو تھر کی تحریک ، اس کے سیاسی پہلو اور اہل مغرب کے اخلاق و معاشرت اور مذہبی زندگی میں جو انقلاب پیدا ہوا اس کا تجزیہ جس خوبی سے کیا ہے اس کے لیے ملاحظہ ہو ان کا عہد آفرین خطبہ صدارت لیگ کے اجلاس الہ آباد میں ، نیز ان کے مکتوبات ، متفرق تحریریں اور کلام۔



فرمایا ”چار برس تو کسی نہ کسی طرح گزر گئے۔ اب ہانچواں برس ہے۔ دیکھیے کیا ہوتا ہے؟“

حضرت علامہ نے یہ الفاظ کچھ اس طرح ادا کیے جیسے انہیں اپنی صحت سے مایوسی ہے۔ یوں محفل پر ایک افسردگی سی چھا گئی۔ خواجہ صاحب نے کچھ کلمات دعا کے طور پر فرمائے اور اجازت لے کر چلے گئے۔

میں تھوڑی دیر اور بیٹھا۔ حضرت علامہ نے کہا ”حکیم فقیر نجد مرحوم نے عرصہ ہوا مجھے دودھ اور دودھ سے بنی ہوئی چیزوں کے استعمال سے روک دیا تھا، لیکن میں نے اس وقت ان کی اس بات کا مطلق خیال نہ کیا۔“

میں اجازت لے کر باہر آیا تو علی بخش نے کہا ”اللہ خیر کرے۔ ڈاکٹر صاحب اپنی بیماری کے متعلق اب ایسی ہی باتیں کرنے لگے ہیں۔“ میں نے کہا ”علی بخش! دعا کرو اللہ انہیں صحت دے۔“

اور بڑی تشویش، اضطراب اور افسردگی کے عالم میں ریڈیو اسٹیشن چلا گیا۔

---

۱۔ حضرت علامہ کے مرض کی ابتدا بھی صوبوں میں دہی کے استعمال سے ہوئی۔

حکیم فقیر نجد چشتی مرحوم حضرت علامہ کے احباب میں سے تھے۔ اسرار خودی کا پہلا نسخہ انہیں کے اہتمام سے شائع ہوا۔ حکیم صاحب مرحوم کو طب میں جو مہارت حاصل تھی اس کے علاوہ خطاطی کے بھی ماہر تھے۔ طبیعت کے بڑے شکفتہ، بڑے بذلہ صنج، بڑے رضاء اور احباب نواز تھے۔ ان کی ذات بھی ایک انجمن تھی۔ وچھو والی میں مطب کرتے۔ ہندوؤں میں بھی بڑے ہر دل عزیز تھے۔

## سہ شنبہ : ۱۵ فروری

حضرت علامہ فرماتے ہیں ”مرزا دین مہد کے دماغ میں فتور ہے۔ یہ شخص سمجھتا ہے اس کا تعلق ارواح سے ہے۔“

میں نے عرض کیا ”اب میں سمجھا کل آپ ان کی باتوں سے کیوں آزرده خاطر ہو رہے تھے۔“

آج بھی میں چاشت سے پہلے ہی حضرت علامہ کی خدمت میں حاضر ہو گیا تھا۔ کسی باتیں مشورہ طلب تھیں۔ حضرت علامہ کا مزاج بفضلہ تعانی نہایت شگفتہ ہے۔ مرزا دین مہد کے بارے میں ہنس ہنس کر گفتگو کرتے رہے : یہی دماغ کا فتور، ارواح سے تعلق، جنات کی تسخیر، نذر و نیاز، غرض کہ جملہ خرافات جو اس سلسلے میں اکثر سننے میں آتی ہیں۔ پھر ذرا دم لے کر حقے کا کش لیا اور تکیے کے سہارے کمر ٹیک لی تو میں نے ذاتی معاملات کا ذکر چھیڑ دیا۔ فرمایا ”طنوع اسلام کا کیا ہوا؟“

میں نے عرض کیا ”شاید دہلی ہی سے شائع ہوگا۔“

۱۔ یعنی وہ مجلہ جس کا اجرا راقم الحروف نے ۱۹۳۵ میں دہلی سے کیا اور جو ۱۹۳۶ میں لاہور منتقل ہوا، مگر جس کی اشاعت جاری نہ رہ سکی۔ احباب دہلی کی کوشش تھی کہ اس مجلے کا مکرر اجرا ہو۔ انہوں نے ایک مجلس سی قائم کی اور حکیم احمد شجاع صاحب کو لکھا کہ اس سلسلے میں مجھ سے گفتگو فرمائیں۔ میں حکیم صاحب کی خدمت میں حاضر ہوا۔ متعدد نشستیں ہوئیں۔ بالآخر سلسلہ گفتگو ٹوٹ گیا۔ بنائے اختلاف اس لئے تھی۔ مجلس کی رائے تھی کہ پنجاب کے ارباب اقتدار، یعنی یونینسٹ پارٹی کے خلاف کچھ نہ لکھا جائے، اگر مجبوراً لکھنا بھی پڑے تو بااحتیاط اور ہر طرح کی مصلحت کا لحاظ رکھتے ہوئے اور ختم نبوت کا تو ذکر تک نہ آئے (بقیہ حاشیہ صفحہ ۱۹۲)۔

قد سے خاموشی رہی۔ حضرت علامہ چاہتے تھے 'طلوع اسلام' لاہور سے شائع ہو، مگر یہ دیکھتے ہوئے کہ بسا کوئی امکان نہیں اس سلسلے میں کوئی سوال نہیں کیا۔ لہذا گفتگو کا رنگ بدل گیا۔

حضرت علامہ نے عزیز منیر کے تقرر پر مکرر اظہار مسرت فرمایا اور مستقبل کے بارے میں مزید تسلی دلائی۔

میں نے صحت کا پوچھا تو ارشاد ہوا "دواء المسک کا استعمال شروع ہے۔ نیند البتہ بہت کم آتی ہے۔ جوشاندہ پیتا ہوں تو بڑا فائدہ ہوتا ہے۔ دمہ رک جاتا ہے۔"

ارشاد ہوا "جناب نے مرزا محمود احمدؒ کا خط مجھے بھیج دیا ہے۔ مرزا صاحب کہتے ہیں: ہماری جماعت میں روز افزوں اضافہ ہو رہا ہے، اگر آپ نے ہمیں لیگ میں شامل نہ کیا تو مجبوراً کانگریس میں شمولیت کرنا پڑے گی۔"

بقیہ حاشیہ صفحہ ۱۹۱

(حالانکہ یہ اس وقت کا خاص اور بڑا اہم مسئلہ تھا)، نہ قائداعظم کی حرابت کی جانے۔ چنانچہ ۱۹۲۵ میں جب اس کا پہلا پرچہ دہلی سے شائع ہوا تو اس کے دو مضامین "لیگ پارلیمنٹری بورڈ" اور "ختم نبوت" کے بارے میں کہیں اشارتاً، یعنی ذاتی گفتگوؤں میں اور کہیں صراحتاً، مثلاً روزنامہ انقلاب میں راقم الحروف کو مشورہ دیا گیا کہ نظر برحالات ان مسائل کو چھیڑنا خلاف مصلحت ہے۔ گویا دہلی سے لاہور آ کر مجھ پر یہ حقیقت منکشف ہوئی کہ زبان سے لوگ کچھ بھی کہیں عملاً ارباب اقتدار کے ساتھ ہیں۔ فضا ناسازگار تھی۔ میں نے طلوع اسلام بند کر دیا۔ حضرت علامہ کو بھی افسوس تھا۔

اس دوران میں پرویز صاحب بھی آزادانہ "طلوع اسلام" ہی کے نام سے اس مجلے کی اشاعت کا اہتمام کر رہے تھے جو حضرت علامہ کی وفات کے بعد دہلی سے شائع ہوا۔ لیکن یہ "طلوع اسلام" کا دور جدید نہیں تھا، بلکہ ایک نیا "طلوع اسلام" جو دہلی سے کراچی اور کراچی سے بالآخر لاہور منتقل ہو گیا اور اب تک شائع ہو رہا ہے۔

۱۔ گل گاؤ زبان کے جوشاندے سے۔

۲۔ جو اسی زمانے میں بڑی سرگرمی سے یہ کوشش کر رہے تھے کہ مذہبی اور سیاسی دونوں پہاڑوں سے اپنی جماعت کی انگ تھلگ حیثیت منوالیں۔

میں نے عرض کیا ”آپ کی کیا رائے ہے؟“

فرمایا ”رائے کا کیا سوال ہے؟ لیگ میں شامل ہوں یا کانگریس میں، ہم ان کی شمولیت کو کوئی اہمیت نہیں دیتے۔ جو جی چاہیں کریں۔ دریافت طلب امر یہ ہے کہ مرزا صاحب کے نزدیک ہم مسلمان مسلمان ہیں یا نہیں؟ اگر ہیں اور انہیں بھی اسلام کا دعویٰ ہے تو پھر لیگ یا کانگریس میں شرکت اور عدم شرکت کا سوال ہی پیدا نہیں ہوتا۔ انہیں بہر حال لیگ میں شامل ہونا چاہیے۔ لیکن مرزا صاحب تو لیگ اور کانگریس سے سودا کرنا چاہتے ہیں اور یہ اس امر کا ثبوت ہے کہ یا تو بحیثیت ایک جماعت وہ مسلمانوں سے الگ رہنا چاہتے ہیں، یا ہمیں مسلمان نہیں سمجھتے۔ میں نے بہر حال جناح کو لکھ دیا ہے کہ اس قسم کے خطوں کا کوئی جواب نہ دیں۔“

میں نے کہا ”لاہوری جماعت کے بارے میں کیا رائے ہے؟ یہ جماعت تو ہماری تکفیر نہیں کرتی۔“

فرمایا ”یہ ٹھیک ہے، لیکن مسلمانوں کے نزدیک اس کا جرم یہ ہے کہ وہ ان لوگوں کو مسلمان، بلکہ بہتر مسلمان سمجھتی ہے جو مسلمانوں کی تکفیر کر رہے ہیں۔“

شہید گنج کی باتیں ہونے لگیں : ۱۹۳۵ کا ہنگامہ اور اب مسلمانوں کی خاموشی، بالخصوص مولانا ظفر علی خان کی۔ ہر گومگو کی سی حالت، ہندوؤں اور سکھوں کا احساس تفوق، پریوی کونسل میں اپیل کا ڈھونگ، یونینسٹ پارٹی کے ہتھکنڈے۔

۱۔ لاہوری جماعت کا ایک طرف تو یہ کہنا تھا کہ اسے بحث ہے تو مرزا صاحب کے دعویٰ امامت، مہدویت اور مسیحیت سے وہ قادیانی تصور نبوت کو صحیح تسلیم نہیں کرتی لیکن اسے شکایت تھی کہ اگر قادیانی جماعت غیر تشریحی نبوت کی قائل ہے اور غلطی سے اس پر مصر تو مسلمان اسے کافر ہیوں ٹھہراتے ہیں۔ اسلام اہل قبلہ کی تکفیر کی اجازت میں دیتا، بلکہ اہل قبلہ کا مکفر خود کفر کا مرتکب ہو جاتا ہے۔ دوسری جانب وہ قادیانی جماعت کو کہ اہل قبلہ کی تکفیر کر رہی تھی مسلمان ہی سمجھتی تھی، بلکہ زیادہ بہتر مسلمان۔ اس لیے کہ قطع نظر اس غلو کے جو قادیانی جماعت کو مرزا صاحب کے دعووں میں تھا لاہوری جماعت کو اس سے اختلاف تھا تو یہ کہ مرزا صاحب امام وقت تو ہیں (دیکھیے رسالہ ضرورتہ الامام) لیکن امام وقت کے انکار سے اسلام کا انکار لازم نہیں آتا، گو ایمان میں کمی رہ جاتی ہے لہذا قادیانی اہل قبلہ ہیں مسلمان ان کی تکفیر نہ کریں۔ لیکن قادیانی جماعت مسلمانوں کی تکفیر کرتی اور اس کے باوجود لاہوری جماعت اسے مسلمان سمجھتی۔

میں نے عرض کیا ”اگر مسلمان قانون شکنی پر آمادہ ہو جائیں اور ہمارے ارباب سیاست قید و بند کی سختیاں گوارا کر لیں تو کیا اس سے ہندوؤں اور انگریزوں دونوں کی آنکھیں نہیں کھل جائیں گی؟“  
 فرمایا ”کیوں نہیں۔ میری رائے میں قانون شکنی ہی وقت کی سب سے بڑی ضرورت ہے۔ قانون شکنی کے نتائج قوم کے لیے نہایت اچھے ہوں گے۔ لیگ کو بھی اپنی کم زوری کا احساس ہے۔ لیکن میں تو جناح کو بھی مشورہ دوں گا کہ قانون شکنی کی تحریک ہی ہماری پاس اور بے دلی کا واحد علاج ہے، بلکہ میری صحت نے اجازت دی تو میں خود بھی اس میں شرکت کروں گا۔“

قانون شکنی سے تحریک خلافت اور تحریک خلافت کی ناکامی سے مسلمانوں میں جو انتشار پھیلا اس پر اظہار افسوس ہونے لگا۔ اس تحریک کی ناکامی کا ایک بہت بڑا سبب تو یہ تھا کہ اس کی زمام قیادت گاندھی جی کے ہاتھ

۱۔ جس میں ان کے مخصوص مذہبی تصورات۔ متیاگرہ اور اجمسا۔ کام کر رہے تھے، لہذا خیال یہ تھا کہ اس تحریک کی روح غیر اسلامی ہے، چنانچہ ۱۹۲۰-۱۹۲۱ء میں یہ مسئلہ اکثر زیر بحث رہا کہ گاندھی جی کی ’نان کو آپریشن‘ کو کیا فی الواقعہ وہی حبثیت دی جاسکتی ہے جو اسلامی شریعت میں ترک موالات کو ہے۔ حالانکہ ایک لحاظ سے یہ تحریک بلاشبہ ترک موالات کے اس تصور پر مبنی تھی جو از روئے سورہ ممتحنہ قائم ہوتا ہے اور جسے جمعیتہ العالمیہ ہند نے مولانا ابوالکلام کی رہنمائی میں اختیار کیا تھا۔ سورہ ممتحنہ کی تعلیم یہ ہے کہ اگر کوئی قوم مسلمانوں کی دشمن ہے تو اس سے موالات جائز نہیں۔ انگریز مسلمانوں سے دشمنی کر رہے تھے۔ لہذا ترک موالات کی اس تعبیر سے کسی مسلمان نے انکار نہیں کیا، نہ کر سکا۔ چنانچہ ۱۹۲۰ء میں جب رہنمایان خلافت کا ایک وفد، جس میں مولانا محمد علی، مولانا شوکت علی اور مولانا ابوالکلام بھی شامل تھے لاہور آیا اور اس نے مطالبہ کیا کہ ارباب اسلامیہ کالج حکومت سے ترک موالات کا اعلان کر دیں تو کالج کمیٹی کا ایک جلسہ طلب کیا گیا جس میں مولانا محمد علی نے ارباب انجمن سے خطاب کرتے ہوئے ترک موالات کی تجویز پیش کی اور مولانا ابوالکلام نے ان کی تائید میں سورہ ممتحنہ کی آیات حوالہ دیا۔ اس پر مر عبدالقادر نے مولوی نذیر احمد کے ترجمہ قرآن کے حوالے سے سورہ ممتحنہ کی اس تعبیر سے اس بنا پر اختلاف کیا کہ قرآن مجید نے عیسائیوں کو مسلمان

(بقیہ حاشیہ صفحہ ۱۹۵ پر)

میں تھی اور کامیابی کا دار و مدار ایک ایسے اتحاد پر جو قائم نہیں رہ سکتا تھا<sup>۱</sup> ، بلکہ اس کی کامیابی میں فریقین کو اپنی اپنی جگہ کچھ خطرات بھی تھے<sup>۲</sup>۔ بایں ہمہ اس سے یہ تو ثابت ہو گیا کہ مسلمانوں میں ایثار و قربانی کا غیر معمولی جذبہ اور قوت عمل موجود ہے۔

(بقیہ حاشیہ صفحہ ۱۹۴ سے)

کا دوست کہا ہے اور انگریز عیسائی ہیں۔ مولانا ابوالکلام نے یہ سنا تو آنٹھ کھڑے ہوئے اور جوش میں آ کر کہنے لگے شیخ صاحب قرآن مجید کے ارشادات تو بالکل صاف اور واضح ہیں۔ ہم قرآن مجید کے پابند ہیں۔ مولاری نذیر احمد کا ترجمہ یا حواشی ہمارے لیے حجت نہیں ہیں۔ انگریز عیسائی ہیں تو ہوا کریں۔ کیا آپ کو ان کی اسلام دشمنی سے انکار ہے؟ حضرت علامہ بھی اس جلسے میں موجود تھے، لیکن انہوں نے شروع سے لے کر آخر تک سکوت فرمایا۔ مجھے تعجب تھا اور مجھ سے بڑھ کر علمائے خلافت کو۔ لیکن آگے چل کر میں نے ان کے ارشادات سے محسوس کیا کہ انہیں اس تحریک سے اختلاف تھا تو اس بنا پر کہ اس کی زمام گاندھی جی کے ہتھ میں ہے اور گاندھی جی کو سورہ ممتحنہ کی تعلیمات سے کوئی سروکار نہیں۔ یوں بھی بانیاں تحریک نے یہ کیسے فرض کر لیا ہے کہ ہندو مسلم اتحاد ہمیشہ قائم رہے گا۔ انہوں نے یہ نہیں سوچا کہ اگر یہ اتحاد قائم نہ رہا تو نتیجہ کیا ہوگا۔ چنانچہ یہی کچھ ہوا۔ گاندھی جی نے تحریک واپس لے لی، ہندو مسلم اتحاد ٹوٹا اور مسلمان میدان میں اکیلے رہ گئے۔ مسلمانوں کی صفوں میں انتشار پیدا ہوتا چلا گیا، ہر طرف بے دلی پھیل گئی۔

لیکن ان حضرت علامہ کے برعکس ان دنوں معترضین جو کچھ کہ رہے تھے مصالحتاً، یا اس خیال سے کہ حکومت کے خلاف کوئی اقدام نہ کیا جائے۔ قادیانی جماعت اس تحریک کی مخالفت میں سب سے آگے تھی، حتیٰ کہ اس کی طرف سے ایک مبسوط رسالہ بھی شائع ہوا جس میں منجملہ کئی ایک دلائل کے اس تحریک کے خلاف ایک دلیل یہ بھی دی گئی تھی کہ اس کی نوعیت سیاسی ہے، مذہبی نہیں ہے۔ سیاست کی مثال تو دیوار قہقہہ کی ہے کہ جو کوئی اسے دیکھتا ہے ہنسنا شروع کر دیتا ہے اور ہنستا ہی رہتا ہے، لہذا جو کوئی کوئی سیاست میں حصہ لے گا سیاست ہی میں الجھا رہے گا۔ راقم الحروف کو اعتراف ہے کہ اس رسالے کی یہ منطق آج تک اس کی سمجھ میں نہیں آئی، نہ یہ کہ کسی تحریک کی مذہبی نوعیت کیا ہوتی ہے اور سیاسی کیا۔

جیسے اس کا وجود ختم ہو گیا، حالاں کہ صورت یہ ہوتی ہے کہ بسبب زوال و انحطاط اس کے قوائے علم و عمل مردہ ہو جاتے ہیں۔ قرآن پاک نے اس حالت کو بھی موت سے تعبیر کیا ہے۔

ارشاد ہوا ”مسلمان اب بھی مردہ نہیں۔ ان میں علمی اور عملی ہر طرح کی صلاحیتیں موجود ہیں۔ ضرورت ہے ان سے کام لینے کی۔“

میں نے عرض کیا ”لیکن سر دست تو یہ حالت ہے کہ ہم سیاسی لحاظ سے بھی مردہ ہیں اور تہذیب و تمدن میں بھی دوسروں سے دب رہے ہیں۔ ہم میں زندگی پیدا ہوگی تو کیسے؟ عام خیال تو یہی ہے کہ قومیں پیدا ہوتی اور مر جاتی ہیں۔ اندلس اور صقلیہ کی مثال ہمارے سامنے ہے۔ یہی کچھ آج روس میں ہو رہا ہے جہاں اسلام برائے نام ہی باقی رہ لیا ہے۔ اندیشہ ہے ہندوستان میں بھی یہی کچھ نہ ہو۔“

ارشاد ہوا ”اندلس اور صقلیہ میں مسلمانوں کی تباہی امت کے ایک جز کی تباہی تھی۔ امت کا وجود تو بہر حال قائم ہے۔ البتہ یہ ٹھیک ہے کہ قومیں پیدا بھی ہوتی ہیں اور مر بھی جاتی ہیں۔ قرآن پاک کا بھی یہی فیصلہ ہے۔“

پھر کچھ قائل کے بعد فرمایا ”قومیں پیدا ہوتی اور مر جاتی ہیں۔ یہ ایک آسان سی بات ہے جو سمجھ میں آ جاتی ہے۔ لیکن بعض صورتوں میں یہ بھی تو ہوتا ہے کہ قوم کی ہستی تو قائم رہتی ہے لیکن بظاہر یوں نظر آتا ہے

۱۔ ہندو مسلم اتحاد، لیکن جس کی از روئے سیاست کوئی محکم بنیاد نہیں تھی، لہذا یہ اتحاد جس زور اور شدت سے قائم ہوا اسی زور اور شدت سے ٹوٹ بھی گیا۔

۲۔ ہندوؤں کے نزدیک یہ کہ اگر تحریک کامیاب ہو گئی اور حکومت نے مسلمانوں کے مطالبات تسلیم کر لیے تو وہ غیر معمولی طور پر مضبوط ہو جائیں گے۔ انہیں خطرہ تھا کہ اس صورت میں اگر ان کے تعلقات اسلامی ممالک سے قائم ہو گئے تو ممکن ہے ہندوستان پر پھر اسلام کا غلبہ ہو جائے۔ ادھر مسلمانوں کو یہ خدشہ تھا کہ اگر وہ تحریک جس کی قیادت گندھی جی اور کانگریس کے ہاتھ میں ہے کامیاب ہو گئی تو ایسا نہ ہو ان کا وجود ہندوؤں میں ضم ہو جائے۔ دونوں ایک دوسرے کی سیاسی طاقت سے خائب تھے۔

میں نے عرض کیا ”قرآن مجید میں آیا ہے : کیف تحی الموتی—“ اگرچہ مجھے کہنا چاہیے تھا : انی یحییٰ ہذہ اللہ ۔

فرمایا ”لیکن یہ موت زندگی سے بدل سکتی ہے ، بشرطیکہ ہم اپنے اذروں ذات میں بنیادی تبدیلی پیدا کریں ، یعنی اس مقام پر واپس آجائیں جس سے ہم چلے تھے ۔“

حضرت علامہ رک گئے ۔ پھر فرمایا ”یاد رکھو ! دنیا کی کوئی قوم اپنا اصول قومیت چھوڑ کر زندہ نہیں رہ سکتی ۔ موت جب ہی وارد ہوتی ہے جب قومیں اپنے اصول زندگی سے منحرف ہو جائیں ۔ عالم اسلام اسلام کی بدولت وجود میں آیا ۔ اس کی ہستی اسلام سے وابستہ ہے اور اسلام ہی کی بدولت اس میں پھر زندگی پیدا ہوگی ۔“

علی بخش نے چلم بدلی اور دوا کھلائی ۔ حضرت علامہ ذرا سیدھے ہو کر بیٹھ گئے ۔ فرمایا ”قانون قدرت یہ ہے کہ اگر کسی قوم کو زندگی کی آرزو ہے تو اسے زندگی دی جائے ۔“

میں خاموش تھا ۔ تھوڑی دیر کے بعد فرمایا ”تمہیں معلوم ہے قرآن پاک کی تعلیم اس بارے میں کیا ہے ؟“

میرے ذہن میں اس وقت عالم اسلام کے زوال کی تصویر بھر رہی تھی ۔ میں گویا حضرت علامہ کی زبان میں اپنے آپ سے کہہ رہا تھا :

جن کے ہنگاموں سے تھے آباد ویرانے کبھی  
شہر ان کے مٹ گئے ، آبادیاں بن ہو گئیں

حضرت علامہ کے سوال سے میں گویا سنبھل گیا ۔ عرض کیا ”میں کیا کہہ سکتا ہوں ، البتہ میرا ذہن اس آیت کی طرف منتقل ہو رہا ہے جس کا اشارہ حزقیل نبی کے رویا ، یعنی بنی اسرائیل کی نشاۃ الثانیہ کی طرف ہے ۔“

۱ ۔ او کالذی مر علی قریۃ وہی خاویۃ علی عروشہا ۔ قال انی یحییٰ ہذہ اللہ بعد موتہا ۔ فاماتہ اللہ مائۃ عام ثم بعثہ ۔ فان کم لبثت ۔ قال لبثت ہوما او بعض ہوم ۔ قال بل لبثت مائۃ عام فانظر الی طعامک و شرابک لم یتسنہ ۔ و انظر الی ہارک و لنجعلک آیۃ للناس و انظر الی العظام کیف نتشزھا ثم نکسوها لحما ۔ فلما تبین لہ قال اعلم ان اللہ علی کل شیء قدیر۔۲ (البقرہ) : ۲۵۹ ۔



بنی اسرائیل کو زندگی ملی ، بیت المقدس پھر سے تعمیر ہوا ، قید کی زندگی آزادی سے بدل گئی ۱۔“

ارشاد ہوا ”یہ صحیح ہے ، لیکن بنی اسرائیل کو زندگی ملی تو ان کے اس ایمان کی بدولت کہ ہماری ایک تقدیر ہے ۲۔“

فرمایا ”کیا اسلام کی بھی کوئی تقدیر ہے ۳؟“

میں نے عرض کیا ”کیوں نہیں؟“

ارشاد ہوا ”تو پھر سمجھ لو اسلام بھی ایک حقیقت ہے اور یہ حقیقت ہمیشہ قائم رہے گی۔ لہذا باوجود زوال و انحطاط عالم اسلام بھی پھر زندہ ہوگا اور ضرور ہوگا۔“

حضرت علامہ تو یہ کہہ کر کسی خیال میں ڈوب گئے ، البتہ کچھ دیر کے بعد جب انہوں نے پھر حقے کا کش لگایا تو میر نے عرض کیا ”اجتماعی اعتبار سے تو آئی بھی ہذہ اللہ ، یعنی قوموں کی بعثت ثانیہ کا جواب مل گیا ، لیکن قرآن پاک نے اس سلسلے میں فرد کی حیات بعدالموت کی طرف بھی اشارا کیا ہے۔ اس اعتبار سے ’کیف‘ کا مسئلہ حل طلب ہے ، یعنی جس طرح قرآن پاک میں اسی آیت کے بعد اس کی صراحت کی گئی ہے ۳۔“

فرمایا ”تمہارا اشارا کیا حضرت ابراہیم علیہ السلام کے اس سوال کی طرف ہے کہ اے اللہ ! تو مردوں کو کیسے زندہ کرتا ہے؟“

میں نے عرض کیا ”جی ہاں اسی سوال کی طرف۔“

۱۔ قید بابل کے بعد—۵۹۹ ق۔م میں بخت نصر ارض فلسطین پر حملہ آور ہوا اور یہود پر فتح پائی۔ بیت المقدس کو تباہ و برباد کر دیا گیا۔ ہیکل سلیمان کا وجود تک قائم نہ رہا ، تاآنکہ ۵۳۹ ق۔م میں ہخامنشی سلطنت کے بانی کروش اعظم نے بابل فتح کیا۔ یہود کو اجازت ملی کہ فلسطین واپس چلے جائیں اور ہیکل مقدس از سر نو تعمیر کریں۔ یہ دوسری زندگی تھی جو بنی اسرائیل کو ملی۔ ملاحظہ ہو سورۃ بنی اسرائیل ، آیات ۴ ، ۵ ، ۶ : وقضینا الی بنی اسرائیل فی الکتب لتفسدن فی الارض مرتین ولتعلن علوا کبیرا۔

۲۔ اور سازی نوع انسانی کی تقدیر ان سے وابستہ۔

۳۔ یعنی خود نوع انسانی کی تقدیر۔

۴۔ و اذ قال ابراہیم رب ارنی کیف تحیی الموتی۔ قال او لم توہ من۔

قال بلی و لکن لیطمئن قلبی۔ قال فخذ اربعہ من انطیر فصرهن الیک ثم اجعل علی کل جبل منهن جزءا ثم ادعهن یاتینک سعیا۔ و اعلم ان اللہ عزیز حکیم۔

ارشاد ہوا ”اللہ تعالیٰ نے ’کیف‘ کا جواب ’صرہن‘ سے دیا اور ’صرہن‘ کا ترجمہ عام طور سے یہ کیا جاتا ہے کہ جانوروں کی تکہ بوٹی کر دو۔ لیکن صرہن کے اس ترجمے سے کہ حضرت ابراہیم علیہ السلام نے ان کی تکہ بوٹی کر دی، ان کا ایک ایک جز ایک ایک پاڑ پر رکھ دیا اور انہیں پکارا تو وہ دوڑتے ہوئے ان کے پاس آگئے ’کیف‘ کا مسئلہ حل نہیں ہوتا۔ ہاں اگر صرہن کے معنی ہیں سدھانا، راہ پر لگانا تو پھر تسلیم کرنا پڑے گا کہ ’کیف‘ کا جواب مل گیا۔ فلسفیانہ اعتبار سے بہر حال مسئلہ یہ ہے کہ جواہر کی وہ ترکیب جو عبرت ہے وجود انسانی سے کیا ایک دفعہ بکھور کر علی حادہ پھر بھی قائم ہو سکتی ہے؟ پلینس کا جواب اس سلسلے میں اگر مثبت نہیں تو منفی بھی نہیں ہے۔ اس کے امکان سے بہر حال انکار نہیں کیا جا سکتا۔“

میں نے عرض کیا ”لیکن اس میں ایک بات غور طلب ہے۔“

فرمایا ”کیا؟“

”یہ کہ خلق اول تو ایک حقیقت ہے۔ انسان خود وجود میں آیا۔ دوسروں کو وجود میں آنا دیکھتا ہے۔ لیکن خلق آخر کا فہم نہایت مشکل ہے، جیسا کہ آپ نے خود بھی ارشاد فرمایا ہے۔“

فرمایا ”کیسے؟“

”آپ کا ارشاد ہے قرآن پاک نے اس حقیقت کو مختلف مثالوں سے سمجھایا ہے، مثلاً زمین کا مردہ ہو کر پھر روئیدگی حاصل کرنا۔ قرآن پاک

۱۔ اس امر کا کہ وہ کیا عمل ہے جو موت کے بعد رونما ہوتا ہے اور کیسے ایک دوسری زندگی کی ابتدا ہوتی ہے؟

۲۔ ملاحظہ کیجیے Muslim Revival میں حضرت علامہ کا مضمون کہ طبیعیات کی رو سے عین ممکن ہے کہ جواہر کی وہ ترتیب جس سے ایک انسان وجود میں آیا موت کے بعد پھر سے قائم ہو جائے۔ بالفاظ دیگر معاد جسمانی بھی ہو سکتا ہے۔

۳۔ اور جسے قرآن مجید نے اس کی بعثت ثانیہ پر حجت ٹھہرایا : افعینا با الخلق الاول۔ بل ہم فی لبس من خلق جدید۔ ۵ (ق) : ۱۵

۴۔ ملاحظہ ہو تشکیل جدید الہیات اسلامیہ، خطبہ چہارم : بحث حیات بعد الموت۔

نے یہ مثال پیش کی اور فرمایا : کذالک الخروج<sup>۱</sup> - لیکن سوال یہ ہے کہ یہ عمل کیسے اور کہاں رونما ہوتا ہے ؟“

ارشاد ہوا ”حیاتی اعتبار سے تو ہم یہی کہیں گے کہ خاق اول کا عمل بطن مادر میں رونما ہوتا ہے - آگے چل کر عالم کائنات اس کا جولان گاہ بنتا ہے<sup>۲</sup> - پھر اس کے لیے موت ہے ، ایک گوشہ زمین اور جسم کا انحلال و انتشار - لیکن اس کے باوجود اس کی وحدت قائم رہتی ہے ، لہذا وہ پھر زندگی حاصل کرتا ہے - بالفاظ دیگر بطن مادر کی طرح بطن مرقد میں بھی ایک عمل رونما ہوتا ہے اور یہی عمل ہے جس کی تکمیل پر اسے ایک نئی زندگی ملتی ہے - وہ گویا بطن مادر کی طرح بطن مرقد سے باہر قدم رکھتا ہے - کذالک الخروج<sup>۳</sup> -“

حضرت علامہ کے ذہن میں اس وقت دراصل قرآن مجید کا یہ ارشاد تھا کہ نشأة اولی کی طرح ایک نشأة ثانیہ بھی ہے - انہوں نے بات ختم کی تو میں نے کہا ”آپ فرماتے ہیں ذات انسانی ایک وحدت ہے ، اور یہ وحدت خودی کی وحدت ہے -“

فرمایا ”بے شک -“

میں نے عرض کیا ”یعنی شعور کی وحدت ، بالفاظ دیگر شعور ذات کا تسلسل<sup>۴</sup> - لیکن سائنس کی زبان میں گفتگو کی جائے تو سوال پیدا ہو گا کہ جواہر میں شعور کہاں سے آیا ؟“

ارشاد ہوا ”سائنس کی زبان میں ہم یہی کہیں گے کہ شعور وہ حقیقت ہے جو ان کے اندر پہلے ہی سے موجود تھی - شعور ہی سے گویا ان کا وجود ہے<sup>۵</sup> ، لہذا شعور کا تسلسل حیات بعد الموت پر بھی قائم رہتا ہے ، چنانچہ قرآن حکم میں آیا ہے قیامت کے روز کافر کہیں گے : لو کان لنا کرة<sup>۶</sup> -“

۱ - ونزلنا من السماء ماء مبارکاً فانبتنا به جنت و حب الحصيد والنخل بسقت لها طلع نضید رزقا للعباد و احیینا به بلدة ميتا - کذالک الخروج - ۵۰ (ق : ۹ تا ۱۱ -

۲ - ولادت پر -

۳ - استعارة -

۴ - ملاحظہ ہو مقدمہ اسرار خودی ، اشاعت اول : وہ نقطہ شعور ...

۵ - ارادہ ربی میں - دیکھیے تشکیل جدید ، خطبہ -

۶ - اگر ہمیں پھر دنیا کی زندگی ملے - ۲ (البقرة) : ۱۶۷ -

پھر فرمایا ”یہ سب اے مطلب کے طریق ہیں۔ قرآن پاک چاہتا ہے کہ ایک حقیقت بطور حقیقت ہمارے ذہن میں جا گزریں ہو جائے۔“  
حضرت علامہ رک رک کر گفتگو کر رہے تھے۔ آواز میں ضعف تھا۔ کبھی کبھی ذرا سی شکایت دم کشی کی ہو جاتی۔ انہوں نے بات ختم کی اور تکیے پر سر ٹیک دیا۔ مطلب یہ تھا کہ سینے کو آرام ملے۔ پھر جب تھوڑی دیر کے بعد سر اٹھایا اور میری طرف دیکھا، جیسے سلسلہ گفتگو جاری رکھنا منظور ہو، تو میں نے عرض کیا ”اس صورت میں ۲ کیا حافظے کا تسلسل بھی ضروری ہے؟“

ارشاد ہوا ”حافظے کا نہیں، شخص ذات کا۔ شخص ذات کا تسلسل حافظے پر موقوف نہیں۔“ اس کا تعاقب خودی کے احساس سے ہے۔ یہ احساس یا شعور اپنی جگہ پر ایک حقیقت ہے ۳۔“

میں نے عرض کیا ”مگر یہ احساس بسا اوقات دب بھی تو جاتا ہے، بلکہ ایسا معلوم ہوتا ہے جیسے کالعدم ہو گیا، یعنی ہم نے اپنے آپ کو کھو دیا۔ احساس ذات کی کمی۔ بلکہ فقدان کے مظاہر نفسیات میں بے شمار ہیں۔“  
فرمایا ”یہ درست ہے۔ احساس ذات کی مسلسل اور ہر لحظہ موجودگی خودی کے اسرار میں ہے۔ یہ نتیجہ ہے خودی کے استحکام کا ۵۔“

۱۔ کہ خودی کا تسلسل قائم رہتا ہے اور اس لیے موت کا یہ مطلب نہیں کہ شعور ذات کالعدم ہو گیا۔ گویا خودی اگرچہ فانی ہے، لیکن موت کے بعد بہر حال زندگی ہے اور بقائے دوام ممکن۔  
۲۔ بصورت وحدت حیات یا وحدت شعور۔

۳۔ چنانچہ کتنی باتیں ہیں جو ہم بھول جاتے ہیں، بایں ہمہ ہمارا شعور ذات قائم رہتا ہے۔ حافظے کا وجود ہی اس امر کی دلیل ہے کہ حافظہ و نسیان توام ہیں۔

۴۔ اور جس کی بنا پر انا کے منکر بن کو بھی کہنا پڑا کہ کسی نہ کسی رنگ میں اسے ایک حقیقت ماننا لازم آتا ہے (بقول بریلے۔ دیکھیے تشکیل جدید، خطبہ سوم)۔

۵۔ اور جس کے جاوید نامہ میں تین مرحلے گنوائے گئے ہیں :  
شاہد اول شعور خوبستن      خویش را دیدن بنور خوبستن  
شاہد ثانی شعور دیگرے      خویش را دیدن بنور دیگرے  
شاہد ثالث شعور ذات حق      خویش را دیدن بنور ذات حق

میں نے پھر سوال کیا ”یہ جو قرآن پاک میں ’کم لبثت‘ کا جواب ’یوماً او بعض یوم‘ دیا گیا ہے اس سے کیا زمانے کی نفی ہو جاتی ہے جیسا کہ بعض لوگوں کا خیال ہے؟“

فرمایا ”ہرگز نہیں۔ اس سے مراد ہے معیار زمانی کا اختلاف باعتبار مراتب شعور ۲۔“

اب حضرت علامہ تکیے سے ٹیک لگانے بڑے آرام اور اطمینان سے گفتگو فرما رہے تھے۔ طبیعت بفضلہ سنبھلی ہوئی تھی۔ پھر دفعتاً اٹھ کر بیٹھ گئے اور فرمایا ”میں نے تم سے پہلے بھی کہا تھا اور اب پھر کہتا ہوں جاوید کی والدہ بعثت ثانیہ حاصل کر چکی ہے۔“

بظاہر حضرت علامہ نے جو کچھ فرمایا اس کا موضوع زیر بحث سے کوئی تعلق نہیں تھا۔ اور تھا بھی تو بہت دور کا۔ انہوں نے جو کچھ فرمایا دفعتاً اور بالکل غیر متوقع طور پر، گو باعتبار موقع و محل نہایت مناسب۔ ارشاد ہوا ”مجھے ایسا محسوس ہوتا ہے جیسے اس نے خود مجھ سے کہا ہے میرا حشر ہو چکا۔ جاوید کی بھوپھی آج کل یہیں ہے۔ وہ بھی کہتی ہے، میں نے خواب میں دیکھا ہے، بہابی مجھ سے کہ رہی تھی جاؤ بانو کو دیکھ آؤ“

میں کچھ متعجب تھا، کچھ خاموش۔ حضرت علامہ نے پھر فرمایا ”بعض اوقات خوابوں میں اس قسم کے اشارات ہو جاتے ہیں، گو یہ فیصلہ کرنا مشکل ہے کہ ان اشاروں کا تعلق داخلی احساسات، یعنی محض اپنے خیالات سے ہے، یا فی الواقعہ خارج سے کوئی خبر ملتی ہے۔“

فرمایا ”بہ خارج سے خبر ملنا بھی، خواب کی حالت میں ہو، یا بیداری میں۔ ایک بڑا نازک اور غور طلب مسئلہ ہے، جس کا حل آسان نہیں۔“

حضرت علامہ رک گئے۔ پھر ارشاد ہوا ”مادی علوم نے تو بے شک بڑی ترقی کر لی ہے، لیکن مادی علوم سے اس قسم کے مظاہر کی تحقیق میں

۱۔ کہ موت اور حیات بعد الموت کے درمیان برزخ کا وجود عبارت ہے زمانے کی نفی سے۔ لہذا ”یوماً او بعض یوم“ کا مطلب ہے زمانے کا ماقط ہو جانا۔

۲۔ مراتب شعور سے تو سائنس (جدید نفسیات) کو بھی انکار نہیں۔ ویسے دیکھیے تشکیل جدید، خطبہ چہارم: بحث حیات بعد الموت۔

کوئی مدد نہیں ملتی - ہماری توجہ حیاتیات اور نفسیات پر ہونی چاہیے ! -“  
حضرت علامہ لیٹ گئے تاکہ ذرا آرام فرمائیں اور حتمی کی نے ایک طرف  
بھیر دی - ان کے لیے مسلسل گفتگو کرنا بڑی مشکل ، بلکہ ناممکن سی بات  
تھی اور میں کب سے محسوس کر رہا تھا کہ وہ بہت تھک گئے ہیں -  
اتنے میں علی بخش آ گیا اور ان کے پاؤں دابنے لگا - حضرت علامہ نے کروٹ  
لی تو اس خیال سے کہ ان کا ارادہ نیند لینے کا ہے ، میں نے اجازت طلب کی -  
اشارے سے فرمایا ”بہتر -“

میں باہر آ گیا - دوپہر سے صہ پھر ہو گئی تھی - صحن میں پہنچا تو  
بچوں کی جرمن اتالیق نے چائے کے لیے روک لیا - وہ چائے کے اہتمام کے لیے  
انہیں تو حضرت علامہ نے پھر بلا بھیجا کہ ہمارے ساتھ چائے پیو ، کچھ اور  
باتیں کرنا ہیں -

میں پھر خواب گاہ میں داخل ہوا اور عرض کیا ”حاضر ہوں -“  
فرمایا ”جاوید م۔ش کے ساتھ سینا جا رہا ہے -“ پھر تصویر کا نام لے کر  
دریافت فرمایا ”کیسی ہے ؟“

میں نے عرض کیا ”نپولین کے حملے اور اس سلسلے میں ماری والیوسکا  
سے اس کے معاشقے کا قصہ ہے - اس میں تاریخ بھی ہے ازر مغرب کی سیاسی  
اور اخلاقی زندگی کی جھلک بھی“ -

حضرت علامہ نے تصویر کے متعلق پھر کوئی سوال نہیں کیا ، گویا ان  
کی طرف سے اجازت تھی کہ جاوید اس قسم کی تصویر دیکھ سکتا ہے ، مگر ہوں  
نپولین کی شخصیت کا ذکر چھڑ گیا : کیا نپولین مسلمان تھا ؟ اسلام کے متعلق  
اس نے جن خیالات کا اظہار کیا ہے ان سے کیا نتیجہ اخذ کیا جائے ؟ وہ  
خالصاً فرانسیسی نژاد تھا یا مخلوط النسل ؟ کیا اس کی رگوں میں فی الواقعہ  
عربی خون موج زن تھا ؟

ارشاد ہوا ”ہمیں بھی اہل یورپ کی طرح اپنے رجال اور مشاہیر کی  
شخصیتوں پر قلم اٹھانا چاہیے ، مگر افسوس ہے ہم میں کوئی میرت نگار ہے ،

۱ - تاکہ معلوم ہو جائے ان کی حیثیت کہاں تک حقائق اور کہاں  
تک محض التباس کی ہے - علمائے نفسیات کی تحقیق و تنقید کو اس سلسلے میں  
فیصلہ کن نہیں تو کم از کم باقی سب باتوں سے ضروری اور مفید مطلب تسام  
کرنا پڑے گا -

نہ کسی کو سرت نگاری کے فن سے دلچسپی ہے ، حالانکہ سیرت نگاری حیات ملی کے استحکام کا بہت بڑا ذریعہ ہے ۔“

علی بخش چائے لے آیا اور پیالی بنا کر حضرت علامہ کی خدمت میں پیش کی ۔ میں نے عرض کیا ”اہل یورپ میں بعض کا تو یہ بھی خیال ہے کہ نادر شاہ ایرانی کی شخصیت نپولین سے کسی طرح کم نہیں تھی ا۔“  
ارشاد ہوا ”تمہیں چاہیے اس موضوع پر کچھ لکھو ۔“

میں کہنا چاہتا تھا کہ حالات سے مجبور ہوں ورنہ شاید اس موضوع پر قلم اٹھاتا ، لیکن خاموش رہا ۔ حضرت علامہ نے چائے پی لی تو حقے کا کش لگایا ۔ میں نے عرض کیا ”بچوں کی گورنس کہتی ہیں جرمنی سے کسی شخص نے جسے لوگ سے بڑی دلچسپی ہے انہیں لکھا ہے کہ یوگ کے بارے میں کتابوں کی کوئی فہرست بیج دیں ۔“

ارشاد ہوا ”سوامی وویکانند<sup>۲</sup> نے اس موضوع پر بہت کچھ لکھا ہے ، گو بالکل لچر ۔ ان کی تصنیفات کی فہرست بیجی جا سکتی ہے ۔

چائے ختم ہوئی تو حضرت علامہ نے کچھ دیر آرام فرمایا ، لیکن معلوم ہوتا ہے وحدت حیات کا خیال ان کے ذہن میں گھوم رہا تھا ۔ ارشاد ہوا ”وحدت حیات کا تصور کتنا مشکل ہے ۔ یہ امر کہ باوجود انفرادیت کے افراد کی مثال نفس واحدہ کی ہے ، آسانی سے سمجھ میں نہیں آتا<sup>۳</sup> ۔ اس کا سمجھنا بڑا دشوار ہے ۔“

۱ ۔ دونوں بہت بڑے سپاہی تھے ۔ ایک اتحاد یورپ کا خواب دیکھ رہا تھا ، دوسرا اتحاد املاسی کا ۔ فرق صرف اتنا ہے کہ نپولین نے اس تہذیب و تمدن میں آنکھیں کھولیں جو اپنے شباب پر تھی اور نادر شاہ نے اس دنیا میں جس کا زوال صدیوں پہلے ہو چکا تھا ۔

۲ ۔ ہندو ”صوفی“ رام کرشن (بنگال) کے پیرو ۔

۳ ۔ ماخلاقکم ولا بعثکم الاکنفس واحدہ۔ ۳۱ (لقمن) : ۲۸ ۔

اس سلسلے میں ملاحظہ ہو تشکیل جدید ، دیباچہ ۔

۴ ۔ اس لیے کہ ’الاکنفس واحدہ‘ کے باوجود ہر فرد کی خودی اپنی

جگہ پر ہکتا ہے ۔ یوں اس کی انفرادیت اور جداگانہ تشخص کی نفی نہیں ہوتی ۔

فرمایا ”برگساں نے اس وحدت کے پیش نظر افراد کے باہمی تعلق کو لاساکی کے سے تعلق سے تعبیر کیا ہے۔“

میں نے عرض کیا ”یہ تشبیہ تو بڑی خوب ہے، لیکن برگساں کے متعلق ایک خیال یہ بھی تو ہے۔ معلوم نہیں صحیح یا غلط کہ اس کا فکر خالصاً فلسفیانہ نہیں، بلکہ شاعرانہ بھی ہے۔“

ارشاد ہوا ”یہ خیال اس لیے پیدا ہوا ہے کہ موجودہ زمانے میں وہی ایک شخص ہے جس نے حیاتی مباحث پر گہرا غور و فکر کیا ہے۔ یوں بھی قدرت نے اداے مطالب کے لیے اسے ایک خاص ملکہ دیا ہے۔ یہی وجہ ہے کہ اس کی تحریر بڑی شگفتہ اور ساحرانہ ہے۔ استعارہ تو اسے فوراً سوجھتا ہے۔ پھر کیف لاساکی کی تشبیہ سے اسے یہ کہنا منظور ہے کہ انسان محض جسم نہیں جیسا کہ مادئین کا خیال ہے، نہ جسم سے محدود جیسا، کہ ہم محسوس کرتے ہیں۔ مطالب یہ ہے کہ جسم نے ہماری ذات کے ارد گرد جو حصار کھینچ رکھا ہے وہ اس کے تشخص کا اختیاری مظہر ہے ۲۔“

میں نے کہا ”پیرس میں جب آپ نے برگساں سے ملاقات کی اور گفتگو ہوئی تو کیا اس کی کوئی یادداشت بھی لی گئی تھی؟“

فرمایا ”امراؤ سنگھ میرے ساتھ تھے۔ گفتگو بھی انہیں کے توسط سے ہوتی رہی اور انہیں نے اسے قلم بند بھی کیا، مگر اس برے طریق سے کہ بعد میں انہیں خود بھی اپنی تحریر کا پڑھنا مشکل ہو گیا۔“

ارشاد ہوا ”اس گفتگو میں ہرکلیے کے متعلق بھی خوب باتیں ہوئیں۔ ہرکلیے کی اہمیت موجودہ زمانے میں بہت زیادہ بڑھ گئی ہے ۳۔“

- wireless - ۱

۲ - اختیاری، یعنی جس کا ہمارے حواس مشاہدہ کرتے ہیں۔

جس طرح جسم انسانی کا تعلق ماری کائنات سے ہے اور ماری کائنات اس کے احوال میں حصہ لیتی ہے، بعینہ نفس انسانی کا معاملہ ہے کہ ایک نفس کا دوسرے نفس سے جو تعلق ہے اس میں بعد مکانی خارج نہیں ہوتا۔

۳ - حضرت علامہ کے دوست اور قدر دان، سردار جو گندر منگھ (جو گندر نگر سے ان کا نام آج بھی زندہ ہے) کے بھائی اور مشہور فن کار امرت شیر گل کے والد۔ زیادہ تر فرانس ہی میں قیام کرتے۔ وہیں شادی کی تھی۔

۴ - مادے کی نفی کے باعث۔ ملاحظہ ہو تشکیل جدید، خطبہ دوم۔



پھر فرمایا ”اس گفتگو کا ملخص مشہور فن کار ۔۔۔ کو بھیج دیا گیا تھا ، معلوم نہیں وہ کہیں موجود بھی ہے یا ضائع ہو گیا۔“

میرے اس سوال پر کہ آپ نے برگساں سے کیا اپنے نظریہٴ زمان کا ذکر بھی کیا تھا ، فرمایا ”ہاں اس کا ذکر آیا تھا اور برگساں کو بھی بڑا افسوس تھا کہ میں نے اسے کیوں ضائع کر دیا۔“

- 
- ۱۔ راقم الحروف کو ٹھیک یاد نہیں رہا کس صاحب فن کا نام لیا گیا تھا۔
- ۲۔ ڈاکٹر میکٹیگرٹ جی رائے سے آزرده خاطر ہو کر اور جس کا ذکر اس سے پہلے آچکا ہے۔

## چہار شنبہ : ۱۶ فروری

آج حضرت علامہ کی خدمت میں حاضر ہوا تو دوپہر ہو چکی تھی ۔ حضرت علامہ حسب معمول آرام فرما رہے تھے ۔ میں نے سلام عرض کیا اور مزاج ہو چھا تو معلوم ہوا انہیں ایک طرح سے میرا انتظار تھا ۔ فرمایا ”تم آگئے؟ صبح مجھے پھر دمے کی شکایت ہو گئی ۔“

میں نے یہ سنا تو بڑی تشویش ہوئی ۔ حضرت علامہ نے پھر فرمایا ”کوئی بات نہیں ۔ اللہ کے فضل سے اب اچھا ہوں ۔“

حضرت علامہ کے اس ارشاد سے کچھ اطمینان ہوا ۔ میں دل ہی دل میں دعا کر رہا تھا کہ اللہ تعالیٰ انہیں صحت دے کہ انہوں نے فرمایا ”کچھ خط رکھے ہیں ۔ ان کا جواب دینا باقی ہے ۔ جواب لکھ دو ۔“

میں نے قلم دان اٹھایا اور کاغذ قلم لے کر بیٹھ گیا ۔ حضرت علامہ نے ایک ایک خط کا مختصراً جواب لکھوایا ۔ کسی کا الگریزی ، کسی کا اردو میں ۔ ان میں ایک خط مولانا حسین احمد مدنی کے ایک طرف دار کے نام تھا ، ان کے اس نظرے کے بارے میں کہ قومیں اوطان سے بنتی ہیں ۔

خط لکھے گئے تو فرمایا ”حضرت طالوت<sup>۱</sup> مولانا سے دریافت کریں ، ان کے ارشاد کی حیثیت مشورے کی ہے ، یا ایک امر واقعی کے اظہار کی<sup>۲</sup> ۔“

۱ ۔ مولانا حسین احمد کے طرف دار تھے ’قوم اور وطن‘ کی بحث میں اکثر اخباروں میں کوئی نہ کوئی مضمون لکھتے رہتے ۔ ان کا کہنا تھا کہ مولانا حسین احمد کا موقف یہ نہیں کہ قومیں اوطان سے بنتی ہیں ، بلکہ یہ کہ بہ حالت موجودہ جو بھی قوم ہے اس کی اساس قومیت جغرافی ہے ، یعنی وطنی ۔ دیکھیے ضمیمہ ۔

۲ ۔ لہذا یہ سوال کہ اس امر واقعی کا اظہار بہ طور ایک اصول کے کیا گیا ، یا ایک بات تھی کہ نظر ہر حالات اتفاقاً زبان پر آگئی ۔

پھر ارشاد ہوا ”مولانا کے خیالات کے متعلق ایک پورا مضمون میرے دھن میں ہے۔ کل اس کا قلم بند ہو جانا ضروری ہے۔ کسی وقت جاؤ اور قلم بند کر دو۔“

یہ کہہ کر حضرت علامہ بہ سبب اضحلال لیٹ گئے۔ علی بخش نے تکیے سیدھے کیے۔ میں نے آگے بڑھ کر کاندھوں کو سہارا دیا اور خاموش بیٹھ گیا۔ گفتگو سے بھی قصداً احتراز کیا۔ دیر تک یونہی نشست رہی۔ حضرت علامہ کبھی کبھی کروٹ لیتے اور ایک آدھ بات کر لیتے۔ فرماتے: ہٹلر اور شوشنگ کی ملاقات کا نتیجہ کیا ہوگا؟ یورپ کے حالات کیا ہیں؟ میں بھی مختصراً جواب عرض کرتا۔ پھر شاید حضرت علامہ کی آنکھ لگ گئی۔ میں نے سوچا میرا بیٹھے رہنا ہی مناسب ہے۔ علی بخش غالباً کسی کام میں مصروف تھا اور م۔ش بھی ابھی نہیں آنے تھے۔

حضرت علامہ نے نیند لے لی۔ علی بخش آ گیا، حقے اور چائے کا اہتمام کرنے لگا۔ م۔ش بھی آ گئے تھے۔ سہ پہر کب کی ہو چکی تھی۔ میں نے سوچا شام کو پھر حاضر ہونا ہے، اجازت طلب کروں۔ لیکن پھر اس خیال سے کہ شاید کچھ اشعار قلم بند کرنا ہوں، عرض کیا، کچھ اشعار تو نہیں ہیں؟“

فرمایا ”نہیں۔“

---

۱۔ اس لیے کہ آسٹروی چانسلر ڈاکٹر ڈولفس قتل ہو چکا تھا اور ہٹلر مصر تھا کہ ڈولفس کا جانشین شوشنگ آسٹریا کا الحاق جرمنی سے تسلیم کر لے، لہذا ڈر تھا یورپ میں جنگ کی ابتدا نہ ہو جائے۔

## جمعرات : ۱۷ فروری

حضرت علامہ نے مضمون نہیں لکھوایا۔ ارشاد ہوا ”مولانا کے جواب کا انتظار کر لینا چاہیے“ ۱

پھر طاووس اسلام کا ذکر چھیڑ دیا۔ میں نے عرض کیا ”مجھے تو اہل دہلی سے کوئی توقع نہیں ۲۔“

حضرت علامہ کی طبیعت اچھی نہیں تھی۔ اضمحلال بڑھ رہا تھا اور میں بڑا فکر مند تھا۔ زیادہ تر خاموشی رہی، بجز اس کے کہ کبھی دواؤں کا ذکر آجاتا، کبھی پرہیز، عوارض کی کمی اور زیادتی کا۔ اس اثنا میں چائے پی گئی اور علی بخش بیٹھا حضرت علامہ کا بدن دابتا اور دل بہلاتا رہا۔

شام کے قرب تین انجینیر آگئے۔ معلوم ہوا ان کا تعلق سرکار بہاول پور سے ہے اور انجینیروں کے سالانہ اجتماع پر آنے ہیں۔ یہ حضرات زیادہ دیر نہیں ٹھہرے۔ حضرت علامہ کی زیارت اور پرس مزاج کے لیے آنے تھے، لہذا گفتگو بھی حضرت علامہ کی صحت ہی کی رہی۔ بہاول پور کے متعلق یہ سن کر تعجب ہوا کہ ریاست کا بہت سا علاقہ ایک طرح سے حکومت کے پاس رہن ہے اور نہروں سے بھی زراعت کو کوئی خاص فائدہ نہیں پہنچ رہا ۳۔

---

۱ - یعنی ان کے طرف داروں کے جواب کا۔

۲ - کہ ان سے اتفاق رائے ہو سکے گا، یا نہیں۔

۳ - کیسے؟ میں اس امر کی تحقیق نہیں کر سکا اور اب کہ پاکستان قائم ہو گیا ہے ضروری بھی نہیں رہا۔

## جمعة المبارک : ۱۸ فروری

دن بھر حاضری کا موقع نہیں ملا۔ شام کو حضرت علامہ کی خدمت میں پہنچا تو انہیں بڑا مناسب پایا۔ صحت کا تو جو رنگ ہے سو ہے، حضرت علامہ کو دیکھ اس بات کا ہے کہ مولانا حسین احمد کو اپنی غلطی پر اصرار ہے اور اب انہوں نے اپنے اس ارشاد کے علاوہ کہ قومیں اوطان سے بنتی ہیں ایک نیا نظریہ قائم کیا ہے۔ وہ یہ کہ اسلام میں قوم اور ملت دو الگ الگ وجود ہیں۔ حضرت علامہ نے فرمایا ”اب تو مضمون لکھنا ضروری ہو گیا ہے۔“

پھر دیر تک مسلمانوں کے علمی زوال اور فقدان بصیرت پر اظہارِ قاسف فرماتے رہے۔ ارشاد ہوا ”یہ سیاست کا چکر بھی عجیب ہے۔ انگریزوں کی ضد میں کس طرح تنبیس حق بالباطل سے کام لیا جا رہا ہے۔ مسلمانوں کو کیا ہو گیا ہے؟ مسلمان کیوں نہیں سمجھتے اسلام کی اجتماعی روح کیا ہے؟ وہ عالم اور صوفی کیا ہونے جو دین کے رمز شناس تھے؟“

فرمایا ”کیسے کیسے الفاظ ہیں جو لوگوں کی زبانوں سے نکل رہے ہیں! قوم، متحدہ قومیت، وطن، وطنیت، آزادی، خود اختیری۔ لیکن کوئی نہیں سمجھتا آج کل کی سیاست میں ان کے معنی کیا ہیں؟“

ارشاد ہوا ”ان الفاظ کے معنوں کا متعین ہو جانا ضروری ہے۔ ان کا تجزیہ بھی ہو جانا چاہیے۔ یہ الفاظ عام ہو رہے ہیں۔ ضرورت ہے ان کو سمجھنے کی۔ لیکن مسلمانوں کو احساس ہی نہیں انہیں کس قسم کی جد و جہد درپیش ہے: از روئے سیاست ہی نہیں، اخلاقاً اور ذہناً بھی۔ کاش مسلمان کوئی سیاسی فکر پیدا کریں۔“

حضرت علامہ دیر تک مسلمانوں کے ذہنی تعطل پر افسوس کرتے رہے۔ بیچ میں کچھ آرام فرما لیتے، پھر اٹھ کر بیٹھ جاتے، حقے کا کش لیتے یا ۱۔ یعنی ’امت‘۔ قرآن پاک نے امت اور ملت میں فرق کیا ہے۔ امت جسم ہے، ملت جان۔

اپنے مخصوص انداز میں 'اللہ' کہہ کر خاموش ہو جاتے۔ ایک مرتبہ علی بخش کو بلا یا اور چلم کی طرف اشارا کیا۔ علی بخش نے چلم بدلی، کھانے کا پوچھا اور پھر تھوڑی دیر میں کھانا لے آیا۔ حضرت علامہ نے کھانا کھایا اور لیٹ گئے۔ علی بخش اور رحما بدن دابنے لگے۔ م۔ ش آگئے تھے۔ پھر چودھری صاحب بھی تشریف لے آئے۔ حسب معمول مزاج پوچھا اور باتیں کرنے لگے۔ دوا کا وقت ہو گیا تھا۔ حضرت علامہ نے دوا کھانی۔ بچوں کا پوچھا کہاں ہیں؟ کیا کر رہے ہیں؟ کھانا کھا چکے؟ حکم صاحب<sup>۲</sup> کب آئیں گے؟ سیامت کا کیا رنگ ہے؟ یونینسٹ پارٹی کیا کر رہی ہے؟ لیگ کس حال میں ہے؟

پھر جیسے کوئی خیال آیا۔ اٹھ کر بیٹھ گئے اور تکیے سے ٹیک لگا کر مجھ سے سوال کیا "قوم اور ملت کے امتیاز پر اصرار کیا جانے تو اس کا جواب کیا ہوگا؟"

میں نے عرض کیا "یہی کہ اس امتیاز کی کوئی حقیقت ہوتی تو قرآن پاک سے دو الگ الگ اجتماعی نظامات کی موجودگی ثابت ہو جاتی ہے ایک قومی وجود ہوتا دوسرا ملی۔"

ارشاد ہوا "یہ بحث کا نہایت اچھا پہلو ہے۔"

پھر فرمایا "تاریخی اعتبار سے کیا اس سلسلے میں ہم کوئی سوانہ جمع کر سکتے ہو؟"

میں نے کہا "بہت کافی۔ اجازت ہو تو اس سلسلے میں کچھ حوالے پیش کر دوں۔"

فرمایا "مثلاً"۔

"مثلاً میثاق مدینہ، یعنی اس معاہدے کا جو حضور سرور کائنات صلی اللہ علیہ و آلہ و سلم نے مدینہ منورہ میں تشریف آوری پر مہاجرین و انصار اور یہود مدینہ سے کیا۔ یہ معاہدہ ابن ہشام میں محفوظ ہے۔"

ارشاد ہوا "اس میں خاص بات کیا ہے؟"

۱۔ حضرت علامہ کے سرہانے برقی گھنٹی کا سوچ (switch) پڑا رہتا تھا۔ آواز میں تو اب اتنی سکت تھی نہیں کہ علی بخش کو آواز دیتے۔ ان کا قاعدہ تھا علی بخش کو پکارتے تو 'بخش' کو خاصا طول دیتے۔

۲۔ قرشی صاحب۔

میں نے کہا، 'بھی کہ حضور نے مدینہ منورہ میں جس ریاست کی بنا ڈالی اس میں یہود کو شریک تو کر لیا لیکن اس کے باوجود انہیں ایک الگ قوم ٹھہرایا۔'

فرمایا 'اس معاہدے کی پوری نقل حاصل کر لو۔'

---

۱۔ میثاق مدینہ ایک نہایت اہم سیاسی اور آئینی دستاویز ہے جس سے کئی ایک اور نہایت اہم نتائج مرتب ہوتے ہیں۔ راقم الحروف کا خیال ہے کہ اس میثاق کی اہمیت کا بہت کم اندازہ کیا گیا۔ شاید اسی لیے کہ یہود کا رویہ شروع ہی سے مخاصمانہ تھا، انہوں نے اس کی قدر نہیں کی۔ رہے نصاریٰ سو ان کا عقیدہ ہے جو خدا کا ہے اور جو قیصر کا ہے قیصر کو دے دو، انہیں صرف اپنی عافیت مطلوب تھی۔ کوئی سیاسی سوجھ بوجھ نہیں تھی، زیادہ تر زور رہبانی زندگی پر تھا۔ فتوحات سے بھی صورت حالات میں کوئی مفید مطالب تبدیلی پیدا نہیں ہونی۔ پھر دولت امویہ کے قیام سے تو اسلامی ریاست کی نوعیت ہی میں بنیادی فرق آ گیا۔

## شنبہ : ۱۹ فروری

میثاق مدینہ کی پوری نقل حضرت علامہ کی خدمت میں پیش کر دی -  
فرایا ”ترجمہ بھی ہو جائے تو اچھا ہے۔“

دوپہر ہو چکی تھی - زیادہ تر وقت کتب خانے میں گزرا (پنجاب  
یونیورسٹی میں) -

علی بخش آگیا ، حضرت علامہ کو دوا کھلائی اور ان کا بدن داہنے  
لگا - حضرت علامہ لیٹ گئے تاکہ ذرا سولیں - میں ترجمہ کرتا رہا اور  
سوچتا رہا کہ حضرت علامہ بڑے مضحک ہیں ، بیان کیسے لکھا جائے گا -

آدھ ہون گھنٹے کے بعد حضرت علامہ اٹھ کر بیٹھ گئے - علی بخش نے چلم  
بدلی - ترجمہ ہو چکا تھا - میں نے کاغذات تپائی پر رکھ دیے - ارشاد ہوا  
”مولانا حسین احمد یہ تو کہ نہیں سکتے کہ میثاق مدینہ ان کی نظر سے  
نہیں گزرا - تعجب ہے انہوں نے اس پر غور نہیں کیا اور ایک غلط بات  
کہ دی -“

پھر ذرا سستا کر بیان کے بارے میں گفتگو شروع کر دی اور طرح  
طرح سے اظہار خیالات کرتے رہے ، یہی کہ اسلام بنانے قومیت ہے اور اس کا  
سرچشمہ ہے رسالت ۱ ، لہذا اسلام ایک سیاسی اجتماعی معاشرہ ہے ۲ -

میں نے عرض کیا ”اس سیاسی اجتماعی معاشرے کو قرآن مجید نے امت  
سے تعبیر کیا ہے -“

۱ - دیکھیے رموز بے خودی ، عنوان رسالت :

از رسالت دو جہاں تکوین ما -

۲ - آج کل کی اصطلاح میں socio politia group یا Civic Society  
دیکھیے خطبہ الہ آباد -



میں نے یہ بات اس لیے بھی کہی کہ میثاق مدینہ میں لفظ امت استعمال ہوا ہے ۱۔

حضرت علامہ نے فرمایا ”مولانا عالم دین ہیں۔ اصطلاحات دینی سے بے خبر نہیں ہو سکتے۔ وہ خوب سمجھتے ہیں امت کے معنی کیا ہیں۔“

پھر فرمایا ”عجیب بات ہے۔ انہوں نے قوم اور ملت میں امتیاز پیدا کرتے ہوئے ایک نئی بحث چھیڑ دی ہے۔“

حضرت علامہ نے یہ فرمایا تو ان کا یہ شعر بے اختیار زبان پر آ گیا :

قلندر جز دو حرف لا الہ کچھ بھی نہیں رکھتا

فتیہ شہر قاروں ہے لغت دانے حجازی کا ۲

حضرت علامہ کو نیند آ رہی تھی۔ میں نے کہا ”آپ آرام فرما لیجیے۔ شام کو جلدی حاضر ہو جاؤں گا۔“

شام حاضر ہو گیا۔ حضرت علامہ کا اضمحلال دور تو نہیں ہوا تھا، لیکن معلوم ہوتا تھا طبیعت قدرے بہتر ہے۔ چوندھری صاحب پہلے سے موجود تھے اور گفتگو وہی بیان کی تھی۔ اتنے میں راجہ صاحب آگئے اور پھر م۔ش آ بیٹھے۔ حضرت علامہ میثاق مدینہ پر تبصرہ فرما رہے تھے۔ فرمایا یہ جو ارشاد باری تعالیٰ ہے : ”کنتم خیر امة اخرجت للناس“۔ تو ثابت ہوا کہ امت کی بنا وطن کی بجائے عقیدے پر ہے اور عقیدے کا تقاضا تھا کہ حضور رسالہ مآب مکہ معظمہ سے مدینہ منورہ ہجرت فرمائیں ۳۔ میثاق مدینہ نے عملاً اس پر مہر تصدیق ثبت کر دی۔ فرمایا ”مولانا حسین احمد کا فرض ہے کہ اسی اصول کی بنا پر جو میثاق مدینہ میں قائم کیا گیا کانگریس سے مفاہمت کا مطالبہ کریں، بجائے یہ کہنے کے کہ قومیں اوطان سے بنتی ہیں۔“

قرشی صاحب آگئے۔ نبض دیکھی اور طبیعت کا بوچھا۔ علی بخش نے چائے کا اہتمام کیا اور نہوڑی دیر کے لیے گفتگو رک گئی۔

۱۔ انہم امة واحدة من دون الناس۔ ”انہم، یعنی مسلمان دوسرے

انسانوں سے الگ ایک امت ہیں۔ ابن ہشام، ص ۳۱۳، نسخہ دیومسٹن میلڈ۔

۲۔ جناحہ جب بیان مرتب ہوا تو اس میں یہ شعر شامل تھا۔

۳۔ سورہ ۳ (آل عمران) : ۱۰۰۔

۴۔ عقدہ قومیت مسلم کشود از وطن آقائے ما ہجرت نمود

—رموز بے خودی

اب ہم لوگ آپس ہی میں باتیں کر رہے تھے۔ مطلب یہ تھا حضرت علامہ گفتگو نہ فرمائیں۔ مولانا حسین احمد کی موافقت اور مخالفت میں جو بیان نکل رہے ہیں، با ان کے طرف داروں نے حضرت علامہ کے قطعے کو سامنے رکھتے ہوئے جواباً جس طرح طبع آزمائی کی اس کا ذکر ہوتا رہا۔ اس پر حضرت علامہ نے فرمایا ”کیوں نہ یہ مخالف و موافق بیانات جمع کر لیے جائیں تاکہ بیان کسی پہلو سے تشنہ نہ رہے۔“

چودھری صاحب نے کہا ”یہ بیانات باسانی حاصل کیے جا سکتے ہیں اور کر لیے جائیں گے۔“

کچھ وقت اور گزرا۔ ہماری کوشش تھی حضرت علامہ کے ذہن پر بار نہ پڑے۔ بیان کا لٹکنا بھی۔ ردست ملوی رہے۔ انہیں آرام کی ضرورت سے، دل ہلکا رکھنے کی۔ ورنہ ڈر تھا کہیں عوارض کی شدت میں اضافہ نہ ہو جائے۔

علی بخش کھانا لے آیا۔ حضرت علامہ نے کھانا کھایا، حتیٰ کے دو ایک کش لیے اور پھر تکیوں کے سہارے لیٹ گئے۔ علی بخش پاؤں دابنے لگے۔ فرشی صاحب ذرا آگے بڑھ گئے اور حسب معمول حضرت علامہ کے ہاتھ سہلانے لگے تاکہ انہیں نیند آجائے۔ لیکن حضرت علامہ کا ذہن بدستور بیان میں تھا۔ چند منٹ آرام فرمانے کے بعد اٹھ کر بیٹھ گئے اور چودھری صاحب سے اخبارات کے تبصرے اور بیانات حاصل کرنے کی تاکید کی۔ ارشاد ہوا ”یہ تحریریں سامنے ہوں تو اور بھی اچھا ہے۔ ہر باق کا جواب ہو جائے گا۔“

لیکن اب سوال یہ تھا کہ بیان کیسے لکھا جائے گا؟ حضرت علامہ خود تو لکھنے پڑھنے سے معذور تھے۔ علاوہ عوارض کے بینائی میں فرق آ گیا تھا۔ موتیا بند اتر رہا تھا۔ یہ بھی ناممکن تھا کہ حضرت علامہ بیان لکھوائے جائیں اور ہم میں سے کوئی اسے قلم بند کر لے۔ دم کشی، احتباس صوت، ضعف اور نقاہت کیسے کیسے عوارض تھے۔ اس حالت میں بیان لکھوانا کوئی آسان کام نہیں تھا۔ آخر طے پایا کہ حضرت علامہ دو ایک نشستوں میں سارا مضمون چودھری صاحب کو سمجھا دیں۔ چودھری صاحب اسے قلم بند کر کے لے آئیں اور ہم سب جمع ہو جائیں۔ حضرت علامہ مضمون سنیں اور ہم بھی سنتے جائیں۔ جہاں کہیں ضروری ہو مناسب ترمیم ہو جائے۔ البتہ اس امر کا بالخصوص التزام رہے کہ حضرت علامہ جن الفاظ میں اظہار مطلب فرما رہے ہیں حتیٰ الوسع انہیں کا استعمال کیا جائے تاکہ بیان اپنی آخری شکل میں مرتب ہو جائے۔

یہ طے ہوا تو فرشی صاحب نے پھر حضرت علامہ کے ہاتھ سہلانا شروع کر دیے۔ م۔ ش حضرت علامہ کے قریب ہو بیٹھے، علی بخش اور رہا پابنتی کی طرف۔ حضرت علامہ نے دوا کھانی اور چودھری صاحب اور راجہ صاحب نے ادھر ادھر کی باتیں چھیڑ دیں۔ کہنے لگے لوگ تو آپ کے اشعار کا لطف لے رہے ہیں اور گو مخالفین چاہتے تو بہت ہی کوئی بات بن جائے، لیکن بنتی نہیں۔

حضرت علامہ کبھی کبھی کرنی بات کر لیتے، کبھی آنکھیں بند کر لیتے۔ جب انہیں نیند آنے لگی تو ہم نے اجازت لی۔ وقت بہت کافی گزر چکا تھا۔ ارشاد ہوا خطاب چودھری سے تیرا ”بیان کی ترتیب ضروری ہے۔ صبح جلدی آ جائیے گا۔“

مجھ سے فرمایا ”تم بھی۔“

## یک شنبہ : ۲۰ فروری

حسب ارشاد علی الصبح حاضر ہو گیا۔ چودھری صاحب تشریف فرما تھے اور جب تک دفتر کا وقت نہیں ہو گیا برابر بیٹھے حضرت علامہ کی ہدایات قلم بند کرتے رہے۔ معلوم ہوا قرشی صاحب نبض دیکھ گئے ہیں۔ حضرت علامہ کو اطمینان ہے۔

چودھری صاحب گئے تو حضرت علامہ نے فرمایا ”خبریں کیا ہیں؟“ میں نے عرض کیا، کوئی خاص خبر نہیں۔ پھر یہ کہ ”رات طبیعت کیسی رہی؟“

ارشاد ہوا ”عوارض کی تو وہی کیفیت ہے جو تھی۔ کوئی خاص تکلیف نہیں، لیکن رات نیند ذرا کم آئی۔ صبح طبیعت مضمحل تھی، مگر دوا کھانی اور ناشتہ کیا تو اضمحلال جاتا رہا۔“

حضرت علامہ لیٹ گئے۔ مجھے تشویش تھی حضرت علامہ کے عوارض بڑھ تو نہیں رہے؟ ضعف و نفاہت کیوں ہے؟ نیند کیوں نہیں آتی؟

نیند کیوں نہیں آتی؟ نیند کیسے آسکتی ہے؟ م۔ ش کہتے ہیں حضرت علامہ سوتے سوتے اکثر اٹھ بیٹھتے ہیں۔ کہتے ہیں: مسلمانوں کو کیا ہو گیا؟ جو لوگ دین کے رازدار تھے وہی دین سے بے خبر ہیں۔ وہ بھی کہنے لگے عین قومیں اوطان سے بنتی ہیں۔

ادھر حضرت علامہ کے اضطراب اور امت کے لیے دل سوزی کی یہ کیفیت کہ سوتے جاگتے ہس یہی ایک خیال ہے کہ اس مرحلے پر جب مسلمانوں کی موت و حیات کا سوال درپیش ہے، جب مسلمان غیر منظم اور غیر متحدہ ہیں، جب کفر و الجاد کا سیلاب تیزی سے بڑھ رہا ہے، مخالف قوتیں ان کے خلاف صف آر ہیں اور وہ خود دین سے بے بہرہ، اگر کہیں علما

نے بھی سیاست کی وہ تعبیر قبول کر لی جس کی بنا مادیت پر ہے اور جس سے ان کے سیاسی اور انجام کار جداگانہ قومی وجود کی نفی ہو جائے گی تو کیا ہوگا۔ ادھر ان کے عوارض میں تخفیف کی بجائے شدت پیدا ہو رہی ہے۔ ضعف اور اضمحلال بڑھ رہا ہے۔ اس حالت میں کبھی مضمون کی فکر ہے، کبھی اس سلسلے میں ارشادات و ہدایات۔ مضمون لکھا گیا تو اس کی ترتیب، ترمیم و اصلاح اور بالآخر تسوید و تبیض بھی ہوگی۔ یہ سب مراحل کیسے طے ہوں گے؟

میں نے دیکھا حضرت علامہ کی طبیعت پر ابھی تک اس گفتگو کا بار ہے جو میرے آنے سے پہلے چودھری صاحب سے ہو رہی تھی۔ میں دیر تک بیٹھا رہا۔ اس دوران میں حضرت علامہ کبھی سو جاتے، کبھی کوئی بات کر لیتے۔ دوپہر ہو گئی تو میں بھی خیالات لیے پریشان گھر واپس آ گیا۔

شام کو پھر دیر تک نشست رہی۔ قرشی صاحب، چودھری صاحب، راجہ صاحب حسب معمول حاضر خدمت تھے اور کوشش یہ کہ حضرت علامہ حتی الوسع گفتگو نہ فرمائیں۔ آرام کریں اور ہم بھی کوئی ایسی ہی بات کہیں جس سے ان کا دل آسودہ ہو۔ علی بخش اور رحما حضرت علامہ کی پابنتی کی طرف بیٹھے ان کے پاؤں داب رہے تھے۔ م۔ ش سرہانے کی طرف ان کے شانوں کو۔

آفرین ہے علی بخش پر! ابھی حضرت علامہ کے تکیے ٹھیک کر رہا ہے، ابھی ان کے پاؤں اور پنڈلیاں داب رہا ہے۔ کبھی کپڑا اوڑھا رہا ہے۔ کبھی چلم بدل رہا ہے کبھی فکر ہے کہ وقت پر دوا دے دی جائے، باتیں بھی کرتا جاتا ہے۔ دعائیں بھی دے رہا ہے۔ پورے گھر بار کا خیال ہے۔ علی بخش ہے کہ تھکتا ہی نہیں۔ آفرین ہے علی بخش پر!

## دو شنبہ : ۲۱ فروری

ابھی سہ پہر نہیں ہوئی تھی کہ حضرت علامہ کی خدمت میں حاضر ہو گیا۔ اول علی بخش سے خیریت مزاج دریافت کی۔ معلوم ہوا طبیعت نسبتاً اچھی ہے۔ چودھری صاحب صبح سویرے ہی آگئے تھے۔ میں سمجھ گیا بیان ہی کی آفتگو ہوگی۔

کمرے میں داخل ہوا، سلام عرض کیا اور مزاج پوچھا۔ حضرت علامہ تکیوں سے ٹیک لگا۔ بیٹھے تھے۔ فرمایا ”تم آگئے؟ اچھا کیا۔ میں سوچ رہا تھا کہ اسلامی ریاست میں جب از روئے میثاق مدینہ مسلمان اپنی جگہ پر ایک امت تھے اور غیر مسلمان (یہود) اپنی جگہ پر ایک امت، گو شہریوں کی حیثیت سے حقوق اور فرائض میں سب ایک دوسرے کے شریک، تو مولانا حسین احمد کا بھی فرض تھا کہ اسی اصول کو پیش نظر رکھتے۔ بنائے گفتگو ہوتی تو یہی اصول، نہ کہ وطن اور قوم کا مغربی تصور۔“

ارشاد ہوا ”لیکن مولانا ہیں کہ اب قوم اور ملت کا امتیاز قائم کر رہے ہیں۔ وہ کہتے ہیں ان کے ارشاد کا تعلق قوم سے تھا، ملت سے نہیں ہے۔ معاموم نہیں وہ یہ امتیاز کیوں پیدا کر رہے ہیں۔ اس سے ان کا کیا مطلب ہے؟“

فرمایا ”اسلام سے پہلے قوموں کی تشکیل جس اصول پر ہو رہی تھی<sup>۱</sup> اسلام نے اسے تسلیم نہیں کیا اور آج بھی وہ اصول جسے بنائے قومیت ٹھہرایا جاتا ہے ہمارے لیے قابل تسلیم نہیں<sup>۲</sup>۔ ہماری بحث کا تعلق بھی اسی اصول قومیت سے ہے۔ ہمیں تو قومیت کے اس جدید تصور سے اختلاف ہے جو مغرب کے سیاسی فکر کی پیداوار ہے اور جس کا آغاز لو تھر کی تحریک سے ہوا<sup>۳</sup>۔“

۱۔ نسلی، وطنی، قبائلی اساس پر۔

۲۔ وطنی قومیت کا۔

۳۔ دیکھیے خطبہ الہ آباد۔

ارشاد ہوا ”یہ تصور سرتا سر کفر ہے“ ، مگر افسوس ہے مولانا ہر روز ایک نئی بحث چھیڑ دیتے ہیں۔ اب وہ لغت کا سہارا لے رہے ہیں اور ہم سے کہتے ہیں قوم اور ملت میں فرق کریں۔ حالانکہ یہ مسئلہ لغت کا نہیں، قرآن پاک کی تعلیمات کا ہے۔“

حضرت علامہ تھوڑی دیر کے لیے رک گئے۔ پھر فرمایا ”قرآن پاک نے لفظ قوم کس معنوں میں استعمال کیا ہے؟ تم اس سوال کے جواب میں کیا کہو گے؟“

میر نے عرض کیا ”یہی کہ مولانا نے عربی لغت کی رو سے قوم کے جو معنی متعین کیے ہیں اور فرمایا ہے کہ قوم عبارت ہے افراد کی کسی جماعت سے، حتیٰ کہ اگر ان کی تعداد صرف دو ہے (اور دونوں مرد ہیں) جب بھی انہیں قوم ہی کہا جائے گا اس سے ان کا نقطہ نظر واضح نہیں ہوتا۔ قرآن پاک کی رو سے تو اس لفظ کا جو مفہوم ہمارے سامنے آتا ہے یہ کہ قوم عبارت ہے افراد کے اس گروہ سے جن میں کوئی بات مشترک ہو۔ خواہ مستقلاً، خواہ ہنگامی طور پر، خواہ یہ اشتراک قوی ہو، خواہ فعلی۔ مثلاً اہل علم ایک قوم ہیں، اہل عقل ایک قوم اور اہل کفر بھی ایک قوم۔ گو اہل کفر میں ایک نہیں کئی مختلف العقیدہ لوگ شامل ہوں گے، لیکن بمقابلہ اہل ایمان ان سب کو ایک ہی قوم تصور کیا جائے گا۔ لہذا ضروری نہیں کہ سیاسی اعتبار سے بھی اہل علم، یا اہل عقل، یا اہل کفر ایک ہی قوم ہوں۔ چنانچہ قرآن مجید میں جب ارشاد ہوتا ہے: قوم یعلمون یا قوم یعقلون، تو اس سے جو مطلب نکلتا ہے یہ کہ قوم کے ایک وہ معنی بھی ہیں جو قرآن مجید نے لغت سے ہٹ کر اختیار کیے ہیں۔ اس اعتبار سے قوم کوئی مخصوص اصطلاح نہیں۔ البتہ اگر اصطلاحاً قوم عبارت ہے کسی سیاسی اجتماع سے تو قرآن مجید نے اس قسم کی گروہ بندی کو امت سے تعبیر کیا ہے۔ لہذا قوم اور ملت کا امتیاز پیدا کرنا غلط ہے۔ یوں بھی ملت کا اشارا اس اصول زندگی کی طرف ہے جسے قبول کرتے ہوئے لوگ ایک امت یا یوں کہیے کہ سیاسی اصطلاح میں قوم بنتے ہیں۔“

ارشاد ہوا ”تو پھر مولانا کو چاہیے لغت کا سہارا نہ ڈھونڈیں، امیں چاہیے اس امر پر نظر رکھیں کہ قرآن پاک نے اگر کسی لفظ کو اصطلاحاً استعمال کیا ہے تو کن معنوں میں۔ یہ نہیں کہ خود اپنی طرف سے اس کا معنی و مفہوم متعین

کرنے کی کوشش کریں - مولانا اور ان کے حامیوں کا یہ خیال بھر صورت غلط ہے کہ قومیں وطن سے بنتی ہیں - وطن بھی قومیت کی کوئی مستقل اساس نہیں ہے۔“

قاہرہ سے ایک خط آیا رکھا تھا - ارشاد ہوا ”اسے پڑھو۔“ میں نے خط اٹھایا تو دیکھا کہ لکھنے والے کوئی صاحب ہیں ابو نصر احمد بھوپالی - مضمون یہ تھا کہ میں نے آپ کی شاعری اور فلسفہ کے موضوع پر عربی میں ایک کتاب لکھی ہے - اس کی طباعت کے لیے مالی امداد کی ضرورت ہوگی -

حضرت علامہ نے فرمایا ”ہم تو کسی طرح کی مالی امداد نہیں کر سکتے؟ انہیں چاہیے تھا سرکار بھوپال سے رجوع کرتے۔“

ابو نصر صاحب نے اپنے خط کے ساتھ ’المقتطف‘ کا ایک پرچہ بھی بھیجا تھا جس میں حضرت علامہ کی شاعری پر ان کا ایک مختصر سا مضمون درج تھا - حضرت علامہ کے ارشاد پر میں نے اس کے بعض حصے پڑھ کر سنائے، لیکن ان میں کوئی خاص بات نہیں تھی، البتہ قابل ذکر بات جو انہوں نے اپنے مراسلے میں لکھی تھی وہ کہ المراغی<sup>۲</sup> انگریزوں کے آدمی ہیں اور انگریزوں ہی کے اشارے سے قاہرہ اور بالخصوص ازہر میں اس تحریک کی ابتدا کر رہے ہیں کہ شاہ فاروق کی خلافت کا اعلان کر دیا جائے - حضرت علامہ نے یہ سنا تو خفیف ما تبسم فرمایا -

شام کے قریب میکش<sup>۳</sup> آگئے - انہوں نے کچھ تو مولانا حسین احمد اور کچھ مصر اور عالم اسلام کی باتیں چھیڑ دیں - موضوع یہی تھا شاہ فاروق کی خلافت اور عالم اسلام کا سیاسی افتراق - حضرت علامہ نے فرمایا ”ہم نے تو یہی سنا ہے کہ شاہ فاروق خلافت کا بارگراں اٹھانے کے لیے تیار نہیں۔“

۱ - اس لیے کہ جدید اصول سیاست کی رو سے ایک ہی وطن میں متعدد ریاستیں قائم ہو سکتی ہیں -

۲ - شیخ مصطفیٰ المراغی مرحوم، اس زمانے میں شیخ الازہر -

۳ - آقای مرتضیٰ احمد خان میکش درانی مرحوم - بڑے مخلص، سرگرم

اور بے ریا کارکن اور صحافی، تحریک خلافت اور آزادی کے ہرجوش مجاہد -

تحریک ترک موالات میں کالج چھوڑا - پھر بسلسلہ ہجرت کابل چلے گئے -

واپس آئے تو صحافت کی زندگی اختیار کر لی - ’انقلاب‘ ’زمیندار‘ اور کئی دوسرے

اخباروں میں کام کیا، جن میں روزنامہ ’احسان‘ بالخصوص قابل ذکر ہے -

(بقیہ حاشیہ صفحہ ۲۲۲ پر)



میں نے کہا ”ابو نصر صاحب کا یہ کہنا کہاں تک ٹھیک ہے کہ مراغی انگریزوں کے آدمی ہیں ، حالانکہ سننے میں تو یہی آ رہا ہے کہ شیخ موصوف بڑے غیور مسلمان ہیں ۔ میکش صاحب بھی تو شاہ شہید کی محض اس بنا پر مخالفت کرتے رہے کہ انہوں نے انگریزوں سے ساز باز کر رکھی تھی ۔“

حضرت علامہ خاوشی سے میری بات سن رہے تھے ۔ میں نے پھر عرض کیا ”عجیب بات ہے ۔ کوئی اچھی خبر سننے میں نہیں آتی ۔ ادھر ایک سہارا قائم ہوتا ہے ، ادھر ٹوٹ جاتا ہے ۔“

فرمایا ”یہ بھی ایک دور ہے ، گزر جائے گا ۔“

(بقیہ حاشیہ صفحہ ۲۲۱ سے)

’انصاف‘ کے نام سے ایک روزنامہ بھی نکلتے تھے ۔ ۱۹۲۸ میں ایک فارسی ہفت روزہ ’افغانستان‘ جاری کیا ۔ امان اللہ خان مرحوم کے پرزور حامی تھے ۔ نادر شاہ شہید کے شدید مخالف ۔ چنانچہ اس مخالفت کی پاداش میں انگریزی حکومت نے انہیں قید کی سزا بھی دی ۔ ۱۹۳۶ میں جب حضرت علامہ نے قائد اعظم کی حمایت میں پانچ ارکان پر مشتمل پنجاب مسلم لیگ کی ایک جماعت قائم کی تو اس کے ایک رکن میکش مرحوم بھی تھے ۔ میکش صاحب کی کچھ تصنیفات اور رسائل بھی ہیں ۔ تقسیم سے قبل ’احسان‘ سے علیحدگی اختیار کر لی اور روزنامہ ’شہباز‘ جاری کیا ۔ وجہ یہ تھی کہ روزنامہ ’احسان‘ امپریل یونینسٹ پارٹی کی حمایت پر مجبور کر رہا تھا ۔ جماعت احمدیہ کے خلاف انہوں نے بہ کثرت مضامین لکھے اور مودودی صاحب سے بھی سلسلہ نزاع جاری رکھا ۔ قیام پاکستان کے بعد دیر تک صحافت سے وابستہ رہے ۔ باناخر خانہ نشین ہو گئے اور اپنا زیادہ تر وقت علمی اور ادبی سرگرمیوں میں صرف کرنے لگے ۔

۱ ۔ محمد نادر خان ، شاہ افغانستان ۔ میکش صاحب کا شروع ہی سے یہ دعویٰ تھا کہ شاہ شہید انگریزوں سے ساز باز رکھتے ہیں ۔

۲ ۔ جس میں بسبب غلامی و محکومی ہر روز ایک نیا فتنہ پیدا ہوتا اور سمجھ میں نہیں آتا کہ ہماری سیاسی اور مذہبی جدوجہد میں جو عوامل کام کر رہے ہیں ان کے پیش نظر افراد کی نیتوں کے بارے میں کیا رائے قائم کی جائے ۔ ہمارے ذرائع محدود ہیں ۔ خبر رساں ادارے غیروں کے

(بقیہ حاشیہ صفحہ ۲۲۳ پر)

تھوڑی دہر تک ایک عجیب افسردگی سی طاری رہی - حضرت علامہ خاموش لیٹے تھے - کبھی کبھی حقے کا کش لگا لیتے ، یا اپنے مخصوص انداز میں کہتے : یا اللہ ! اور پھر کسی خیال میں ڈوب جاتے - چندے یہی حالت رہی - معلوم ہوتا تھا حضرت علامہ کا اضمحلال بڑھ رہا ہے ، حتیٰ کہ بسبب ضیق انہوں نے دو ایک مرتبہ پہلووں میں رکھے ہوئے تکیوں پر سر ٹیک دیا تاکہ دم کشی میں تخفیف ہو - مگر پھر جب طبیعت ذرا سنبھل گئی اور حضرت علامہ میدھے ہو کر بیٹھ گئے تو میکش صاحب نے قوم اور ملت کی بحث چھیڑ دی - ان کا ذہن بھی مولانا حسین احمد کے تازہ بیان سے متاثر تھا - وہ شاید آئے ہی اسی موضوع پر گفتگو کے لیے تھے -

میکش صاحب نے کہا ”کیا قوم اور ملت کا وجود الگ الگ ہے ؟“

حضرت علامہ نے فرمایا ”فرض کیجیے قوم کا وجود مات سے الگ ہے جب بھی سوال پیدا ہوتا ہے کہ بحیثیت ایک قوم یا بحیثیت ایک ملت ہندوستان کے آئینی ارتقا میں ہم اپنا مفاد کیوں کر محفوظ رکھ سکتے ہیں ؟“

میکش صاحب کہنے لگے ”آپ تو قوم کا وجود ہی تسلیم نہیں کرتے - آپ کے نزدیک حتمی وجود ملت کا ہے -“

ارشاد ہوا ”میں وطنی قومیت کا وجود تسلیم نہیں کرتا - وطنی قومیت کا تصور اسلام کے خلاف ہے -“

میکش صاحب نے کہا ”اگر یہ صحیح ہے تو اسلام کا مطالبہ بڑا سخت ہے -“

فرمایا ”اس کے سخت ہونے میں کلام نہیں ، لیکن اسے کیا کیا جائے کہ اسلام کا مطالبہ پھر جان ہی ہے -“

اس پر میکش صاحب بولے ”اندریں صورت دوسری قوموں سے تعاون کیسے ہو گا ؟“

(بقیہ حاشیہ صفحہ ۲۲۲ سے)

ہاتھ میں ہیں - ہم کیا کریں ؟ حسن ظن سے کام لیں یا سونے ظن سے ؟  
لیکن مولانا روم کہتے ہیں اور بنحو اے ان بعض الظن اثم کیا خوب کہتے ہیں :  
بگذر از ظن و گہاں اے بدگہاں  
ان بعض الظن اثم ہم بخواں

ارشاد ہوا ”ان ہی شرائط پر جو اسلام نے قائم کی ہیں ا۔ اس سلسلے میں آنحضرت صلی اللہ علیہ وسلم کا نمونہ ہمارے سامنے ہے۔ یہی نمونہ خافا کے سامنے تھا۔“

۱۔ سورۃ ممتحنہ میں اور جیسا کہ راقم الحروف اس سے پہلے عرض کر آیا ہے کہ سر عبدالقادر مرحوم نے اس سلسلے میں جو اعتراض اٹھایا تھا، مولانا ابوالکلام نے اس کا جواب ان الفاظ میں دیا تھا: ہمارے لیے قرآن پاک حجت ہے نہ کہ اس کا ترجمہ اور تفسیر۔

بہتر ہوگا اس اعتراض کو ذرا واضح طور پر بیان کر دیا جائے۔ یہ ۱۹۲۰ کا ذکر ہے۔ حبیبیہ ہال سے دائیں جانب پہلے کمرے میں ارباب انجمن (حمایت اسلام) جمع ہیں۔ ان کے سامنے مولانا محمد علی، مولانا شوکت علی، مولانا ابوالکلام اور ان کے ہمراہیوں میں سے چند اور حضرات بیٹھے ہیں۔ حضرت علامہ بھی تشریف فرما ہیں۔ گفتگو کا آغاز مولانا محمد علی کے خطاب سے ہوتا ہے۔ وہ جنگ عظیم میں انگریزوں کی عہد شکنی اور خلافت کا ذکر چھیڑتے ہیں اور ترک موالات کی قرار داد پیش کرتے ہیں۔ مطاہد یہ ہے کہ کالج حکومت سے قطع تعلق کر لے۔ اس پر سلسلہ بحث شروع ہو جاتا ہے۔ سوال پیدا ہوتا ہے کہ یہ جو کچھ کیا جا رہا ہے گاندھی جی کے اشارے سے یا بر بنائے شریعت؟ مولانا محمد علی کہتے ہیں ہماری تحریک شریعت پر مبنی ہے اور سورۃ ممتحنہ کی آیات سے اس کا جواز پیش کرتے ہیں۔ لیکن سر عبدالقادر کہتے ہیں اہل کتاب سے تو ترک موالات جائز نہیں، انگریز اہل کتاب ہیں۔ مولانا پوچھتے ہیں یہ اہل کتاب کا استئنا آپ نے کہاں سے اور کیسے پیدا کر لیا؟ سر عبدالقادر قرآن مجید کا نسخہ ہاتھ میں لیے بعض آیات کے ترجمے اور حواشی کو اپنی تائید میں پیش کرنا چاہتے ہیں ایکین مولانا ابوالکلام انہیں یہ کہہ کر خاموش کر دیتے ہیں ”ہمارے لیے صرف قرآن پاک حجت ہے، کوئی ترجمہ یا تفسیر یا حاشیہ حجت نہیں ہے، خواہ کسی کا ہو۔“

آیات پر اُتے زیر بحث آجاتی ہیں۔ اعتراض اٹھایا جاتا ہے کہ مشرکین سے موالات جائز نہیں۔ برعکس اس کے انگریز عیسائی ہیں اور عیسائی محبت دمووت میں، بہ نسبت دوسروں کے مسلمانوں سے اقرب۔

اس پر مولانا محمد علی برافروختہ ہو کر اٹھ کھڑے ہوتے ہیں۔ کہتے ہیں ”قرآن مجید کے احکام نہایت واضح ہیں۔ جس طرح سورہ ممتحنہ نے موالات اور عدم موالات کا فیصلہ نہایت واضح طور پر کر دیا ہے، بعینہ سورہ توبہ نے (بقیہ حاشیہ صفحہ ۲۲۵ پر)

میکش صاحب تھوڑی دیر اور بیٹھے - پھر تشریف لے گئے - معلوم ہوتا تھا وہ حضرت علامہ کے ارشادات سے مطمئن ہیں - حضرت علامہ نے کھانا کھایا - علی بخش اور رحما آگئے - اب حضرت علامہ کو آرام کی ضرورت تھی - میں خاموش بیٹھا تھا - حضرت علامہ کبھی کبھی کوئی بات کرتے یا حقے کا کش لگاتے اور میں جواباً کچھ عرض کر دیتا - سات سو سات بجے احباب کی آمد شروع ہو گئی - حضرت علامہ کا مزاج بھی شکستہ ہر رہا تھا - البتہ دس ، ساڑھے دس بجے انہوں نے قرشی صاحب کا تجویز کردہ جوشاندہ پیا تو اس میں قدرے ترشی محسوس کی - سوال یہ تھا ترشی کہاں سے آئی ؟ جوشاندہ ابریشم مقرر کا تھا - ابریشم میں تو ترشی نہیں ہوتی - ترشی تو حضرت علامہ کے لیے سخت مضر تھی - حضرت علامہ جوشاندے کا ایک گھونٹ پی کر رکے تو میں نے عرض کیا دریافت طلب امر یہ ہے کیا ابریشم کو کٹ کر صاف کر لیا گیا تھا یا نہیں - اگر نہیں کیا گیا تو جوشاندہ نہ پیجیے - مگر اس کے باوجود حضرت علامہ جوشاندہ پی گئے ، اس لیے دیر تک تشویش رہی کہ انہیں کوئی تکلیف نہ ہو -

(بقیہ حاشیہ صفحہ ۲۲۴ سے)

صلح و جنگ کا اصول قائم کر دیا اور وہ اصول یہ ہے : فان جنحواللسلم فاجنحوا - حالانکہ براۃ کا اعلان مشرکین کے خلاف تھا -

مولانا کہنے لگے "اگر آپ کا اعتراض یہ ہے کہ ہندو مشرک ہیں اور مشرکین سے موالات جائز نہیں تو میں آپ سے پوچھتا ہوں کہ عالمگیر ایسے متقی بادشاہ نے ہندوؤں سے جزیہ کیوں لیا ؟ سورہ ممتحنہ میں جو 'الذین' آیا ہے ، تو اس 'الذین' میں سب ہی شامل ہیں - کسی خاص مذہب اور ملت کی قید نہیں - رہے انگریز جو یہ قول آپ کے بسبب عیسائیت مسلمانوں سے محبت و مودت میں اقرب ہیں تو یہ کیسی محبت اور مودت ہے جس کی بنا پر وہ گزشتہ ایک ڈیڑھ صدی سے اسلام اور عالم اسلام کا قاع قمع کرنے میں مصروف ہیں -

مولانا نے فرمایا "اقرب مودة" کے لیے کسی بہتر حاشیے اور تفسیر کا مطالعہ کیجیے اور قرآن مجید کے ان ارشادات کو بھی یاد رکھیے :

لن ترضی عنک الیہود و انصاری حتی تتبع ملتہم (البقرہ : ۱۲۰)  
لا تتخذوا الیہود و النصاری اولیاء بعضہم اولیاء بعض - و من یتولہم منکم فانه من ہم (البائدہ) : ۵۱

## سہ شنبہ : ۲۲ فروری

صبح سے کوشش تھی کہ حضرت علامہ کی خدمت میں جلد سے جلد حاضر ہو سکوں مگر اس کے باوجود جاوید منزل پہنچا تو شام ہو رہی تھی۔ حضرت علامہ کی طبیعت ویسے تو بہتر ہے، نیند البتہ کم آتی ہے۔ فرمایا ”قرشی صاحب کی رائے ہے سر میں روغن لبوب سبع کی مالش ہونی چاہئے۔ ڈاکٹر جمعیت سنگھ کوئی منوم دوا تجویز کر گئے ہیں“۔ ارشاد ہوا ”حکیم نابینا صاحب کی خدمت میں جملہ عوارض کا حان لکھ دیا گیا ہے۔ خدا کرے ان کی دوائیں جلد آ جائیں۔“

فرمایا ”دمے کی تکلیف کچھ بڑھ گئی ہے میں نے ڈاکٹر جمعیت سنگھ کو بلوایا تھا۔ وہ کچھ دوائیں تجویز کر گئے ہیں۔ امید ہے ان کے استعمال سے فائدہ ہو گا۔“

فرمایا ”انصاریؑ میں مولانا حسین احمد نے ایک طویل مضمون لکھا ہے جس میں ایک طرح سے ہمیں پھر مناظرے کی دعوت دی ہے۔ فرماتے ہیں اگر اسلام میں بنائے معاشرہ فرد کا شرف ذات ہے اور مقصد اتحاد انسانی تو قرآن پاک سے اس کی نص پیش کی جائے؟“

میں نے کہا ”تعجب ہے مولانا محض ضد میں آ کر اس قسم کی باتیں ارشاد فرما رہے ہیں۔“

ارشاد ہوا ”اب کہ نوبت یہاں تک آپہنچی ہے، انہیں کون سمجھائے؟“ اور یہ کہتے کہتے ان کا چہرہ متکدر ہو گیا۔

۱۔ دہلی کا سہ روزہ اخبار۔ کانگریسی سیاست کا حامی اور بڑی حد تک جمعیت العلماء ہند (کانگریسی) کا ترجمان۔

۲۔ ملاحظہ ہو تشکیل جدید الہیات اسلامیہ، خطبہ ششم، بحث ریاست۔

حضرت علامہ کو کانگریسی خیال علما کی سیاسی روش سے بڑا دکھ ہے اور یہ بھی ایک وجہ ہے نیند نہ آنے کی ۔

حضرت علامہ کا مزاج بڑا مکدر تھا ۔ سانس کی تکلیف ہونے لگی تو انہوں نے مجبوراً تکیوں پر سر رکھ دیا ۔ کچھ دیر بونہی بیٹھے رہے ، پھر ذرا آرام ملا تو لیٹ گئے ۔ بے چینی کی سی کیفیت تھی اور جسے دیکھ دیکھ کر میری پریشانی بڑھ رہی تھی ۔ حضرت علامہ کبھی کروٹ بدلتے ، کبھی اس حالت میں بھی فرماتے : آج کیا خبر ہے ؟ حالات کیا ہیں ؟ مسلمان کیا کر رہے ہیں ؟ کبھی پوچھتے : قرشی صاحب کہاں ہیں ؟ چودھری صاحب کب آئیں گے ؟ راجہ صاحب کیوں نہیں آئے ؟ میں خاموش بیٹھا مختصراً جواب دیتا ۔ ہندو بیس منٹ کے بعد انہوں نے پھر کروٹ بدلی اور اٹھ کر بیٹھنے کا ارادہ ظاہر فرمایا ۔ میں نے بڑھ کر سہارا دیا ۔ علی بخش آگیا تھا ۔ اس نے تکیوں پر تکیے رکھے رکھ دے تاکہ حضرت علامہ ٹیک لگائیں اور آسانی سے بیٹھ سکیں ۔

میں نے عرض کیا ، کیوں نہ ذرا سا عرق گل گؤزبان پی لیجیے ۔  
فرمایا ”بہتر ہے“ اور دو ایک گھونٹ عرق کے پیے ۔  
علی بخش نے چلم بدلی اور حقے کی نے حضرت علامہ کی طرف موڑ دی ۔

انہوں نے دو ایک کش لگانے اور بڑے افسوسناک لہجے میں فرمایا ”عالم اسلام کب سے رو بہ انحطاط ہے ۔ نہ علم باقی رہا نہ عمل ۔ نہ مدرسوں کی قبل و قال میں کچھ رکھا ہے ، نہ خانقاہوں کی ہائے و ہر میں ۔ نہ اہل شریعت میں دم ہے ، نہ اہل طریقت میں ۔“

میں نے اس افسردہ خاطری کو دور کرنے کے لیے بونہی عرض کیا ”اسرار خودی کے دیباچے میں آپ نے فرمایا ہے کہ ہمارا تصوف کب سے وحدۃ الوجود پر مرتکز ہے اور وحدۃ الوجود سے ہم نے کوئی سبق سیکھا تو فرار اور تعطل اور نفی ذات کا ...“

میں نے اپنی بات ختم نہیں کی تھی کہ ارشاد ہوا ”تمہارے ذہن میں کوئی بات ہے ۔ تمہارا سوال کیا ہے ؟“

میں نے عرض کیا ”سوال یہ ہے کہ فنا کا تصور کیسا مشکل ہے ۔ اس کے برعکس بقا ہے ۔ بقا کا امکان مشکل سمی کہ اس میں لاکھوں دشواریاں ہیں ، لیکن اس کا ایک تصور تو ہے ۔ اس کے مقابلے میں فنا ہے ، ہستی کی بجائے نیستی ، کاملاً لاموجودگی ، کاملاً تعدیم ذات ، کاملاً نفی ۔ فنا کا تصور مشکل ہی نہیں ، ناممکن نظر آتا ہے ۔“

فرمایا ”بدھ مت نے ’نروان‘ کا تصور اسی غرض سے قائم کیا تھا۔ اس نے سفر کی مدد سے فنا اور عدم تک پہنچنے کی کوشش کی۔“

میں نے کہا ”لیکن مسلمانوں نے تو صفر کو بھی ایک مثبت مقدار کی علامت ٹھہرایا۔ کیا اس لیے کہ ان کی نگاہیں بقا پر تھیں؟ ان کے نزدیک فنا تصور ممکن ہی نہیں تھا؟“

میں نے یہ عرض کیا تو حضرت علامہ نے کروٹ بدلی اور جو شال اوڑھ رکھی تھی اس کا دامن سمیٹتے ہوئے فرمایا ”نیازی صاحب! یہ سب کیا ہے؟ کچھ بھی نہیں۔ یہ سب ہیچ ہے“ اور یہ کہتے کہتے خاموشی اختیار کر لی۔ انہیں شاید پھر ضیق کی تکلیف ہو رہی تھی۔

میں پہلے ہی سے پریشان بیٹھا تھا۔ حضرت علامہ نے یہ الفاظ کہے اور ضیق کی تکلیف ہونے لگی تو میری پریشانی اور زیادہ بڑھ گئی۔ میں سوچ رہا تھا فلسفہ و حکمت کی آگے۔ جو اور حضرت علامہ فرمائیں یہ سب کیا ہے، یہ کچھ بھی نہیں۔ حالانکہ فلسفہ اور حکمت تو وہ موضوع ہے جس پر ان کی گفتگوؤں کا سلسلہ ختم ہی نہیں ہوتا۔ یوں بھی حضرت علامہ کا ذوق حیات کبھی اتنا مضمحل نہیں ہوا تھا کہ انہیں فلسفہ و حکمت ہیچ نظر آنے لگیں۔ لہذا انہوں نے جو فرمایا یہ سب کچھ ہیچ ہے تو اس سے ان کا مطاب کیا ہے۔ پھر خیال آیا ممکن ہے ان کا اشارہ کسی خاص حقیقت کی طرف ہو۔ لہذا دم کشی کی تکلیف دور ہوئی اور حضرت علامہ پھر ٹیک لگا کر بیٹھ گئے تو میں نے عرض کیا ”آپ کا اشارہ کیا شوپن ہاؤئر کی طرف ہے، اس کی پاس اور بے دلی کی طرف کہ زندگی ہیچ ہے، سرتا سر ہیچ۔“

ارشاد ہوا ”ہرگز نہیں۔ زندگی نعمت ہے، بہت بڑی نعمت۔ لیکن اس کے ساتھ صحت کا ہونا کس قدر ضروری ہے۔ میرا اشارہ انکار نعمت کی طرف نہیں، زوال نعمت کی طرف ہے۔ عام کی لذت بڑی چیز ہے، مگر اس میں کچھ مزا ہے تو جب ہی کہ زندگی کے ساتھ صحت ہو۔ انسان کچھ کہے، کچھ کر سکے۔ یہ نہیں تو کیا ہے؟ زندگی ہیچ! فلسفہ و حکمت ہیچ!“

اب مجھے یہ پریشانی تھی کہ حضرت علامہ کی تسلی خاطر کے لیے کچھ کہوں تو کیا کہوں۔ میں کہ بھی سکتا تھا تو کیا؟ میں خاموش بیٹھا تھا، گوبڑا افسردہ خاطر کہ حضرت علامہ نے جیسے کسی فکر میں مستغرق ہوں خود ہی فرمایا ”شوپن ہاؤئر کہتا ہے حقیقت کیا ہے، ایک بے بصر مشیت، لہذا زندگی کے کوئی معنی ہیں، نہ

کائنات کا کوئی مقصد - گویا جو کچھ ہے عبث اور اس کا ظہور بھی عبث - مگر شوہن ہاؤٹر غلط کہتا ہے - شوہن ہاؤٹر کو کہنا چاہیے تھا حقیقت مطلقہ 'غنی' ہے - قرآن پاک نے اللہ تعالیٰ کو 'غنی عن العالمین' کہا ہے اور غنی کے معنی ہیں وہ ذات جو بے نیاز ہو - اب اگر اللہ غنی عن العالمین ہے اور ہم سے بے نیاز تو اس کی شان بے نیازی کا یہ مطلب نہیں کہ حقیقت مطلقہ ایک بے بصر مشیت ہے ، اس لیے کہ یہ مشیت باوجود اللہ تعالیٰ کی شان بے نیازی کے با بصر بھی ہو سکتی ہے اور ہے - اللہ تعالیٰ علیم و حکیم ہے - کائنات میں بھی ایک مہمہ کار فرما ہے اور زندگی کے بھی کچھ معنی -

میں نے سلسلہ گفتگو آگے نہیں بڑھایا - میرے لیے یہ امر بڑا تکلیف دہ تھا کہ حضرت علامہ اپنی طویل بیماری سے پریشان ہو چکے ہیں - ان کا جی چاہتا تھا انہیں صحت ہو ، وہ کچھ کریں - یہ دن بھر فلسفہ و حکمت کی گفتگوئیں ، یہ روز و شب مسائل سیاست اور معیشت کی بحثیں ، یہ عالم اسلام اور مسلمانوں کی زبوں حالی پر تبصرے ، یہ سب کیا ہیں ؟ کچھ بھی نہیں - کیسے کیسے مباحث اور کیسے مضامین حضرت علامہ کے ذہن میں ہیں - وہ چاہتے ہیں انہیں صحت ہو ، وہ ان پر قلم اٹھائیں اور قوم جن مغالطوں میں الجھ گئی ہے ان کو دور کریں - بلکہ ہو سکے تو عملاً سیاست میں بھی حصہ لیں - علاوہ اس کے کتنی تصنیفات ہیں جن کا نقشہ ان کے ذہن میں قائم ہے -

پھر اس خیال سے کہ شاید میرا خاموش رہنا ٹھیک نہ ہو ، میں نے عرض کیا "آپ کا ارشاد ہے کہ اللہ تعالیٰ غنی عن العالمین ہے ، انسان کیا ، سارے عالم سے غنی ! لیکن وہ ہمارا رب بھی تو ہے - ہم اس کے فضل کی امید بھی تو رکھ سکتے ہیں -"

ارشاد ہوا "کیوں نہیں - وہ بڑا فضل کرنے والا ہے - دنیا جہاں اس کے فضل سے قائم ہے - ہم اس کی شان رہوبیت سے انکار نہیں کر سکتے - لیکن وہ بے نیازی ہرتے تو ہم کیا کر سکتے ہیں ؟ وہ مالک و مختار ہے ، ہم عاجز اور بے بس" اور یہ کہتے کہتے خاموش ہو گئے -

میں نے عرض کیا "آپ کا ارشاد بجا ہے مگر یہ اس کی شان بے نیازی

---

۱ - تشکیل جدید فقہ اسلامی ، ایک نا معلوم پیغمبر کا صحیفہ ، مقدمہ قرآن مجید اور ، صلور اسرافیل وغیرہ وغیرہ -



ہی تو ہے کہ انسان پر بڑے بڑے احوال گزر جاتے ہیں اور سمجھ میں نہیں آتا ان کے بارے میں کیا کہا جائے۔ آزمائش، یا بے نیازی، یا کیا؟ آپ نے خود بھی تو فرمایا ہے، گو کسی اور خیال کے ماتحت:

ہسے ہم چو شبیر در خون نشست ا

اور مرزا غالب کہتے ہیں:

بزم ترا شمع و گل خستگی بو تراب

ساز ترا زیر و بم واقعہ کربلا

فرمایا ”مرزا صاحب نے اور کیا کہا ہے؟“

میری زبان پر بے اختیار یہ شعر آ گئے:

تونالی از خلمہ خار و ننگری کہ سپہر کایم را بہ لباس شپاں بگرداند

بزید را بہ بساط خلیفہ بنشاند سر حسین علی بر سناں بگرداند

ارشاد ہوا ”یہی تو اس کی شان بے نیازی ہے اور یہی مرحلہ ہے ایمان کا

لیکن اس حقیقت کو کچھ وہی لوگ سمجھ سکتے ہیں جن کا ان مراحل سے

گزر ہو۔ ان میں جو بھی مشکل ہے ہمارے لیے ہے، ان کے لیے نہیں جو ان سے

گزر رہے ہیں۔ البتہ ہمیں نہیں بھولنا چاہیے کہ اللہ تعالیٰ جہاں رب العالمین

ہے وہاں اپنے بندوں پر غالب اور قاهر بھی ہے۔<sup>۲</sup>

چند منٹ خاموشی رہی۔ حضرت علامہ خاموش لیٹے نامعلوم کیا سوچ

رہے تھے کہ پاس کے کمرے سے بانو<sup>۳</sup> آئی اور حضرت علامہ سے لپٹ گئی۔

کہنے لگی ”ابا جی! آج نیازی صاحب ہمارے ساتھ کھانا کھائیں گے۔“

حضرت علامہ نے میری طرف دیکھا اور فرمایا ”تمہیں بانو کی دعوت

قبول کر لینی چاہیے۔“

میں نے عرض کیا، جیسے آپ کا ارشاد ہو۔ اور پھر تھوڑی دیر

۱ - پیام مشرق میں: نامہ عالم گیر بہ پسر خود کہ بہ مرگ پدر دعا

می کرد۔

۲ - ہوالقاهر فوق عبادہ - ۶ (الانعام): ۱۸، ۶۱ - اسے اپنے بندوں پر

ہر طرح سے غلبہ حاصل ہے۔ وہی ان کا محافظ ہے۔ قہر کے اصل معنوں، نہ

کہ ان معنوں جو میں اردو میں رائج ہیں۔

۳ - حضرت علامہ کی صاحبزادی۔

کے لیے کھانے کے کمرے میں چلا گیا جہاں جاوید ، ان کی گورنس اور م۔ش منتظر تھے ۔ کھانا کھایا اور چند منٹ بیٹھ کر پھر حضرت علامہ کی خدمت میں حاضر ہو گیا ۔ اس اثنا میں حضرت علامہ بھی کھانا تناول فرما چکے تھے ۔ علی بخش نے چام بدل کر حقہ سامنے رکھا تو فرمایا ”تمہارا کیا خیال ہے ؟ کیا مضمون ضرور ہونا چاہیے ؟“

میں نے عرض کیا ”ضرور اور آپ ہی کی طرف سے ۔“

فرمایا ”کیوں ؟“

میں نے کہا ”اس لیے کہ کانگریسی خیال مسلمان الحاد اور لادینی کی جس دعوت کو دانستہ یا نادانستہ تقویت پہنچا رہے ہیں وہ روز بروز ترقی پر ہے ۔ میں ان کے نظریات سے خوب واقف ہوں ۔ پڑھا لکھا طبقہ تو خیر قرآن و حدیث سے دور ہٹ چکا ہے اور سمجھتا ہے وطنی قومیت سے مفر کی کوئی صورت نہیں ۔ رہے عوام سو ان میں کانگریسی خیال علما کے زیر اثر اب یہ تحریک پھیل رہی ہے کہ وطنی قومیت کو اسلام کی تائید حاصل ہے ۔ غیر کانگریسی علما میں کون ہے جو انہیں سمجھائے کہ جن سیاسی اور اجتماعی حقائق کے پیش نظر یہ تحریک پھیلائی جا رہی ہے اس کی صحیح نوعیت کیا ہے اور بطور ایک نظام مدنیت اسلام کی تعلیمات کیا ۔ اگر آپ بھی خاموش رہے تو ان مغالطوں کا ازالہ کیسے ہو گا جو اس باب میں پیدا ہو چکے ہیں ۔ کانگریسی خیال اخبارات کر دیکھ لیجئے ، مولانا حسین احمد کی حمایت میں کس طرح مضمون پر مضمون لکھا جا رہا ہے ۔ لیکن ہمارے اخبار خاموش ہیں ۔ آپ کا یہ مضمون شائع ہو گیا تو مجھے یقین ہے ویسا ہی مؤثر ثابت ہو گا جیسے اسلام اور احمدیت ۱ ۔“

فرمایا ”بہت اچھا ۔ چودھری صاحب کو آ جانے دو ۔“

نو بج گئے ۔ چودھری صاحب آ گئے تو ان سے پھر مضمون کے بارے میں بات چیت ہوئی ۔ چودھری صاحب نے بھی میری رائے سے اتفاق کیا ۔ حضرت علامہ نے فرمایا ”بہت اچھا ۔ اگر رائے یہی ہے تو اس امر کا اہتمام کرنا چاہیے کہ مضمون دو ایک روز ہی میں قلم بند ہو جائے ۔“

پھر ارشاد ہوا ”تمہارے پاس کیا وہ رباعی محفوظ ہے جو میں نے کچھ دن ہوئے مولانا کے بارے میں لکھوائی تھی ۔“

۱ ۔ یعنی وہ طویل بیان جو کتابی شکل میں بعنوان اسلام اور احمدیت شائع ہوا اور پنڈت جواہر لال نہرو کے جواب میں لکھا گیا ۔

میں نے عرض کیا ”جی ہاں محفوظ ہے۔“

ارشاد ہوا ”اس رباعی کی تصحیح کر دو۔ میں نے شروع کے دو مصرعے یوں بدل دیے ہیں“ :

کسے کو پہچان زد ملک و نسب را  
ندانند نکتہ دین عرب را

میں نے بیاض اٹھائی اور تحصیل ارشاد کر دی۔ حضرت علامہ نے رباعی معنی اور اطمینان ظاہر فرمایا تو بیاض الہاری میں رکھ کر میں پھر اپنی جگہ پر آ بیٹھا۔ حضرت علامہ نے رباعی میں جو اصلاح فرمائی نہایت مناسب تھی۔ پہلی صورت میں حضرت علامہ جو کہنا چاہتے تھے اس کا اظہار بعد کے دو مصرعوں میں ہوتا تھا۔ اب ان کا مافی الضمیر واضح تھا اور آخری دو مصرعے ان کے دعوے کی دلیل۔ پورا قطعہ یا رباعی ارمغان حجاز میں موجود ہے۔ قرشی صاحب آگئے، راجہ صاحب کا انتظار تھا دیر تک نشست رہی۔

۱۔ پہلے یہ دو مصرعے ہوں تھے :

ندانان نکتہ دین عرب را  
کہ گفتی روز روشن تیرہ شب را

## چہار شنبہ : ۲۳ فروری

بڑا مصروف تھا۔ صرف مزاج برسی کے لیے حاضر ہو سکا۔ بحمد اللہ حضرت علامہ کی طبیعت اچھی ہے۔ میں جب تک بیٹھا، عوارض ہی کے بارے میں سوالات کرتا رہا۔ نیند کا پوچھا تو ارشاد ہوا ”نسبتاً بہتر ہے۔“

فرمایا ”قرشی صاحب صبح سویرے ہی آگئے تھے۔ نبض دیکھی اور کچھ دوائیں تجویز کر گئے ہیں۔ لیکن حکیم صاحب کے خط کا انتظار ہے۔ ان کی دوائیں آجائیں تو کیا اچھا ہو۔“

مضمون کا پوچھا تو فرمایا ”چودھری صاحب ابھی دفتر گئے ہیں۔ انہیں ہدایات دے دی گئی ہیں۔ دو ایک روز میں مرتب ہو جائے گا۔ پھر نظر ثانی بھی کر لی جائے گی۔“

میرا جی چاہتا تھا حضرت علامہ کی خدمت میں کچھ دیر اور بیٹھوں، لیکن دو چار ذاتی کام تھے۔ میں نے اظہار معذرت کرتے ہوئے اجازت طلب کی تو فرمایا ”میری صحت کا تو یہی حال ہے۔ کاموں کو نظر انداز نہ ہونے دو۔“ میں نے مجبوراً اجازت لی، مگر جاوید منزل سے باہر آیا تو حضرت علامہ کے الفاظ سے بڑا دل گرفتہ! ”میری صحت کا تو یہی حال ہے“ یعنی صحت بہتر نہیں ہو رہی۔ کیسے حوصلہ فرسا لفظ تھے اور کیسی تشویش انگیز صورت حالات! قدم قدم پر اپنی بے بسی کا احساس ہو رہا تھا اور قدم قدم پر یہ دعا کہ اللہ تعالیٰ انہیں صحت دے!

شام کو پھر دیر سے جاوید منزل پہنچا۔ علی بخش سے معلوم ہوا احباب سب جمع ہیں: چودھری صاحب، راجہ صاحب، قرشی صاحب۔ میں خواب گاہ میں داخل ہوا، سلام عرض کیا اور مزاج پوچھ کر بیٹھ گیا۔ م۔ ش بھی آگئے۔ حضرت علامہ کی طبیعت بڑی مضبوط تھی۔ دیر تک نشست رہی اور غرض یہ کہ حضرت علامہ کوئی بات نہ کریں، البتہ ہم ان کی خبر گیری کے لیے بیٹھے رہیں۔

## جمعرات : ۲۲ فروری

چاشت کے قریب حاضر ہوا - حضرت علامہ آرام فرما رہے تھے - علی بخش سے خیریت پوچھی - اس نے کہا ”آنکھ لگ گئی ہے - رات بے خوابی اور ضیق کی تکلیف رہی - قرشی صاحب حسب معمول نبض دیکھ گئے ہیں - خاصی دیر تک بیٹھے رہے - کچھ دوائیں تجویز کی تھیں ، لے آیا ہوں - چودھری صاحب بھی ہو گئے ہیں -“

میں نے سوچا میرا ٹھہرنا مناسب نہیں - حضرت علامہ آرام فرمائیں - رات کی بے خوابی سے طبیعت مضطرب ہو گئی -

شام کو حاضر خدمت ہوا تو حضرت علامہ کی طبیعت بڑی شگفتہ تھی - معلوم ہوا دن میں بہت کافی سو ایسے تھے - بے خوابی اور بے خوابی کی وجہ سے جو اضمحلال تھا دور ہو چکا ہے -

چودھری صاحب سر شام ہی آگئے - پھر قرشی صاحب تشریف لے آئے اور تھوڑی دیر کے بعد راجہ صاحب - م - ش تو چند دنوں سے جاوید منزل ہی میرا اٹھ آئے ہیں - دن رات حضرت علامہ کی خبرگیری میں مصروف رہتے ہیں -

قرشی صاحب آئے تو حضرت علامہ کی طبیعت اور بہتر ہو گئی - فرمایا ”میرا علاج یہی ہے کہ حکیم صاحب میرے پاس بیٹھے رہیں -“

حضرت علامہ یہ اکثر فرمایا کرتے تھے اور یہ بات تھی بھئی ٹھیک ، اس لیے کہ قطع نظر اس خلوص ، محبت اور دل موزی کے جو قرشی صاحب کو حضرت علامہ سے تھی ، قرشی صاحب آئے تو انہیں اطمینان ہو جاتا کہ عوارض کی جیسی بھی کیفیت ہوگی قرشی صاحب اس کا کوئی نہ کوئی مداوا سوچ لیں گے - دراصل اب حضرت علامہ کا مرض جس مرحلے پر پہنچ گیا تھا اس کے پیش نظر ضروری تھا کہ ان کے تیمار دار اور معالج ہر وقت ان کی خدمت میں حاضر رہیں ، ہر وقت خبرگیری ہوتی رہے -

ہم خاموش بیٹھے تھے - البتہ کبھی کبھی حضرت علامہ کے پاس خاطر سے کہ خاموشی سے گھبرا نہ جائیں لیگ اور کانگرس ، یا یونینسٹ پارٹی کی بات چھیڑ دیتے ، یا بہ ذکر ہونے لگتا کہ ملک میں کیا ہو رہا ہے ، مسلمانوں کو کیسے ورغلابا جا رہا ہے - لیکن پھر جیسے دفعتاً کوئی خیال آ گیا ہو حضر علامہ مضمون کے بارے میں چودھری صاحب سے سوال کرنے لگے - چودھری صاحب مختصراً جواب دیتے - حضرت علامہ اگرچہ باطمینان لیٹے سوالات کر رہے تھے ، لیکن ہمیں پریشانی تھی کہ صحت کی اس حالت میں اس سلسلہ سوالات کا کوئی ناگوار اثر تو نہیں ہوگا ؟ مضمون کا سننا کیسے ہو سکے گا ؟ اس کی تنقید اور ترمیم و اصلاح کے ساتھ ساتھ قطع و برید بھی تو ہوگی یوں بھی حضرت علامہ کی طبیعت پر بڑے بڑے کا : اور اندرین صورت کہیں ایسا نہ ہو ان کے عوارض کوئی خراب اثر قبول کر لیں - عوارض کی شدت میں تو اضافہ نہیں ہونا چاہیے - حضرت علامہ کو آرام کی ضرورت ہے - وہ اس محنت کے کیسے متحمل ہوں گے ؟

## جمعۃ المبارک : ۲۵ فروری

دن بھر مصروفیت رہی۔ چنانچہ باوجود کوشش کے کہ زیادہ دیر نہ ہونے پائے جاوید منزل پہنچا تو رات کے نو بج رہے تھے سلامت ساتھ تھے۔ اول باورچی خانے کا رخ کیا تاکہ علی بخش سے حضرت علامہ کی کیفیت مزاج معلوم کر لیں۔ علی بخش نے کہا ”چودھری صاحب اور قرشی صاحب حاضر خدمت ہیں۔ حضرت علامہ کی طبیعت نسبتاً بہتر ہے، لیکن ہیں بڑے مضمحل۔“

ہم لوگ کمرے میں، داخل ہوئے، سلام عرض کیا اور خیریت مزاج پوچھی تو حسب معمول فرمایا ”الحمد للہ“۔ چودھری صاحب، م۔ س اور رحمان حضرت علامہ کا بدن داب رہے تھے۔ قرشی صاحب بھی پلانک سے لگے بیٹھے کبھی کبھی حضرت علامہ کا ہاتھ اور انگلیاں مہلانا شروع کر دیتے۔ سلامت نے کہا ”میں بھی شربک ثواب ہونا چاہتا ہوں، اور آگے بڑھ کر حضرت علامہ کی کمر داہنے لگے۔ میں بھی پابنتی ہر ایک طرف ہو کر بیٹھ گیا۔“

پچھلے دو روز سے حضرت علامہ کے عوارض میں خاصی شدت پیدا ہو گئی ہے۔ زیادہ تر تکلیف دمے کی ہے۔ ڈاکٹر جمعیت سنگو کی دوا سے فائدہ تو ہوا، لیکن معمولی۔ حکیم نابینا صاحب کے خط کا انتظار ہے اور ان کی دواؤں کا بھی۔

حضرت علامہ بڑے مضمحل ہیں۔ ایک نئی شکایت درد کمر کی ہے اور خاصی تکلیف کا باعث۔ فرمایا ”نیند بہت کم آتی ہے، ضیق کی تکلیف بھی بڑھ گئی ہے۔“

ارشاد ہوا ”میرا خیال ہے یہ خرابی ۲۱ فروری کے جوشاندے سے پیدا ہوئی۔“

میں نے عرض کیا، ”ابریشم کو غالباً اچھی طرح سے صاف نہیں کیا گیا تھا۔ ممکن ہے اس میں کچھ سمی اثرات موجود ہوں۔ میں نے تو اس وقت بھی عرض کیا تھا، جوشاندہ نہ پیجیے۔ قرشی صاحب کی بھی یہی رائے تھی۔“

قرشی صاحب کا یہ بھی خیال تھا کہ اگر دہے کی تکلیف بڑھ گئی ہے تو ہمیں اس کے تدارک کا موقع - بنا چاہیے تھا - مطلب یہ تھا کہ ایلوپیتھک دوائیں استعمال نہ کی جائیں - لیکن میں نے اس رائے کا اظہار نہیں کیا - حضرت علامہ کو تکلیف تھی اور مناسب نہیں تھا کہ تبدیلی علاج کا مسئلہ چھیڑ دیا جاتا -

آدھ ہون گھنٹہ بونہی نشست رہی - اس اثنا میں علی بخش کئی بار کمرے میں آیا - کبھی حضرت علامہ کے شانے دابتا ، کبھی چودھری صاحب پر کوئی فقرہ چست کر دیتا - ہم لوگ بھی حضرت علامہ کی تفریح خاطر کے لیے کوئی نہ کوئی بات چھیڑ دیتے : کبھی کانگریس ، کبھی یونینسٹ پارٹی کی - حضرت علامہ فرماتے ”کانگریس کے بارے میں کچھ نہ کہا جائے - کہیں شاہ صاحب (یعنی سلامت) برا مانیں -“ سلامت ہنس دیتے ، کہتے ”میں تو آپ کا مرید ہوں - کانگریس کی طرف داری کرتا ہوں تو اس لیے کہ کانگریس انگریزوں کی دشمن ہے -“

حضرت علامہ نے فرمایا ”کیا واقعی؟“ پھر ارشاد ہوا ”چائے پینے کو جی چاہتا ہے ، حکیم صاحب بھی چائے پینے گئے -“

علی بخش نے چائے کا اہتمام کیا ، چلم بدلی اور حضرت علامہ کو سہارا دیا کہ اٹھ کر بیٹھ جائیں - چائے پی گئی تو حضرت علامہ نے حقے کا کش لیتے ہوئے فرمایا ”کل ڈارلنگ آئے تھے - کہتے تھے سرسکندر بڑے شریف النفس انسان ہیں ، لیکن کمزور -“

اس پر سوال پیدا ہوا کہ سرسکندر کی شرافت نفس سے تو انکار نہیں ، لیکن کمزوری سے ان کا مطلب کیا ہے؟ کیا یہ کہ ان کی ہمدردیاں لیگ کے ساتھ ہیں ، لیکن اتنی سکت نہیں کہ اپنے رفقا سمیت یونینسٹ پارٹی سے الگ ہو جائیں ، یا یہ کہ باوجود حمایت ملی کے انہیں حکومت کی خوشنودی منظور ہے ، یا یہ کہ ان میں عزم کی کمی ہے اور وہ انگریزوں سے رشتہ توڑ سکتے ہیں ، نہ قوم سے -

یوں گفتگو کا رخ یونینسٹ پارٹی ، لیگ اور کانگریس کی طرف پھر گیا - سوال یہ تھا لیگ کیسے مضبوط ہو؟ کانگریس کا زور پنجاب میں تو ہے نہیں ، لیکن

---

۱ - سرمالکم ڈارلنگ ، حضرت علامہ کے دوست اور قدردان ، برطانوی پنجاب میں فنانشل کمشنر - دیہات سدھار اور محکمہ امداد باہمی سے بڑا تعاقب رہا - ’پنجابی کشتکار‘ ان کی مشہور اور ہر از معلومات تصنیف ہے - حضرت علامہ سے انہیں بڑا اخلاص تھا -



یونینسٹ پارٹی نے مسلمانوں کی ہمتیں پست کر رکھی ہیں۔ بائین ہمہ یونینسٹ پارٹی کب تک کانگریس کی راہ میں حائل رہ سکتی ہے اور رہے بھی تو ہمیں اس سے کوئی فائدہ نہیں۔ گو سر دست ضرورت اس امر کی ہے کہ کانگریس سے بڑھ کر یونینسٹ پارٹی کے خلاف ایک زبردست محاذ قائم کیا جائے۔

یہ باتیں ہو رہی تھیں کہ حضرت علامہ نے چودھری صاحب سے مخاطب ہو کر فرمایا ”چودھری صاحب! وہ ایک بخومی جو آپ سے ملا تھا، اس نے کیا کہا تھا، کانگریس کا زور کب ٹوٹے گا؟“

چودھری صاحب نے کہا ”۱۹۳۷ء میں“۔

---

۱۔ قطع نظر اس قول سے جو چودھری صاحب کسی منجم سے منسوب کرتے تھے، کانگریس کا زور فی الواقع ۱۹۳۷ء میں ٹوٹا، اس لیے کہ ۱۹۳۷ء میں عطاۃ اصلاحات کے ساتھ جب نئے دستور کا نفاذ ہوا، انتخابات لڑے گئے اور اسمبلیوں میں کانگریس اور لیگ پارٹیاں قائم ہوئیں تو کانگریس نے ملک کی واحد نمائندگی کے دعوے میں مسام لیگ کو وزارت میں شامل کرنے سے انکار کر دیا۔ یہ گویا ابتدا تھی اس کے زوال کی، ان معنوں میں کہ کانگریس کی اس روش نے قطعی طور پر ثابت کر دیا کہ وہ درحقیقت ہندو اکثریت کی جماعت ہے گو بزعم خود سارے ملک کی نیابت کی دعویدار۔

## شنبہ: ۲۶ فروری

صبح و شام نشست رہی۔ چودھری صاحب، راجہ صاحب، م۔ش اور قرشی صاحب سب ہی موجود تھے، لیکن صرف خبرگیری اور تیارداری کے خیال سے، یا اس لیے کہ حضرت علامہ کا دل بہلائیں، ان کے لیے آرام اور سکون کا سامان پیدا کریں۔

ڈاکٹر جمعیت سنگھ جو دوا تجویز کر گئے تھے، جاری ہے۔ لیکن فائدہ ہے بھی تو بہت کم۔ ادھر حیدر آباد سے خط آیا، نہ دواؤں آئیں۔ زیادہ تر تکلیف دہے کی ہے اور یہ امر بڑا تشویشناک ہے۔ نیند بھی نہیں آتی۔ ڈاکٹر صاحب شاید کوئی منوم دوا تجویز کریں گے، لیکن قرشی صاحب منوم دواؤں کے خلاف ہیں۔ وہ اپنے طور پر کچھ تدابیر کر رہے ہیں اور حضرت علامہ کا بھی اصرار ہے کہ ایوبیٹیک دواؤں کے ساتھ ساتھ کوئی نہ کوئی مفرح یا جوارش تجویز ہرتی رہے۔ لیکن یہ علاج در علاج کا معاملہ ٹھیک نہیں۔

حضرت علامہ نے مضمون کا پوچھا تو عرض کیا گیا ”آپ کی طبیعت انشاء اللہ دو ایک روز میں سنبھل جائے گی، پھر مضمون بھی ہو جائے گا۔“ فرمایا ”بہت بہتر“۔ پھر ارشاد ہوا ”عنا مداعنت سے کام لے رہے ہیں، حالانکہ ان کا کام تھا امت کی رہنمائی۔ یہ صورت حال بڑی افسوسناک ہے۔“ فرمایا ”کانگریسی صوبوں میں مسلمانوں کی کیا حالت ہے؟“

چودھری صاحب نے مختصراً صورت حالات بیان کی۔ پنجاب کا ذکر آ گیا۔ ارشاد ہوا ”سارا معاملہ پنجاب کے زمینداروں کا ہے۔ پنجاب کے زمیندار کب سمجھیں گے؟ انہیں کب احساس ہوگا یونینسٹ پارٹی کی سیاست بڑی نائنص ہے۔“

ہم نے بات کو طول نہیں دیا۔ حضرت علامہ کا اشارہ شاید اس امر کی طرف تھا کہ سیاسی اعتبار سے جب یہ طے ہے کہ زمینداروں کا یہ ٹولہ جسے

یونینسٹ پارٹی کہا جاتا ہے۔ ہمیشہ ہندوؤں اور سکھوں کی امداد اور تعاون کا محتاج رہے گا تو یہ بھی ممکن ہے کہ آگے چل کر یہ محتاجی ان کے انفرادی مفاد کو بھی محفوظ نہ رکھ سکے۔ اسے اسلامی نقطہ نظر سے دیکھا جائے، یا محض معاشی فلاح و بہبود ہی کے خیال سے، ان کی رجعت پسندی میں کوئی شبہ نہیں تھا۔ لہذا کوئی بھی نقطہ نظر ہو اسلامی یا محض معاشی سوال یہ تھا کہ پنجاب کا زمیندار کب سمجھے گا زندگی صرف فصل کی کاشت اور غور و برداشت نہیں ہے، اس کے علاوہ کچھ اور بھی ہے۔ یہ بہر حال نہیں ہے کہ انسان کی توجہ عمر بھر زمین پر مرکوز رہے و مذہب اور سیاست کی طرح علم حکمت سے بھی اسے کوئی دلچسپی نہ ہو۔ جیسے بجز کاشت کاری زندگی کا کوئی مقصد ہی نہیں۔ بقول حضرت علامہ پنجاب کا زمیندار زمین میں دانہ ڈالنے کے لیے تو بیتاب رہتا ہے لیکن اس کی خاک بدن دل کے دانے سے محروم ہے۔ لہذا ان کا ارشاد:

بخاک بدن دانہ دل فشان  
کہ ابن دانہ دارد ز حاصل نشان!

## یک شنبہ : ۲۷ فروری

حضرت علامہ کے عوارض میں کوئی کمی نہیں - بے حد تشویش ہے - ایلو پیتھک علاج سے بھی کوئی خاص فائدہ نہیں ہوا ، بڑی پریشانی یہ ہے کہ حیدرآباد سے خط آیا ، نہ دوائیں - معلوم نہیں حکیم صاحب کی طبیعت کیسی ہے ، دوائیں کیوں نہیں آ رہیں -

صبح حاضر ہوا ، لیکن بہت تھری ڈی دیر کے لیے اور صرف مزاج پرسی اور خبر گیری کی خاطر - طبیعت اور عوارض کا حال پوچھا تو حضرت علامہ نے فرمایا ”قرشی صاحب صبح سویرے ہی آگئے تھے - دیر تک بیٹھے رہے اور کوئی دوا بھی تجویز کر گئے ہیں - م - ش لینے گئے ہیں -“ یہ بھی معلوم ہوا کہ چودھری صاحب معمولاً جلدی ہی آگئے تھے ، ابھی دفتر گئے ہیں - میں جب تک بیٹھا خاموش رہا - حضرت علامہ خاصے بے چین تھے - کمر میں درد تھا - علی بخش ، رحما بدن دابتے - کچھ سکون ہوتا تو مجھ سے فرماتے ”اخبار کیا کہتے ہیں ؟ کیا خبر ہے ؟“

شام کو احباب کے ساتھ دیر تک نشست رہی - لیکن بڑی پریشانی اور بے بسی کے عالم میں - دوا جاری ہے - قرشی صاحب بھی تدبیر کر رہے ہیں - ڈاکٹر جمعیت سنگھ بھی پابندی سے آتے اور حضرت علامہ کو دیکھ جاتے ہیں - عوارض میں قدرے تخفیف ہے ، لیکن ایسا نہیں کہ حضرت علامہ کی طبیعت فی الواقع سنبھل گئی ہو -

حضرت علامہ کو آرام کی ضرورت ہے ، نیند کی ، لیکن درد - کمر کا درد اور شانے کا درد - سرنے نہیں دیتا - حضرت علامہ کی آنکھ لگ بھی جاتی تو پھر بیدار ہو جاتے - علی بخش شانے سہلاتا - دیوان علی سے کوئی کافی سنتے - فرماتے ، ہاڈیں کیے جائیے - ایک بار مجھ سے فرمایا کوئی افسانہ بیان کروں -

میں نے سوچا الف لیلہ میں بغداد کے کا حجام کا جو پر لطف قصہ مزے لے لے کر بیان کیا گیا ہے شاید حضرت علامہ اسے پسند فرمائیں - شاید یونہی ان کی طبیعت شگفتہ ہو جائے۔ میں نے یہ قصہ بیان کیا تو حضرت علامہ بہت محظوظ ہوئے۔ مگر پھر قصہ ختم ہوا تو الف لیلہ کے انداز داستان گوئی اور اس سے مغربی ادب نے جو اثر قبول کیا اس کا ذکر آ گیا۔ مسلمانوں کے ماضی اور ان کی تہذیب و معاشرت کی باتیں شروع ہو گئیں۔ حضرت علامہ نے فرمایا ”مسلمانوں کی زندگی کیسی شگفتہ تھی۔ انہوں نے حتی الوسع اسے ہر آلائش سے پاک رکھا۔ وہ اس سے لطف اٹھانا اور اس میں حسن و جمال، طاقت اور قوت لے جو لامتناہی امکانات موجود ہیں ان کی قدر کرنا خوب جانتے تھے۔“

دفعتاً ان کا ذہن عالم اسلام کی طرف منقل ہو گیا۔ فرمایا ”مسلمانوں کا زوال کیسا حسرت ناک ہے“ اور پھر جیسے ایک آہ بھر کر خاموش ہو گئے۔ میں بھی خاموش تھا۔ پھر اس خیال سے کہ حضرت علامہ سلسلہ گفتگو نہ چھیڑ دیں اور یہ گفتگو کوئی زیادہ منجید، شکل نہ اختیار کر لے، حاجب منصور کے زمانہ طالب علمی کا ذکر کرنے لگا۔ جامعہ قرطبہ میں کبھی تین طالب علم جمع تھے۔ انہوں نے اپنے مستقبل کے بارے میں ایک دوسرے کی امداد کا وعدہ کیا تھا۔ یہ وعدہ جس طرح پورا ہوا اور پھر منصور نے جو عروج حاصل کیا اس کے تذکرے سے حضرت علامہ کی طبیعت میں کچھ شگفتگی سی پیدا ہو گئی۔ ”فرمایا کچھ اور واقعات بیان کرو! پھر ارشاد ہوا مسلمانوں میں کیا ایسا کوئی افسانہ نگار نہیں جو افسانوں افسانوں ہی میں پتے کی بات کہ جائے۔ شرر کے افسانوں سے بیشک تاریخ میں دل چسپی پیدا ہو گئی، لیکن ضرورت ہے پتے کی بات کہنے کی۔“

## یکم مارچ سے شنبہ :

صبح حضرت علامہ کی خدمت میں حاضر ہوا - دوپہر کو حاضری دی -  
شام کو پھر حاضر ہوا - البتہ کل غیر معمولی مصروفیت تھی - باوجود کوشش  
کے جاوید منزل نہ پہنچ سکا - لہذا آج صبح جاوید منزل میں قدم رکھا تو  
علی بخش نے دیکھتے ہی کہا ”آپ کہاں تھے ؟ ڈاکٹر صاحب بہت بیمار ہیں -  
دمے کی تکلیف بے حد بڑھ گئی ہے -“

علی بخش یہ کہہ رہا تھا اور میرا دل بیٹھا جا رہا تھا - مجھے افسوس  
تھا ، بلکہ ایک طرح سے ندامت کہ کل قرشی صاحب سے نہ مل سکا ، نہ ان  
سے حضرت علامہ کی خیریت مزاج دریافت کی - ٹیلیفون موجود تھا ، ٹیلیفون تو  
کر سکتا تھا حضرت علامہ کے عوارض نے جو شدت اختیار کر لی ہے اس کی  
تفصیل معلوم ہو جاتی اور باوجود عظیم الفرستی کے حاضری میں ناغہ نہ ہوتا -  
میں اسی احساس کو لیے ہوئے حضرت علامہ کے کمرے میں داخل ہوا  
اور سلام عرض کر کے خیریت پوچھی تو حضرت علامہ نے بھی شکایتاً فرمایا  
”تم نے ہماری خبر نہیں لی - تم کہاں تھے ؟“

میں پہلے ہی سے نادم ہو رہا تھا - حضرت علامہ بہت کم اظہار شکایت  
فرماتے ہیں - انہوں نے شکایتاً یہ کہا تو میری ندامت کی کوئی انتہا نہ رہی -  
حضرت علامہ کو زیادہ تر تکلیف شانے کے درد کی ہے - ضیق سے بھی  
پریشان ہیں - سیدھے لیٹنا ممکن نہیں - بار بار کروٹ بدلتے ، یا پھر زانوؤں  
پر تکیے رکھ لیتے اور ان پر سر ٹیک دیتے ہیں کہ یونہی کچھ آرام مل  
جائے - پھر جب اوندھے منہ بھی پڑے پڑے تھک جاتے ہیں تو بیٹھنے سے  
کچھ آرام ملتا ہے - یوں ذرا سکون ہوتا تو بے اختیار فرماتے : یا اللہ ! یوں  
بوی یا اللہ“ ہمیشہ ان کے ورد زبان رہتا ہے - اٹھتے بیٹھتے ، سوئے جاگتے  
گفتگو کرتے ہوئے - میں خاموش بیٹھا تھا ، م - ش بھی خاموش تھے اور  
علی بخش بھی خاموش - عجب بے بسی کا عالم تھا - حضرت علامہ بڑے  
بے چین تھے - چندے یہی کیفیت رہی ، پھر جب طبیعت ذرا سنبھل گئی تو  
مددے ہو کر بیٹھ گئے اور دوا اور پریزیس کا ذکر چھیڑ دیا -

ذرا اور سکون ہوا تو ملک کی عام حالت اور وقتی سیاست پر گفتگو کرنے لگے۔ کچھ استفسار بین الاقوامی معاملات کے بارے میں کہے، لیکن ہم بڑے محتاط تھے۔ ہماری کوشش تھی حضرت علامہ حتی الوسع کوئی بات نہ کریں، لہذا بہت کم کسی بات کا سلسلہ آگے بڑھانے۔ دوا کے سلسلے میں فرمایا ”ڈاکٹر صاحب نے دوا بدل دی ہے۔ کہتے ہیں جلد افاقہ ہو جائے گا۔ حکیم صاحب بھی حسب معمول بہت سویرے آگئے تھے۔ دیر تک بیٹھے رہے۔ انہوں نے بھی کچھ تدابیر کی ہیں۔ کوئی مالش کی دوا اور خواب آور روغن، کچھ عرق اور جوارش۔ حیدر آباد سے البتہ کوئی اطلاع نہیں آئی، تعجب ہے۔“

گیارہ بج گئے۔ حضرت علامہ نے کھانا کھایا اور لیٹ گئے۔ خیال تھا انہیں شاید نیند آجائے گی۔ ان کی طبیعت بھی سنبھل رہی تھی۔ غالباً دواؤں کا اثر تھا۔ رحما اور علی بخش بدن دابنے لگے۔ میں نے م-ش سے کہا ”گہر ہو آؤں۔ جلدی واپس آ جاؤں گا۔ حضرت علامہ تنہا نہ رہیں۔“

دو بجے کے قریب پھر حاضر ہوا۔ حکیم مجدد افضل ساتھ تھے۔ انہوں نے نبض دیکھی اور کہا ”نیند کے لیے روغن گل کی مالش بہت مفید رہے گی۔“ حکیم صاحب نے یہ بھی کہا ”آپ کو دمہ نہیں ہے، سانس کی تکلیف ہے اور اس کا سبب ہے ضعف قلب۔ ضعف قلب کے باعث دم کشی کی شکایت پیدا ہو گئی ہے۔“

حضرت علامہ کی طبیعت نسبتاً بہتر تھی۔ حکیم مجدد افضل صاحب سے طب اور طب کے مستقل کے بارے میں گفتگو کرنے لگے۔ حکیم صاحب نے کہا ”حکومت کو قرشی صاحب کی خدمات کا اعتراف کرنا چاہیے۔ خطاب میں ہوں تو کچھ نہیں رکھا ہے، لیکن اگر کسی شخص کی افادیت اور قابلیت کے اعتراف کی بہ صورت ہے کہ اسے کوئی خطاب دیا جائے تو کیوں نہ اس کے لیے کوشش کی جائے۔ اس میں کیا حرج ہے؟“

حضرت علامہ نے فرمایا ”آپ کا خیال صحیح ہے۔ میں حتی الوسع ہر طرح سے مدد کروں گا۔“

۱۔ حکیم صاحب کی تشخیص درست تھی۔ قرشی صاحب اسے دمہ قلابی کہتے تھے۔ یہی رائے ڈاکٹر صاحبان کی تھی، ان کی زبان میں cardiac asthma -

حکیم صاحب چند منٹ اور بیٹھے - وہ تشریف لے گئے تو حضرت علامہ نے فرمایا - ”طب کا مستقبل جب ہی ممکن ہے کہ اس کی حفاظت کے لیے کوئی منظم کوشش کی جائے۔ اس کی ایک صورت یہ بھی ہے کہ بڑھے لکھے اور سمجھ دار اطبا باہم مل کر کوئی ادارہ قائم کریں ، مثلاً پنجاب میں قرشی صاحب ہی اگر اس قسم کی کوئی تحریک اٹھائیں تو ہو سکتا ہے کوئی ایسا ادارہ قائم ہو جائے اور طب کے نشو و نما کی ایک صورت نکل آئے۔“

دراصل حضرت علامہ طب کی زبوں حالی سے پریشان ہیں - انہیں ڈر ہے یہ فن شریف کہیں مٹ نہ جائے ، لہذا ان کا یہ خیال کہ طب کی حفاظت کے لیے کوئی منظم کوشش ہونی چاہیے - لیکن ظاہر ہے یہ کوشش وہی حضرات کر سکتے تھے جن کے ہاتھ میں اس کی باگ ڈور ہے ، یا جن کو اس فن میں کوئی ممتاز حیثیت حاصل ہے -

علی بخش چائے لے آیا اور پیالی بنا کر حضرت علامہ کی خدمت میں پیش کی - رحمے نے چلم بدلی اور پھر حضرت علامہ کی پابنتی کی طرف ہو بیٹھا - م - ش آگئے - میر نے عرض کیا ”آپ کا ارشاد ہو تو ابن ہشام ، خطبہ فتح مکہ اور خطبہ حجة الوداع کے اقتباسات لے آؤں ؟“

فرمایا ”ضرور۔“

شام کو ابن ہشام ، خطبہ فتح مکہ اور خطبہ حجة الوداع کے اقتباسات لے کر حاضر خدمت ہو گیا - سلامت بھی ساتھ تھے - حضرت علامہ کی طبیعت بہتر تھی - ان کو دیکھ کر اور بھی شگفتہ ہو گئی - کانگریس کے بارے میں چھیڑ چھاڑ کرنے لگے ۱ - کبھی کبھی رحما اور علی بخش سے بدن دہواتے اور کبھی سیدھے بیٹھے کر حقے کے کش لگاتے - دواؤں سے عوارض میں اگرچہ تخفیف ہو چکی تھی ، لیکن چہرہ مضمحل تھا ، جسے دیکھ کر بڑی تشویش ہوتی ، گو ان کی شگفتہ خاطرگی سے امید بندھ جاتی کہ کیا عجب ہے انہیں صحت ہو جائے۔“

آٹھ بجے رہے تھے - حضرت علامہ نے کھانا کھوایا - حقے کے دو ایک کش لیے اور تکیوں سے ٹیک لگا کر مستانے لگے -

۱ - سید سلامت اللہ مرحوم کانگریس کے حامی تھے ، مگر صرف آزادی کی حد تک ، یعنی اس عام خیال کے ماتحت جو مسلمانوں میں پھیل گیا تھا کہ سردست کانگریس سے مل کر آزادی حاصل کر لی جائے ، بعد میں ہندوؤں سے بھی نہٹ لیا جائے گا - ظاہر ہے یہ سارا معاملہ جذباتی تھا -



چودھری صاحب آگئے اور م - ش بھی - وہ دوائیں لینے گئے تھے ،  
مکسچر اور کچھ گولیاں - علی بخش چائے لے آیا - چائے تیار ہو رہی تھی کہ  
قرشی صاحب آگئے ، پھر راجہ صاحب - حضرت علامہ کی طبیعت اب اور بھی  
سنجیدہ گئی تھی - اطمینان تھا دواؤں سے مزید فائدہ ہوگا -

دیر تک نشست رہی - زیادہ تر گفتگو مضمون کی تھی - ایک مرتبہ  
ارشاد فرمایا ”ابن ہشام اور خطبات کے اقتباسات کہاں ہیں ؟“ مجھ سے فرمایا  
”لا فضل لعربی“<sup>۱</sup> کے سلسلے میں پورا اقتباس ایک الگ کاغذ پر لکھ دوں -

میں نے اقتباس نقل کیا تو حضرت علامہ نے بطور یادداشت اسے اپنے پاس  
رکھ لیا - علی بخش اور رحما خدمت کے لیے حاضر تھے - درد میں کمی تھی -  
معلوم ہوتا تھا حضرت علامہ کو نیند آجائے گی -

وقت بہت کافی ہو گیا تھا - ہم نے اجازت طلب کی -

---

۱ - اقتباس از خطبہ حجة الوداع : ”عرب کو عجم پر کوئی فضیلت  
ہے نہ عجم کو عرب پر - تم سب آدم کی اولاد ہو اور آدم کو اللہ نے مٹی  
سے پیدا کیا تھا -“

## چہار شنبہ : ۲ مارچ

حضرت علامہ کی طبیعت بفضلہ تعالیٰ بہتر ہے۔ میں بسبب مصروفیت گو سہ پہر سے پہلے حاضر خدمت نہیں ہو سکا، لیکن قرشی صاحب سے مل لیا تھا۔ وہ ایک گونہ مطمئن تھے۔ میں نے جب حضرت علامہ سے معذرت کرتے ہوئے کہ حاضری میں دیر ہو گئی مزاج بوجھا تو انہوں نے بھی اظہار اطمینان فرمایا۔ ارشاد ہوا ”قرشی صاحب اور ڈاکٹر صاحب کو تسلی ہے۔“

مجھے صبح حاضر خدمت ہونا چاہیے تھا صبح حاضر خدمت نہیں ہو سکا لیکن حضرت علامہ کو معلوم تھا میری مصروفیتیں کیا ہیں۔ فرمایا ”طلوع اسلام کا کیا ہوا؟“

میں نے صورت حالات بیان کی تو فرمایا ”ابھی اور انتظار کرو۔ عجزت کی کیا ضرورت ہے؟“

چندے خاموشی رہی۔ میں چاہتا تھا حتی الوج کوئی بات نہ کروں۔ حضرت علامہ البتہ مولانا حسین احمد اور کانگریسی خیال عالم کی امر روش پر افسوس فرماتے رہے جو انہوں نے سیاست میں اختیار کر رکھی ہے اور وہ بھی محض انگریز دشمنی کی بنا پر۔ ارشاد ہوا ”یہ لوگ جذبات کی رو میں بہ رہے ہیں۔“

پھر فرمایا ”مسلمانوں میں ایک افرنگ زدہ طبقہ پیدا ہو گیا تھا۔ بظاہر اب یہی طبقہ اسلام کی طرف لوٹ رہا ہے۔“

فرمایا ”یہ کیسی عجیب بات ہے کہ کوٹ اور پتلون کے مقابلے میں جسے گویا دھرت کی علامت سمجھا جاتا تھا، اب سیاست اور تمدن کے وہ افرنگی تصورات جو اسلام کی ضد ہیں جبہ اور دستار میں پناہ لے رہے ہیں۔“

۱۔ میرا خیال تھا شاید طلوع اسلام کے مکرر احیا کی کوئی صورت پیدا ہو جائے۔

میں نے عرض کیا ”آپ نے خود ہی تو فرمایا ہے :  
شوخی باطل بیہی اندر کمین حق نشست

یہ پیشین گوئی بوری ہو کر رہی ۔“

حضرت علامہ نے تبسم فرمایا ۔

حضرت علامہ کو آرام کی ضرورت تھی ۔ انہوں نے کروٹ لی تو میں  
قصداً خاموش ہو گیا ۔ م ۔ ش آگئے اور حضرت علامہ کے پاؤں دابنے لگے ۔  
علی بخش بھی برابر خبر گیری کرتا رہا ۔ احباب کا انتظار تھا ۔ تھوڑی دیر  
میں چودھری صاحب آگئے ، پھر قرشی صاحب اور راجہ صاحب ۔ حضرت  
علامہ کی طبیعت اگرچہ بظاہر منبہل گئی تھی ، لیکن چہرا بدستور مضمحل تھا ۔  
میں اسے دیکھتا تو دل میں کہتا اللہ انہیں صحت دے ۔ انہیں کب صحت دوگی ۔  
ضیق اور درد کی شکایت میں گو خاصی کمی ہے ، لیکن نیند نہیں آتی ۔ روغن گل کی  
مالش ممکن ہے اس فائدہ ہو ۔ قرشی صاحب کا تجویز کردہ روغن البتہ کچھ زیادہ  
کامیاب نہیں رہا ۔ ممکن ہے ڈاکٹر جمعیت سنگھ کوئی اور دوا تجویز کریں ۔  
لیکن تعجب ہے حیدرآباد پر ۔ حیدرآباد سے کوئی اطلاع آئی ، نہ دوا ۔

## جمعرات : ۳ مارچ

میں یہ کیا من رہا ہوں۔ قرشی صاحب کہتے ہیں حضرت علامہ کی حالت بڑی تشویش انگیز ہے، ہنکے خطرناک۔ ایلوپیتھک دواؤں سے کوئی فائدہ نہیں ہوا۔ رات منوم دوا نے تو ایسا خراب اثر کیا کہ حضرت علامہ پر غشی کی سی حالت طاری ہو گئی اور وہ بے خبری میں پلنگ سے فرش پر گر گئے۔ اس وقت شاید چار کا عمل ہوگا۔ علی بخش تو گویا ہر وقت حضرت علامہ کی چار پانی سے لگا رہتا ہے۔ حیرت ہونی کہ وہ اس وقت کمرے ہی میں موجود تھا۔ اس نے گھبرا کر م۔ ش کو پکارا اور پھر دونوں نے بڑی ہربشانی کی حالت میں حضرت علامہ کو پلنگ پر لٹایا، مگر گھبراہٹ کا یہ عالم تھا کہ نہ تو علی بخش کو خیال آیا، نہ م۔ ش کو کہ قرشی صاحب کو اطلاع کریں، یا ڈاکٹر صاحبان میں سے کسی کو بلا لیں۔ یہ دوسری بات ہے کہ قرشی صاحب اس روز خلاف معمول سیر سے پہلے ہی جاوید منزل آ گئے۔ انہوں نے حضرت علامہ کی حالت دیکھی تو گھبرا گئے۔ پھر جو بھی تدبیر بن پڑی کی۔ حضرت علامہ پر اول تو دیر تک دوا کا اثر رہا۔ پھر جب ہوش آیا اور قرشی کو موجود پایا تو انہیں بڑا اطمینان ہوا۔ قرشی صاحب بھی جب تک حضرت علامہ کی طبیعت نہیں صنبھلی اور انہیں اطمینان نہیں ہو گیا حضرت علامہ کی خدمت میں بیٹھے رہے۔ پھر بجائے سیر کے سیدھے میرے ہاں تشریف لے آئے۔ مجھے ان کی تشریف آوری پر بڑا تعجب ہوا۔ میں نے کہا، یہ وقت تو آپ کی سیر کا تھا۔ ادھر کیسے آنا ہوا؟

دراصل میں اندازہ ہی نہیں کر سکا تھا کہ قرشی صاحب کے چہرے سے تشویش کے آثار نمایاں ہیں۔ انہوں نے بڑے دکھ بھرے لہجے میں کہا ”آپ فوراً جاوید منزل چلے جائیے۔ ڈاکٹر صاحب کی حالت بڑی خراب ہے۔ قلب، گردے اور جگر سب ماؤف ہیں۔ ایلوپیتھک دوائیں بھی راس نہیں آئیں۔ ضیق کی وجہ سے فعل قلب کا نقصان۔ ہمیں سب سے زیادہ خیال قلب کا ہے۔“

میں نے مضطرب ہو کر پوچھا مایوسی کی تو کوئی بات نہیں؟

انہوں نے کہا ایسا تو نہیں۔ مگر حالت تشویش انگیز ہے۔ پھر اس کے بعد سارا واقعہ بیان کیا اور کہنے لگے میں جلدی میں ہوں۔ اللہ پر بھروسہ رکھے۔ مجھے مطب جانا اور چند ایک دواؤں کا استعمال کرنا ہے۔ آپ جلد از جلد ڈاکٹر صاحب کی خدمت میں حاضر ہو جائیے اور ان کی جو حالت ہے مجھے اس کی اطلاع کیجیے۔ خود آئیے یا کسی کو بھیج دیجیے۔ ضرورت ہوئی تو میں خود بھی آ جاؤں گا۔

میں انتہائی اضطراب اور پریشانی کے عالم میں جاوید منزل پہنچا۔ حضرت علامہ کی خواب گاہ کی طرف بڑھ رہا تھا کہ علی بخش برآمدے میں مل گیا۔ میں نے حال پوچھا تو کہنے لگا ”اللہ کا شکر ہے۔ حکیم صاحب آگئے اور ڈاکٹر صاحب کی طبیعت سنبھل گئی۔ دوا کھلانے جا رہا ہوں۔“

میں کمرے میں داخل ہوا۔ حضرت علامہ باطمینان بستر میں لیٹے تھے۔ میں نے سلام عرض کیا اور تشویش کا اظہار کیا تو فرمایا ”الحمد للہ اب اچھا ہوں۔ پچھلے پھر بڑی تکلیف ہو گئی تھی۔ حکیم صاحب وقت پر آگئے۔“

میں نے عرض کیا ”قرشی صاحب سے ساری کیفیت سن چکا ہوں اور انہیں کے کہنے سے اتنا سویرے حاضر بھی ہو گیا ہوں۔ قرشی صاحب دوائیں بھجوا رہے ہیں۔ ارشاد ہو تو انہیں بلوا لیا جائے۔“

فرمایا ”حکیم صاحب کو چاہیے حسب معمول مطب میں بیٹھیں۔ میں اچھا ہوں۔ ان کے آنے کی ضرورت نہیں۔ اور بھی تو مریض ہیں۔ انہیں صبح کو دیکھنا ہوگا۔ ضرورت محسوس ہوئی تو دوپہر میں بلوا لیا جائے گا۔“

میں نے عرض کیا ”معلوم ہوتا ہے آپ کو ایلوپیتھک علاج موافق نہیں آیا۔ یوں بھی آپ کو یہ طریق علاج پسند نہیں۔ کہیں ایسا تو نہیں کہ رات کو جو تکلیف ہوئی اس کی وجہ وہ منوم دوا تھی جو آپ نے استعمال فرمائی۔“

ارشاد ہوا ”یہ تو نہیں کہا جا سکتا کہ تکلیف کیوں ہوئی۔ اس کا فیصلہ تو ڈاکٹر صاحباز ہی کر سکتے ہیں۔ بہر حال میں نے طے کر لیا ہے کہ ایلوپیتھک دوائیں استعمال نہیں کروں گا۔ حکیم صاحب جو تدبیر کریں گے اسی پر عمل رہے گا۔ آج بھی انہیں کی دوا سے بڑا فائدہ ہوا۔ عرق گل گاؤ زبان تو بہت راس آتا ہے۔“

پھر ارشاد ہوا ”حیدرآباد سے کوئی اطلاع نہیں آئی۔“

میں نے عرض کیا ”حکیم صاحب کی خاموشی باعث تعجب ہے لیکن حکیم صاحب اتنی دور بیٹھے آپ کی طبیعت کا کیسے اندازہ کر سکتے ہیں۔ انہیں کیا معلوم اب آپ کے عوارض کی حقیقی نوعیت کیا ہے۔ یا پھر یہ کہ مفصل خط لکھا جائے تاکہ انہیں بھی معلوم ہو جائے کہ ان کی دواؤں نہ آنے سے مجبوراً علاج بدلنا پڑا لیکن تبدیلی علاج کا اثر اچھا نہیں ہوا۔ ایلو پیتھک دوائیں موافق نہیں آتیں۔“

فرمایا ”تمہاری تجویز نہایت موزوں ہے۔ کاغذ قلم لو اور فوراً حکیم صاحب کو مفصل خط لکھو۔“

میں کاغذ قلم لے کر ایک طرف بیٹھ گیا۔ حکیم صاحب کی خدمت میں مفصل خط لکھا اور اس کا لب لباب حضرت علامہ کی خدمت میں عرض کر دیا۔ حضرت علامہ نے اتفاق فرمایا۔

ارشاد ہوا ”آج کیا خبر ہے؟“

پھر فرمایا ”مضمون کیا تم نے دیکھ لیا؟“

میں نے عرض کیا ”چودھری صاحب نے کہا تو تھا کہ مضمون ایک آدھ روز میں مکمل ہو جائے گا۔ ابھی تک تو میں نے نہیں دیکھا۔ آپ کی طبیعت اچھی ہو جائے تو پھر ہم سب مل کر دیکھ لیں گے۔ آپ کا بھی تو یہی ارشاد تھا۔ علاوہ ازیں آپ کو پورا مضمون بھی تو سنا ہے۔“

حضرت علامہ نے میری بات کا کوئی جواب نہیں دیا۔ گویا ان کا بھی یہی خیال تھا کہ طبیعت سنبھال جائے تو پھر باطمینان مضمون پر گفتگو ہو جائے گی۔

حضرت علامہ خاموش لیٹے بیٹھے تھے۔ ضیق کی تکلیف تھی مگر بہت کم اور یہ امر بڑا تسلی بخش تھا۔ پھر معلوم نہیں کیا خیال آیا کہ کسی قدر زیادہ سیدھے ہو کر بیٹھ گئے، حتمی کے دو ایک کش لیے اور فرمایا ”شاہ صاحب“ ٹھیک کہا کرتے تھے، اول بہ آخر نسبتے دارد۔ آج معلوم ہوا ان کا یہ کہنا نہایت صحیح تھا۔“

یہ کہہ کر حضرت علامہ نے پھر تکیوں پر سر ٹیک دیا۔ میں نہیں سمجھا اول و آخر سے ان کا ارشاد کس طرف تھا۔ نہ میں نے پوچھنے کی جرأت کی۔ مجھے ڈر تھا کہ گفتگو سے دم کشی نہ ہونے لگے، ضعف و اضمحلال نہ بڑھ جائے۔

۱۔ حضرت علامہ کے استاد محترم، مولانا میر حسن۔ شاید ان کا اشارا اس ارشاد قرآنی کی طرف تھا۔ ”اللہ الذی خلقکم من ضعف ثم جعل من بعد ضعف قوۃ ثم جعل من بعد قوۃ ضعفا و شیباً“۔ ۳۰ (الروم) : ۵۴۔

دوپہر ہو رہی تھی - علی بخش نے قرشی صاحب کا بھیجا ہوا کوئی خمیرہ ، یا معجون کھلائی اور پھر تھوڑی دیر کے بعد حضرت علامہ نے ہلکا سا کھانا بھی کھایا -

میں نے عرض کیا ، آپ کا ارشاد تھا قرشی صاحب کو مطب کرنے دیا جائے ، ان کے آنے کی ضرورت نہیں - لیکن قرشی صاحب کو میرا انتظار ہوگا - اجازت ہو تو میں جاؤں اور ان سے آپ کے مزاج کی کیفیت بیان کروں -“

فرمایا ”ضرور جاؤ اور ان سے کہ دو میری طبیعت خدا کے فضل سے اتنی اچھی ہے کہ جس مسئلہ پر چاہیں تین گھنٹے مسلسل تقریر کر سکتا ہوں -“

میں حضرت علامہ کی خواب گاہ سے باہر نکلا - م - ش کا پوچھا - معلوم ہوا کہیں باہر گئے ہیں - لہذا علی بخش سے کہا حضرت علامہ کے پاس چلا جائے ، حضرت علامہ تنہا ہیں اور انہیں تنہا چھوڑنا مناسب نہیں -

قرشی صاحب سے ملا - حضرت علامہ کی کیفیت مزاج بیان کی - انہوں نے کہا ”حضرت علامہ کا ارشاد بجا ہے - لیکن صورت حالات اندیشہ ناک ہے - ہمیں تامل رہنا چاہیے -“

دن پھر تشویش میں گزرا - شام کے قریب جاوید منزل پہنچا - سلامت ساتھ تھے - حضرت علامہ کی خدمت میں حاضر ہوئے تو فرمایا ”جب سے تم گئے ہو طبیعت منبھلی رہی ، مگر اب دل ڈوب رہا ہے - شاہ صاحب میرے پاس بیٹھیں گے - تم حکیم صاحب کو لے آؤ -“

میں نے عرض کیا ، بہت بہتر اور جاوید منزل سے نکل کر ریلوے دفتر کا رخ کیا تو راستے میں راجہ صاحب اور مولوی عبدالرحمان<sup>۲</sup> مل گئے - راجہ صاحب کو حضرت علامہ کی حالت کا مطلق علم نہیں تھا - مجھ سے ساری کیفیت سنی تو بے قرار ہو گئے - میں نے کہا جلدی کیجیے - حضرت علامہ کی خدمت میں حاضر ہو جائیے ، سلامت موجود ہیں - چودھری صاحب آئے ہوں گے - میں قرشی صاحب کو لے آؤں -“

۱ - سلامت اللہ شاہ صاحب کو حضرت علامہ شاہ صاحب ہی کہتے

تھے -

۲ - وطن کھوٹہ ، راجہ صاحب کے دوست -

قرشی صاحب کے ہاں پہنچا تو گھر پر نہیں تھے۔ میں سمجھا کالج میں ہوں گے، کالج گیا تو وہاں بھی نہیں ملے۔ پھر سوچا شاید جاوید منزل پہنچ گئے ہوں۔ انہیں حضرت علامہ کی خدمت میں حاضر ہونا تو تھا ہی۔ جاوید منزل پہنچا تو علی بخش نے کہا ”اللہ کا شکر ہے دل کی تکلیف جاتی رہی۔ دل کی حالت اب اچھی ہے۔ شاہ صاحب اور چودھری صاحب حضرت علامہ کے پاس بیٹھے ہیں۔ راجہ صاحب البتہ قرشی صاحب کو اپنے گئے ہیں۔“

مجھے تعجب تھا قرشی صاحب کیا ہونے۔ پھر سوچھا آتے ہی ہوں گے۔ راجہ صاحب کے پاس گاڑی ہے۔ آسانی سے تلاش کر لیں گے۔“

میں کمرے میں داخل ہوا تو حضرت علامہ کو فی الواقعہ بہت بہتر پایا۔ چودھری صاحب اور سلامت سے باتیں ہو رہی تھیں۔ م۔ ش اور رہا بدن داب رہے تھے۔ میں نے عرض کیا، قرشی صاحب گو ہر کہیں دیکھا گھر میں، کالج میں لیکن گھر پر ملے نہ کالج میں پھر بھی خیال ہے آتے ہی ہوں گے راجہ صاحب ساتھ ہیں۔

حضرت علامہ بڑے اطمینان سے لینے تھے، زیادہ تر خاموش، لیکن کبھی کبھی ہنسی لیتے ”حکیم صاحب کہاں ہیں؟ راجہ صاحب کیوں نہیں آئے؟“

”اٹھ بیج چکے تھے۔ علی بخش نے کہا ”کھانا کھا لیجیے۔“  
فرمایا ”بھوک تو کچھ ایسی نہیں ہے مگر لے آؤ۔“

حضرت علامہ نے کھانا کھایا اور چائے کے لیے کہا۔ ہم نے کہا ”بہتر ہے قرشی صاحب کا انتظار کر لیا جائے۔“

حضرت علامہ پھر لیٹ گئے۔ کبھی کبھی کوئی بات کر لیتے یا ہم سے کہتے کوئی بات کریں۔

نو بیج گئے۔ تعجب تھا راجہ صاحب کہاں ہیں۔ کچھ اور وقت گزرا، ہتھی کہ قرشی صاحب آ گئے۔ راجہ صاحب اور مولوی عبدالرحمن کے علاوہ حکیم محمد افضل اور راحت بخاری بھی ساتھ تھے۔ ہم نے اطمینان کا سانس لیا۔ حضرت علامہ نے فرمایا ”حکیم صاحب آپ کہاں تھے؟ آپ کا بڑا انتظار رہا۔“

۱۔ تقسیم سے پہلے آل انڈیا ریڈیو لاہور میں بسلسلہ دیہات سدھار راجہ صاحب کے شریک کار تھے، زمانہ جنگ میں، باہر چلے گئے اور اب بھی شاید بیرون ملک ہی میں کہیں مقیم ہیں۔



قرشی صاحب نے کہا ، میں بہت شرمندہ ہوں ، حاضری میں دیر ہو گئی ، مجھے برابر خیال تھا حاضری میں دیر نہ ہو جائے۔ لیکن دواؤں کا اہتمام کرنا تھا۔ بعض دواؤں کے تلاش میں دیر لگی۔

حضرت علامہ نے اظہار اطمینان فرمایا۔ قرشی صاحب نے نبض دیکھی۔ پھر ایک ایک کر کے عوارض کی کیفیت دریافت کرنے لگے۔ حکیم مجدد افضل نے بھی ایک آدھ سوال پوچھا۔ کہنے لگے ”شکر ہے آپ کے طبیعت سنبھل گئی“۔

قرشی صاحب نے کہا ”دواء المسک کے ایک خوراک کھا لیجیے اور آرام فرمائیے۔ آپ کو آرام کے ضرورت ہے۔ ہمیں اجازت دیجیے باری باری سے آپ کا بدن دابیں۔ ساتھ ساتھ باتیں بھی ہوتی رہیں گی۔ یہ سب کچھ ہم حصول ثواب کے لیے کہہ رہے ہیں ، ورنہ علی بخش ، رحما اور دیوان علی حاضر ہیں ، شب و روز آپ کے خدمت رہے ہیں“۔

حضرت علامہ نے مسکرا کر کہا ”بہت بہتر“۔

پھر دوا کھائی اور آرام سے لیٹ گئے۔ ہم سب باری باری سے حضرت علامہ کا بدن داب رہے تھے سلامت بھی موجود تھے۔ چودھری صاحب حضرت علامہ کے تفریح خاطر کے لیے ان سے چھیڑ چھاڑ کرتے۔ کہتے بی کانگریس کا کیا حال ہے؟ قرشی صاحب اور راجہ صاحب بھی حسب موقع کوئی فقرہ چست کر دیتے۔ علی بخش بھی خاموش نہ رہتا۔ یوں آدھ ہون گھنٹہ گزر گیا تو حضرت علامہ نے مجھ سے فرمایا کوئی افسانہ بیان کروں ، کوئی ایسا افسانہ جس میں بغداد اور قاہرہ کا ذکر آتا ہو ، بالخصوص غرناط اور قرطبہ کا۔ اندلس کی تاریخ سے حضرت علامہ کو بڑی دلچسپی تھی۔ وہ اس کے بالاستیعاب مطالعے پر بڑا زور دیتے۔ فرماتے اسلامی اندلس ، اسلامی اندلس کا علم و فضل اور اسلامی اندلس کی تہذیب و تمدن بجائے خود ایک افسانہ ہے۔ وہ جو کہتے ہیں کہ حقیقت افسانے سے زیادہ دلچسپ ہوتی ہے تو یہ مثل اسلامی اندلس پر حرف بھرف صادق آتا ہے۔ چنانچہ میں حضرت علامہ کے مذاق طبیعت کے مطابق

۱۔ شاید اس لیے کہ مشرق و مغرب کی فتنہ آلود سر زمین سے دور اندلس کی ہر کیف فضا ہی میں عربی روح کا بلا تکلف اور بلا امتزاج و ہلا شرکت غیرے جس طرح از خود اظہار ہوا اس کی کوئی دوسری مگر ہلکی سی مثال ملے گی گو صقلیہ میں۔

کوئی واقعہ بیان کرتا - تو گفتگو پھر عالم اسلام کے عروج و زواں ، قرطبہ و بغداد اور قاہرہ کی رقابتوں اور مناقشوں پر آجاتی گو اس خیال سے کہ اگر گفتگو نے زیادہ منجیدہ صورت اختیار کی تو حضرت علامہ کی طبیعت پر بار پڑے گا ، ہم موضوع کو کسی نہ کسی طرح بدل دیتے - یوں باتوں باتوں میں کچھ اور وقت گزر گیا تو علی بخش اٹھا اور چائے کا اہتمام کرنے لگا - چائے آئی تو حضرت علامہ نے فرمایا ”ہم بھی چائے پیئیں گے“ -

اس اثنا میں حضرت علامہ کی طبیعت کافی سنبھل چکی تھی ، مزاج بھی شگفتہ تھا - علی بخش نے آگے بڑھ کر سرہانے کے ساتھ تکیے لگا دیے تاکہ حضرت علامہ آرام سے ٹیک لگا سکیں - قرشی صاحب اور راجہ صاحب نے سہارا دیا - حضرت علامہ اٹھ کر بیٹھ گئے - علی بخش نے چائے کی پیالی پیش کی اور پھر چلم بدلنے چلا گیا -

ہم سب چائے پی رہے تھے - حالات حاضرہ پر تبصرہ بھی ہو رہا تھا کہ نبض پر گفتگو ہونے لگی اور وہ یوں کہ حکیم محمد افضل نے معلوم نہیں کہ خیال کے ماتحت حضرت علامہ کی نبض دیکھی اور نبض دیکھ کر اظہار اطمینان کیا تو حضرت علامہ نے نبض کی تیزی اور مستی کی وجہ دریافت کی - قرشی صاحب نے کہا آپ کی نبض تو بسبب علالت کے مست ہے لیکن نبض کی تیزی اور مستی ایک طبعی امر ہے - چنانچہ آخر شب میں تندرست سے تندرست آدمی کی نبض بھی ضعیف ہو جاتی ہے ، یہ قانون فطرت ہے - اس پر حضرت علامہ نے حقے کا کش لیتے ہوئے فرمایا ”اب میں سبجھا - - - صاحب کو پھولی رات میں کیوں الہام ہوا کرتا تھا“ -

حضرت علامہ نے یہ فرمایا تو ہم سب کو بے اختیار ہنسی آگئی -

چندے سکوت رہا - پھر ارشاد ہوا ”چودھری صاحب ! کیا مضمون صاف ہو گیا“ -

چودھری صاحب نے کہا ”انشاء اللہ کل تک صاف ہو جائے گا - پھر آپ ملاحظہ فرما لیجیے گا ، آپ کی طبیعت ذرا اور اچھی ہو جائے تو ہم سب مل کر یہ بھی طے کر لیں گے نشست کب ہونی چاہیے“ -

حضرت علامہ نے کہا ’بہتر‘ - پھر ذرا دم لے کر فرمایا ”میرے مضمون سے بہت سی باتیں صاف ہو جائیں گی - علامہ حضرات کی بہت بڑی غلطی ہے کہ اپنی الگ ریز دشمنی میں کانگرس کا ساتھ دے رہے اور غیر اسلامی

تصورات قبول کر رہے ہیں۔ کسی وقت انہوں نے انگریزوں کا ساتھ دینے پر سر سید کی بڑی سختی سے تنقید کی تھی۔ یہ تنقید خلوص پر مبنی تھی اور اس میں ایک عنصر صداقت کا بھی موجود تھا۔ لیکن کانگریسی خیال علم ہندوؤں کا ساتھ دے کر اس سے بڑی غلطی کر رہے ہیں وہ نہیں سمجھتے کہ اگر قوم نے ان کا ساتھ دیا تو اس کا نتیجہ نہایت مہلک ہو گا۔“

اور پھر دیر تک ان کی اس ذہنیت پر اظہار افسوس نرماتے رہے۔

حضرت علامہ پھر لیٹ گئے۔ ضعف و اضمحلال میں خاصی کمی تھی اور عوارض سے بھی کوئی خاص تکلیف نہیں ہو رہی تھی۔ کمر اور شانے کا درد دور ہو چکا تھا۔ وقت بہت کافی گزر گیا تھا اور بون بھی معلوم ہوتا تھا جیسے حضرت علامہ کو نیند آرہی ہے۔ ہم نے عرض کیا۔ ”علی بخش اور م۔ ش آپ کی خدمت میں حاضر ہیں، اور رہیں گے۔ آپ آرام کیجیے، ہمیں آپ کے آرام کا خیال ہے، ہم اجازت چاہتے ہیں۔“

ہم لوگ اٹھے تو قرشی صاحب نے کہا ”میں انشاء اللہ صبح بہت سویرے حاضر ہو جاؤں گا۔“

حضرت علامہ نے اظہار اطمینان فرمایا۔ ارشاد ہوا ”بہت بہتر۔“

ہم با اطمینان جاوید منزل سے لکے اور میو روڈ<sup>۳</sup> پر قدم رکھا تو چودھری صاحب نے ہمیں روک لیا۔ کہنے لگے ”میری ایک تجویز ہے اور مجھے یقین ہے کہ حضرت علامہ کی حالت جیسی کچھ تشویشناک ہے اس کے پیش نظر آپ سب مجھ سے اتفاق کریں گے۔ تجویز یہ ہے کہ ڈاکٹر صاحبان اور اطبا کی ایک جماعت مل کر حضرت علامہ کو دیکھے، ان کے قلب و جگر کا معائنہ کرے اور پھر طے کرے کہ ان کے علاج کی مناسب تدبیر کیا ہے۔ اس مشورے میں ڈاکٹر یوسف صاحب<sup>۶</sup> کی شرکت نہایت ضروری ہے۔ وہ امراض قلب کے ماہر ہیں۔ طبی علاج بے شک بڑا کامیاب ہے اور اب تک جو فائدہ ہوا اسی سے، لیکن حکیم صاحب حیدر آباد میں بیٹھے ہیں اور بون بھی بسبب پیرانہ سالی لاہور آنے سے معذور۔ قرشی صاحب پیشک حکیم صاحب کے علاج

۱۔ بون کہ اگر مسلمانوں نے وطنی قومیت کا تصور قبول کر لیا تو ان کے جداگانہ قومی وجود کی تہی ہو جائے گی۔

۲۔ ڈاکٹر محمد یوسف، ایم۔ بی۔ بی۔ ایس۔ ایم۔ ڈی۔ لاہور کے مشہور معالج۔

۳۔ اب علامہ اقبال روڈ بلکہ شاہواہ (شارع) علامہ اقبال۔

کے پیش نظر مناسب تدابیر کر رہے ہیں لکن میں یہ کہنا چاہتا ہوں کہ ہم ہر ایک بہت بڑی ذمہ داری عائد ہوتی ہے۔ حضرت علامہ کے اعزا و اقارب ہی کی طرف سے نہیں، ان سے بھی کہیں بڑھ کر قوم کی طرف سے۔ ہمیں حضرت علامہ کے تیار دار ہیں اور ہمیں ان کی خبر گیری کر رہے ہیں۔ ہمارے ہی ہاتھوں میں ایک طرح سے ان کا علاج ہے۔ ہماری ذمہ داریاں بڑی شدید ہیں۔ ہمارا فرض ہے ہر قسم کی تدابیر سے کام لیں اور حضرت علامہ کی علالت نے جو صورت اختیار کر لی ہے سب کو اس سے باخبر رکھیں۔“

چودھری صاحب کی تجویز نہایت معقول تھی، ہم سب نے اس سے اتفاق کیا۔ انہوں نے کہا میں لاہور کے سربراہ آوردہ ڈائٹروں سے مل رہا ہوں۔ حضرت علامہ کے اعزا و اقارب کو بھی اس کی اطلاع ہونی چاہیے۔

## جمعة المبارک : ۴ مارچ

اللہ کا شکر ہے رات حضرت علامہ کی طبیعت نہایت اچھی رہی۔ لینڈ کم آئی، مگر کوئی خاص تکلیف نہیں ہوئی۔ نو بجے تھے کہ حضرت علامہ کی خدمت میں حاضر ہو گیا۔ قرشی صاحب اور چودھری صاحب بیٹھے باتیں کر رہے تھے۔ میں نے سلام عرض کیا اور خیریت مزاج ہو چندی تو فرمایا ”الحمد للہ۔ اچھا ہوں۔“

م۔ش اور علی بخش نے مختصراً رات کی کیفیت بیان کی۔ کہنے لگے دم کشی میں خاصا فرق رہا۔ حضرت علامہ اکثر سو جاتے۔

کوئی خاص بات نہیں ہوئی، نہ بات کرنے کا موقع تھا۔ کوشش یہی تھی کہ حضرت علامہ آرام فرمائیں، بلکہ ممکن ہو تو سو جائیں۔ کبھی کبھی روزمرہ کی باتوں پر تبصرہ ہو جاتا۔ پھر قرشی صاحب تو مطب اور چودھری صاحب دفتر چلے گئے۔ میں دیر تک بیٹھا رہا، کوئی گیارہ بجے تک۔ اس اثنا میں حضرت علامہ بڑے اطمینان سے لیٹے آرام کرتے رہے، کبھی کوئی بات کرتے، کبھی ان کی آنکھ لگ جاتی۔ علی بخش دوا کھلاتا، چلم بدلتا، پاؤں دابتا۔

ایک بجے کے قریب پھر جاوید منزل پہنچا تو علی بخش نے اطمینان ظاہر کیا۔ معلوم ہوا حضرت علامہ دیر سے سو رہے ہیں۔ کسی تکلیف کی شکایت نہیں کی۔ دورہ بھی ہوا تو ایک آدھ منٹ کے لیے۔ م۔ش کمرے ہی میں بیٹھے ہیں۔ میں نے کہا ”علی بخش! مناسب ہیں میں حضرت علامہ کے آرام میں خلل ڈالوں، صہ پھر میں جلدی آ جاؤں گا“ لہذا برآمدے ہی سے باہر کھڑے کھڑے اطمینان کر کے واپس آ گیا۔

پانچ بجے کے قریب حکیم احمد بارا کو ساتھ لیے پھر جاوید منزل پہنچا۔ حکیم صاحب دواؤں کی تیاری میں قرشی صاحب کا ہاتھ بٹاتے، جاوید منزل آتے، حضرت علامہ کا حال ہو چہتے اور ان کی کیفیت مزاج کی اطلاع قرشی صاحب کو

؛ - قرشی صاحب کے کارکے، مطب میں۔

کر دیتے تاکہ حسب ضرورت مناسب تدابیر کی جائیں۔ میں حضرت علامہ کے کمرے میں داخل ہوا تو قیصر صاحب<sup>۱</sup> اور حزب الاحناف کے ایک بزرگ<sup>۲</sup> جنہیں حضرت علامہ نے 'مولوی ہاز' کا خطاب دے رکھا تھا اور دو ایک اور علمائے دین بیٹھے حضرت علامہ سے باتیں کر رہے تھے۔ میں اور حکیم صاحب بھی سلام کر کے بیٹھ گئے۔ گفتگو بھی اتحاد امت کی تھی۔ تھوڑی دیر کے بعد ان حضرات نے اجازت لی تو حضرات مالک و مہر آگئے اور آتے ہی مجھ سے شکایت کرنے لگے کہ میں نے انہیں حضرت علامہ کی ناسازی طبیعت کی اطلاع کیوں نہیں دی۔ میں خاموش رہا۔ حضرات مالک و مہر بیٹھ گئے۔ حضرت علامہ کا مزاج بوچھا اور پھر یہ دیکھ کر کہ انہیں کوئی تکلیف نہیں، بلکہ طبیعت ایک گوند شگفتہ ہے ملکی سیاست پر گفتگو کرنے لگے۔ وہ شاید معلوم کرنا چاہتے تھے کہ حضرت علامہ کے خیالات میں کوئی تبدیلی تو نہیں ہوئی۔ چنانچہ انہوں نے کچھ

۱۔ ملک لال دین قیصر، لاہور کے بڑے سرگرم اور پرانے خلافتی کارکن، ۱۹۵۸ء میں انتقال ہو گیا۔

۲۔ حزب الاحناف مولوی محمد دین مرحوم نے قائم کیا تھا اور وہی اس کے معتمد بھی تھے۔ بڑے متشدد حنفی اور بڑے سرگرم اور مخلص کارکن تھے۔ مفید (چٹا) دروازہ مسجد وزیر خان میں ان کی دکان کلاہ فروشی کو شاید اب بھی فروغ ہو رہا ہے۔ ایک زمانے میں ہارچہ فروشی بھی کرتے رہے۔ سلطان ابن سعود کی مخالفت میں ۲۶-۱۹۲۵ء میں قائم ہوا اور مولانا دیدار علی مرحوم، خطیب مسجد وزیر خان صدر اس کے صدر قرار پائے۔ مولانا مرحوم بہن اپنے عقائد میں بڑے متشدد تھے یہ زمانہ چونکہ سلطان ابن سعود کی زبردست مخالفت اور موافقت کا تھا اس لیے لاہور میں تکفیر کا اچھا خاصا اکھاڑا قائم ہو گیا تھا۔ احناف کے نزدیک ہر وہابی کافر تھا۔ مولانا دیدار علی مرحوم بہت بڑے مکفر تھے۔ ان کی تکفیر سے شاید ہی کوئی شخص بچا ہو۔ اقبال کافر، ظفر علی کافر، کچلو کافر جس پر مولانا ظفر علی خان مرحوم نے کہا

کچلو مری مسجد میں جو آ جائے تو کافر

اور پھر جب مولانا ظفر علی بھی کافر ٹھہرانے گئے تو وہ کہاں چوکنے والے تھے۔ انہیں غصہ آ گیا اور حسب معمول فرمایا

ہال کے آم کی چوسی ہوئی گٹھلی کا ہے صوف  
یا کہ ہے قبلۂ دیدار علی کی داڑھی

استفسار بھی کیے۔ مثلاً یہ کہ بحالت موجودہ سیاسی اور آئینی اعتبار سے جو مسائل درہیش ہیں مسلمانوں کے نزدیک ان کا بہترین حل کیا ہے؟ کیا ہندوؤں اور مسلمانوں میں کوئی سیاسی مفاہمت ممکن ہے؟ حضرت علامہ نے مختصراً اپنا نقطہ نظر سمجھایا۔ جہاں تک سیاسی اور آئینی مسائل کا تعلق ہے انہوں نے اپنی اس رائے کا مکرر اظہار کیا جسے الہ آباد کے خطبہ صدارت میں پیش کر چکے تھے: اور وہ یہ کہ وفاقِ ابدا برطانوی ہندوستان سے ہونی چاہیے سندھ، پنجاب اور بنگال کی اسلامی اکثریت کو آئینی طور پر تسلیم کر لیا جائے؛ طریق انتخابات جداگانہ ہو؛ شخصی قوانین برقرار رہیں، بعینہ اس قسم کے دوسرے تحفظات بھی۔ مثلاً لسانی، تہذیبی۔ البتہ جہاں تک کسی طرح کی سیاسی مفاہمت کا تعلق ہے فرمایا ”اس کا ایک ہی راستہ ہے اور وہ مسلمانوں کا متحدہ محاذ، یعنی بحیثیت ایک قوم اپنے جداگانہ تشخص پر اصرار۔ لیگ کے علاوہ ساری جماعتیں توڑ دی جائیں۔“

۱۔ ظاہر ہے اس آخری رائے سے حضرات سالک و مہر کو اتفاق نہیں تھا۔ انقلاب کی روش تو یہ تھی کہ مسلمانان پنجاب کو یونینسٹ پارٹی کا ساتھ دینا چاہیے، حالانکہ یونینسٹ سیاسیات پنجاب کے ہندو مسلمان اور سکھ زمینداروں کی ایک چال تھی تاکہ ان کی زمینداریاں محفوظ رہیں۔ پھر جہاں اس پارٹی کے ہندو اور سکھ ارکان نے کانگریس کی مخالفت کے باوجود ہمیشہ ہندوؤں کا ساتھ دیا، بالخصوص ۱۹۴۶ء میں، یعنی تقسیم ملک کے موقعہ پر وہاں مسلمان یونینسٹوں نے زمیندار اور غیر زمیندار کی تفریق سے اتحاد امت میں رخ نہ ڈالا اور یوں اسلامیان پنجاب میں اختلاف و انتشار کو ہوا دی۔ پھر اگرچہ کہنے کو اس جماعت میں اکثریت مسلمانوں کی تھی، لیکن وہ انگریزوں اور ہندوؤں دونوں سے دے ہوئے تھے۔ انگریزوں اور ہندوؤں کی یہ بہت بڑی کامیابی تھی کہ انہوں نے یونینسٹ مسلمانوں کی مدد سے مسلمانوں میں اختلاف پھیلایا اور انہیں متحدہ نہ ہونے دیا۔ چنانچہ وہ اپنی اس کوشش میں خوب خوب کامیاب ہوئے اور قوم کے یہ نام نہاد بہر خواہ ہمیشہ ان کا آلہ کار بنے رہے۔ اصولاً اس پارٹی کی اساس پنجابیت پر تھی۔ حالانکہ یہ وطنی قومیت کے اعتبار سے تو جیسا بھی محدود اور انتشار انگیز تصور تھا اسلامی تعلیمات کی لحاظ سے بھی اس کے مسلمان ارکان کی رجعت پسندی میں کوئی شبہ نہیں تھا۔ کانگریس البتہ اس پارٹی سے مطمئن تھی اس لیے کہ اس کی تنظیم غیر مذہبی بنیادوں پر ہوئی۔ یوں بھی اس کے ہندو اور سکھ ارکان تو بہر حال ہندوستانی قومیت سے

بقیہ حاشیہ صفحہ ۲۶۰ پر

مالک و مہر گئے تو کانگریسی اور یونینسٹ خیال مسلمانوں کی باتیں ہونے لگیں ، پھر قادیانیوں اور دیوبند کی ۔ حضرت علامہ نے فرمایا ”قادیان اور دیوبند اگرچہ ایک دوسرے کی ضد ہیں، لیکن دونوں کا سرچشمہ ایک ہے اور دونوں اس تحریک کی پیداوار جسے عرف عام میں وہابیت کہا جاتا ہے۔“ اس پر کہا گیا کہ دیوبند کی سیاسی روش تو انگریز دشمنی پر مبنی ہے ۔ دیوبند کی تو یہ رائے نہیں کہ انگریزی حکومت کی اطاعت مذہباً فرض ہے ، جیسا کہ قادیانی کہتے ہیں ۔

فرمایا ”انگریز دشمنی سے یہ کہاں لازم آتا ہے کہ ہم اسلام دشمنی اختیار کر لیں ۔ یہ کیا انگریز دشمنی ہے جس سے اسلام کو ضعف پہنچے ۔ ارباب دیوبند کو سمجھنا چاہیے کہ اس دشمنی میں وہ نادانستہ اس راستے پر چل رہے ہیں جو انگریزوں کا تجویز کردہ ہے ۔ انگریز چاہتے ہیں مسلمان جغرافی و طنیت کا اصول اختیار کر لیں تاکہ اسلام کی حیثیت ایک عقیدے سے زیادہ نہ رہے اور امت ، یعنی بطور ایک سیاسی اجتماعی نظام کے اس کی وحدت ختم ہو جائے۔ یہ کیسی انگریز دشمنی ہے ؟ یہ تو ان کے ہاتھوں میں کھیلنا ہے ۔“

اس پر عرض کیا گیا کہ اہل حدیث اقلیت میں ہیں اور اپنے عقائد میں بڑے متشدد ، لہذا یہ بھی کہا جاتا ہے کہ وہ اپنے آپ کو دوسرے مسلمانوں

بقیہ حاشیہ صفحہ ۲۵۹ سے

رشتہ قائم رکھتے ۔ رہے اس کے مسلمان ارکان سو انہیں یہ کہنے کی جرأت ہی نہیں تھی کہ پنجاب کی حکومت اسلامی اکثریت کے ہاتھ میں ہونی چاہیے ۔ لہذا پنجاب کے مسلمان سیاسی اعتبار سے ہمیشہ دبے رہے اور یہی فی الحقیقت کانگریس کا مقصد بھی تھا ۔ پھر اسے فریب نفس کہیے ، یا عام مسلمانوں کی تسلی خاطر کے لیے ایک حیلہ کہ انہوں نے صوبائی اور ملکی معاملات میں تفریق کرتے ہوئے یہ عجیب و غریب روش اختیار کی کہ صوبے کے معاملات میں تو وہ ہندوں اور سکھوں کا ساتھ دیں گے ، ملکی معاملات میں لیگ کا حالانکہ ہندو اور سکھ کسی معاملے میں ان کا ساتھ دینے کے لیے تیار نہیں تھے ۔ یہ ایک اور ضرب تھی جو انہوں نے اسلامیان پنجاب کے اتحاد پر لگائی ۔ ان کی اپنی بے بسی کا یہ عالم تھا کہ کسی مسئلے ، مثلاً شہید گنج ہی کے معاملے میں وہ حکومت پر زور ڈال سکے ، نہ سکھوں پر ۔ اگر یہ پارٹی نہ ہوتی تو بہت ممکن ہے پنجاب تقسیم نہ ہوتا ، یا اگر ہوتا بھی تو اس کی تقسیم مسلمانوں کے حق میں ہوتی ۔

۱ ۔ احادیث اور روایات پر غیر معمولی زور : دیکھیے استدراک ۔



سے الگ رکھنا چاہتے ہیں۔ انہیں ڈر ہے کہ سواد اعظم میں ان کی کوئی شنوائی نہیں ہوگی۔ شاید یہی وجہ ہے کہ وہ کانگریس کا ساتھ دے رہے ہیں۔“  
حضرت علامہ نے فرمایا ”یہ اسر تو اور بھی افسوس ناک ہے۔ عقائد میں تشدد، تعصب اور تنگ نظری اگر اسلام کے لیے ہے تو بڑی مبارک بات ہے، لیکن اگر اس لیے ہے کہ اہل حدیث سواد اعظم سے کٹ جائیں اور امت کی وحدت درہم برہم ہو جائے تو از حد قابل افسوس۔“

فرمایا۔ ”یوں مسلمانوں میں انتشار پیدا ہوا تو اندیشہ ہے ان میں اور بھی طرح طرح کے غیر اسلامی تصورات بھی پھیلتے چلے جائیں گے۔“

ارشاد ہوا ”اس سے زیادہ مہاک روش اور کیا ہوگی کہ مسلمانوں کی حیثیت ایک مذہبی برادری کی رہ جانے۔ ایسی آزادی تو غلامی سے بھی بدتر ہوگی۔ انگریزوں اور ہندوؤں کی تو پہلے ہی سے یہ خواہش ہے کہ جہاں تک سیاست کا تعلق ہے مسلمان مذہب کو خیر باد کہہ دیں۔“

اس پر عرض کیا گیا کہ بعض علماء کی طرف سے وطنیت کی تائید اگرچہ اسلام اور مسلمانوں کے حق میں باعث خطر ہے، لیکن اس کی وجہ کیا یہ تو نہیں کہ ان حضرات کی یہ روش انگریز دشمنی پر مبنی ہے۔ جب علی گڑھ کی تحریک اٹھی اور مسلمانوں نے بحیثیت مجموعی سرسید کی قیادت میں حکومت کا ساتھ دیا تو اہل حدیث نے سواد اعظم سے علیحدگی اختیار کر لی، جس کی ایک وجہ تھی سیاسی اختلاف۔ خیال یہ تھا کہ علی گڑھ کو انگریزوں کی حمایت منظور ہے۔ اس کا زور حکومت کی وفاداری پر ہے۔ لیگ کی تحریک بھی چونکہ علی گڑھ سے اٹھی، یہ حضرات شاید اسی لیے کانگریس کا ساتھ دے رہے ہیں

یہ محض اتفاق ہے کہ لیگ جس متحدہ محاذ کی خواہاں تھی اس کے مخالفین کو وہابی یا اہل حدیث کہا جاتا، ورنہ سوال اہل حدیث کا تھا، نہ وہابیت کا۔ لیکن اختلاف اور انتشار کے اس تکلیف دہ زمانے میں، جب مسلمان الگ الگ حلقوں میں بکھر گئے تھے بعض الفاظ نے اصطلاحات کی شکل اختیار کر لی تھی اور ان کا اطلاق صرف خاص خاص افراد یا حلقوں پر ہوتا۔ وہابیت یا دیوبند کا کانگریس کے طرف دار علماء اور ان کے عقیدت مندوں پر۔ مولانا حسین احمد کانگریس کے حامی تھے۔ مولوی ثنا اللہ مرحوم مدیر اہل حدیث امرتسر بھی ملکی مطبع کے زیر عنوان حب سیاست حاضرہ پر تبصرہ فرماتے تو اس سے بھی کانگریس کی حمایت کا پہلو نکلتا۔ مولانا داود شزنوی کا شمار بھی زعمائے کانگریس میں ہوتا۔ مولانا ابوالکلام آزاد کو بھی اہل حدیث ہی

فرمایا ”لیکن اس سے یہ کہاں لازم آتا ہے کہ اہل دیوبند حقائق سے آنکھیں بند کر لیں اور محض انگریز دشمنی، یا عقائد میں تشدد کے باعث مصالح امت کا لحاظ رکھیں، نہ احکام شریعت کا۔ حالانکہ یہی حقائق ہیں جن کا فہم اور تشریح و توضیح ان کا سرمایہ افتخار ہے۔ یہ کیسی انگریز دشمنی ہے کہ ان کی مخالفت میں ہم اسلام کا پاس رکھیں، نہ مسلمانوں کے مستقبل کا بلکہ الٹا ان کے ہاتھوں میں کھیلنے لگیں۔ کیا اسی کا نام وہابیت ہے؟ مجھے نہیں معلوم تھا وہابیت یہ کچھ ہے۔“

عرض کیا گیا نہ یہ وہابیت ہے، نہ وہابیت میں ایسی کوئی بات۔ یہ جو کچھ ہے پچھلے چند سالوں سے ہماری ناکام قیادت کا، نتیجہ بلکہ سبب پوچھتے تو تحریک ترک سوالات کے خاتمے سے جو انتشار رونما ہوا اس کا سلسلہ اب تک جاری ہے۔ یوں بھی ہمارے معاشرے میں صدیوں کی فرقہ بندی نے بعض ایسے خیالات پھیلا رکھے ہیں جو مذہبی اور اجتماعی دونوں پہلوؤں سے ہمارے اتحاد میں حائل ہیں۔

ارشاد ہوا ”مثلاً؟“

”بہی عجمی تصوف اور اس کے زیر اثر وحدۃ الوجود کی وہ غلط تعبیر جس سے ایک بے روک آزاد روی اور وسیع المشربی کو تحریک ہوتی ہے اور جس سے احکام شریعت کی حیثیت محض ظواہر کی رہ جاتی ہے۔ لہذا فرد ان سے بے اعتنائی ہرتا اور جماعت وحدت ادیان کے چکر میں اپنا تشخص کھو بیٹھتی ہے۔ اسلام ہی میں کوئی بات رہ جاتی ہے، نہ امت اسلامیہ کے جداگانہ وجود میں۔“

بقیہ حاشیہ صفحہ ۲۶۲ سے

کارکن رکن تصور کیا جاتا تھا۔ انہیں بھی جماعت اہلحدیث کی تائید حاصل تھی۔ لہذا عام خیال یہ تھا کہ اہل حدیث، یا عرف عام میں ’وہابی‘ لیگ کے خلاف ہیں۔

دیکھیے استدارک یہاں حاشیے میں ان گونا گوں محرکات کا تجزیہ ممکن نہیں جو اس وقت کی ہر اضطراب فضا میں پیدا ہو رہے تھے۔

۲۔ اور جس کے پیش نظر اسلامی ہند کی تاریخ کا بالاستیعاب مطالعہ ضروری ہے۔ یہ ایک عنصر تھا جو امت کے سیاسی اتحاد و استحکام میں حائل رہا۔ علاوہ اس کے اور بھی کئی عناصر تھے، مثلاً بادشاہت اور نسلی تعصبات۔ جن سے اسلام اور مسلمان دونوں کو بے حد ضعف پہنچا۔

ارشاد ہوا ”اللہ نے توفیق دی تو میں اس سلسلے میں کچھ نہ کچھ ضرور لکھوں گا۔ بے شک یہ ایک فتنہ عظیم ہے جس کا ازالہ ضروری ہے، لیکن سوال یہ ہے ہمارے علماء اور صوفیہ کو کیا ہو گیا؟“

نو بجے کے قریب پھر حاضر خدمت ہوا تو حضرت علامہ کی طبیعت بہت بہتر پائی۔ قرشی صاحب، چودھری صاحب، راجہ صاحب، م۔ش اور راجہ سید اکبر<sup>۲</sup> حاضر خدمت تھے۔ راجہ سید اکبر تو صرف مزاج پرسی کے لیے آئے تھے، چند منٹ بیٹھے اور چلے گئے۔ وہ گئے تو قرشی صاحب آگئے۔ انہوں نے نبض دیکھی اور حضرت علامہ کا مزاج پوچھا تو فرمایا ”بلھے شاہ کا ایک مصرع ہے :

سچ آکھاں تے پانہڑ مچ دا اے

امر، پر والد ماجد نے کہا

چھوٹھ آکھاں تان کچھ بیچ دا اے<sup>۳</sup>

اور پھر یہ کہتے کہتے بڑے رقت آمیز لہجے میں فرمایا ”جی چاہتا ہے سب کچھ کہہ ڈالوں، مگر کیسے اور کس سے“

ہماری کوشش تھی حضرت علامہ کا ذہن کسی دوسری طرف منتقل ہو جائے۔ چودھری صاحب نے سلسلہ خیالات بدلنے کے لیے بلھے شاہ کے تصوف اور قرشی صاحب نے ان کے شاعرانہ کمال کا ذکر چھیڑ دیا، مگر بے سود۔ حضرت علامہ جس عالم میں تھے اس میں شاید انہوں نے یہ بھی نہیں سنا کہ چودھری صاحب کیا کہہ رہے ہیں اور قرشی صاحب نے کیا کہا۔ بالآخر قرشی صاحب خاموش ہو گئے۔ چودھری صاحب اور راجہ صاحب بھی خاموش تھے۔ میں بھی چپ چاپ بیٹھا تھا کہ حضرت علامہ نے دفعتاً میری طرف دیکھا اور آب دیدہ ہو کر کہنے لگے ”نیازی صاحب وہ کیا رباعی ہے؟“

- ۱۔ حضرت علامہ کو علماء و صوفیہ کے زوال عام کا بڑا افسوس تھا۔
- ۲۔ اس زمانے میں وکیل گوجر خاں اب لاہور میں مقیم ہیں۔
- ۳۔ سچ کہہ دیا تو آگ بھڑک اٹھے گی، جھوٹ کہا تو شاید بچنے

کی کوئی صورت نکل آئے۔

۴۔ چو رفت خویش بر بستم ازین خاک ہمہ گفتند با من آشنا بود  
و لیکن کم ندانست این مسافر چہ گفت و با کہ گفت و از کجا بود

رباعی ؟ میں سوچ رہا تھا کون سی رباعی ؟ حضرت علامہ کے حافظے میں تو ان کا سارا کلام مستحضر رہتا ہے ۔ مجھے تعجب تھا وہ اپنی کس رباعی کے بارے میں استفسار فرما رہے ہیں ۔ حالانکہ انہیں جب بھی اپنی کسی غزل ، یا نظم کا خیال آتا تو اس کے اشعار بلا تکلف ان کی زبان پر جاری ہو جاتے ۔ میں کچھ پریشان ، کچھ خاموش بیٹھا سوچتا تھا کہ حضرت علامہ کا اشارہ کس رباعی کی طرف ہے کہ انہوں نے ایک آہ بھری اور قدرے آبدیدہ ہو کر کہنے لگے :

حقیقت را بہ رندے فاش کردند  
کہ ملا کم شناسد رمز دین را

اور پھر جیسے کسی خیال میں ڈوب گئے ۔ دیر تک محویت کا سا عالم طاری رہا ۔ چودھری صاحب اور راجہ صاحب معلوم نہیں کیا سوچ رہے تھے ۔ قرشی صاحب شاید کچھ کہنے والے تھے کہ میں نے پہلے دو مصرعوں کا تکرار کرتے ہوئے حضرت علامہ کے ارشاد پر پوری رباعی عرض کر دی :

بیا ساقی بگر دان ساتگین را      بیفشان بر دو گیتی آستین را  
حقیقت را بہ رندے فاش کردند      کہ ملا کم شناسد رمز دین را

حضرت علامہ نے رباعی کو سنا ، قدرے خاموش رہے اور پھر دم کشی کی تکلیف سے سر تکیوں پر رکھ دیا ۔ ہم خاموش بیٹھے تھے اور نہ معلوم کب

۱ ۔ یہ رند اور ملا کی چشمک ہمیں فارسی شاعری سے ورثے میں ملی ۔ رند کی آزاد روی اگرچہ بظاہر حدود شریعت سے تجاوز کر جاتی ہے ، لیکن اس کا مشرب وسیع اور مسلک صلح کل ہے ۔ وہ حقیقت کا جو یا اور انسانیت کا پرستار ہے ۔ اس کی نظر انسان کے باطن اور اندرون ضمیر پر ہے ، ملا کی ظواہر پر ۔ اس کے پاس قشر ہی قشر ہے ، مغز نہیں ہے ۔ یہ صوفیانہ یعنی تصوف کے 'عجمی' نشو و نما کا خاص مضمون ہے جس میں حقیقت کا ایک شمعہ تو موجود ہے لیکن جس سے صوفیانہ ذہن نے کوئی اچھا اثر قبول نہیں کیا ۔ بہر حال یہاں کہنے کی بات یہ تھی کہ غیر منقسم ہندوستان میں جب مسلمانوں کا دور "وفاداری" ختم ہوا اور آزادی کی تحریکوں کا دور دورہ شروع ہوا تو ان مصطلحات میں نئے معنی پیدا ہو گئے ۔ مولانا ابوالکلام "علمائے دین" کی عام بے جسی کا ماتم کرتے ہوئے "الہلال" ، میں جب کبھی قلم اٹھاتے تو بافسوس فرماتے :

تک بیٹھے رہتے کہ حضرت علامہ پھر اٹھ کر بیٹھ گئے۔ اور بڑی رقت آمیز  
آواز میں کہنے لگے :

... ..  
... عاشق بہان کہ ہست !

عجب پریشانی کا عالم تھا ، بالخصوص اس لیے کہ اس اثنا میں حضرت  
علامہ کو دو ایک بار اختلاج کا ہلکا سا دورہ بھی ہوا اور اس لیے تشویش  
تھی کہ ان کے جذبات کی شدت کوئی اندیشہ ناک صورت نہ پیدا کر دے۔  
لیکن قرشی صاحب نے نبض پر ہاتھ رکھا تو حضرت علامہ سے کہنے لگے :  
”یہ اختلاج نہیں ہے احتباس ریح کی وجہ سے قاب پر بوجھ پڑ رہا ہے۔ آپ نے  
جو دوا ابھی استعمال کی ہے اس سے طبیعت بحال ہو جائے گی۔ چنانچہ ایسا  
ہی ہوا۔ اختلاج کی کیفیت جاتی رہی۔ ہم نے اطمنیان کا سانس لیا۔ حضرت  
علامہ بھی سنبھل کر بیٹھ گئے۔“

ساڑھے دس بج گئے اور اب حضرت علامہ کی طبیعت اس حد تک سنبھل  
گئی تھی جیسے انہیں کوئی تکلیف ہی نہیں تھی۔ ہم نے عرض کیا کیوں نہ  
آپ آرام فرمائیں۔ لیکن حضرت علامہ نے چودھری صاحب کی طرف دیکھا اور  
فرمایا ”مضمون کیا صاف ہو گیا؟“

انہوں نے کہا جی ہاں صاف ہو گیا۔ ارشاد ہوا ”پڑھیے“۔

اس پر ہم سب نے عرض کیا وقت زیادہ ہو گیا ہے آپ آرام فرمائیں۔  
ہم آپ کا بدن دابیں گے۔ قرشی صاحب آپ کی انگلیاں اور ہاتھ سہلائیں گے۔

(بقیہ حاشیہ صفحہ ۲۶۵)

کامل اس فرقہ زہاد سے اٹھا نہ کوئی

کچھ ہوئے تو یہی رندان قدح خوار ہوئے

یوں زاہد اور رند اور ملا نے تصوف کی حدود سے نکل کر سیاست کے میدان  
میں قدم رکھا۔ پھر جب ہندی اسلامی سیاست نے کانگریس کے زیر اثر وطنی  
قومیت کا ساتھ دیا اور علمائے دین کی انگریز دشمنی نے کانگریس کی حمایت میں  
زبان کھولی اور نہیں سمجھے کہ آزادی ہند کا مسئلہ فی الحقیقت ہے کیا ، یا یہ  
کہ اس جد و جہد میں از روئے اسلام ان کا موقف کیا ہونا چاہیے ، جس  
کی وجہ تھی بطور ایک نظام اجتماع امت کے مصالح سے ان کی بے خبری ، تو  
رند اور ملا کی اصطلاحوں میں نئے معنی پیدا ہو گئے۔ رند اسلام کا رازدار  
ٹھہرا ، ملا اس سے بے خبر۔

۱۔ شعر کیا ہے ؟ راقم الحروف بھول گیا۔

مضمون کا کیا ہے ، کل سن لیجیے گا۔ لیکن حضرت علامہ نے فرمایا اور باصرار فرمایا ”مضمون سنا جائے گا اور آج ہی سنا جائے گا ، اسی وقت۔“

ارشاد ہوا ”طبیعت کا کیا ہے ، آج اچھی ہے ، کل خراب۔ مضمون کی اشاعت نہایت ضروری ہے۔ یہ مسلمانوں کی زندگی اور موت کا معاملہ ہے ، ہندوستان میں ان کے مستقبل کا۔ مجھے جو کچھ کہنا ہے جلد کہہ دینا چاہیے۔ میری طبیعت بفضلہ تعالیٰ اچھی ہے۔“

اب بجز اس کے کہ حضرت علامہ کے ارشاد کی تعمیل کی جاتی کوئی چارہ کار نہیں تھا۔ چودھری صاحب نے شروع میں تو کچھ تامل کیا ، پھر جیب میں ہاتھ ڈالا ، مضمون نکالا اور سنانا شروع کر دیا۔ حضرت علامہ بغور سنتے ، جایجا اصلاح فرماتے اور ہم سے کہتے سارا مضمون غور سے سنیں۔

حضرت علامہ نے مضمون پسند فرمایا۔ چودھری صاحب نے ان کے جملہ ارشادات کی ترجمانی نہایت خوبی سے کر دی تھی ، البتہ کہیں کہیں اسلوب بیان میں اصلاح ہوئی۔ الفاظ اور جملوں میں بھی رد و بدل کیا گیا۔ ہم مطمئن تھے کہ ایک بہت بڑا مرحلہ بخیر و خوبی طے ہو گیا۔ حضرت علامہ کا ذہن بھی آسودہ تھا۔ فرمایا ”وہ نیازی صاحب والا جملہ بھی شامل ہو جائے تو بہت اچھا ہو۔“

جملہ یہ تھا :

”افرنجیت نے اب قومیت کی آڑ لی ہے۔“

بارہ بج چکے تھے علی بخش حضرت علامہ کے ارشاد پر چائے لے آیا۔ چائے پی گئی ، مضمون کے بارے میں کچھ اور باتیں ہوئیں تو سوال پیدا ہوا کہ مخالفین پر اس کا اثر کیا ہوگا۔ مولانا اس کے جواب میں اب کیا فرمائیں گئے ؟ بایں ہمہ بہاری کوشش یہ تھی کہ گفتگو طول نہ کھینچے ، حضرت علامہ آرام فرمائیں اور سو جائیں۔ لیکن حضرت علامہ کا ذہن ابھی تک اس مسئلے میں الجھا ہوا تھا کہ کانگریس نے جو بساط سیاست بچھائی ہے اس پر آزادی وطن ، متحدہ قومیت اور ہندو مسلم اتحاد کے ساتھ ساتھ سیاست و معاش اور تہذیب و ترقی کے نام پر کیسے کیسے مہرے پھیلا رکھے ہیں ؟ ہندو کیا کھیل کھیل رہے ہیں ؟ سکھوں کے عزائم کیا ہیں ؟ مسلمان کیا کر رہے ہیں ؟ شیعہ ، سنی ، حنفی اور وہابی کی بحث کس طرح سیاست میں دخل انداز ہو رہی ہے یا داخل کی جا رہی ہے ؟

ارشاد ہوا ”دیوبند تو دیوبند تھا ، کانگریس نے اب قاریان کو بھی ہوا دینا شروع کر دی ہے“

گویا سلسلہٴ سخن اب پھر جاری تھا اور ہماری کوشش یہ کہ گفتگو کوئی سنجیدہ شکل اختیار نہ کرے تاکہ حضرت علامہ کی شگفتگی مزاج قائم رہے۔ لہذا چودھری صاحب جب کبھی موقع پاتے قادیانی سیاست پر کوئی نہ کوئی فقرہ چست کر دیتے۔ حضرت علامہ کی طبیعت پر بھی بیان کے رد و کد سے جو بار پڑا تھا دور ہو چکا تھا۔ ایک مرتبہ چودھری صاحب کہنے لگے: ”مزمے کی بات تو یہ ہے کہ اہل قادیان اگرچہ عقیدۃً ہمیں کافر سمجھتے ہیں مگر اس کے باوجود اتحاد کے بھی خواہش مند ہیں۔ وہ کہتے ہیں ہم سب کو ایک ہو جانا چاہیے، اس لیے کہ ہندو بہر حال ہم سب کو ایک سمجھتے ہیں!“

حضرت علامہ نے فرمایا ”یہ خوب منطقی ہے۔ اسلام کی بنا پر تو ہم ایک ہیں، نہ ایک ہو سکتے ہیں، البتہ ایک ہیں اور ہو سکتے ہیں تو ہندوؤں کے اس کہنے پر کہ ہم سب مسلمان ہیں۔“

ارشاد ہوا ”دراصل ان کا مطلب یہ ہے کہ ہم تو قادیانیوں کا مسلمان ہونا تسلیم کر لیں، البتہ وہ ہمیں برابر کافر سمجھتے رہیں۔ یہ کیا خوب بنائے اتحاد ہے!“

اس پر ہم سب کو ہنسی آگئی۔ حضرت علامہ نے فرمایا ”بمقابلہ اس کے ہندوؤں کو لیجیے۔ سکھ اگرچہ مذہباً ہندو ہیں، یا کم از کم ہندو انہیں ایسا ہی سمجھتے ہیں اور فرض کیجیے نہیں سمجھتے جب بھی ان کا کہنا یہ ہے کہ سکھوں کو چاہیے ہندوؤں سے الگ نہ ہوں، اس لیے کہ مذہب کی بنا پر سیاسی فرقہ آرائی کا کوئی جواز نہیں، سیاست کو مذہب میں شامل کرنا غلط ہے۔ بایں ہمہ انہیں اگلی پارٹی بھی بڑی عزیز ہے اور از روئے آئین وہ سکھوں کے لیے جداگانہ حقوق پر بھی مصر ہیں، محض اس لیے کہ مسلمانوں کو ضعف پہنچے، وہ اکثریت کے صوبوں میں اقتدار حاصل نہ کرنے پائیں۔“

ارشاد ہوا ”یہ ایک عجیب معممہ ہے جو سیاسی اور مذہبی لحاظ سے پیدا ہو گیا ہے۔ اس معممہ کا کوئی حل نکالنا چاہیے۔ معممہ یہ ہے کہ مسلمان سکھوں کو کیا سمجھیں؟ وہ ہندو ہیں تو کیسے؟ نہیں ہیں تو کیوں؟ ہندو قادیانیوں کے بارے میں کیا رائے قائم کریں؟ وہ مسلمان ہیں تو کیسے؟ نہیں ہیں تو کیوں؟ سکھ بہر حال ہندوؤں کے ساتھ رہیں گے، قادیانی البتہ مسلمانوں سے الگ

ہو جائیں ۱۔“

ہم اس منطق کا لطف اٹھا رہے تھے کہ حضرت علامہ نے کسی قدر افسردہ خاطر ہو کر فرمایا ”افسوس ہے مسلمانوں کی اکثریت کو حنفی قرار دینے کی کوشش کی جا رہی ہے تا کہ غیر حنفی عناصر کانگریس کی طرف جھک جائیں ، حالانکہ سوال نہ شیعیت کا ہے ، نہ حنفیت ، نہ وہابیت کا ۔ سوال فقط اسلام کا ہے ۔“

پھر فرمایا ”مسلمان ایک ہیں اور ہمیشہ ایک رہیں گے“ ۲۔

ایک بیچ گیا ۔ حضرت علامہ نے مضمون کی تصحیح اور نظر ثانی میں بڑی دماغ سوزی فرمائی تھی ، لیکن الحمد للہ یہ اندیشہ کہ ان کے قلب پر کوئی خراب اثر نہ پڑے جاتا رہا ۔ قرشی صاحب مطمئن تھے اور ہمیں بھی حضرت علامہ کی شگفتگی خاطر سے بڑا اطمینان تھا ۔ تھوڑی دیر اور نشست رہی ۔ حضرت علامہ کو نیند آ رہی تھی ۔ ہم نے عرض کیا ”آپ سو جائیں اور تسلی رکھیں ۔ ہم ابھی اور بیٹھیں گے ، جائیں گے نہیں۔“

حضرت علامہ نے فرمایا ”بہتر“۔

پھر جب ان کی آنکھ لگ گئی اور ہم نے محسوس کیا کہ وہ آرام سے سو رہے ہیں تو کمرے سے اٹھ کر باہر آ گئے ۔ لیکن جانے سے پہلے قرشی صاحب نے اشارے سے علی بخش کو بلایا اور تاکید کر دی کہ وہ خود اور م ۔ ش بھی حضرت علامہ کو تنہا نہ چھوڑیں ، کمرے ہی میں سوئیں اور ہر طرح سے ان کا خیال رکھیں ۔

۱ - یہ اس وقت ہندو سیاست کا عام انداز تھا ۔

۲ - اور بالآخر ایسا ہی ہوا ۔ ۵۲



## شنبہ : ۵ مارچ

خدا کا شکر ہے رات حضرت علامہ بڑے آرام سے سوتے رہے۔ ضیق کا دورہ بھی رکا رہا اور ہوا بھی تو منٹ دو منٹ کے لیے۔ باقی وقت سونے میں گزرا۔ یہ دوسری بات ہے کہ نیند کا سلسلہ کبھی کبھی ٹوٹ جاتا۔ حضرت علامہ ذرا سی دیر کے لیے جاگ اٹھتے، کوئی بات کرتے، پھر نیند آ جاتی۔ مسلسل نیند نہ آنے کی وجہ شاید یہ تھی کہ حضرت علامہ عادتاً رات کو بہت کم سویا کرتے تھے۔

ابھی اٹھ نہیں مجھے تھے کہ جاوید منزل پہنچ گیا۔ معلوم ہوا قرشی صاحب اور چودھری صاحب بیٹھے ہیں۔ قرشی صاحب سویرے ہی آگئے تھے۔ پھر چودھری صاحب تشریف لے آئے۔ میں نے حاضر خدمت ہو کر سلام عرض کیا، مزاج پوچھا اور بیٹھ گیا تو قرشی صاحب نے میری طرف اشارہ کرتے ہوئے کہا ”نیازی صاحب آگئے ہیں، مجھے اب مطب جانا چاہیے۔ البتہ انہیں چاہیے گھر جاتے مجھ سے آپ کی کیفیت مزاج کی اطلاع کرتے جائیں“۔

حضرت علامہ نے فرمایا ”بہت بہتر“۔

قرشی صاحب گئے۔ چند منٹ کے بعد چودھری صاحب نے بھی دفتر جانے کی اجازت طلب کی، لیکن حضرت علامہ نے ان کو روک لیا۔ فرمایا ”مضمون میں بعض باتیں اصلاح طلب ہیں۔ آپ ابھی نہ جائیے“۔

مضمون کی پھر اصلاح ہونے لگی، لیکن اللہ تعالیٰ کا شکر ہے کہ باوجود دماغی کاوش کے حضرت علامہ کی طبیعت سنبھلی رہی۔

چودھری صاحب کوئی دس ساڑھے دس بجے اٹھے ہونگے۔ میں تھوڑی دیر اور بیٹھا۔ حضرت علامہ تھک گئے تھے، چاہتے تھے آرام کریں۔ میں نے عرض کیا ”مجھے قرشی صاحب سے آپ کی کیفیت مزاج کہنا ہے۔ ان سے کیا عرض کر دوں“۔

ارشاد ہوا ”یہی کہ طبیعت کا وہی حال ہے جو آپ دیکھ گئے تھے۔ مجھے اطمینان ہے۔“

شام سے پہلے پھر قرشی صاحب سے ملا، گھر پہنچا اور جاوید منزل کا راستہ لیا۔ اس سے پہلے بھی قرشی صاحب سے مل چکا تھا۔ وہ خود بھی سہ پہر میں کسی وقت حضرت علامہ کو دیکھ آئے تھے اور خوش تھے کہ ان کی طبیعت بتدریج بہتر ہو رہی ہے۔ کہنے لگے ”خطرے کا امکان نسبتاً کم ہو گیا ہے۔“

جاوید منزل پہنچا تو م۔ش اور علی بخش نے بھی بڑا اطمینان ظاہر کیا۔ معلوم ہوا حضرت علامہ بڑے آسودہ خاطر ہیں۔ جس کسی نے مزاج پوچھا، فرمایا: ”الحمد للہ اچھا ہوں۔“ دن میں کوئی تکلیف نہیں ہوئی۔ میں ابھی صحن ہی میں تھا کہ قرشی صاحب اور چودھری صاحب بھی تشریف لے آئے۔ راجہ صاحب کے بارے میں معلوم ہو چکا تھا کہ حضرت علامہ کی خدمت میں حاضر ہیں۔ تھوڑی دیر میں خواجہ عبدالرحیم بھی آگئے اور ہم سب ایک ساتھ حضرت علامہ کی خواب گاہ میں داخل ہوئے۔ حضرت علامہ نے حسب معمول فرمایا ”آئیے۔“

ہم سب مزاج پرسی کے بعد قریب ہو کر بیٹھ گئے تو قرشی صاحب نے حضرت علامہ کی نبض دیکھی اور اطمینان کا اظہار کیا۔ حضرت علامہ خواجہ صاحب سے مخاطب ہوئے۔ فرمایا ”کہیے خواجہ صاحب کیا حال ہے؟ آپ کہاں تھے؟ کچھ سرکار دولت مدار اور اس کے ہوا خواہوں کی بات کیجیے۔“

خواجہ صاحب مسکرائے اور اپنی غیر حاضری کی معذرت کرنے لگے۔ حضرت علامہ نے فرمایا ”اس وقت جو حالات ہیں ان میں مسلمانوں کا گزر ایک بڑے نازک مرحلے سے ہو رہا ہے۔ وہ متحد نہ ہونے اور نہیں سمجھے کہ اسلام ان سے کس قسم کے عمل کا طلب ہے تو انجام اچھا نہیں ہوگا۔“

ارشاد ہوا ”نئی تعلیم آئی اور الحاد اور دہریت ساتھ لائی۔ مدرسے اور خانقاہیں کب سے ویران پڑی ہیں۔ دیوبند کی دینی عصبیت سے بڑی بڑی توقعات تھیں۔ دیوبند کو کیا ہوا؟“

پھر چودھری صاحب سے دریافت فرمایا ”چودھری صاحب! مضمون کیا صاف ہو گیا؟“

چودھری صاحب نے کہا ”انشاء اللہ کل تک صاف ہو جائے گا۔“

علی بخش کھانا لے آیا۔ حضرت علامہ نے کھانا کھایا اور پھر ذرا سی دیر کے بعد قرشی صاحب کے زیر ہدایت کوئی دوا کھائی، حقے کے کش

لئے ، تکیوں سے ٹیک لگائی تاکہ آرام فرمائیں ۔ راجہ صاحب اور خواجہ صاحب سے کبھی کبھی کوئی بات کر لیتے ، لیکن ہماری کوشش ہی تھی کہ حضرت علامہ زیادہ گفتگو نہ کریں ۔

نو بج گئے ۔ خواجہ صاحب اور راجہ صاحب نے اجازت لی ۔ م۔ش بھی کسی کام کے خیال سے دوسرے کمرے میں چلے گئے ، مگر پھر جاہی واپس آگئے ۔ اب صرف چودھری صاحب ، قرشی صاحب اور راقم الحروف حضرت علامہ کی خدمت میں حاضر تھے یا علی بخش اور رحا کہ ان کا بدن داب رہے تھے ۔ معلوم ہوتا تھا حضرت علامہ کو لیٹے لیٹے نیند آگئی ہے ۔ ہم لوگ مطمئن تھے اور آہستہ آہستہ آپس میں باتیں کر رہے تھے کہ حضرت علامہ نے ایک آدھ بار اختلاج کی شکایت کی ، مگر ایسی خفیف کہ عرق گل گلؤ زبان کے استعمال سے فوراً جاتی رہی ۔ حضرت علامہ پھر اٹھ کر بیٹھ گئے ۔ ان کی طبیعت بڑی شگفتہ تھی ، چنانچہ ایک بار جب انہوں نے علی بخش اور چودھری صاحب کو باتیں کرتے ہوئے دیکھا تو فرمایا ”علی بخش کو چودھری صاحب سے وہی نسبت ہے جو سوہنی کو مہینوال سے“ ۔

علی بخش کھلکھلا کر ہنس پڑا ، مگر پھر یہ دیکھ کر کہ حضرت علامہ کروٹ بدلنا چاہتے ہیں ، آگے بڑھا ۔ حضرت علامہ نے کروٹ لی اور علی بخش تکیوں کو ایک طرف ہٹاتے ہوئے ان کی کمر داہنے لگا ۔ قرشی صاحب کہنے لگے ”کہیے چودھری صاحب ! آپ کی اس نسبت کے بارے میں کیا رائے ہے؟“ م۔ش نے ہلکا سا قہقہہ لگایا ۔ چودھری صاحب کو بھی ہنسی آ رہی تھی ۔ حضرت علامہ بھی خوش تھے ۔ پھر ایسا معلوم ہوا جیسے ان کی آنکھ لگ گئی ہے ۔ ہم خاموش بیٹھے تھے کہ حضرت علامہ جو فی الواقعہ سو گئے تھے ، دس پندرہ منٹ کے بعد جاگ اٹھے ، کروٹ بدلی اور حقے کا کش لگا کر مجھ سے فرمایا کہ تاریخ اسلام کا کوئی واقعہ بیان کروں ۔ میں پہلے تو کچھ خاموش رہا ، پھر کچھ از رہ امتثال امر اور کچھ اس خیال سے کہ حضرت علامہ کا دل لگتا ہے تاریخ اسلام کا کوئی نہ کوئی واقعہ بیان کرتا رہا ۔ حضرت علامہ واقعات دو سنتے اور محظوظ ہوتے ۔ ایک مرتبہ دفعتاً اٹھ کر بیٹھ گئے اور فرمایا ”اسپین کو اسلامی تاریخ سے بڑا گہرا تعلق ہے ، لیکن اسپین کی تاریخ ابھی تک پردہ خفا میں ہے ۔“

پھر کچھ رک گئے اور بڑے افسوسناک لہجے میں کہنے لگے ”اسپین کیا ، مسلمان اپنی ساری تاریخ سے بے خبر ہیں ۔ یہ شعر و شاعری کیا ہے ؟ کچھ بھی نہیں ! کاش میں نے شاعری نہ کی ہوتی ۔“

قرشی صاحب نے کہا ”لیکن آپ نے تو شاعری کے پردے میں وہ سارا کام کر ڈالا جو فلسفیوں اور مؤرخوں ، علما اور فقہا کے کرنے کا تھا ۔ آپ یہ کیسے کہتے ہیں کہ آپ نے شاعری نہ کی ہوتی ۔ ہمیں تو اس شاعری پر ناز ہے ، حتیٰ کہ وہ جو کہا گیا ہے :

ما نہ بودیم بدین مرتبہ راضی غالب

شعر خود خواہش آن کرد کہ گردد فن ما

غالب نے دراصل آپ ہی کے لیے کہا تھا ۔ اس سے کیسے انکار ہو سکتا ہے ؟ آپ کو تو غالب کی طرح یہ کہنے کی بھی ضرورت نہیں :

تو اے کہ محو سخن گستران پشینی

مباش منکر غالب کہ در زمانہ تست

حضرت علامہ نے قدرے تبسم فرمایا ، مگر کہا کچھ نہیں ۔ میں چودھری صاحب اور قرشی صاحب کے اشارے سے پھر واقعات بیان کرنے لگا ، زیادہ تر اندلس اور تاریخ اندلس ہی کے بارے میں ۔ قرشی صاحب اور چودھری صاحب بھی کسی نہ کسی بات کا اضافہ کر دیتے تاکہ واقعات کی دلچسپی قائم رہے ۔ یوں دس پندرہ منٹ گزرے تو ہم نے دیکھا کہ حضرت علامہ ہر غنودگی طاری ہے ۔ میں خاموش ہو گیا ۔ چودھری صاحب اور قرشی صاحب بھی خاموش تھے ۔ وقت بھی زیادہ ہو گیا تھا ۔ بارہ بج چکے تھے ۔ ہم نے سوچا کیوں نہ چپ چاپ خواب گاہ سے باہر نکل آئیں تاکہ حضرت علامہ کی نیند میں خلل واقع نہ ہو ۔ لیکن معلوم نہیں کیا بات تھی کہ حضرت علامہ دفعتاً اٹھ کر بیٹھ گئے اور جیسے ہم سے خطاب مقصود ہو اپنی بیٹھی ہوئی آواز میں کہ شدت تاثر سے اور بھی گلوگیر ہو رہی تھی بڑے دردناک انداز میں ارشاد فرمایا :

تہنیت گوئید مستان را کہ سنگ محاسب

بر دل ما آمد و این آفت از مینا گزشت

اور دوسرا مصرع پڑھتے پڑھتے اتنا رونے کہ ہم پریشان ہو گئے ۔ دیر تک یہی کیفیت رہی ۔ کبھی سو جائے ، کبھی کوئی بات کرتے ، کبھی مسلمانوں کی حالت پر اشک باری فرماتے ۔ م۔ش کہنے لگے ”رات کو جب کبھی آنکھ کھلتی ہے تو اکثر کہتے ہیں : افسوس ہے ، بڑا افسوس ، مولانا حسین احمد نے یہ کیسے کہا دیا قومیں اوطان سے بنتی ہیں ۔“

ہم خاموش تھے اور پریشان بھی - حضرت علامہ پھر ایٹ گئے -  
 علی بخش اور رحمان کا بدن دابنے لگے ، م-ش شائے اور کمر- قرشی صاحب بھی  
 جیسا کہ ان کا معمول تھا حضرت علامہ کے ہاتھ سہلاتے رہے - وہ کرسی  
 کو آگے بڑھانے حضرت علامہ کے پلنگ سے لگے بیٹھے تھے - ان کی انگلیاں  
 حضرت علامہ کی نبض پر تھیں اور وہ گویا اشارتاً ہم سے کر رہے تھے کہ  
 اطمینان رکھیں، حضرت علامہ کو نیند آ رہی ہے - چنانچہ حضرت علامہ تھوڑی  
 دیر کے لیے سو بھی گئے - مگر پھر جلد ہی اٹھ بیٹھے اور کہنے لگے ”علی بخش  
 چائے کا اہتمام کرو - یہ لوگ کب سے بیٹھے ہیں“ -

ان کی طبیعت اب پھر مائل بہ گفتگو تھی - زیادہ ترلیگ کے استحکام ،  
 مسلمانوں کے اتحاد اور یونینسٹ پارٹی کا ذکر رہا - چودھری صاحب یونینسٹ ارکان  
 کی غلامانہ ذہنیت ، ان کی بے حسی اور بے غیرتی کا کوئی نہ کوئی واقعہ بیان  
 کرتے - حضرت علامہ ان واقعات کو سنتے تو افسوس فرماتے - ایک مرتبہ  
 کہنے لگے ”ان لوگوں کے طور طریق پر قآنی کا یہ شعر صادق آتا ہے :

... ..  
 ... کو خرمنی کندا“

۱ - شاید یہی خیال تھا جس کے زیر اثر ارمغان حجاز کی یہ رباعی  
 موزوں ہوئی :

اگر این آب و جاہے از فرنگ است  
 جبین خود منہ جز بردر او  
 سرین را ہم بہ پیشش ده کہ آخر  
 حقے دارد بہ خر پالان گر او

## یکشنبہ : ۶ مارچ

الحمد لله حضرت علامہ کی طبیعت بڑی شگفتہ ہے۔ میں کوئی نو بجے کے قریب حاضر خدمت ہوا اور مزاج پوچھا تو فرمایا ”رات بڑے آرام سے گزری۔ دورہ بالکل نہیں ہوا۔ نیند بھی خوب آئی۔“

چودھری صاحب، قرشی صاحب اور راجہ صاحب راستے ہی میں مل گئے تھے۔ قرشی صاحب سے باتیں ہوتی رہیں۔ انہوں نے کہا ”بظاہر کوئی امر باعث تشویش نہیں، مگر اس کو کیا جانے کہ مرض بے حد خطرناک ہے اور پھر تحقیق بھی ہو چکا ہے کہ قلب، جگر اور گردے سب ماؤف ہیں۔ قلب کی حالت بالخصوص نازک ہے۔ لیکن حضرت علامہ کو اللہ تعالیٰ نے عجیب دل و دماغ عطا کیا ہے۔ بظاہر ان کی حالت اس طرح سنبھل جاتی ہے کہ اسے دیکھ کر امید بندھ جاتی ہے۔ یوں بھی کیا عجب ہے اللہ تعالیٰ انہیں صحت دے۔ ہمیں ان کی کس قدر ضرورت ہے۔ اللہ تعالیٰ انہیں سلامت رکھے۔“

قرشی صاحب تو زیادہ دیر نہیں بیٹھے۔ انہیں مطب جانا تھا۔ انہوں نے حضرت علامہ کی نبض دیکھی، نسخے میں کچھ رد و بدل کیا اور علی بخش کو مناسب ہدایات دیں۔ چودھری صاحب اور راجہ صاحب کو بھی دفتر جانا تھا۔ وہ بھی جلدی میں تھے، اس لیے بجز مزاج پرسی یا دوا اور غذا کے کوئی بات نہیں ہوئی۔ حضرت علامہ نے البتہ فرمایا ”کہیے چودھری صاحب بونینسٹ پارٹی کے بڑے بڑے کارپرداز کیا کر رہے ہیں؟ باہر کی کیا خبریں ہیں؟“

پھر راجہ صاحب سے ارشاد ہوا ”آپ کے اضلاع میں عوام کا کیا حال ہے؟“

چودھری صاحب اور راجہ صاحب نے مختصراً جواب میں کچھ کہا اور دفتر چلے گئے۔ میں کوئی دو گھنٹے اور بیٹھا۔ حضرت علامہ کو بعض فارسی الفاظ کی

۱۔ یہ حضرات کارپرداز ہی تو تھے۔

تحقیق منظور تھی۔ مجھ سے بھی سوالات کرنے رہے۔ میں کچھ جواب دیتا کچھ اپنی لاعلمی کا اظہار کرتا۔ فرمایا مشہور کتب لغت سے رجوع کرو اور ضروری باتیں لکھ لو۔

معلوم ہوتا ہے کوئی مضمون ذہن میں ہے یا شاید کسی نظم کی آمد ہو۔

بارہ بج گئے۔

چھ بجے کے قریب پھر جاوید منزل پہنچا۔ چھ بجے ہی چودھری صاحب کی قرار داد کے مطابق ہم سب کا جمع ہونا ضروری تھا۔ چودھری صاحب اور قرشی صاحب پہلے سے موجود تھے۔ راجہ صاحب بھی آگئے۔ ڈاکٹر محمد یوسف اور ڈاکٹر جمعیت سنگھ کا انتظار تھا۔ وقت مقررہ پر ڈاکٹر صاحبان بھی تشریف لے آئے اور دیر تک حضرت علامہ کے پاس بیٹھے ان کے ایک ایک عارضے کے بارے میں باہم مشورہ کرتے رہے۔ بالآخر نسخہ تجویز ہوا اور ڈاکٹر صاحبان تشریف لے گئے، لیکن قرشی صاحب سے بھی کہتے گئے کہ مناسب تدابیر کرتے رہیں۔

ڈاکٹر صاحبان گئے تو قرشی صاحب نے بھی اجازت لی اور ان کے ساتھ راجہ صاحب اور چودھری صاحب نے بھی۔ کہنے لگے تھوڑی دیر میں حاضر ہو رہے ہیں۔

اب صرف میں حضرت علامہ کے پاس بیٹھا تھا اور کچھ کہنا چاہتا تھا کہ علی بخش نے آکر ملک زمان مہدی<sup>۲</sup> اور خان غلام رسول خان کے آنے

۱۔ حضرت علامہ کے علاج کے بارے میں۔

۲۔ خان بہادر ملک زمان مہدی مرحوم بڑے درد مند اور مخلص انسان تھے۔ علی گڑھ میں تعلیم پائی۔ وطن ان کا بھرت تھا، مضافات شاہ آباد ضلع کرنال میں۔ ملازمت کا سلسلہ ڈپٹی کمشنری پر ختم ہوا۔ چند دن مالیر کوئٹہ میں بھی رہے۔ پھر حضرت علامہ کے ایما سے لیگ میں شریک ہو گئے اور پنجاب مسلم لیگ کے نائب صدر منتخب ہوئے۔ ملک برکت علی مرحوم اور خان غلام رسول خان مرحوم کے ساتھ انہوں نے یونینسٹ پارٹی کی شدید مخالفت کے باوجود پنجاب میں مسلم لیگ کا نام زندہ رکھا۔ پنجاب میں لیگ کے اس دور کی تاریخ بڑی دلچسپ اور سبق آموز ہے۔ حضرت علامہ کے وجود سے اسے جس طرح تقویت پہنچی وہ ایک الگ مبحث ہے جس کی تفصیل کا یہ موقع نہیں۔

یک شنبہ : ۶ مارچ

کی اطلاع کی۔ حضرت علامہ نے فرمایا ”تشریف لے آئیں“

یہ حضرات کمرے میں داخل ہوئے تو معلوم ہوتا تھا جیسے بہت خوش ہیں ، چنانچہ انہوں نے آتے ہی اول تو حضرت علامہ کو یہ خوش خبری سنائی کہ لیگ کا اجلاس لاہور ہی میں ہوگا ، پھر یہ کہ اسمبلی میں بھی لیگ پارٹی قائم ہو رہی ہے۔ پھر ان کا مزاج پوچھا۔ حضرت علامہ نے فرمایا ”الحمد للہ اچھا ہوں“۔ حضرت علامہ بھی لیگ کے اجلاس لاہور اور اسمبلی میں لیگ پارٹی کے قیام کی خبر سن کر بہت مسرور ہوئے۔

حضرت علامہ ، ملک صاحب اور خاں صاحب سے باتیں کر رہے تھے۔ علی بخش موجود تھا۔ م۔ ش بھی آگئے تھے۔ میں نے اس خیال سے کہ گفتگو طویل کھینچ چکی ہے، دوسرے بہت ممکن ہے بعض باتوں کے لیے تھلیے کی ضرورت ہو، عرض کیا تھوڑی دیر کے لیے اجازت چاہتا ہوں۔ راجہ صاحب اور چودھری صاحب آتے ہی ہوں گے۔“

شب میں پھر حاضر خدمت ہوا تو فرشی صاحب اور چودھری صاحب کو منتظر پایا۔ راجہ صاحب البتہ نہیں آئے تھے اور یہ امر ایک گونہ باعث تعجب تھا۔ حضرت علامہ نے بھی دو ایک بار دریافت فرمایا ”راجہ صاحب کہاں ہیں؟“

عرض کیا گیا ، آتے ہی ہوں گے۔

حضرت علامہ نے کھانا کھایا تو علی بخش نے چائے کا اہتمام کیا۔ لیکن علی بخش بہت تھک گیا ہے۔ گھر بار اور بچوں کی دیکھ بھال کے علاوہ بار بار حضرت علامہ کی خدمت میں حاضری ، چائے اور حقے کا اہتمام ، حضرت علامہ کے ساتھ مسلسل بے خوابی ، یہ سب کام ہیں جو علی بخش کو کرنا پڑتے ہیں۔ مگر آفرین ہے علی بخش کو کہ حضرت علامہ کی محبت میں اسے اپنی تکلیف کا ذرا بھی احساس نہیں ہوتا۔ دیوان علی کے آنے سے البتہ اسے خاصا اطمینان ہو گیا ہے۔ حضرت علامہ کا اصرار تھا کہ رحما کے علاوہ ایک اور آدمی کا انتظام کر لینا چاہیے تاکہ ملازمین باری باری سے آرام کر سکیں۔ دیوان علی میر ایک خوبی یہ بڑی ہے کہ پنجابی کے صوفی شعراء کا بہت سا کلام اسے حفظ ہے۔ آواز بھی غنیمت ہے۔ اس سے اکثر بلھے شاہ کی کافیاں ، سی حرفی ہدایت اللہ ، یوسف زلیخا اور بعض دوسرے شاعروں کا کلام سنا جاتا ہے۔

۱۔ یہ سب حضرت علامہ کی کوششوں کا نتیجہ تھا۔ یہ دوسری بات ہے کہ اجلاس لاہور میں نہ ہو سکا۔



دیر تک نشست رہی اور حضرت علامہ کی شگفتگی خاطر کے لیے ادھر ادھر کی باتیں ہوتی رہیں۔ مقصد یہ تھا کہ کسی طرح حضرت علامہ کا دل بہلا رہے۔ حضرت علامہ کبھی کبھی سو بھی جاتے، کبھی مسلمانوں کی گذشتہ اور آئندہ سیاست کے پیش نظر مستقبل کے بارے میں طرح طرح کے سوال پوچھتے۔ کیا لیگ کو کچھ سرمایہ مل سکتا ہے؟ کیا مسلمان کوئی عملی اقدام کریں گے؟ وغیرہ وغیرہ۔

پھر معلوم نہیں کس طرح غالب کا ذکر آ گیا۔ شاید چودھری صاحب نے ارباب اقتدار پر تبصرہ کرتے ہوئے ان کا کوئی شعر پڑھا تھا کہ قرشی صاحب نے کہا ”غالب خوب شاعر تھا“۔

حضرت علامہ نے فرمایا ”غالب واقعی بہت بڑا شاعر تھا، لیکن محض پنشن میں اضافے کے خیال سے سرکار انگلشیہ کی مدح میں قصائد لکھنا بڑے افسوس کی بات ہے۔“ غالب کی اس روش سے بڑا دکھ ہوتا ہے۔“

پھر فرمایا ”غالب کا کلام دراصل فارسی ہی میں ہے۔ غالب کا فارسی کلام پڑھیے اور ضرور پڑھیے۔ غالب کا فارسی کلام بڑی چیز ہے۔“

پھر ارشاد ہوا ”غلامی بہت بڑی لعنت ہے۔ غلامی زبان سے وہ کچھ بھی کہلوا دیتی ہے جو انسان نہیں کہنا چاہتا، دانستہ اور نادانستہ بھی۔“

حضرت علامہ کو شاید افسوس تھا کہ خود ان کی زبان سے بھی تو ایسے اشعار نکل چکے ہیں جن میں سرکار انگلشیہ کی مدح سرائی کی گئی ہے۔<sup>۱</sup> یہ مجبوری تھی یا معذوری، جو کچھ بھی تھا ہونا نہیں چاہیے تھا۔ حضرت علامہ شاید اسی خیال سے خاموش ہو گئے۔

ہم بھی خاموش تھے۔

۱۔ مثلاً ملکہ و کٹوریہ کی شان میں ان کا قصیدہ :

ع خود روزگار ہا نتواند شہار یافت

یہ ”نتواند شہار یافت“ کے الفاظ کس قدر تکلیف دہ ہیں۔ معاذ اللہ !

بائیں ہمہ حضرت علامہ غالب کی عظمت کے قائل تھے۔ انہوں نے غالب کی شخصیت کو غالب کی شاعری سے کبھی جدا نہیں کیا۔ گویا وہ جب اسے بہت بڑا شاعر کہتے تو اس کا مطلب یہ بھی ہوتا کہ وہ بہت بڑا انسان بھی تھا۔

۱۸ - ۱۹۱۷ میں :

اے تاجدار خطہٴ جنت نشان ہند

روشن تجلیوں سے تری خاوراں ہند

## دوشنبہ : ۷ مارچ

کوئی نو بجے تھے کہ حضرت علامہ کی خدمت میں حاضر ہو گیا۔ راجہ صاحب ساتھ تھے۔ سید عابد علی بھی آگئے۔ میں ان سے حضرت علامہ کی تشویش ناک حالت کا ذکر کر چکا تھا۔ مزاج پرسی کی، چند منٹ بیٹھے اور چلے گئے۔

آج سے ایلوپیتھک علاج شروع ہے اور جیسا کہ چودھری صاحب کی رائے تھی بجز اس کے چارہ کار بھی نہیں تھا۔ ڈاکٹر محمد یوسف صاحب نے دوائیں تجویز کر دی ہیں۔ ڈاکٹر حمید ملک کہ حضرت علامہ کے دیرینہ ارادت مند اور اکثر مزاج پرسی کے لیے آیا کرتے ہیں، اب باقاعدگی سے حاضر ہوا کریں گے۔ ان کے ذمے یہ خدمت ہے کہ حضرت علامہ کے عوارض اور کیفیت مزاج کی اطلاع ڈاکٹر صاحب کو کرتے رہیں۔

حضرت علامہ نے تبدیلی علاج پر کوئی اظہار رائے نہیں کیا۔ صرف اتنا فرمایا کہ حسب ضرورت طبی ادویات کا استعمال بھی جاری رہے گا۔ ارشاد ہوا ”قرشی صاحب نے حسب معمول آج بھی نبض دیکھی اور کچھ تدابیر بھی کی ہیں۔“

حضرت علامہ نے جب سے یہ سنا تھا کہ لیگ کا اجلاس لاہور میں ہوگا بار بار دریافت فرماتے: اجلاس کب ہوگا؟ تاریخ مقرر ہوئی یا نہیں؟ اہل لاہور اس سلسلے میں کیا کر رہے ہیں؟ اسمبلی میں لیگ پارٹی بن گئی تو کام کرنے کی صورت کیا ہوگی؟

بچہ سے بار بار پوچھتے ”اخبار دیکھا؟ کیا خبر ہے؟ لوگ کیا کہتے ہیں؟“

مگر اخباروں میں تو کچھ تھا نہیں، میں کیا عرض کرتا؟

۱۔ جن کا ذکر پہلے بھی آچکا ہے۔

علی بخش چلم بدلنے گیا تھا ، مگر جلدی واپس لوٹ آیا ۔ کہنے لگا ”نواب صاحب ممدوٹ<sup>۱</sup> اور میاں امیرالدین<sup>۲</sup> آئے ہیں ۔“

حضرت علامہ نے فرمایا ”بہت خوب“۔<sup>۳</sup>

پھر فرمایا ، ”انہیں اندر لے آؤ ۔“

علی بخش نے دو کرسیاں اور ڈال دیں ۔ میں اور راجہ صاحب ذرا ہٹ کر ایک طرف بیٹھ گئے ۔ حضرت علامہ نے نواب صاحب اور میاں صاحب کا بڑی گرم جوشی سے خیر مقدم کیا اور ان کے سلام کا جواب دے کر نواب صاحب کی غیرت ملی پر انہیں مبارک باد دی ۔

ارشاد ہوا ”خدا کرے سب رئیسوں کا دل آپ کا سا ہو جائے ۔“

نواب صاحب از راہ مانکسار مسکرائے ، پھر لیگ کے اجتماع لاہور اور اس کی صدارت<sup>۴</sup> کی باتیں کرنے لگے ۔

حضرت علامہ نے فرمایا ”اس امر کی بڑی ضرورت ہے کہ اسمبلی میں بھی لیگ پارٹی قائم ہو جائے ۔“

پھر ملک برکت علی کے مسودہ قانون<sup>۵</sup> کی تعریف کی ۔ فرمایا ”اس بات کو اٹھارہ انیس برس ہو گئے ۔ میاں فضل حسین مرحوم نے سکھوں کی

۱ - نواب شاہنواز خان مرحوم ۔

۲ - میاں امیرالدین ، رئیس لاہور ۔

۳ - حضرت علامہ نے جو کہا بہت خوب تو اس لیے کہ انہیں یہ خبر مل چکی تھی کہ اسمبلی میں لیگ پارٹی قائم ہو رہی ہے ۔

۴ - کہ صدر کون ہو ؟

۵ - اوقاف کے بارے میں ۔ بات یہ تھی کہ ایک تو مسجد شہید گنج کے انہدام ، دوسرے اسلامی اوقاف کی عام حالت کو دیکھتے ہوئے ملک برکت علی مرحوم نے ایک مسودہ قانون تیار کیا تھا تاکہ گوردواروں کی طرح اسلامی اوقاف کا انتظام و انصرام بھی مسلمانوں کے سپرد کر دیا جائے اور حکومت کو ان سے کوئی تعلق نہ رہے ، لیکن یہ مسودہ قانون اسمبلی میں پیش نہ ہو سکا ۔ روایت یہ ہے کہ چوری ہو گیا ، بلکہ اس کی نقل پہلے ہی سر سکندر کے پاس پہنچ گئی ، لہذا انہوں نے بطور پیش بندی اپنی طرف سے ایک بل پیش کر دیا ۔ شاید کوئی صاحب بل کی چوری کا معاملہ واضح کر سکیں ۔

درخواست کے بغیر خود ہی گوردوارہ بل پیش کر دیا تھا ۱۔ اس بل نے سکھوں کو متحد کر دیا اور وہ ایک جداگانہ قوم بن گئے ، حالانکہ اس سے پہلے ان کے گوردواروں پر مہنتوں کا قبضہ تھا۔ یہ سب کچھ ہوا مگر اوقاف کا معاملہ جوں کا توں پڑا رہا ۲۔“

فرمایا ”میاں صاحب سے بارہا درخواستیں اور التجائیں کی گئیں کہ خدا را گوردوارہ بل پیش نہ کیجیے ، مگر انہوں نے مسلمانوں کے انتشار کو سکھوں کے اتحاد پر ترجیح دی ۳۔“

میں نے اور راجہ صاحب نے زیادہ دیر بیٹھنا مناسب نہیں سمجھا۔ خیال

۱۔ حکومت کے ایما سے ، جو چاہتی تھی کہ سکھوں کی تالیف قلب کی جائے۔

۲۔ حالانکہ اسلامی اوقاف بڑی کس مپرسی کی حالت میں تھے اور ضرورت تھی کہ ان کا انتظام قوم کے ہاتھ میں آتا، لیکن میاں صاحب مرحوم تو حکومت کے اشارے پر چل رہے تھے۔

۳۔ یہ حضرت علامہ کی میاں صاحب سے مستقل شکایت تھی ، چنانچہ ایک زمانے میں مشہور ہندو کارٹون ساز شنکر نے اس امر کے پیش نظر ”ہندوستان ٹائمز“ میں ایک کارٹون بھی شائع کیا تھا۔ عنوان تھا : اسلامی اتحاد پر کس نے ضرب لگائی ؟ کارٹون کی صورت یہ تھی کہ اینوز فروٹ سالٹ (Eno's Fruit Salt) کے اشتہار کو سامنے رکھتے ہوئے شنکر نے پنجاب کے مسلمان سیاست دانوں کو ویسے ہی ایک قطار میں کھڑا دکھایا جیسے اس میں چند ایک سپاہیوں کو ان کے خشم آلود افسر کے سامنے دکھایا گیا تھا۔ حضرت علامہ زمین کی طرف جھکے ہوئے اور غصے میں بھرے ایک صندوق کی طرف اشارہ کر رہے ہیں جس کا ڈھکنا کھلا ہے کیونکہ اس میں جو چیز تھی چوری ہو چکی ہے۔ اشتہار میں بھی اگر پلٹن کا ایک نہایت درجہ فریبہ اندام افسر ہاتھ میں ہنٹر لیے غضبناک ہو کر اینو کے ڈبے کی طرف اشارا کرتے ہوئے پوچھ رہا ہے میرا فروٹ سالٹ کون لے گیا اور قطار میں کھڑے اور سہمے ہوئے سپاہیوں میں سے ایک مسکرا رہا ہے جس کا مطلب یہ ہے کہ چوری اس نے کی ہے تو مسلمان سیاست دانوں کی قطار میں بھی ہر کوئی خاموش اور پریشان کھڑا ہے لیکن میاں صاحب مسکرا رہے ہیں اس لیے کہ مسلمانوں کے اتحاد پر ضرب لگائی تو انہوں نے۔ اشتہار کا عنوان تھا : Who has been at my Eno ?

شنکر کا ، کارٹون ؟ Who has been at Muslim solidarity

تھا کہ ممکن ہے نواب صاحب کو تخلیے کی ضرورت ہو اور وہ حضرت علامہ سے کوئی راز کی بات کہنا چاہتے ہوں ، چنانچہ ہم نے اجازت لی ۔

شام کو جاوید منزل پہنچا تو خاصی دیر ہو چکی تھی ۔ معلوم ہوا راجہ صاحب تو ابھی گئے ہیں ، چودھری صاحب اور قرشی صاحب البتہ حضرت علامہ کی خدمت میں حاضر ہیں ۔ میں نے خواب گاہ میں داخل ہو کر سلام عرض کیا تو یہ دیکھ کر بڑی تشویش ہوئی کہ حضرت علامہ کچھ بے چین سے ہیں ۔ م۔ش اور علی بخش ہی نہیں ، قرشی صاحب بھی ان کا بدن داب رہے ہیں حضرت علامہ بار بار کروٹ بدلتے ۔ کچھ ضیق کی تکلیف تھی ، کچھ درد کی ۔ اس حالت میں بار بار ”یا اللہ“ کہتے ۔ ایک مرتبہ بڑی دلسوزی کے لہجے میں فرمایا ”مجھے صحت ہو جائے تو جہاد بالسیف کروں“ ۔

قرشی صاحب نے کہا ”اللہ تعالیٰ آپ کو صحت دے مگر آپ کو جہاد بالسیف کی کیا ضرورت ہے ؟ آپ نے جو کچھ کیا ہے وہ جہاد بالسیف سے کم تو نہیں ۔ یہ تو صرف مخالفین کی طرف سے کہا جاتا ہے کہ آپ نے کچھ نہیں کیا ۔ ہم ان کے کہنے کو مطلقاً خاطر میں نہیں لاتے ۔ آپ کی بے عملی ہزار عمل سے بہتر ہے ۔“

حضرت علامہ نے ”یا اللہ“ کہا اور خاموش ہو گئے ۔

چند منٹ گزر گئے ۔ میں بھی ان کا بدن داہنے لگا ۔ حضرت علامہ نے پھر سر اٹھایا اور کرب کی سی حالت میں کہنے لگے ”مولوی کا ذہن پچھلے سو برس سے عقیم چلا آتا ہے ۔ دیوبند ہی کو دیکھیے ۔ دیوبند بھی انگریزی شہنشاہیت کی غیر ارادی تخلیق ہے ۔“

ہمیں تعجب تھا حضرت علامہ کیا کہہ رہے ہیں ؟ دیوبند کو انگریزی شہنشاہیت سے کیا نسبت ؟ دیوبند سے زیادہ انگریزی تعلیم کی مخالفت کس نے کی ؟ دیوبند ہمیشہ برطانوی اقتدار کا مخالف رہا ، بلکہ اس کے خلاف عملاً قدم اٹھایا ۔ ہم منتظر تھے کہ حضرت علامہ اپنے ارشادات کی صراحت کس طرح فرماتے ہیں ۔ لیکن حضرت علامہ نے دم کشی کے باعث اپنا سر پھر تکیے پر ٹیک دیا ، البتہ چند لمحوں کے بعد قدرے سکون ہوا تو ارشاد فرمایا ”میری بات سے غلط فہمی نہ ہو ۔ ملا کا ذہن فی الواقع عقیم ہے اور پچھلی ایک صدی کی تاریخ اس امر کی شاہد کہ ملا غور و فکر سے محروم ہے ۔“

ہم نے عرض کیا ”ہمیں اسلامی ہند کے زوال علم سے اندر نہیں ، لیکن دیوبند کا وجود کیا مستثنیات میں سے نہیں ہے ؟ دیوبند کبھی غلام پر راضی نہیں ہوا ۔“

حضرت شیخ الہند کا تعلق دیوبند ہی سے تھا۔ مولانا حسین احمد بھی دیوبند ہی سے تعلق رکھتے ہیں۔ پچھلی جنگ عظیم میں انہوں نے انگریزی حکومت کے ہاتھوں کیا کچھ سختیاں برداشت نہیں کیں۔ اس وقت بھی وہ جو کچھ کر رہے ہیں انگریزوں کی مخالفت ہی میں کر رہے ہیں۔ رہے بانی دیوبند مولانا محمد قاسم، سو وہ ایک بہت بڑی اصلاحی تحریک لے کر اٹھے تھے۔ یہ دوسری بات ہے کہ قوم اور وطن کے بارے میں دیوبند کے طرف سے اب جن خیالات کا اظہار ہو رہا ہے مصالح امت کے منافی ہیں، لیکن یہ خیالات غالباً مارے دیوبند کے نہیں ہیں۔

حضرت علامہ سانس کی تکلیف کے باعث مسلسل گفتگو نہیں کر سکتے تھے اور ہم بھی نہیں چاہتے تھے کہ گفتگو فرمائیں، مبادا ان کی تکلیف بڑھ جائے۔ لیکن اس کے باوجود انہوں نے رک رک کر فرمایا ”ملا کا ذہن یوں عقیم ہے کہ صدیوں کی فرسودہ اور لاطائل بحثوں میں الجھ کر اس کی فکری صلاحیتیں ختم ہو چکی ہیں۔ وہ نہیں سمجھتا کہ اسے جن عقائد پر سختی سے اصرار ہے اسلام نے ان کا رشتہ زندگی سے کس طرح جوڑا، ان سے فی الحقیقت کیا مقصود ہے۔“

حضرت علامہ یہ فرما رہے تھے اور میرا ذہن ضرب کلیم کے ان اشعار کی طرف منتقل ہو رہا تھا جن میں انہوں نے ملا و صوفی کے زوال علم و عمل پر اظہار افسوس کیا ہے<sup>۱</sup>۔ چودھری صاحب اور قرشی صاحب معلوم نہیں کیا کہا رہے تھے کہ حضرت علامہ نے فرمایا ”مولانا محمد قاسم<sup>۲</sup> کے نام سر سید کا ایک خط ہے جس میں وہ اپنے عقائد فہرست وار بیان کرتے ہوئے پوچھتے ہیں کہ ان میں کون سی بات ہے جس کی بنا پر علمائے سہارن پور انہیں کافر

۱۔ کسے خبر کہ سفینے ڈبو چکی کتنے

فقہ و صوفی و ملا کی کہنہ ادراکی

— ضرب کلیم

۲۔ نانوتوی، بانی مدرسہ دیوبند، ولادت ۱۸۳۲ع بمقام نانوتہ،

ضلع سہارن پور، وفات ۱۸۸۰، مولوی مملوک علی اور حضرت شاہ عبدالغنی کے شاگرد، جن سے سر سید کو بھی نیاز حاصل تھا۔ مدرسہ دیوبند کی بنیاد ۱۸۶۷ میں رکھی گئی۔

ٹھہراتے ہیں ۱ -

دم کشی کی تکلیف تھی - ہم خاموش بیٹھتے حضرت علامہ کے ارشادات سن رہے تھے - ان کی نقاہت اور اضمحلال کی یہ کیفیت تھی کہ بمشکل ایک جملہ ادا کرتے - سانس پھول رہا تھا ، چہرہ زرد ہو رہا تھا ، ہماری تشویش بڑھ رہی تھی کہ یوں رک رک کر بات کرنے میں ان کے قلب پر جو زور پڑتا ہے اس سے کوئی تکلیف نہ ہو جائے -

انہوں نے پھر فرمایا ”یہاں بحث سر سید کے معتقدات سے نہیں - بحث اس امر سے ہے کہ اسلام اور کفر کا ماہ الامتیاز کیا ہے ؟ اسلام جو کچھ بھی ہے اپنی جگہ پر واضح ہے - اس میں کوئی الجھاؤ ہے ، نہ ایچ پیج کہ

۱ - دیکھیے مکتوبات سر سید ، مطبوعہ مجلس ترقی ادب لاہور ، ۱۹۵۹ ، صفحہ ۲۴ تا ۲۷ - مرتب مکتوبات یعنی شیخ محمد اسماعیل پانی پتی کے نزدیک یہ خط غالباً ۱۸۶۷ میں لکھا گیا جسکا مفصل جواب مولانا کی تصنیف تصفیۃ العقائد میں موجود ہے - یہ خط پیر محمد عارف صاحب کے توسط سے مولانا کو پہنچا - سر سید اس وقت بنارس میں صدر الصدور تھے - سر سید نے اپنے پندرہ عقائد فہرست وار بیان کیے ہیں -

تصفیۃ العقائد میں علاوہ اس کے کہ سید صاحب کے معتقدات سے مولانا نے جس طرح بحث کی ہے ان کا خط بھی موجود ہے جو انہوں نے پیر محمد عارف صاحب کو لکھا اور درخواست کی تھی کہ اسے سر سید تک پہنچا دیں - مولانا نے سر سید کا ذکر بڑی محبت اور عزت سے کیا ہے -

۲ - ان معنوں میں کہ اگرچہ اعمال اور عقائد کا احتساب ضروری ہے ، فرد اور جماعت دونوں کے لیے ، تاکہ ہم ایک دوسرے کو ہر ایسے عقیدے اور ہر ایسے طرز عمل پر متنبہ کر سکیں جس سے کفر کا احتمال ہو - لیکن اس کا یہ مطلب نہیں کہ اندریں صورت ہم فی الواقعہ کفر کا ارتکاب کرتے ہیں - یہ تو گویا افہام و تفہیم کا معاملہ ہے جسے فقہا نے اصطلاحاً بجا طور پر ”کفر دون کفر“ سے تعبیر کیا ہے - حضرت علامہ اس تعصب اور تنگ دلی بلکہ درحقیقت اسلام سے ناواقفیت کی طرف اشارہ کر رہے تھے جس کی بنا پر علما کی یہ عادت ہو گئی تھی کہ ذرا ذرا سی بات پر ایک دوسرے کو کافر ٹھہراتے ہیں اور جس کی مذمت میں علامہ شبلی نے کبھی ”شغل تکفیر“ کے

عنوان سے ایک نظم لکھی تھی - خاتمے کا شعر تھا :

کرتے ہیں شب و روز مسلمانوں کی تکفیر

بیٹھے ہوئے کچھ ہم ہیں تو بے کار نہیں ہیں

ہم اسلام اور کفر میں فرق نہ کر سکیں ، یا اس باب میں کسی مخصوص تنظیم کا رخ کریں ۔“

فرمایا ”علمائے سہارن پور نے یہ نہیں سوچا کہ سر سید نے قرآن مجید کی تفسیر لکھی ، تہذیب الاخلاق نکالا ، علی گڑھ کالج قائم کیا یا مسائل الہیات پر قلم اٹھایا تو اس سے ان کا مدعا کیا تھا : یہی کہ مسلمانوں کو اپنی وحدت کا شعور ہو ۔ و ، ایک قوم ہیں ۔ لہذا بحیثیت ایک قوم انہیں سمجھ لینا چاہیے کہ مغرب کے سیاسی معاشی استیلا یا علوم و فنون میں ان کے اجتہادات اور اختراعات نے ہمارے لیے کیا مسائل پیدا کر دیے ہیں ۔ وہ اعتماد رکھیں کہ مغربی تہذیب و تمدن اور علم و حکمت کی جو رو انگریزی تسلط کے ساتھ آگنی ہے ڈرنے کی چیز نہیں ہے ۔ ہم اس سے استفادہ کر سکتے ہیں اور کرنا چاہیے ۔ اسلامی عقائد کو اس سے کوئی خطرہ نہیں ۔“

قرشی صاحب کچھ کہنا چاہتے تھے ، شاید اس خیال سے کہ حضرت علامہ کا ذہن کسی دوسری طرف منتقل ہو جائے ، وہ آرام سے لیٹے رہیں اور ہم ان کی تفریح طبع کے لیے کوئی مناسب موضوع چھیڑیں کہ انہوں نے فرمایا ”میں تسلیم کرتا ہوں کہ سر سید کے خیالات اور ان خیالات کے ماتحت انہوں نے جو اقدامات کیے وہ تنقید سے بالاتر نہیں ۔ ان میں گفتگو کی گنجائش ہے ۔ لیکن یہ اقدامات ضروری تھے ۔ حالات کا تقاضا تھا کہ ایسا کوئی اقدام کیا جاتا جس سے مسلمانوں کی توجہ وقت کے تقاضوں اور مستقبل کی طرف منعطف ہوتی ۔ سر سید کی خوبی یہ ہے کہ انہوں نے یہ اقدام کیا ۔ یہ اقدام بہر حال ضروری تھا ۔ یہی بات ہے جو ان کے نکتہ چینیوں کی سمجھ میں نہیں آتی ۔“

حضرت علامہ کے اس ارشاد پر معلوم نہیں میری زبان سے کیسے نکل گیا ”اور دیوبند ؟“

ارشاد ہوا ”دیوبند بھی نہیں سمجھا کہ سر سید نے ایک نیا دارالعلوم قائم کیا تو کیوں ؟ یہی وجہ ہے کہ علی گڑھ اور دیوبند میں تعاون کی کوئی صورت پیدا ہوئی ، نہ مفاہمت کی ۔ دونوں ایک دوسرے سے دور ہٹتے گئے ۔ ایک نے قدامت ، دوسرے نے تجدد کا سہارا لیا ۔ مگر یہ جو کچھ ہوا ٹھیک نہیں ہوا ۔ اگر علی گڑھ اور دیوبند ایک دوسرے کو سمجھ لیتے تو ہمارے ذہن میں دین کا تصور اور زیادہ راسخ ہو جاتا ۔ ہم اپنے مسائل کو زیادہ بہتر سمجھتے اور جیسے بھی حالات ہیں ان میں اپنا موقف زیادہ صحت اور یک جہتی سے متعین کر سکتے ۔“



میں نے عرض کیا ”دیوبند کی نظر بھی تعلیم اور معاشرے پر تھی؟  
اس کے مقاصد بھی سیاسی تھے؟“

چودھری صاحب اور قرشی صاحب نہیں چاہتے تھے کہ سلسلہ گفتگو آگے بڑھے، لیکن مجھے مجبوراً یہ سوال کرنا پڑا۔ میں محسوس کرتا تھا کہ حضرت علامہ کے ارشادات پر خاموشی مناسب نہیں۔ یہ نہ صرف سونے ادب بلکہ بہت بڑی گستاخی ہوگی کہ حضرت علامہ گفتگو کرنا چاہیں مگر ہم سلسلہ گفتگو کو آگے نہ بڑھنے دیں۔

ارشاد ہوا ”قوموں کی زندگی تحریکوں سے ہے۔ تحریکیں ہیں تو قومیں بھی زندہ ہیں۔ وہ زندگی کے تقاضوں کو سمجھتی اور ان کے پیش نظر مختلف سمتوں میں قدم اٹھاتی ہیں۔ یوں ان کے مستقبل کا رخ متعین ہو جاتا ہے۔ تحریکیں گویا وہ اقدامات ہیں جو زندگی کی پیش رو حرکت کے باعث ناگزیر ہو جاتے ہیں۔ لیکن تحریک جب ہی تحریک ہے کہ اس سے قوم کی وحدت میں فرق نہ آئے، بلکہ جس انداز سے بھی آگے بڑھے، اس سے حیات ملی کو تقویت پہنچے۔ افراد سمجھیں کوئی منزل ہے جو ان کے سامنے ہے اور جس کو انہیں طے کرنا ہے۔ کوئی کام ہے جسے سرانجام دینا ہے۔ زندگی یہ نہیں ہے کہ ہم کسی عقیدے یا نظریے پر قناعت کر کے بیٹھ جائیں اور بے عملی کہ عمل قرار دیں۔“

ارشاد ہوا ”مجھے دیوبند پر بحیثیت دیوبند کوئی اعتراض نہیں۔ وہ بھی ایک ذریعہ ہے ماضی سے ہمارے تعلق کا۔ ماضی سے تعلق قائم رہنا ضروری تھا۔ میری پختہ رائے ہے کہ قدامت پسندی قوموں کی زندگی میں ایک تقویت بخش عنصر ہے، گو تنها یہ عنصر کافی نہیں۔ قدامت پرستی سے کچھ مقصود ہے تو یہ کہ ہمارا ماضی محفوظ رہے۔ ہم ماضی ہی کو ساتھ لیے آگے بڑھتے ہیں۔ یہ آگے بڑھنا ہی زندگی ہے۔ دیوبند آگے نہیں بڑھا، دیوبند کی حیثیت ایک واقعے کی ہے، تحریک کی نہیں ہے، جیسے علی گڑھ کی“۔  
دیوبند سے حضرت علامہ کا ذہن تحریک و ہایت کی طرف منتقل ہو گیا۔ فرمایا ”سوچنے کی بات یہ ہے کہ جس مصلح عظیم نے اس تحریک کی ابتداء کی

۱۔ دیکھیے تشکیل جدید الہیات اسلامیہ، خطبہ اول۔

۲۔ علی گڑھ ایک مقصد تھا اور وہ یہ کہ جیسے بھی حالات ہیں ان کو دیکھتے ہوئے مسلمان اپنے آپ کو ایک نئے مستقبل کے لیے تیار کریں :  
سیاسی، اجتماعی، ذہنی، ہر اعتبار سے۔

اس کا مقصد تو بجز اس کے کچھ نہیں تھا کہ باپ اجتہاد وا ہو اور امت تقلید کے بندھنوں سے نجات پائے ۱۔ بعینہ رد بدعات و فتن کے سلسلے میں حدیث کا مطالعہ ضروری تھا۔ لہذا حدیث کے مطالعے پر زور دیا گیا۔ لیکن ہوا یہ کہ اس تحریک نے بجائے تحریک کے ایک نئے فرقے کی شکل اختیار کر لی۔ یوں عالم اسلام کے ملی اور سیاسی استحکام کو بڑا ضعف پہنچا ۱۔ یہی وجہ ہے کہ آل سعود کے ہاتھوں یہ تحریک بجائے تحریک اصلاح کے ایک سیاسی اور قبائلی تحریک بن گئی اور نتیجہ یہ کہ سرزمین عرب میں سعودی، شریفی، ترکی اور مصری فوجوں کو ایک دوسرے کے خلاف نبرد آزما ہونا پڑا۔ اس صورت حالات سے دول مغرب بالخصوص برطانیہ نے خوب خوب فائدہ اٹھایا ۲۔“

ارشاد ہوا ”یہ صحیح ہے کہ ان واقعات میں بعض سیاسی، اجتماعی اور قبائلی عوامل کا بھی عملی دخل ہے اور یہی عوامل تھے جو بالآخر اس پر غالب آئے تا آنکہ اس تحریک نے بھی ایک وقتی، سیاسی اور مقامی شکل اختیار کر لی، گو اس سے کچھ اچھے نتائج بھی مترتب ہوئے، مثلاً یہی کہ اس سے اصلاح کی ایک صورت پیدا ہو گئی ۳۔ لیکن جہاں تک عالم اسلام، بالخصوص سرزمین عرب کا تعلق ہے یہ تحریک نہ تو اس روش تقلید اور فقہی جمود کا ازالہ کر سکی جس کے خلاف اس نے آواز اٹھائی تھی، نہ اجتہاد اور تفقہ کی وہ روح حرکت میں آئی جس سے ان مسائل کے حل کا کوئی راستہ نکلتا جو اس وقت عالم اسلام کو پیش آرہے تھے۔ برعکس اس کے نجد اور حجاز میں جس مذہبی اور سیاسی نزاع کا آغاز ہوا اس سے اقوام مغرب نے جیسا چاہا فائدہ اٹھایا۔ انہوں نے دولت عثمانیہ کے خلاف ایک کے بعد دوسری مشکل پیدا کر دی۔ انگریزوں کو موقع ملا کہ عربوں کے یہاں اپنے اثر و رسوخ کے لیے ایک اور راستہ تلاش کریں۔ ظاہر ہے یہ امر نہ تو اتحاد امت کے لیے مفید تھا، نہ عالم اسلام کے استحکام کے لیے۔“

۱۔ محمد بن عبدالوہاب نے۔ دیکھے تشکیل جدید الہیات اسلامیہ، چھٹا خطبہ۔

۲۔ دولت عثمانیہ کے خلاف۔ آل سعود نے جنوب مشرق عرب میں خروج کیا تو ان علاقوں میں برطانیہ کو اپنا اثر و رسوخ قائم کرنے کا ایک اور موقع مل گیا۔ اس سلسلے میں دیکھیے نجد میں مسٹر بلنٹ (Blunt) کا سفر۔ ظاہر ہے بلنٹ اور مسز بلنٹ کا ٹیڈ سے یہ تعلق خالی از معنی نہیں تھا۔

۳۔ سرزمین نجد میں اور یوں بھی کہ اس طرح رسوم و بدعات کے خلاف عام احتجاج کی ایک شکل پیدا ہو گئی۔

حضرت علامہ ذرا سا رک گئے۔ دم کشی کی تکلیف کم ہوئی تو فرمایا :  
 ”حالانکہ کوئی بھی معاملہ ہو، امور سیاست، یا اصول و عقائد کی بحث،  
 ضرورت اس امر کی تھی کہ عالم اسلام کے افتراق و انتشار کو روکا جائے۔  
 مگر انتشار و افتراق ہی کا سدباب نہیں ہوا۔ برعکس اس کے ایک نئی فرقہ بندی  
 ظہور میں آئی اور حاصل یہ کہ اس تحریک کے داعی پہلے سے بھی زیادہ تقلید  
 اور قدامت پسندی کی نذر ہو گئے۔“

میں نے عرض کیا ”کیا اس لیے کہ اس تحریک نے جس آزادی اجتہاد  
 پر زور دیا تھا اس کا دائرہ بڑا محدود تھا۔ یہ احتجاج بعض سطحی باتوں سے  
 آگے نہیں بڑھا؟“

فرمایا ”اسلام ایک وحدت ہے جس میں فرد اور جماعت کو جزو و کل کا  
 سا تعلق ہے۔ یہی نسبت حیات ملی کے ایک پہلو کو دوسرے سے ہے۔“

فرمایا ”اسلام کی روح اجتماعی ہے، لہذا عالم اسلام کا زوال و انحطاط رک  
 سکتا ہے تو کسی ایسی ہی تحریک سے جو اس پورے کل پر محیط ہو جسے ہم  
 دین اسلام سے تعبیر کرتے ہیں، قطع نظر اس سے کہ یوں دیکھنے میں اس کی  
 نوعیت سیاسی ہو یا اجتماعی، اخلاقی یا مذہبی یعنی کسی ایک پہلو پر مرکوز۔  
 ارشاد ہوا ”گو بحالت موجودہ جو تحریک بھی اٹھے گی اسکی نوعیت لازماً  
 سیاسی ہوگی۔ بغیر اس کے ناممکن ہے ہماری نشاۃ الثانیہ میں کوئی معنی پیدا ہوں۔  
 ہم اپنا اختیار و اقتدار کھو بیٹھے ہیں۔ ہمارا شیرازہ وحدت بکھر چکا ہے۔ ہماری  
 کوئی سیاست نہیں۔ سیاست نام ہے اتحاد و ارتباط کا۔ سیاست عبارت ہے اختیار  
 و اقتدار سے۔ اختیار و اقتدار ہے تو وہ زندگی بھی جس کے ہم آرزو مند ہیں۔“  
 فرمایا سیاست کو قوم سے وہی نسبت ہے جو جسم سے جان کو۔  
 سیاست زندگی ہے، سیاست آزادی ہے، اقدام ہے۔ سیاست کے معنی ہیں حیات ملی  
 کا شعور۔ سیاست سے مدعا ہے اس نصب العین کی جد و جہد جس سے ہمارا  
 مستقبل وابستہ ہے۔“

۱۔ جس میں یورپ کے سیاسی حلقے اور مستشرقین بھی سرگرم کار رہے  
 اور افسوس یہ ہے کہ بالآخر وہ اپنے مقاصد میں کامیاب بھی ہو گئے۔  
 عالم اسلام کے ذہنی افتراق، ماضی کے غلط تصور اور نسلی اور وطنی تعصبات،  
 حتیٰ کہ وطنی اور جغرافیائی قومیت ایسی تحریکوں کو انہیں کی ریشہ دوانیوں سے  
 تقویت پہنچی۔

۲۔ تشکیل جدید الہیات اسلامیہ، خطبہ چہارم۔

پھر ذرا سستا کر فرمایا : ”میں نے کہا ہے بہاری نشاۃ الثانیہ کے لیے جو تحریک بھی اٹھے گی اس کی نوعیت لازماً سیاسی ہوگی۔ سیاسی ان معنوں میں کہ ہمیں سب سے پہلے ان حدود و قیود سے نجات حاصل کرنا ہے جو ہمارے فکر و فرہنگ اور علم و عمل پر مسلط ہیں، جنہوں نے ہمارا دل و دماغ شل کر رکھا ہے، جنہوں نے ہمارے ہاتھ پاؤں جکڑ رکھے ہیں۔ بغیر اس کے ناممکن ہے ہم ایک آزاد فضا میں سانس لیں اور بحیثیت ایک قوم پھر زندہ ہو سکیں۔“

ارشاد ہوا : ”یوں بھی ایک ایسی تحریک کو جس کی روح اجتماعی ہے، یعنی جس نے حیات ملی کا تمام و کمال احاطہ کر رکھا ہے، سیاسی ہی کہا جائے گا۔ اس لحاظ سے کہ ہمارا جو بھی تصور حیات ہے اس کی عملی ترجمانی ہمارے احساس جماعت کی پختگی، بہاری باہمدگر یک جہتی اور ربط و ضبط ہی میں مضمر ہے۔ یوں بہاری توجہ سب سے پہلے امور سیاست ہی کی طرف منعطف ہو جاتی ہے، کیونکہ سیاست سے مقصود ہے وجود ملی کا استحکام، اس کا حفظ اور نشو و نما۔ لیکن بہاری سیاست ان نسلی اور وطنی یا سیاسی اور معاشی قوتوں کی پیداوار نہیں جن کو آج بنائے اجتماع اور قومیت تصور کیا جاتا ہے۔ بہاری سیاست کی روح اخلاقی ہے، یعنی ان مصالح اور مقاصد کی مظہر جن کا تعلق نوع انسانی کے مستقبل اور خیر و سعادت سے ہے۔“

فرمایا : ”تحریک اتحاد اسلامی ایک ایسی ہی تحریک تھی۔ حقیقت یہ ہے کہ ہم اسی تحریک کو صحیح معنوں میں ملی اور اسلامی ٹھہرا سکتے ہیں۔ یہ بہاری نشاۃ الثانیہ کی تحریک تھی جس کی حقیقی روح اور اغراض و مقاصد کو اگرچہ بہت کم لوگ سمجھے، بائیں ہمد وہ اپنے مقاصد میں ناکام نہیں رہی۔“

۱۔ بطور ایک عالمگیر جمعیت بشری کے۔

۲۔ عام خیال تو یہی ہے کہ سید جمال الدین افغانی نے اتحاد (جامعہ) اسلامی (Pan Islamism) کے نام سے جو تحریک اٹھائی تھی ناکام رہی۔ سطحی نظر سے دیکھا جائے تو یہ خیال ہے بھی ٹھیک۔ عالم اسلام نے بجز ایک استثنا (پاکستان) کے ہر کہیں اسلام کے بجائے وطنی تصور قومیت (Territorial Nationalism) کو اصول سیاست ٹھہرایا۔ مغربی انداز معاشرت اختیار کر لیا۔ بائیں ہمد یہ تحریک کامیاب رہی۔ اس کی روح تھی اسلام کا تصور سیاست، لہذا وحدت امت پر اصرار۔ بالفاظ دیگر امت کا غیر اسلامی عناصر سے استخلاص، سیاسی، اجتماعی، اخلاقی ہر لحاظ سے۔ اسلامی تہذیب و ثقافت کا احیا اور عالم اسلام کی نشاۃ الثانیہ اسلام کے نظام مدنیت کی بنا پر۔ یہ اسی تحریک کا نتیجہ تھا کہ

بقیہ حاشیہ اگلے صفحہ پر

حضرت علامہ رک گئے - تھوڑی دیر کے لیے تکیوں پر سر ٹیک دیا - پھر سلسلہ کلام جاری رکھتے ہوئے فرمایا ”اس تحریک کا یہ نگاہ غائر مطالعہ ضروری ہے - اہل یورپ کی تحریروں نے اس پر ایک پردہ سا ڈال رکھا ہے۔“

ارشاد ہوا : ”لیکن ایک ایسی تحریک جو محض سیاسی ہے ، یعنی آج کل کی اصطلاح میں سیاسی ، اس سے اتحاد ملت کا راستہ کھل سکتا ہے ، نہ اجزائے ملت کی شیرازہ بندی کا امکان ہے - لہذا ایک طرح سے دیکھا جائے ، یعنی ان مثبت تصورات کے اعتبار سے جو بحیثیت ایک نظام حیات اسلام کے سامنے ہیں تو اس قسم کی تحریکوں کی نوعیت بڑی حد تک سلبی ہوگی۔“

فرمایا : ”لیکن اگر کسی تحریک کی نوعیت محض فقہی ہے ، یا اخلاق اور اصلاحی ، یا اس کا رخ ان معنوں میں سیاست کی طرف ہے کہ اس سے کسی خطرے کی پیش بندی مقصود ہے جو کسی پہلو سے ملت کو درپیش ہے تو اس کی ضرورت اور مصلحت سے انکار بھی نہیں کیا جا سکتا - لیکن شرط یہ ہے کہ اس کی اساس خالصاً اسلامی ہو ، یعنی اس اصول پر مبنی جو ہماری حیات ملی کا صورت گر ہے - بعینہ جیسے ایک طبیب حاذق کسی معمولی سے معمولی مرض کا علاج بھی کرتا ہے تو پورے جسم کی صحت اور حفاظت کی رعایت سے۔“

پھر فرمایا : ”لیکن یہی بات ہے جسے اکثر نظر انداز کر دیا جاتا ہے اور نتیجہ یہ کہ ہر اصلاحی اخلاقی تحریک کسی نہ کسی فرقہ بندی کی شکل اختیار کر لیتی ہے - عالم اسلام میں اکثر ایسا ہوا اور اب بھی ہو رہا ہے - یہ طرز عمل اتحاد امت کے منافی ہے - اس سے امت کے احياء کی کوئی صورت پیدا ہوتی ہے ، نہ ان ذمہ داروں میں پورا اترنے کی جس کے لیے اس کی تشکیل ہوئی۔“

حضرت علامہ یہ فرما رہے تھے اور مجھ پر یہ حقیقت واضح ہو رہی تھی

بقیہ حاشیہ گزشتہ صفحہ سے

مصر ، ایران اور ترکیہ نے استبداد اور مطلق العنانی کے خلاف قدم اٹھایا - ان میں حریت اور آزادی کی روح بیدار ہوئی - یہ اس تحریک کے اولین اثرات تھے - جدید دنیا میں عالم اسلام کو بمقابلہ مغرب جو مسائل پیش آرہے ہیں - وہ مسائل جن کی نوعیت سیاسی بھی ہے ، ذہنی ، اخلاقی اور اجتماعی بھی - ان کے خد و خال اب نمایاں ہو رہے ہیں بالخصوص اس تصادم کے زبر اثر جو باعتبار تہذیب و تمدن اسلام اور مغربی طرز زندگی میں رونما ہے - لہذا ہمارا ذہن پھر اس تحریک کی طرف منتقل ہو رہا ہے -

کہ تحریک ، بشرطیکہ اس میں جزو کا رشتہ کل ، یعنی فرع کا اصل سے قائم رہے زندگی ہے۔ اس کا تقاضا ہے عمل اور اقدام۔ روح اتحاد و ارتباط، تعاون اور یکجہتی۔ اس کی نکالیں مستقبل پر ہوں گی۔ برعکس اس کے فرقہ بندی جمود ہے ، بلکہ افتراق و تشتت ، انقطاع و انفصال ، یا دوسرے لفظوں میں جزو کو کل اور فرع کو اصل کا مترادف سمجھتے ہوئے کسی ایک پر اس حد تک اصرار کہ اس سے کل اور اصل کا تصور ہی باطل ہو جائے۔ فرقہ بندی میں ماضی کی جگہ تو ہے ، نہیں ہے تو حال اور مستقبل کی۔

میں یہ سوچ رہا تھا اور حضرت علامہ بھی جو گفتگو کرتے کرتے تھک گئے تھے تھوڑی دیر کے لیے خاموش ہو گئے۔ میں شاید کوئی سوال کرتا کہ انہوں نے فرمایا : ”یہ محض انگریز دشمنی کی تحریک کوئی سیاسی تحریک بھی نہیں ہے۔ یہ محض ایک احتجاج ہے ، یا یوں کہیے کہ انگریزوں کی اسلام دشمنی کے خلاف غم و غصے کا اظہار۔ یہ غم و غصہ نہایت ضروری ہے بشرطیکہ جو علما محض انگریز دشمنی میں کانگریس کا ساتھ دے رہے ہیں اس حقیقت کو سمجھ لیں کہ ہندوستان کی تحریک آزادی اور برطانوی شہنشاہیت میں جو تصادم رونما ہے اس کی سیاسی اور آئینی حیثیت کیا ہے۔ وہ نہیں سمجھتے کہ یہ تصادم کوئی بھی شکل اختیار کرے ، آئینی یا غیر آئینی ، یعنی اس کی انتہا کسی بات پر ہو ، اس میں وہی گروہ کامیاب ہوگا جو اندرونی طور پر مستحکم ہے اور جس کا اپنا کوئی واضح نصب العین ہے۔“

فرمایا : ”ارباب دیوبند ہوں ، یا علما کی کوئی دوسری جماعت ، میرے دل میں ان کے جذبہ آزادی ، ان کی انگریز دشمنی اور دین کے لیے غیرت و حمیت کی بڑی قدر ہے۔ لیکن ان میں سوجھ بوجھ اور سیاسی بصیرت کا فقدان ہے۔ وہ نہیں جانتے کہ ہندو ارباب سیاست آزادی اور شہنشاہیت دشمنی کے پردے میں کیا کھیل کھیل رہے ہیں۔ انہیں چاہیے اس حقیقت کی تہہ تک پہنچیں کہ ہندوستان کی آزادی کا مسئلہ آئینی ہی رہے گا۔ اس لیے تقاضائے مصلحت یہی ہے کہ ہم بھی اس میں وہ جگہ پیدا کریں جو ہمارے شایان شان ہے۔ ہمیں اپنی تہذیب و تمدن اور طریق زندگی کی حفاظت مقصود ہے۔ کانگریسی خیال علما جس روش پر چل رہے ہیں اس سے کوئی نتیجہ مترتب نہیں ہوگا۔ ان کا انداز فکر سلبی ہے۔“

حضرت علامہ نے حقے کے دو ایک کش لیے۔ ہم بیٹھے ان کے ارشادات سن رہے تھے۔ جی چاہتا تھا حضرت علامہ آرام فرمائیں ، لیکن انہوں نے تھوڑی دیر صبر کر پھر فرمایا : ”البتہ سرسید اس نکتے کو خوب سمجھے۔ انہوں نے نہایت صحیح کہا کہ مجھے ایسے آئین سے کوئی دلہسی نہیں جس میں میرا

کوئی حصہ نہیں، یا اگر کہنے کو ہے بھی تو اپنا حق منوا سکوں نہ اسے چہننے سے روک سکوں<sup>۱</sup>۔ ارباب دیوبند اگر ماضی ہی پر نظر ڈالیں تو ان کے لیے یہ سمجھنا مشکل نہیں ہوگا کہ کانگریس نے آج سے پچیس سال پہلے جس آئینی جد و جہد کی ابتدا کی تھی، آزادی ہند کا مطالبہ اسی جد و جہد کی مرحلہ بہ مرحلہ کامیابی کی آخری شکل ہے۔ لیکن اس کی روح اور اساس وہی ہے جس کے پیش نظر سرسید نے ہمیں مشورہ دیا تھا کہ ہم کانگریس سے الگ رہیں۔ کانگریس میں شرکت کا مطلب یہ ہوتا کہ ہم نے اس فرضی اور خیالی، یعنی ہندوستانی قومیت کا وجود تسلیم کر لیا ہے جو دراصل ہندو قومیت ہی کا ایک دوسرا نام ہے۔ ہندوستانی قومیت کا اقرار امت کے جداگانہ وجود کا انکار ہے۔“

ارشاد ہوا: ”یہ سب حقائق اس وقت دے دے تھے، لیکن جیسے جیسے اس لادین سیاست کے خد و خال ابھرنے لگے جس کی ابتدا انگریزی حکومت نے محض اپنے مفاد کے پیش نظر، یا اپنے مخصوص آئین سیاست سے مجبور ہوتے ہونے کی یہ حقائق بھی رفتہ رفتہ منظر عام پر آئے گئے اور اب تمام و کمال ہمارے سامنے ہیں۔ ہمیں ایک فیصلہ کن مرحلہ درپیش ہے۔ ہمیں طے کرنا ہے کہ ہم جغرافیائی قومیت کا اصول تسلیم کر لیں، یا جیسا کہ اسلام کا تقاضا ہے اپنا ملی اور سیاسی وجود قائم رکھیں۔ جغرافیائی قومیت میں اسلام کی حیثیت محض ایک نظام اخلاق کی رہ جائے گی، جس کی انتہا بہت ممکن ہے لادینی پر ہو۔“

ارشاد ہوا: ”یا پھر مسلمان ہندو اکثریت سے دب کر رہ جائیں گے، یعنی ایک غلامی سے نکل کر دوسری غلامی اختیار کر لیں گے۔“

چودھری صاحب شاید کچھ کہنا چاہتے تھے۔ انہوں نے سرسید کا نام لیا تو حضرت علامہ نے قدرے سکوت کے بعد فرمایا: ”سرسید کی رائے نہایت صائب تھی۔ سرسید نے خوب سمجھ لیا تھا کہ ہندوستان کا سیاسی مسئلہ کیا ہے۔ سرسید کو علم نے کہا کچھ نہیں کہا: کافر، ملحد کرسٹن۔ لیکن سرسید کا کتنا بڑا احسان ہے کہ انہوں نے اس خطرے کو بھانپ لیا جو بحیثیت ایک قوم مسلمانوں کو درپیش تھا۔ انہوں نے مسلمانوں کی جداگانہ قومیت پر زور دیا۔ وہ جب تعلیم پر زور دیتے، تہذیب و تمدن میں آئے بڑھنے کی تاکید

۱۔ حضرت علامہ گویا سرسید کے ان الفاظ کو کہ ”جس طریق ناپندگی میں میری قوم کے ہاتھ بمقابلہ دوسری قوم کے کم ہوں میرے لیے قابل قبول نہیں“ ایک دوسرے انداز میں دہرا رہے تھے۔

کرتے جب بھی ان کا کہنا یہی تھا کہ ہم اپنا جداگانہ ملی وجود ہر حالت میں قائم رکھیں۔“

ارشاد ہوا : ”یہی وجہ ہے کہ علی گڑھ کی بدوات ایک عام بیداری پیدا ہوئی اور قوم کے قوائے علم و عمل حرکت میں آئے۔ یہ گویا پہاری نشاۃ الثانیہ ہی کی ایک تحریک تھی۔“

ارشاد ہوا : ”دیوبند ایک ضرورت تھی۔ اس سے مقصود تھا ایک روایت کا تسلسل۔ وہ روایت جس سے ہماری تعلیم کا رشتہ ماضی سے قائم ہے۔ یہ ضرورت پوری ہوئی۔ اور یوں بڑی اس کا پورا ہونا ضروری تھا۔ لیکن دیوبند کو چاہیے تھا اسی روش پر قائم رہتا، سیاست کے چکر میں نہ آتا۔ دیوبند کدھر جا رہا ہے۔ مولانا حسین احمد یہ کیا کہہ رہے ہیں کہ قومیں اوطان سے بنتی ہیں۔“

حضرت علامہ نے یہ فرمایا تو وہ جو انہوں نے کہا تھا کہ دیوبند بھی انگریزی حکومت کی غیر ارادی تخلیق ہے میری سمجھ میں آ گیا، حالانکہ مجھے تعجب تھا کہ دیوبند، جو انگریزی اقتدار پر کبھی راضی نہ ہوا، جس کی ہمیشہ یہ کوشش رہی کہ جیسے بھی حالات ہوں انگریزی حکومت کے خلاف کوئی نہ کوئی اقدام ہوتا رہے<sup>۲</sup> اسے انگریزی حکومت کی کسی تخلیق سے ارادی ہو یا غیر ارادی کیا تعلق۔ علی گڑھ بھی تو انگریزی حکومت کی ۱۔ ان معنوں میں کہ سرسید نے جس تحریک کی ابتدا کی اور ان کے رفقا نے اسے جس رخ آگے بڑھایا اگرچہ بظاہر حصول تعلیم تک محدود تھی، لیکن یہی تحریک ہے جس سے بالواسطہ یا بلاواسطہ پہاری ساری زندگی متاثر ہوئی، ہمارا ذہن بدلا، خیالات بدلے، حتیٰ کہ منہب ہو یا اخلاق، سیاست یا معاشرت، ہر پہلو سے ماضی و حال اور مستقبل پر نئے سرے سے غور کیا گیا۔ پھر اس ایک تحریک سے کئی تحریکیں پیدا ہوئیں۔ ایک نیا ادب اور نئی زبان وجود میں آئی، علم و عمل کے راتے کھل گئے۔ یہی وجہ ہے کہ ۱۸۵۷ء سے قبل کے معاشرے نے ۱۸۵۷ء کے بعد ایک نئی شکل اختیار کر لی، جس میں تبدیلی حکومت کے علاوہ اگرچہ ان عوامل کا بھی دخل ہے جو باہر سے آئے تھے، لیکن جس میں ہم اس کے اندرونی عوامل کو نظر انداز نہیں کر سکتے۔

۲۔ مثلاً دیوبند کا وہ اقدام جسے انگریزی حکومت نے ”ریشمی رومال کی سارش“ سے موسوم کیا اور جس کی بنا پر حضرت شیخ الہند، مولانا محمود الحسن اور مولانا حسین احمد کو مالٹا میں قید و بند کی سختیاں برداشت کرنا پڑیں۔ دیکھیے مولانا حسین احمد کی تصنیف ”اسیران مالٹا۔“



ارادی تخلیق میں نہا۔ پھر آخر دونوں میں فرق کیا ہے؟ لہذا میں کچھ سمجھا تو یہ کہ حکومت ایک فن ہے اور بحیثیت ایک فن اس کا تقاضا یہ کہ حاکم محکوم کے ہر قول و فعل پر نظر رکھے، اس کے ہر اقدام کا بااحتیاط جائزہ لے، اس کے نفع و نقصان کو سمجھے، اگر کسی اقدام سے فائدے کی امید ہے تو اس کی ہمت افزائی کرے، نقصان کا احتمال ہے تو روک دے۔ یہ جہد للمحیات کا سادہ سا اصول ہے اور ہر فرد اور جماعت کا دستور العمل، خواہ اس کی نوعیت کچھ بھی ہو۔ سیاسی یا غیر سیاسی، حاکمانہ یا محکومانہ۔ انگریز تاجروں کی حیثیت سے ہندوستان آئے۔ اہل ہند نے خود انہیں اپنے معاملات میں شریک کیا۔ یوں انہیں موقع ملا کہ رفتہ رفتہ اس ملک پر قابض ہو جائیں۔ پھر باوجود سلطنت مغلیہ کے زوال و انتشار کے انہوں نے یہ ملک مسلمانوں سے چھینا تھا۔ مسلمانوں کے لسانی اور تہذیبی غلبے کو وہ اپنے لیے ایک خطرہ تصور کرتے تھے۔ لہذا انہوں نے بڑی تن دہی سے اردو کو فروغ دیا تاکہ مسلمانوں کا رشتہ فارسی اور عربی سے کٹ جائے اور وہ اپنے علمی اور تہذیبی ورثے سے محروم ہو جائیں۔ مگر پھر اسی اردو سے جب مسلمانوں کے شعور ملی کو تقویت پہنچی اور وہ ان کی قومی زبان بن گئی تو یہ امر طبع حکومت کو ناگوار گزرا اور اب اس نے اردو کے مقابلے میں ہندی کی حمایت کرنا شروع کر دی۔ بعینہ ۱۸۵۷ء کے ہنگامہ خونیں کے بعد جب انگریزی حکومت نے جی بھر کے مسلمانوں کو تباہ و برباد کر لیا تو اس کے باوجود سرسید کی تحریک اور قیادت کا خیر مقدم کیا۔ کچھ اپنی عزت اور وقار کے پیش نظر کہ وہ ایک اعلیٰ اصول جہانبانی لے کر آئے ہیں، کچھ مظلوموں کی تالیف قلب کی غرض سے، کچھ سرحد کے اس پار کی سیاست سے انہیں جو خطرہ تھا اس کے سدباب کی خاطر اور کچھ اس خیال سے کہ ہندو اکثریت کا توڑ پھدا ہو جائے کیونکہ یہ اکثریت سیاسی معاشی ہر اعتبار سے مضبوط ہو رہی تھی۔ گویا انگریزی حکومت نے علی گڑھ کی حمایت کی تو مصلحتاً۔ دیوبند کی مخالفت نہیں کی تو وہ بھی مصلحتاً۔ علی گڑھ کی حصول تعاون کے لیے اور دیوبند کی اس لیے کہ علما کا ذہن سیاست سے ہٹ کر دینیات پر مرکوز ہو جائے۔ برعکس اس کے ہم اپنے نقطہ نظر سے دیکھیں تو علی گڑھ بھی ایک ضرورت پوری کر رہا تھا اور دیوبند بھی، گو انہیں بلاوجہ ایک دوسرے کا حریف ٹھہرایا گیا۔ دیوبند کے خلاف خواہ مخواہ ایک دینی محاذ قائم کیا گیا۔ بعینہ 'نیچریت' اور وفاداری کی اس رو کو جسے علی گڑھ سے نسبت دی جاتی تھی اگرچہ علی گڑھ ہی نے ختم کر دیا، پھر بھی دیر تک خیال رہا کہ یہی دو باتیں علی گڑھ کا

طرز امتیاز ہیں۔ یہاں یہ نکتہ بھی قابل غور ہے کہ اگرچہ انگریزی حکومت کو دینی مدرسوں سے ہمیشہ بدگمانی رہی ہو رہی بھی اس نے ان سے تعرض نہیں کیا تا کہ مسلمانوں میں ایک اختلافی عنصر موجود رہے اور بوقت ضرورت اس سے فائدہ اٹھایا جا سکے۔ اس کی ایک دوسری سبق آموز مثال 'قادیانی تحریک' ہے، جو از خود مسلمانوں میں پیدا ہوئی، لیکن جب اس نے بالا ارادہ حکومت کی طرف قدم بڑھایا اور سرکار انگلشیہ کی مدح و توصیف کو ایک طرح سے اپنا مذہبی فریضہ ٹھہرایا تو حکومت نے بھی اس کی ہر طرح سے سرپرستی کی۔ لہذا ارادی ہو یا غیر ارادی، حکومت کی طرف سے کسی تحریک کی تخلیق کا میں جو مطلب سمجھا یہی کہ کوئی ہوں حکومت ہو، وہ محکوموں کے لیے جس قسم کے -الات پیدا کرتی ہے محکوموں کی جانب سے بھی اس کا رد عمل مختلف شکلوں میں ہوتا رہتا ہے۔ ان کے اندر بھی کئی ایک تحریکیں سر اٹھاتی ہیں، کچھ حکومت کے اشارے سے، کچھ محض اس کی خوشنودی کے لیے گو اس قسم کی تحریکوں کا ذکر ہی بیسود ہے۔ ظاہر ہے حکومت انہیں خاطر میں نہیں لائے گی۔ سیکہ وہ کسی ایسی تحریک سے بھی تعرض نہیں کرے گی جس سے محکوموں میں ازسرنو زندگی پیدا ہو سکتی ہے، تاآنکہ وہ اس سے تصادم پر نہ آتر آئے۔ جب تک ایسا نہیں ہوتا وہ اس پر نظر رکھتے ہوئے بہ احتیاط اسے آگے بڑھنے کا موقعہ دے گی۔ کچھ یہ خیالات تھے جو حضرت علامہ کے ارشاد سے میرے دل میں پیدا ہوئے۔ یہ انگریزی حکومت تھی جس کے خلاف مسلمانوں کا رد عمل علی گڑھ اور دیوبند کی شکل میں ہوا۔ انگریزی حکومت نے جو حالات پیدا کیے اور ان سے اسلامی سیاست کا رخ جس طرح متعین ہوا اس میں علی گڑھ کی توجہ ہمارے وجود ملی کے تحفظ پر رہی۔ دیوبند کی انگریزی شہنشاہیت کی مزاحمت پر۔ یوں عارضی طور پر ان کے راستے ایک دوسرے سے مختلف ہو گئے۔

حضرت علامہ لیٹ گئے۔ قرشی صاحب ان کے ہاتھ سہلانے لگے۔ رحما اور دیوان علی پاؤں داب رہے تھے۔ ہمارے ذہن میں بھی ایک کے بعد دوسرا سوال پیدا ہو رہا تھا۔ جی چاہتا تھا حضرت علامہ سے گفتگو کیے جائیں، ان کے ارشادات سے مستفیض ہوں، لیکن مصلحت یہی تھی کہ خاموشی اختیار کی جائے اور حضرت علامہ زحمت گفتگو نہ فرمائیں، آرام کریں۔

علی بخش چائے لے آیا۔ چائے کا دور شروع ہوا تو حضرت علامہ کے ارشادات کی رعایت سے منی، شیعہ، وہابی اور قادیانی فرقہ بندیوں پر تبصرہ ہونے لگا۔ حضرت علامہ نے فرمایا: "مسلمانوں کے لئے اس وقت دو خطرے ہیں،

ایک جغرافی قومیت ، دوسرا وحدت امت کی نفی - پہلا خطرہ مغرب کے العاد پرور خیالات ، مغربی تہذیب و تمدن کے اثر و نفوذ اور نئی تعلیم کا پیدا کردہ ہے ، جسے کانگریس کی لادین سیاست طرح طرح سے ہوا دئے رہی ہے اور جس کا بعض علما انگریز دشمنی کے فریب میں نادانستہ خیرمقدم کر رہے ہیں - دوسرا قادیانیت کی طرف سے ہے -“

ارشاد ہوا: ”ابک کی اساس لامذہبیت ہے ، دوسرے کی مذہب - قادیانیت امت سے کٹ چکی ہے جس کا شاید اسے خود بھی شعور نہیں ، اور ہے بھی تو باہت اور بہائیت کے پیش نظر اس کے نزدیک مصلحت اسی میں ہے کہ امت سے اپنا رشتہ قائم رکھے -“

پھر فرمایا : ”فرض کیجیے قادیانیت کی سواد اعظم سے علیحدگی امت کی سیاسی اجتماعی نصب العین سے بے خبری کا نتیجہ ہے ، یعنی بطور ایک نظام اجتماع و عمران اسے اسلام کے ماضی و حال کا کوئی فہم ہے ، نہ مستقبل کا - اس کی مثال ایک انتہائی فرقہ بندی کی ہے - جب بھی اسلامی تعلیمات کے بارے میں اس کے عقائد ایک عجیب و غریب ملفوبہ ہیں اسرائیلی اور مجوسی تصورات کا ، جو بوجہ طرح طرح کے چور دروازوں سے اسلام میں در آئے ہیں -“

فرمایا : ”قادیانیت کا دامن بہر حال ان حقائق سے خالی ہے جو اصول توحید و رسالت میں کئی ایک پہلوؤں سے مضمحل ہیں -“

حضرت علامہ نے یہ فرمایا تو سوال پیدا ہوا کہ ان خطرات کے سدباب کی صورت کیا ہوگی ؟ اب ہم آپس میں باتیں کر رہے تھے - کبھی کبھی حضرت علامہ سے بھی سوال کر لیتے - ہر چند کہ معالجین کا اصرار تھا کہ ان سے حتی الوسع گفتگو نہ کی جائے ، لیکن حضرت علامہ کوئی سلسلہ گفتگو چھیڑیں تو اسی کا جاری رکھنا ضروری ہو جاتا - جاری نہ رکھنے کا مطلب ہوتا بے اعتنائی ، بلکہ گستاخی ، جس کی ظاہر ہے ہم میں سے کسی کو جرات نہیں ہو سکتی تھی - معالجین کا اصرار بیشک اپنی جگہ پر درست تھا کہ حضرت علامہ کو گفتگو سے احتراز کرنا چاہیے ، ان کا قلب متاثر ہے ، لیکن ہم انہیں گفتگو سے کیسے روک سکتے تھے - ان کا بدن مضمحل سہی ، دل و دماغ تو مضمحل نہیں تھے - وہ زندوں کی طرح جینا چاہتے تھے - محض جینے جانا ان کے نزدیک زندگی نہیں تھی - وہ ابن سینا کا یہ قول اکثر دہراتے ”ما عرض حیات می خواہیم ، طول حیات نمی خواہیم“ - یہ دوسری بات ہے کہ ان کا راستہ وہ نہیں تھا جو شیخ الرئیس کا - ابن سینا کے سامنے صرف اپنی ذات تھی - حضرت علامہ کا

دل و دماغ امت پر مرکوز تھا۔ انہیں اس کے مستقبل تو کہیں رہا وجود کی فکر تھی۔ وہ خاموش کیسے رہ سکتے تھے۔ خاموشی کا مطلب ہوتا یاں، بے دلی، قوم کے مستقبل سے نامیدی۔ بقول مرزا غالب :

زبان اہل زباں میں ہے مرگ خاموشی  
یہ بات بزم میں روشن ہوئی زبانی شمع

حضرت علامہ ہماری باتیں سن رہے تھے۔ دفعتاً محسوس ہوا جیسے ان کا ذہن کسی خیال میں الجھ گیا ہے۔ قرشی صاحب کہہ رہے تھے مسلمان صحیح قیادت سے محروم ہیں۔ ارشاد ہوا : ”ٹھیک ہے۔ قوم کو اس وقت قیادت کی ضرورت ہے ایسی قیادت جس سے اس کے دل و دماغ میں جلا پیدا ہو، جو ان کی علمی اور عملی صلاحیتوں کو بیدار کر دے، ورنہ حالات بگڑ جائیں گے۔“ پھر فرمایا : ”بظاہر حالات بڑے نامساعد ہیں، لیکن ہمیں مایوس نہیں ہونا چاہیے۔ اللہ تعالیٰ کوئی نہ کوئی سامان پیدا کر دے گا۔“

حضرت علامہ کو دم کشی کی تکلیف تھی۔ تنفس ٹھیک ہوا تو جیسے کوئی بات بتا کید کہی جاتی ہے، ایک ایک لفظ پر زور دیتے ہوئے فرمایا : ”سردست ایک ہی صورت ہے۔ مسلمانوں کو چاہیے جناح کے ہاتھ مضبوط کرہیں، لیگ میں شامل ہو جائیں، ہندوستان کی آزادی کا مسئلہ اب جس طرح حل کیا جا رہا ہے اس میں ہمارا متحدہ محاذ ہی انگریزوں اور ہندوؤں کی مخالفانہ کاروائیوں کا واحد جواب ہے۔ بغیر اس کے ہم اپنے مطالبات کیسے منوا سکتے ہیں۔ لوگ کہتے ہیں ان مطالبات سے فرقہ داری کی بو آتی ہے۔ یہ محض پراپیگنڈا ہے۔ ان مطالبات کا تعلق ہمارے قومی وجود کے تحفظ سے ہے۔“

۱۔ اور جس سے قارئین کا ذہن شاید ان کے اس شعر کی طرف منتقل ہو جائے :

بذکر مرگ شبے زندہ داشتن ذوقیست  
گرت فسانہ غالب شنیدن است محسب

اور پھر شاید غالب ہی کی زبان میں حضرت علامہ کی شب زندہ داری سمجھ میں آسکے۔ مرزا نے کہا ہے اور کیا خوب کہا ہے :

ز دیدہ سود حریفان کشودن است مہند  
زدل مراد عزیزان تپیدن است محسب

فرمایا ”متحدہ محاذ لیگ ہی کی سربراہی میں قائم ہو سکتا ہے اور لیگ کامیاب ہوگی تو جناح کے سہارے - جناح کے سوا اب کوئی شخص مسلمانوں کی قیادت کا اہل نہیں۔“

بارہ کب کے بچ چکے تھے - قرشی صاحب نے ازراہ احتیاط حضرت علامہ کی نبض دیکھی - کہنے لگے ماشا اللہ آپ کی نبض اچھی ہے - اب آپ آرام فرمائیں - رات کافی گزر چکی ہے - میں صبح سویرے حاضر ہو جاؤں گا - پھر علی بخش سے چند کلمات دوا اور غذا کے بارے میں کہے -

حضرت علامہ نے فرمایا : ”معلوم ہوتا ہے مجھے نیند آ جائے گی - میری طبیعت اچھی ہے -“

انہیں فی الواقعہ نیند آ رہی تھی - ہم نے اجازت لی -

۱۰ شنبہ : ۸ مارچ

علی الصبح حاضر خدمت ہو گیا۔ بفضلہ تعالیٰ حضرت علامہ کی طبیعت بہتر رہی، ورنہ ڈر تھا رات کی گفتگو سے ان کے قلب پر کوئی خراب اثر نہ پڑے۔ قرشی صاحب بھی اسی خیال سے صبح سویرے ہی نبض دیکھ گئے تھے۔ امت کو اس وقت ایک ایسی قیادت کی ضرورت ہے جس سے اس کے دل و دماغ میں جلا پیدا ہو، اس کے قوائے علم و عمل بیدار ہوں، وہ اپنا راستہ صحت سے متعین کر لے۔ یہ خیالات تھے جو رات بھر میرے ذہن میں رہے اور جن کو لے کر میں حضرت علامہ کی خدمت میں حاضر ہوا۔ حضرت علامہ نے جیسے رات کی گفتگو جاری رکھتے ہوئے فرمایا: ”جمعیۃ العلماء کیا کر رہی ہے؟ جمعیۃ العلماء کی رائے کہاں تک مولانا حسین احمد کے حق میں ہے؟“

میں نے عرض کیا: ”بظاہر تو مولانا حسین احمد کو اس کی پوری تائید حاصل ہے، لیکن در پردہ اس کی خواہش شاید یہی ہے کہ قوم اور وطن کی بحث آگے نہ بڑھے۔ مولانا کے طرف دار صرف بات کو لبابہ رہے ہیں۔“ حضرت علامہ خاموش ہو گئے۔ پھر تھوڑی دیر کے بعد فرمایا: ”آج کیا خبر ہے؟ کون تازہ خبر؟“

میں نے عرض کیا: ”کوئی خاص خبر نہیں۔ وہی خبریں ہیں جو معمولاً ہوا کرتی ہیں۔“

ارشاد ہوا: ”لڑائی کب ہوگی؟“

۱۔ جمعیۃ العلماء نے ہند کی تاسیس تحریک خلافت کے دوران میں ہوئی، مگر اس نے رفتہ رفتہ کانگریس کی حمایت کو اپنا شعار بنا لیا۔ اس کا سارا زور آزادی پر تھا، لیکن آزادی کے سلسلے میں جو مسائل پیدا ہو رہے تھے ان پر از روئے اسلام اس نے کبھی گفتگو نہیں کی، بلکہ اس قسم کی گفتگو سے ہمیشہ احتراز کیا، یا سوئے ظن سے کام لیا اور یہ کہا کہ ایسی گفتگوؤں سے برطانوی شہنشاہیت کے مفاد کو تقویت پہنچے گی۔

لڑائی کب ہوگی؟ لڑائی! لڑائی!! حضرت علامہ روز دریافت فرماتے ہیں لڑائی کب ہوگی؟ جیسے لڑائی قریب آگئی ہے! انہیں ہر روز انتظار رہتا ہے لڑائی کی خبر سنیں۔ دراصل حضرت علامہ اپنی بصیرت کی بنا پر خوب اندازہ کر چکے ہیں کہ اقوام یورپ کا تصادم ناگزیر ہے۔ جنگ ہوگی اور امروز و فردا میں ہوگی۔ وہ سوچتے ہیں کہ جنگ سے جو نسلی اور قومی طوفان اٹھے گا اس کا اثر ترک و عرب، ایرانیوں اور افغانوں پر کیا پڑے گا، ان مسلمانوں پر جو سردست دوسروں کی رعایا ہیں۔ حضرت علامہ کا یہ خیال تو نہیں ہے کہ جنگ کی صورت میں عالم اسلام کی نشاۃ الثانیہ ناگزیر ہے، لیکن وہ اتنا ضرور سمجھتے ہیں کہ اگر مسلمانوں نے اتحاد و اتفاق اور فہم و بصیرت سے کام لیا تو اس طرح کی کسی نشاۃ الثانیہ کی ابتدا ناممکن بھی نہیں۔

حضرت علامہ پھر خاموش ہو گئے۔ اتنے میں ”نیو ٹائمز“ آ گیا۔ میں نے حضرت علامہ کے ارشاد کے مطابق اس کی موٹی موٹی سرخیاں پڑھ کر سنائیں۔ حضرت علامہ کا کچھ ایسا ہی معمول تھا کہ اگر کسی سرخی میں کوئی بات ہوئی تو دو چار جملے اور سن لیتے ورنہ اخباروں سے انہیں کوئی دلچسپی نہیں تھی الا یہ کہ کوئی سرکاری یا غیر سرکاری بیان، مضمون یا اطلاع ان کی توجہ اپنی طرف منتقل کر لے، مثلاً کوئی ایسا معاملہ جس کا تعلق مسلمانوں کے مستقبل سے ہے۔

میں نے اخبار ایک طرف رکھ دیا۔ علی بخش چائے لے آیا۔ حضرت علامہ نے کتابوں کے ایک بچے کی طرف جو پلنگ کے پاس ہی رکھا تھا، اشارہ کرتے ہوئے فرمایا: ”یہ بچہ کسی مولوی کی نذر کر دو۔“

میں نے عرض کیا ’بہت بہتر۔ پھر دریافت کیا، یہ کتابیں کیسی ہیں؟ کیا دینیات سے متعلق ہیں؟

حضرت علامہ نے فرمایا ”شاہ صاحب<sup>۲</sup> کے کچھ رسائل ہیں تصوف میں۔“  
پھر فرمایا: ”غیر ضروری اور لاحقہ<sup>۳</sup>۔“

۱ - New Times، ایک طرح سے ملک برکت علی مرحوم کا اخبار۔

۲ - حضرت شاہ ولی اللہ رحمۃ اللہ علیہ۔

۳ - شاید اس لیے کہ شاہ صاحب نے ابن عربی اور حضرت مجدد الف ثانی کے تصورات میں تطبیق پیدا کرنے کی ناکام کوشش کی ہے، یا اس لیے کہ وحدۃ الوجود کا خیال ان کے تصورات پر حاوی ہے۔

یہ رسائل چند دنوں سے حضرت علامہ کے مطالعے میں تھے اور انہیں شاہ صاحب کی بعض اور تصنیفات کی بھی طلب تھی۔ میں نے حضرت علامہ کے ان الفاظ ”غیر ضروری اور لاحقہ“ کے بارے میں کوئی سوال نہیں کیا، کچھ تو اس خیال سے کہ شاہ صاحب نے ان رسائل میں شاید زیادہ تر وحدۃ الوجود اور وحدۃ الشہود ہی کی بحث چھیڑی ہے اور کچھ اس لیے کہ حضرت علامہ کی رائے تصوف کے باب میں بنیادی طور پر بدل چکی ہے۔ تصوف کی حقیقت ان کے نزدیک بجز اس کے کچھ نہیں کہ وہ اصولاً ایک عمل ہے واردات باطن کی تنقید اور تزکیے کا اور مقصد احکام شریعت کا مشاہدہ اعماق حیات میں۔ بعینہ جیسے سائنس ایک عمل ہے اس مادی عالم کے متعلق ہمارے محسوسات و مدرکات کی تنقید اور تزکیے کا۔ لہذا اس کے سر تا سر خارجی تصور کا۔

حضرت علامہ نے چائے پی اور خود ہی فرمایا : ”شاہ صاحب کی شخصیت بڑی عظیم ہے، مگر ان کی حقیقی عظمت کا اظہار حجتہ اللہ البالغہ میں ہوا۔ باقی تصنیفات بھی غنیمت ہیں، لیکن تصوف میں انہوں نے جو کچھ لکھا ہے میں اس کا قائل نہیں۔ مثلاً افادات ہی میں (گویا اس بقچے میں ایک نسخہ افادات کا بھی تھا) کوئی خاص بات نہیں۔“

حضرت علامہ آرام کی طرف مائل تھے۔ میں نے کوئی سوال نہیں کیا۔ شاید ان کی آنکھ لگ گئی تھی۔ پانچ سات منٹ بعد انہوں نے کروٹ لی۔ میں سمجھا شاید گہری نیند سو گئے ہیں، مگر پھر چند لمحوں ہی میں اٹھ کر بیٹھ گئے، حقے کا کش لگایا اور فرمایا :

”یورپ کے حالات بڑے نازک ہو رہے ہیں لڑائی کب ہوگی؟“

میں نے کہا ”سردست تو اس کا کوئی امکان نہیں۔“

ارشاد ہوا ”دیکھیے!“

۱۔ تشکیل جدید الہیات اسلامیہ، خطبہ ہفتم

پس تصوف چیست اے والا صفات

شرع را دیدن باعماق حیات

بالفاظ دیگر تصوف ’تجربہ‘ ہے، تفکر نہیں ہے۔ تجربات کی علمی اور عقلی تعبیر اور بات ہے، فکر اور قیاس کی اور۔ بقول حضرت علامہ ایک نظر ہے، دوسرا خبر۔



حضرت علامہ واقفی آرام کی طرف مائل تھے۔ علی بخش آگیا اور اس نے بدن داہنا شروع کر دیا۔ م۔ ش بھی آگئے۔ میں تھوڑی دیر اور بیٹھا، شاید آدھ گھنٹہ اور۔ دس بج چکے تھے۔

دن بھر فرصت نہ ملی۔ شام کو باوجود کوشش کے دیر سے حاضر خدمت ہوا۔ علی بخش صحن ہی میں مل گیا۔ معلوم ہوا حضرت علامہ کی طبیعت بفضلہ ٹھیک رہی۔ قرشی صاحب سہ پہر میں ہو گئے تھے۔ اب چودھری صاحب اندر بیٹھے باتیں کر رہے ہیں۔ قرشی صاحب بھی آنے والے ہیں۔

میں حضرت علامہ کی خوابگاہ میں داخل ہوا۔ سلام عرض کیا اور پاس بیٹھ گیا خیریت مزاج پوچھی تو فرمایا :

”الحمد للہ! جب سے تم گئے ہو طبیعت اچھی رہی۔ سانس کی تکلیف ہے، لیکن کم۔“

حضرت علامہ پھر باتوں میں مصروف ہو گئے۔ موضوع سخن یہ تھا اور معلوم نہیں کس نے اور کیسے چھیڑا کہ عجیب بات ہے فطرت انسانی نے ستاروں سے بڑا اثر قبول کیا ہے۔ ایک تو ستاروں کی کثرت اور کثرت بھی ایسی جس کی کوئی انتہا نہیں، اس پر ان کی تابانی اور درخشانی، جسے دیکھ کر انسان کا دل خواہ مخواہ ان کی طرف کھینچتا ہے، پھر ان کی دوری ہے، ان کی ذہن میں نہ آنے والی مسافت اور جسامت، راتوں کی تاریکی میں ان کے ان گنت جھرمٹ۔ انسان جب ان کا مشاہدہ کرتا ہے تو جہاں و جلال کی عجیب و غریب کیفیتوں میں کھو جاتا ہے۔ ستاروں نے مسافروں، ملاحوں اور صحرا نشینوں کی رہنمائی کی ہے۔ ستاروں سے راتوں کے اوقات، پھر اور گھڑیاں متعین ہونیں۔ لڑک سمجھتے ہیں ان کی قسمت ستاروں کے ہاتھ میں ہے۔ اس طرح نجوم، سحر، کہانت اور معلوم نہیں کس کس چیز کی ابتدا ہوئی۔ انسان کے دل میں غیر معمولی باتوں کے لیے ہمیشہ بڑی کشش رہی۔ قدیم مذہب اور فلسفہ بھی اس کمزوری سے مبرا نہیں۔ ستارے ذی روح کرے ہیں! ستاروں کی حرکات نقص سے خالی ہیں! روحیں ستاروں میں قیام کرتی ہیں! یہ اور کتنی باتیں ہیں جن سے فلاسفہ اور ارباب مذہب کی تحریریں بھری پڑی ہیں! لیکن ان سب میں ہر اثر اور معنی خیز بات یہ ہے کہ ستاروں نے بعض افراد کو اپنی طرف کھینچا، انہیں اپنے یہاں آنے کی دعوت دی، یا یوں کہہئے بعض انسانوں کا خیال اس طرف گیا کہ وہ آسمان کا سفر کریں،

۱۔ مثلاً افلاطون، ارسطو، اور پھر ان کے زیر اثر بعض حکمائے اسلام کی۔

ستاروں میں پہنچیں اور ان میں گھوم پھر کر واپس آجائیں۔ ابن عربی ہی کو دیکھیے۔ ان کی مہمضت کیسی عظیم ہے۔ وہ ستاروں میں اپنی سیاحتوں کا حال بیان کرتے نہیں تھکتے۔ ایک کے بعد دوسرے ستارے کا رخ کرتے ہیں۔ سیاروں میں جاتے ہیں اور وہاں انہیں جو مشاہدات ہوتے ہیں ان کے بیان میں کیا کچھ نہیں کہتے؟ ابن عربی عجیب و غریب انسان تھے، لیکن اس سے بھی عجیب تر انسان کا یہ جذبہ ہے کہ روح انسانی زمین سے رستگاری حاصل کر لے، عالم بالا کی صبر کرتی پھرے، زمین سے آزاد ہو جائے۔ انسان کو زمین سے آزاد ہونا چاہیے؟“

قرشی صاحب آگئے اور سلسلہ گفتگو تھوڑی دیر کے لیے منقطع ہو گیا۔ معلوم نہیں ستاروں کی بات کیسے شروع ہوئی تھی اور جیسے شروع ہوئی اس کا جواب بھی مل گیا یا نہیں۔ پھر حال قرشی صاحب نے جب حسب معمول حضرت علامہ کا مزاج پوچھتے ہوئے ان کی نبض دیکھی اور پھر گویا باطمینان شریک محفل ہو گئے تو حضرت علامہ نے اول ان سے شکایت کی کہ انہوں نے آنے میں دیر کیوں کر دی۔ پھر مجھ سے فرمایا: ”کتابوں کا کیا کیا؟“ یعنی شاہ صاحب کے رسائل تصوف کا۔

میں نے عرض کیا: ”ابھی کتابیں میرے پاس ہی رکھی ہیں۔ امروز و فردا میں تعمیل ارشاد ہو جائے گی۔“

ارشاد ہوا: ”شاہ صاحب کی نگاہیں بڑی دور رس تھیں۔ ایک ایسے زمانے میں جب حکومت اور عملداری کی طرح قوائے علم و عمل بھی ماؤف ہو رہے تھے اور لوگوں کو دلچسپی تھی تو بیشتر چند فرسودہ اور لاطائل بحثوں سے، شاہ صاحب کا سیاست اور معاش پر قلم اٹھانا ایک حیرت انگیز امر ہے۔ وہ صحیح معنوں میں بہاری نشاۃ الثانیہ کے نقیب ہیں۔“

پھر فرمایا: ”حجة الله البالغة منجملہ ان تصنیفات کے ہے جنہوں نے مسلمانوں کے دل و دماغ کی رہنمائی کی۔“

۱۔ یہاں تک کہ فتوحات مکہ میں شاید انہوں نے چاند کے بارے میں لکھا ہے کہ یا تو اس سے کسی مخلوق کا گزر ہو چکا ہے یا ہونے والا ہے، یعنی انسان ایسی مخلوق کا۔ لیکن راقم الحروف یہ بات قیاساً کہہ رہا ہے، سردست حوالہ میسر نہیں۔

۲۔ یہ زمین پیوستگی کی بجائے زمیں وارستگی حضرت علامہ کا خاص مضمون ہے، اپنے تمام متضمنات کے ساتھ: اخلاقی، روحانی، سیاسی، اجتماعی۔ ملاحظہ ہوں خطبات۔

ارشاد ہوا : "ضرورت اس امر کی ہے کہ شاہ صاحب نے سیاست اور معاش کے باب میں جن خیالات کا اظہار کیا ان کی ترجمانی دور حاضر کی رعایت سے کی جائے۔"

ہم لوگ حضرت علامہ کے ارشاد سن رہے تھے اور جی چاہتا تھا ان سے ایک نہیں کئی سوال کیے جائیں ، لیکن ظاہر ہے ہم ایسا کوئی سوال نہیں کر سکتے تھے جس کے جواب میں حضرت علامہ کو دیر تک گفتگو کرنا پڑے۔ اتنے میں علی بخش چائے لے آیا اور پیالی بنا کر حضرت علامہ کی خدمت میں پیش کی۔

ارشاد ہوا : "اس ملک میں بہارا حقیقی اور قریب ترین ماضی شاہ صاحب کا دور ہے۔" مؤرخ کا فرض ہے کہ اس کا تجزیہ اسلامی نقطہ نظر سے کرے۔" میں نے عرص کیا "اس دور کی تاریخ تو ہردہ خفا میں ہے۔ معلوم ہوتا ہے جیسے ۱۷۰۷ سے ۱۸۵۷ تک یہاں کوئی واقعہ ہی پیش نہیں آیا اور آنا تو یہی نادر شاہ کا حملہ ، پلاسی کی لڑائی یا ایک گورنر جنرل کے بعد دوسرے گورنر جنرل کی آمد۔"

حضرت علامہ نے فرمایا : "چودھری صاحب نے سکھ عہد سے متعلق بہت کافی معلومات جمع کر رکھی ہیں اور یہ معلومات نہایت اہم ہیں۔" ہم نے کہا "چودھری صاحب موقع ملے تو ان معلومات کو ترتیب دے دیجیے۔"

میں نے طلوع اسلام کا اجرا کیا تو جب بھی حضرت علامہ نے فرمایا تھا کہ تاریخ کے اس دور پر بالخصوص توجہ کی جائے ، اس لیے کہ پنجاب کی زرعی معیشت میں بہت سی ایسی تبدیلیاں جن سے مسلمانوں کے حقوق غصب ہو گئے ، سکھوں ہی کے عہد میں ہوئیں اور انہیں قائم رکھا گیا تو سکھوں ہی کی استہانت اور تالیف قلب کے لیے۔

چائے آگئی تھی۔ چائے کا دور ختم ہوا۔ حضرت علامہ تکیوں سے ٹیک لگائے بیٹھے تھے۔ علی بخش ان کے شانے داہنے لگا۔ پھر شاید قرشی صاحب نے کہا "حجة الله البالغہ اور احیاء العلوم ، یا اس قسم کی دوسری تصنیفات کا مطالعہ تو بڑی بات ہے ، جن کے متعلق آپ کا ارشاد ہے کہ اسلامی

۱۔ یا زیادہ صحیح لفظوں میں از ۱۷۰۷ (وفات عالمگیر) تا ۱۸۵۷

(ہنگامہ خونیں)۔

دل و دماغ کی صورت گر ہیں ، لوگ تو ان کے نام سے بھی واقف نہیں۔“  
ارشاد ہوا ”یہ دور علم و حکمت کے زوال کا ہے۔“

پھر فرمایا : ”احیاء العلوم بڑی چیز ہے۔ اس کی علمی اور فلسفیانہ قدر و قیمت کا ٹھیک ٹھیک اندازہ ابھی تک نہیں کیا گیا۔ غزالی بہت بڑا انسان تھا۔“

ان رشد کا ذکر آ گیا۔ شاید یوں کہ چودھری صاحب ، یا غالباً راجا صاحب نے کہا ہمارے ذہن میں ان بزرگوں کا تصور کچھ ویسے ہی قائم کر دیا گیا ہے جیسے عام طور پر علمائے دین کا ، حالانکہ انہیں علوم و فنون میں بڑی دسترس حاصل تھی۔ اس پر قرشی صاحب نے کہا ’ابن رشد ہی کو دیکھیے ، وہ طبیب بھی تھا۔“

فرمایا : ”ابن رشد ارسطو کا شاگرد ہے۔ وہ ارسطو سے خوب واقف تھا ، لیکن اس کی شخصیت عظمت سے خالی ہے ۱۔ غزالی کی شخصیت اس کے مقابلے میں بڑی عظیم ہے۔ دراصل ابن رشد کی عظمت کا راز ہے اس کی طبی اور فقہی حیثیت ۲۔ فلسفہ میں ارسطو نے اسے ابھرنے نہیں دیا ۳ ، گو یورپ اس سے متاثر ہوا۔ پاڈوا ۴ ابن رشد کی تعلیم کا خاص مرکز تھا۔“

فرمایا ”احیاء کی تصنیف سے فکر انسانی کی تاریخ میں ایک نئے باب کا افتتاح ہوتا ہے۔ تہافت کو اس کا مقدمہ کہیے ۵۔ وہ فکر انسانی کا ایک

۱۔ شاید اس لیے کہ حضرت علامہ کے نزدیک اس کا فکر مشائیت کی گرفت سے آزاد نہیں ہو سکا۔ ملاحظہ ہو ابن رشد کے نظریہ ’عقل فعال پر حضرت علامہ کا تبصرہ تشکیل جدید الہیات اسلامیہ ، خطبہ اول میں۔

۲۔ ابن رشد کا فقہی درجہ بلاشبہ بڑا بلند ہے۔

۳۔ عالم اسلام میں وہ ارسطو کا شارح اعظم ہے اور بقول اہل مغرب حقیقی ارسطو کو سمجھا تو وہی۔ مگر عالم اسلام نے ابن رشد سے بہت کم اعتنا کیا۔ سوال ہے کیوں ؟

۴۔ Padua ایتالیہ میں۔ یہ معلوم ہے کہ اٹلی اور فرانس میں ابن رشد کے اتباع میں جو فلسفیانہ تھریک پھیلی اس نے ایک حد تک مذہبی عقیدے کی حیثیت اختیار کر لی تھی۔ مسیحی کلیسا کو اس تھریک کے رد میں بڑی سر توڑ کوششیں کرنا پڑیں۔

۵۔ احیاء العلوم والدین اور تہافت الفلسفہ کی طرف اشارہ ہے۔

اچھوتا مظہر ہے۔ اس میں کوئی شک نہیں کہ غزالی کے مقاصد مذہبی تھے، لیکن فکر کی تنقید میں انہوں نے جو منہاج وضع کیا اس کے لیے فلسفہ ہمیشہ ان کا مرہون منت رہے گا۔ یہ منہاج وضع نہ ہوتا تو عقل و فکر کا قدم آگے نہ بڑھتا۔ غزالی کا مذہبی درجہ بھی بڑا بلند ہے، لیکن فلسفیانہ حیثیت سے بھی ہم ان کی ذہانت اور طباعی سے انکار نہیں کر سکتے۔“

قرشی صاحب نے کہا ”مولانا شبلی کی رائے ہے کہ اگر احیاء کا ترجمہ کسی مغربی زبان میں ہو گیا ہوتا تو لوگ کہتے دیکارت کے افکار غزالی سے ماخوذ ہیں بلکہ شاید احیاء کا سرقہ۔“

میں نے عرض کیا ”جدید فلسفہ کی ابتدا دیکارت سے کی جاتی ہے۔ کیا اس کا مطالبہ یہ ہے کہ اس کی ابتدا جس منہاج سے ہوئی وہ مسلمانوں کا وضع کردہ ہے۔“

فرمایا ”یہ ٹھیک ہے، اس لیے کہ فلسفیانہ اعتبار سے دیکھا جائے تو دیکارت کے مباحث وہی ہیں جو غزالی کے، لیکن ہو سکتا ہے غزالی کے یہ مباحث کسی دوسرے ذریعے سے، یعنی بالواسطہ یورپ میں پہنچے ہوں۔ یہ بھی ممکن ہے کہ اس نے ایک طرح سے تہافت ہی کا سرقہ کیا ہو۔ اسلامی افکار کے نفوذ و اشاعت میں ابھی ہماری معلومات بڑی محدود ہیں۔“

۱۔ Descartes، فرانسیسی فلسفی، فلسفہ جدید کا آدم۔ اس کا منہاج ہے تشکیک، مثبت تشکیک جس کی انتہا بالآخر اثبات ذات پر ہوئی۔  
۲۔ یوں بھی کہ علاوہ ان تصنیفات کے جن کا ترجمہ لاطینی اور پھر لاطینی سے کسی دوسری زبان میں ہوا، بعض ایسی تصنیفات کے متعدد اقتباسات بھی ملتے ہیں جن کے لاطینی یا لاطینی سے مغرب کی دوسری زبانوں میں ترجمے کی طرف کوئی اشارہ نہیں ملتا۔

پھر عجیب بات ہے کہ دیکارت نے بظاہر گو امام غزالی کا مطالعہ نہیں کیا۔ نہ براہ راست، نہ کسی دوسرے ذریعے سے۔ بایں ہمہ اب یہ خیال روز بروز تقویت حاصل کر رہا ہے کہ اس نے حضرت امام سے ضرور استفادہ کیا ہوگا۔ لہذا اس کا منہاج بھی دراصل غزالی کا منہاج ہے۔ پھر اس سے بھی اہم تر حقیقت یہ کہ دیکارت کے منہاج کی حیثیت محض ’تاریخی‘ ہے، چنانچہ آگے چل کر اس پر اعتراضات ہوئے اور اس کا رد بھی کیا گیا۔ برعکس اس کے امام صاحب کا منہاج فلسفیانہ اور غیر فلسفیانہ دونوں پہلوؤں سے کہیں زیادہ کامیاب رہا۔

## چہار شنبہ : ۹ مارچ

دن میں حاضر نہیں ہو سکا ، قرشی صاحب سے البتہ مل لیا تھا ۔ بحمد اللہ حضرت علامہ کی طبیعت اچھی ہے ۔

شام کو حاضر خدمت ہوا تو راجہ صاحب اور چودھری صاحب سے باتیں ہو رہی تھیں ۔ شفیع حسب معمول پلنگ کے ساتھ ٹیک لگائے حضرت علامہ کے ہاتھ سہلا رہے تھے ۔ سلامت بھی ساتھ تھے ۔ حضرت علامہ کو شگفتہ خاطر پا کر بڑا اطمینان ہوا ۔

سلامت کو دیکھ کر حضرت علامہ نے مسکراتے ہوئے ہوچھا : ” کہیے شاہ صاحب ! آپ کی کانگریس کا کیا حال ہے ؟ “ اور پھر تھوڑی دیر اور دل لگی فرماتے رہے ۔ سلامت نے مزاج ہوچھا تو حضرت علامہ نے فرمایا : ” دوائیں جاری ہیں ، لیکن ایلوپینھک علاج مجھے کچھ بہت زیادہ پسند نہیں ۔ “ ہریز کے سلسلے میں ارشاد ہوا : ” ترشی کو ترس گیا ہوں ۔ “

دوا ، ہریز اور علاج معالجے کے ذکر سے طب کی بحث چھڑ گئی ۔ حضرت علامہ نے فرمایا :

” ہونا تو یہ چاہیے تھا کہ طب کا علم سب سے زیادہ ترقی یافتہ ہوتا کیونکہ اس کی ضرورت زمانہ قدیم ہی سے محسوس ہو رہی تھی ، لیکن حالت یہ ہے کہ طب کے بارے میں ہمارا علم بڑا ناقص ہے ۔ اس سے تو کچھ یوں معلوم ہوتا ہے کہ اسے شاید سب سے آخر میں ، یعنی جملہ علوم کی تکمیل کے بعد ہی ترقی ہوگی ۔ “

میں نے عرض کیا ” بالفاظ دیگر یہ علم ہمیشہ ناقص رہے گا ، لیکن وہ جو کہا گیا ہے لکل دا ، دوا ، یا بقول حافظ

اے خواجہ درد نیست و گرنہ طیب ہست

تو کیا ایسا ہوگا کہ انسان مرض پر قطعی طور سے غالب آ جائے ؟ “

ارشاد ہوا : ” فرض کیجیے ، ہم مرض پر غالب آ جاتے ہیں ، جب بھی کیا ؟ “

قرشی صاحب یا راجہ صاحب نے کہا ”آپ کا ارشاد کیا یہ ہے کہ امراض کے علاوہ موت کے اور بھی تو ذرائع ہیں ، موت ایک امر یقینی ہے؟“  
 فرمایا : ”یہ ٹھیک ہے۔ لیکن ان سوالات سے آپ کا مطلب کیا ہے؟  
 یعنی وہ کیا بات ہے جو آپ کے دہن میں ہے اور آپ اسے کہہ نہیں سکتے؟“  
 ہم نے کہا ”کسی زمانے میں مالتھس<sup>۱</sup> کے اس نظریے کی اشاعت بڑے وثوق اور یقین سے کی جاتی تھی کہ دنیا کی آبادی برابر بڑھ رہی ہے اور اس لیے ایک وقت آنے کا جب یہ سارا کرہ ارض بھی اس کے لیے ناکافی ہوگا ، لہذا اس کی ابوی سے پیش بندی کر لینی چاہیے۔ پھر کہا گیا یہ نظریہ غلط ہے۔ مالتھس کو جو غلط فہمی ہوئی شمار و اعداد اور تخمینوں سے ہوئی۔ خیر یہ نظریہ ٹھیک ہو یا غلط ، سوال یہ ہے کہ اگر انسان مرض ہر غالب آگیا تو کیا اس طرح وہی حالات پیدا نہیں ہو جائیں گے جن کی طرف مالتھس نے اشارہ کیا ہے؟“

فرمایا : ”اس صورت میں انسان ستاروں کا رخ کر سکتا ہے۔ ستاروں میں پہنچنا ناممکن تو نہیں۔“

راجہ صاحب نے کہا ”اس خلاتے محض سے انسان کا گزر کیسے ہوگا جو ہماری زمین اور دوسرے سیاروں کے درمیان واقع ہے۔“

ارشاد ہوا ”یہ امر مشکل ضرور ہے ، لیکن فاصلوں کی تسخیر سرے سے ناممکن نہیں۔ اس کا کوئی نہ کوئی ذریعہ دریافت ہو جائے گا ، ایسا ذریعہ جو ابھی تک ہمارے فہم سے پوشیدہ ہے۔ قرآن کریم کی رو سے ایسا ہونا بہر حال ممکن ہے۔“

میں نے عرض کیا ”اجرام سماوی میں شاید ہمارا ہی کرہ آباد ہے۔ رہے سیارے ، سو ان میں اگر زندگی ہے تو بڑی ادنیٰ شکاروں میں۔ لہذا کیا از روئے علم یہ کہا جا سکتا ہے کہ ہمارے ایسے انسانوں کی آبادی اگر کسی دوسرے سیارے یا ستارے میں ہے بھی تو ہمیں اس کا علم نہیں۔“

کیا دوسرے ستاروں میں آبادی ہے؟

Malthus - ۱

۲ - یا معشر العجن والانس ان استعظم ان تنفذوا من اقطار السموات والارض

فانفذوا لا تنفذون الا بسلطان (الرحمان ، آیت ۳۳) -

ارشاد ہوا : ”اگر تمام اجرام سماوی اپنی مادی ترکیب میں یکساں ہیں تو زندگی کی نوعیت بھی ہر کہیں یکساں ہوگی ، لہذا اگر کوئی سیارہ آباد ہے تو کیا عجب وہاں ہم انسانوں سے ملتی جلتی ہی کوئی مخلوق ہستی ہو۔“

پھر کچھ سکوت کے بعد ارشاد فرمایا : ”جن کیا ہیں ؟ یہ جو سورہ جن کی تفسیر میں طرح طرح کی تاویلیں کی گئی ہیں اس میں جن کا اشارہ کسی دوسرے سیارے کی مخلوق کی طرف تو نہیں ؟ یہ جن شاید وہیں سے آئے ہوں۔“

حضرت علامہ کے اس ارشاد نے میرے دل میں کچھ عجیب سی کیفیت پیدا کر دی ۔ حضرت علامہ بھی شاید کچھ ایسے ہی عالم میں تھے ۔ دراصل یہ وہ کیفیت ہے جس میں انسان علم و عقل کے اعتراف و احترام کے باوجود یہ سمجھتا ہے کہ نہ معلوم کائنات میں کیا کیا اسرار پوشیدہ ہیں جو ابھی تک ہم پر منکشف نہیں ہوئے ۔

میں نے عرض کیا ”آپ کے اس ارشاد سے ہماری بات کچھ اس مرحلے پر پہنچ گئی ہے جہاں آپ نے غالب کے اس خیال<sup>۲</sup>

پر کجا ہنگامہ عالم بود

رحمۃ اللعالمینے ہم بود

کی اصلاح کرتے ہوئے فرمایا تھا :

خلق و تقدیر و ہدایت ابتداست

رحمۃ اللعالمینے انتہاست

اور اس لیے اگر سورہ جن کے پیش نظر یہ کہا جائے کہ حضور رسالت مآب صلی اللہ علیہ و آلہ وسلم کے ملاقاتی ، یعنی وہ مخلوق جو ہماری نظر سے پوشیدہ ہے اور اس لیے عربی لغت کی رو سے جن ، کسی دوسرے سیارے سے آئے

۱ - اگر ان میں انسانوں ایسی کوئی مخلوق بس رہی ہے تو ہم اسے انسان ہی کہیں گے ۔

۲ - مثنوی امتناع النظیر میں ۔ جیسا کہ معلوم ہے مرزا صاحب نے یہ مثنوی اس بحث میں لکھی تھی کہ کیا حضور رحمۃ العالمین کی کوئی نظیر مکر ہے ؟ جواب یہ ہے کہ ممکن نہیں ۔ لیکن مرزا غالب نے یہ جواب اس انداز میں دیا ہے اس کے باوجود رحمۃ العالمین کی تنکیر ہر جاتی ہے ۔



تھے تو آپ کا یہ ارشاد بڑا ہامنی ہو جاتا ہے :

یا ز نور مصطفیٰ او را بہا است

ہا ہنوز اندر تلاش مصطفیٰ است

اس لیے کہ جی تلاش تھی جو انہیں ہماری دنیا میں لے آئی ۱۔

حضرت علامہ مسکرا کر خاموش ہو گئے اور سلسلہ گفتگو آگے نہیں بڑھا ۲۔ یوں بھی وقت بہت کافی گزر چکا تھا اور ہم چاہتے تھے حضرت علامہ آرام فرمائیں۔ حتی الوسع ہماری کوشش یہی تھی کہ باتیں نہ ہوں اور اگر ہوں تو ایسی جن سے حضرت علامہ کی طبیعت پر بار نہ پڑے بلکہ ان کی تفریح طبع اور دل بہانے کا سامان پیدا ہو جائے۔ حضرت علامہ جو اب تک تکیوں سے ٹیک لگائے بیٹھے تھے لیٹ گئے۔ اس پر قرشی صاحب نے حسب معمول آگے بڑھ کر نبض دیکھی اور حضرت علامہ کے ہاتھ سہلانے لگے۔ علی بخش حقہ بھر لایا۔ پھر چائے آگئی اور علی بخش نے چودھری صاحب سے چھیڑ چھاڑ شروع کر دی۔ کچھ فقرے سلامت نے کہے، کچھ راجہ صاحب نے۔ کچھ ہونینسٹ پارٹی اور بعض شہرت طلب اہل سیاست کی باتیں ہونے لگیں۔ ایک مرتبہ چودھری صاحب نے کہا :

”میں علی بخش کی مونچھوں کو دیکھتا ہوں تو ان میں ہر بال کا رنگ دوسرے سے مختلف نظر آتا ہے۔ علی بخش ہی بتائے آخر اس کی مونچھوں کا رنگ کیا ہے۔“

علی بخش کچھ کہنا چاہتا تھا کہ حضرت علامہ نے ہرجستہ فرمایا :

”بھئی ۱“

۱ - بہ الفاظ دیگر حضور رحمة اللعالمین ساری کائنات کے لیے مبعوث ہوئے۔

۲ - جی چاہتا تھا یہ آیت زیر بحث آنے؟ و من آیاتہ خلق السموات والارض وما بث فیہا من دابة (الشوری، آیاتہ ۲۹) - و ہو علی جمعہم اذا بئشا، قدیر (الشوری، آیاتہ ۲۹) -

## جمعرات : ۱۰ مارچ

صبح حاضر خدمت ہوا، سہ پہر میں حاضر خدمت ہوا، شام کو حاضر خدمت ہوا۔ بظاہر حضرت علامہ کے عوارض نے کوئی ایسی شکل اختیار نہیں کی جو باعث تشویش ہو، مگر پھر ان میں کوئی خاص تخفیف بھی نہیں اور یہ امر کچھ ایسا اطمینان بخش نہیں ہے۔ لہذا طے پایا کہ چودھری صاحب آج ہی ڈاکٹر یوسف صاحب سے ملیں اور ان سے درخواست کریں کہ تیسرے پہر حضرت علامہ کو دیکھ لیں۔ کیا عجب ہے ان کی تدابیر کارگر ہوں۔

پھر جب رات کو ہم لوگ اٹھے ہیں، یہی گیارہ بارہ بجے کے لگ بھگ، تو اگرچہ حضرت علامہ کی طبیعت نیند کی طرف مائل تھی اور بظاہر یہ خدشہ نہیں تھا کہ انہیں کوئی تکلیف ہوگی، پھر بھی معلوم نہیں قرشی صاحب کو کیا خیال گزرا کہ انہوں نے راستے میں مجھ سے کہا ”میں چاہتا ہوں علی الصبح ڈاکٹر صاحب کی نبض دیکھوں۔ تھوڑی دیر بیٹھوں گا۔ آپ بھی آجائیں تو کیا اچھا ہو۔“

قرشی صاحب کا تو معمول تھا کہ ہر روز میرے سے واپسی پر حضرت علامہ کی خدمت میں حاضر ہو جاتے، ان کی کیفیت مزاج دریافت کرتے اور چند منٹ بیٹھتے، مگر پھر یہ جو انہوں نے کہا کہ صبح ان کی نبض دیکھنا چاہتا ہوں تو مجھے کچھ تشویش ہونے لگی اور گو اس وقت تو میں نے کچھ نہیں کہا، لیکن بعد میں خیال گزرا شاید کوئی خاص بات قرشی صاحب کے ذہن میں ہوگی، یا شاید انہیں بعض دواؤں کا اہتمام منظور ہے۔ بہر حال میں حسب قرارداد سات ساڑھے سات بجے جاوید منزل پہنچ گیا۔ قرشی صاحب اس سے بہت پہلے حضرت علامہ کی خدمت میں حاضر ہو چکے تھے۔ حضرت علامہ نے مجھے دیکھا تو فرمایا :

”معلوم ہوتا ہے تم نے اور حکیم صاحب نے پہلے ہی سے یہاں آنا طے کر رکھا تھا۔“

میں نے ہنس کر کہا ”آپ نے صحیح ارشاد فرمایا ہے۔ قرشی صاحب کو بھی تو آخر کسی ساتھی کی ضرورت رہتی ہے۔“

پھر مزاج ہوچھا تو فرمایا : ”رات طبیعت اچھی رہی۔“

قرشی صاحب نے بھی اطمینان ظاہر کیا۔ اس اثنا میں حضرت علامہ نے چائے پی اور معمولاً ہم نے بھی ان کا ساتھ دیا۔ علی بخش بھی موجود تھا۔ حضرت علامہ نے دوا اور غذا کے بارے میں قرشی صاحب سے باتیں کیں۔ پھر بتا کید علی بخش سے کہا کہ حکیم صاحب کی ہدایات کا خیال رکھے۔

اللہ ساڑھے آٹھ بج گئے۔ ہم نے حضرت علامہ سے اجازت لی۔ میں نے عرض کیا ”سہ پہر میں حاضر ہو رہا ہوں۔“

چار بجے کے قریب جاوید منزل پہنچا تو علی بخش سے معلوم ہوا کہ ڈاکٹر یوسف صاحب تشریف لا رہے ہیں، ان کا انتظار ہے۔ چودھری صاحب ابھی اللہ کر گئے ہیں۔

میں نے حضرت علامہ کی خواب گاہ میں داخل ہو کر سلام عرض کیا اور مزاج ہوچھا تو حسب معمول فرمایا : ”الحمد للہ۔ اچھا ہوں۔“

اتنے میں ڈاکٹر صاحب تشریف لے آئے۔ چودھری صاحب ساتھ تھے۔ ڈاکٹر صاحب نے دیر تک حضرت علامہ کے قاب اور رتین کا معائنہ کیا۔ پھر دوا اور غذا تجویز کی اور باہر آ کر چودھری صاحب سے تھلیے میں باتیں کرتے لگے۔ اس اثنا میں حضرت علامہ بھی تبدیلی علاج کے متعلق اظہار خیال فرماتے رہے۔

میں نے کہا ”انشاء اللہ اس تبدیلی سے اچھے نتائج مرتب ہوں گے۔ قرشی صاحب کی توجہ بھی شامل رہے گی۔ ہوں بھی بعض طبعی ادویات کے استعمال میں کیا حرج ہے۔ ڈاکٹر صاحب کو بھی شاید اس پر کوئی اعتراض نہیں ہوگا۔“

حضرت علامہ نے فرمایا : ”مجھے طبی ادویات پر بڑا بھروسہ ہے۔ میں ان سے بدستور فائدہ اٹھاتا رہوں گا۔“

ڈاکٹر صاحب گئے تو چودھری صاحب تشریف لے آئے۔ علی بخش نے چائے کا اہتمام کیا۔ شفیع اور رحما حسب معمول حضرت علامہ کے پائنتی کی طرف ہو بیٹھے اور جیسے جیسے حضرت علامہ کا ارشاد تھا ان کا بدن دانتے رہے۔

حضرت علامہ نے فرمایا (خطاب چودھری صاحب سے تھا) : ”آپ نے بڑی دیر کر دی۔ ڈاکٹر صاحب سے آپ کیا باتیں کر رہے تھے؟“

معلوم ہوتا تھا حضرت علامہ کو چودھری صاحب کی ڈاکٹر یوسف صاحب سے دیر تک گفتگو قدرے ناگوار گزری، شاید اس لیے کہ ان کا ارشاد تھا صحت اور علاج کے متعلق جو بات کی جائے ان کے سامنے کی جائے۔ چودھری صاحب نے کہا ”میں ڈاکٹر صاحب سے دوا، غذا اور پریزیس کے بارے میں ہدایات لیے رہا تھا۔ آپ جانتے ہیں ان دواؤں میں خاص احتیاط اور وقت کی پابندی ضروری ہے۔ میں چاہتا تھا کوئی بات غیر واضح نہ رہ جائے۔“

حضرت علامہ، بظاہر خاموش ہو گئے۔ پھر شاید کچھ کہنا چاہتے تھے کہ علی بخش نے اطلاع کی کہ حضرات سالک و مہر آئے ہیں۔ حضرت علامہ نے فرمایا : ”آجائیں۔“

سالک صاحب اور مہر صاحب آئے۔ حضرت علامہ کی خیریت مزاج دریافت کی۔ لیگ، یونینسٹ پارٹی اور کانگریس کی سیاسی روش کے پیش نظر سرسری سی گفتگو ہوئی۔

حضرت علامہ نے فرمایا: ”مسلمانوں کا اتحاد ضروری ہے اور یہ اتحاد لیگ ہی کے ذریعے ممکن ہے۔“

شام ہو رہی تھی۔ حضرات سالک و مہر نے اجازت لی۔ چودھری صاحب پہلے ہی جا چکے تھے۔ شفیع آگئے۔ میں نے عرض کیا ”اجازت ہو تو میں بھی گھر ہو آؤں۔“

نو بیج رہے تھے جب گھر سے ہو کر پھر جاوید منزل پہنچا۔ قرشی صاحب حسب معمول تشریف لے آئے تھے۔ معلوم ہوا چودھری صاحب بھی موجود ہیں اور نہایت خوش کہ ایلوپیتھک علاج شروع ہو گیا۔ اب یہ تو نہیں کہا جانے گا کہ طبی معالجے کے ساتھ ساتھ ڈاکٹری مشورہ نہیں لیا گیا۔ میں نے علی بخش سے کہا ”یہ بہت اچھا ہوا کہ چودھری صاحب کی تسلی ہو گئی۔ انہیں ڈاکٹر صاحب پر بڑا بھروسہ ہے اور اس لیے یقین ہے ان کے علاج سے نہایت اچھے نتائج مترتب ہوں گے۔ خدا کرے حضرت علامہ کو صحت ہو جائے۔ اصل علاج تو حکیم ناینا صاحب کا تھا۔ وہ حیدرآباد میں

ہیں۔ ادھر حضرت علامہ کا مرض بڑھتا چلا گیا۔ خدا کرے ڈاکٹری علاج فائدہ مند ثابت ہو۔“

گھنٹی بجی۔ حضرت علامہ علی بخش کو بلا رہے تھے۔ میں بھی علی بخش کے ساتھ کمرے میں داخل ہوا۔ حضرت علامہ حسب معمول بڑے مطمئن تھے۔ روزمرہ کے عوارض کے علاوہ کسی خاص تکلیف کی شکایت نہیں تھی۔ مگر یہ روزمرہ کے عوارض کیا کم ہیں، سانس کی مسلسل تکلیف اور اس تکلیف کے باعث امہیں کبھی ایک کروٹ کے بل لیٹنا پڑتا ہے کبھی دوسری کے۔ کبھی گاؤں تکے پر سر ٹیک کر اوندھے لیٹ جاتے ہیں۔ یوں ذرا آرام ملا تو میدھے بیٹھ گئے، یا پھر تکیوں سے کمر ٹیک لی۔ یہ تکلیفیں ہیں جن کا دورہ ویسے تو نسبتاً ذرا دیر سے ہوتا ہے اور شدت میں بھی کمی ہے، لیکن جب تک ان کا ازالہ نہ ہو جائے مرض کا انسداد کیسے ہو سکتا ہے؟ حضرت علامہ بہت کمزور ہو گئے ہیں۔ بڑی تشویش اور پریشانی ہے۔

مسلمانوں کا اتحاد ضروری ہے۔ حضرت علامہ کا ذہن ابھی تک اس مسئلے میں الجھا ہوا تھا، یا شاید چودھری صاحب سے یہی گفتگو ہو رہی تھی۔ بھر حال میں نے حضرت علامہ سے مزاج پوچھا اور انہوں نے طبیعت کے بارے میں اظہار اطمینان کرتے ہوئے سلسلہ گفتگو کو جو میری آمد پر منقطع ہو گیا تھا، جاری رکھتے ہوئے فرمایا:

”کسی قوم کا اتحاد ختم ہو جائے تو اس کی قدرتا آرزو ہوتی ہے کہ اپنی کھوئی ہوئی وحدت پہلو سے حاصل کر لے۔ یوں ہی اس کی ہمت بندھتی ہے اور یوں ہی اس کا زوال و انتشار، طاقت اور جمعیت سے بدل سکتا ہے۔ بغیر اس کے نہ اس کی حفاظت کا کوئی ذریعہ ہے، نہ سلامتی کا۔ لیکن یہ وحدت پھر سے پیدا ہوگی تو اسی اصول کی بدولت جس پر اول اول اس کی اساس رکھی گئی اور جس کا اظہار حیات ملی کی مخصوص شکل میں ہوا۔ یہ بڑی غلطی ہوگی اگر ہم اس کے لیے کوئی دوسری اساس تلاش کریں، جیسا کہ ہمارے ارباب سیاست کر رہے ہیں۔ ناممکن ہے مسلمان اس طرح متحد ہو سکیں۔“

ارشاد ہوا: ”یورپ کی مثال ہمارے سامنے ہے۔ لوٹہر کی تحریک نے اہل مغرب کی وحدت پارہ پارہ کر دی۔ یہاں اس سے بحث نہیں کہ عسائیت یا عسائیت کے علاوہ بعض اور عوامل بھی تھے جنہوں نے اتحاد مغرب میں حصہ لیا۔ بحث یہ ہے کہ یہ اتحاد جیسا بھی تھا ختم ہو گیا اور اس کے بجائے نسلیت

اور وطنیت لے کر نکالا۔ اقوام یورپ الگ الگ گروہوں میں بٹ گئیں۔“

فرمایا : ”اس کے باوجود یورپ کی خواہش ہے کہ اس کا اتحاد قائم رہے۔ لیکن یہ اتحاد ہے کیسا؟ اس کی نوعیت مذہبی تو نہیں ہے۔ ازمنہ وسطیٰ کے عالم مسیحیت کا تو کب سے خاتمہ ہو چکا ہے۔ بطور ایک اصطلاح کے البتہ اس کا تھوڑا بہت وجود باقی ہے اور بسبب تعصب مذہبی یا اصلاحی دنیا کی مخالفت میں کبھی کبھی منحنے میں آجاتی ہے۔ یہ اتحاد سیاسی بھی نہیں ہے، اس لیے کہ تھوڑا بہت اتحاد جو کلیسا کی بدولت قائم ہوا تھا اول تحریک اصلاح اور پھر اقوام مغرب کے جذبہٴ نسلیت و وطنیت کی نذر ہو گیا۔ ایشیا اور افریقہ کے مقابلے میں البتہ مغربی قومیں ضرور متحد ہیں، یا یوں کہہیں جب کبھی ضرورت پیش آجاتی ہے متحد ہو جاتی ہیں تاکہ غیر مغربی اقوام پر ان کا غلبہ اور استیلا قائم رہے۔ لیکن یہ اتحاد بھی جو گویا ایک ذریعہ ہے ان کی جوع الارض کی تسکین، یعنی اس امر کا کہ مغربی شہنشاہیت کے وجود اور استعماری دستبرد میں کوئی فرق نہ آئے، کیا اتحاد ہے؟ اسے اتحاد کہنا غلط ہوگا۔ اس کا دار و مدار ہے توازن قوت پر ہے لیکن توازن قوت جب ہی قائم رہ سکتا ہے جب ایک قوم دوسری قوم پر سبقت نہ لے جائے۔ ورنہ یوں پھر قومی رقابتوں اور بدگمانیوں ہی کو تحریک ہوتی ہے۔ لہذا اس طرح کا ہر اتحاد ایک نئے افتراق کا سبب بنتا ہے اور ہر افتراق کی انتہا ایک نئے تصادم جنگ اور خونریزی پر ہوتی ہے، جیسا کہ ۱۹۱۴ میں ہوا اور امروز و فردا میں ہو کر رہے گا۔ اندریں صورت ہم کیا کہیں؟ یہ اتحاد جسے اہل یورپ بہر حال قائم رکھنا چاہتے ہیں، کیسا اتحاد ہے؟ اس کا جواب یہ ہے کہ بعض ایسے عوامل کی بدولت جو اہل مغرب کی اخلاقی اور اجتماعی زندگی میں صدیوں سے کارگر رہے، ان کے اندر

۱۔ جیسا کہ ۱۹۳۹ میں ہوا۔ جب سے حضرت علامہ سفر یورپ سے واپس آئے تھے انہیں یقین ہو گیا تھا کہ یورپ کے بارود خانے میں عنقریب آگ لگنے والی ہے اور پھر ایام علالت میں تو ان کا معمول ہو گیا تھا کہ اپنے ملاقاتیوں سے تقریباً ہر روز سوال کرتے ”جنگ کب ہوگی؟ آج کیا خبر ہے؟“ یوں بھی ان کا یہ ارشاد :

فرنگ رہگزر میل بے پناہ میں ہے

ایک مستقل حقیقت کا حکم رکھتا ہے۔ ایک میل گزر چکا ہے۔ دوسرا کب

اپنی ایک مخصوص اور الگ تہلک ہستی کا خیال جاگزیں ہو چکا ہے۔ وہ سمجھتے ہیں ماضی کی طرح ان کا مستقبل بھی ایک دوسرے سے وابستہ ہے۔ لہذا ہم کہیں گے کہ اہل مغرب کا اتحاد تہذیب و تمدن کا اتحاد ہے، اس لیے کہ باوجود اختلاف نسل اور جذبہ وطنیت کے اہل یورپ کی زندگی بڑی حد تک مشترک اور مطمح نظر یکساں ہے۔ وہ چاہتے ہیں ان کا ربط باہمی بہر حال قائم رہے۔ یہ آرزو ہے جو بار بار ان کے سینے میں ابھرتی اور انہیں اس بات پر آمادہ کرتی ہے کہ اپنا کھویا ہوا اتحاد پھر سے حاصل کر لیں۔ ۱۔

ارشاد ہوا ”نیواین کی بڑی کوشش تھی کہ اس اتحاد کی تجدید کرے، لیکن وہ جس متحدہ یورپ کا خواب دیکھ رہا تھا، اس کی تعبیر انگلستان کے تجارتی اور سیاسی مصالح نے پوری نہ ہونے دی۔ نیولین نے طاقت سے کام لینا چاہا، لیکن ناکام رہا۔ آگے چل کر یہی خواب نیشے نے دیکھا۔ بظاہر وہ طاقت کا ہرستار اور جنگ کا داعی ہے، لیکن بیاطن ایک جدید نظام اجتماع کا علمبردار ۲۔ اس کی کوششیں بھی نیواین کی طرح رائگاں گئیں ۳۔ انجمن اقوام بھی ایک ایسی ہی کوشش ہے، لیکن یہ کوشش بھی ناکام رہے گی ۴۔“

میں نے عرض کیا ”آپ نے پہلے بھی فرمایا تھا کہ نیشے اس جنگ کو روکنا چاہتا تھا جس کا نقشہ اس کی آنکھوں میں پھر رہا تھا۔ اس کی آرزو تھی اہل یورپ متحد رہیں۔ لیکن اتحاد یورپ کی یہ خواہش اگر کسی اعلیٰ

۱۔ روس کی بڑھتی ہوئی طاقت اور حلقہ اثر نے گو اس اتحاد کا دائرہ محدود کر دیا تھا، لیکن دوسری جنگ عظیم کے بعد مغرب کے یہ دو بازو (دایاں اور بایاں) پھر ایک دوسرے سے قریب ہو رہے، بلکہ ہو چکے ہیں۔  
۲۔ امارتی (Aristocratic) نظام، بمقابلہ عوامی۔

۳۔ نیشے کا شمار ان افراد میں ہوتا ہے جن کا خیال تھا کہ یورپ کی سیاسی اور اجتماعی زندگی نے جو صورت اختیار کر رکھی ہے اس سے فرد اور جماعت کے اخلاق بہت بری طرح سے مجروح ہو رہے ہیں اور یہ امر خطرے سے خالی نہیں۔ اس کا نتیجہ ہوگا نزاع و جدال، جنگ اور ہلاکت۔ لہذا ان میں سے ہر ایک نے اپنے اپنے رنگ میں یورپ کو متنبہ کیا۔ نیشے نے اپنے نقطہ نظر سے مارکس اور فرائیڈ نے اپنے نقطہ نظر سے۔

۴۔ جیسا کہ ۱۹۳۹ میں دوسری عالمگیر جنگ کے موقع پر سب نے دیکھ لیا کہ یہ جو کچھ تھا ”تقسیم قبور“ کے بعد ”کفن دزدوں“ کی باہمی آویزش اور نزاع و بیکار کا لازمی نتیجہ۔

یعنی خالصتاً انسانی مقصد پر مبنی ہوتی تو وہ اسے یورپ تک محدود نہ رکھتا۔ اس نے ہمیشہ اچھے مغربیوں کا ذکر کیا ہے، جیسے یورپ کے علاوہ کہیں اچھوں کا وجود ہی نہیں، یا اگر ہے تو جس نظام یا دستور حیات کا تصور نیشے نے قائم کر رکھا تھا اس میں دوسروں کی کوئی جگہ نہیں۔ یہ امر تو اتحاد انسانی بلکہ نیشے کے بنیادی فکر کے منافی ہے۔“

فرمایا : ”اس کی خواہش تو بہر حال یہی تھی کہ اہل یورپ متحد ہو جائیں۔“

میں نے کہا ”تو پھر اس کا مطلب یہ ہوا کہ نیشے کی رائے میں انسان کا مستقبل صرف یورپ سے وابستہ ہے۔“

ارشاد ہوا : بہت ممکن ہے، وہ ایسا ہی سمجھتا ہو۔“

سلسلہ گفتگو پھر مسلمانوں کے اتحاد اور اتحاد سے متحدہ قومیت کے طرفداروں اور کانگرس کے ہم نوا علما کی طرف پھر گیا۔ حضرت علامہ نے فرمایا : ”وطنیت پسند مسلمان تو خیر اپنی تعلیم و تربیت سے مجبور ہیں۔ ان کا دل و دماغ مغربی تعلیم کے زیر اثر اس حد تک بدل چکا ہے کہ وہ کسی دوسرے رنگ میں سوچ ہی نہیں سکتے۔ یوں بھی دنیا میں ہر کہیں وطنیت کا غلبہ ہے اور بلاد اسلامیہ میں بھی یہ جذبہ ہر کہیں ابور رہا ہے۔ اس کی بڑی وجہ یہ ہے کہ محکوم قومیں جب کسی قوم کے ہاتھوں اپنی آزادی کھو بیٹھتی ہیں اور دوسری قوموں کو آزاد یا آزاد ہوتے دیکھتی ہیں تو ان کے اندر بھی قومی اور نسلی عصبیتوں کو تحریک ہوتی ہے۔ لہذا آج کل کے نوجوان اگر نشہ قومیت میں سرشار ہیں تو اس میں تعجب کی کوئی بات نہیں۔ لیکن علما کو کیا ہو گیا ہے؟ علما کیوں نہیں سمجھتے کہ اسلام اور وطنیت ایک دوسرے کی ضد ہیں۔ اسلام لاوطن ہے۔“

حضرت علامہ کچھ تھک گئے تھے۔ کچھ دم کشی کی تکلیف تھی۔ ہم خاموش بیٹھے ان کے ارشادات سن رہے تھے۔ پھر خود ہی فرمایا ”یہ خیال کہاں تک صحیح ہے کہ اہل حدیث عام طور پر کانگرس کے طرف دار ہیں۔“

ہم نے عرض کیا ”عام خیال تو یہی ہے کہ اہل حدیث کانگرس کے طرف دار ہیں۔ شاید اس لیے کہ مولانا حسین احمد کا تعلق دیوبند سے ہے اور دیوبند کو غلط ہو یا صحیح اہل حدیث کا مرکز اور مستقر تصور کیا جاتا



ہے۔ البتہ اہل حدیث کے بعض سربر آوردہ علما ضرور کانگریس کی حمایت کر رہے ہیں، مگر ذاتی حیثیت سے۔ کانگریس کو نہ تو اہل حدیث کی بہ حیثیت اہل حدیث تائید حاصل ہے، نہ دیوبند سے کبھی ایسا کوئی اعلان ہوا۔ بایں ہمہ سمجھ میں نہیں آتا یہ کانگریس کی حمایت میں سنی، وہابی کی تفریق کیسے قائم ہو گئی۔“

ہم باتیں کر رہے تھے، کچھ حضرت علامہ کے ارشادات کے پیش نظر، کچھ آپس میں کہ یہ سنی، وہابی کی تفریق کیسے قائم ہو گئی۔ عقائد میں تو تھی ہی، سیاسیات میں بھی در آئی۔ حالانکہ عقائد کا اختلاف سطحی ہے اور سیاست کا مسئلہ بھی کچھ ایسا مشکل نہیں کہ آپس کا اختلاف و نزاع دور نہ ہو سکے۔ کیا اس کی وجہ ہے عقائد میں تشدد، تعصب اور تنگ نظری؟ کیا اس لیے کہ لیگ کی تحریک، تحریک علی گڑھ ہی کا ایک دوسرا نام ہے اور علی گڑھ کو غلطی سے انگریزی حکومت کی وفاداری اور اس سے تعاون کا طرف دار ٹھہرایا جاتا ہے۔ برعکس اس کے دیوبند ہو یا اہل حدیث یا عرف عام میں وہابی، انگریزی حکومت ابتدا ہی سے ان سے بدگمان رہی، بالخصوص اس زمانے سے جب حضرت سید احمد شہید کی تحریک جہاد کو وہابیت اور ان کے بچے کھجے مجاہدین کی طرف سے سرحد میں انگریزی حکومت کے خلاف صف آرائی کو 'وہابی شورشوں' سے تعبیر کیا گیا، یا اس لیے کہ کچھ انگریزی تعلیم کے اثر و نفوذ اور کچھ اس انقلاب کے باعث جو علی گڑھ نے مسلمانوں کی عام زندگی میں پیدا کیا اور جس سے ان کی سیاست ہی نہیں، ادب اور فن، افکار و تصورات اور طرز معاشرت تیزی سے بدلتے چلے گئی علمائے دین نے سواد اعظم کو تو اپنے حال پر چھوڑ دیا اور خود بے تعلق کی زندگی بسر کرنے لگے۔ مگر پھر جب تحریک خلافت اور ترک موالات کا آغاز ہوا، انگریز دشمنی کو پھر سے ہوا دی گئی اور اس کی تائید میں علما سے رجوع لازم ٹھہرا تو وہ اس روش کو ساتھ لیے جو انہوں نے سیاست اور مذہب میں طے کر رکھی تھی پھر میدان عمل میں نکل آئے۔ بظاہر علی گڑھ اور دیوبند ایک ہو گئے لیکن تحریک ترک موالات ناکام رہی۔ ہندو مسلم اتحاد کا شیرازہ ہمیشہ کے لیے بکھر گیا تا آنکہ ان کے درمیان شدید اختلافات رونما ہوئے اور مسلمانوں نے ایک دفعہ پھر لیگ کے سہارے ہندوؤں اور انگریزوں کی اس سیاست کے توڑ میں جس سے خطرہ تھا کہ ایسا نہ ہو یوں ان کے وجود ملی کی

۱۔ اور جن سے متاثر ہو کر پنٹر نے اپنی مشہور کتاب لکھی: ہمارے

ہندوستانی مسلمان۔ کیا وہ وفادار ہیں؟

نفی ہو جائے اپنے لیے ایک الگ راستہ تلاش کیا تو اہل حدیث اور علماء کا وہ طبقہ جو شروع ہی سے علی گڑھ سے بدظن تھا لیگ کے بڑھتے ہوئے اقتدار کو دیکھ کر یہ سمجھا کہ اسے غالباً انگریزی حکومت کی تائید اور اس سے تعاون منظور ہے۔ یہ صرف کانگریس ہے جو انگریز دشمنی کی روش پر قائم ہے۔ ہم باتیں کر رہے تھے۔ مقصد تھا حالات کا تجزیہ، نہ کہ کسی فریق کی طرف داری۔ حضرت علامہ بھی اثنائے گفتگو میں کبھی کبھی کوئی ارشاد فرما دیتے۔ ہم کہہ رہے تھے یہ وہابی کی اصطلاح بڑی قابل اعتراض ہے۔ ایک تو اس سے تعصب اور تنگ دلی کو تحریک ہوتی ہے۔ دوسرے اہل حدیث کے خیالات، مقاصد اور خدمات پر پردہ سا پڑ جاتا ہے۔ اس اصطلاح کو ترک کر دینا چاہیے۔ اہل حدیث بھی تو آخر اہل سنت و الجماعت ہی کا ایک حصہ ہیں۔ یہ بڑے افسوس کی بات ہے کہ بعض چھوٹے چھوٹے اور سطحی اختلافات کی بحث میں ہم اس حقیقت کو بھول رہے ہیں کہ اسلام کی دعوت کیا ہے اور اس سے مقصود نوع انسانی کے دل و دماغ اور اخلاق اور اجتماعی زندگی میں کس طرح کی تبدیلی پیدا کرنا ہے۔

ارشاد ہوا ”یہ امر فی الواقعہ افسوس ناک ہے۔ شریعت کا فہم روز بروز کم ہو رہا ہے۔ اسلامی شریعت کی جڑیں حقائق میں ہیں۔

ارشاد ہوا ”اہل حدیث کی دل آزاری کسی طرح جائز نہیں۔ اہل حدیث اور اہل الرائے کا امتیاز بہت پرانا ہے<sup>۱</sup>۔ محمد ابن عبدالوہاب نے جو تحریک اٹھائی اس کا سلسلہ امام ابن تیمیہ تک جا پہنچتا ہے۔ رد تقلید کا قدرتی تقاضا تھا کہ مظانعہ حدیث پر زور دیا جاتا<sup>۲</sup>۔ ہندوستان میں شاہ صاحب بھی تو حدیث کی ضرورت پر قلم اٹھا چکے ہیں<sup>۳</sup>، البتہ اس تحریک کا سیاسی پہلو جسے عرف

۱۔ اصحاب الرائے اور اصحاب الحدیث پرانی اصطلاحیں ہیں

۲۔ احنافے سنت کے پیش نظر۔ چنانچہ جب کبھی رائے نے اپنی حد سے تجاوز کیا، یا بدعات نے سر اٹھایا اور تقلید پر زور دیا گیا تو بطور رد عمل حدیث سے رجوع لازم ٹھہرا۔ امام ابن تیمیہ اور ابن حزم کی مثالیں ہمارے سامنے ہیں۔ امام صاحب کا زمانہ ۱۳ ویں صدی مسیحی ہے، ابن حزم کا ۱۱ ویں۔

۳۔ شاہ ولی اللہ۔ شاہ صاحب اور امام محمد بن عبدالوہاب ہم عصر ہیں۔ ابن عبدالوہاب ۱۷۰۰ میں پیدا ہوئے۔ شاہ صاحب کو کوششوں سے مطالعہ حدیث کا دائرہ وسیع ہوا اور ہمیں معلوم ہے شاہ صاحب نے بخاری کے ساتھ، ووطا کے مطالعے پر بالخصوص زور دیا۔

عام میں وہابیت کا نام دیا گیا اور جس سے نجد و حجاز میں باہم جنگ کی نوبت آئی از حد افسوس ناک ہے۔ اس سے عالم اسلام کے اتحاد و استحکام کو خاصا ضعف پہنچا ۱۔

فرمایا ”میرے نزدیک وہابیت کی سب سے بڑی کمزوری اس کا عقائد میں تشدد اور ظواہر پر اصرار ہے۔ بحیثیت ایک نظام مدنیت اس نے اسلام کے سیاسی اور اجتماعی نصب العین کا کوئی تصور قائم کیا نہ اس تصور کی رعایت سے امت کا کہ وہ کس طرح کی ہیئت اجتماعیہ ہے یعنی آج کل کی اصطلاح میں ہم یہ کہیں گے کہ قوم ہے تو کن معنوں میں۔ وہابیت کی یہی روش ہے جس سے برطانوی شہنشاہیت نے خوب خوب فائدہ اٹھایا اور جیسی کہیں مصلحت تھی ویسا ہی رو بہ اختیار کیا۔ مخالف بھی اور موافق بھی ۲؟

فرمایا ”رد تقلید اور ازالہ بدعات گو اپنی جگہ پر ضروری تھا لیکن اس کا دائرہ چونکہ بھٹ و نظار سے آگے نہیں بڑھا اور جو بھی گفتگو کی گئی عقائد کے رنگ میں لہذا ماننا پڑے گا کہ اس کے سامنے حیات ملی کا صرف ایک پہلو تھا۔ بائیں ہمہ اس تھریک سے کئی ایک تھریکیں پیدا ہوئیں۔ کہیں یہ مسئلہ زیر بحث آیا کہ مغرب کے غلبہ و استیلا کو روکنے کی کیا تدبیر ہے۔ کہیں یہ کہ ہلاک اسلامیہ اپنی بھی کھچی آزادی کیسے برقرار رکھیں۔ کہیں یہ سوال پیدا ہوا کہ مسلمان علوم و فنون اور تہذیب و تمدن میں کیسے آگے بڑھیں۔ کہیں یہ کہ معاشرے کی اصلاح کیسے ہو۔ غرض کہ

۱۔ اس لیے کہ وہابی بالآخر دولت عثمانیہ سے ٹکرانے۔ باب عالی نے خدیو مصر کو ان کے خلاف فوج کشی کا حکم دیا۔ وہابیوں کو شکست ہوئی اور مصری اپنی قوت کے بھروسے پر باب عالی سے متصادم ہو گئے۔ لہذا یورپ کو موقع ملا کہ اس خانہ جنگی سے فائدہ اٹھاتے ہوئے دولت عثمانیہ کے معاملات میں دخل اندازی کریں۔

۲۔ آل سعود کے سلسلہ میں موافقانہ تاکہ عربوں میں خانہ جنگی اور مذہبی اختلاف و نزاع کے علاوہ ترکوں سے ان کا رشتہ مودت کٹ جائے۔ ہندوستان میں مخالفانہ۔ مثلاً حضرت سید احمد کی تھریک جہاد اور بجاہدین سرحد کے معاملے میں۔

اس ایک آواز سے کہ باب اجتہاد وا ہو کئی ایک آوازیں اٹھیں اور امت کی توجہ کئی ایک مسائل کی طرف منعطف ہوگئی ۔

قرشی صاحب اور راجہ صاحب شاید کوئی سوال کرنا چاہتے تھے کہ حضرت علامہ نے قدرے مستاً کر فرمایا ”ذہن انسانی کا معاملہ بھی عجیب ہے ۔ تقلید کے خلاف ایک آواز اٹھی ، اجتہاد پر زور دیا گیا ۔ عالم اسلام نے ایک کروٹ لی اور صدیوں کے جمود و تعطل کے بعد قوائے عمل کو تھوڑا ہونے لگا تو یہ حقیقت سامنے آئی کہ یہ صرف تقلید اور فقہی جمود ہی نہیں بدستہ منجملہ اس کے اور بھی کئی ایک خرابیاں ہیں جن سے اسلام کی روح پائمال ہو رہی ہے ۔ مثلاً ملوکیت ، خانقاہی ، علم و حکمت کا زوال ، سیاسی اور معاشی ابتری ، مغربی تہذیب اور مغربی شہنشاہیت کے غلبہ و استیلا کا بڑھتا ہوا ریلہ ۔

ارشاد ہوا ”یہ اس امر کا ثبوت ہے کہ جب کوئی انسان جسے اللہ تعالیٰ نے دین کا فہم عطا کیا ہے اور جسے اس کے ساتھ ایمان و یقین اور عزم و حوصلے کی دولت بھی ملی ہے کسی بنیادی مسئلے کو چھیڑتا اور امت کو اصلاح کی دعوت دیتا ہے تو یہ دعوت کوئی بھی شکل اختیار کرے ، رائیگاں نہیں جاتی ۔ اس سے کئی ایک اور نتائج بھی مترتب ہو سکتے ، بلکہ ہو جاتے ہیں خواہ کسی دوسرے رنگ میں“۔

ارشاد ہوا ”شاہ صاحب<sup>۲</sup> ہی کو دیکھیے کیسے باغ نظر اور صاحب بصیرت انسان تھے ۔ ان کی ذات جس تحریک کا سبب بنی اور یہ تحریک جہاں تک بھی کامیاب ہوئی ان کی دور اندیشی اور امت کے لیے غیرت و حمیت کا ناقابل انکار ثبوت ہے ۔ ان کے ارشادات کی قدر و قیمت آج واضح ہو رہی ہے“۔

حضرت علامہ نے تکیوں کا سہارا لیا ۔ کچھ دیر سکوت فرمایا لیکن ان کا جی چاہتا تھا برابر گفتگو کرتے چلے جائیں ۔ ہم اگر چاہتے بھی تو انہیں اس سے روک نہیں سکتے تھے ۔ چنانچہ ارشاد ہوا ۔

”وہابی تحریک<sup>۱</sup> ایک چنگاری تھی جس سے عالم اسلام میں ہر کہیں

۱ - حضرت شاہ ولی اللہ ۔

۲ - بالخصوص ان کے عمرانی تصورات کی ۔

۳ - یہاں لفظ وہابی سے محض اس تحریک کا انتساب مقصود ہے ۔

تقلید اور استبداد کے خلاف ایک آگ بھڑک اٹھی۔ صدیوں کا جمود ٹوٹا۔ قوائے علم و عمل مثل ہو رہے تھے۔ ان میں پھر سے حرکت پیدا ہوئی۔ یہ بات سمجھ میں آئی کہ مغرب کے سیاسی اور معاشی تغلب کے خلاف ایک بحالہ قائم ہونا چاہیے۔“

ارشاد ہوا ”عالم اسلام میں شعلہ حیات کبھی افسردہ نہیں ہوا لیکن اٹھارہویں صدی میں تو اس نے کئی ایک ممالک کو اپنی گرفت میں لے لیا۔“

ارشاد ہوا ”یوں جن تحریکوں کا ظہور ہوا ان میں ایک علاقہ سا قائم ہو گیا۔ حالانکہ اکثر و بیشتر ان میں باہم کوئی تعلق نہیں تھا بجز سطحی مشابہت کے، مثلاً یہی کہ جہاں کہیں بدعات کے خلاف کوئی آواز اٹھی اسے بھی وہابیت سے تعمیر کیا گیا، حتیٰ کہ حضرت سید احمد کی تحریک جہاد بھی وہابی تحریک ہی سے موسوم ہوئی۔“

ہم نے عرض کیا آپ کے ارشادات کا مطلب گویا یہ ہے کہ وہابی تحریک تو آزادی اجتہاد کی تحریک تھی اور مقصد رد تقلید، غیر اسلامی تصورات اور بدعات کی آلائشوں سے امت کی تطہیر۔ اس کا مدعا تھا اصلاح جیسا کہ آپ نے خود بھی فرمایا ہے ۱۔

فرمایا ”یہ درست ہے۔“

پھر ارشاد ہوا اور اب اشارہ تحریک جہاد کی طرف تھا ”کوئی بھی تحریک ہو اسے ناکامی اور ناکامی پر طرح کے مراحل سے گزرنا پڑتا ہے۔ تحریک جہاد کا ایک مرحلہ وہ تھا جو بالا کوٹ میں ختم ہوا ۲۔ دوسرا وہ جب یہ تحریک سرحد میں محدود ہو کر رہ گئی اور گو ۱۸۶۲ء کے بعد انگریزی حکومت کے خلاف ان کی سرگرمیاں مست پڑ گئیں، باہن ہمہ حکومت کو ان کی طرف سے کبھی اطمینان نہ ہوا۔ اس تحریک کے بچے کھینچے عناصر ہندوستان میں بھی موجود تھے۔ یہی وجہ ہے کہ جب کبھی انگریزوں کے خلاف کوئی تحریک اٹھی تو انہیں بھی موقع ملا کہ اپنی دعوت جہاد کو ازسرنو تازہ کریں، خواہ کسی رنگ میں ۳۔“

۱۔ تشکیل جدید الہیات اسلامیہ چھٹا خطبہ۔

۲۔ ۱۸۴۳ء میں۔

۳۔ مثلاً تحریک خلافت میں کئی ایک کارکن ایسے بھی تھے جن کا تعلق کسی نہ کسی رنگ میں اس تحریک سے قائم تھا۔

ہم نے عرض کیا لیکن یہ کہنا تو شاید ٹھیک نہ ہوگا کہ جہاد کے اس جذبے کا تعلق کسی مخصوص حلقے سے ہے۔ مولینا محمد علی اور مولانا شوکت علی علی گڑھ کی پیداوار تھے۔ فرنکی محل ۲ سے بھی ان کا سلسلہ ارادت بہت بعد میں قائم ہوا۔

فرمایا ”بحث فرنکی محل کی ہے نہ کسی مخصوص حلقے کی، جہاد ایک طرح سے اسلام کی روح ہے اور اس لیے آزادی کی تڑپ ہر مسلمان کے سینے میں موجود ہے۔“

ہم نے عرض کیا یہ بھی ایک وجہ ہے کہ علما کا ایک طبقہ کانگریس کی طرف کیوں مائل ہے۔ ان کے لیے اس کے نعرہ آزادی اور انگریز دشمنی میں بڑی کشش ہے۔ یہ نہیں کہ انہیں وطنیت کے لادین سیاسی تصور، یا متحدہ قومیت کی تائید منظور ہو۔

فرمایا ”لیکن انگریز دشمنی کوئی مثبت اصول نہیں نہ آزادی کے کچھ معنی جب تک یہ طے نہیں ہو جاتا کہ ہم کس مقصد کے لیے آزادی حاصل کر رہے ہیں اور کس سے۔“

فرمایا ”ہندوؤں کا ایک نقطہ نظر ہے۔ ان کے ذہن میں متحدہ قومیت کا ایک مثبت تصور ہے۔ وہ جانتے ہیں آزادی کے بعد اس تصور کی عملی تعبیر کیسے ہوگی، یعنی وہ نیا معاشرہ جو اس طرح وجود میں آئے گا اس کی تعمیر سیاسی، معاشی اور اخلاقی اعتبار سے کس نہج پر کی جائے گی۔ اس کے آثار ابھی سے نمایاں ہیں۔“ کیا ان کو دیکھنے ہوئے کوئی مسلمان کہہ سکتا ہے کہ جب اس ملک کا اقتدار کانگریس کے ہاتھ میں آیا تو وہ اس وقت متحدہ قومیت کو جو شکل دے گی منشاۓ اسلام کے عین مطابق ہوگی، لہذا ہمیں اس سے غیر مشروط تعاون پر کوئی اعتراض نہیں؟ کیا تھریک جہاد سے مقصود بھی انگریزوں کا اخراج تھا، کوئی مثبت نصب العین اس کے سامنے نہیں تھا؟ او کیا دین اور سیاست دو الگ الگ چیزیں ہیں؟ مذہب ہر فرد کا اپنا معاملہ ہے؟ قوموں کی تشکیل محض جغرافیائی حدود کے اندر سیاست اور معاش کی بنیادوں پر ہوتی ہے؟“

- ۱۔ لکھنؤ کا مدرسہ، النہیات۔ علی برادران مولانا عبدالباری کے سرید تھے۔
  - ۲۔ مثلاً تعلیم کی واردہا اسکیم، ہابندی ہندوستانی زبان کی صورت میں۔
- واضح رہے کہ کانگریس کے زیر اثر حامیاں کانگریس کا طرز معاشرت بھی بتدریج بدل رہا تھا۔ اس پر ہندو تصورات کا غلبہ تھا۔

فرمایا ”یہ سوالات اہم ہیں ، نہایت اہم - یہ دوسری بات ہے کہ جدید تعلیم یافتہ طبقہ جو مغربیت کے فریب میں اپنے ماضی سے دور ہو چکا ہے ، یا قدیم الخیال طبقہ جسے عصر حاضر کے بدلتے ہوئے تصورات کا کوئی علم نہیں ان کی اہمیت سے بے خبر ہے -“

فرمایا ”ہندوؤں کی طرح ہمارا ہی ایک نقطہ نظر ہے اور اس ملک کے بدلتے ہوئے حالات کا تقاضا یہ کہ ہم اس نقطہ نظر کو خود بھی سمجھیں اور دوسروں کو بھی سمجھانے کی کوشش کریں - ہمارے ذہن میں بھی آزادی کا کوئی مثبت تصور ہونا چاہیے -“

فرمایا ”آزادی سے مراد ہے اس امر کا اختیار کہ جیسا کسی قوم کا کوئی سیاسی اور اجتماعی نصب العین ہے اور جیسے جیسے اس کے اخلاق اور مذہبی تصورات ہیں وہ معاشرے کی تعمیر ان کی بنا پر کرے - لہذا شرط اول یہ ہے کہ ہمیں معلوم ہو اسلام کا نقطہ نظر اس باب میں کیا ہے - اگر معلوم ہے تو سوچنے کی بات یہ ہوگی کہ کانگریس کی متحدہ یا زمانہ حاضرہ کی وطنی قومیت کی صورت میں ہم اپنے معاشرے کی تعمیر کیا اس نقطہ نظر کے مطابق کر سکیں گے ؟ کیا آزاد ہندوستان میں جیسا کہ کانگریس کی خواہش ہے حیات فرد اور جماعت کی وہی شکل ہوگی جو ازروئے اسلام ہونی چاہیے -“

فرمایا ”یہ آزادی کا معاملہ محض آزادی یعنی انگریزی اقتدار سے نجات و استخلاص کا معاملہ نہیں ہے - یہ ہندوؤں اور مسلمانوں دونوں کے لیے جیسے بھی آئندہ حالات ہوں گے ان کو اپنے اپنے طریق زندگی کے مطابق ایک نئے سانچے میں ڈھالنے کا معاملہ ہے - ایک ہمارا طریق زندگی ہے - ایک ہندوؤں کا - بظاہر ان کا زور سیاسی اتحاد پر ہے - یہ باطن ایک نئے طریق زندگی پر - فرض کیجیے ہمارے سامنے سرے سے ایک نیا طریق زندگی ہے اور زمانے کا تقاضا یہ کہ ہم اسے اختیار کر لیں ، ہندوؤں اور مسلمانوں کی طرح سوچنا چھوڑ دیں - اس صورت میں بھی یہ نیا طریق زندگی جب ہی اختیار کیا جا سکتا ہے کہ ہندو مسلمانوں یا مسلمان ہندوؤں میں جذب ہو جائیں - لیکن ہندو تو مسلمانوں میں جذب ہونے سے رہے - البتہ ان کی یہ ضرور خواہش ہے کہ مسلمانوں کو اپنے اندر جذب کر لیں ، یا اگر جذب نہ ہو سکیں تو بطور ایک سیاسی عنصر کے ان کی ہستی کا عدم ہو جائے - دراصل وہ جب ایک نئے طریق زندگی کا نام لیتے اور اس بات پر اصرار کرتے ہیں کہ ہمیں چاہیے ہندوؤں کی طرح سوچیں نہ مسلمانوں کی طرح تو اس لیے کہ عصر حاضر کے سیاسی معاشی

تصورات کی بنا پر ایک متحدہ قومیت کا نشو و نما اور مذہب اور سیاست کی علیحدگی کا مغربی اصول اس مقصد کے حصول کا بہترین ذریعہ ہے<sup>۱</sup>۔ یوں ہندو معاشرہ کی ہستی تو جوں کی توں قائم رہے گی۔ نہیں رہے گی تو مسلمانوں کی<sup>۲</sup>۔ اس پر شاید قرشی صاحب نے کہا، کانگریسی خیال مسلمان بالخصوص ان کے ہم خیال علماء کو اس خطرے کا بخوبی احساس ہے لیکن ان کا خیال ہے کہ ہماری اولین ضرورت آزادی ہے۔ ہندوستان آزاد ہو گیا تو ہم اپنے طریق زندگی کا تحفظ آپ کر لیں گے۔

ارشاد ہوا ”یونہی سہی لیکن کیسے؟ از روئے مفاہمت یا خانہ جنگی؟ مفاہمت کا خیال ہے تو اس کی ابتدا ابھی سے ہو جانی چاہیے۔ کیوں نہ اس جد و جہد کے لیے جو کل پیش آنے والی ہے ہم آج ہی اپنے آپ کو تیار کریں۔ کیوں نہ ہم آج ہی سمجھ لیں کہ آزاد ہندوستان میں اسلامی معاشرے کی تعمیر کن حالات میں ممکن ہوگی۔ ہمارا کوئی سیاسی اجتماعی نصب العین ہے تو کیا یہ لازم نہیں آتا کہ آزادی کی اس جد و جہد میں جو اس وقت در پیش ہے ہم اپنے مقاصد کا تعین اس نصب العین کے حوالے سے کریں۔“

ارشاد ہوا ”قوموں نے اس معاملے میں اکثر غلطیاں کیں اور نقصان بھی اٹھایا کہ حالات کے غلط اندازے یا کسی خیال اور فرضی مصلحت کی بنا پر بعض باتوں کا فیصلہ ملتوی رکھا، حالانکہ یہ بائیں فوری طور پر فیصلہ طلب تھیں۔ مگر یہاں تو حالت یہ ہے کہ ہمیں ان مسائل کا کوئی واضح تصور بھی نہیں جو کل پیش آنے والے ہیں اور جو اس ملک میں اسلامی معاشرے کے تحفظ کے لیے ناگزیر ہیں۔ اب اگر ہندوستان میں آزادی کی وہی صورت ہوئی جو کانگریس کے سامنے ہے تو یہ حضرات کس کا اور کیسے تحفظ کریں گے۔“

ارشاد ہوا ”یہ سیاست اور افتدار اور آئین و قانون کی بھینس تو بڑی بے طلب ہیں۔ علماء حضرات اتنا تو سمجھیں کہ انگریز دشمنی کے جذبے میں

۱۔ کہ ہندو مسلمان ایک قوم ہیں اور انہیں ایک قوم ہی کی حیثیت سے آزادی حاصل کرنی چاہیے۔

۲۔ چنانچہ کانگریس نے اسلامی تہذیب و ثقافت کے خلاف بھی تحریک شروع کر دی تھی۔

۳۔ نگہ دارد برہمن کار خود را نمی گوید بہ کس اسرار خود را بدوش خود برد ز نار خود را

—ارمغان حجاز



اگر ہم نے وہی راستہ اختیار کر لیا جس پر کانگریس چل رہی ہے تو یہ راستہ مغرب کی لا دین اور لا اخلاق سیاست کا تو ہوگا کتاب و سنت کا نہیں ہوگا۔ ارشاد ہوا ”یہ کیا ستم ظریفی ہے کہ مسلمان جب کبھی اپنے تصورات سیاست اور ملی نصب العین یا جداگندہ قومی وجود کے تحفظ کی بحث چھیڑیں تو اسے انگریزی اقتدار کی حمایت یا مفاد پرستی پر محمول کیا جائے۔ زور دیا جائے تو محض انگریز دشمنی پر۔ انگریز دشمنی کوئی مثبت اصول سیاست نہیں ہے۔“

حضرت علامہ بڑے افسردہ خاطر تھے۔ انہیں بے مد رنج تھا کہ اس ساری کش مکش میں جو ایک طرف مسلمانوں اور حکومت اور دوسری جانب مسلمانوں اور ہندوؤں میں جاری ہے کانگریس کی حمایت اور عدم حمایت کو خواہ مخواہ فرقہ داری کا رنگ دیا جا رہا ہے حالانکہ مسلمانوں کا اختلاف و انتشار یا وہ مخصوص سیاسی صورت حالات جو سیاست حاضرہ نے آزادی اور اتحاد کے نام پر پیدا کر دی ہے اس میں ہماری فرقہ آرائیوں کی وجہ کچھ تو ہمارا زوال و انحطاط ہے، کچھ زمانہ حال کے تصورات سیاست، دستور و آئین اور حکومت سے بے خبری کا۔ اس میں نسبت کو دخل ہے، نہ شیعیت، نہ وہابیت کو۔“

ارشاد ہوا ”اگر اس کش مکش میں فرقہ داری کا رنگ پیدا ہو گیا تو یہ امر بڑا افسوس ناک ہوگا۔ ہر فرقہ اپنے لیے جداگندہ نمائندگی کا مطالبہ کرے گا۔“

ارشاد ہوا ”حکومت شاید چاہتی ہے کہ قادیانی اپنے لیے جداگندہ نمائندگی کا مطالبہ کریں جیسے سکھوں کو جو ہندو معاشرے ہی کا ایک جزو ہیں جداگندہ نمائندگی حاصل ہے۔“

وقت بہت کافی گزر چکا تھا۔ ہم چاہتے تھے حضرت علامہ آرام فرمائیں۔ علی بخش چائے لے آیا۔ حضرت علامہ نے قرشی صاحب کے کہنے سے کوئی دوا کہانی۔ پھر چائے پی۔ حقے کے دو ایک کش لیے اور تکیوں کا سہارا لیے کروٹ کے بل لیٹ گئے۔ علی بخش اور رجا بدن داہنے لگے۔ ہم چائے پی رہے تھے اور حضرت علامہ کے پاس خاطر سے کوئی نہ کوئی بات بھی کر لیتے۔ یہی ہمارا قومی انتشار، ہماری فرقہ بندیاں، یہاں اختلاف نواع کہ قرشی صاحب جو حضرت علامہ کے اور زیادہ قریب ہر گز ان کے ہاتھ سہلا رہے تھے کہنے لگے دراصل مولانا ابو الکلام کی ذات کانگریسی خیال غلامی کا سب سے بڑا سہارا ہے۔

حضرت علامہ نے فرمایا : ”مولانا کے وہ کیا خیالات ہیں جن سے کانگریسی خیال علما کو سہارا مل رہا ہے؟“  
 عرض کیا گیا : ”یہی ’الدین‘ اور ’الاسلام‘ کی اصطلاحیں اور ان کے ماتحت وحدت ادیان کا تصور ، علی ہذا ان کا یہ ارشاد کہ دین کی روح ہے حسن عمل - اختلاف جو کچھ ہے تحزب اور تشیع کا ہے ، الگ الگ گروہ بندیوں ، مسلک اور مشرب ، بالفاظ دیگر شرائع کا۔“

حضرت علامہ نے تکیوں کا سہارا لیا اور سیدھے ہو کر بیٹھ گئے۔ یوں بھی ان کے لیے دیر تک لیٹے رہنا ناممکن تھا ، الا یہ کہ نیند کا غلبہ ہو۔ انہوں نے حمے کے دو ایک کش لیے اور فرمایا :

”مسلمان بڑے سادہ ہیں۔ اس قسم کی تعبیریں قبول کر لیتے ہیں۔ وہ نہیں سوچتے مولانا کہنا کیا چاہتے ہیں۔ کیا یہ کہ اسلام کی اس تعبیر کے پیش نظر جو انہوں نے ’الدین‘ اور ’الاسلام‘ کی شکل میں کی ہے مسلمان سیاست کو مذہب سے الگ رکھیں ، اپنے لیے جداگانہ قومیت کا مطالبہ نہ کریں ، اس گروہ بندی میں شامل ہو جائیں جس کی بنا اشتراک وطن پر ہے اور یہ سب قطع نظر اس تصور کے جسے ہندوستانی قومیت کے نام سے ابھارا جا رہا ہے ، اس لیے کہ ادیان اصلاً سب ایک ہیں۔“

فرمایا : ”میں نہیں جانتا مولانا کا مافی الضمیر کیا ہے۔ لیکن اگر وہی کچھ جو میں سمجھا ہوں ، تو ان کے غور و فکر میں ایک تو وہی دلیل کام کر رہی ہے جس کا تعلق لا دین سیاست سے ہے اور جس کا تقاضا یہ ہے کہ ریاست اور کیسا میں تفریق کی جائے۔ دوسری مذہبی اور یہ پہلی سے بھی زیادہ خطرناک کہ ادیان سب ایک ہیں۔ اس کا مطلب تو یہ ہوگا کہ دین فی الحقیقت کوئی اصول اجتماع نہیں بلکہ ایک اخلاقی نصب العین ، جس کی آرزو ہے کہ دنیا میں ہر کہیں خیر و صداقت کو تحریک ہو ، شرافت اور نیکوکاری کا دور دورہ رہے۔ یہی انسانی روابط کی دنیا ، یعنی معاشرے کی تاسیس اور نظم امور ، سو اس کے لیے ہمیں کسی اور ہی اصول کی تلاش کرنا ہوگی۔“

۱۔ اور یہی فی الحقیقت مولانا کا مافی الضمیر تھا جیسا کہ آگے چل کر ان کے ارشادات نے ثابت کر دیا۔ وہ بھول گئے کہ بحیثیت ایک عالمگیر دعوت کے اسلام کا نصب العین کیا ہے اور یہ نصب العین کس قسم کی ہیئت اجتماعیہ کا مقتضی۔ برعکس اس کے انہوں نے اتحاد ہند کو اپنا نصب العین ٹھہرا یا اور اس گروہ بندی کو قبول کر لیا جس کا دامن ان تدریجوں سے خالی ہے جس پر اسلام نے زور دیا ہے۔

فرمایا : ”یہ اصول کیا ہو سکتا ہے - یہی کوئی نسلی اور وطنی گروہ بندی ، یا جہاں تک اس ملک کا تعلق ہے ”ہندوستانی قومیت“ جسے اگر قبول کر لیا گیا تو مسلمانوں کی حیثیت قوم کی نہیں ، بلکہ ایک مذہبی گروہ کی رہ جائے گی - شریعت کی چند ذاتی اور شخصی قوانین ، عقائد اور مراسم تک - یہ جو کچھ ہوگا ، نہایت افسوسناک ہوگا ، لیکن اس سے بھی بڑھ کر افسوسناک بہارا یہ فیصلہ کہ جہاں تک روح دین یعنی اس نصب العین کا تعلق ہے جو عالم انسانی کو خیر و صداقت ، شرافت اور نیکوکاری کی دعوت دے رہا ہے اسلام میں اس کے حصول کا کوئی مخصوص اور متعین راستہ نہیں یہ مقاصد سیاسی اجتماعی حد بندیوں ، انسانی روابط کی نئی نئی اساسات اور تہذیب و تمدن کے نشو و نما کے باوجود دوسروں سے مل جل کر خود بخود پورے ہوتے رہیں گے۔“

فرمایا : ”یہ حد درجے کی خود فریبی ہے ، بلکہ اسلام نافہمی - اسلام کے سامنے فرد اور معاشرے کا ایک مخصوص تصور ہے اور اس تصور کی عملی ترجمانی کا ایک متعین راستہ ، یعنی شریعت۔“

فرمایا : ”یوں بھی سوچنے کی بات ہے کہ متحدہ قومیت کے باوجود جب مذاہب کا الگ تھاک وجود بہر حال قائم رہے گا ، گو بسبب وحدت ادیان کسی کو دوسرے پر برتری حاصل نہیں ہوگی ، جب بھی باعتبار ایک مذہبی تنظیم ، یا باعتبار ایک سیاسی اقلیت کے وہ چھوٹی سی گروہ بندی ، جو اس بڑی گروہ بندی کے اندر جسے ہم ہندوستانی قومیت سے تعبیر کرتے ہیں قائم رہے گی ، کیا اس کل سے متاثر نہیں ہوگی جس کا وہ ایک جزو ہے؟ ہوگی اور ضرور ہوگی - بڑی گروہ بندی سے چھوٹی گروہ بندی کا وجود یقیناً مجروح اور مضمحل ہوتا رہے گا - لہذا اس کی حدود بھی ہمیشہ سمٹی رہیں گی - وہ آگے تو بڑھے گی نہیں ، پیچھے ضرور ہٹے گی۔“

۱ - چنانچہ یہی کچھ بعد از تقسیم بھارت میں ہوا - بڑی گروہ بندی (ہندوستانی قومیت) ایک عظیم یلغار ہے جو سیاسی ، معاشی ، تعلیمی ، ہر ممکن ذریعے سے کام لیتے ہوئے ایک چھوٹی گروہ بندی ، یعنی مسلمانوں کے جداگانہ وجود ملی ، تہذیب و ثقافت ، زبان ، لباس ، حتیٰ کہ شخصی قوانین کے خلاف جاری ہے اور جس میں متحدہ قومیت کے طرف دار بیشتر خاموش رہتے ، یا کبھی کبھار صدائے احتجاج بلند کرتے اور پھر خاموش ہو جاتے ہیں -

فرمایا : ”یہ اس لیے کہ زندگی ایک وحدت ہے ، لہذا اس میں ایک ہی اصول کار فرما رہتا ہے ۔ یہ خیال کہ ایک حیثیت سے ہم کوئی ایک اور دوسری حیثیت سے کوئی دوسری گروہ بندی اختیار کر سکتے ہیں غلط ہے ۔ ان میں باہم تصادم ہوگا اور ضرور ہوگا ، ان میں ایک کی کوشش ہوگی دوسری پر غالب آجائے ۔ یوں بھی تاریخ شاہد ہے کہ جہاں کسی قوم نے یہ طرز فکر اختیار کیا اس کی روح دب گئی ، تاآنکہ اس کے جداگانہ تشخص میں فرق آگیا ۔“

فرمایا : ”اس قسم کی کوششیں پہلے بھی کی گئیں ، لیکن ان سے بجز ضعف و اضلال کچھ حاصل نہ ہوا ۔ ہم اہل مرتبہ و مقام اور نصب العین سے دور ہٹ گئے ۔ ہماری دینی حیات اور ملی عصیت مجروح ہو کر رہ گئی ۔ اکبر ہی کی مثال ہمارے سامنے ہے ۔“

حضرت علامہ تھک گئے تھے ۔ تھوڑی دیر کے لیے لیٹ گئے ۔ پھر کچھ سستا کر فرمایا ، اس لیے کہ بات ابھی ختم نہیں ہوئی تھی اور اب اس کا دوسرا پہلو سامنے تھا :

”لیکن اگر مولانا کوئی اصول بحث چھیڑ رہے ہیں تو سوال یہ ہے کہ ’الدین‘ اور ’الاسلام‘ کی اصطلاحوں سے وہ ہمارا ذہن کن حقائق کی طرف متقل کرنا چاہتے ہیں ۔ اگر کسی ایسے اصول الاصول اور قدر مشترک کی طرف جو ان کے نزدیک وحدت ادیان کی اساس ہے تو افسوس سے کہنا پڑتا ہے کہ مولانا اس کی تعیین بطور ایک حقیقت نفس الامری قطعی اور قرار واقعی الفاظ میں نہیں کر سکے ۔ انہوں نے محض الفاظ کا سہارا لیا ہے ۔“

۱ ۔ اس حد تک کہ اگر کوئی قوم کسی دوسری قوم یا قوموں کے درمیان آباد تھی تو اس کا ماہد الامتیاز بھی جاتا رہا ۔

۲ ۔ جس کے الحاد کی انتہا داراشکوہ کی ذات میں اس شدت سے ہوئی کہ ہفحوائے آید شریفہ اندہ لقرآن کریم فی کتاب مکتون۔ ۵۶ (الواقعه) : ۷۸ اس نے یہ دعویٰ کیا کہ ’کتاب مکتون‘ کا انارا ’اہشودوں‘ کی طرف ہے اور پھر اس کی تائید میں ’سر اکبر‘ کے نام سے (کہ اہشود کا لفظی ترجمہ ہے) ایک ضخیم کتاب تصنیف کی ، جس کا ایک نسخہ حال ہی میں ایران سے شائع ہو چکا ہے ، ڈاکٹر قارا چند سفیر ہندوستان کی کوششوں سے اور انہیں کے قلم سے ایک مقدمے کے ساتھ ۔

ارشاد ہوا : ”مولانا شاید یہ کہنا چاہتے ہیں کہ انسان کو ہمیشہ حق و صداقت کی طلب رہی۔ اب حق و صداقت ایک ہے اور فطرت انسانی بھی ایک ، لہذا اس نے جہاں کہیں اور جب کبھی اس طلب میں قدم اٹھایا ایک ہی سمت میں اٹھایا۔ ایک ہی منزل مقصود تھی جو سب کے سامنے تھی اور جہاں بالآخر سب کو پہنچنا تھا۔ لیکن مولانا جس طرح اس ’بالآخر‘ کو بھولتے ہیں ، بعینہ ہی اس حقیقت کو کہ حسن عمل کا مطلب ہے صحت عمل اور صحت عمل ممکن نہیں جب تک از روئے حقائق ہم اس کا راستہ متعین نہیں کر لیتے۔ جب تک وہ اصول نہیں مانتے ، وہ منہاج ہمارے سامنے نہیں آتا جس پر کاربند ہو کر ہم حق و صداقت کی طلب اور اس کی ترجیحی میں عملاً آگے بڑھتے ہیں ۲ ، جس سے زندگی کی وحدت قائم رہتی اور اس کے گونا گوں تقاضے ، امیال و عواطف باہم متصادم ہونے نہیں پاتے ۳۔ لہذا یہاں جو بات سمجھنے کی ہے یہ کہ اسلام ہی اس طلب کی ابتدا ہے اور اسلام ہی اس کی انتہا ۴ بالفاظ دیگر اسلام ہی نے اس کا ٹھیک ٹھیک رخ متعین کیا اور اسلام ہی وہ راستہ ہے ۵ ، وہ اصول اور منہاج جس سے اس کی ترجیحی بطور ایک حقیقت کے ہو رہی ہے۔ یہی وجہ ہے کہ اسلام ہی کو اللہ تعالیٰ نے ہمارا دین ٹھہرایا ۶۔ اب اگر یہ کہا جائے کہ اس طلب کا اظہار مختلف شکلوں میں ہوا ، یعنی اگر ہم اس تاریخی عمل کی طرف اشارا کر رہے ہیں جس سے حق و صداقت کی طلب میں نوع انسانی کا گزر ہوا تاآنکہ وہ تمام و کمال اس پر مشہود ہو گئی جب بھی ہمیں اسلام ہی کی طرف لوٹنا ہوگا۔ تکمیل دین کے کہ ”آج کے دن ہم نے تمہارے لیے تمہارا دین مکمل کر دیا“ ایک معنی یہ بھی تو ہیں۔“

۱۔ باصطلاح قرآن مجید ’عمل صالح‘۔

۲۔ لہذا یہ ارشاد لکل جعلنا منکم شرعہ و منہاجا— ۵ (البائدہ) : ۴۸

۳۔ جیسا کہ خود زندگی کا تقاضا ہے۔ دیکھیے تشکیل جدید ، خطبہ ثانی،

آخری صفحہ۔

۴۔ جب حقیقت یہ ہے : ولہ اسلام من فی السموات والارض—

۵ (آل عمران) : ۸۳۔ تو اسلام ہی سب کا دین ٹھہرا اور اسلام ہی کی رعایت

سے ارشاد ہوا : ہوسمکم المسلمین من قبل و فی ہذا— ۲۲ (الحج) : ۷۸۔

۵۔ باصطلاح قرآن مجید صراط مستقیم ، سوا السبیل ، قصد السبیل ،

۶۔ و رضیت لکم الاسلام دینا — ۵ (البائدہ) : ۳

۷۔ ۵ (البائدہ) : ۳

ارشاد ہوا : ”اگر ہم اس حقیقت کو سمجھ لیں تو یہ بھی سمجھ سکتے ہیں کہ اسلام نے اس امر کو کیوں تسلیم نہیں کیا کہ زندگی میں طرح طرح سے حد بندی کی جا سکتی ہے۔ مثلاً یوں کہ ایک حد مذہب کی ہو ، ایک سیاست اور اجتماع کی ، ایک تہذیب و تمدن کی۔ زندگی میں ایک ہی اصول کارفرما رہتا اور کارفرما رہ سکتا ہے۔ یہ ناممکن ہے کہ اس میں بیک وقت ، یا وقتاً فوقتاً کئی ایک اصول کارفرما رہیں۔ ایسا ہوا تو ان میں تصادم اور تزاہم ناگزیر ہوگا اور نتیجہ یہ کہ بالآخر ایک ہی اصول سب پر غالب آئے گا۔“

ارشاد ہوا : ”یورپ کی تاریخ ہمارے سامنے ہے۔ یورپ کی تاریخ سے سبق حاصل کرنا چاہیے۔“

پھر ارشاد ہوا ”دین میں تفرقے کی ایک صورت یہ بھی تو ہے ۲۔“

حضرت علامہ برابر گفتگو کیے جا رہے تھے۔ آواز میں تھکن بھی۔ اکثر دم کشی کی وجہ سے رک جاتے۔ ہم خاموشی سے ان کے ارشادات سن رہے تھے۔

ارشاد ہوا : ”ہو سکتا ہے مولانا کا مطلب وہ نہ ہو جو ہم سمجھتے ہیں۔ لیکن اس صورت میں بھی اس قسم کے طرز فکر سے احتراز واجب ہے جس سے دین اور اسلام کے معلوم و متعین کے بارے میں ”قیاس آرائیاں ہونے لگیں۔ قرآن مجید کی تعلیمات نہایت واضح ہے۔ ان میں شک و شبہ کی

۱۔ ریاست اور کلیسا کی تفریق ، وطنی (جغرافی) قومیت اور اشتراکیت ایسی تحریکوں سے کہ بالآخر ایک ہی اصول عمل سب پر غالب آیا۔ مذہب ، انسان دوستی ، فرد اور اس کی شخصیت کا تصور صرف خیال ہی خیال رہ گیا۔

۶۔ گویا ایک بفرحوائے واعتصوا بحبل اللہ جمیعا ولا تفرقوا۔۳ (آل عمران) : ۱۰۳ یعنی تفریق بین المسلمین اور دوسری تفریق فی الدین کہ عملاً اس کی وحدت پارہ پارہ ہو جائے۔ یوں بھی ، اقیموالدین: ولا تفرقوا فیہ۔۴ (الشوری) : ۱۳۔ ولا تتبعوا السبل فتفرق بکم عن سبیلہ۔ ۶ (الانعام) : ۱۵۳ کی خلاف ورزی ہوگی۔

۳۔ کہ ہمارا ایک الگ طریق زندگی ہے جس سے ہر معاملے میں ہماری رہنمائی ہوتی ہے اور اس لیے ہمارا مسلک ہر بات میں دوسروں سے الگ ہے۔

گنجائش ہے ، نہ کسی پہلو سے الجھاؤ اور ایچ پیج کی ۱ - ہمیں چاہیے قیاس آرائیوں سے بچیں - اللہ تعالیٰ نے حق اور باطل کے درمیان صاف صاف ایک خط کوینچ دیا ہے ۲ - یہی وجہ ہے کہ اس نے ہمارے لیے جو دین تجویز کیا اسے اتمام نعمت سے تعبیر فرمایا ۳ - کیوں نہ ہم اس نعمت کی قدر کریں -“

ارشاد ہوا : ”اسلام کی دعوت عالمگیر ہے اور اس کی نظر فطرت انسانی پر - دین فطرت ہی کا ایک ناقابل انکار مطالبہ ہے ۴ - اس مطالبے کو سمجھنے کی کوشش کرنی چاہیے ، ورنہ ہو سکتا ہے ہم وحدت ادیان ، یا اضافیت ادیان ایسے غلط تصورات قائم کر لیں -“

ارشاد ہوا : ”دین بیشک عین حق و صداقت ہے ، مگر بطور ایک نظرے اور تصور کے نہیں ، بطور ایک اصول عمل کے بھی - لہذا یہ حق و صداقت اگر تمام و کمال ہمارے سامنے آئی اور ہمیں اس کا ادراک بطور ایک حقیقت ، یا امر واقعی کے ہوا تو اسلام ہی کی بدولت - اب اگر یہ کہا جائے کہ وہ ہر کہیں موجود ہے ، گو تہذیب و تشیع نے اس پر ایک پردہ سا ڈال رکھا ہے ، جب بھی ہم اسے سمجھیں اور قبول کریں گے تو اسلام ہی کی بدولت ، اسلام ہی کے راستے پر چل کر -“

ارشاد ہوا : ”یہ بہت بڑی غلطی ہوگی کہ جب ہم حق و صداقت پر زور دیں ، یا اسلام کے حوالے سے اسے سمجھانے کی کوشش کریں تو اس طرح کہ بجائے اس کے کہ لوگ اسلام کی طرف آئیں ہمارا اپنا ایمان و یقین اس میں مضمحل ہو جائے ، حتیٰ کہ بطور ایک ہیئت اجتماعیہ اور نظام مدنیت کے ہم اس کی جامعیت اور کلیت کو نظر انداز کر دیں - یہ سمجھیں کہ یہ انسانی روابط ہوں ، یا تہذیب و تمدن کی دنیا ہم اس میں اسلام کے پہلو بہ پہلو دوسری گروہ بندیاں بھی قائم کر سکتے اور اس کے باوجود اپنا مخصوص نصب العین

۱ - قرآن مجید ’ریب‘ سے پاک ہے (لا ریب فیہ) بعینہ اس میں الجھاؤ نہیں الجھاؤ ہم پیدا کرتے اور مشکلات میں الجھنے ہیں -

۲ - لہذا قرآن مجید ’فرقان‘ حمید بھی ہے

۳ - ۵ (البائدہ) : ۳ -

۴ - دیکھیے تشکیل جدیدالہیات اسلامیہ - آخری خطبہ - نیز ’مذہب‘ مدد اشاریہ -

اور جداگانہ تشخص برقرار رکھ سکتے ہیں ۱ - اس کا مطلب یہ تو ہوگا کہ ہم اسلام کو چھوڑ کر کبھی ایک اصول حیات کا رخ کریں گے ، کبھی دوسرے کا - یہ امر تو دین کے منافی ہے - دین کا ایک ہی اصل الاصول ہے اور وہ اسلام ۲ -“

ارشاد ہوا : ”تہذب اور تشیع بھی ایک مغالطہ ہے - یہ کہنا کہ تہذب اور تشیع کا تعلق شرائع سے ہے ، دین سے نہیں ہے بہت بڑی غلطی ہے - شرائع سے الگ دین ہے کہاں ۳ -“

فرمایا : ”شریعت اسلامیہ کا اتباع فرض ہے - شریعت عین زندگی ہے - شریعت سے گریز حقائق سے گریز ہے ۴ -“

قرشی صاحب نے کہا : ”لیکن مولانا کی تفسیر سے تو یہ مترشح نہیں ہوتا کہ انہیں احکام شریعت کی قطعیت یا مطابقت سے انکار ہے -“

فرمایا : ”یہ صحیح ہے - لیکن احکام شریعت کا تعلق صرف فرد کی ذات سے تو نہیں ، جماعت سے بھی ہے - احکام شریعت جس طرح حیات فرد کے ضابط ہیں بعینہ انسانی معاشرے کے صورت گر اور اس کی ترقی کے ضامن ۵ ان سے روگردانی اسلام سے روگردانی ہے -“

فرمایا : ”دین اسلام ایک مکمل نظام حیات ہے ، کوئی مبہم اور محدود اخلاقی تصور نہیں ہے ، نہ مجرد الفاظ میں عالم کائنات کا ایک مابعدالطبیعی نظریہ - اسے تہذب اور تشیع سے تعبیر کرنا بھی غلط ہے کہ یوں تہذیب و تمدن ہو ، یا سیاست و اجتماع اس میں دین کی کوئی تخصیص نہیں رہے گی - حالانکہ اسلام کے نزدیک جس طرح فرد کا ایک مرتبہ و مقام ہے بعینہ معاشرے کی بھی ایک خاص ہیئت اور نصب العین ہے - وہ ایک تحریک ہے عالم انسانی کے ربط و ضبط

۱ - اور یہ امر پھر تفریق بین المسلمین کا موجب ہو گا -

۲ - افیر دین الله یبغون ولہ اسلم من فی السموات والارض — ۳ (آل عمران) : ۸۲ -

۳ - شرع لکم من الدین ما وصی بہ نوحاً والذی اوحینا الیک — ۴ (الشوری) : ۱۳ -

۵ - لہذا قرآن پاک کا ارشاد کہ شریعت کا جو بھی حکم ہے کسی حقیقت پر مبنی اور جسے علم ہی کی بدولت سمجھا جا سکتا ہے - ذالکم خیر لکم ان کتم تعلمون -



اس کے انخاد اور حفظ و استحکام کی - لہذا اسلام ہی اخزت عامہ اور حریت و مساوات کی عملی ترجیحی کا واحد ذریعہ ہے ۱ -

فرمایا: ”اسلام ہی وہ تحریک ہے جس نے ان ابدی اور عالمگیر صداقتوں کی بنا پر ، جو مولانا کے نزدیک عبارت ہیں دین یا ’الدین‘ سے ، ایک ایسے اجتماع بشری کی تعمیر میں عملاً قدم اٹھایا جس کی روح خالصاً انسانی ہے اور دامن امتیازات نسل و وطن سے پاک - لیکن یہ مقصد ایک مسلسل اور مستقل سیاسی اجتماعی جدوجہد ہی سے پورا ہو سکتا ہے جس کا ظاہر ہے کوئی راستہ ہوگا - اسلام نے اس راستے کو بھی ہر پہلو سے متعین کر دیا -“

فرمایا: ”اس نے ہر صداقت کو اپنے دامن میں سمیٹ لیا ہے اور یہی وجہ ہے کہ اسے جملہ ادیان پر برتری حاصل ہے ۲ - لہذا بطور ایک نظام مدنیت وہ کسی دوسرے نظام مدنیت سے تعاون تو کر سکتا ہے ، مفاہمت نہیں کر سکتا - یہ نظام مدنیت قائم ہے تو ہاری قومیت بھی قائم ہے - اس قومیت کے اندر کسی دوسری قومیت کی گنجائش نہیں ۳ - اس کی اساس ہے توحید و رسالت -

فرمایا: ”لیکن بعض لوگ اگر غلطی سے یہ سمجھتے ہیں تو بڑا غلط سمجھتے ہیں کہ اسلام کے مقاصد چونکہ خالصاً انسانی اور دعوت عالمگیر ہے ، لہذا اعمال و عقائد میں تو خیر اسلام اور غیر اسلام کا امتیاز ضروری ہے لیکن انسانی معاملات اور ربط و ضبط ، یعنی تہذیب و تمدن اور عمران و اجتماع کی دنیا میں اسلام اور غیر اسلام کی تفریق نہ صرف انسان دوستی اور وسیع المشربہ کے منافی ، بلکہ اسلام کی حقیقی روح کے بھی خلاف ہے حالانکہ اس

۱ - لہذا عالمگیر اور باعتبار نوعیت متحرک - دیکھیے تشکیک جدید چھٹا خطبہ ، آخری حصہ

۲ - تشکیل جدید البیات اسلامیہ ، چھٹا خطبہ - بحث ریاست

۳ - ہوالذی ارسل رسولہ بالهدی و دین الحق لیظہرہ علی الدین کہ - (التوبہ) : ۳۲ -

۴ - ضرب کلیم :

باطل دونی پسند ہے حق لا شریک ہے

شرکت میانہ حق و باطل نہ کر قبول

۵ - نیز دیکھیے رموز بیخودی ، عنوانات توحید و رسالت :

ا) رسالت در جہاں تکوین

باب میں اسلام کے احکام نہایت صاف اور واضح ہیں اور وہی فی الحقیقت انسان دوستی اور وسیع المشربی کا سرچشمہ ۱۔

فرمایا : ”اسلام سے بڑھ کر انسان دوستی اور وسیع المشربی ہے کہاں؟ اسلام ہی نے سب سے پہلے وحدت انسانی پر زور دیا اور اسلام ہی نے اخلاق، اور اجتماعی، پر اعتبار سے اس کا مکمل و مکمل تصور قائم کیا۔ لہذا اس کی حیثیت محض ایک خیال کی نہیں رہی، بلکہ ایک مؤثر، فعال اور فیصلہ کن عنصر کی تاکہ بطور ایک حقیقت حیات ۲ فرد اور معاشرے کی زندگی میں اس کا اظہار ایک عملی اور واقعی شکل میں ہوتا رہے۔ لہذا امت محمدیہ کی تشکیل ہوئی اور وہ سب امتیازات باطل ٹھہرے جو انسان اور انسان میں حائل اور اس کی وحدت کے منافی ہیں اور جنہوں نے اقوام و امم کے جداگانہ تشخص اور طریق زندگی کی آڑ میں اب پھر سر اٹھایا ہے۔ جب تک یہ امتیازات اور گروہ بندیاں قائم ہیں، نہ انسانی دوستی اور وسیع المشربی میں کوئی معنی پیدا ہوں گے، نہ افراد و اقوام کے اندر اس خالصاً انسانی ضمیر کی تخلیق ہو سکتی ہے جس سے اس کا مستقبل وابستہ ہے۔ اس کی تخلیق ہوگی اور دنیا فی الواقعہ انسانی دوستی اور وسیع المشربی اختیار کرے گی تو اس اجتماعی عمل کی بدولت جس کی تکمیل کا ایک ہی ذریعہ ہے اور وہ شریعت اسلامیہ کا اتباع۔ یہ نکتہ ہے جسے انسان دوستی اور وسیع المشربی کے غلط تصور میں ہم اکثر نظر انداز کر دیتے ہیں ۳۔“

حضرت علامہ تھک گئے تھے۔ انہوں نے باب ختم کی تو راجہ صاحب نے کہا : ”عالم اسلام میں تو اب ہر کہیں وطنیت کا چرچا ہے۔ اس سلسلے میں ترکوں کی مثال ہر بالخصوص زور دیا جاتا ہے۔“

ارشاد ہوا : ”اس میں کوئی شک نہیں عملاً کمال پاشا ہی نے اس تحریک کی رہنمائی کی، لیکن عالم اسلام بالخصوص عربی دنیا میں یہ جذبہ اس سے بہت پہلے

۱۔ چنانچہ جہاں تک مصالح انسانی کا تعلق ہے شریعت نے بلا امتیاز اسلام و غیر اسلام پر اس میں عدل و انصاف، باہمدگر تعاون اور خیر خواہی پر زور دیا۔

۲۔ کہ زندگی خود اس امر کی مقتضی ہے۔ یہ نہیں کہ ہم اس کا رخ ایک ایسی سمت کی طرف موڑ رہے ہیں جو اسے گوارا نہیں۔

۳۔ دیکھیے حضرت علامہ کا بیان مولانا حسین احمد کے جواب میں جس کا اس سے پہلے ذکر آچکا ہے۔

پرورش پا رہا تھا۔ کہاں پاشا نے جو کچھ کیا وہ ایک عمل کی انتہا تھی، ابتدا نہیں تھی۔ ہمیں مستقبل سے مایوس نہیں ہونا چاہیے۔“

ارشاد ہوا: ”ارض بلقان میں تو جذبہٴ وطنیت کو اس لیے ابھارا گیا کہ یہ خطہ اول چھوٹی چھوٹی ریاستوں میں بٹ جائے اور پھر یہ ریاستیں دولت عثمانیہ کے خلاف اٹھ کھڑی ہوں، تاکہ یہ رپ میں اس کا اقتدار ہمیشہ کے لیے ختم ہو جائے۔ یوں دول بورپ کو بھی آسانی رہے گی کہ ترکوں کے اندرونی معاملات میں مداخلت کر سکیں۔ ترک بہ سب کچھ دیکھ رہے تھے، لیکن نہیں سمجھے کہ اگر انہوں نے بھی اصول وطنیت قبول کر لیا تو اس سے ان کا شیرازہ ملی بکھر جائے گا۔ اہل بورپ اور بالخصوص اہل فرانس سے ربط و ضبط کے باعث انہوں نے وطنی قومیت کا سب سے سیکھا۔ لہذا قدرتی بات تھی کہ ان کے یہاں بھی ملک اور دین کی عاجستگی کا سوال پیدا ہو۔ یہ سوال پیدا ہوا اور ترک دو مخالف گروہوں میں بٹ گئے۔“

فرمایا: ”وطنی قومیت اگرچہ اتحاد اسلامی کے خلاف سب سے بڑا خطرہ ہے، لیکن افسوس ہے ترک خود ہی اس تحریک کا شکار ہو گئے جو ان کے خلاف اٹھائی گئی تھی۔ ان کا خیال تھا کہ دنائے اسلام سے کٹ کر وہ اپنی حکم اور زیادہ مضبوط ہو جائیں گے۔ پھر جب دوران جنگ میں عالم اسلام نے ان کی تائید میں کوئی آواز اٹھائی، نہ عملاً اس سلسلے میں کچھ کیا، برعکس اس کے عین اس وقت جب انہیں امداد کی ضرورت تھی عربوں نے ان کے خلاف بغاوت کر دی تو ان کے جذبہٴ وطنیت میں اور بھی غلبہ پیدا ہوا۔ مصطفیٰ کہاں کہاں پاشا سے اتا ترک بنے اور انجام کار ان کی تقلید میں ہر کہیں اسلام کی تعبیر نسلی اور وطنی نقطہ نظر سے ہونے لگی۔“

۱۔ مثلاً مصر ہی میں جہاں دولت عثمانیہ کے خلاف جمعیت اللامرکز یہ قائم ہو چکی تھی تاکہ اس کے اقطاع مختلف ریاستوں میں بٹ جائیں۔ عیسائی ادیبوں نے اس جذبے کو بالخصوص ابھارا اور نتیجہ یہ کہ بلاد عربیہ کی سیاست اب بڑی حد تک عیسائیوں کے ہاتھ میں ہے۔

۲۔ بانگ دار میں الفغانے خلافت سے بہت پہلے حضرت علامہ کہ حکمے تھے

چاک کر دی ترک نادان نے خلافت کی قبا

سادگی مسلم کی دیکھ اوروں کی عیاری بھی دیکھ

۳۔ دیکھیے تشکیل جدید الہیات اسلامیہ، چٹھا خطبہ۔

ارشاد ہوا : ”اسلام کا ایک بہت بڑا احسان یہ بھی تھا کہ اس سے مغربی ایشیا کا افتراق و انتشار اتحاد سے بدل گیا۔ جب تک یہ اتحاد قائم رہا مغرب کو اپنی ہوس استعمار اور جوع الارض کی تسکین کا کوئی راستہ نہ ملا۔ مگر افسوس ہے مسلمان خود ہی اس نکتے کو بھول گئے کہ ان کی جمعیت کا راز کیا ہے۔ انہوں نے اس اتحاد کو جس سے ان کی آبرو قائم تھی اپنے ہاتھوں آپ ہی پارہ پارہ کر دیا۔“

۱۔ طلوع اسلام :

یہ نکتہ سرگزشت ملتِ بیضا سے ہے پیدا  
کہ اقوامِ زمین ایشیا کا ہاسباں تو ہے

## جمعة المبارک : ۱۱ مارچ

دن بھر مصروفیت رہی ۔ شام کے قریب جاوید منزل پہنچا تو معلوم ہوا کہ چودھری صاحب کے علاوہ مسر صاحب اور شیخ مبارک علیؑ بھی حضرت علامہ کی خدمت میں حاضر ہیں ۔ میں سمجھا تھا حضرت علامہ حسب معمول کچھ نہ کچھ ارشاد فرما رہے ہوں گے ، لیکن خواب گہ میں داخل ہو کر سلام عرض کیا تو یہ دیکھ کر ایک گونہ تشویش ہوئی کہ کمرے میں خلاف معمول خاموشی طاری ہے ۔ حضرت علامہ بڑے پڑمردہ اور مضمحل نظر آتے تھے ۔

میں نے خیریت مزاج دریافت کی اور ایک طرف کو ہو کر بیٹھ گیا ۔ حضرت علامہ نے حسب معمول فرمایا الحمد للہ ۔ پھر اپنی صحت اور علالت کا ذکر کچھ اس طرح کرنے لگے کہ اس میں یاس و حزن کا رنگ غالب تھا ۔ ارشاد ہوا : ”مجھ پر چار حملے ہو چکے ہیں ۔ ایک قولنج کا دورہ ، جو آج سے بہت پہلے بڑی شدت کے ساتھ ہوا تھا ۔ پھر ۱۹۲۸ء میں درد گردہ نے خاصا پریشان کیا ۔ ۱۹۳۴ء میں کالا بیٹھ گیا اور اب چند دنوں سے جو حالت ہے اچھی نہیں ہے ۔“

لیکن میں سمجھتا تھا کہ یہ قولنج اور درد گردہ تو خیر دو الگ الگ تکلیفیں تھیں البتہ ، ۱۹۳۴ء اور اب کا معاملہ دراصل ایک ہی سلسلے کی دو کڑیاں ہیں ۔ افسوس ہے حضرت علامہ کی بیماری ختم ہونے میں نہیں آتی ۔

مسر صاحب اور شیخ صاحب نے کچھ تسکین آمیز کلمات کہے ۔ ہم سب بڑے افسردہ خاطر بیٹھے تھے ۔ مسر صاحب اور شیخ صاحب زیادہ نہیں ٹھہرے ۔ م ۔ س ۔ آ گئے ۔ چودھری صاحب بھی اٹھ بیٹھے ۔ انہیں شاید ڈاکٹر یوسف صاحب سے ملنا تھا ۔ میں نے بھی تھوڑی سی دیر کے لیے اجازت لی ۔

---

۱ ۔ مہتمم یونائٹڈ پبلشرز لاہور ، حضرت علامہ کے پرانے طابع و ناشر اور عقیدت مند ۔

ٹھوڑی دور تک چودھری صاحب کا ساتھ رہا اور گفتگو یہی کہ حضرت علامہ کے علاج کی بہترین صورت کیا ہو سکتی ہے۔

میں جلد ہی واپس آ گیا۔ قرشی صاحب تشریف لے آئے تھے۔ حضرت علامہ سے باتیں ہو رہی تھیں۔ چودھری صاحب بھی آگئے۔ حضرت علامہ کی طبیعت مائل بہ آرام تھی، البتہ کبھی کبھی دم کشی کی تکلیف ہو جاتی، گو علی بخش کا خیال تھا کہ بمقابلہ دن کے تکلیف کم ہے۔ بایں ہمہ حضرت علامہ کی تکلیف سے بڑا دکھ ہوتا ہے۔ کتنی باتیں ہیں جو انسان چاہتا ہے نہ دیکھے، مگر دیکھنا پڑتی ہیں۔ انسان بھی کیسا مجبور ہے!

حضرت علامہ کا ارشاد تھا ہم باتیں کرتے جائیں تاکہ ان کا دل بہلا رہے۔ کبھی کبھی دریافت فرما لیتے حالات کیا ہیں؟

## شنبہ : ۱۲ مارچ

سہ پہر میں حاضر خدمت ہوا۔ قرشی صاحب خلاف معمول پہلے سے موجود تھے۔ علی بخش نے کہا ”ڈاکٹر صاحب بھی آنے والے ہیں۔ میں سمجھ گیا قرشی صاحب اسی لئے آئے ہیں اور ان کی تشریف آوری کے منتظر ہیں۔ میں نے کمرے میں داخل ہو کر حضرت علامہ کا مزاج پوچھا تو فرمایا : ”الحمد للہ۔ صبح سے طبیعت نسبتاً بہتر ہے۔ چودھری صاحب ڈاکٹر صاحب کی طرف گئے ہیں۔“

قرشی صاحب حضرت علامہ کا دل بہلا رہے تھے۔ تھوڑی دیر میں چودھری صاحب آگئے۔ ڈاکٹر بھو یوسف صاحب ساتھ تھے۔ ڈاکٹر صاحب کمرے میں داخل ہوئے اور حضرت علامہ کے پاس ہی بیٹھ گئے۔ سلام کے بعد عوارض کا پوچھا۔ علاج معالجے، دوا اور غذا کے بارے میں متعدد سوالات کیے۔ پھر دیر تک حضرت علامہ کے قلب اور رثیتین کا معائنہ کرتے رہے۔ چند منٹ اور بیٹھے اور تشریف لے گئے۔ قرشی صاحب اٹھ بیٹھے۔ انہیں مطب جانا تھا۔

نشست گاہ میں منشی طاہر الدین کاغذات لیے منتظر تھے۔ ڈاکٹر صاحب گئے تو حضرت علامہ نے انہیں اندر بلا لیا۔ چودھری صاحب صحن تک ڈاکٹر صاحب کے ساتھ گئے۔ واپس آئے تو حضرات مہر و سالک ساتھ تھے۔

حضرت علامہ نے کاغذات ملاحظہ فرمائے۔ منشی صاحب کو کچھ ہدایات دیں، پھر سالک و مہر صاحبان کی طرف متوجہ ہوئے۔ انہوں نے مزاج پوچھا۔ حضرت علامہ نے سرسری طور پر اپنی طبیعت کا حال بیان کیا۔

شام ہو رہی تھی۔ حضرات مہر و سالک جا چکے تھے۔ چودھری صاحب بھی چلے گئے، شاید اس لیے کہ انہیں ڈاکٹر صاحب سے ملنا تھا۔ اتنے میں م۔ ش آگئے۔ علی بخش نے دوا کا اہتمام کیا اور غذا کے بارے میں ہدایات لیں۔ میں نے عرض کیا : ”قرشی صاحب آتے ہوں گے۔ تھوڑی دیر کے لیے میں بھی کھڑ ہو آؤں۔“

فرمایا : ”بہتر ہے“ -

پھر جو جاوید منزل پہنچا تو ۹ بج رہے تھے۔ معلوم ہوا چودھری صاحب تشریف لے آئے ہیں اور قرشی صاحب اور راجہ صاحب بھی حضرت علامہ کے پاس بیٹھے ہیں۔ علی بخش نے کہا : ”جب سے آپ گئے ہیں حضرت علامہ زیادہ تر سوتے رہے۔ اب بھی شاید نیند لے رہے ہوں“

کمرے میں داخل ہوا تو حضرت علامہ فی الواقع سو رہے تھے۔ م۔ش اور رحما ہائنتی کی طرف بیٹھے ان کے پاؤں اور پنڈلیاں داب رہے آئے۔ چودھری صاحب، قرشی صاحب اور راجہ صاحب خاموش بیٹھے تھے۔ میں بھی دے پاؤں ان کے پاس جا بیٹھا۔

کوئی آدھ گھنٹے بعد حضرت علامہ دفعۃً جاگ اٹھے۔ ضیق کی تکلیف تھی، ارشاد ہوا ملک صاحب کو بلا یا جائے۔

فرمایا : ”کمزوری بہت بڑھ گئی ہے۔ دوا پی لوں، یا ڈاکٹر صاحب کا انتظار کر لیا جائے“

قرشی صاحب نے آگے بڑھ کر نبض دیکھی اور کہا ”آپ دوا پی لیجیے۔ کمزوری رفع ہو جائے گی۔ یہ کیفیت عارضی ہے۔“

دراصل حضرت علامہ ایلوپیتھک دوا پینے میں متامل تھے۔ ان کا جی چاہتا تھا خمیرہ گاؤزبان، با اس قسم کا کوئی دوسرا مرکب استعمال کریں۔ اتنے میں ڈاکٹر حمید ملک آگئے۔ اس دوران میں حضرت علامہ کی طبیعت بھی سنبھل چکی تھی، ملک صاحب نے کہا : ”یہ بہت اچھا ہوا آپ نے دوا پی لی۔ اس سے فائدہ ہوگا۔“

قرشی صاحب نے بھی تائید کی اور پھر شاید ذرا سا خمیرہ بھی استعمال کرنے کے لیے کہا۔

حضرت علامہ نے فرمایا : ”آپ لوگ جائیے نہیں، بیٹھے رہیے۔ باتیں کیجیے۔“

کوئی بارہ بجے تک نشست رہی۔ گفتگو کا رنگ اگرچہ زیادہ تر سیاسی تھا، لیکن مقصد صرف یہ کہ حضرت علامہ کی طبیعت بہلی رہے۔



## یک شنبہ : ۱۳ مارچ

دن بھر مصروف رہا اور اس لیے باوجود کوشش کے شام سے پہلے حضرت علامہ کی خدمت میں حاضر نہ ہو سکا۔ البتہ یہ اطمینان تھا کہ قرشی صاحب اور چودھری صاحب نے حسب معمول صبح اور تیسرے پہر حاضری دی ہوگی۔ میں جاوید منزل پہنچا تو دونوں حضرات پہلے سے موجود تھے۔ ہٹلر اور آسٹریا کا ذکر ہو رہا تھا۔

فرمایا : ” ہٹلر نے آسٹریا پر قبضہ کر لیا ہے۔ عذر یہ ہے کہ جرمن نسل کو باہم متحد ہو جانا چاہیے۔ معلوم نہیں ہٹلر کی ان کوششوں کا نتیجہ کیا ہو۔ آسٹریا کے علاوہ اور بھی تو علاقے ہیں جہاں جرمن نسل کے لوگ آباد ہیں ۱۔ پھر اگر وطنی اور قومی یعنی ملکی اتحاد کے برعکس نسلی اتحاد کی اس کوشش نے ایک سیاسی تحریک کی شکل اختیار کر لی تو دنیا کی دوسری قومیں بھی اس سے متاثر ہونے بغیر نہیں رہیں گی۔ جن قوموں کا نسلی تشخص ختم ہو چکا ہے ان کا معاملہ تو خیر الگ ہے، لیکن جہاں کہیں نسلی اشتراک کا سوال پیدا کیا جا سکتا ہے وہاں ہر کسی کی خواہش ہوگی کہ سیاسی اتحاد کی اس نئی اساس کے پیش نظر باہم متحد ہونے کی کوشش کریں۔ ہٹلر اس مقصد میں کامیاب ہو گیا تو اس کی یہ کامیابی ایک بہت بڑے انقلاب کا پیش خیمہ ثابت ہوگی۔

فرمایا: ”اتحاد نسل کا خیال بہت پرانا ہے۔ بعض نسلیں، مثلاً سلافی اور چینی تو عملاً بڑی حد تک متحد ہیں۔ دوسری نسلیں بھی اس احساس سے خالی نہیں۔ ترکوں ہی کو لہجے اپک زمانے میں اتحاد تور ان کی تحریک اٹھائی گئی،

---

۱۔ جیسے چیکوسلواکیا میں زیوڈین لینڈ (Sudetenland) جس پر دوسری عالمگیر جنگ میں جرمن افواج نے قبضہ کیا۔ عذر یہی تھا کہ یہ علاقہ جرمن نسل کا ہے۔

یعینہ جیسے آج اتحاد المانوی کی تحریک جاری ہے۔ پھر ترکوں کے علاوہ عرب ہیں ، افغان ہیں ان کا ذہن بھی عصبیت سے خالی نہیں ۔ ان میں سے کسی نے ملی جذبہ ابھر سکتا ہے ؟“ -

ارشاد ہوا : ”یہ تحریکیں کامیاب ہو گئیں تو جرمنوں کی طرح ترک اور عرب بھی زیادہ طاقت حاصل کر سکتے ہیں اور شاید ایک حد تک افغان بھی ۔ پھر یہ بھی ممکن ہے کہ اتحاد اترک ، یا اتحاد عرب کی تحریک کسی نہ کسی رنگ میں اسلام کے لیے بھی مفید ٹھہرے ، گو اسلام قاطع نسل و وطن ہے ۔“  
حضرت علامہ برابر گفتگو کیے جا رہے تھے ۔ الا یہ کہ بسبب ضعف و اضمحلال تھوڑی دیر کے لیے رک جائیں ۔ فرمایا : ”لیکن یہ بھی تو ممکن ہے کہ یہ تحریکیں کامیاب نہ ہوں ، اس لیے کہ کسی نسل کا نہ تو نالصابا کہیں وجود ہے ، نہ ان کی اندرونی گروہ بندیاں باسانی ختم ہو سکتی ہیں ۔ علاوہ اس کے کئی ایک اور بھی تو سیاسی اجتماعی عوامل ہیں جو دنیا میں ہر کہیں کام کر رہے ہیں ۔ لہذا ہو سکتا ہے ان عوامل کی بنا پر اس قسم کے نسلی اتحاد کی شدت سے مخالفت کی جائے ۔“

پھر قدرے سکوت کے بعد فرمایا : ”معلوم ہوتا ہے دنیا ایک بہت بڑے انقلاب کی منتظر ہے ۲۔“

میر نے عرض کیا : ”بالفرض یہ تحریکیں کامیاب ہو جائیں تو اس صورت میں اسلامی نقطہ نظر سے ہمیں کیا فائدہ پہنچ سکتا ہے ؟ آپ نے ابھی ارشاد فرمایا تھا اسلام قاطع ، وطن اور نسل ہے ۔“

فرمایا : ”یہ صحیح ہے ۔ اسلام کوئی نسلی اور وطنی تفریق گوارا نہیں کرتا ، لیکن نسلی اور وطنی گروہ بندی کا ایک پہلو یہ بھی تو ہے کہ مغلوبیت اور محکومیت آزادی اور استقلال سے بدل جائے ۔ لہذا عربوں اور ترکوں نے اگر اس طرح قوت حاصل کر لی تو آئندہ چل کر یہ بھی ممکن ہے کہ بسبب اس دینی رشتے کے جو بجائے خود ایک سر چشمہ اتحاد ہے وہ ایک دوسرے سے قریب تر ہوتے جائیں ۔ یوں بھی اظہار ذات کی اس کوشش میں جس کا تعلق قومی عصبیت سے ہے جب ان کے ذہن میں کچھ اور زیادہ وسعت پیدا ہوئی تو

۱ - جیسا کہ بالاخر ہوا ، حتیٰ کہ ایک عرب قومیت کے اندر کشمیریتیں ابھر چکی ہیں عراقی ، شامی ، لبنانی ، اردنی وغیرہ وغیرہ اور اس لیے عربوں کا اتحاد محض ایک خیال ہی خیال ہے ، حقیقت سے معرا ۔

۲ - جیسا کہ دوسری عالمگیر جنگ کی بدولت ہوا ۔

ہو سکتا ہے وہ سیاسی اور اجتماعی پہلو سے بھی اس حقیقت کو سمجھ لیں کہ مسلمانوں کی گروہ بندی اسلام کی گروہ بندی ہے، یعنی ان کا ملی اتحاد ہے۔ ہم نے عرض کیا: ”کچھ ایسا ہی خیال وطنیت پسند مسلمانوں کا ہے۔ کانگریس کی ہندوانہ ذہنیت کے پیش نظر ان کے تغلب پسند مقاصد کی طرف اشارہ کیا جاتا ہے تو ان کے ہم نوا یہی کہتے ہیں کہ یہ ایک عارضی دور ہے، ہمارا حقیقی مقصد تو آزادی اور استخلاص ہے۔ لہذا ہمارے نزدیک سب پہلا سوال یہی حصول آزادی کا ہے۔ باقی مسائل اندرونی ہیں۔ ہم ان مسائل سے بعد میں نمٹ لیں گے۔“

ارشاد ہوا: ”وہ کیسے؟ یہ سارا مسئلہ تو آئینی ہے، یعنی حکومت سے ایک بات منوانے کا۔“ پھر متنازع ہو کر فرمایا: ”مسلمان بڑے سادہ ہیں۔ کیسے کیسے مغالطوں میں گرفتار ہیں۔“

فرمایا: ”کانگریس کی حمایت سے تو مسلمانوں کے استخلاص اور آزادی کا راستہ نہیں کھلتا۔ یہ راستہ تو ضعف و انحطاط اور افتراق و انتشار کا ہے۔ طاقت اور قوت اتحاد و ارتباط کا نہیں ہے۔ طاقت اور قوت حاصل ہوگی تو متحدہ قومیت یا کانگریس کی اصطلاح میں ہندوستانی قوم کو۔ آزادی بھی اسی کو ملے گی اور ہندوستان کا سیاسی اقتدار بھی اسی کے ہاتھ میں رہے گا۔ یہ راستہ آئینی جد و جہد سے طے کیا جائے، یا غیر آئینی طریقہ سے، دونوں صورتوں میں جو بھی فیصلہ ہوگا اکثریت کے حق میں ہوگا۔ اس لیے جب تک یہ طے نہیں ہوتا کہ جو لوگ اس جد و جہد میں شریک ہیں ان کی حیثیت بمقابلہ ایک دوسرے کے کیا ہے، یہ کہنا بہت بڑی غلطی ہوگی، بلکہ خودکشی کے مترادف کہ سردست مسئلہ صرف آزادی کا ہے۔ باقی مسائل بعد کے ہیں ہندو ایسے سادہ لوح نہیں ہیں جیسے اس خیال کے مسلمان انہیں مانتے ہیں۔“

ارشاد ہوا: ”دراصل یہ سارا فتنہ لفظ قوم کا پیدا کردہ ہے۔ مسلمانوں کو سمجھ لینا چاہیے کہ اصطلاح سیاست میں قوم کسے کہتے ہیں؟ اس سے مراد ہے کس طرح کی گروہ بندی؟ کانگریس کے نزدیک تو اس سے مراد ہے وہ گروہ بندی جس کی اساس ہے وطن اور جس کے پیش نظر وہ اس ملک کے بسنے والوں کو ایک قوم سمجھتی ہے، حالانکہ اس خیالی اور فرضی یعنی ہندوستانی قوم کا سرے سے کہیں وجود ہی نہیں۔ ترک اور عرب یا افغان البتہ اس طرح کی ایک قوم ہیں جن میں وطنی، لسانی، تہذیبی اور مذہبی اشتراک موجود ہے۔ ہندوستانی

قومیت کا تصور کیجیے تو اہرمیں بجز ایک یعنی وطنی اشتراک کے کوئی قدر مشترک نہیں۔ لہذا اس طرح کے اشتراک وطن پر جو قوم بنے گی اس میں زمام اقتدار اکثریت یعنی ہندووں ہی کے ہاتھ میں رہے گی۔ ہم نے اس قومیت کو قبول کر لیا تو ہماری ہستی ہندووں میں ضم ہو جائے گی۔ لہذا سمجھنے کی بات یہ ہے کہ کانگریس جس قسم کی آزادی کی طلب گار ہے اور قوم کا جو تصور اس کے ذہن میں ہے اسے مان لیا جائے تو اس سے کیا نتائج مترتب ہونگے۔ کیا اس صورت میں ہمارا تہذیبی اور اجتماعی تشخص قائم رہے گا؟“

فرمایا : ”ہندو اور مسلمان کبھی ان معنوں میں ایک قوم نہیں بن سکتے جن معنوں میں ترک اور عرب یا افغان ایک قوم ہیں۔“

لفظ قوم پر گفتگو ہونے لگی۔ ارشاد ہوا : ”جب سے مولانا حسین احمد نے لفظ قوم کے متعلق ایک غیر ضروری اور سرتاسر لاحاصل بحث چھیڑی ہے قرآن اور حدیث اور عربی لغت کے حوالوں سے عجیب و غریب موشگافیاں پیدا کی جا رہی ہیں۔ سوچنا ہوں مسلمانوں کا ذہنی انحطاط کہاں سے کہاں پہنچ گیا ہے۔ دین کو جاننے اور دین کو سمجھنے کے دعویدار دین سے کیسے بے خبر ہیں۔ یہ کیسا سلسلہ استناد و استشہاد ہے کہ قومیت کی حمایت میں اب اس آیت کا سہارا لیا جا رہا ہے :

و قال الرسول یا رب ان قومی اتخذوا ہذا القرآن حجورا ۱

حالانکہ اس آیت میں قوم کا اشارہ اس گروہ کی طرف ہے جس میں رسول کی بعثت ہوئی۔ رسول کے پیش نظر جس طرح کی قوم ہے اسے امت کہا گیا ہے اور اس سے مراد ہے وہ سیاسی اجتماع جس کی تشکیل توحید و رسالت کی بنا پر ہوئی۔ قرآن مجید نے اس اجتماع کو قوم نہیں امت کہا ہے ۲۔“

ارشاد ہوا : ”یوں بھی مولانا حسین احمد کے لغوی دلائل صحیح تسلیم کر لیے جائیں تو سیاست حاضرہ کی رو سے یہ کہاں ثابت ہوتا ہے کہ قومیں اوطان سے بنتی ہیں۔ سیاسی لغت میں وطن اور قوم کے وہ معنی نہیں ہیں جو مولانا حسین احمد کے طرفدار اپنی مادگی سے سمجھ رہے اور جس کے لیے خواہ مخواہ عربی لغت، قرآن اور حدیث کے حوالے پیش کیے جا رہے ہیں۔“

دفعۃً حضرت علامہ نے کچھ تکلیف محسوس کی اور سر تکیے پر ٹیک دیا حالانکہ دوران گفتگو میں ان کی طبیعت خاصی ہشاش بشاش تھی۔

۱ - ۲۵ (الفرقان) : ۳۰

۲ - ان ہذہ امتکم امۃ واحدة و انا ربکم فاعبدون۔ ۲۱ (الانبیاء) : ۹۲ ؛

کنتم خیر امۃٍ اخرجت للناس۔ ۳ (آل عمران) : ۱۱۰

ہم ابھی کچھ ہونچھنے نہیں پائے تھے کہ انہوں نے پھر سر اٹھایا۔ کچھ کہنا چاہتے تھے، لیکن کہہ نہیں سکے۔ سر پھر تکیوں پر ٹیک دیا۔ بڑی پریشانی کا عالم تھا۔ علی بخش اور رحما اٹھ بیٹھے۔ قرشی صاحب نے آگے بڑھ کر نبض پر ہاتھ رکھا۔ اختلاج کا ہلکا سا دورہ تھا۔ حضرت علامہ کو ضعف محسوس ہو رہا تھا۔

قرشی صاحب اور آگے بڑھ گئے۔ کہنے لگے: ”خمیرہ استعمال فرما لیجیے۔ طبیعت ٹھیک ہو جائے گی۔“

حضرت علامہ نے خمیرہ مروارید کی ایک خوراک کھائی اور اللہ کا شکر ہے کہ چند ہی لمحوں میں طبیعت بحال ہو گئی۔ فرمایا: ”چائے پینے کو جی چاہتا ہے۔“

ہم قصداً خاموش بیٹھے تھے۔ ہمیں ایک گونہ اطمینان تھا۔ علی بخش چائے لایا تو ہم سب حضرت علامہ کے اور زیادہ قریب ہو بیٹھے۔ قرشی صاحب ان کے ہاتھ سہلانے لگے۔ حضرت علامہ نے چائے پی۔ فرمایا: ”آپ بھی چائے پیئیں اور باتیں کیے جائیں۔“

قرشی صاحب نے اہل سیاست کا ذکر چھیڑا۔ م۔ ش اور چودھری صاحب یونینسٹوں پر فقرے چست کرنے لگے۔ خاصاً وقت گزر گیا۔ حضرت علامہ مائل بہ آرام تھے۔ ایک آدھ مرتبہ اونگھ بھی گئے، مگر اس کے باوجود ہم دیر تک بیٹھے رہے۔ کبھی کبھی حضرت علامہ جاگ اٹھتے تو انہیں اطمینان ہوتا کہ قرشی صاحب اور ہم سب ان کی خدمت میں حاضر ہیں۔ رات کافی گزر گئی تو انہوں نے خود ہی فرمایا: ”اب آپ آرام کریں۔“

## دو شنبہ : ۱۴ مارچ

کئی دن سے گفتگو تھی کہ اگر ممکن ہو تو حکیم نابینا صاحب کو لاہور آنے کی زحمت دی جائے۔ کیا اچھا ہو اگر حکیم صاحب حضرت علامہ کو ایک مرتبہ پھر دیکھ لیں۔ لہذا رات میرے ذمے یہ خدمت کی گئی کہ صبح خواجہ عبدالرحیم صاحب سے ملوں اور معلوم کروں وہ اس سلسلے میں کیا کر سکتے ہیں، چنانچہ صبح ان کے دفتر پہنچا اور بات کی تو انہوں نے کہا اس سے بہتر اور کیا ہو سکتا ہے کہ حکیم صاحب لاہور تشریف لائیں، حضرت علامہ کو دیکھ لیں۔ ہمیں چاہیے جس طرح بھی بن پڑے انہیں لاہور آنے پر آمادہ کریں۔ لیکن کیسے؟

مشکل یہ تھی کہ حکیم صاحب دہلی چھوڑ کر حیدرآباد چلے گئے تھے اور وہ بھی بطور طبیب خاص حضور نظام۔ لہذا سوال یہ تھا کہ حضور نظام سے اجازت حاصل کرے تو کون؟ حکیم صاحب خود، یا حضرت علامہ؟ لیکن حضرت علامہ تو ایسا نہیں کریں گے۔ اندر ہی صورت کیا کیا جائے؟ تدبیر کیا ہو؟ دیر تک یہ مسئلہ زیر غور رہا۔ بالآخر اس حیص بیص میں یہ طے پایا کہ راجہ صاحب سے مشورہ کیا جائے۔ لہذا راجہ صاحب کے دفتر پہنچے۔ راجہ صاحب کی سمجھ میں بھی کچھ نہیں آتا تھا کہ تدبیر کیا ہو۔ دیر تک گفتگو رہی، لیکن بے نتیجہ۔ دوپہر ہو گئی۔

سہ پہر کے بعد جاوید منزل پہنچا۔ مجھے افسوس تھا کہ خواجہ صاحب اور راجہ صاحب سے ملنے ملانے میں بہت سا وقت ضائع ہو گیا اور کوئی بات بھی نہ بن سکی۔ کچھ تشویش بھی تھی کہ نہ معلوم حضرت علامہ کی طبیعت کیسی ہو۔ انہیں کوئی تکلیف تو نہیں ہوئی۔ لہذا سب سے پہلے علی بخش کی تلاش ہوئی۔ علی بخش باورچی خانے سے چلم ہاتھ میں لیے آ رہا تھا اور اس سے پہلے کہ میں کوئی سوال کروں کہنے لگا: ”خدا کا شکر ہے ڈاکٹر صاحب کی طبیعت اچھی ہے۔ چودھری صاحب اور راجہ صاحب سے باتیں ہو رہی ہیں۔“

میں خواب گاہ میں داخل ہوا - حضرت علامہ کا مزاج پوچھا - فرمایا :  
 ”الحمد لله - آج دورہ نہیں ہوا - گو عوارض کا وہی حال ہے جو تھا -“  
 اتنے میں حزب الاحناف کا وفد آ گیا - حضرت علامہ باوجود تکلیف کے  
 بڑی مروت سے پیش آئے - وفد نے مزاج پرسی کی - سیاسی اور مذہبی  
 حالات کا ذکر چھیڑ دیا - پھر استفسار کیا کہ بہ حالت موجودہ حزب الاحناف  
 کو کیا کرنا چاہیے ؟“

حضرت علامہ نے فرمایا : ”یہ موقع حنفی اور غیر حنفی کی بحث کا نہیں  
 ہے ، نہ فرقہ بندی کو ہوا دینے کا - فرقہ بندی کا یوں بھی کوئی جواز نہیں -  
 ضرورت اس امر کی ہے کہ مسلمانوں میں دین کا فہم اور دین کی محبت پیدا  
 کی جائے - یہ مقصد ایک حد تک قلم کے ذریعے سے بھی حاصل ہو سکتا ہے -  
 حزب الاحناف اور نہیں تو اچھی قسم کی دینی کتابیں ہی شائع کرے -“

ارکان وفد چند منٹ اور بیٹھے - مغرب کا وقت ہو رہا تھا - انہوں نے  
 اجازت لی - ارکان وفد گئے تو حضرت علامہ نے فرمایا : ”غنیمت ہے مسلمانوں  
 میں کچھ احساس باقی ہے ، لیکن یہ فرقہ بندی ، یہ طرح طرح کے احزاب ، یہ  
 آنے دن کی جماعت سازی ، اس سے کب نجات ملے گی ؟ اگر اس جماعت سازی کی  
 بجائے کوئی متحدہ کوشش کی جائے تو ممکن ہے حالات جلدی سدھر جائیں -“

فرمایا : ”اتحاد ہی نہیں ہے ، حالانکہ ہر کہیں اتحاد ہی کی ضرورت ہے -  
 سیاست میں بھی ، مذہب میں بھی -“

پھر فرمایا : ”مسلمانوں کو چاہیے ملک برکت علی کے بل کی حمایت  
 کریں - معلوم نہیں اسمبلی میں کیا صورت پیش آئے -“

قرشی صاحب آگئے - مزاج پوچھا - فرمایا : ”الحمد لله ! طبیعت اچھی  
 ہے - دن میں کوئی دورہ نہیں ہوا -“

قرشی صاحب نے آگے بڑھ کر نبض دیکھی - کہنے لگے : ”اللہ تعالیٰ  
 آپ کو صحت دے - ہم<sup>۲</sup> ہر ممکن تدبیر کر رہے ہیں - کیا اچھا ہو اگر کسی  
 طرح حکیم صاحب تشریف لے آئیں -“

حضرت علامہ نے چائے کے لیے کہا - علی بخش نے دوا کھلائی - پھر

۱ - اوقاف کے متعلق ، جس کا ذکر پہلے آچکا ہے -

۲ - یعنی معالجین -

ہابنتی کی طرف ہو کر بستر ٹھیک کیا ، حضرت علامہ کو کنبل اوڑھایا اور باورچی خانے کی طرف چلا گیا۔

ارشاد ہوا : ”ایک رباعی ہے۔ اس کی تصحیح کر دو۔“

میں نے بیاض اٹھائی اور حضرت علامہ سے ہدایات لے کر نشست گاہ میں جا بیٹھا۔ تعمیل ارشاد ہو گئی اور کمرے میں واپس آیا تو حضرت علامہ ہشاش بشاش باتیں کر رہے تھے۔ وقت کافی گزر گیا تھا۔ قرشی صاحب نے کہا کچھ کھانا تناول کر لیجیے۔ فرمایا : ”بہت بہتر۔“

علی بخش کھانا لے آیا۔ حضرت علامہ نے کھانا تناول فرمایا۔ حقے کے دو ایک کش لیے اور لیٹ گئے۔ م۔ ش آگئے۔ ان سے کچھ سوالات کیے : ”کہاں رہے؟ بچوں کا کیا حال ہے؟“

علی بخش اور رحمان بدن دابنے لگے۔ معلوم ہوتا تھا حضرت علامہ کو نیند آجائے گی ، اس لیے بہت کم کوئی بات کی گئی اور کی بھی تو محض حضرت علامہ کے خیال سے کہ انہیں تسلی رہے ، ہم ان کی خدمت میں حاضر ہیں۔ پھر جب اطمینان ہو گیا کہ حضرت علامہ فی الواقع سو گئے ہیں تو ہم نے زیادہ ٹھہرنا مناسب نہیں سمجھا۔ یوں بھی بارد بجنے کو تھے۔



## ہفتہ شنبہ : ۱۵ مارچ

رات قرشی صاحب سے طے ہوا تھا کہ علی الصبح جاوید منزل پہنچ جاؤں ، لیکن میری طبیعت قدرے خراب تھی ، اس لیے ذرا دیر ہو گئی ۔ جاوید منزل پہنچا تو حضرت علامہ کو قرشی صاحب کا منتظر پایا ۔ مزاج پوچھا تو فرمایا : ”الحمد لله ! اچھا ہوں ۔ حکیم صاحب کہاں ہیں ؟“

میں نے عرض کیا : ”رات انہوں نے کہا تھا انہیں کچھ کام ہے ، صبح سیر کے لیے بھی نہیں جائیں گے ۔ آپ کی خدمت میں بھی دیر سے حاضر ہونگے ۔ میں اس لیے آیا ہوں کہ کوئی امر قابل اطلاع ہو تو ان کی خدمت میں عرض کر دوں۔“

ارشاد ہوا : ”رات طبیعت بہت بہتر رہی ۔ نیند بھی خوب آئی ۔ اللہ کا فضل ہے ۔ اب بھی کوئی تکلیف محسوس نہیں کرتا ۔ حکیم صاحب کو اطلاع کرنے کی کوئی خاص ضرورت نہیں ۔ دوپہر یا سہ پہر میں آتے ہونگے۔“

میں سمجھ گیا کہ مجھے بیٹھنا چاہیے ۔ اتنے میں اخبار آ گیا حضرت علامہ کے ارشاد پر موٹی موٹی سرخیاں پڑھ کر سنائیں ۔ علی بخش نے دوا اور ناشتے کا اہتمام کیا ۔ حضرت علامہ ناشتہ کر رہے تھے کہ معلوم نہیں کیا خیال آیا ، فرمایا : ”سارٹن کا ترجمہ کہاں تک پہنچا ؟“

میں نے عرض کیا : ”چند ابواب باقی رہ گئے ہیں ۔“

ارشاد ہوا : ”کیوں ؟“

میں نے عرض کیا : ”پچھلے چند سالوں سے جو حالات ہیں آپ کو معلوم ہیں ۔ جب سے دہلی سے آیا ہوں موقع ہی نہیں ملا کہ ترجمے کی تکمیل کرتا ۔ کچھ مشکلات بھی ہیں ۔“

فرمایا : ”حالات کا عنز تو خیر ٹھیک ہے ۔ مشکلات کیا ہیں ؟“

عرض کیا : ”بعض اسما کی تحقیق ، عربی اور لاطینی عنوانات میں تطبیق

کا مسئلہ ، چند ایک یونانی اور لاطینی عبارتوں کا ترجمہ اور سب سے بڑھ کر اردو کے حسب مزاج مناسب مصطلحات کی تلاش ، علی ہذا کئی ایک انگریزی الفاظ کے باعتبار لغت اردو مترادفات ۔ اس کے علاوہ اور بھی کئی دشواریاں ہیں ، مثلاً ریاضی بالخصوص جبر و مقابلہ کی رقوم کہ ان کی تحریر کے لیے کیا اصول اختیار کیا جائے۔“

فرمایا : ”یہ کام تو خاصا محنت طلب ہے اور یہاں وہ سہولتیں بھی میسر نہیں جو مغربی ممالک میں اس قسم کے کاموں کے لیے باسانی مل جاتی ہیں ، مگر اب جو اس کام میں ہاتھ ڈال چکے ہو تو اس کی تکمیل کر دو۔“

میں نے عرض کیا : ”مولوی صاحب! اکثر مالی دشواریوں کا ذکر کرتے ہیں ۔ کتاب بڑی ضخیم ہے اور اس کی طباعت بھی بڑی دشوار اور محنت طلب ۔ خرچ بھی کافی ہوگا ۔ اگر ان کا ارادہ اس کی فوری اشاعت کا نہ ہو تو چندے اور مہلت دیں ۔ انشاء اللہ چار چھ ماہ میں تکمیل ہو جائے گی۔“

ارشاد ہوا ”بہتر ہے ۔ میری طرف سے مولوی صاحب کو خط لکھ دو۔“ میں نے خط لکھا ۔ حضرت علامہ نے خط سنا اور دستخط فرمائے ۔ میں کاغذ قلم دان ایک طرف رکھ کر پھر اپنی جگہ پر آ بیٹھا ۔

حضرت علامہ گاؤتکیے سے ٹیک لگائے اطمینان سے بیٹھے تھے ۔ کبھی کبھی حقے کا کش لگا لیتے ۔ فرمایا : ”آسٹریا اور جرمنی میں کیا ہو رہا ہے ؟ دول یورپ کیا کر رہے ہیں ؟“

میں نے عرض کیا : ”آسٹریا کا جرمنی سے الحاق تو جیسا آپ کو معلوم ہے سب نے تسلیم کر لیا ہے ۔ علاوہ اس کے اور کوئی بات نہیں جو قابل ذکر ہو ۔ بظاہر یورپ میں خاموشی ہے ۔ معلوم نہیں آئندہ کیا ہو ؟“

معلوم نہیں ، آئندہ کیا ہو ؟ میری اس بات پر حضرت علامہ قدرے خاموش رہے ۔ پھر دفعۃً سیدھے بیٹھ کر حقے کا کش لگایا اور کہنے لگے : ”وسط ایشیا میں چار کروڑ ترک آباد ہیں ۔ ان کا اتحاد کیوں ممکن نہیں ؟“

میں نے عرض کیا : ”یہ تحریک تو پرانی ہے ، لیکن اس وقت روس کی وہ کیفیت نہیں جو کبھی تھی ، یعنی اشتراکی انقلاب سے پہلے ۔ روس اب ایک بہت بڑی طاقت ہے ۔ روس کی موجودگی میں یہ اتحاد کیسے ممکن ہے ؟ اس کے لیے بڑی طاقت اور بڑے تدبیر کی ضرورت ہے ۔ یوں بھی وسط ایشیا میں شاید

اب اس قسم کی کسی تحریک کا وجود نہیں۔ تھا بھی تو ۱۹۲۲ میں ختم ہو گیا۔ عثمانی ترک اپنی الگ تہلگ قومیت کا اعلان کر چکے ہیں۔ ان کا اور تیموری ترکوں کا رابطہ مدت ہوئی ٹوٹ چکا ہے۔ یوں بھی روس کی گرفت نے مدت ہوئی اس کا خاتمہ کر دیا۔

حضرت علامہ نے میری بات کا کوئی جواب نہیں دیا، البتہ ایک بار پھر کروٹ بدلتے ہوئے فرمایا: ”وسط ایشیا میں چار کروڑ ترک آباد ہیں۔ ترک کیوں متحد نہیں ہوتے؟“

دوپہر ہو گئی تھی۔ حضرت علامہ نے کھانا تناول فرمایا اور پھر آرام کے خیال سے لیٹ گئے تو میں نے تھوڑی دیر اور بیٹھ کر عرض کیا: ”آپ آرام فرمائیں۔ حکیم صاحب ۷ پہر میں آتے ہوں گے۔ میں جلد حاضر ہو جاؤں گا۔“

م۔ ش۔ نے تھے۔ علی بخش تو خدمت کے لیے ہر وقت موجود رہتا ہے۔ مجھے دوپہر سے ایسا معلوم ہوتا تھا جیسے بخار آئے گا۔ ۷ پہر میں طبیعت دفعۃً خراب ہو گئی۔ میں نے صلاحت<sup>۲</sup> سے کہا شام کو جاوید منزل چلے جائیے اور میری طرف سے معذرت کر دیجئے۔ اتفاقاً شام کے قریب قرشی صاحب بھی آگئے۔ میرے لیے دوا تجویز کی، حضرت علامہ کی کیفیت مزاج دریافت کرتے رہے اور پھر جاوید منزل چلے گئے۔ میں نے ان سے بھی عرض کیا میری جانب سے معذرت کر دیجئے گا۔ اللہ کرے حضرت علامہ کی طبیعت ٹھیک رہے۔

۱۔ ہال جبریل :

کوئی تقدیر کی منطق سمجھ سکتا نہیں ورنہ  
نہ تھے ترکان عثمانی سے کم ترکان تیموری

۲۔ سید سلامت اللہ شاہ مرحوم

## چہار شنبہ : ۱۶ مارچ

رات بھر حضرت علامہ ہی کی طرف خیال رہا۔ دن نکلا تو طبیعت بہتر تھی۔ قرشی صاحب کے مطب کا رخ کیا۔ انہیں ایک طرح سے میرا انتظار تھا۔ کہنے لگے: ”بڑی تشویش ہے۔ رات حضرت علامہ کو پھر دورہ ہو گیا۔ دورہ بڑا شدید تھا گو زیادہ دیر تک نہیں رہا۔ ضعف بڑھ گیا ہے۔ کوئی دوا کارگر نہیں ہوتی۔ ہماری دوڑ تو حکیم صاحب تک تھی۔ حکیم صاحب کیسے آئیں گے اور کب آئیں گے؟ حکیم صاحب کا آنا مشکل ہے۔“ میرے خدشات بڑھ رہے ہیں۔ سب پریشان ہیں۔“ قرشی صاحب یہ کہہ رہے تھے اور میرا دل بیٹھا جا رہا تھا۔ حضرت علامہ کی حالت کس قدر تشویشناک ہے۔ اللہ تعالیٰ حضرت کو علامہ صحت دے۔

غمناک اور پریشان جاوید منزل پہنچا۔ علی بخش باہر صحن میں مل گیا۔ کہنے لگا: ”رات آپ نہیں آئے۔ ڈاکٹر صاحب کو پھر دورہ ہو گیا تھا۔ قرشی صاحب اور چودھری صاحب دیر تک بیٹھے رہے۔ جب تک اطمینان نہیں ہوا گھر نہیں گئے۔ قرشی صاحب پھر صبح سویرے ہی آگئے۔ ڈاکٹر صاحب کو پھر کوئی تکلیف نہیں ہوئی۔ رات آرام سے سوتے رہے۔ اب بھی قرشی صاحب سے بات چیت کر کے سو گئے ہیں۔“

میں نے چودھری صاحب کا پوچھا تو کہنے لگا: ”چودھری صاحب صبح جلدی آگئے تھے۔ ابھی دفتر گئے ہیں۔ وہ بھی ڈاکٹر صاحب کے پاس بیٹھے رہے۔ ڈاکٹر صاحب کو نیند آ رہی تھی۔ چودھری صاحب کہتے ہیں ڈاکٹر صاحب جتنا سوئیں، جتنا آرام کریں، اچھا ہے۔“

میں نے کہا: ”علی بخش چودھری صاحب ٹھیک کہتے ہیں۔ ڈاکٹر صاحبان کی بھی یہی ہدایت ہے۔ رات مجھے بخار تھا اس لیے نہیں آسکا۔ ڈاکٹر صاحب سو رہے ہیں تو مجھے نہیں چاہیے ان کے آرام میں مغل ہوں۔ میں قرشی صاحب سے

۱۔ حکیم ناینا مرحوم و مغفور

مل کر سیدھا ادھر چلا آیا تھا - ذرا گھر ہو آؤں - گھنٹے ڈیڑھ گھنٹے میں  
واپس آ جاؤں گا۔“

پھر جو حضرت علامہ کی خدمت میں حاضر ہوا تو دوپہر ہو چلی تھی -  
معلوم ہوا حضرت علامہ جاگ اٹھے ہیں - طبیعت اچھی ہے - میں نے خوابگاہ  
میں داخل ہو کر سلام عرض کیا اور مزاج پوچھا تو فرمایا : ”رات پھر دورہ  
ہو گیا تھا - اچھا ہوا حکیم صاحب موجود تھے - دورہ تو جلد ختم ہو گیا، لیکن  
حکیم صاحب اور چودھری صاحب دیر تک ٹھہرے رہے - رات نیند تو آ گئی،  
لیکن نقاہت بڑھ رہی ہے - صبح سے بھی برابر سو رہا ہوں۔“

حضرت علامہ بڑے مضحمل تھے - چہرہ زرد، جیسے بدن میں خون نہیں،  
آواز بڑی ہست، بات کرتے بار بار رک جاتے -

میں نے عرض کیا : ”صبح قرشی صاحب سے ملا تو انہوں نے رات کے  
دورے کی ساری کیفیت بیان کی - میری طبیعت خراب تھی - افسوس ہے  
حاضر نہیں ہو سکا۔“

فرمایا : ”مجھے اطلاع ہو گئی تھی۔“

پھر فرمایا : ”حکیم صاحب کا تار آیا ہے - چند دنوں تک آنے کا  
خیال ہے۔“

میں نے عرض کیا، خدا کرے حکیم صاحب تشریف لے آئیں - پھر اس  
خیال سے کہ انہوں نے اپنی تشریف آوری کے بارے میں قطعی طور پر کچھ  
نہیں لکھا، صرف یہ کہ کوشش میں ہوں، عرض کیا اجازت ہو تو انہیں پھر  
تار دے دیا جائے - درخواست کی جائے کہ ممکن ہو تو فوراً تشریف لے آئیں -

فرمایا : ”تار کا ابھی رہنے دو - ان کی خدمت میں شکرے کا خط لکھ  
دیا گیا ہے - ہاں ایک اور خط لکھنا چاہتے ہو تو لکھ دو۔“

پھر فرمایا : ”مجھے کچھ اور بھی خط لکھوانا ہیں - کاغذ قلم لے آؤ۔“  
میں تعمیل ارشاد کے لیے اٹھا اور کاغذ قلم لے کر اور قریب ہو بیٹھا -  
حضرت علامہ نے متعدد خط لکھوائے - اس اثنا میں چودھری صاحب نے اجازت  
لی - عرض کیا سر شام حاضر ہو جاؤنگا -

شام کو جب حضرت علامہ کی خدمت میں پھر حاضر ہوا تو ڈاکٹر  
حمید ملک اور سلامت ساتھ تھے - خیال تھا راجہ صاحب اور چودھری صاحب  
بھی موجود ہوں گے، لیکن ہم نے ابھی برآمدے ہی میں قدم رکھا تھا کہ

علی بخش حضرت علامہ کی خواب گاہ سے باہر آیا اور کہنے لگا ڈاکٹر صاحب کی آنکھ لگ گئی ہے۔ آپ اندر نہ جائیے مبادا جاگ اٹھیں۔

ہم نے کہا : ”ٹھیک ہے ہم یہاں باہر برآمدے ہی میں بیٹھیں گے۔ یہ بہت اچھی بات ہے کہ حضرت علامہ آرام کر رہے ہیں۔“

چودھری صاحب اور راجہ صاحب آگئے ، پھر قرشی صاحب۔ باہر برآمدے ہی میں نشست رہی۔ حضرت علامہ گہری نیند سو رہے تھے۔ معاوم ہوا م۔ ش احتیاطاً اندر بیٹھے ہیں۔ علی بخش زیادہ تر خواب گاہ ہی میں ٹھہرا رہا۔ کبھی کبھی باہر آ جاتا۔ پوچھتا کسی چیز کی ضرورت تو نہیں۔ ایک مرتبہ باہر آیا تو کہنے لگا : ”ڈاکٹر صاحب جاگ کر پھر سو گئے۔ آپ کا پوچھنے تھے۔ میں نے کہا سب حاضر ہیں۔ باہر برآمدے میں بیٹھے ہیں۔“

کچھ وقت اور گزر گیا۔ م۔ ش باہر آئے۔ کہنے لگے حضرت علامہ تو یوں گہری نیند سوئے ہیں جیسے کوئی متوم دوا کھائی ہو۔ کہیں ایسا تو نہیں؟ ملک صاحب اور قرشی صاحب نے اطمینان دلایا کہ ایسی کوئی بات نہیں، حضرت علامہ سو رہے ہیں، یہ اچھی ہی بات ہے۔

م۔ ش کہنے لگے تو پھر میں چند ایک کام نیٹا لوں۔ رحما اور دیوان علی حضرت علامہ کے پاس موجود ہیں، علی بخش بھی برابر خبر گیری کر رہا ہے۔ ہم لوگ بدستور برآمدے میں بیٹھے باتیں کرتے رہے۔ ملک صاحب تو زیادہ نہیں ٹھہرے۔ راجہ صاحب کو بھی کوئی کام تھا۔ وہ بھی تشریف لے گئے۔

وقت اور گزر گیا۔ حضرت علامہ برابر سو رہے تھے اور ہمیں تامل تھا کہ اندر کر چل بیٹھیں یا برآمدے ہی میں ٹھہرے رہیں۔ قرشی صاحب نے کہا اندر گئے تو ہو سکتا ہے حضرت علامہ جاگ اٹھیں۔ ان کے آرام میں خلل آئے گا، ہمارا باہر ٹھہرے رہنا ہی مناسب ہے۔ حضرت علامہ سو کر اٹھے تو ہمیں خود ہی اندر طلب کر لیں گے۔ لیکن ہم ٹھہرے ضرور رہیں۔ مبادا شب گذشتہ کی طرح انہیں کوئی تکلیف ہو جائے۔

۱۴ بج گئے۔ علی بخش خواب گاہ سے باہر آیا۔ کہنے لگا ڈاکٹر صاحب تو بڑی گہری نیند سو رہے ہیں۔ جب سے اندر گیا ہوں انہوں نے کروٹ تک نہیں لی۔ چودھری صاحب کہنے لگے تو پھر ہمیں چلنا چاہیے۔ قرشی صاحب نے کہا : ٹھیک ہے، ہمیں چلنا چاہیے۔ مزید نشست غیر ضروری ہے۔

## جمعرات : ۱۷ مارچ

حضرت علامہ رات تو آرام سے سوئے - دن میں بھی طبیعت اچھی رہی ، چنانچہ میں صبح قرشی صاحب سے ملا تو انہیں بڑا مطمئن پایا - لیکن دوپہر ہوئی تو حضرت علامہ نے کچھ بے چینی سی محسوس کی - - دورہ ہو گیا اور تقریباً ویسا ہی شدید جیسا اس سے پہلے - مجھے اطلاع ملی - قرشی صاحب کا ملازم پیغام لے کر گھر بر آ گیا تھا - پریشان اور متردد جاوید منزل پہنچا - حضرت علامہ کی طبیعت بظاہر سنبھل گئی تھی - عوارض کی البتہ وہی کیفیت تھی جو کم و بیش معمولاً ہوا کرتی ہے - قرشی صاحب اور چودھری صاحب خاموش بیٹھے تھے ، پریشان اور فکرمند - م - ش شاید کسی کام سے گئے تھے - علی بخش باورچی خانے میں تھا - حضرت علامہ نے میرے سلام کا جواب دیا - مختصراً دورے کا ذکر فرمایا اور پھر تکیوں کا سہارا لیے بیٹھ گئے - یا اللہ کا ورد تھا - عوارض میں تخفیف ہوتی تو کوئی بات کر لیتے - فرماتے : ”حالات کیا ہیں ؟“

ادھر ہم لوگ بیٹھے سوچ رہے تھے کہ اس نئی صورت حالات ، یعنی آئے دن کے دوروں کا مداوا کیا ہے ؟ اب تدبیر کیا ہو ؟ ایلو پیتھک علاج باقاعدگی سے جاری ہے اور قرشی صاحب بھی برابر دیکھ بھال کر رہے ہیں - اس سوچ میں ہمارا سب کا خیال بار ہا حکیم نایینا صاحب کی طرف جاتا - جی چاہتا تھا حکیم صاحب آئیں ، حضرت علامہ کو دیکھیں ، کوئی تدبیر کریں - پھر خیال آتا ان کا آنا تو ایک امر محال ہے البتہ ان سے مکرر درخواست کی جائے تو کیا تعجب ہے تشریف لے آئیں - بالآخر طے پایا انہیں آج ہی تار دیا جائے ، فوری اور اشد ضروری -

شام کے قریب حسب قرار داد پھر حاضر ہوا تو احباب پہلے سے موجود تھے - سیالکوٹ سے شیخ صاحب بھی تشریف لے آئے تھے ۱ - گفتگو یہی تھی کہ

۱- شیخ عطا محمد مرحوم، حضرت علامہ کے برادر بزرگ، جو انہیں بے حد عزیز تھے - بانگ درا (التجائے مسافر) میں ہے :  
وہ میرا بار بھی معشوق بھی برادر بھی

تدبیر کیا ہو۔ معلوم ہوتا ہے چودھری صاحب نے انہیں باوجود پیرانہ سالی کے اسی مقصد سے لاہور آنے کی زحمت دی تھی، گو مجھے اس کی اطلاع نہیں تھی۔ ان کا مشورہ پھر حال ضروری تھا۔

شیخ صاحب نے فرمایا علاج کی موجودہ صورت اگرچہ ہر طرح سے قابل اطمینان ہے، لیکن بعض اور حضرات کو بھی مشورے میں شریک کر لیا جائے تو کیا حرج ہے۔ شیخ صاحب کی رائے نہایت صائب تھی اور ہم سب نے اس سے اتفاق کیا۔ یوں بھی ڈاکٹر جمعیت سنگھ اکثر جاوید منزل آتے اور حضرت علامہ کو دیکھ جاتے، بلکہ ضرورت ہوتی تو کوئی نہ کوئی دوا بھی تجویز کرتے۔ ڈاکٹر یار محمد صاحب بھی حضرت علامہ کے عوارض سے بے خبر نہیں تھے۔ ان سے بھی اکثر رجوع کیا گیا۔ ڈاکٹر یوسف صاحب تو علاج کر ہی رہے تھے۔

حضرت علامہ نے فرمایا: ”مجھے ایلوپیتھک علاج سے انکار نہیں۔ بعض اور حضرات سے بھی مشورہ لے لیا جائے تو کیا مضائقہ ہے۔ لیکن حکیم صاحب کا دونوں وقت آنا ضروری ہے۔ ان کی رائے بھی علاج میں شامل رہنی چاہیے۔ ممکن ہے حکیم ناینا صاحب بھی زحمت سفر برداشت کر لیں، تشریف لے آئیں۔“

کئی ایک نام زبان پر آئے۔ کپتان الہی بخش صاحب کی طرف بھی خیال گیا۔ بالآخر طے پایا کہ مردست کپتان صاحب ہی سے مشورہ کیا جائے۔ وہ کل آئیں اور حضرت علامہ کو دیکھ لیں۔ شیخ صاحب نے بھی اظہار اطمینان فرمایا۔

شام کے بعد حضرت علامہ کی طبیعت بہتر ہو گئی اور پھر برابر بہتر ہوتی چلی گئی۔ طبیعت بہتر ہوئی تو ان کی شگفتگی مزاج بھی عود کر آئی۔ شیخ صاحب تو مشورے کے بعد دوسرے کمرے میں چلے گئے تاکہ آرام فرمائیں اور سفر کی تھکن دور ہو جائے۔ علی بخش ان کی دیکھ بھال سے فارغ ہو کر کمرے میں آیا تو حضرت علامہ کے اشارے سے پائنتی کی طرف ہو بیٹھا۔ ان کے پاؤں اور ہنڈلیاں سہلانے لگا۔ دیوان علی بھی موجود تھا۔ حضرت علامہ کا بدن داب رہا تھا۔ اس نے علی بخش کے اشارے سے کوئی

۱۔ مرحوم۔ اس وقت پروفیسر اور پھر تقسیم ملک کے بعد پرنسپل کنگ ایڈورڈ کالج، لاہور



”کافی“ چھیڑ دی - شاید بلھے شاہ کا کلام تھا - کمرے میں ہر طرف خاموشی تھی -

حضرت علامہ ”کافی“ کا لطف اٹھا رہے تھا اور ہم اس سوچ میں تھے کہ ان کی علالت نے جو تشویش ناک صورت اختیار کر لی ہے اس کی اطلاع ان کے احباب کو کی جائے یا نہیں - ایک خیال تھا اگر اطلاع نہیں کی تو ممکن ہے انہیں شکایت ہو - دوسرا یہ کہ ایسا کیا گیا تو خبر پھیل جائے گی - احباب تو کہیں رہے عقیدت مندوں کا تانتا بندہ جائے گا - لوگ عیادت کے لیے آئیں گے ، تشویش اور فکر مندی کا اظہار کریں گے اور یہ امر حضرت علامہ کو بڑا ناگوار گزرے گا - علاوہ ازیں ان کے آرام میں بھی خلل آئے گا - معالجین تو چاہتے تھے اور اکثر اس امر کا اظہار بھی کر چکے تھے کہ حضرت علامہ مکمل آرام فرمائیں ، ملاقات اور ملاقاتیوں سے حتی الوسع احتراز کریں ، احباب اور اعزا و اقارب خبر گیری کے لیے آئیں تو زیادہ دیر نہ ٹھہریں ، گفتگو بہت کم ہو - حضرت علامہ بھی گفتگو نہ کریں - لہذا ہم نے سوچا بہتر یہی ہے کہ حضرت علامہ کی علالت کے بارے میں خاموش رہیں - ان کے احباب اس سے بے خبر تو ہیں نہیں - انہیں اطلاع کرنے کی کیا ضرورت ہے - اطلاع کی تو مبادا یہ امر حضرت علامہ کے لیے پریشانی خاطر کا باعث ہو - یوں بھی وہ اپنے مرتبہ ذات اور خیالات و جذبات کے جس عالم میں ہیں اس میں عیادت اور مزاج پرسی کے رسمی تکلفات کی ان کے نزدیک کوئی جگہ نہیں - ان کے سامنے حقائق ہیں اور ذہن ان مسائل میں الجھا ہوا جو امت کو درپیش ہیں - لہذا وہ اپنی عوارض اور دوا و پرہیز کا ذکر بھی کرتے ہیں تو ضمناً ورنہ ان کے ارشادات کی وہی کیفیت ہے جو ہمیشہ سے چلی آئی ہے - یہی بات بات میں کسی حقیقت کی ترجمانی ، کسی عقدے کی گرہ کشائی ، کسی مسئلے کی طرف اشارہ ، کوئی استفسار ، ملک کے حالات ، بیرونی دنیا کے معاملات پر تبصرہ ، حتیٰ کہ کے ہم چاہیں بھی تو ہمارے لیے خاموش بیٹھے رہنا ناممکن ہے - حضرت علامہ کو خاموشی بڑی ناگوار گزرتی ہے گو جہاں تک ممکن ہے معالجین کی ہدایت پر عمل ہو رہا ہے - یوں کوئی دن خالی نہیں جانا جب ان کے ارادت مندوں کا خلوص و دلسوزی کہ جن سے ہم خود بھی نا آشنا ہیں انہیں جاوید منزل نہیں لے آتی - وہ جیسا موقع ہوتا ہے بابر ہی باہر علی بخش سے حضرت علامہ کی خبریت مزاج پوچھنے اور ان کی صحت کے لیے

دعائیں کرتے واپس چلے جاتے ہیں۔

حضرت علامہ نے کافی سنی۔ پھر اٹھ کر بیٹھ گئے۔ علی بخش اٹھا کہ دوا کولانے اور اگر حضرت علامہ کا ارشاد ہو تو چائے کا اہتمام کرے۔ م۔ ش آگئے تھے۔ وہ علی بخش کی جگہ بائیتی کی طرف ہو بیٹھے۔ قرشی صاحب کچھ کہنا چاہتے تھے۔ غالباً پوچھنا چاہتے تھے کہ اب طبیعت کا کیا حال ہے کہ معلوم نہیں کیا خیال آیا حضرت علامہ اپنی علالت پر تبصرہ کرنے لگے۔ ابتدا کب ہوئی اور کیسے کیسے ایک کے بعد دوسرا عارضہ پیدا ہوتا چلا گیا۔ عوارض سے علاج اور علاج سے سلسلہ گفتگو دوا کی طرف پھر گیا اور دوا سے دعا کی طرف۔

حضرت علامہ نے فرمایا: ”دعا کے بارے میں سرسید احمد خان اور مرزا صاحب<sup>۱</sup> نے انتہا کر دی۔ سید احمد خان پر تو علت و معلول کا خیال اس درجہ غالب تھا کہ اس وقت کے علوم طبیعی کے زیر اثر انہوں نے ”نیچر“ کا جو تصور قائم کیا اس کی رو سے یہ ممکن ہی نہیں تھا کہ حوادث کی ترتیب میں کوئی رد و بدل ہو سکے، یا ان سے وہ نتیجہ مترتب نہ ہو جس کا باعتبار علت معلول و مترتب ہونا ضروری ہے۔ لہذا وہ بار بار ”نیچر“ کا نام لیتے اور پھر اس کے اس حد تک قائل ہو گئے کہ انہوں نے سمجھا کائنات کے جملہ حوادث علت و معلول کی کڑی زنجیر میں اس سختی سے مسلک ہیں کہ ایک کے بعد دوسرے کا ظہور یقینی ہے۔ اب فرض کیجیے حادثہ الف رونما ہے اور یہ حادثہ کسی دوسرے مثلاً حادثہ ب کی علت ہے تو بحیثیت معلول حادثہ ب کا ظہور گویا پہلے سے متعین ہو چکا ہے، لہذا حادثہ وقوع میں آئے گا اور ضرور آئے گا۔ یہ ”نیچر“ ہے اور نیچر کی کار فرمائی رک سکتی ہے، نہ اسے کوئی روک سکتا ہے۔ ”نیچر“ اپنا کام کرتا رہے گا<sup>۲</sup>۔ حوادث کی ترتیب علت و معلول

۱۔ بانی سلسلہ احمدیہ

۲۔ اس سلسلے میں ایک لطیفہ بھی ہے۔ حضرت علامہ کے استاد محترم مولانا میر حسن کو سرسید علیہ الرحمۃ سے بڑا تعلق تھا اور علی گڑھ تحریک کی حمایت بھی انہوں نے بڑے شد و مد سے کی تھی۔ ان کے پاس ایک صاحب آئے اور کہنے لگے، حضرت والا کیا آپ بھی ”نیچری“ ہیں؟ آپ ہمیشہ سرسید کی حمایت کرتے ہیں۔ مولانا نے ان کے سوال پر کہا تو کچھ نہیں صرف اتنا پوچھا کہ آپ کے پاس کیا دیا سلائی ہے؟ انہوں نے کہا، ہے۔ فرمایا، ایک سلائی جلائیے اور یہ کاغذ کا ٹکڑا پاس رکھا ہے اسے دکھائیے۔ انہوں نے دیا سلائی جلائی کاغذ کے ٹکڑے کو دکھائی تو کاغذ جل اٹھا۔ کہنے لگے، بس اس حد تک نیچری ہوں۔

کی پابند ہے اور اس ترتیب میں رد و بدل ناممکن - یہ گویا امر ربی ہے<sup>۱</sup> - یوں سر سید کے دل میں یہ خیال پیدا ہوا کہ دعا سے بجز تسکین قلب اور کچھ حاصل نہیں ہوتا - دوسری طرف مرزا صاحب تھے ، جن کا کہنا تھا کہ دعا سے سب کچھ ممکن ہے - آپ دعا کرتے جائیے ، جو چاہتے ہیں ہو جائے گا - حالانکہ ایک بہت بڑا مسئلہ اس سلسلے میں یہ پیدا ہوتا ہے کہ جب کسی حادثے کی توجیہ یہ سبجھ کر کی جاتی ہے ، کہ وہ نتیجہ ہے قبولیت دعا کا تو ہمارے پاس اس کا ثبوت کیا ہوگا - یہ کیسے معلوم ہو کہ دعا نہ کی جاتی تو یہ حادثہ پیش نہ آتا - معترض کہہ سکتا ہے کہ اسے بہر کیف پیش آنا تھا ، اس لیے کہ حوادث ، اقبل کا رخ اسی جانب تھا - لہذا پھر وہی سوال سامنے آتا ہے کہ حوادث کی ترتیب میں کیا رد و بدل ممکن ہے ؟ کیا دعا اس ترتیب کو روک سکتی ہے ؟

میں نے عرض کیا : ”کیا حوادث کی کوئی ترتیب بھی ہے ؟“

ارشاد ہوا : ”علت و معلول کا تقاضا تو یہی ہے کہ ان کی ایک ترتیب ہو ، ماضی میں بھی اور مستقبل میں بھی۔“

بات آگے نہیں بڑھی - ہم میں سے ہر کوئی اپنے اپنے طریق پر سوچ رہا تھا - مرزا صاحب نے انتہا کر دی - انہوں نے بات بات پر دعا کی اور ان سے بات بات پر دعا کی درخواست ہونے لگی حالانکہ منجملہ دوسری باتوں<sup>۲</sup> کے یہ بھی ایک چیز تھی جس نے دلوں کو مرزا صاحب کی طرف کھینچا - یوں بھی دعا جزو ایمان ہے - ہم اللہ کو مانتے ہیں تو دعا بھی کریں گے اور کرتے رہیں گے - معلوم نہیں میرے رفقا کے احساسات حضرت علامہ کے اس ارشاد کے بارے میں کیا تھے ، لیکن میں نے سوچا حضرت علامہ کا مطلب شاید

۱ - ورنہ علت و معلول کا تصور باطل ہو جائے گا ، حالانکہ سوال اس تصور کے حق یا باطل ہونے کا نہیں - سوال یہ ہے کہ جب اللہ تعالیٰ قادر مطلق ہے تو ہم اس کی قدرت کاملہ کا رشتہ علت و معلول کی کارفرمائی سے کیسے جوڑیں ؟ کیا اس کارفرمائی کی وہی نوعیت ہے جو علوم طبیعی کے مطالعے سے ہمارے ذہن میں آتی ہے ، یعنی ابدی ، مطلق اور غیر متبدل ؟

۲ - مثلاً تبلیغ اسلام ، مذاہب غیر سے بحث و مناظرہ اور اسلام کی حقانیت پر اصرار -

یہ ہے کہ دعا کی ضرورت اور تاثیر سے اگرچہ انکار ممکن نہیں لیکن دعا کا بھی ایک موقعہ و محل ہے ، مناسبت اور عدم مناسبت ، کہ ہم کیا چاہتے ہیں اور کیوں؟ ہم اپنی آرزوؤں اور امیدوں ، عزائم اور مقاصد ، مسائل اور پریشانیوں ، حالات اور مشکلات کو کس نظر سے دیکھتے ہیں ۔ کیوں سمجھتے ہیں کہ اگر ہم نے دعا کی اور اگر یہ دعا سن لی گئی تو وہی کچھ ہوگا جس کی ہمیں سمنا ہے ۔ ہم نے اپنی طاقت اور اختیار کا رشتہ اپنے عجز و درماندگی سے کیسے جوڑا؟ ہم کیا سمجھے ، ہم کسی بات کے اہل بھی ہیں ، یا سرتاسر ہیچ؟ ہمارا ذہنی رویہ اس باب میں کیا ہے ، یعنی ہم نے کیا طے کیا؟ کیا دعا سے اعتقاد ذات کو تحریک ہوتی ہے؟ وہ عزم و ہمت کا سرچشمہ ہے یا بے چارگی اور بے بسی کا مظہر؟ بعینہ یہ عالم اسباب ، جہاں زندگی کا ایک اصول اور قانون ہے اس میں ہماری سعی و محنت ہمارے وسائل اور ذرائع اور ہمارے اقدام و عمل کے کچھ معنی بھی ہیں یا نہیں؟ ورنہ یوں مانگنے کو لوگ شب و روز دعائیں مانگتے ، اوراد و وظائف میں مشغول رہتے ، مزاروں اور خانقاہوں کا رخ کرتے اور پیروں فقیروں کا سہارا لیتے ہیں ، جیسے سلسلہ امور کسی پر اسرار قوت کے تابع ہے اور نفس انسانی اس کی نیرنگیوں کا آماجگاہ ۔

میں کچھ اس طرح سوچ رہا تھا کہ حضرت علامہ نے فرمایا : ”وہ جس کے ہاتھ میں سب کچھ ہے ، وہ ہم سے اور ہماری دنیا سے بے تعلق تو نہیں ۔ ہم جو کچھ کہتے ہیں اسی سے کہتے ہیں ۔ وہ کہتا ہے مجھی سے دعا کرو ۔ میں تمہاری دعا سنتا اور اس کا جواب دیتا ہوں“ ۔ زندگی کیا ہے؟ ایک مسلسل دعا !

۱۔ چاہنا تو کہیں رہا ایک وہ مقام بھی ہے جس کے بارے میں حضرت علامہ ہی نے فرمایا ہے :

خودی کو کر بلند اتنا کہ ہر تقدیر سے پہلے  
خدا بندے سے خود پوچھے بتا تیری رضا کیا ہے

اور پھر مولانا روم کے اس ارشاد میں بہ ادنیٰ تصرف :  
مرضی او در رضائش گم شود  
این سخن کے ہاور مردم شود

۲۔ فقال ربکم ادعونی فاستجب لکم۔ (الغافر) : ۶۰

مگر یہ مقام بھی کسی کسی کو حاصل ہوتا ہے۔ جاوید نامہ :  
اے ترا تیرے کہ مارا سینہ سفت  
حرف ادعوئی کہ گفت و با کہ گفت

حضرت علامہ تھوڑی دیر کے لیے خاموش ہو گئے۔ انہوں نے حقے کا کش لیا اور کروٹ بدلی تاکہ ذرا مستالیں۔ میرے ذہن میں کئی سوال پیدا ہو رہے تھے۔ لیکن حضرت علامہ کا ذہن تو اب دعا کے عام مظاہر سے ہٹ کر اس کی حقیقت اور کنہ تک پہنچ چکا تھا۔ انسان کی ساری زندگی دعا ہے۔ دعا، جو اللہ تعالیٰ کو تادر و مطلق، رب اور خالق اور سمیع و حلیم مان کر صمیم قلب سے نکلتی ہے۔ دعا، جو عبادت ہے، ذکر ہے، صلوة ہے۔ دعا، جس سے زندگی کا سارا نقشہ بدل جاتا اور سیرت و کردار کی تعمیر ہوتی ہے۔ دعا، جو طلب بھی ہے اور تڑپ، امید اور آرزو بھی، جو محض تسکین قلب کا ذریعہ نہیں ہے، نہ قریب نفس بلکہ ایک حقیقت۔ حضرت علامہ کا ذہن اس دعا کی طرف مستقل ہو چکا تھا۔ لیکن میں ابھی کچھ کہنے نہیں پایا تھا کہ حضرت علامہ پھر اٹھ کر بیٹھ گئے اور گاؤں تکیر پر ٹیک لگاتے ہوئے کہنے لگے: ”اس نکتے کو دو شخص خوب سمجھے، ابن خلدون اور ابن عربی۔“

ابن خلدون اور ابن عربی! ہمارا خیال تھا حضرت علامہ اپنے اس ارشاد کی وضاحت میں شاید کچھ خود ہی فرمائیں گے کہ انہوں نے دفعۃً قرشی صاحب سے کہا: ”مجھے ضعف محسوس ہو رہا ہے“ اور پھر سامنے رکھے ہوئے تکیوں پر سر ٹیک دیا۔ ہم پریشان تھے۔ قرشی صاحب نے کہا، جواہر مسہرہ کہاں ہے؟ وہ حکیم نایبنا صاحب کا بھیجا ہوا جواہر مسہرہ۔ لیکن جواہر مسہرہ نہ ملا، شاید ختم ہو چکا تھا۔ پر قرشی صاحب نے حضرت علامہ سے کہا، میں نے آپ کی نبض دیکھ لی ہے آپ اطمینان رکھیے۔ دورہ نہیں ہو گا۔ البتہ کچھ دوائیں ہیں ان کو احتیاطاً استعمال کر لیجیے۔ نیازی صاحب میرے ساتھ چلیں، ان کے ہاتھ بوجھے دیتا ہوں۔ فرمایا: ”بہت بہتر۔ نیازی صاحب الٹے پاؤں واپس آ جائیں۔“

میں حضرت علامہ کی اجازت سے قرشی صاحب کے ساتھ ان کے مطب پہنچا۔ دوائیں لیں اور واپس آیا تو گیارہ بج رہے تھے۔ علی بخش نے کہا ڈاکٹر صاحب سو رہے ہیں۔ وہ ضعف کی کیفیت تو آپ جیسے گئے ہیں اسی وقت جاتی رہی تھی۔ چودھری صاحب آپ کا انتظار کرتے رہے، ابھی گئے ہیں۔

میں خواب گاہ میں داخل ہوا اور بہ احتیاط کہ حضرت علامہ کے آرام میں خلل نہ آئے، ایک طرف بیٹھ گیا۔ کوئی بارہ بجے تھے کہ حضرت علامہ تھوڑی دیر کے لیے جاگ اٹھے۔ دواؤں کے بارے میں دریافت کیا اور اطمینان

کر کے پھر سو گئے۔ میں ایک سوا بجے تک اور ٹھہرا رہا۔ حضرت علامہ کی پھر آنکھ کھل گئی۔ مجھ سے چند منٹ باتیں کیں۔ فرمایا: علاج اب صرف طبی ہو گا۔" یہ کہہ کر پھر اونگھ گئے۔

پھر فرمایا: "مجھے نیند آرہی ہے۔ علی بخش موجود ہے۔ تم بھی آرام کرو۔"

آج سے گویا پھر طبی علاج شروع ہے۔

## جمعہ المبارک : ۱۸ مارچ

کوئی ساڑھے نو بجے تھے کہ جاوید منزل پہنچا۔ اول علی بخش سے حضرت علامہ کی خیرت مزاج دریافت کی۔ کہنے لگا، اللہ کا شکر ہے رات ڈاکٹر صاحب کو دورہ نہیں ہوا۔ نیند تو آپ کی موجودگی ہی میں آگئی تھی۔ صبح سویرے تک آرام سے سوتے رہے۔ قرشی صاحب نبض دیکھ گئے ہیں۔

میں نے کمرے میں داخل ہو کر سلام عرض کیا اور طبیعت کا پوچھا تو حضرت علامہ کو ہیشاش ہشاش پایا۔ فرمایا: ”الحمد للہ! اچھا ہوں۔ رات کوئی تکلیف نہیں ہوئی۔ حکیم صاحب تشریف لائے تھے۔“

ارشاد ہوا: ”کوئی خبر؟“

میں نے عرض کیا: ”خبر تو کوئی نہیں، ہر طرف خاموشی ہی خاموشی ہے۔“

فرمایا: ”تبدیلی علاج کیا ضروری ہے؟ مگر تبدیلی ہو بھی تو کیا؟ مجھے تو طبی علاج ہی پر اعتماد ہے۔ ایلو پتھک دواؤں سے کوئی فائدہ نہیں ہوا۔“

میں نے عرض کیا: ”تبدیلی کا سراں نہیں، صرف مشورے کا ہے۔ ڈاکٹر صاحبان کو بھی تو طبی مرکبات کے استعمال پر کوئی اعتراض نہیں۔ قرشی صاحب تو بہر حال صبح و شام حاضر رہتے ہیں۔ ممکن ہے کپٹن صاحب کے مشورے سے کوئی بہتر صورت نکل آئے۔“

فرمایا: ”ارادہ اگر مشورے کا ہے تو کوئی حرج نہیں۔ مشورہ کر لیا جائے۔“

حضرت علامہ مستانے لگے۔ عوارض میں بھی فی الجملہ تخفیف تھی۔ معلوم ہوتا تھا انہیں نیند آ جائے گی۔ میں دیر تک بیٹھا رہا۔ حضرت علامہ آرام فرماتے رہے۔ کچھ سو جاتے، کچھ جاگ اٹھتے، پھر سو جاتے۔ جی چاہتا

تھا دریافت کروں ابن خلدون اور ابن عربی نے دعا کو کیا سمجھا؟ لیکن مصاحبت یہی تھی کہ خاموش بیٹھا رہوں اور حضرت علامہ گفتگو نہ فرمائیں۔ لہذا خاموش بیٹھا رہا۔

شام کے وقت جاوید منزل پہنچا تو علی بخش کو بڑا خوش اور مطمئن پایا۔ چائے کا اہتمام کر رہا تھا۔ کہنے لگا، ڈاکٹر صاحب کی طبیعت بہت اچھی ہے۔ دوپہر تک آرام کرتے رہے۔ تیسرے پہر بھی کچھ سو لیے۔ چودھری صاحب اور قرشی صاحب سے باتیں ہو رہی ہیں۔ آپ کا ہوجھنے تھے۔ میرا معمول تھا کہ جاوید منزل پہنچ کر اول مطبخ کا رخ کرتا اور علی بخش، رحا یا دیوان علی، جو کوئی ملتا اس سے حضرت علامہ کی خیرت مزاج معلوم کر لیتا۔ چانچہ میں بہ اطمینان حضرت علامہ کی خدمت میں حاضر ہوا اور سلام عرض کیا تو فرمایا: ”الحمد للہ۔ آج دن بھر بڑا افاقہ رہا۔ میری طبیعت بہت بہتر ہے۔“

گفتگو علاج معالجے کی تھی، یا پھر مشورے کی۔ یہ بھی انتظار تھا کہ حکیم نابینا صاحب کی طرف سے کیا اطلاع موصول ہوتی ہے۔ یہ بھی خیال تھا کہ ڈاکٹر صاحبان نے تو ابتدا ہی میں حضرت علامہ کی صحت کے بارے میں ناامیدی کا اظہار کیا تھا۔ لاشعاع معائنوں کے نتائج میں بھی اختلاف رہا۔ لہذا اب ایلو پیتھک علاج سے کیا فائدہ ہو گا۔ فائدہ جو کچھ ہوا طبی علاج سے ہوا۔ مگر پھر طبی علاج بھی تو ایک مرحلے پر آ کر رک گیا تھا۔ حکیم نابینا صاحب شاید ہی آسکیں۔ اندرین صورت چارہ کار کیا ہے؟

حضرت علامہ نے فرمایا: ”علاج معالجے کا فیصلہ تو معالجین ہی کر سکتے ہیں۔ لیکن یہ کیا بات ہے کہ ایلو پیتھک دواؤں سے مجھے کوئی خاص فائدہ نہ ہوا۔ میں یہ دوائیں استعمال کرتا ہوں تو طبیعت منقبض ہو جاتی ہے۔ میرے مزاج کو تو طبی مرکبات ہی راس آتے ہیں۔“

حضرت علامہ نے یہ فرمایا اور پھر ۱۹۳۴ سے تشخیص و تدبیر کے سلسلے میں جو کچھ ہوتا رہا اس پر مختصراً تبصرہ فرماتے ہوئے مجھ سے بہ تفصیل ایک ایک امر کے بارے میں استفسار کرنے لگے۔ حکیم نابینا صاحب سے مرض کے بارے میں عرض کیا گیا تو ان کی تشخیص کیا تھی؟ انہوں نے وقتاً فوقتاً جو تدابیر اختیار کیں، کیا سمجھ کر؟ ان کی رائے عوارض کے بارے میں کیا ہے؟ احتیاس صوت کا ازالہ کیوں نہ ہو سکا؟ میں ہر ایک بات کا جہاں تک



ہمرا علم تھا ، یعنی جس طرح حکیم صاحب حضرت علامہ کا حال سن کر مجھ سے مرض کی تشخیص ، تدبیر اور دواؤں کے بارے میں گفتگو فرماتے اس کے مطابق حضرت علامہ کے ہر استفسار کا جواب دیتا رہا ۔ اس پر حضرت علامہ نے مسکرا کر فرمایا : ”نیازی صاحب کو چاہیے تھا طبیب بنتے ۔“

ارشاد ہوا : ”میں نے رات انہیں اسی لیے دیر تک ٹھہرا لیا تھا کہ ضرورت ہو تو صبح حکیم صاحب سے میری طبیعت کا حال ٹھیک ٹھیک بیان کریں ۔ ان سے بہتر شاید ہی کوئی حکیم صاحب کو سمجھا سکتا کہ رات میری کیفیت کیا رہی ۔“

نیازی صاحب طبیب بنتے قرشی صاحب نے کہا ، کیوں نہ اب بن جائیں اور پورے چندے حضرت علامہ کے اس ارشاد پر دل لگی ہوتی رہی ۔ گفتگو پھر اس مرحلے پر آگئی کہ حضرت علامہ دوائیں تو وہی استعمال کریں جن کی طرف ان کی طبیعت راغب ہے ، لیکن مشورے میں کوئی حرج نہیں ۔ شیخ صاحب بھی منتظر ہیں کہ ہم اس بارے میں کیا فیصلہ کرتے ہیں ۔ ان کے ارشاد کی تعمیل ضروری ہے ۔

علی بخش چائے لے آیا ۔ حضرت علامہ نے چائے پی اور لیٹ گئے ۔ طبیعت میں سکون تھا ۔ ہم سے فرمایا : ”چائے بیجیئے اور باتیں کرتے جائیے ۔“

رحما اور علی بخش بدن دابنے لگے ۔ راجہ صاحب تشریف لے آئے اور حصول ثواب کے لیے آگے بڑھ کر پلنگ پر بیٹھ گئے ۔ قرشی صاحب نے حسب معمول حضرت علامہ کا ہاتھ اپنے ہاتھ میں لیا ۔ کبھی نبض دیکھتے ، کبھی ہاتھ سہلاتے ۔ ہم آپس میں باتیں کرنے لگے ۔ ہم نے عرض کیا کپتان الہی بخش صاحب سے مشورے کا ارادہ ہے ۔ چودھری صاحب کیا آپ کپتان صاحب سے مل لیے ؟ چودھری صاحب نے کہا ، ملاقات ہوگئی اور میں نے بات بھی کر لی ہے ۔ کپتان صاحب کل تشریف لا رہے ہیں ۔ شیخ صاحب بھی ابھی دو روز اور قیام فرمائیں گے ۔

چند منٹ ٹھاموشی رہی ۔ حضرت علامہ آرام فرما رہے تھے اور ہم ان کے پاس خاطر سے کبھی کبھی بات کر لیتے تاکہ حضرت علامہ کا دل بہلا رہے کہ انہوں نے ایک بار فرمایا : ”خواب تھا یا کیا ، رات میں نے دیکھا کوئی مولوی ہے اور کسی قبر کے چڑھاوے سے مجھے تازہ اور نہایت اچھا کھانا پیش کر رہا ہے ۔ لیکن میں نے اسے لینے سے انکار کر دیا ۔“

ہمارا خیال تھا حضرت علامہ: شاید خود ہی اس خواب اور خواب نہیں تو نیم بیداری کی حالت میں جو خواب سا نظر آیا اس کے بارے میں کچھ فرمائیں گے۔ لیکن حضرت علامہ خاموش ہو گئے، خواب کے متعلق کچھ نہیں کہا۔ اس پر قرشی صاحب کہنے لگے یہ خواب ہے یا جو کچھ اس کی تعبیر بہر حال اچھی ہے۔ خواب اور خوابوں کا معاملہ آپ مجھ سے بہتر سمجھتے ہیں لیکن عام رنگ میں دیکھا جائے تو اسے اچھا ہی کہا جائے گا۔ آپ کو جو کچھ پیش کیا جا رہا تھا آپ نے اسے لینے سے انکار کر دیا۔

چودھری صاحب نے بھی قرشی سے اتفاق کیا اور راجہ صاحب نے بھی تائید میں چند ایک کلمات کہے۔ اس امر کی جستجو البتہ بے کار تھی کہ حضرت علامہ نے ایسا خواب، یا خواب نما منظر کیوں دیکھا۔ انسان کے دل میں ہزاروں خیالات پیدا ہوتے ہیں۔ ہزاروں باتیں اس کے سننے میں آتی ہیں۔ یہ بھی ایک خیال تھا کہ آیا اور گیا۔ ”اضغاث احلام“۔ حضرت علامہ کی روش بہر حال انکار کی تھی۔

حضرت علامہ اونگھ گئے۔ علی بخش نے کہا آپ کو نیند آ رہی ہے۔ بہتر ہے کچھ کھا لیجیے۔ قرشی صاحب نے بھی تائید کی۔ علی بخش کھانا لایا، ہلکی سی غذا جو قرشی صاحب نے تجویز کی تھی۔ حضرت علامہ نے کھانا کھایا۔ حقے کے دو ایک کش لئے۔ دو ایک باتیں کیں اور لیٹ گئے۔ عوارض میں بھی تخفیف تھی۔ معلوم ہوتا تھا جیسے حضرت علامہ کا جی چاہتا ہے سو جائیں۔ ہم لوگ اور قریب ہو گئے۔ م۔ ش آگئے اور چادر اوڑھ کر ان کے ہلنگ سے لک کر فرش پر بیٹھ گئے۔ مطلب یہ تھا رات بھر یہیں آرام کریں گے۔ یونہی حضرت علامہ کی خبر گیری ہوگی۔

۱۲ بج گئے۔ معلوم ہوتا تھا جیسے آندھی آنے لگی اور شاید پانی بھی برسے۔ حضرت علامہ بڑی گہری نیند سو رہے تھے۔ ہم نے گویا خیال ہی خیال میں ان سے اجازت لی۔

## شنبہ : ۱۹ مارچ

کوئی آٹھ بجے تھے - جاوید منزل جا رہا تھا کہ راستے میں قرشی صاحب مل گئے - کہنے لگے: ”ابھی ابھی حضرت علامہ کو دیکھ کر آیا ہوں - اللہ کا شکر ہے ان کی طبیعت اچھی رہی ، رات بھر آرام سے سوئے - ایک دفعہ کچھ دورہ ما محسوس ہوا لیکن آپ ہی سکون ہو گیا - پھر بھی احتیاط لازم ہے - میرے ساتھ مطب چلیے - خمیرہ اور کچھ مرکبات لے لیجیئے - حضرت علامہ استعمال فرمائیں - طبیعت اور بہتر ہو جائے گی - علی بخش کو سب کچھ سمجھا آیا ہوں -“

قرشی صاحب کے ساتھ ان کے مطب پہنچا - دواہیں لیں اور ۹ بجے کے قریب حضرت علامہ کی خدمت میں حاضر ہو گیا۔ حضرت علامہ بڑے شگفتہ خاطر تھے - فرمایا: ”چودھری صاحب ابھی گئے ہیں - کپتان صاحب تیسرے پہر آئیں گے -“ پھر خمیرہ اور دوسرے مرکبات ملاحظہ فرمائے - مجھ سے پوچھتے رہے ان کی تاثیر کیا ہے ، قرشی صاحب کیا کہتے ہیں -

تیسرے پہر جاوید منزل پہنچا تو علی بخش نے کہا چودھری صاحب حضرت علامہ کے پاس بیٹھے ہیں - کپتان صاحب کا انتظار ہے - کپتان صاحب ابھی نہیں آئے - میں کمرے میں داخل ہوا ، حضرت علامہ کا مزاج پوچھا تھا کہ اتنے میں معلوم ہوا کپتان صاحب کی گاڑی باہر شامپانے میں داخل ہو رہی ہے ، کپتان صاحب تشریف لے آئے ہیں - اس پر چودھری صاحب اٹھے اور ان کی پیشوائی کے لیے برآمدے کی طرف بڑھے - علی بخش نے کرسیاں ٹھیک کیں - میں ایک طرف ہو کو بیٹھ گیا -

کپتان صاحب تشریف لائے - بڑی نیازمندی سے حضرت علامہ کی خدمت میں سلام عرض کیا ، مزاج پوچھا اور پلنگ کے پاس رکھی ہوئی کرسی پر بیٹھ گئے - حضرت علامہ غائبانہ ان سے متعارف تھے ، بڑی شفقت سے پیش آئے

اور مختصراً اپنی صحت کا حال بیان کیا۔ کپتان صاحب نے ان کی نبض پر ہاتھ رکھا، قلب اور رتین کا معائنہ کیا۔ پھر دو ایک سوال کیے۔ کہنے لگے تسلی رکھیے ہم مناسب تدابیر کریں گے۔ حکیم نایینا صاحب کی تشخیص اور تدبیر کا پوچھا۔ ان کی حداقت فن اور ہزرگی کی تعریف کرتے رہے۔ ایلوپیتھک نقطہ نظر سے دمہ قلبی کا معاملہ مختصراً سمجھایا۔ حضرت علامہ بڑے مطمئن تھے۔ طبی مرکبات کے استعمال کے بارے میں پوچھا گیا تو کپتان صاحب نے کہا ضرور استعمال کیجئے، ان سے فائدہ ہی ہو گا، نقصان کا احتمال نہیں ہے۔ ہماری دوائیں بھی جاری رہیں گی۔

شام ہو رہی تھی کپتان صاحب نے علی بخش سے کہا: ”مجھے مغرب پڑھنی ہے۔ جائے نماز گاڑی میں ہے۔ ذرا سے پانی کی ضرورت ہوگی۔“ شاید ہاتھ دھونا چاہتے تھے۔ مطلب یہ تھا کہ وضو سے ہیں۔ علی بخش تعمیل ارشاد میں پانی لے آیا۔ کپتان صاحب اٹھے اور نشست گاہ میں مغرب ادا کی۔ حضرت علامہ کو ان کی دینداری بہت پسند آئی۔ کپتان صاحب نماز مغرب کے بعد تھوڑی دیر اور ٹھہرے۔ غذا کے متعلق ہدایات دیں۔ ان کا غذا پر بڑا زور تھا، بعینہ جیسے حکیم صاحب ا بھی عمدہ، زود ہضم، خوش ذائقہ اور مقوی غذاؤں پر بڑا اصرار کرتے۔ پھر بعض غذاؤں کے فائدے اور خوبیاں بیان کرتے رہے۔ کہنے لگے چاول کی پیچ بڑی فائدہ مند چیز ہے۔ آپ کو حیاتین ب کی بالخصوص ضرورت ہے۔ حیاتین ب سے جسم کی طاقت قائم رہتی ہے، چنانچہ دیکھا گیا ہے کہ بعض جانوروں کی غذا میں جب اس حیاتین کا جز کم ہو جائے تو ان کے جسم کمزور ہو جاتے ہیں۔ اس سلسلے میں چڑیوں اور بعض دوسرے جانوروں کی مثالیں پیش کیں۔

کپتان صاحب گئے تو حضرت علامہ نے فرمایا: ”بڑے صالح نوجوان ہیں۔ انگلستان میں رہ کر بھی ان کے ایمان میں کوئی فرق نہیں آیا۔ بڑی ترقی کریں گے۔ ایک روز کالج کے پرنسپل ہو جائیں گے۔“ تشخیص و تدبیر بھی اچھی ہے۔ مجھے ان کی باتیں بہت پسند آئیں۔“

ہم بہت خوش تھے کہ حضرت علامہ کو کپتان صاحب کی باتیں پسند

۱۔ حکیم نایینا مرحوم۔

۱۔ اور کپتان صاحب بالآخر کالج کے پرنسپل ہو گئے۔ افسوس ہے

۱۹۵۰ میں ان کا انتقال ہو گیا۔

آئیں۔ چودھری صاحب ان کے ساتھ تھے اور ہم منتظر کہ دیکھیں کیا نسخہ تجویز ہوتا ہے۔ خدا کرے ان کی تدابیر کارگر ہوں۔

ارشاد ہوا: ”طب جسم کی شاعری ہے۔ جسم کا بھی ایک حسن ہے، صحت اس حسن کی روح۔“

میں نے عرض کیا: ”اور طب اس روح کی ترجمان!“

فرمایا: ”مگر یہ ترجمانی علوم کی ترقی پر موقوف ہے۔ اور علم ترقی نہیں کرتا جب تک مشاہدے اور تجربے سے کام نہ لیا جائے، جب تک تحقیق و تفتیش کا سلسلہ جاری نہ رہے؟“

ارشاد ہوا: ”ابھی تک تو ہم یہ بھی نہیں سمجھے کہ انسان ہے کیا؟ علوم کی نظر جسم پر ہے۔ لیکن جسم کو بھی ہم کہاں سمجھے ہیں؟“

اور اس لیے گویا طب یوں بھی جسم کی شاعری ہے۔ جسم کی حفاظت، جسم کی صحت اور جسم کے حسن و خوبی کے بارے میں ہمارے خیالات اور اجتہادات، ہماری خواہشوں اور آرزوؤں کی ترجمان، ہماری تدابیر اور ہماری کوششوں کی داستان۔ ممکن ہے میں نے حضرت علامہ کے ارشاد کا مطلب ٹھیک سمجھ لیا ہو۔

قرشی صاحب کا انتظار تھا۔ علی بخش مصروف تھا، لیکن م۔ ش آگئے۔ دیوان علی اور رحما موجود تھے۔ کپتان صاحب کی تشریف آوری کا ذکر ہوا۔ حضرت علامہ نے کوئی طبی مرکب استعمال کیا۔ علی بخش آیا تو کھانے کے لیے کہا۔ میں نے سوچا تھوڑی دیر کے لیے گھر ہو آؤں۔ اجازت لی۔

گھنٹے ڈیڑھ گھنٹے کے بعد پھر حاضر ہوا تو معلوم ہوا، قرشی صاحب حضرت علامہ کے پاس بیٹھے ہیں۔ چودھری صاحب بھی جلدی واپس آگئے تھے۔ باتیں ہو رہی ہیں۔ راجہ صاحب کا انتظار ہے۔

حضرت علامہ بڑے مطمئن تھے۔ قرشی صاحب سے کپتان صاحب کی باتیں ہو رہی تھیں۔ معلوم ہوا کپتان صاحب نے کچھ دوائیں اور انجکشن تجویز کیے ہیں۔ پھر معلوم نہیں کیا خیال آیا، شاید اس لیے کہ حضرت علامہ کپتان صاحب کے بزرگوں سے متعارف تھے، مجھ سے فرمایا: ”تم نے کہا تھا کپتان صاحب انگلستان سے فارغ التحصیل ہو کر آئے تو انہوں نے اول دہلی میں مطب کیا۔ حکیم ناینا صاحب کو شاید جب ہی سے جانتے ہوں۔“

میں نے عرض کیا: ”کپتان صاحب کا نام بہت پہلے سے سن چکا تھا۔ ان کے

بھائی احسان<sup>۱</sup> میرے بھائی نصیر کے دوست اور ہم سبق تھے۔ جامعہ<sup>۲</sup> ہی میں تعلیم پانے تھے۔ جامعہ علی گڑھ سے دہلی منتقل ہوئی<sup>۳</sup> اور ہم علی گڑھ سے دہلی آئے تو اس کے توڑے دنوں کے بعد کپتان صاحب بھی انگلستان سے آکر دہلی میں مقیم ہو گئے۔ چاندنی چوک میں مطب کرنے لگے۔ احسان اس وقت جامعہ جا چکے تھے، اس لیے ان سے کبھی ملاقات کا موقعہ پیدا نہ ہوا۔ لیکن کپتان صاحب نے زیادہ قیام نہیں کیا، شاید رام پور چلے گئے اور پھر فوجی ملازمت اختیار کر لی۔ معلوم نہیں کب اور کیسے؟

دہلی! جامعہ ملیہ اسلامیہ! ۱۹۲۶-۱۹۲۷ اور خواجہ عبدالمجید شیخ انجمہ، رئیس ابن رئیس، خواجہ محمد یوسف مرحوم رئیس علی گڑھ کے صاحبزادے! وہ سرسید کے عقیدت مند تھے، سرسید کی تحریک اور علی گڑھ کے پر جوش حامی۔ خواجہ صاحب نے علی گڑھ اور کالج میں تعلیم پائی۔ بیرسٹر بن کر واپس آئے۔ تحریک ترک موالات میں شامل ہو گئے۔ بیرسٹری ترک کر دی۔ ۱۹۲۱ میں مولانا محمد علی گرفتار ہوئے تو خواجہ صاحب جامعہ میں ان کے جانشین ٹھہرے۔ کچھ دنوں کے بعد خود بھی گرفتار ہو گئے۔ جامعہ کی زمام ڈاکٹر عالم<sup>۳</sup> نے سنبھالی۔ خواجہ صاحب قید و بند کی سختیاں برداشت کرنے لگے۔ ۱۹۲۲ میں رہا ہو کر پھر جامعہ میں واپس آ گئے۔ کانگریس میں اسمبلی پارٹی قائم ہوئی تو اس کی طرف سے ڈاکٹر ضیا الدین کے خلاف صوبائی اسمبلی کے لیے انتخاب بھی لڑے۔ ناکام رہے۔ انہیں کے زمانے میں جامعہ دہلی منتقل ہوئی، مولانا محمد علی کی مخالفت کے علی الرغم۔ سال ڈیڑھ سال اور جامعہ سے منسلک رہے۔ ڈاکٹر صاحب<sup>۳</sup> حصول تعلیم کے بعد برلین سے واپس آئے تو الہ آباد تشریف لے گئے۔ وہیں وکالت کر رہے ہیں۔ عقیدہ نہایت پکے مسلمان، سیاہی اعتبار سے بڑے عالی نیشنلسٹ، میرا ان کا ۱۹۲۱ سے لے کر ۱۹۲۶ کے آخر تک ساتھ رہا۔ بڑی

۱۔ اب شاید اسلام آباد میں ہیں۔ چند سال ہوئے ان سے ملاقات ہوئی تو کسی محکمے میں اسٹنٹ، یا ڈپٹی ڈائریکٹر تھے۔

۲۔ علی گڑھ میں۔

۳۔ جو مولانا محمد علی کے زمانے یعنی ۱۹۲۰ ہی میں علی گڑھ آ گئے تھے۔ ۱۹۲۳ تک جامعہ سے منسلک رہے۔ ان کی ذات محتاج تعارف نہیں۔

۴۔ ڈاکٹر ذاکر حسین مرحوم، صدر جمہوریہ ہند۔

خوبیوں کے انسان ہیں ۱ -

خواجہ صاحب ، جامعہ ملیہ اسلامیہ اور نیشنلسٹ مسلمانوں کی باتیں ہوتی رہیں - حضرت علامہ کو معلوم تھا کہپتان صاحب کی شادی خواجہ صاحب کی صاحبزادی سے ہوئی۔ خواجہ صاحب کے روابط کا ذکر آ گیا، خاندانی تعلقات کا۔ عرض کیا گیا، ان کی قرابت داری کا سلسلہ پنجاب ، سرحد ، ملک کے اطراف و جوانب میں پھیلا ہوا ہے - حضرت علامہ نے یہ سنا تو فرمایا : ”بہت خوب میاست میں اتنے بڑے نیشنلسٹ، مگر قرابت داری میں اتنے بڑے پین اسلامسٹ“ ۱۔ اس پر زور کا قہقہہ پڑا - ہم لوگ حضرت علامہ کے اس ارشاد سے بہت محظوظ ہوئے - حضرت علامہ نے بھی تبسم فرمایا -

رحما اور دیوان علی حضرت علامہ کا بدن داب رہے تھے ، کمر ، شانے ، پنڈلیاں - علی بخش بھی غالباً حضرت علامہ کے ارشاد کو سمجھ گیا تھا ، مسکرا رہا تھا - تووڑی دیر میں حضرت علامہ نے خمیرے کی ایک خوراک کھائی - اس کے ذائقے ، رنگ اور بو کی تعریف کرنے لگے - فرمایا : ”دواؤں کی یہ ترکیب بھی مسلمانوں کے ذوق تفنن کا نتیجہ ہے ، بڑے محنت طلب تجربات کا کہ ان کی تاثیر اور فائدہ مندی میں باوجود امتداد زمانہ فرق نہیں آیا۔“ پھر بانسوس فرمایا : ”عالم اسلام میں تجربہ و تحقیق کا خاتمہ ہو چکا ہے - نہ استعجاب علم ہے ، نہ علم کے لیے کوئی سعی و کاوش - یورپ کی حالت اس سے کس قدر مختلف ہے - وہاں تحقیق ہے ، تجربہ ہے ، علم سے دلی شغف ، شب و روز محنت ، شب و روز انہماک ، حالانکہ ایک زمانے میں وہاں تجربہ و تحقیق تو درکنار علم کا نام لینا بھی گناہ میں داخل تھا ۲۔“

فرمایا : ”یہ کسے معلوم نہیں کہ گلیلیو نے جب حرکت ارضی پر زور

۱ - خواجہ صاحب نے ایک طرح سے الہ آباد ہی میں سکونت اختیار کر لی تھی - عملی سیاسیات سے اگرچہ کنارہ کش ہو گئے تھے ، لیکن رہے تا حین حیات نیشنلسٹ - انتقال شاید ۱۹۵۵-۱۹۵۶ کے بعد ہوا -

۲ - Pan Islamist -

۳ - دیکھیے مارٹن ، مقدمہ تاریخ سائنس ، حصہ اول (اردو ترجمہ از راقم الحروف) -

مارٹن کہتا ہے کلیسا کی رائے تھی کہ علم کا حصول ایک شرانگیز مشغلہ ہے... ڈر تھا یورپ میں کہیں علم و حکمت کی ہستی ہی نہ مٹ جائے -

دیا تو پادری خوب ہنسے۔ انہوں نے کہا حرکت ارض تو مشاہدے میں نہیں آتی، ہم کیسے مان لیں کہ زمین حرکت کرتی ہے۔“

”مگر پھر جب مشاہدے کی نوبت آئی تو دور بین کے استعمال سے انکار کر دیا تاکہ انہیں وہ کچھ نظر نہ آئے جو اس طرح نظر آ سکتا تھا۔“

پھر کچھ رک کر فرمایا : ”طب کی ترقی بھی اس لیے رک گئی کہ مسلمانوں نے علم و حکمت سے کنارہ کشی کر لی۔ تجربے اور مشاہدے سے منہ موڑ لیا۔ تحقیق و تفتیش کا سلسلہ ختم ہوا۔ جو کچھ ا۔ چھوڑ گئے تھے اس پر قناعت کر لی۔ دوسروں کی رائے اور سمجھ پر بیروسہ کرنے لگے۔ طب کی ترقی کب سے رک چکی ہے۔ طب کو پھر سے فروغ ہوگا تو کیسے؟ ہم کچھ بھی نہیں کر رہے۔“

فرشی صاحب نے کہا : ”اس میں حالات کو بھی داخل ہے۔ ہم لوگ چاہیں بھی تو کچھ نہیں کر سکتے۔ مشکلات ہیں۔ قوم میں دم نہیں۔ حکومت بھی طب کے خلاف ہے۔“

فرمایا : ”یہ صحیح ہے۔ مشکلات بھی ہیں اور قوم میں بھی دم نہیں۔ حکومت سے بھی کوئی امداد نہیں ملے گی۔ اہل یورپ بڑے شاطر ہیں۔ دوا فروشی کو بھی دوسری مصنوعات کی طرح تجارت کا ذریعہ بنا رکھا ہے، بہت بڑا ذریعہ۔ ہندوستان، ایشیا اور افریقہ کی کتنی دولت ہے جو دواؤں کی درآمد سے یورپ پہنچتی ہے۔ حکومت طب کی سرپرستی کیوں کرنے لگی۔ اس کی نظر دولت پر ہے، ہماری ضرورت، ہماری تہذیب و ترقی پر نہیں۔“

فرمایا : ”لیکن میں کہہ رہا تھا علمی تجسس! مسلمانوں میں علمی تجسس کا فقدان ہے۔ عالم اسلام کا ذہنی انحطاط حد درجہ اندوہ ناک ہے۔ مسلمانوں میں علمی روح باقی ہے، نہ علم و حکمت سے کوئی دلی شغف۔ تھوڑی بہت بیداری جو نئی تعلیم اور مغرب کے زیر اثر پیدا ہوئی اس کا نتیجہ بھی یہ ہوا کہ علم و حکمت کے بارے میں ان کے ذہن نے کوئی اچھا اثر قبول نہیں کیا۔ وہ علم و حکمت کی صحیح روح کو سمجھتے ہیں، نہ اس کے ماضی، عہد بعہد ارتقاء، انقلابات اور تغیرات کو، نہ اس میں قوموں کے حصے اور ان کے نقطہ نظر کو۔ اگر کچھ ہے تو تقلید یا پھر یورپ سے چند ایک مستعار لیے ہوئے خیالات کا اعادہ۔“

۱۔ دیکھیے سارٹن : مقدمہ تاریخ سائنس، 'حصہ اول' جہاں مصنف

نے پادریوں کے اس رویے کی طرف اشارہ کیا ہے۔



فرمایا : ”حالانکہ مسلمانوں کو علم و حکمت میں سب سے پیش پیش ہونا چاہیے ۔ ان کا علمی ورثہ بڑا عظیم اور قابل فخر ہے ۔ علم و حکمت کی کون سی شاخ ہے جس پر ان کی ذہانت ، اجتہاد اور نبوغ کا نقش ثبت نہیں ۔ یہ مسلمان ہی تھے جنہوں نے صحیح معنوں میں ”علمی روح“ پیدا کی اور علوم و فنون کو ان کے اصل راستے پر ڈال دیا ۔ علم کا وجود ، جسے آج کل سائنس کہتے ہیں ، انہیں کا مرہون منت ہے ۔“

فرمایا : ”ہم کیوں نہیں سمجھتے یہ اسلام ہی تھا جس نے وہ شرائط بہم پہنچائیں جن پر علم کی ترقی اور نشو و نما کا دار و مدار ہے ۔ یہ شرائط کیا تھیں ؟ مشاہدہ ، عائنہ ، فکر و نظر ، محسوس اور مرئی کا احترام ، تجربہ ، تحقیق ، تفتیش ، حقائق کا اثبات ، ان کا مطالعہ اور ان کی مسلسل تاویل و تعبیر ! یہ شرائط پوری نہ ہوتیں تو علم کا راستہ دیر تک رکا رہتا ۔“

فرمایا : ”مسلمانوں کے زوال علم کی ذمہ داری محض سیاسی معاشی حالات پر عائد نہیں ہوتی ۔ مسلمانوں کا علمی زوال تو ان کے دور محکومیت سے بھی کہیں زیادہ متقدم ہے ۔ لہذا سوچنے کی بات یہ ہے کہ اسے زوال ہوا تو کیسے اور کیوں ؟“

فرمایا : ”جاپان کی مثال ہمارے سامنے ہے ۔ اہل جاپان کے یہاں کوئی علمی روایت نہیں تھی ۔ وہ ایک طرح سے علم و حکمت میں کورے تھے ، لیکن دیکھتے ہی دیکھتے اس میدان میں اس طرح آگے بڑھے کہ اہل یورپ کے مد مقابل بن گئے ۔ مسلمانوں نے بھی تو کبھی اپنے ارد گرد کی دنیا سے ۔ اور سوچنے کی بات یہ ہے کہ یہ دنیا معرض زوال میں تھی ۔ علم و حکمت کا اکتساب کیا تھا ۔ مگر پھر دیکھتے ہی دیکھتے اس شان سے آگے بڑھے کہ علم و حکمت کی کائنات ہی بدل دی ۔ علم کو صحیح معنوں میں علم کا درجہ عطا کیا ۔ مسلمان آج پھر ایسا کیوں نہیں کر سکتے ؟ مسلمانوں میں دم کیوں نہیں ؟“

اور یہ کہتے کہتے افسردہ خاطر ہو گئے ۔ ہم خاموش بیٹھے سوچ رہے تھے کہ ہماری ذہنی صلاحیتوں کو کیا ہوا ۔ ہم میں وہ ذہنی تغیر کیوں پیدا نہیں ہوتا جس کی ایک مثال اگر جاپان سے ملتی ہے تو دوسری خود ہمارے اسلاف سے ۔ ہمارے پہلو بہ پہلو جو دوسری قومیں بستی ہیں ان کی حالت شاید ہم سے کہیں بہتر ہے ۔ ”ہم میں دم کیوں نہیں ؟“

حضرت علامہ کی آواز ہست ہو رہی تھی - ہم نے سلسلہ گفتگو کو آگے نہیں بڑھنے دیا - حضرت علامہ بھی تھک گئے تھے - کروٹ کے بل لیٹنا چاہتے تھے - علی بخش نے آگے بڑھ کر تکیے درست کئے - حضرت علامہ ہ آرام لیٹ گئے -

چودھری صاحب کو کسی کام سے جانا تھا - تھوڑی دیر بیٹھے ، اجازت لی اور چلے گئے -

م - ش حضرت علامہ کے پلنگ سے لگ کر بیٹھ گئے - رحا حضرت علامہ کے پاؤں داب رہا تھا - علی بخش نے کہا آپ کروٹ لیں تو میں کمر داب دوں - حضرت علامہ کروٹ کے بل لیٹ گئے - معلوم ہوتا تھا انہیں نیند آجائے گی - قرشی صاحب نے اشارہ کیا کہ ہم کوئی بات نہ کریں - حضرت علامہ کے لیے آرام کرنا ضروری ہے - گھنٹہ ڈیڑھ گھنٹہ گزر گیا - حضرت علامہ سو رہے تھے - بایں ہمہ قرشی صاحب کا اصرار تھا کہ ہم ابھی اور ٹھہریں - سمجھ میں نہیں آتا تھا کیوں - کوئی خطرے کی بات تو نہیں - رات زیادہ ہو گئی اور ہم سب جاوید منزل سے نکل کر ریلوے دفتر کی سڑک سے گزر رہے تھے کہ قرشی صاحب نے کہا ، میں دیکھ رہا ہوں کل سے حضرت علامہ کے پاؤں متورم ہیں - یہ علامت اچھی نہیں - حضرت علامہ کا جگر کام نہیں کر رہا - استسقاء ہے - میں شاید کل صبح حضرت علامہ کی خدمت میں حاضر نہ ہو سکوں - مجھ سے کہا آپ علی الصبح جاوید منزل پہنچ جائے - حضرت علامہ کی خیریت مزاج دریافت کیجیے - کوئی خاص بات ہو تو مجھے فوراً اطلاع کیجئے - میں آپ کو مطب ہی میں ملوں گا - دس گیارہ بجے تک شاید خود بھی حضرت علامہ کی خدمت میں حاضر ہو جاؤں -

میں پریشان گھر پہنچا - استسقاء ، ایک اور نیا عارضہ ! درآغالیکہ پہلے عوارض بدستور قائم ہیں -

## یک شنبہ : ۲۰ مارچ

عالی الصبح حضرت علامہ کی خدمت میں حاضر ہو گیا۔ ابھی سات نہیں بچے تھے۔ حضرت علامہ معمولاً بہت صبح بیدار ہو جاتے۔ علی بخش نے کہا، دوا کھانی ہے، چائے پی اور ناشتہ کیا ہے۔ چودھری صاحب ہو گئے ہیں۔ میں حضرت علامہ کی خدمت میں حاضر ہوا اور مزاج پوچھا تو فرمایا: ”الحمد للہ! رات نیند خوب آتی۔ دورہ بھی نہیں ہوا۔ خفیف سی بے کلی تھی جو آپ ہی آپ دور ہو گئی۔ معدہ بھی صاف ہو گیا ہے، بلکہ مجھے کچھ بھوک بھی محسوس ہوئی۔“

فرمایا: ”معلوم ہوتا ہے ایلوپیتھک دواؤں اور طبی مرکبات کا امتزاج مفید ثابت ہوگا۔“

میں نے عرض کیا قرشی صاحب تو کسی کام کی وجہ سے رک گئے ہیں۔ دس گیارہ بجے تک آئیں گے۔ کوئی بات ہو تو ان کو اطلاع کر دوں؟ فرمایا: ”کوئی بات نہیں۔ حکیم صاحب باطمینان مطب کریں، البتہ تم ٹھہرے رہو۔“

دیر تک حاضر خدمت رہا۔ خیال تھا ۱۰۔۱۱ بجے تک ضرور ٹھہروں حتیٰ کہ قرشی صاحب تشریف لے آئیں۔ حضرت علامہ حسب معمول دریافت کر رہے تھے: خبریں کیا ہیں۔ حالات کیا ہیں کہ اتنے میں علی بخش آیا، کہنے لگا سید عنایت حسین شاہ آئے ہیں۔

سید صاحب کمرے میں داخل ہوئے۔ بادب حضرت علامہ کی خدمت میں سلام عرض کیا، مزاج پوچھا اور بیٹھ گئے۔ سید صاحب کے خاندان سے حضرت علامہ کے دیرینہ تعلقات ہیں۔ ان کے چچا ڈاکٹر سید محمد حسین شاہ<sup>۲</sup>

۱۔ مصنف ”پاکستان کے معاشی مسائل“ اور ایک زمانے میں زرعی

کمیشن کے رکن۔

۲۔ ذکر پہلے آچکا ہے۔

حضرت علامہ کے ہم جماعت تھے - میرا بھی اس خاندان سے دیرینہ تعلق ہے - چند منٹ ایک دوسرے کی خیریت دریافت ہوتی رہی - سید صاحب کا قیام ریاست بہاولپور میں بہاولپور اور خان پور میں ہے حضرت علامہ کو ریاست کے معاملات سے کہ پنجاب کی ایک بہت بڑی اسلامی ریاست ہے خاص دلچسپی ہے، لہذا ریاست کی باتیں ہونے لگیں - حضرت علامہ فرما رہے تھے : ”ریاست اور اہل ریاست کی ترقی کے کیا امکانات ہیں؟ ہندوستان کے سیاسی حالات تیزی سے بدل رہے ہیں - مسلمانوں کو بھی کچھ اپنی فکر ہے کہ نہیں؟ ہندوستان میں جو آئینی تبدیلیاں ناگزیر ہیں ان کے پیش نظر ضروری ہے کہ ریاست میں ابھی سے بعض باتوں کی پیش بندی کر لی جائے۔“

ارشاد ہوا : ”ریاست کا رقبہ نہایت وسیع ہے - چوستان آباد ہو جائے تو کیا خوب ہو - یہ بات کچھ مشکل تو نہیں، ہمت اور سمجھ کی ضرورت ہے۔“

سید صاحب اپنی معلومات کے مطابق حضرت علامہ کے سوالات کا جواب دیتے رہے - چوستان کی آباد کاری تو کیا اور بھی بہت کچھ ممکن ہے - حالات بھی بدل سکتے اور بدلے جا سکتے ہیں، لیکن ریاست میں دم نہیں -

حضرت علامہ نے فرمایا : ”ریاست میں نہ سہی، اہل ریاست میں تو دم ہونا چاہیے - سید صاحب! بہاولپور مسلمانوں کی ریاست ہے - مسلمانوں کا گزر اس وقت سیاست کے ایک نہایت خطرناک مرحلے سے ہو رہا ہے - مسلمانوں کو چاہیے آنکھیں کھولیں - ریاست نہیں تو اہل ریاست میں دم پیدا کیجیے - یہ موقعہ کچھ کرنے کا ہے۔“

سید صاحب ریاستوں کے مخصوص حالات، ریاستی باشندوں کی زندگی، ان کی قدامت پسندی اور پس ماندگی کے ساتھ ساتھ انگریزوں کے عمل دخل اور ارباب ریاست کی مشکلات کا ذکر کر رہے تھے کہ علی بخش، جو باورچی خانے کی دیکھ بھال کر رہا تھا، کمرے میں داخل ہوا - کہنے لگا خواجہ وحید صاحب آئے ہیں - حضرت علامہ نے فرمایا : ”باہر کیوں ٹھہرے ہیں، اندر آجائیں۔“ علی بخش نے چلم ہاتھ میں لی اور باورچی خانے کا رخ کیا ..

خواجہ صاحب کمرے میں داخل ہوئے - سلام عرض کیا - خیریت مزاج ہو چھی اور ہمارے پاس رکھی ہوئی کرسیوں میں سے ایک پر بیٹھ گئے - سید صاحب نے اجازت لی -

حضرت علامہ نے فرمایا : ”خواجہ صاحب ! کہیے ، شہر میں کیا ہو رہا ہے ؟ آپ لیا کر رہے ہیں ؟“

خواجہ صاحب نے کہا : ”شہر میں تو بڑی زندگی ہے ، مگر یونیورسٹی پارٹی نے بڑا فتنہ پیدا کر رکھا ہے ۔ اس پارٹی کی حالت تو ناقابل اصلاح ہے ، لیکن اس سلسلے میں ہماری سب سے بڑی مشکل ہے ہمارا سیاسی اور دینی انحطاط ۔ جدید تعلیم نے مسلمانوں کے دل و دماغ کو خراب ہی نہیں ، ماؤف کر رکھا ہے ۔ میں نے ایک مجلس قائم کی ہے (یہ گویا حضرت علامہ کے اس سوال کا جواب تھا کہ آپ کیا کر رہے ہیں) ۔ یہ مجلس ”کلچرل“ ہوگی ۔ ”مجلس ثقافت اسلامیہ“ ۔ آج شام کو اس کا اجلاس ہے ۔“

حضرت علامہ نے فرمایا : ”یہ کوششیں بڑی مبارک ہیں ۔ جاری رکھیے ۔“  
قرشی صاحب تشریف لے آئے ، وہی ۱۰-۱۱ بجے جیسا کہ توقع تھی ۔ خواجہ صاحب نے چند منٹ اور حضرت علامہ سے باتیں کیں ، یہی کہ ثقافت اسلامیہ کی تجدید کے لیے انہیں کیا کرنا چاہیے اور پھر تشریف لے گئے ۔ قرشی صاحب نے نبض دیکھی ۔ مزاج پوچھا ۔ حضرت علامہ نے اطمینان ظاہر کیا ۔

گیارہ ساڑھے گیارہ تک نشست رہی ۔ زیادہ تر غذا اور دوا کی باتیں ہوتی رہیں ۔ اس اثنا میں حضرت علامہ نے چائے پی اور دوائیں بھی استعمال کیں ۔

شام سے پہلے پھر حاضر خدمت ہوا ۔ سلامت ساتھ تھے ۔ کپتان الہی بخش اور حمید ملک صاحب بیٹھے باتیں کر رہے تھے ۔ حضرت علامہ کی طبیعت بظاہر اچھی تھی ۔ کپتان صاحب تو گویا بحیثیت معالج انہیں دیکھنے آئے تھے ، حمید ملک حسب معمول عیادت اور اظہار عقیدت کے لیے ۔ کپتان صاحب زیادہ نہیں بیٹھے ۔ حضرت علامہ سے اجازت لی ۔ ڈاکٹر حمید ملک بھی چلے گئے ۔

ہم نے مزاج پوچھا تو حضرت علامہ نے فرمایا : ”کپتان صاحب کی تشخیص ”انورزم“ کے خلاف ہے ۔ آج اجابتیں بہت ہوئیں اس لیے نقابت محسوس ہو رہی ہے ۔ دواؤں میں شاید اس امر کا لحاظ رکھا گیا تھا کہ تنقیہ ہو جائے ۔“

پھر فرمایا : ”وہ جو دو روز سے ہاؤں کا ورم تھا وہ تو جاتا رہا ۔ طبیعت البتہ مضمحل ہے ۔ کپتان صاحب کہتے ہیں کھانا کھائیے ، طبیعت بحال ہو جائے گی ۔“

ہم نے کہا کپتان صاحب نے یہ بات شاید اس لیے کہی کہ اضمحلال کی وجہ سے معدے کا تنقیہ۔ کپتان صاحب ماشا، اللہ بہت اچھے ڈاکٹر ہیں ، غلط نہیں کہتے۔ انشا، اللہ ایسا ہی ہوگا۔ آپ کھانا تنازل فرما لیجیے۔

علی بخش سے کہا گیا کھانا جلدی تیار ہونا چاہیے۔ علی بخش خود تو باورچی خانے میں چلا گیا ، رحما اور دیوان علی آگئے۔ چودھری صاحب اور راجہ صاحب بھی تشریف لے آئے۔

سلامت چند منٹ اور ٹھہرے۔ انہیں کچھ کام تھا۔ اجازت لی اور چلے گئے مگر پھر آدھ پون گھنٹے میں واپس آگئے۔ قرشی صاحب ساتھ تھے۔ حضرت علامہ نے کپتان صاحب کے آنے کا ذکر کیا ، ورم کی دوری اور نقاہت کا۔ معدے کا تنقیہ شاید دوپہر اور دوپہر کے بعد سہ پہر میں ہوا تھا۔ اسی وجہ سے شام کو نقاہت بڑھ گئی۔ فرمایا : ”شانے میں درد محسوس ہو رہا ہے۔“

شانے کا درد ! یہ علامت بڑی تشویش انگیز تھی۔ درد کا مطلب تھا قلب کی کمزوری ، فعل قلب کا نقص۔ قرشی صاحب نے کہا مالش کے لیے تیل بھیج چکا ہوں۔ تیل کہاں ہے۔ علی بخش کو طلب کیا گیا۔ تیل آیا اور علی بخش ہی نے ہلکے ہلکے شانوں پر مالش کی۔

شیخ صاحب دوسرے کمرے سے تشریف لائے۔ حضرت علامہ کے عوارض سے پریشان تھے۔ قرشی صاحب سے طرح طرح کے سوال کرنے لگے۔ بار بار دوا اور پریز کا ہوجھتے۔ قرشی صاحب جواب دیتے۔ حضرت علامہ شاید اس گنتگو سے اکتا گئے تھے۔ فرمایا ”تکلیف جو ہے سو ہے ، زیادہ رد و کد مناسب نہیں۔ رد و کد سے کیا ہوتا ہے؟“

علی بخش مالش کر چکا تو حضرت علامہ کو درد سے سکون ہو گیا۔ تکیوں سے ٹیک لگا کر بیٹھ گئے۔ حقے کے دو ایک کش لیے۔ ہم نے کہا کھانا تناول فرما لیجیے۔

حضرت علامہ نے کھانا کھایا تو ان کی طبیعت فی الواقعہ بحال ہو گئی۔ قرشی صاحب سے باتیں کرنے لگے۔ فرمایا : ”عوارض تو اب یہی شانے کا درد ہے ، احتباس صوت اور دمہ قلبی۔ ان عوارض کا ازالہ ہونا چاہیے۔“

قرشی صاحب نے کہا ہم تدبیر کر رہے ہیں۔ ڈاکٹر صاحبان کی بھی یہی کوشش ہے۔ ایک خطرناک علامت جو امتسقا کی پیدا ہو گئی تھی دور

ہو چکی ہے۔ پاؤں کا ورم بھی جاتا رہا۔ دوائیں جاری ہیں۔ انشاء اللہ کارگر ثابت ہوں گی۔ اللہ تعالیٰ آپ کو صحت دے۔ ہماری تو شب و روز یہی دعا ہے۔

حضرت علامہ شاید اونگھ گئے تھے۔ غذا کے استعمال سے نقاہت دور ہوئی تو غنودگی محسوس ہونے لگی۔ قرشی صاحب نے کہا آپ کو نیند آ رہی ہے۔ آپ لیٹ جائیے۔ ہم آپ کے پاس بیٹھیں گے۔ ہر طرح کا خیال رکھیں گے۔

حضرت علامہ نے فرمایا: ”درد تو نہیں ہے۔ یونہی دکھن سی باقی ہے۔“

پھر علی بخش نے سہارا دیا تو آرام سے لیٹ گئے اور کروٹ لی۔ ہم سے کہا: ”آپ بیٹھے ہیں، مجھے تسلی ہے۔“

حضرت علامہ جلد سو گئے۔ م۔ش بھی آ گئے۔ تلی بخش، رحما، دیوان علی موجود تھے اور ہمیں بھی حضرت علامہ کی طرف سے اطمینان تھا۔ لہذا ہم زیادہ نہیں بیٹھے، یہی گھنٹہ ڈیڑھ گھنٹہ اور۔

## دوشنبہ : ۲۱ مارچ

کوئی گھنٹہ بھر حضرت علامہ کی خدمت میں حاضر رہا۔ بحمد اللہ انہیں بہت شگفتہ خاطر پایا۔ علی بخش خوش تھا۔ مجھے دیکھتے ہی کہنے لگا، رات کو تکلیف نہیں ہونی۔ ڈاکٹر صاحب بڑے آرام سے سوتے رہے۔ قرشی صاحب لبض دیکھ گئے ہیں۔

۱۰ بج رہے تھے۔ میں نے حضرت علامہ کی خدمت میں حاضر ہو کر سلام عرض کیا اور مزاج پوچھا۔ فرمایا: ”بیان کے بارے میں لوگ کیا کہتے ہیں؟ اخباروں کی کیا رائے ہے؟“

بیان سے مطلب تھا وہی بیان جو مولانا حسین احمد کے جواب میں لکھا گیا تھا اور کئی دن ہوئے روزنامہ احسان میں شائع ہو چکا تھا۔ معلوم نہیں حضرت علامہ کا ذہن بیان کی طرف کیسے منتقل ہوا۔ یوں بھی میں نے دیکھا حضرت علامہ کسی بڑی گہری سوچ میں ہیں جیسے عالم تخیل میں بہت دور کسی چیز کو دیکھ رہے ہیں۔

میں نے عرض کیا، بیان سے لوگ تو خوش ہیں اور یوں بھی ہر سمجھ دار آدمی نے اسے پسند کیا ہے۔ اہل علم کے نزدیک تو یہ ایک بڑی قیمتی دستاویز ہے اور اسلام کے بارے میں آپ کے ارشادات کی تفصیل مزید۔ نوجوانوں کے ذہن میں بھی اب یہ بات آ رہی ہے کہ اسلام ایک نظام اجتماع و عمران ہے۔ اس کی ایک اساس ہے، ایک عمود اور نصب العین۔ یوں انہیں کچھ کچھ انداز، ہو رہا ہے کہ جب ہم کہتے ہیں مسلمان ایک امت ہیں تو اس کا مطلب آج کل کی میاسی اصطلاح میں یہ ہوگا کہ وہ ایک قوم بھی ہیں۔ اس قوم کا ایک اپنا مزاج ہے، ایک ہیئت اور ترکیب، لہذا یہ ضروری ہے کہ ہم اپنے آپ کو وطنیت اور قومیت کے لادین تصورات سے محفوظ رکھیں، وہ تصورات جن کی بنا پر نام نہاد ہندوستانی قومیت کی عمارت اٹھائی جا رہی ہے اور جس کی علما کا ایک طبقہ غلطی سے حمایت کر رہا ہے۔



میں نے عرض کیا، رہے اخباروں کے تبصرے سوان کی نوعیت محض سیاسی نزاع و جدال کی ہے، موافقت میں بھی اور مخالفت میں بھی۔ لیکن یہ نہیں کہ کسی نے اس کے متضمنات کو سمجھا ہو، یا علمی، اخلاق، سیاسی اور اجتماعی لحاظ سے اس پر قلم اٹھایا ہو۔

میں نے یہ بھی عرض کیا کہ ابھی تو آپ کے ارشادات سے بمشکل اس امر کا شعور پیدا ہوا ہے کہ اسلام ایک عمرانی تحریک، ایک نظام مدنیت اور ایک طریق زندگی بھی ہے ورنہ اسلام کے بارے میں عام خیالات تو وہی ہیں جو مذہب کے بارے میں عام طور پر ہوا کرتے ہیں۔ وہی مذہب کا جواز اور مذہب کے سلسلے میں چند ایک مابعدالطبیعی مسائل، شریعت اور اس کی حدود و قیود، قانون اور اخلاق کی بحث۔ وہی خانقاہیت اور ملائیت جیسا کہ آپ کا ارشاد ہے۔

قوم کیا چیز ہے قوموں کی امامت کیا ہے  
اس کو کیا جانیں یہ بیچارے دو رکعت کے امام

پڑھے لکھے طبقے کا بھی یہ حال ہے کہ کبھی آپ کے خطبات کا مطالعہ کرتا ہے یا اس سے خطبات کے مطالعے کے لیے کہا جاتا ہے، ریاست اور مدنیت کے سلسلے میں آپ کے ارشادات پیش کیے جاتے ہیں تو وہ سمجھتا ہے جیسے آپ نے کوئی بڑے چنبھے کی بات کہی ہے۔ مسلمانوں کا شعور ملی ہنوز بڑا ضعیف ہے۔ کانگریسی خیال علما نے اس میں مزید الجھاؤ پیدا کر رکھا ہے۔

ارشاد ہوا: "یہ شعور مستحکم ہوگا اور ضرور ہوگا۔ زمانہ سب کچھ مکھا دے گا۔ کوئی ایچ پیچ رہے گا، نہ الجھاؤ، نہ شک و شبہات۔" حضرت علامہ کا معمول تھا کہ کسی گہری سوچ میں ہوتے تو اکثر اپنی مونچھوں کو تاؤ دیتے، بار بار سر پر ہاتھ پھرتے۔ معلوم نہیں کیا سوچ رہے تھے کہ مجھ سے کہنے لگے: "کوئی خبر ہے؟" میں نے عرض کیا، خبر تو کوئی نہیں۔

فرمایا: "جرمنی میں کیا ہو رہا ہے؟"

میں کیا عرض کرتا۔ میں نے کہا خبر تو کوئی نہیں۔ حضرت علامہ بدستور کسی گہری سوچ میں تھے۔ معلوم ہوتا ہے کسی بہت بڑے انقلاب کے منتظر ہیں۔

دوپہر ہو رہی تھی - اس اثنا میں حضرت علامہ نے کھانا تناول فرمایا - کوئی طبی مرکب بھی استعمال کیا - حقے کے دو ایک کش لیے ، لیکن محض عادتاً ورنہ اب حقے میں کوئی لطف نہیں رہا تھا - یونہی ذرا سا کش لگاتے اور نے ایک طرف پھیر دیتے - میں نے اس خیال سے کہ انہیں کچھ آرام کرنا چاہیے اجازت لی اور گھر آ گیا - خیال تھا اسد صاحب آتے ہوں گے -

اسد صاحب کا دیر سے خیال تھا کہ بعض جرمن ڈاکٹر جو لاہور میں مقیم ہیں اور مطب کر رہے ہیں، کیوں نہ وہ بھی حضرت علامہ کو دیکھ لیں - ان کا طریق علاج اگرچہ مختلف ہے اور بہت ممکن ہے وہ علاج کریں تو سب سے الگ تھلگ رہ کر ، یعنی اس شرط پر کہ ان کے علاج میں کسی دوسرے کا دخل نہ ہو ، لیکن ان سے مشورہ لینے میں کیا حرج ہے - ان میں ایک تو ڈاکٹر زیلمس<sup>۲</sup> تھے - دوسرے ڈاکٹر کالیش<sup>۳</sup> - میں نے اسد صاحب سے کہہ رکھا تھا آپ ان میں سے کسی سے بات کر لیں - ہم انہیں جاوید منزل

۱ - پچھ اسد (Leopold Weiss) مشہور صحافی اور مصنف - Road to Mecca

اور Islam at the cross roads کے مصنف ، صحیح بخاری اور قرآن مجید کے مترجم - نسلا یہودی ، وطن آسٹریا - جنگ عظیم کے دوران میں بسلسلہ صحافت شام و فلسطین آئے - خود ہی اسلام قبول کیا اور Leopold کی رعایت سے پچھ اسد نام رکھا - دیر تک جزیرہ العرب میں مقیم رہے - شاہ ابن سعود مرحوم سے خاص تعلقات تھے ، پھر کچھ اختلافات پیدا ہو گئے - ۱۹۲۰ء میں ارض پاک و ہند میں میدھے کشمیر آئے - میرا ان کا تعارف وہیں اپنے ایک رفیق جامعہ ڈاکٹر اطہر رشید کی وساطت سے ہوا - دہلی آئے اور دو تین برس میری ہمسائیگی ہی میں قرول باغ میں قیام رہا - پھر ڈیرہ دون چلے گئے - اسلامک کلچر حیدر آباد کی ادارت سنبھالی - لاہور منتقل ہوئے - دوسری عالم گیر جنگ شروع ہوئی تو نظر بند ہو گئے - جنگ ختم ہوئی تو ڈلہوزی میں مقیم رہے - پاکستان قائم ہوا تو محکمہ تعمیر اسلامی مغربی پنجاب کے ڈائریکٹر مقرر ہوئے - پھر دفتر خارجہ سے منسلک ہوئے - اقوام متحدہ میں پاکستان کی نمائندگی کرتے رہے - بالآخر یورپ واپس چلے گئے اور جامعہ پنجاب نے Colliqium کا اہتمام کیا تو پاکستان آئے - آج کل شاید مراکش میں مقیم ہیں -

۲ - Selzer ، لاہور ہی میں مقیم ہیں اور مطب کر رہے ہیں -

۳ - Kalisch اب شاید بھارت میں مطب کر رہے ہیں - دوسری جنگ عظیم

میں ان دونوں حضرات نے شاید فوجی خدمات بھی سر انجام دیں -

رے جائیں گے ، مشورہ ہو جائے گا - چنانچہ جاوید منزل سے گھر اور گھر سے یونائیٹڈ آکشن مارٹ پہنچا تو سلامت نے کہا اسد صاحب نے ٹیلیفون کیا ہے، دو اڑھائی بجے ڈاکٹر زیلتسر کے ہمراہ آئیں گے - آپ بھی آجائیے - پھر ہم جاوید منزل چلیں گے -

۲ بجے رہے تھے - زیادہ انتظار نہیں کرنا پڑا - اسد صاحب وقت مقررہ سے کچھ پہلے ہی آگئے - ڈاکٹر زیلتسر ساتھ تھے - تعارف ہوا - شکریہ ادا کیا گیا - مشروبات سے تواضع ہوئی اور پھر کوئی تین بجے ہم سب جاوید منزل پہنچ گئے - علی بخش باہر برآمدے میں مل گیا - معلوم ہوا حضرت علامہ کی طبیعت اچھی ہے - میں نے کہا اطلاع کم دو ، اسد صاحب اور ڈاکٹر زیلتسر آئے ہیں -

علی بخش آیا - ہم لوگ حضرت علامہ کی خواب گاہ میں داخل ہوئے - سلام عرض کیا - حضرت علامہ نے اسد صاحب اور ڈاکٹر زیلتسر کا شکریہ ادا کیا - ڈاکٹر صاحب نے بڑی زحمت کی کہ دیکھنے آگئے - اسد صاحب کی دلسوزی انہیں ساتھ لے آئی - اسد صاحب نے کہا یہ ہمارا فرض تھا - ہم آپ کے عقیدت مند ہیں - ڈاکٹر زیلتسر نے بھی کچھ ایسے ہی کلمات دھرائے - پھر کہنے لگے آپ کی علالت کا حال کم و بیش پورے طور پر سن چکا ہوں - مجھے اس کا خوب اندازہ ہے - اشارہ اسد صاحب کی طرف تھا - پھر بھی مجھے آپ سے دو ایک سوال پوچھنا ہیں - میں چاہتا ہوں آپ کے قلب اور سینے کا معائنہ کروں -

حضرت علامہ نے مختصراً ڈاکٹر صاحب کے سوالات کا جواب دیا - یہی کہ علالت کی ابتدا کیسے ہوئی ، گلے کی کیفیت کیا رہتی ہے - ابتدا میں تشخیص کی گئی تو علاج ایلوپیتھک ہوا یا طبی ؟ برق علاج کیسا رہا ؟ ایلوپیتھک دواؤں سے طبیعت کیوں نفور ہے ؟ حکیم نابینا صاحب کے علاج سے کیا فائدہ ہوا - پھر جب قلب اور سینے کا معائنہ ہو گیا تو ڈاکٹر صاحب کہنے لگے آپ کو انورزم<sup>۱</sup> نہیں ہے ، قلب البتہ پھیل گیا ہے - ہم اپنی اصطلاح میں اسے ”بیل کا دل“<sup>۲</sup> کہتے ہیں - میں نسخہ لکھے دیتا ہوں - آپ میری دوائیں استعمال کریں - آپ کو فائدہ ہوگا -

Aneurysm - ۱

Ox's heart - ۲

علی بخش جانے لے آیا۔ غالباً حضرت علامہ پہلے ہی سے اشارہ کر چکے تھے۔ جانے قدرے پر تکلف تھی۔ حضرت علامہ نے فرمایا: ”بیگم حسین بھی آجائیں، جانے میں شریک ہوں، بلکہ جانے پلائیں۔“ بیگم حسین آئیں، تعارف ہوا۔ انگریزی کی جگہ چند منٹ کے لیے جرمن زبان نے لی۔ جانے پر کچھ نہ کچھ گفتگو ضرور ہوتی ہے۔ جرمنی کی باتیں ہوتی رہیں۔ حضرت علامہ کا جرمنی میں قیام، وہ تیس پینتیس برس پہلے، پھر پہلی عالم گیر جنگ کے بعد اور اب ۱۹۳۸ کی جرمنی۔ ایک قیصر کا دور تھا۔ اسے زوال ہوا۔ اب ہٹلر کا دور ہے۔ جرمنی اور جرمن کس قدر بدل گئے۔ دنیا بھی بدل رہی ہے اور بدل گئی۔ یوں سیاست بین الاقوام زبر بحث آگئی، بالخصوص جرمن سیاست کے لحاظ سے کہ ہٹلر کے عزائم، ہٹلر کی نسل پرستی، ہٹلر کی سامیت دشمنی، آسٹریا کا الحاق، ہٹلر کا غرور تفوق، ان سب باتوں کا انجام کیا ہوگا۔ ڈاکٹر زیلتسر اور اسد صاحب اپنی اپنی سوجہ کے مطابق کچھ جواب دیتے۔ بیگم حسین بڑی کچھ نہ کچھ اظہار رائے کرتیں۔ گفتگو اگرچہ سرسری تھی، کوئی خاص امر زبر بحث نہیں تھا، پھر بڑی بہ صحبت عجیب تھی۔ تین مغربی نثراد انسان حضرت علامہ کی خدمت میں حاضر ہیں: دو نسلاً اسرائیلی یا یہودی۔ ان میں سے ایک مسلمان کہ جب اسلام قبول نہیں کیا تھا جب بھی صیہونیت کے خلاف تھا اور اب اسلام کا ترجیح ہے، دوسرا صیہونی اور شاید مذہباً یہودی۔ تیسری ایک خاتون مذہباً عیسائی اور خالصاً آریا نسل جرمن، گو بسبب حالات سب وطن سے باہر ایک دوسرے ملک اور دوسری قوم میں مقیم۔ گفتگو مزے کی تھی۔ بیگم حسین کے لیے جرمنی کے خلاف کچھ سنتا تو ناگوار تھا، ہٹلر کی سامیت دشمنی سے البتہ اظہار اتفاق کرتی رہیں۔ اسد صاحب کہتے اس میں یہودیوں کا اپنا دخل بھی ہے۔ ڈاکٹر زیلتسر، ظاہر ہے، ہٹلر سے خفا تھے، اس کی سیاست کی مذمت کرتے رہے۔ ایک مرتبہ کہنے لگے ہٹلر کی رعایا ہونے سے تو بہتر ہے انسان برطانیہ کا غلام ہو جائے۔ اس پر حضرت علامہ نے برجستہ فرمایا: ”لیکن ہمیں تو برطانیہ کی غلامی بھی گوارا نہیں۔“

جانے پی گئی۔ ڈاکٹر زیلتسر نے پھر حضرت علامہ کو اطمینان دلایا کہ ان کا علاج فائدہ مند رہے گا۔ چند منٹ اور نشست رہی۔ پھر اسد صاحب اور ڈاکٹر صاحب نے حضرت علامہ سے اجازت لی۔ حضرت علامہ نے مکرر ان کا شکریہ ادا کیا۔ فرمایا: ”میں شاید پھر بھی آپ کو تکلیف دوں۔“ ڈاکٹر زیلتسر نے کہا بسر و چشم۔ اٹھے اور خدا حافظ کہی۔ اسد صاحب نے

بھی پھر آنے کا وعدہ کیا تاکہ ضرورت ہو تو ڈاکٹر صاحب سے مل لیں۔ ہم بھی ان کے ساتھ ہی اٹھ کھڑے ہوئے۔ بیگم حسین برآمدے تک رخصت کرنے آئیں۔

اسد صاحب کو ماڈل ٹاؤن جانا تھا۔ ڈاکٹر زیلتسر بھی ان کے راستے ہی میں کہیں رہتے تھے۔ چند منٹ دونوں حضرات کا ساتھ رہا۔ اٹھانے والی راہ میں زیادہ تر گفتگو حضرت علامہ کے مرض اور علاج ہی کی رہی۔ ڈاکٹر زیلتسر کا خیال تھا کہ ابتدا میں علاج ٹھیک نہیں ہوا۔ میں نے محسوس کیا ان کا جی چاہتا ہے حضرت علامہ کا علاج کریں۔

اسی خیال کو لے کر گھر پہنچا۔ چند منٹ ٹھہرا۔ پھر سلامت سے ملا۔ ان کی رائے دریافت کی۔ مجھ سے متفق تھے کہ ڈاکٹر زیلتسر کا کچھ ایسا ہی خیال ہے۔ لہذا شام سے پہلے جاوید منزل پہنچ گیا۔ حضرت علامہ نے قدرے تعجب سے پوچھا: ”اتنی جلدی کیسے آگئے؟“

میں نے عرض کیا چاہتا ہوں ڈاکٹر زیلتسر کے بارے میں آپ کی رائے معلوم کروں۔ یہ بھی خیال ہے احباب سے مشورہ ہو جائے۔ چودھری صاحب آتے ہی ہوں گے۔ ڈاکٹر زیلتسر کا خیال ہے ہمیں ان کو علاج کا موقعہ دینا چاہیے۔

ارشاد ہوا: ”بڑی مناسب تجویز ہے۔ مشورہ ہو جانا چاہیے۔“ پھر فرمایا: ”ایک رباعی ہے اس کی تصحیح کر دو۔“

میں الہاری کی طرف بڑھا۔ بیاض اٹھائی اور نشستگاہ میں جا بیٹھا تاکہ حسب ہدایت رباعی کی تصحیح کر دوں۔ نشستگاہ میں بیٹھنے کی ضرورت اس لیے پیش آئی کہ حضرت علامہ رباعی کے بارے میں ہدایات دے چکے اور میں نے اپنی جگہ پر بیٹھے بیٹھے بیاض کھولی تو علی بخش اندر آیا اور کہنے لگا سرحد سے کونسل کے کچھ ممبر صاحبان آئے ہیں، ملنا چاہتے ہیں۔ میں نے سوچا انہیں شاید میری موجودگی پر اعتراض ہو، لہذا نشستگاہ میں جا بیٹھا۔

رباعی درست کی۔ کونسلر صاحبان یہی ایگ اور کانگریس کی باتیں کرتے رہے۔ سرحد میں لیگ کا عدم وجود برابر ہے۔ سرخ پوشوں کا زور ہے، مگر لوگ کانگریس کے ساتھ نہیں ہیں۔ کانگریس سے دب ضرور گئے ہیں۔ ہمیں کیا کرنا چاہیے؟ کچھ کریں تو کس کے بھروسے پر؟

حضرت علامہ مناسب جواب دے رہے تھے، لیکن حضرت علامہ کو زیادہ تر جستجو اس امر کی تھی کہ لیگ یا دوسرے لفظوں میں مسلمانوں کے

منحدہ محاذ کی راہ میں عملاً کیا رکادیں ہیں - کونسٹر صاحبان اپنی دانست کے مطابق حالات پر تبصرہ کرتے رہے - گفتگو طول کھینچ رہی تھی - میں نے سوچا گھر سے ہو آؤں - چودھری صاحب اور قرشی صاحب آتے ہی ہوں گے - م - ش موجود ہیں -

گھر سے واپس آیا تو دس بج رہے تھے - معلوم ہوا قرشی صاحب جلدی آئے تھے - چودھری صاحب بھی موجود ہیں - راجہ صاحب البتہ نہیں آئے - ان کا انتظار ہے - حضرت علامہ کی طبیعت بفضلہ تعالیٰ اچھی ہے -

میں کمرے میں داخل ہوا - قرشی صاحب حضرت علامہ کے ہاتھ سہلا رہے تھے - م - ش بھی پلنگ کے ساتھ لگے بیٹھے تھے - رحا بدن داب رہا تھا - چودھری صاحب شاید کوئی بات کر رہے تھے - میں نے حضرت علامہ کا مزاج ہوچھا اور حسب معمول کرسی بڑھا کر پلنگ کے پاس بیٹھ گیا - حضرت علامہ چودھری صاحب اور قرشی صاحب سے ڈاکٹر زیلتسر کا ذکر کر چکے تھے - مجھ سے تفصیل ہوچھی گئی تو میں نے چودھری صاحب اور قرشی صاحب سے اپنی رائے کا اظہار کیا ، یہ کہ زیلتسر علاج برآمدہ ہیں ، تشخیص مختلف ہے - کہتے ہیں صحیح دوائیں تجویز نہیں ہوتیں - انہیں اپنی دواؤں پر اعتماد ہے - مگر سوال یہ ہے کہ ان کی دواؤں کو آزمایا جائے یا نہیں؟ اس لیے کہ وہ بھی اگرچہ ایلو پیتھ میں، مگر ان کا طریق علاج راجح الوقت ایلو پیتھ سے اس قدر مختلف ہے کہ ہم ان سے رجوع کریں تو اول ان سب باتوں کو اچھی طرح سے سوچ لیں - بالآخر طے پایا کہ سردست علاج میں کوئی تبدیلی نہ کی جائے - ضرورت ہوئی تو ڈاکٹر زیلتسر سے پھر مشورہ کر لیا جائے گا -

حضرت علامہ نے فرمایا : ”میرا فیصلہ تو یہ ہے کہ علاج صرف طبی ہوگا - یوں مشورے میں کوئی حرج نہیں - مجھے طبی ادویات پر زیادہ بھروسا ہے -“

پھر ارشاد ہوا : ”طبی علاج سینکڑوں برس کے تجربات پر مشتمل ہے - سینکڑوں برس سے طبی ادویات آزمائی جا رہی ہیں - ان کی تاثیر اور فائدہ مندی میں کوئی فرق نہیں آیا - یہ انسانی مزاج ، طبیعت اور جسم کے زیادہ قریب ہیں - ایلو پیتھک دواؤں کا کیا ہے - ان کی تاثیر اور استعمال کے بارے میں کوئی رائے مستقلاً قائم نہیں رہنی - یوں بھی مجھے یہ دوائیں راس نہیں آتیں -“

ہم نے حضرت علامہ کی رائے سے اتفاق کیا۔ کچھ تو اس لیے کہ ہمارا تجربہ بھی حضرت علامہ کے اس ارشاد کے حق میں تھا کہ ایلو پیتھک دوائیں اس نہیں آتیں، کچھ اس لیے کہ اگر مریض کی طبیعت کو کسی طریق علاج سے ابا ہے یا اسے بعض دوائیں اس نہیں آتیں تو اس طریق علاج یا ان دواؤں کے استعمال پر اصرار کرنا غلط ہے۔ حضرت علامہ فرما رہے تھے: ”دوا سے مقصد شنا ہے۔ طبیب کی نظر شفا پر ہونی چاہیے۔ لیکن شفا تو اللہ تعالیٰ کے ہاتھ میں ہے۔ انسان شفا پر قادر نہیں۔“

ہم سوچ رہے تھے، حضرت علامہ کا ارشاد گویا یہ ہے کہ دوا کے ساتھ دعا بھی ہونی چاہیے۔ مگر یہ دوا اور دعا کا باہم تعلق کیا ہے؟ اگر تدبیر عبارت ہے علم و عقل کی کار فرمائی اور ہماری سعی و کوشش، اعتقاد ذات اور احساس ذمہ داری سے تو کیا دعا سے مراد ہے اعماق حیات میں ڈوب کر اپنے وجود اور ہستی کے حقیقی سرچشمے سے ربط و اتصال، حضرت علامہ کا بھی تو یہی ارشاد ہے، یہ ربط و ضبط ذریعہ ہے زندگی میں روز افزوں وسعت، قدرت اور اختیار کا۔ میں کچھ اس طرح سوچ رہا تھا کہ حضرت علامہ لیٹ گئے۔ طبیعت میں سکون تھا۔ ہم لوگ سب ان کی خدمت میں حاضر تھے۔ انہوں نے کروٹ لیتے ہوئے کہا: ”کائنات اضافہ پذیر ہے۔“

”کائنات اضافہ پذیر ہے۔“ اس اضافہ پذیری کا ایک پہلو طبیعی ہے<sup>۲</sup> جو علوم طبیعی پر حال ہی میں منکشف ہوا<sup>۳</sup>۔ کیا اس کا کوئی اور پہلو بھی ہے۔ کیا

در رضاے او رضائش گم شود

خدا بندے سے خود پوچھے بتا تیری رضا کیا ہے

تو خود تقدیر یزداں کیوں نہیں ہے

کیا یہ بھی اس کی اضافہ پذیری ہی کا ایک پہلو ہے؟

بالفاظ دیگر کیا انسان کہ یوں دیکھنے میں عاجز اور ماندہ، ہیچ اور بے بس نظر آتا ہے اپنے وجود اور ہستی کے حقیقی سرچشمے میں ڈوب کر قدرت

۱۔ ارشاد باری تعالیٰ ہے: بزید فی الخلق مالیشا۔ ۳۵ (فاطر): ۱

۲۔ Our's is a growing universe = ۲

۳۔ آئین اثنائین کی بدولت

اور اختیار حاصل کر سکتا ہے ؟ کر سکتا ہے تو کیا کائنات اور اس کے حوادث میں بھی اس کا کچھ عمل دخل ممکن ہے ؟ حضرت علامہ کہہ چکے ہیں :

نائب حق در جہاں بودن خوش است  
بر عناصر حکمران بودن خوش است

کیا اسے بھی اضافہ پذیری کہا جائے گا ؟ ان معنوں میں کہ اضافہ اگرچہ خالق کائنات کے ہاتھ میں ہے لیکن اس میں انسان کی امید اور تمنا بھی شامل رہتی، یا شامل رہ سکتی ہے۔ یا اس کے معنی یہ ہیں کہ کائنات کے مطالعے میں ہم از روئے علم و عقل جس طرح قدم اٹھاتے اور ایک کے بعد دوسرا تصور قائم کرتے ہیں اس سے بتدریج ہماری اپنی، یعنی ذات انسانی، اس کے ارادہ و اختیار، کائنات اور خالق کائنات سے اس کے تعلق کے بارے میں جو نتائج مترتب ہوتے ہیں وہ آخری اور قطعی نہیں ہیں۔ ہم ان کی صحت سے انکار تو نہیں کر سکتے۔ ہم جو کچھ کہیں گے یا کریں گے ان کی رعایت ہی سے، اس لیے کہ ان کی نوعیت بہر حال ایک مرتبہ علم کی ہے۔ ہم ان کے عمل درآمد سے انکار نہیں کر سکتے۔ مگر ہمیں نہیں بھولنا چاہیے تو یہ کہ اس مرتبہ علم کے علاوہ اور بھی مراتب علم ہیں جن کا ہنوز ہم پر انکشاف نہیں ہوا، بعینہ جیسے علوم طبیعیہ کے مطالعے میں کائنات کے بارے میں ہم نے ایک مرتبہ علم کے بعد دوسرے میں قدم رکھا اور کتنے حقائق تھے جو بتدریج ہمارے سامنے آئے۔ لہذا ہو سکتا ہے یہ مراتب جو ہنوز ہمارے سامنے نہیں آئے کسی دوسرے ذریعے سے بھی ہم پر منکشف ہو جائیں، یا ہو چکے ہوں۔ اندریں صورت ہم اپنے علم و عقل کے جس مرحلے سے گزر رہے ہیں اس کی صحت اور قطعیت میں یقین رکھتے ہوئے بھی کہ نظام کائنات میں ان حقائق کی بہر حال ایک جگہ ہے جو ہمارے سامنے آچکے ہیں، ہم اس تعلق کے بارے میں جو ہمارے ارادہ و اختیار کو خالق کائنات کی قدرت کاملہ سے ہے ایسی کوئی مشکل پیدا نہ کریں جس سے زندگی کے مزاج، اس کی فطرت اور ماہیت، یا اصول و قانون کی نفی ہو جائے جو اس میں کام کر رہا ہے۔ ہم کوشش اور تدبیر سے ہاتھ روک لیں۔ عمل اور اقدام کو کوئی اہمیت نہ دیں۔ عاجز اور بے بس ہو کر رہ جائیں۔ من مانی توقعات اور امکانات کے بھروسے پر زندہ رہیں، جیسے بحالت ضعف و اضلال کہ جب فوائے عمل فرسودہ ہو جاتے ہیں لوگ اکثر ایسا کرتے ہیں، یا جیسے سرسید نے علوم طبیعیہ کے زیر اثر، جن کے نظریات اب اسماً بدل چکے ہیں، کائنات کا یہ تصور قائم کیا کہ وہ ایک بنا



بنایا مصنوع ہے جس میں علت و معلول کی کار فرمائی ہے۔ لہذا حوادث کی ایک ترتیب ہے۔ اس میں کوئی رد و بدل ممکن نہیں۔ دعا سے بجز تسکین قلب کچھ حاصل نہیں ہوتا حالانکہ علت و معلول اور حوادث کی ترتیب کا تعلق، جیسا کہ ہم اسے دیکھتے ہیں، حقیقت کے صرف ایک مرتبے اور ہماری ذات سے باہر کی دنیا سے نہیں بلکہ ذہن سے ہے۔ ہمارے اندر کی دنیا کا اپنا ایک کا انداز ہے، علت اور معلول سے بے تعلق۔ یوں بھی علت کا اگر کوئی وجود ہے تو جب بھی علت صرف ایک ہے اور وہ مشیت الیہ۔ بعینہ حقیقت لا متناہی ہے جس سے نفس انسانی کو کوئی تعلق ہے تو مراتب ذات بھی لا متناہی۔

میں کچھ اس طرح سوچ رہا تھا اور سوچتا چلا گیا۔ حضرت علامہ کے ارشادات کی نوعیت ہی کچھ ایسی ہوتی ہے کہ انسان سوچنے پر مجبور ہو جاتا ہے۔ میں ان سے کوئی سوال تو کر نہیں سکتا تھا۔ حضرت علامہ کروٹ بدائے بدلتور آرام فرما رہے تھے؛ لیکن ان کے ارشادات کا تعلق بہر حال دعا سے تھا۔ آج انہوں نے کائنات کی اضافہ پذیری کی طرف اشارہ کیا تو میرا ذہن پھر اس بحث کی طرف منتقل ہو گیا جس کے بارے میں ایک روز پہلے انہوں نے اشاروں ہی اشاروں میں فرمایا تھا کہ دعا میں جو نکتہ پوشیدہ ہے اس کو سمجھئے تو ابن خلدون، یا ابن عربی۔ لیکن نہ مجھے ان کی تحریروں سے استفادہ کرنے کا موقع ملا، نہ حضرت علامہ نے اپنے ارشاد کی وضاحت میں مزید کوئی بات کہی۔

چودھری صاحب اور قرشی صاحب کہہ رہے تھے دوا اور دعا دونوں ضروری ہیں۔ دوا تدبیر ہے اور تدبیر کا تعلق ایک طرف علم و عقل اور دوسری جانب ہمارے احساس ذمہ داری سے ہے تاکہ ہم جو قدم اٹھائیں اپنا فرض سمجھتے ہوئے ٹھیک راستے پر اٹھائیں۔ دعا ہے اپنے حدود و قیود یعنی علم اور کوشش کے باوجود اللہ تعالیٰ کی قدرت کاملہ کے سامنے عاجز اور درماندگی کا اقرار، اس کے فضل اور رحمت کی توقع کہ سلسلہ امور سر تا سر امی کے ہاتھ میں ہے۔ چودھری صاحب اور قرشی صاحب اگر یہ کہہ رہے تھے تو حضرت علامہ کے ارشاد کے پیش نظر میں اپنے دل میں یہ سوچ رہا تھا کہ دعا ایک حقیقت ہے بشرطیکہ ہم ان دو انتہاؤں سے بچیں جن کی طرف ابھی کل ہی اشارہ ہوا تھا۔

۱۔ کہ سر سید نے دعا سے انکار کیا اور مرزا صاحب نے بات بات پر

دعا کی۔

حضرت علامہ شاید سو گئے تھے یا محض غنودگی تھی۔ انہوں نے کروٹ لی اور اٹھ کر بیٹھ گئے۔ علی بخش نے تکیوں سے سہارا دیا۔ ارشاد ہوا : ”علی بخش چائے کا اہتمام کرو اور مجھے دوا کھلا دو۔ ہم سب چائے پینے لگے۔“

علی بخش نے قرشی صاحب کے اشارے سے دوا کھلائی اور چائے کے اہتمام میں باورچی خانے کا رخ کیا۔ رحما بدن داب رہا تھا۔ دیوان علی بھی آ گیا۔ حضرت علامہ نے شاید ہماری گفتگو سن لی تھی۔ انہوں نے حقے کے دو ایک کش لیے اور نے ایک طرف موڑ دی جیسے حقے میں کوئی لطف نہیں تھا۔ ارشاد ہوا، خطاب قرشی صاحب سے تھا : ”طیب جب نسخہ تجویز کرتا ہے تو سرفامے پر ”موالشیافی“ ضرور لکھتا ہے۔ ڈاکٹر ابسا نہیں کرتا۔ بظاہر یہ ایک رسم ہے، ایک معمول، یا روایت۔ لیکن اسے کچھ بھی کہیے یہی مظاہر ہیں کسی تہذیب کی حقیقی روح، مزاج، اور ایمان و یقین کے۔ یوں ہی ہتہ چلتا ہے کہ کسی قوم کا تصور انسان، کائنات اور خالق کائنات کے بارے میں کیا ہے۔ یوں ہی اس کی روش حیات متعین ہوتی اور جذبات و احساسات ایک مخصوص رنگ اختیار کرتے ہیں۔ یوں ہی اس کی سیرت و کردار اپنے ایک جداگانہ نصب العین پر مرکوز ہو جاتی ہے۔“

ارشاد ہوا : ”اسے محض رسم، معمول، یا روایت نہ کہیے۔ ان باتوں کا تعلق زندگی سے نہایت گہرا ہے۔ یہی باتیں ہیں جن سے قوموں کے ذوق حیات اور تہذیب و ثقافت کی ترجاواں ہوتی ہے۔“

فرمایا : ”جب تک کوئی قوم اپنے نصب العین پر قائم رہتی ہے، اپنی روایات کو زندہ رکھتی اور اپنے اصل الاصول سے پیچھے نہیں ہٹتی عوام بے رہرو نہیں ہونے پاتے۔ خواص ان کی رہنمائی کرتے ہیں۔ قوم کے وجود ملی کو تقویت پہنچتی اور وہ اپنی ترقی اور کامرانی کی منزلوں میں ہامید و اعتقاد آگے بڑھتی، بلکہ دوسروں کو بھی اپنی طرف کھینچتی ہے۔“

فرمایا : ”افسوس ہے مسلمان اپنے اصل الاصول سے دور ہٹ گئے۔“

علی بخش چائے لے آیا۔ چائے پی گئی۔ حضرت علامہ تکیوں سے ٹیک لگائے حقے کے کش لے رہے تھے۔ پھر معلوم نہیں کیا خیال آیا قرشی صاحب سے کہنے لگے : ”ڈاکٹر زیلتسر کہتے ہیں انورزم نہیں ہے۔ دل پھیل گیا ہے۔ کپتان صاحب نے بھی کچھ ایسی ہی رائے ظاہر کی تھی۔ آپ کا کیا خیال ہے؟ کیا تکلیف صرف دل کے پھیلاؤ کی ہے؟“

قرشی صاحب نے کہا دل تو ضرور پھیل گیا ہے۔ لیکن ہم اس کے پھیلاؤ یعنی اتساع قلب سے غافل نہیں ہیں۔ لیکن یہ خیال کہ تکلیف محض اتساع قلب کی ہے غالباً ٹھیک نہیں۔

حضرت علامہ نے فرمایا: ”میرا بھی یہی خیال ہے کہ علاج جیسا ہو رہا ہے ٹھیک ہے۔ اب اس نزاع میں الجھنا غلط ہوگا کہ مرض کیا ہے؟ اس کی تشخیص میں کیا کیا رائیں قائم کی گئیں، کیا کیا علاج ہوئے؟ عوارض جو کچھ ہیں سب کے سامنے ہیں۔ یہ بھی معلوم ہے کہ دل متاثر ہے۔ لہذا مداوا انہیں عوارض اور اسی خرابی کا ہونا چاہیے جس کا تعلق دل سے ہے۔“

قرشی صاحب نے کہا: ”آپ کی رائے نہایت صائب ہے۔ ڈاکٹر صاحبان کے مشورے سے اب جس طرح سے علاج ہو رہا ہے اس میں یہی امر مد نظر ہے۔“  
ارشاد ہوا: ”اسی لیے تو میں نے کل بھائی صاحب سے بھوی عرض کیا تھا کہ اب اس معاملے میں زیادہ رو و کد نہیں ہونا چاہیے۔“

پھر کہنے لگے: ”دراصل اس بات کی بڑی ضرورت ہے کہ نئے تجربات کے ساتھ ساتھ پرانے تجربات کو نظر انداز نہ کیا جائے۔ نظری علوم میں تو ایسا کم ہوتا ہے لیکن ان علوم کے عملی اطلاق میں، یا جب ان کی بنا پر کسی فن کی تشکیل ہوتی ہے تو یہ غلطی اکثر سرزد ہو جاتی ہے۔ مثلاً طب میں کہ اہل یورپ نے اگرچہ یہ فن مسلمانوں سے سیکھا، اس کی علمی اور فنی اساسات کے لیے وہ مسلمانوں کے مرہون منت ہیں لیکن اپنی علمی ترقیات، اجتہادات اور اکتشافات کے زعم میں وہ اپنے پیشروؤں کے سرمایہ معلومات کو خاطر میں نہیں لاتے۔ یہ انداز بڑا غلط ہے۔“

ارشاد ہوا: ”دوا سازی اور غذا کے بارے میں تو اس انداز نے حد درجہ تعصب کی شکل اختیار کر لی ہے۔ اگر اس کا نام علم ہے تو یہ علم نہیں ہے۔ انہیں مسلمانوں سے سبق لینا چاہیے۔ انہوں نے قدما کی خدمات کو کبھی اس رنگ میں نہیں دیکھا جیسے اہل یورپ مسلمان اطبا کی خدمات کو دیکھتے ہیں اور خواہ مخواہ یہ سمجھنے کی کوشش کرتے ہیں جیسے ان کی حیثیت صرف متبعین کی تھی، وہ ایک طرح سے صرف بقراط اور جالینوس وغیرہم کی معلومات کے بھروسے زندہ تھے اور ان کے اپنے کوئی اجتہادات ہیں، نہ اکتشافات۔“

ارشاد ہوا: ”اہل یورپ کے یہ خیالات غلط ہیں، مرتاسر غلط۔ یہ تعصب ہے، تنگ نظری ہے، سیاست ہے، تجارت ہے۔ حکیم صاحب یہ آپ کا کام ہے،

آپ حضرات کوشش کریں ، آپ کا فن زندہ رہے۔ یہ غلط فہمیاں دور ہوں۔ حکیم صاحب حالات بدل رہے ہیں ، حالات کے ساتھ زندگی۔ بدلتے ہوئے حالات پر نظر رکھیے۔ علوم و فنون کی ترقی سے فائدہ اٹھائیے۔

ارشاد ہوا ”مگر یہ کام آسان نہیں۔ اس کے لیے مطالعے کی ضرورت ہوگی۔ تحقیق و تفتحص کی ، علوم جدیدہ سے واقفیت کی۔ علم نے ترقی کی ہے اور علم ترقی کرتا رہے گا۔ علوم میں ترقی ہوتی ہے تو علم کی دنیا بدل جاتی ہے۔ طب کی دنیا بھی بدلتی رہی اور بدلتی رہے گی۔ مگر ایک بات ہے کہ علم ترقی تو کرتا ہے مگر جزواً جزواً۔ اس میں کئی ناہمواریاں باقی رہ جاتی ہیں۔ لہذا اس طرح جو نتائج مترتب ہوتے ہیں ضروری نہیں تمام و کمال قابل قبول ہوں۔ ضروری نہیں کہ ان کی بنا پر پچھلے سب نتائج کو نظر انداز کر دیا جائے۔ یہ نکتہ سمجھنے کا ہے۔ آپ کی طب کے بہت سے نتائج آج بھی وبسے ہی صحیح ہیں جیسے آج سے صدیوں پہلے تھے۔ ان کا تعلق دواؤں سے ہے ، تشخیص و تدبیر سے ، غذاؤں سے ، کوشش کیجیے یہ نتائج محفوظ رہیں۔“

فرمایا ”ابھی تو ہم اپنی طبی تصنیفات سے بھی شاید پورے طور پر باخبر نہیں۔ جدید علوم کی رعایت سے ان کے نقد و تفتحص کا کام بھی باقی ہے۔“

حضرت علامہ کو اٹھانے گفتگو میں کئی بار رکنا پڑا۔ خطاب قرشی صاحب سے تھا اور قرشی صاحب نے محض حضرت علامہ کی تکلیف کے خیال سے کئی بار کوشش کی کہ سلسلہ گفتگو رک جائے ، وہ اپنی طرف سے کچھ کہہ سکیں۔ لیکن مجبوراً خاموش رہنا پڑا۔ حضرت علامہ نے بات ختم کی تو انہوں نے کہا آپ کا ارشاد بجا ہے لیکن قوم میں دم نہیں۔ ہم غیر منظم ہیں۔ کوئی تنظیم ایسی نہیں جو اس عظیم خدمت کا بیڑا اٹھا سکے۔ اول تو ہمارے وسائل ہی کیا ہیں۔ پھر حکومت کی ساری توجہ ایلوپیتھی پر ہے ، حکومت کا رویہ ہمارے خلاف ہے۔

فرمایا ”قوم میں دم نہیں۔ دل و دماغ رو بہ انحطاط ہیں۔ یہ صورت حالات بڑی افسوس ناک ہے۔ اس صورت حالات کو بدلنا چاہیے۔“

حضرت علامہ تھک گئے تھے۔ دیر تک خاموشی رہی۔ دم کشی کی تکلیف میں کمی تھی۔ تسلی تھی کہ حضرت علامہ آرام لیٹے ہیں۔ چائے آگئی ، چائے پی گئی۔ حضرت علامہ نے حقے کے دو ایک کش لیے فرمایا :

”حکیم صاحب قوم میں دم نہیں ، دل و دماغ رو بہ انحطاط ہیں۔ قوائے عمل مثل ہو رہے ہیں۔ یہ سارا نتیجہ ضعف ایمان کا ہے۔ ایمان بڑی چیز ہے۔“

جب تک ایان قائم تھا مسلمانوں میں عزم بھی تھا ، ہمت اور حوصلہ بھی ۔ وہ اللہ کا مسہارا ڈھونڈتے تو تدبیر سے بھی کام لیتے ۔ انہیں معلوم تھا ایان زندگی ہے ، طاقت ہے ، قدرت ہے ۔ جب تک مسلمان زندہ رہے اس نکتے کو خوب سمجھے ، عام اور خاص ، عالم اور جاہل سب ہی ۔ یہ نکتہ عام کی سمجھ میں تو آتا ہے لیکن وہ اس کی تعبیر میں خود اپنے لیے مشکلات پیدا کر لیتا ہے ۔“

شاید چودھری صاحب کہہ رہے تھے ، یا کہنا چاہتے تھے :

حکومت ، بادشاہی ، علم اشیا کی جہاں گیری  
یہ سب کیا ہیں فقط اک نکتہ ایان کی تفسیریں

پھر فرمایا ”صبح مہر و مالک آئے تھے ۔ جب تک بیٹھے رہے ، یہی کوئی بیس پیس منٹ ، لیگ اور یونینسٹ پارٹی کی باتیں ہوتی رہیں ۔ میں نے ان سے کہا ہمارے مسائل کا حل صرف ایک ہے ۔ یونینسٹ پارٹی توڑ دی جائے ۔ لیگ جو متحدہ محاذ قائم کر رہی ہے سب اس میں شامل ہو جائیں ، سب اس کو تقویت پہنچائیں ۔ مسلمانوں کی زمام قیادت صرف لیگ کے ہاتھ میں رہے ۔ ہمیں جناح سے بہتر کوئی آدمی نہیں مل سکتا ۔ جناح ہی ہماری قیادت کے اہل ہیں ۔“

ارشاد ہوا ”مگر یونینسٹ پارٹی کا ذہن صاف نہیں ، نہ اس میں خلوص ہے نہ درد مندی ۔ لیکن وہ دن دور نہیں جب یہ پارٹی آپ ہی آپ ختم ہو جائے گی ۔ اس کی ترکیب بڑے متضاد عناصر سے ہوئی ۔ ہر عنصر کا اپنا ایک مفاد ہے ۔ یہ ترکیب کب تک قائم رہے گی ، یہ ترکیب قائم نہیں رہ سکتی ۔“

باتیں ہو رہی تھیں کہ حضرت علامہ نے کچھ ضعف ما محسوس کیا ۔ ارشاد ہوا ڈاکٹر حمید ملک کو بلایا جائے ۔ قرشی صاحب نے آگے بڑھ کر نبض دیکھی ۔ کچھ تدابیر کہیں ۔ عرق گل گاوزبان کے ساتھ کوئی مرکب کھلایا ۔ کہنے لگے دل کی تکلیف نہیں ہے ۔ ڈاکٹر حمید ملک تو ملے نہیں ۔ مگر تکلیف دور ہو گئی ۔ حضرت علامہ پھر شگفتہ خاطر تھے ۔

ارشاد ہوا بوسف حسین خان کا خط آیا ہے ۔ میں حکیم صاحب سے بھی ذکر

۱ ۔ استاذ جامعہ عثمانیہ ، حیدر آباد دکن ۔ ڈاکٹر ذاکر حسین خان کے (جو آگے چل کر بھارت کے صدر مقرر ہوئے اور جن کا سال بھر ہونے کو ہے انتقال ہو گیا) چھوٹے بھائی ۔ جب سے حکیم نابینا دہلی سے حیدر آباد منتقل ہوئے تھے حضرت علامہ ڈاکٹر بوسف حسین خان اور مرحوم پروفیسر مظفر الدین قریشی کی وساطت سے حکیم نابینا صاحب کو خط لکھتے ، اپنا حال کہتے ، دوائیں منگوائے

کر چکا ہوں - یوسف حسین خاں نے نسخہ بچھوا دیا ہے - حکیم صاحب ۲ نے کچھ ہدایات بنی دی ہیں -

حضرت علامہ کے اس ارشاد پر کچھ پریشانی سی ہونے لگی - نسخہ بچھوانے کا مطالبہ یہ تھا کہ اب حیدر آباد سے دوائیں نہیں آئیں گی - ہدایات کا یہ کہ دوائیں کیسے تیار کی جائیں - کون کون سی دوا تیار ہونی چاہیے - ہم سوچ رہے تھے یہ دوائیں کیسے تیار ہونگی - الا یہ کہ قرشی صاحب ان کی تیاری کا اہتمام کریں - فرض کیجیے یہ اہتمام ہو جائے جب بھی حکیم صاحب کی خاص دوائیں کیسے ملیں گی - یا شاید ایسا ہو کہ کچھ دوائیں لاہور میں تیار ہوں ، کچھ حیدر آباد سے آ جائیں -

ہم اسی پریشانی میں تھے کہ قرشی صاحب نے کہا ان کی طرف سے بہر حال بوری کوشش ہوگی کہ حکیم صاحب کی ہدایات پر عمل ہوتا رہے - دوائیں بھی تیار ہوتی رہیں گی - نسخہ موجود ہے - ہم دواؤں کا اہتمام کر لیں گے -

قرشی صاحب کی باتوں سے ایک گونہ تسلی ہوئی - پھر بھی اس خیال سے بڑا دکھ ہوتا کہ حکیم صاحب لاہور تشریف نہ لا سکے - حکیم صاحب لاہور آ بھی نہیں سکتے تھے - حکیم صاحب کی پیرانہ سالی ، حیدر آباد کی دوری ، حضور نظام کی ملازمت ، نہ حکیم صاحب سفر کے قابل تھے ، نہ حضرت علامہ - دوائیں البتہ آ جاتی تھیں - یہ سلسلہ بھی تقریباً منقطع ہو گیا -

حضرت علامہ مطمئن تھے - علی بخش مٹھی چاپی کر رہا تھا - م ش پلنگ سے لگے بیٹھے تھے - دیوان علی اور رحما بھی آگئے اور پابنتی کی طرف ہو کر بیٹھ گئے - دیوان علی نے چودھری صاحب کے اشارے سے کوئی کافی چھیڑی - حضرت علامہ سنتے ، محظوظ ہوتے - جبر و قدر ہماری شاعری کا عام موضوع ہے - اللہ تعالیٰ قادر مطلق ہے لہذا انسان مجبور محض ہے ، بے بس ہے - اگر انسان کو قدرت اور اختیار حاصل ہے تو اللہ تعالیٰ کی قدرت کاملہ سے انکار کی نوبت آئے گی - حضرات صوفیہ ، حکما اور متکلمین اسلام نے اس مسئلے میں خوب خوب بحثیں کی ہیں - حضرت علامہ نے ان سے قطع نظر کرتے ہوئے فرمایا شاعری کی بات اور ہے ، تصوف کا مقام بھی کچھ اور ہے اور یہ مسئلہ بھی بجائے خود کچھ اور کہ انسان مجبور محض ہے یا اسے کچھ اختیار بھی حاصل ہے لیکن اس قسم کے طرز خیال سے انسان کو اپنی ذمہ داریوں سے بچنے کا کیا اچھا بہانہ ہاتھ آ گیا ہے -

”فرمایا قوموں کے زوال میں اس قسم کے خیالات کو خوب خوب فروغ ہوتا ہے، بلکہ اس قسم کے خیالات ہیں کہ ان کی اشاعت قوموں کے زوان و انحطاط کا سبب بنتی ہے۔“

ارشاد ہوا ”وہ چیز جسے ہم گناہ سے تعبیر کرتے ہیں اس کا ذمہ دار کون ہے، کیا شیطان؟ لیکن مجھے تو یہ گوارا نہیں کہ اپنے گناہوں کی ذمہ داری شیطان پر رکھوں۔ شیطان کے وجود کا تقاضا تو یہ ہے کہ ہم گناہوں سے بچیں۔ گناہوں سے بچینگے تو ہم۔ ہمیں پر ان کی ذمہ داری عائد ہوتی ہے۔ شیطان بھی گناہوں کی ذمہ داری انسان ہی پر ڈالتا ہے۔ شیطان بھی تو گناہوں سے بیزار رہتا ہے۔“

بات پھر جبر و قدر پر آگئی۔ حضرت علامہ کے اس ارشاد پر کہ مجھے تو گوارا نہیں اپنے گناہوں کی ذمہ داری شیطان پر رکھوں، شیطان پر گناہوں کی ذمہ داری نہیں رکھی جا سکتی، میرا ذہن ان کی ایک رباعی کی طرف منتقل ہو گیا۔ ایک روز میں ان کے ارشاد سے ارمغان حجاز کے مسودے کو پھر سے نقل کر رہا تھا، ایک کے بعد دوسری رباعی پڑھ کر مناتا تو ابھی ایک رباعی کے دو مصرعے پڑھے تھے، تیسرا پڑھنے والا تھا کہ فرمایا اس رباعی کو قلمزن کر دو۔ مصرعے یہ تھے۔

چساں مجبور گفتن خویشتن را      گناہ خود ز خود نتوان رسیدن

۱ - وقال الشيطان لئما قضى الامر ان الله وعدكم وعد الحق و وعدتكم فاخلفتكم و ما كان لى عليكم من سلطان الا ان دعوتكم فاستجبتم لى فلا تلومونى ولوموا انفسكم — ۱۴ (ابراہیم) : ۲۲

کمثن الشيطان اذ قال للانسان اكفر فلما كفر قال انى برى منك انى اخاف الله رب العلمين - ۵۹ (الحشر) : ۱۶

۲ - ملاحظہ ہو جاوید نامہ، نالہ ابلیس :

اے خداوند صواب و نا صواب      من شدم از صحبت آدم خراب  
ہیچ گہ از حکم من سر بر نتافت      چشم از خود بست و خود را در نیافت  
خاکش از ذوق ابا بیگانہ      از شرار کبریا بیگانہ

اور

بندہ باید کہ پیچید گبردم      لرزہ اندازد نگاہش در تم  
آن کہ گوید از حضور من برو      آنکہ پیش او نیرزم با دو جو  
اے خدا یک زندہ مرد حق پرست      لذتے شاید کہ یابم در شکست

تیسرا مصرعہ 'اگر گویم کہ... پورے طور پر پڑھنے نہیں پایا تھا، حضرت علامہ کے حسب ارشاد اس پر خط کھینچ رہا تھا کہ میری زبان سے بے ساختہ یہ الفاظ نکل گئے رباعی تو خوب ہے۔ حضرت علامہ نے فرمایا کہ بسے، مضمون آفرینی ہی تو ہے۔ کوئی بات تو بن نہیں سکی۔ اسے کاٹ دو۔ حالانکہ رباعی کو بحیثیت رباعی دیکھا جاتا تو ایک بڑا اچھوتا خیال تھا جو اس میں نظم ہوا۔ بابت ہمہ حضرت علامہ کا ذہن اس پر مطمئن نہیں تھا۔ یہ تھی ان کی دیانت فکر۔ وہ چاہتے تھے جو کچھ کہیں اس سے کسی حقیقت کی ترجمانی ہو۔ یہ نہیں کہ جیسا بھی کوئی احساس، یا خیال ہے اسے شعر کا لباس پہنا دیں۔ جب ہی تو انہوں نے سید سلیمان ندوی مرحوم و مغفور کو ایک خط میں لکھا تھا میرے لیے شاعری محض ایک ذریعہ پیغام ہے۔ ممکن ہے آئندہ نسلیں مجھے شاعر نہ سمجھیں!۔

'کافی' کب کی ختم ہو چکی تھی۔ حضرت علامہ کی طبیعت بدستور شکنہ تھی۔ سوائے تھوڑے سے اضمحلال اور ضعف قلب کے اور کوئی شکایت نہیں کی۔ قرشی صاحب مطمئن تھے۔ علی بخش نے چلم بدلی اور حضرت علامہ کی تفریح طبع کے لیے چودھری صاحب سے چھیڑ چھاڑ کرنے لگا۔ چودھری صاحب آپ کے یونینسٹ افسر آپ سے ناراض تو نہیں ہیں؟ اس پر ادھر ادھر کی باتیں ہونے لگیں: یہی مسلمان کا انتشار خیال، کانگریسی پراپیٹنڈا، یورپ کے حالات۔

باتیں ہوتی رہیں، حضرت علامہ گو نیند آنے لگی، حضرت علامہ سو گئے۔ ہم احتیاطاً تھوڑی دیر خاموش بیٹھے رہے۔ رات کافی گزر چکی تھی۔ ہم نے زیادہ ٹھہرنا مناسب نہیں سمجھا۔

اٹانے راہ میں پھر حکیم نابینا صاحب کے خط کا ذکر آ گیا۔ قرشی صاحب نے کہا ہماری ذمہ داریاں بہت بڑھ رہی ہیں۔ نسخہ آ گیا اچھا ہوا دوائیں تیار ہو جائیں گی۔ مفردات کی ضرورت ہے۔ مفردات مل جائیں گے۔ دواؤں کا اہتمام آج ہی سے شروع ہو جائے گا۔

صبح حضرت علامہ کی خدمت میں حاضر ہوا تو منشی طاہر دین نشستگا، میں بیٹھے کچھ کاغذات مرتب کر رہے تھے۔ ظاہر ہے حضرت علامہ کے اشارے سے۔

۱۔ میں یہ الفاظ قیاس سے لکھ رہا ہوں۔ 'مکاتیب اقبال' اس وقت میرے سامنے نہیں ہے۔



میں نے منشی صاحب کو بڑا متردد پایا۔ ان کی آواز بھرائی ہوئی تھی۔ بڑی دل سوزی سے حضرت علامہ کی صحت کے لیے دعائیں مانگ رہے تھے۔ میں نے کاغذات کے بارے میں تو کچھ نہیں پوچھا۔ پاس بیٹھ گیا۔ تشویش انہیں بھی تھی اور مجھے بھی۔ مگر یہ کاغذات کیا تھے۔ وصیت تو حضرت علامہ کب کی کر چکے ہیں۔

ہم جاوید منزل سے باہر آئے تو میں نے چودھری صاحب سے کاغذات کا پوچھا۔ انہوں نے کہا کوئی خاص بات نہیں ہے۔ منشی صاحب صبح ہی آئے تھے۔ شاید کوئی امر استفسار طلب ہو۔ کوئی وضاحت مطلوب ہو۔ منشی صاحب کی دلسوزی سمجھ میں آتی ہے۔ برسوں سے حضرت علامہ کا ساتھ۔ ان کا خلوص اور دیانت۔ دلسوزی نہ ہو تو کیوں۔

۱ - ۲ فروری ۱۹۲۸ء کو حضرت علامہ نے پنجاب لیجسلیٹو کونسل میں یونانی اور آیور ویدک طریق علاج کی حمایت کرتے ہوئے ایک تقریر کرے ہوئے کہا لوگوں میں روز بروز یہ خیال پھیل رہا ہے کہ حکومت محض کاروباری اغراض کی بنا پر مغربی طریق علاج کی حمایت کر رہی ہے۔ حضرت علامہ نے کہا میرے نزدیک یونانی اور آیور ویدک طریق علاج سستا بھی ہے اور ہماری طبیعت کے موافق بھی۔ مزید یہ کہ ہماری دوائیں صحت کے لیے زیادہ مفید ہیں۔ ارشاد ہوا یورپ کے کتب خانوں میں طب کی متعدد ایسی تصنیفات موجود ہیں جن کی اشاعت ہو جائے تو جو لوگ مغربی طب کی برتری کا دعویٰ کرتے ہیں ان کی آنکھیں کھل جائیں۔

پھر فرمایا نجیب الدین سمرقندی کی تصنیفات تو ابھی تک شائع ہی نہیں ہوئیں۔ گویا حضرت علامہ نے طبیب مذکور کی کتابوں کے مطالعے پر بالخصوص زور دیا۔ دیکھیے :

“Thoughts and Reflections of Iqbal” by Syed Abdul Wahid,  
p. 324-25. 1964.

## اسندراک

(۱) متن

(ب) حواشی

## استدراک

اس استدراک کی ضرورت اس لیے پیش آئی کہ حضرت علامہ کے حضور راقم الحروف کی نشستوں اور صحبتوں کی اس روداد نے جو اب قارئین کے سامنے ہے تسوید و تبیض کے مرحلوں سے گزر کر طباعت کی منزل میں قدم رکھا تو بعض یادداشتیں، یا ان یادداشتوں کے کچھ اجزا جو کاغذات میں بکھرے پڑے تھے اتفاقاً دستیاب ہو گئے، پھر بعض بیانات ایسے بھی تھے کہ جن کی تصدیق جب کسی دوسرے، مثلاً خارجی ذریعے سے ہو گئی تو ان کی تفصیل مزید ضروری ٹھہری۔ علاوہ ازیں ایک اور امر ہے جس کی بنا پر اس استدراک کا اضافہ ناگزیر ہو گیا اور وہ یہ کہ حضرت علامہ کے ارشادات اور ملفوظات کی دنیا تو جیسا کہ سب کو معلوم ہے نہایت وسیع تھی۔ وہ کون سا موضوع تھا جو ان کے یہاں زبر بحث نہ آتا۔ اسلام، عالم اسلام، بین الاقوامی دنیا، روزمرہ کے احوال و واقعات، مذہب، سیاست، اخلاق اور معاشرت کے بدلتے ہوئے تصورات۔ یہی وجہ ہے کہ حضرت علامہ جب کسی مسئلے پر گفتگو فرماتے، کسی سوال کا جواب دیتے یا خود اپنی طرف سے کوئی استفسار کرتے اور اس طرح سلسلہ کلام آگے بڑھتا تو باتوں باتوں ہی میں حقائق سے پردہ اٹھاتے، تہذیب و تمدن کے مسائل کے ساتھ ساتھ مشرق و مغرب کی گتھیاں سلجھاتے، علم و حکمت اور فکر و فرہنگ، تاریخ، تصوف، ادب، فن اور مذہب کی طرف بڑے لطیف اور دور رس اشارے کر جاتے، کائنات کی حقیقت اور ماہیت پر نظر ڈالتے، انسان اس کی تقدیر اور مرتبہ و مقام کو سمجھاتے جس کا اندازہ کچھ وہی لوگ کر سکتے جن کو ان کی صحبت میں بیٹھنے کا اتفاق ہوا۔ جنہوں نے ان کے ارشادات سنے اور جنہیں یہ سعادت نصیب ہوئی کہ شب و روز ان کی

خدمت میں حاضر رہیں۔ اس پر حضرت علامہ کا ذہن رسا، ادائے مطالب پر غیر معمولی قدرت اور حسن بیان۔ وہ جو کچھ کہتے نہایت سادہ اور صاف الفاظ میں۔ ان میں کوئی ایچ پیچ ہوتا، نہ الجھاؤ، نہ تعلی نہ تھدی، نہ ایسا اختصار اور اطناب کہ حرف مطلب سمجھ میں نہ آئے، نہ بلا ضرورت تطویل و تفصیل کہ خلط مبحث کی نوبت آئے۔ وہ جو کچھ فرماتے برجستہ اور بیساختہ، باموقعہ اور بر محل۔ یہی وجہ ہے کہ ان کی ہر بات دل میں اتر جاتی تاآنکہ وہ اپنے مخاطبین سے اتنے قریب ہو جاتے کہ انہیں گمان ہوتا حضرت علامہ شاید انہیں کی طرح سوچتے ہیں، حتیٰ کہ ان کے مسائل بھی انہیں کے مسائل ہیں۔ وہ دیکھتے کہ بایں ہمہ علم و فضل اور بایں ہمہ دانش و حکمت ان کے اور حضرت علامہ کے درمیان کوئی دوری ہے، نہ حجاب۔ یوں حضرت علامہ کا حسن التفات، ان کا خلوص اور درد مندی، تواضع اور انکسار انہیں اس دنیا میں لے آتا جو گردش لیل و نہار سے آزاد ثبات و دوام کی دنیا ہے، جہاں جلال و جہاں خیر و صداقت سے ہم کنار ہیں اور جس میں حضرت علامہ کا ایمان و یقین، ان کا ذوق وجدان اور فکر و نظر جب ان کی رہنمائی کرتا تو وہ اپنے اندر نہ صرف عظمت ذات کی ایک جھلک دیکھتے، بلکہ محسوس کرتے کہ انہوں نے ایک کہیں زیادہ حقیقی، کہیں زیادہ لطیف، کہیں زیادہ برتر اور پاکیزہ تر دنیا میں قدم رکھا ہے۔ وہ یہ محسوس کرتے اور سوچتے کہ انہوں نے کہاں تک حضرت علامہ کے ارشادات کو سمجھا، کہاں تک ان جذبات و احساسات اور خیالات سے بہرہ ور ہوئے جو ان عزائم اور مقاصد کی تہ میں کام کر رہے ہیں جن کا تعاقب حیات فرد اور جماعت کے اس نصب العین سے ہے جسے انہوں نے کبھی عشق و مستی کی زبان میں ادا کیا کبھی عقل و فکر کے پیرائے میں کہ یہی سب سے بڑا اور سب سے زیادہ اہم موضوع تھا ان کے یہاں گفتگوؤں کا۔ لہذا میں بھی حضرت علامہ کے ملاقاتیوں، حضرت علامہ کے احباب اور اپنے رفقا کی طرح حضرت علامہ کے ارشادات پر غور کرتا، غور کرتا اور سوچتا کہ ان سے کس طرح ذہن میں حرکت اور روح میں بیداری اور بالیدگی پیدا ہوتی ہے۔ کس طرح انسان سمجھتا ہے کہ زندگی نام ہے کچھ کرنے، کچھ بننے، یعنی اس مسلسل جد و جہد میں جس سے نوع انسانی کا گذر ہو رہا ہے تہذیب و تمدن کے ارتقا اور عالم محسوس و موجود کی تسخیر میں حصہ لیتے ہوئے اس حقیقت سے جس نے انسان اور کائنات کو سہارا دے رکھا ہے اپنا رشتہ خود اپنے اندرون ذات، باطن اور ضمیر کی دنیا سے جوڑنے کا۔ یہی وجہ ہے کہ راقم الحروف جب حضرت

علامہ کے حضور اپنی اور اپنے احباب کی صحبتوں اور نشستوں کی یادداشتوں کو ترتیب دینے بیٹھا جن کو ایک طرح سے ان کے اشارے ہی سے قلمبند کر رہا تھا تو قدرتاً یہ احتیاط لازم ٹھہری کہ ان کے پس منظر یعنی اس امر کو بھی کہ حضرت علامہ نے جو کچھ فرمایا کن حالات میں ، ان کے ارشادات کا موقعہ و محل کیا تھا اور تقریب کیا ، بات کیسے شروع ہوئی ، کیسے آگے بڑھی ، اس کا مطالب کیا تھا ۔ ہم اس سے کیا سمجھے ، کیا سوچا ، کیا خیالات اور تاثرات لے کر اٹھے نظر انداز نہ کیا جائے ، ان کی طرف بھی مختصراً اشارا ہوتا رہے ، بعینہ یہ بھی ضروری تھا کہ ان نشستوں اور صحبتوں کا مرکزی نقطہ چونکہ حضرت علامہ ہی کی ذات اور شخصیت ہے ، لہذا ہو جو قارئین کے سامنے آ جائے ۔ بایں ہمہ راقم الحروف نے ان باتوں کو جن کی طرف ابھی اشارا کیا گیا ہے ، مختصر بلکہ یہ کہنا چاہیے نہایت مختصر رکھا ۔ حتیٰ کہ جہاں تسلسل بیان کی رعایت ، یا کسی امر ضروری کی وضاحت کے لیے اسے اپنی طرف سے کچھ کہنا پڑا اس میں بھی حد درجہ اختصار و ایجاز سے کام لیا ۔ یہی اصول حواشی میں بھی مدنظر رہا ۔ ایک تو اس لیے کہ قارئین کی توجہ حضرت علامہ کے ارشادات سے ہٹ کر کسی دوسرے مبحث ، یا مسئلے کی طرف خواہ وہ اپنی جگہ پر کیسا بھی ضروری ہو منتقل نہ ہو جائے ۔ ثانیاً اس لیے کہ متن اور حواشی میں کچھ نہ کچھ تناسب تو ہونا چاہیے ۔ ایسا نہ ہو کہ حواشی کی کثرت اور طوالت سے متن میں بے ربطی پیدا ہونے لگے ۔ یا قارئین کو متن کی بجائے بار بار حواشی کا رخ کرنا پڑے ۔ حواشی کا اضافہ بہر حال ضروری تھا اور اس کی وجہ ایک تو یہ کہ جہاں کہیں حضرت علامہ نے کسی امر کی طرف اشارا کیا ، بسا اوقات اس کا تعلق کسی علمی اور فلسفیانہ مسئلے سے ہوتا ، یا پھر سیاسی ، مذہبی حقائق اور معاملات کی دنیا سے ، یا اگر دوران گفتگو میں حضرت علامہ نے کوئی ارشاد فرمایا لیکن اس کی وضاحت غیر ضروری سمجھی تو راقم الحروف نے اس کی تصریح حواشی میں کر دی ۔ دوسری یہ کہ دوران علالت میں جب بسبب ضعف و نقابت دم کشی کی تکلیف ، یا عوارض کی ناقابل برداشت شدت کے حضرت علامہ بات کرتے کرتے رک جاتے تو ہم بھی جیسا کہ معالجین کی ہدایت تھی خاموش ہو جاتے ۔ ہماری کوشش ہوتی کہ سلسلہ گفتگو آگے نہ بڑھے ۔ حالانکہ ان دنوں عالم انسانی کا گزر جس مرحلے سے ہو رہا تھا ، سیاست بین الاقوام اور مغرب و مشرق میں باعتبار تہذیب و تمدن ، اخلاق اور معاشرت جو تبدیلیاں رونما تھیں ، افکار فلسفہ اور علم و حکمت کے نظریات جس طرح بدل رہے

تھے۔ اسلامی دنیا، بالخصوص اسلامیان ہند جس قسم کے حالات سے دوچار ہو رہے تھے ان کے پیش نظر کتنی باتیں اور کتنے مسائل تھے کہ حضرت علامہ جب اپنے اوشادات میں ان پر تبصرہ فرماتے اور سامعین اور مخاطبین کو دعوت فکر دیتے تو جی چاہتا کہ ان سے ایک کے بعد دوسرا سوال کیا جائے، وہ اپنے ارشادات کی مزید وضاحت فرمائیں۔ لیکن ظاہر ہے یہ ایک ناممکن سی بات تھی۔ معالجین بار بار کہتے کہ حضرت علامہ بہت کم گفتگو کریں، حضرت علامہ سے بہت کم گفتگو کی جائے۔ لہذا ان موقعوں پر جہاں حضرت علامہ بات کرتے کرتے رک گئے، یا انہوں نے اسے سننے والوں کی معلومات اور فہم و فراست پر چھوڑ دیا کہ وہ اس کی تکمیل خود اپنے علم اور سمجھ کی بنا پر کر لیں وہاں حواشی کا اضافہ ناگزیر ہو گیا۔ مگر اسی اصول کا لحاظ رکھتے ہوئے جو متن میں پیش نظر رہا، یعنی پھر حد درجہ اختصار و ایجاز کے ساتھ کہ کسی امر ضروری کی وضاحت، یا متن کی کسی عبارت کی تشریح میں راقم الحروف جو کچھ کہہ رہا ہے اس کے اپنے خیالات اور معلومات کا نتیجہ ہے۔ یہ نہیں کہ اس نے جو کچھ کہا حضرت علامہ کا منشا بھی فی الواقعہ وہی تھا۔ بایں ہمہ جب اس بیاض یادداشت کی طباعت جسے تصنیف کہیے یا تالیف، یا روزنامچہ مکمل ہو رہی اور اس کے اجزا یکے بعد دیگرے سامنے آ رہے تھے تو راقم الحروف اور راقم الحروف سے بڑھ کر اس کے احباب نے محسوس کیا کہ حواشی کی طرح بعض مقامات میں متن کی عبارتوں میں بھی اختصار و ایجاز کا یہ عالم ہے کہ کسی امر کی وضاحت تو درکنار خود راقم الحروف جو کچھ کہنا چاہتا تھا ٹھیک ٹھیک نہیں کہہ سکا۔ ایجاز و اختصار ضروری تھا مگر اس طرح عبارت میں جو اغلاق پیدا ہو گیا ہے اس سے نہ صرف حرف مطلب خبط ہو گیا، بلکہ بعض مباحث بھی تشنہ رہ گئے ہیں۔ حالانکہ ان کی وضاحت ضروری تھی۔ لیکن اب اس فروگزاشت کی تلافی بونہی ممکن ہے کہ جہاں کہیں کسی عبارت میں اغلاق، یا بے ربطی پیدا ہو گئی ہے اس کی وضاحت اس استدراک میں کر دی جائے۔ پھر اس ضمن میں ایک رائے یہ بھی تھی کہ مسائل فلسفہ اور علم و حکمت، یا تہذیب و تمدن کے باب میں توخیر مجبوری تھی، اسلام اور اسلامی تعلیمات، بالخصوص ہندی اسلامی سیاست کے مسئلے میں تو حضرت علامہ نے جو ارشادات فرمائے قدرے تشریح طلب تھے۔ ان کے بیان میں کچھ تفصیل سے کام لیا ہوتا۔ اب جہاں تک ان حقائق کا تعلق ہے جن کی طرف حضرت علامہ کسی علمی مسئلے، یا اسلامی تعلیمات کے کسی پہلو کی وضاحت، یا افکار سیاست، یا کسی

اور موضوع پر گفتگو کرتے ہوئے کوئی اشارا فرماتے ان میں کیسی بھی تفصیل سے کام لیا جاتا بات نہ بنتی ، اس لیے کہ ان کی حیثیت بجائے خود مستقل مباحث کی ہے ۔ لہذا ان پر جداگانہ ہی قلم اٹھایا جا سکتا ہے ۔ البتہ اب ہو سکتا ہے تو یہ کہ جہاں کہیں کوئی امر باعث اشتباہ ہے ، یا جس سے غلط فہمی کا احتمال ہے اسے صاف کر دیا جائے ۔ رہے افکار سیاست ، بالخصوص ہندی اسلامی ، یعنی آج سے چالیس پچاس برس پہلے کی سیاست جس سے گزر کر مسلمان پاک و ہند نے پاکستان میں قدم رکھا اس کے پیش نظر ضروری تھا کہ حضرت علامہ کے ارشادات کو زیادہ کھول کر بیان کیا جائے ۔ ایک تو اس لیے کہ حضرت علامہ نے اس سیاست یا یوں کہیے ہماری قومی جد و جہد میں جو حصہ لیا اگرچہ سب کے سامنے ہے لیکن کچھ مبہم سے انداز میں ۔ مطالب یہ ہے کہ اس سیاسی اجتماعی فکر کی تفصیل و تشریح ابھی کئی ایک پہلوؤں سے باقی ہے جس کی بنا پر یہ موقف اختیار کیا گیا کہ اسلام بجائے خود ایک نظام مدنیت ہے اور اس کا سرچشمہ توحید و رسالت ۔ ثانیاً انہوں نے اس کا رخ جس طرح ایک اسلامی ریاست ، یعنی پاکستان کے قیام کی طرف موڑا اس کا عام بہت کم لوگوں کو ہے ۔ یوں بھی آج سے چالیس پچاس برس پہلے کی باتیں ماضی میں داخل ہو چکی ہیں ، ان کی حیثیت اب تاریخ کی ہے ۔ وہ نسل جس کو ان سے شب و روز سابقہ پڑا اپنا دور زندگی پورا کر چکی اور پورا کر رہی ہے ۔ گو یہاں پھر سوال پیدا ہوگا کہ اس باب میں بھی حضرت علامہ کے ارشادات کو کہاں تک تفصیل سے بیان کرنا مناسب ہوتا ، کہاں تک ان وائعات اور حالات کا ذکر شرح و بسط سے کیا جاتا جو اس زمانے میں پیش آ رہے تھے ۔ مانا کہ اس موضوع پر کوئی ایسی مبسوط اور جامع و مانع تصنیف اب تک شائع نہیں ہوئی جس میں ۱۸۵۷ سے ۱۹۴۷ ، یعنی برطانوی عہد کے باقاعدہ آغاز سے لے کر اس کے اختتام تک اس خطے کے مسلمانوں کی سیاسی اور ملی جد و جہد کا ہر پہلو سے مرتب اور منظم جائز لیا گیا ہو ۔ بایں ہمہ اس موضوع پر تصنیفات کی کمی نہیں ، نہایت اچھی تصنیفات کی ، لہذا یہاں بھی یہ امر بڑا غور طلب تھا کہ متن ہو ، یا حواشی سلسلہ تشریح و توضیح حد مناسب سے آگے نہ بڑھے ۔ لیکن اب اس امر کا فیصلہ ان اوراق کی ترتیب ثانی ہی کی صورت میں کیا جا سکتا ہے ، جب ہندی اس کی نوبت آئے ۔ سر دست یہی بہتر ہے اور علاوہ اس کے کوئی امکان بھی نہیں کہ ان دو باتوں ، یعنی بعض یادداشتوں ، یا یادداشتوں کے کسی حصے کی دستیابی اور کسی امر کی تائید میں بیرونی شہادتوں کے حوالے کے ساتھ ساتھ جیسا کہ ابتدا ہی میں عرض کر دیا گیا

ہے متن اور حواشی میں جو مقامات کسی قدر وضاحت طلب ہیں ان کو کسی قدر کھول کر بیان کر دیا جائے۔ لہذا مناسب ہوگا کہ اس استدراک کی ابتدا متن اور حواشی سے کی جائے۔

مگر پھر بعض عنوان ایسے بھی تھے کہ ان کے پیش نظر ایک ضمیمے کا اضافہ ناگزیر ٹھہرا تاکہ جہاں تک ممکن ہے کوئی امر غیر واضح نہ رہے۔  
راقم الحروف کا خیال ہے کہ یہ اضافے بے محل نہ ہوں گے۔



۳ - متن

ص ۲ ، سطر ۳

تو اس خیالی یا حقیقی خطرے کا ازالہ ہو سکے جو اندریں صورت اسے

درپیش تھا -

یعنی ملک کے بدلنے ہوئے حالات کو دیکھتے ہوئے کہ بہ صورت انتقال اختیارات اگر سندھ ، پنجاب ، سرحد اور بلوچستان کی حکومت ان خطوں کی غالب اکثریت کو سونپ دی گئی اور یوں اس اسلامی ریاست کے قیام کا امکان پیدا ہو گیا جس کی تجویز حضرت علامہ خطیبہؒ الہ آباد میں کر چکے تھے تو جماعت احمدیہ کے لیے اس موقف پر قائم رہنا مشکل ہوگا جو از روئے عقائد اسے اختیار کرنا پڑا اور جس سے مقصود تھا امت سے کمالاً ترک ، والات ، علیٰ ہذا اپنے جداگانہ مذہبی اور جماعتی تشخص پر اصرار ۔ ظاہر ہے جماعت احمدیہ اب تا دیر اس روش پر چل سکتی تھی ، نہ اس پر چلتے رہنا قرین مصلحت تھا ۔ لہذا اس کی کوشش کہ جیسے جیسے حالات بدل رہے ہیں کوئی ایسا راستہ تجویز کرے جو اس کے جداگانہ مذہبی اور جماعتی تشخص کے عین مطابق ہو ، مگر جس کے باوجود اکثریت سے مصالحت اور مفاہمت کی کوئی صورت بھی نکل آئے ۔

ص ۳ ، سطر ۱

یعنی ان کی اس وحدت کا اعتراف

اس عبارت میں ان کی زائد ہے ۔ جملہ یوں ہے یعنی اس وحدت کا

اعتراف ۔ ۔ ۔

ص ۵ ، سطور ۳ تا ۶

ان سطور کی صحت فرما لیجیے ۔ عبارت قدرے بے ربط ہو گئی ہے

صحیح عبارت یوں ہوگی :

۔ ۔ ۔ اور قومیں ایک دوسرے پر غلبہ حاصل کر لیتی ہیں ۔ یا ایک تہذیب دوسری پر چھا جاتی ہے ۔ ہم اس قسم کے مخالف اور موافق اثرات

کو، ایک کے لئے مخالف، دوسری کے لئے موافق جو افراد و اقوام کی زندگی میں اندر ہی اندر اور چپ چاپ کارفرما رہتے ہیں باآسانی تلاش کر سکتے ہیں۔ تہذیب و تمدن کی تبدیلیوں میں۔ قوموں کے عروج و زوال، اخلاق اور معاشرت میں۔ تاریخ کے اوراق۔۔۔

ص ۱۵، سطر ۸

چودھری صاحب آتے ہوں گے

یعنی چودھری محمد حسین۔ حاشیہ صفحہ ۵، صفحہ ۳۶ دراصل اس صفحے کا حاشیہ ۲ ہے۔

ص ۲۵، سطر ۱

مثلاً۔۔۔ نے خود مجھ سے کہا

ان حضرات میں سے کسی نے جن کے دل میں قوم کا درد تھا اور جنہوں نے حتی الوسع اس کی خدمت سے دریغ نہیں کیا۔ ان کا دل بھی جذبہ آزادی سے خالی نہیں تھا۔ لیکن وہ اپنی دنیوی حیثیت، عزت اور وجاہت کے لئے سرکار انگریزی کے ممنون احسان تھے جس نے بعض صورتوں مثلاً مالی مشکلات کی صورت میں ان کی مدد بھی کی۔ لہذا یہ ان کا احساس شکر گزاری اور اعتراف احسان مندی تھا جس نے انہیں اعتدال پسندی کی راہ دکھائی۔ ملاحظہ ہو اس سلسلے میں راقم الحروف کا سذرہ لبرل فیڈریشن پر۔

ص ۷۴، سطر ۴

جہاد

حضرت علامہ جہاد بہ معنی 'قتال فی سبیل اللہ' پر گفتگو فرما رہے تھے جس کے احکام واضح ہیں اور جس کی ضرورت اور مصلحت قرآن مجید نے نہایت خوبی سے بیان کر دی ہے۔

قتال فی سبیل اللہ جہاد ہی کا ایک پہلو ہے گو عام طور پر اس کا اشارہ جنگ بصورت قتال فی سبیل اللہ ہی کی طرف ہوتا ہے۔

ص ۷۶، سطر ۲۵

حضرت علامہ کے ارشاد 'الارض للہ' کی تصریح اگرچہ اس سے پہلے ہو چکی ہے (دیکھیے سہ شنبہ ۴ جنوری، متن اور حواشی)۔ پھر جاوید نامہ، ارمغان حجاز اور ہال جبریل میں انہوں نے خود بھی اس کی وضاحت نہایت خوبی سے کر دی ہے۔ لیکن متن میں ان کا یہ ارشاد کہ بحیثیت ایک نظام

مدنیت اسلام ہمارے سامنے نہیں۔۔۔ زمانہ خود ہی سمجھا دے گا مسائل کیا ہوتے ہیں اور ان کی صحیح شکل کیا صاف نہ ہو سکا۔ حضرت علامہ دراصل یہ کہہ رہے تھے کہ بحالت موجودہ جب اسلامی نظام مدنیت کا عملاً کہیں وجود نہیں، گو ایک نہ ایک دن اس کا وجود میں آنا ضروری ہے تو سیاست اور معیشت کے باب میں ہمارا سلسلہ گفتگو بھی زیادہ تر لفظی نزاع و جدال اور قیل و قال سے آگے نہیں بڑھتا۔ ہماری نگاہیں یا تو ماضی پر ہوتی ہیں، یعنی اس فقہی روایت پر جس کا تعلق عالم اسلام کی حیات اجتماعیہ سے ہے اور جو قائم ہوئی تو بہ تدریج، لیکن ایک شدید ذہنی، سیاسی اور اجتماعی کشمکش سے گزر کر۔ یا پھر مغرب سے آئے ہوئے افکار اور نظریات پر، لیکن نہیں تو اس صورت حالات پر جو آج دنیا نے سیاست اور معاش کو درپیش ہے اور جس کا عملاً ہمیں کوئی تجربہ ہے، نہ ان مسائل کا قرار واقعی احساس جو اس طرح پیدا ہو رہے ہیں۔

فرمایا یہ اس لیے کہ سر رشتہ امور ہمارے ہاتھ میں نہیں ہے۔ دوسروں کے ہاتھ میں ہے۔ وہ اپنے خیالات اور نظریات کے پابند ہیں، جیسا چاہتے ہیں اقدام کرتے ہیں۔ برعکس اس کے ہم محکوم ہیں، مجبور و بے بس۔ لیکن جیسے جیسے ہم آزاد ہونے، محکومی اور مغلوبی اختیار و اقتدار سے بدل گئی، حقائق سے براء راست سابقہ پڑا تو وہ مسائل بھی جن میں آج ہمارا ذہن الجھا ہوا ہے اپنی صحیح شکل میں ہمارے سامنے ہوں گے۔ یوں ان تصورات کے فہم میں بھی کوئی مشکل نہیں رہے گی جو ان مسائل کی تہ میں کام کر رہے ہیں۔ مثلاً وہ تصورات جو حیات معاشی کا تار و پود ہیں اور جن میں ملکیت اور عدم ملکیت کے تصورات بالخصوص توجہ طلب ہیں۔

ارشاد ہوا دراصل دیکھنے کی بات یہ ہے کہ ان تصورات کا سر چشمہ کیا ہے، اساس اور نوعیت کیا، حدود اور وسعت کیا۔ ہم ان کا اطلاق کن اشیا پر کر سکتے ہیں اور کہاں تک، کن پر نہیں اور کیوں؟

فرمایا سر دست یہ ساری بحث نظری ہے، لیکن جوہی سر رشتہ امور ہمارے ہاتھ میں آیا، ہم میں زندگی پیدا ہوئی اور اسلامی نظام مدنیت کا قیام ہماری ذمہ داری ٹوہری، ہم اپنے مسائل سے آپ عہدہ برا ہونے لگے، فرد اور جماعت کی زندگی شریعت کے سانچے میں ڈھلتی چلی گئی تو ملکیت اور عدم ملکیت کے باب میں بھی ہماری الجھنیں بتدریج دور ہوتی چلی جائیں گی۔ ہمارے لیے اس مسئلے کا کرنی صحیح فیصاہ کرنا مشکل نہ ہوگا۔ ہم جان لیں گے ہمارے نظام مدنیت کا ماہہ الامتیاز کیا ہے۔ اسے کسی دوسرے نظام مدنیت سے اختلاف ہے تو کیوں، اتفاق ہے تو کہاں اور کس رنگ میں۔ لیکن

اتفاق ہو یا اختلاف دونوں صورتوں میں اس کی بنیاد الگ الگ اصولوں پر ہوگی۔ اصول الگ الگ ہوں گے تو مسائل کے حل اور تصفیے کی شکل بھی الگ، اقدامات بھی الگ۔ لہذا جماعت کی زندگی جو شکل اختیار کرے گی اس سے افراد کے لیے بھی الگ الگ نتائج مترتب ہوں گے۔ یہ اس لیے کہ ہر نظام مدنیت کا اپنا ایک مزاج ہے، اپنی ایک روح، اساس اور نصب العین۔ لہذا اختلاف تو اختلاف ہے، اتفاق کی صورت میں بھی ان کا راستہ ایک دوسرے سے مختلف ہوگا۔

فرمایا اس حقیقت کو ذہن نشین رکھنا ضروری ہے ورنہ ہو سکتا ہے ان کی سطحی مشابہت، یا عدم مشابہت بے پروی کا سبب بن جائے۔

### ص ۸۷، سطر ۵

لہذا اس کی واردات کا ایک مرکز اور ایک تار ہے۔ اس جملے میں

تار کو تاریخ پڑھیے۔

مرکز ہے ذہن انسانی، ہر فرد کا ذہن اس لیے کہ جو بھی ذہن ہے انفرادی ہے۔ تاریخ اس کے محسوسات و مدرکات، ارادے اور عزائم، جذبات اور احساسات، آرزوئیں، تمنائیں، واردات اور مشاہدات۔ بالفاظ دیگر اس کی روداد حیات جیسا بھی ہمیں اس کا تجربہ ہوتا ہے۔

پھر یہی تاریخ اور یہی مرکزیت ہر ذہن کا ماہ الامتیاز ہے۔ یہی راز ہے اس کی یکتائی کا۔ یہی فرد کے احساس خودی اور تشخص ذات کا سرچشمہ جس کا اظہار ہم لفظ 'میں' سے کرتے ہیں اور جس سے ہر تجربے کے لیے جیسے کسی کو پیش آیا یا آنے کا ایک ذریعہ نسبت مل جاتا ہے۔ چنانچہ ہم جو کچھ کہتے ہیں اسی کے حوالے سے کہتے ہیں۔ جو کچھ کرتے ہیں خود ہی کرتے ہیں، کوئی دوسرا نہیں کرتا۔ ہم سمجھتے ہیں یہ ہمیں تھے اور ہمیں ہیں جو اپنی عمر کے مختلف مرحلوں سے گزرے اور گزرتے رہیں گے۔ ہمارے اعمال و افعال ہمارے ہی اعمال افعال ہیں۔ ان سے جو نتائج مترتب ہوئے ہمارے ہی لیے مترتب ہوئے، ہو رہے ہیں اور ہوں گے۔ لہذا تسلیم کرنا پڑتا ہے کہ ہر فرد کی ایک مخصوص زمانہ، مکانی حیثیت ہے، ایک مخصوص روداد حیات جس کا تعلق صرف اسی کی ذات سے ہے دوسرے سے نہیں، نہ ہو سکتا ہے۔ جو ایک حقیقت حاضرہ کی طرح ہمیشہ اس کے سامنے ہوتی، ہمیشہ اس کے شعور میں موجود رہتی ہے اور جس سے اس کی جداگانہ شخصیت اور انفرادیت کا

اقرار لازم آتا ہے۔ اب اگر بقول حضرت علامہ ہمارا گزر اپنے ارتقا کی جس منزل، یعنی حیات ارضی، یا بہ اصطلاح قرآن مجید نشاۃ الاولیٰ سے ہو رہا ہے جس کا سلسلہ بظاہر موت کے ساتھ ختم ہو جاتا ہے مگر جس کے بعد ارتقا کی کوئی دوسری منزل، یعنی حیات اخروی، یا حیات بعدالموت، یا بہ اصطلاح قرآن مجید نشاۃ الثانیہ بھی ہے تو جس طرح پیدائش سے لے کر تا دم مرگ ہمارا احساس خودی قائم رہتا ہے آگے چل کر بھی اس کا علیٰ حالہ قائم رہنا ضروری ہے تاکہ زندگی عبارت ہے جس تسلسل سے اس میں فرق نہ آئے۔ پھر موت بجائے خود وہ حادثہ ہے جو امید و بیم کو ساتھ لے کر آتا ہے۔ امید ہے باوجود مرگ ہستی کی امید۔ بیم ہے بیم فنا، نیستی کا ڈر۔ لہذا یہ ایک نفسیاتی حقیقت ہے کہ زندگی کا کوئی بھی مرحلہ ہو انسان کی طبعاً خواہش ہوتی ہے کہ اس کی ہستی ازر وجود قائم رہے، جو ظاہر ہے بہ جز احساس خودی کے ممکن ہی نہیں۔ احساس خودی تقاضائے ذات ہے، مابعدالطبیعی اعتبار ہی سے نہیں، اخلاقی اعتبار سے بھی۔ مابعدالطبیعی اعتبار سے اس لیے کہ اگر موت کے بعد کوئی زندگی ہے، جس میں فرد کا تشخص ذات قائم رہتا ہے، نہ احساس خودی تو اس دوسری زندگی کا رشتہ اس سے پہلے کی زندگی سے کلیتاً منقطع ہو جائے گا۔ لہذا جس کسی کو یہ زندگی ملی ہے اس کے لیے اس زندگی کے کوئی معنی نہیں ہوں گے۔ معنی تو جب ہی ہوں گے کہ اس کا احساس خودی قائم رہے۔ اسے معلوم ہو اسی نے ایک کے بعد دوسری زندگی میں قدم رکھا ہے۔ بعینہ تقاضائے اخلاق بھی یہی ہے کہ اگر ایک زندگی سے کسی دوسری زندگی کے لیے کچھ نتائج مترتب ہوتے ہیں تو ہمیں اس امر کا پورا پورا شعور ہو کہ یہ نتائج ہمارے ہی لیے مترتب ہونے، ان کی ذمہ داری بھی ہمیں پر عائد ہوتی ہے، اس لیے کہ یہ ہمارے ہی اعمال ہیں جو مزا و جزا کو ساتھ لے کر ہمارے سامنے آ رہے ہیں۔ ہم نے جس صورت حالات میں قدم رکھا ہے ہماری ہی پیدا کردہ ہے اور ہمیں اس سے گزر کر رہے ہیں۔ قرآن مجید کی تعلیمات بھی اس باب میں نہایت واضح ہیں۔ سورہ زلزال میں ہے یومئذ یصدرالناس اثباتاً لیروا اعمالہم (۹۹ : ۸)۔ اب اگر اس دن، یا دوسرے لفظوں میں حیات بعد الموت سے مقصود یہ ہے کہ ہر کوئی دیکھ لے اس کے اعمال کیا ہیں۔ ان کی نوعیت حیات ارضی میں کیا تھی، رانی پھر نیکی ہے تو نیکی، بدی ہے تو بدی تو جس شخص کا محاسبہ اعمال ہو رہا ہے اسے بھی یہ شعور ہونا چاہیے کہ یہ اسی کے اعمال ہیں اور وہی ہے جو ان کو دیکھ رہا اور ان کے نتائج سے اثر اندوز ہو رہا ہے۔

برعکس اس کے عقیدہ تناسخ کا حاصل اگر یہ ہے کہ موت ایک ایسا سانحہ ہے جس سے فرد کا احساس خودی اور تشخص ذات کا عدم ہو جاتا ہے ، وہ کسی دوسری زندگی میں قدم نہیں رکھتا ، نہ دوسری دنیا میں ۔ قدم رکھتا ہے تو ایک سے دوسری جون میں ۔ بہ الفاظ دیگر نئے سرے سے جنم لیتا ہے لیکن بغیر کسی احساس ذمہ داری کے اور بالکل لاشعوری طور پر ، خواہ اس جون کا درجہ درجہ انسانیت کے برابر ہو ، یا اس سے کم تر تو اس کے لیے ارتقا ہے ، نہ انفرادیت ، نہ کوئی ایسی شخصیت کہ دوام و ثبات کی اہل ہو ۔ اسے تسلسل ذات کا شعور ہوگا ، نہ یہ احساس کہ اس نے ایک مرتبہ حیات سے دوسرے میں قدم رکھا ۔ تناسخ گویا خودی کا انقطاع ہے ۔ ایک کے بعد دوسری خودی کا ظہور جس سے خودی کی حیثیت بجز ایک فریب کے زیادہ نہیں رہتی ۔ ہندو فلسفہ میں جیو آتما کے تصور سے بھی قدرتا یہی نتیجہ مترتب ہوتا ہے ۔

### ص ۱۰۵ ، مکرر آنکہ

راقم الحروف اس سے پہلے عرض کر آیا ہے کہ یہ جو ڈاکٹر عاشق بٹالوی نے اپنی کتاب 'اقبال کے آخری دو سال' میں لکھا ہے کہ پنڈت جاوہر لال نہرو حضرت علامہ سے ملاقات کے لئے آئے تو اس وقت راجہ حسن اختر اور میاں فیروزالدین احمد بھی جاوید منزل میں موجود تھے صحیح نہیں ۔ بٹالوی صاحب نے راجہ صاحب سے جو روایت منسوب کی تعجب خیز ہے ۔ معلوم ہوتا ہے یہ روایت براء راست انہیں نہیں پہنچی ، پہنچی ہے تو وہ راجہ صاحب کی بات ٹھیک ٹھیک نہیں سمجھے ۔ یا پھر انہوں نے سنی سنائی باتوں پر یقین کر لیا اور یہ نہیں سوچا کہ اس ملاقات کا حال جس طرح بیان کیا جا رہا ہے قابل قبول بھی ہوگا یا نہیں ۔ بہر حال کوئی نہ کوئی فرو گذاشت ہے جو اس معاملے میں رہ گئی ۔ بٹالوی صاحب نے راجہ صاحب کے بیان کا حوالہ دیا ہے ۔ راجہ صاحب کوئی غلط بیانی نہیں کر سکتے تھے ۔ میں ان دنوں لاہور میں نہیں تھا ۔ پھر یہ امر بھی کہ پنڈت جی حضرت علامہ سے ملاقات کے لیے آئے تو اس وقت کون جاوید منزل میں موجود تھا اور کون نہیں کچھ ایسا اہم نہیں تھا کہ اس کی تحقیق کی جاتی ۔ جن حضرات کی موجودگی کے فی الواقعہ کوئی معنی تھے ان کی طرف خود حضرت علامہ نے اشارہ کر دیا تھا ۔ لہذا حضرت علامہ نے اس ملاقات کا حال جس طرح بیان فرمایا میں نے اسے وبسے ہی قلم بند کر دیا ۔ البتہ بٹالوی صاحب کی کتاب شائع ہوئی اور میری نظر سے گزری تو میں نے محسوس کیا کہ اس ملاقات کا

حال نہ صرف غیر مکمل ہے بلکہ ایک حد تک غلط فہمی کا باعث۔ اس میں جن حضرات کی موجودگی کا ذکر کیا گیا ہے قابل تسلیم نہیں، نہ اس حالت میں ان کی موجودگی کا کوئی جواز تھا۔ میں نے لکھا ہے کہ م۔ ش۔ تو ایک طرح سے شب و روز جاوید منزل میں موجود رہتے۔ چودھری صاحب کا بھی صبح و شام آنا یقینی تھا۔ ایسے ہی قرشی صاحب کا۔ رہا یہ امر کہ اس روز راجہ صاحب بھی معمولاً آئے یا نہیں، یا یہ کہ ان حضرات میں سے کوئی، یا سب شریک ملاقات تھے اس کا جواب یہی ہے کہ ان میں سے کسی نہ کسی کا جاوید منزل میں موجود ہونا تو ممکن ہے، لیکن ملاقات میں شریک ہونا ناممکن۔ ورنہ حضرت علامہ نے جس طرح میاں افتخار الدین اور ان کے ہمراہ آنے والی خراتین کا ذکر کیا تھا چودھری صاحب، یا قرشی صاحب، یا جی۔ ا۔ کہ بٹالوی صاحب نے لکھا ہے راجہ صاحب کی موجودگی کی طرف بھی اشارہ فرما دیتے۔ بہر حال میرا قیاس صحیح نکلا کہ میاں فیروز الدین احمد تو درکنار ان میں سے کوئی صاحب بھی جاوید منزل میں موجود نہیں تھے، نہ شریک ملاقات۔ ہاں یہ ممکن ہے چودھری صاحب بعد میں کسی وقت تشریف لائے ہوں، ایسے ہی قرشی صاحب بھی۔ ملاحظہ ہو ڈاکٹر جاوید اقبال کی کتاب 'سے لالہ فام' ص ۸۷ جو پچھلے برس شائع ہوئی اور جس میں حضرت علامہ سے پنڈت جی کی ملاقات اور ان کے جاوید منزل آنے کا حال جس طرح مذکور ہے اس سے راقم الحروف کے بیان کی تصدیق ہو جاتی ہے۔ ڈاکٹر صاحب لکھتے ہیں:

”ان کی وفات سے کوئی دو ایک ماہ بیشتر ایک شام پنڈت نہرو کو ان سے ملنے کے لیے آنا تھا۔ ابا جان نے مجھے بلا کر حکم دیا کہ پنڈت نہرو کے استنبال کے لیے ڈیوڑھی میں کھڑا رہوں۔ میں نے تعجب سے پوچھا پنڈت نہرو کون ہیں؟ کہنے لگے جس طرح مجدد علی جناح مسلمانوں کے قائد ہیں اسی طرح پنڈت نہرو ہندوؤں کے سربراہ ہیں۔ میں باہر کھڑا پنڈت جی کا انتظار کرتا رہا۔ جب تشریف لائے تو میں نے انہیں السلام علیکم کہا اور انہوں نے اپنے دونوں ہاتھ جوڑ کر سلام کا جواب دیا۔ میرے سر پر ہاتھ پھیرا اور پھر نہایت شفقت سے میری کمر میں ہاتھ ڈال کر میرے ساتھ ابا جان کے کمرے میں داخل ہوئے۔ ابا جان انہیں بڑے تپاک سے ملے اور صوفے پر بیٹھنے کو کہا۔ مگر پنڈت جی نے نیچے فرش پر بیٹھنے پر اصرار کیا۔ بالآخر وہ فرش پر چوکڑی مار کر بیٹھ گئے اور ابا جان بستر پر لیٹے ان سے باتیں کرنے لگے۔“

یہ صورت تھی پنڈت جی کی حضرت علامہ سے ملاقات کی۔ ضمناً اس سے یہ بھی معلوم ہوا کہ اس شام کو دو ایک صوفے بھی حضرت علامہ کی خواب گاہ میں ڈال دیے گئے تھے تاکہ پنڈت جی اور ان کے رفقا آرام ان پر بیٹھ کر حضرت علامہ سے گفتگو کر سکیں۔ ورنہ اس خواب گاہ میں حضرت علامہ کے پلنگ کے سامنے تین چار کرسیاں پڑی رہتی تھیں۔ ان کے علاوہ بیٹھنے کا اور کوئی سامان نہیں تھا۔

ص ۱۹۶ ، پہلی تین سطریں

یہ در اصل اس صفحے کی آخری تین سطریں ہیں

ص ۲۰۳ ، سطر ۱۳

جاوید سنیا جا رہا ہے

ڈاکٹر جاوید اقبال نے اپنی کتاب ”مے لالہ فام میں اس کا ذکر کیا ہے۔ تاریخ وہی ہے جس کا حوالہ راقم الحروف نے دیا ہے۔

ص ۳۰۲ ، سطر ۱۲ ، ۱۳ - - -

موضوع سخن یہ تھا اور معلوم نہیں کس نے چھیڑا کہ۔۔۔ فطرت

انسانی نے ستاروں سے بڑا اثر قبول کیا ہے۔

بعد میں معلوم ہوا ذکر جنات کا تھا۔ کس نے چھیڑا اور کیسے ، حضرت علامہ نے اس باب میں کیا فرمایا ، پتہ نہ چل سکا۔ بجز اس کے کہ جنات سے سلسلہ گفتگو خوارق عادت اور خوارق عادت سے انسان کی اس خواہش اور کوشش کی طرف پھر گیا کہ عالم مادیات کی تسخیر کرے ، ہواؤں میں اڑے ، ستاروں میں پہنچے۔

فضا میں اڑنا تو اب کوئی مسئلہ نہیں رہا۔ ابن فرناس نے شاید سب سے پہلے یہ کوشش کی، لیو نارڈو ڈا ونچی (Leonardo da vinci) سے بھی پہلے کہ پر لگا کر فضا میں پرواز کرے۔ مگر ناکام رہا۔ ابن فرناس کا تعلق سر زمین اندلس سے تھا۔

رہا ستاروں میں پہنچنا ، ان کی سیاحت کرنا سو جس طرح ابن عربی کی تحریروں سے ڈانٹے کو تحریک ہوئی کہ واقعاً نہ سہی عالم خیال ہی میں ستاروں کا رخ کرے ، ابن عربی خود بھی تو افلاک کی سیاحت اور ستاروں میں اپنے مشاہدات کا حال بیان کر چکے ہیں۔ بعینہ صوفیہ اسلام نے بھی



اکثر اس قسم کے مشاہدات کا ذکر کیا ہے۔ حضرت علامہ نے فرمایا کہ بزرگ چاچڑاں شریف، حضرت خواجہ غلام فرید علیہ الرحمۃ کا بھی ایک رسالہ سیاحت افلاک میں ہے۔ انہوں نے لکھا ہے کس طرح ان کا گزر بعض سیاروں میں ہوا۔

حضرت خواجہ غلام فرید رحمۃ اللہ علیہ (۱۸۴۳-۱۹۰۱) قیام مٹھن کوٹ میں رہتا تھا اور چاچڑاں میں بھی۔ دونوں لب دریا واقع ہیں۔ حضرت خواجہ صاحب حسب منشا کبھی ایک جگہ قیام فرماتے کبھی دوسری۔ حضرت خواجہ صاحب کی ذات محتاج تعارف نہیں۔ صوفیانہ شاعری اور تصوف میں ان کا درجہ نہایت بلند ہے۔ البتہ جہاں تک اس رسالے کا تعلق ہے جس کی طرف حضرت علامہ نے اشارا کیا (بشرطیکہ میری یاد غلطی نہیں کر رہی) بہ باعث کم فرصتی میں اس بارے میں کوئی تحقیق نہیں کر سکا۔ کوئی صاحب توجہ فرمائیں، عنایت ہوگی۔

پھر اب کہ تسخیر مکان کا مرحلہ طے ہو چکا ہے۔ انسان خلائے بسیط سے گزر کر چاند میں پہنچ گیا تو ذہن بے اختیار حضرت علامہ کے اس ارشاد کی طرف منتقل ہو گیا جو انہوں نے راجہ حسن اختر سے فرمایا تھا۔ راجہ صاحب کا کہنا تھا انسان کا گزر خلا سے کیسے ہوگا۔ ستاروں تک کیسے پہنچے گا۔ حضرت علامہ نے فرمایا انسان اس کا کوئی نہ کوئی راستہ تلاش کر لے گا۔ تسخیر مکان ناممکن نہیں ہے۔ یہ ۱۹۳۸ کی بات ہے۔ ۱۹۶۹ میں انسان نے یہ راستہ تلاش کر لیا، چاند پر پہنچ گیا۔ حضرت علامہ کی بات پوری ہو گئی۔

ثانیاً جاوید نامہ میں فلک قمر کو افلاک کی جانب انسان کی منزل اولین ٹھہرایا گیا ہے۔

۱۹۶۹ میں بھی تسخیر مکان میں انسان نے اول چاند ہی میں قدم رکھا۔ بعینہ فلک قمر میں حضرت علامہ نے چاند کی طبیعی ہیئت اور مناظر کی جو تصویر پیش کی ہے، اس کے پہاڑوں اور غاروں کا جو نقشہ کھینچا ہے کم و بیش وہی ہے جو ۱۹۶۹ میں انسان نے خود اپنی آنکھوں سے دیکھا۔

## ب - حواشی

ص ۲۴ ، ح ۵

آخری سطر کو یوں پڑھیے  
مجوسی کو ہمیشہ کسی آنے والے کا انتظار رہتا ہے

ص ۳۵ ، ح ۱

سطور ۵ ، ۶ بے ربط ہیں - تصحیح فرما لیجیے :  
- - - آویزش کا جس میں ہماری کامیابی کا دار و مدار ان ذی قوت اور  
صحت مند ہستیوں کے ظہور پر ہے جو ، 'ونہ ہیں اعلیٰ زندگی کا  
ماتوبن سطر میں کتاب کے بعد لفظ 'دعوت' زائد ہے

ص ۴۶ ، ح ۲

اور مسلمان سمجھ بھی نہیں رہے تھے - صحیح جملہ یوں ہے :  
اور مسلمان بھی سمجھ نہیں رہے تھے

ص ۴۹ ، ح ۱

یہاں یہ کہنا مقصود ہے کہ ہمارے اس تصور کہ اسلام نے دین و دنیا  
میں کوئی تفریق کی - نہ سیاست ، مذہب ، اخلاق اور معاش میں حد بندیاں -  
وہ زندگی کے ہر تقاضے کو لبیک کہتا ہے - مادیات سے نفرت ، ترک دنیا  
اور رہبانیت کی تعلیم نہیں دیتا - البتہ اس کا اصرار ہے کہ انسان کچھ بھی کرے ،  
کسی بات میں حصہ لے حدود شریعت کے اندر رہتے ہوئے جس نے ہر معاملے  
میں خواہ اس کا تعلق زندگی کے کسی تقاضے سے ہو مناسب احکام نافذ کر دیے  
ہیں ، ہمارے اس تصور اور اس بات میں بڑا فرق ہے کہ یہی تصور ہے جس کے  
ماتحت ایک معاشرے ، ایک ہیئت اجتماعیہ ایک ریاست ، یا دوسرے لفظوں میں  
ایک نظام مدنیت کی تاسیس لازم ٹھہری جو ظاہر ہے ایک ہی تنظیم کے  
مختلف نام ہیں ، یا مختلف مظاہر اور جس سے مقصود یہ ہے کہ انسانی روابط  
اپنے صحیح مدار پر آجائیں اور زندگی کو بھی اپنی کارفرمائی کے لیے مناسب  
راستہ مل جائے - ایک پہلو سے دیکھیے تو اس تنظیم کی نوعیت سیاسی اجتماعی  
ہوگی - دوسرے پہلو سے یہی تنظیم ایک نظام اخلاق اور ایک تہذیب و تمدن

کی صورت میں ماری زندگی کو اس وحدت میں سمو دے گی جسے اسلام نے دین سے تعبیر کیا ہے۔ لیکن یہ تنظیم بہر حال جامع و مانع ہوگی، ہمہ گیر اور زندگی کی جملہ ضروریات پر مادی ہوں یا روحانی ہر پہلو سے محیط۔ لہذا ہم اس سے باہر قدم رکھ سکتے ہیں، نہ اس میں کسی دوسری تنظیم کا پیوند لگ سکتا ہے۔ حاصل کلام یہ کہ احکام شریعت اور اس کے حدود کا تقاضا بھی جن کے پیش نظر کہا جاتا ہے کہ اسلام نے ترک دنیا کی تعلیم نہیں دی یہی ہے کہ ایک ایسی تنظیم وجود میں آئے جو زندگی کی بڑھتی اور پھیلتی ہوئی حرکت میں اس کا ساتھ دے، اس کی رہنمائی کرے، فرد کا رشتہ جماعت سے جوڑتے ہوئے اصول و فروع ہوں، یا علم و عمل ان کا نظم و ضبط قائم رکھے۔ لہذا ظاہر ہے کہ سیاست ہو یا معاش، تہذیب و تمدن اخلاق یا معاشرت یہ تنظیم ہمارے معاملات اور باہمدگر روابط کا راستہ بلاقید زمان و مکن متعین کرتی چلی جائے گی۔ اس کے ہونے ہوئے کسی دوسرے سرچشمے سے اخذ و اقتباس کی ضرورت ہوگی، نہ یہ کہنے کی کہ بجز چند اصولی پابندیوں کے اسلام نے ہمیں ہر معاملے میں آزادی دے رکھی ہے۔ بیشک اسلام عین آزادی ہے۔ شریعت سے مقصود ہی یہ ہے کہ ہم اپنا رشتہ تقدیر اپنے ہاتھ میں لیں۔ مگر یہ بات سمجھنے کی ہے۔ دیکھیے تشکیل جدید، چھٹا خطبہ، آخری صفحات۔ اسلامی معاشرہ آزاد ترین معاشرہ ہے۔

### ص ۵۶، ح ۴

مایا کی بحث میں کہ عالم خارج (یا عالم فطرت) محض فریب ہے، یا حقیقت، ایک دوسرا سوال یہ بھی ہے کہ عالم فطرت فریب ہو، یا حقیقت ہمیں اس کا جو علم حاصل ہوتا ہے کہاں تک قابل اعتناء ہے۔

چنانچہ یہ دوسرا سوال ہے جس پر ہندو فلسفہ میں بڑی طویل اور دلچسپ بحثیں اٹھائی گئیں گو یہاں ان کی طرف اجالا اشارہ بھی ممکن نہیں؟

اس سے کس قدر مختلف ہے اسلامی نقطہ نظر جس نے عالم فطرت، یا باصطلاح قرآن مجید عالم امر و خلق کو حقیقت ٹھہرایا، اس کے مطالعے اور مشاہدے کے ساتھ ساتھ اس میں فکر و نظر کی دعوت دی کیونکہ یہ بھی ایک ذریعہ علم ہے اس حقیقت تک پہنچنے کا جو اس کے اندر کارفرما ہے۔ اس نقطہ نظر کی ترجمانی حضرت علامہ نے جس خوبی سے کی ہے اس کے لیے ملاحظہ ہو تشکیل جدید الہیات اسلامیہ، خطبہ اول، علانی ہذا خطبہ پنجم۔ لب لباب ان کے ارشادات کا یہ ہے کہ عالم فطرت ایک حقیقت ہے اور ہمیں اس کا جہاں تک جیسا بھی علم حاصل ہوتا ہے قابل اعتناء ہے۔ ہم

اس سے بالکل بے خبر نہیں ہیں۔ نہ کسی فریب اور وہم میں گرفتار کہ بمقابلہ اس کے عملاً ہمارے سامنے کوئی راستہ ہی نہیں جس پر چلتے ہوئے ہم اس سے، یعنی عالم فطرت سے کوئی محکم اور پائیدار رابطہ استوار کر سکیں۔ راستہ ملے تو صرف فکر و فن، یا مجرد فلسفہ اور اسی قبیل کے تصوف کا۔ زبور عجم میں ارشاد ہوتا ہے:

دل بدست جلوہ از صفائے جلوہ می لرزد  
تو می گوئی حجاب است این نقاب است این مجاز است این  
اور پھر ارمغان حجاز میں ہے:

جہاں میں دانش و بینش کی ہے کس درجہ ارزانی  
کوئی شے چھپ نہیں سکتی کہ یہ عالم ہے نورانی  
کوئی دیکھے تو ہے باریک فطرت کا حجاب ایسا  
نمایاں ہیں فرشتوں کے تبسم ہائے پنہانی

ص ۵۷، ح ۱

سطر اول میں 'کرشمے' کو 'سر چشمہ' پڑھیے۔ جملہ یوں ہے:

جس کا سر چشمہ ہے ہدایت

ص ۵۷، ح ۱

دراصل صفحہ ۵۶ کا حاشیہ ۵ ہے

ص ۶۱، ح

حضرت علامہ نے اس شعر میں شاید اپنے والد ماجد ہی کا ارشاد نظم کر دیا ہے۔ دیکھیے متن، ص ۶۱

ص ۹۲، ح ۱

اس حاشیے کی وضاحت تشکیل جدید الہیات اسلامیہ کے خطبہ چہارم میں حضرت علامہ کے ارشاد سے ہو جاتی ہے۔ دیکھیے نسخہ آکسفرڈ ۱۹۳۴، ص ۱۱۳، سطور ۱۰ تا ۱۲:

The resurrection therefore, is not an external event. It is the consummation of a life process within the ego.

حیات بعد الموت کوئی خارجی حادثہ نہیں، بلکہ خودی ہی کے اندر ایک حیاتی عمل کی تکمیل (کا نتیجہ)۔

خارجی حادثے کی مثال یوں سمجھیے جیسے کوئی سویا ہڑا ہو، کوئی آنے اور اسے جگا دے مگر جس کا اطلاق اسلامی نقطہ نظر پر نہیں ہوتا۔ اسلامی

نقطہ نظر کی وضاحت ان اشعار سے ہو جائے گی۔ دیکھیے ضرب کلیم بعنوان موت :

لحد میں بھی یہی غیب و حضور رہتا ہے  
اگر ہو زندہ تو دل ناصبور رہتا ہے  
مہ و ستارہ مثال شرارہ یک دو نفس  
مے خودی کا ابد تک سرور رہتا ہے  
فرشتہ موت کا چھوتا ہے گو بدن تیرا  
ترے وجود کے مرکز سے دور رہتا ہے

اور :

ہو اگر خور نگر و خود گر و خود گیر خودی  
یہ بھی ممکن ہے کہ تو موت سے بھی مر نہ سکے

ص ۱۰۱، ح ۴

پورا قطعہ یوں ہے بہ عنوان درجہ نو آبادیات :

شبے یہ میکہدہ پیر کایسیا می گفت  
کہ رند میکہدہ تو بسے تنک جام است  
گرفتم این کہ ہمر پختہ شد ولے گویم  
اگر برید ز شاخ نہال ما خام است  
تراز پنحہ شاپیں اماں دہد صیاد  
فغان چہ سود کہ آسودگی تہ دام است  
من مہم زدہ این نکتہ را نہ فہمیدم  
کہ فکر کہنہ ہندی اسیر اوہام است  
سروش مطلع میر رضی بیادم داد  
چ مطلعے کہ سراپا نوائے الہام است  
نمک شناس اسیراں چو از قفس رستند  
بہ نخل خانہ صیاد آشیان بستند

ص ۱۱۳، ح ۱

دراصل تھیوس (Theos) کا ترجمہ 'خدا' نہیں ہے، بلکہ کوئی ایسی شے، ایسا مظہر یا ایسا تصور جسے ہم خدا کہہ سکیں۔ یوں خدا کے بار بار ذکر کے باوجود اہل یونان کی وثنیت مشربی (شُرک) سمجھ نہیں آ جاتی ہے۔ یونانی ذہن توحید کے تصور سے عاری تھا۔ لہذا افلاطون کو الہی کہا گیا تو اس لیے نہیں کہ اسے ہستی باری تعالیٰ کا ویسے ہی اقرار تھا جیسے ہمیں۔

افلاطون کے ذہن میں کچھ تھا تو ایک 'عین اعلیٰ' کا خیال بالفاظ دیگر ایک مجرد تصور - الہی صحیح معنوں میں ما بعد الطبیعی کا مترادف ہے - بات یہ ہے کہ ہستی باری تعالیٰ کے اقرار میں 'آریائی ذہن' کا رخ ہمیشہ مجرد فکر کی طرف رہا - بطور ایک ہستی کے اس سے رجوع کیا تو صنمیات ، یعنی دیوی دہوتاؤں میں ایمان بالفاظ دیگر وثنیت کا راستہ کھل گیا - انبیائے علیہم السلام نے اس کے برعکس ہستی باری تعالیٰ کے اثبات اور توحید پر زور دیا - جدید عمرانی تحقیقات بھی یہی ہیں کہ نوع انسانی کا اولین تصور توحید ہی کا تصور تھا ، شرک بعد کی پیداوار ہے - یہود کو جیسا بھی تھا ہستی باری تعالیٰ اور توحید کا اقرار تھا ، علی ہذا زرتشتیت کو - لیکن عیسائیت نے اس میں شخص کا تصور داخل کیا - یوں توحید کا خالص اور پاک و صاف تصور آلودہ شرک و کفر ہوتا رہا ، تاآنکہ اسلام کا ظہور ہوا اور یہ تصور کفر و شرک کی آلودگیوں سے پاک ہو گیا - میک ٹیگریٹ کی دہریت کے باب میں بھی یہ حقائق پیش نظر رہیں -

ص ۱۱۷ ، ح ۲

تجربی منہاج مسلمانوں نے وضع کیا - سارٹن خود لکھ چکا ہے رازی کا منہاج تجربی تھا جسے ابن الہیثم نے آگے چل کر اور ترقی دی - ملاحظہ ہو مقدمہ تاریخ سائنس ، ابواب رازی و ابن الہیثم

ص ۱۲۷ ، ح ۲

ابن خلدون کہتا ہے :

کیف تلحم نسبہا بجعفر بن یحییٰ و تدنس شرفہا العربی بموالی من موالی العجم - وہ اپنا نسب جعفر بن یحییٰ سے کیسے ملا سکتی تھی کہ ایک ایرانی مولیٰ کی وجہ سے اس کے عربی شرف پر حرف آتا -

بطور بیان واقعہ ابن خلدون نے جو کچھ کہا صحیح کہا ہے - لیکن دیکھنے کی بات یہ ہے کہ اس میں سارا زور نسب اور عربی شرف پر ہے - دیکھیے مقدمہ ، بحث ازدواج جعفر و عباسہ -

ص ۱۵۱ ، ح ۲

اس حاشیے کی ابتدا دراصل حضرت علامہ کے اس شعر سے ہوتی ہے جو بہ باعث عجلت چھپنے سے رہ گیا - بال جبریل :

دل بیدار فاروقی ، دل بیدار کراری

مس آدم کے حق میں کیمیا ہے دل کی بیداری

ص ۱۶۰، ح ۳

آبہ شریف ولہ اسلم - - - میں اسلم کے بعد 'کل' زائد ہے -

ص ۱۶۸، ح ۲

اس حاشیے کا اختتام اس عبارت پر ہوتا ہے : حضرت علامہ گویا مستقبل کو اپنی آنکھوں سے دیکھ رہے تھے۔ لہذا ان کا ارشاد زبور عجم میں :

می رسد مردے کہ زنجیر غلاماں بشکند  
دیدہ ام از روزن دیوار زندان شا

ص ۱۹۹، ح ۲

یہ حوالہ صفحہ ۸۸ کے حاشیے میں پہلے آچکا ہے - تکرار شاید غیر

ضروری تھا

ص ۲۰۰، ح ۲

لوکان لنا کرہ -

مگر زندگی تکرار نہیں ہے بلکہ مسلسل اور مستقلاً آگے بڑھتی ہے جس میں ماضی کبھی لوٹ کر نہیں آتا - جو کچھ گزر گیا سو گزر گیا - یہ اس کا خاصہ ہے :

جاوداں ، پیہم دواں ، ہر دم جوان ہے زندگی

ص ۲۰۵، ح ۳

بعد میں معلوم ہوا کہ سردار صاحب موصوف نے حضرت علامہ اور برگساں کے مکالمے کی یادداشتیں مرتب تو کیں لیکن اس عجلت میں کہ جب نظر ثانی کا وقت آیا تو خود بھی ان کو پڑھنے سے قاصر رہے -

ص ۲۴۲، ح ۱

حاجب منصور کے لیے ملاحظہ ہو کوئی سی تاریخ اندلس - منصور کی انتہائے شمال میں ہسپانیہ کی عیسائی ریاستوں کے خلاف بلغار جس نے انہیں ساحل خلیج بسکے کے ساتھ چھوٹے چھوٹے علاقوں میں محدود کر دیا ، علاوہ اس کے انہیں امارت قرطبہ کی سیادت بھی تسلیم کرنا پڑی اسلامی اندلس کی آخری بلغار ہے جس کے بعد اس کی شوکت اور دبدبے ، فوجی طاقت اور برتری کا بتدریج خاتمہ ہوتا چلا گیا تا آنکہ عیسائی ریاستوں کی پیش قدمی جنوب کی سمت بڑھنے بڑھتے طلیطلہ اور پھر قرطبہ کی دیواروں تک جا پہنچی - ہوں تاریخ اندلس کا وہ دور شروع ہوا جسے عیسائی فتح

مکرر Reconquista سے تعبیر کرتے ہیں - تہذیب و تمدن اور علوم و فنون میں بڑھتی ہوئی ترقی کے باوجود اندلس کے داوائف الملوک کی خانہ جنگی ، اخلاق اجتہائیہ کا زوال ، احساس ملی کا فقدان اور سیاسی بے بصری حضرت علامہ کے لیے بڑی تکلیف دہ تھی - ہمارا ذہن اندلس سے اکثر اسلامیان ہند کی طرف منتقل ہو جاتا -

ص ۳۰۶ ، ح ۱

دیکھیے تشکیل جدید الہیات اسلامیہ ، خطبہ پنجم :

یہ غالباً نظام تھا ، جس نے سب سے پہلے یہ کہا کہ علم کی ابتدا شک سے ہوتی ہے - غزالی نے احیا میں اس خیال کو مزید نشو و نما دیا اور یوں کارتیسی منہاج کا راستہ صاف ہوا -

ص ۳۶۱ ، ح ۱

مولانا روم کے شعر کی تصحیح فرما لیجیے :

در رضائے او رضائش گم شود  
ابن سخن کے باور مردم شود



مضمیمہ

### ۱۔ لبرل پارٹی - ۱۹۱۰ء

اجتہاد پسند طبقہ کا گروہوں کی یہ پارٹی تھی۔ اس پارٹی کے  
 اہلکاروں نے لبرل پارٹی میں اپنا جگہ بنا لی اور اس پارٹی کے  
 اہلکاروں نے لبرل پارٹی میں اپنا جگہ بنا لی اور اس پارٹی کے  
 اہلکاروں نے لبرل پارٹی میں اپنا جگہ بنا لی اور اس پارٹی کے  
 اہلکاروں نے لبرل پارٹی میں اپنا جگہ بنا لی اور اس پارٹی کے  
 اہلکاروں نے لبرل پارٹی میں اپنا جگہ بنا لی اور اس پارٹی کے  
 اہلکاروں نے لبرل پارٹی میں اپنا جگہ بنا لی اور اس پارٹی کے  
 اہلکاروں نے لبرل پارٹی میں اپنا جگہ بنا لی اور اس پارٹی کے  
 اہلکاروں نے لبرل پارٹی میں اپنا جگہ بنا لی اور اس پارٹی کے

### ضمیمہ

۱۔ لبرل پارٹی - ۱۹۱۰ء  
 ۲۔ لبرل پارٹی - ۱۹۱۰ء  
 ۳۔ لبرل پارٹی - ۱۹۱۰ء  
 ۴۔ لبرل پارٹی - ۱۹۱۰ء  
 ۵۔ لبرل پارٹی - ۱۹۱۰ء  
 ۶۔ لبرل پارٹی - ۱۹۱۰ء  
 ۷۔ لبرل پارٹی - ۱۹۱۰ء  
 ۸۔ لبرل پارٹی - ۱۹۱۰ء  
 ۹۔ لبرل پارٹی - ۱۹۱۰ء  
 ۱۰۔ لبرل پارٹی - ۱۹۱۰ء

۱۱۔ لبرل پارٹی - ۱۹۱۰ء  
 ۱۲۔ لبرل پارٹی - ۱۹۱۰ء  
 ۱۳۔ لبرل پارٹی - ۱۹۱۰ء  
 ۱۴۔ لبرل پارٹی - ۱۹۱۰ء  
 ۱۵۔ لبرل پارٹی - ۱۹۱۰ء  
 ۱۶۔ لبرل پارٹی - ۱۹۱۰ء  
 ۱۷۔ لبرل پارٹی - ۱۹۱۰ء  
 ۱۸۔ لبرل پارٹی - ۱۹۱۰ء  
 ۱۹۔ لبرل پارٹی - ۱۹۱۰ء  
 ۲۰۔ لبرل پارٹی - ۱۹۱۰ء

۱ - لبرل فیڈریشن

۲ - سرسید اور علمائے دہوبند

۳ - مسجد شہید گنج

۴ - اوقاف بل

۵ - دعا

۶ - لیگ کا اجلاس لاہور

۷ - نفسیات النظار

۸ - چولستان

۹ - میثاق مدینہ

۱۰ - احمدیت ، قادیانیت

۱۱ - یوم تبدل الارض

## ضمیمہ

### ۱۔ لبرل فیڈریشن - متن ، ص ۲۳

اعتدال پسند ہندو کانگریسیوں کی یہ جماعت اگست ۱۹۱۸ میں قائم ہوئی۔ پہلا اجلاس بمبئی میں منعقد ہوا اور اس کی صدارت سر سریندر ناتھ بینر جی نے کی۔ رفتہ رفتہ ہرانے کانگریسی اس میں شامل ہوتے گئے۔ تحریک ترک موالات کی ناکامی کے بعد اس نے بالخصوص عروج حاصل کیا۔ حتیٰ کہ مسٹر مائٹیگو سیکرٹری آف سٹیٹ فار انڈیا نے بھی در پردہ اس کی خوب خوب حمایت کی۔ ۱۹۳۵ء تک فیڈریشن کا بڑا زور رہا۔ اس کے بعض ارکان گول میز کانفرنس میں بھی شریک ہوئے۔ ان میں سر تیج بہادر سپرو نے بڑا نام پیدا کیا۔ لیکن ۱۹۳۵ کے بعد جب صوبیاتی خود اختیاری کی داغ بیل پڑی اور پھر آگے چل کر صوبوں کی حکمت کانگریس کے ہاتھ میں آگئی تو اس کو قیزی سے زوال ہونے لگا، حتیٰ کہ ۱۹۴۲-۴۳ میں اس کا نام ہی باقی رہ گیا۔

۲۱-۱۹۲۰ میں کانگریس بظاہر ایک انتہا پسند جماعت کی حیثیت اختیار کر چکی تھی۔ بمقابلہ اس کے لبرل فیڈریشن کو رجعت پسندی کا طعنہ دیا جاتا تھا۔ حالانکہ فیڈریشن بڑے سمجھدار، قابل اور ہوشمند سیاست دانوں کی ایک جماعت تھی جس کا حکومت اور قوم دونوں میں بڑا رسوخ تھا۔ ان کی کوشش تھی کہ کانگریس اور حکومت میں جو تصادم رونما ہے اسے روکنا چاہیے۔ مبادا اس سے متحدہ قومیت، یا دوسرے لفظوں میں ہندوؤں مفاد کو نقصان پہنچے۔ کیوں نہ اعتدال میانہ روی اور افہام و تفہیم سے باہم مصالحت اور مفاہمت کی کوئی راہ نکالی جائے۔ یہ تھی ہندوؤں کی سیاست فہمی کہ اعتدال و انتہا پسندی، حکومت کی حمایت اور اس سے عدم تعاون کے باوجود انہوں نے ایک دوسرے پر خوشامد اور وفاداری کا الزام نہیں رکھا۔ برعکس اس کے مسلمان بات بات پر ایک دوسرے کو حکومت کی وفاداری کا طعنہ دیتے۔

### ۲۔ سر سید اور علمائے دیوبند - متن ص ۲۸۳

اس عنوان سے ماہنامہ المعارف، لاہور کی اشاعت مارچ ۱۹۶۹ میں پروفیسر سعید احمد اکبر آبادی کے قلم سے ایک مختصر مضمون شائع ہو چکا ہے، بڑا دلچسپ اور اس قابل ہے کہ سر سید کے بارے میں علمائے دیوبند نے خیالات کا اظہار کیا انہیں خاص طور پر پیش نظر رکھا جائے۔

عام خیال تو یہ ہے کہ سر سید کی سب سے زیادہ مخالفت علمائے دیوبند نے کی اور دیوبند ہی کا مدرسہ مدرسۃ العلوم مسلمانان علی گڑھ کا سب سے بڑا حریف تھا۔ گو بقول مولانا حالی ہندوستان کے دوسرے علمائے کرام بھی ان کی زندگی ہی میں انہیں ملحد تصور کرنے لگے تھے۔ مگر علمائے دیوبند نے کبھی ان پر الحاد اور بے دینی کا الزام نہیں رکھا۔ یہ علماء کون تھے؟ حاجی امداد اللہ مہاجر مکی، مولانا محمد قاسم نانوتوی 'مولانا رشید احمد گنگوہی' مولانا اشرف علی تھانوی۔

حاجی صاحب نے سر سید کے اخلاق عالیہ اور اسلام اور مسلمانوں کی خیر خواہی کی از حد تعریف کی۔ بڑی نیاز مندی سے انہیں خط لکھا۔ کہا تو صرف یہ کہ سر سید قوم کی بہتری کے لیے جو ذرائع اور وسائل اختیار کر رہے ہیں محض نظر ہیں۔

مولانا محمد قاسم نانوتوی فرماتے ہیں (ان کے رسالہ تصفیۃ العقائد کا ذکر علمائے سہارنپور کے سلسلے میں جنہوں نے سر سید کو کافر ٹھہرایا تھا اس سے پہلے آچکا ہے) سر سید کی نیت اچھی ہے، عقل اچھی نہیں۔ پھر جب ان سے فتویٰ کفر پر دستخط کرنے کے لیے کہا گیا تو انہوں نے کہا تم اس شخص کے خلاف دستخط کروانا چاہتے ہو جو پکا مسلمان ہے۔

مولانا رشید احمد گنگوہی سے جب سر سید علی گڑھ کالج کے لیے امداد کے طالب ہوئے تو انہوں نے کہا اس کا فیصلہ مولانا محمد قاسم پر ہے۔ وہ جو کچھ کہیں گے ہم اس پر عمل کریں گے۔ انہوں نے گویا سر سید کے خلاف ایک لفظ بھی نہیں کہا۔

مولانا اشرف علی تھانوی بھی سر سید کے مخالف نہیں تھے۔ وہ صرف نئی تعلیم کے خلاف تھے۔ علی گڑھ کالج کو کالج نہیں فالج کہا کرتے تھے۔ لیکن انہوں نے سر سید کو کبھی کافر یا ملحد نہیں کہا۔

مگر پھر کیا خوب فرمایا مولانا فضل الرحمان گنج مراد آبادی نے : سر سید کی تقریروں کو نہ دیکھو۔ ان کے قلب کو دیکھو کیا ہے۔ ایک مرتبہ حجرے سے باہر تشریف لائے اور مولانا محمد علی مونگیری سے کہہ ان کے خلیفہ تھے فرمایا مولوی لوگ اس بیچارے کو کافر بناتے ہیں۔ پھر اپنا وہی ارشاد دہرایا۔ اس کے قلب کو بھی تو دیکھو۔ انہوں نے گویا ایک صوفی صافی اور مرد با خدا کی طرح قلب کی تعریف فرمائی جس سے راقم الحروف بھی سمجھتا ہے کہ حضرت مولانا کے نزدیک سر سید کا قلب مومن کا قلب تھا۔

لاہور ریلوے اسٹیشن سے دہلی دروازے کا رخ کیجیے اور بجائے دائیں ہاتھ کے بائیں ہاتھ کی سڑک پر چلتے جائیے تو سرانے سلطان کے بالمقابل آپ کو عین سڑک پر وہ عمارت ملے گی جسے سکھ گوردوارہ شہید گنج سے موسوم کرتے ہیں۔ اسی گوردوارے کے احاطے میں وہ مسجد بھی واقع تھی جسے اس گوردوارے کی نسبت سے مسجد شہید گنج کہا جاتا تھا اور جو ۱۹۳۵ء میں ۴ اور ۵ جولائی کی درمیانی شب کو شہید کر دی گئی۔

مسجد عہد شاہ جہانی میں تعمیر ہوئی۔ پاس ہی حضرت شاہ کا کو جشتی کا مزار ہے، یا تھا جو ابتدائی عہد مغلیہ کے ایک مشہور صوفی بزرگ ہیں۔ ملا عبدالقادر بدایونی نے منتخب التواریخ میں ان کا ذکر کیا ہے۔

باقی مسجد کا نام عبداللہ خان ہے، سعید خان بہادر ظفر جنگ کا بیٹا۔ سعید خان کو شاہ جہاں نے منصب دو ہزاری پر سرفراز کیا۔ کابل میں اورنگ زیب عالمگیر کے ہمراہ رہ چکا تھا۔

عبداللہ خان شاہزادہ داراشکوہ کا خان سامان تھا۔ پھر لاہور کا کوتوال بنا، مسجد متوسط درجے کی تھی، ایک اچھا خاصا بڑا احاطہ، کشادہ صحن، تین محرابیں، تین گنبد، عمارت پختہ۔ مسجد کے ساتھ ایک حمام بھی تھا۔

اسلامی حکومت کو زوال ہوا اور ۱۷۷۵ء سے سکھ مثلوں نے پنجاب میں لوٹ مار کا بازار گرم کیا تو بھنگی مثل کے تین سرداروں گوجر سنگھ، لہنا سنگھ اور سوہا سنگھ نے ۱۷۶۵ء سے ۱۷۹۹ء تک کوئی ۳۴ سال لاہور کو بڑی لے دردی سے لوٹا۔ رنجیت سنگھ کا زمانہ آیا تو جب بھی سکھ گردی میں کوئی کمی واقع نہیں ہوئی۔ سکھ جس عمارت پر چاہتے تھے زبردستی قابض ہو جاتے، جسے چاہتے گراتے، یا ان میں توڑ پھوڑ کرتے۔ خود رنجیت سنگھ نے شالا مار، شاہدرہ اور لاہور کی بڑی بڑی شاندار اور حسین عمارتوں کو جس طرح برباد کیا اور ان کے قیمتی پتھر امرتسر پہنچانے کسی سے پوشیدہ نہیں۔

مسجد عبداللہ خان، یا مسجد شہید گنج بھی سکھ گردی کی نذر ہو گئی۔ تحقیقات چشتی کے مطابق ۱۸۶۴ء میں اس پر گنڈا سنگھ اور گوردت سنگھ دو بھائی قابض تھے۔ وہ مسجد کی دکانوں کا کرایہ وصول کرتے۔ انہوں نے مسجد کے صحن اور دالان کو لنگر خانہ بنا رکھا تھا۔ صحن مسجد میں لوہے کی

ایک بہت بڑی کڑاہی بھنگ سے لبا لب پڑی رہتی - سکھ آئے اور خوب خوب بھنگ پتے - گنڈا سنگھ کے بیٹے جیون سنگھ نے مسجد کے دیوار بدیوار آٹھ دکانیں اور تعمیر کیں - یوں مسجد اور اس کا سارا احاطہ مع حمام اور مزار شاہ کا کو سکھ غارتگروں کے قبضے میں آ گیا - مسلمان مسجد سے کلیتاً بے دخل ہو گئے ، حتیٰ کہ مزار شاہ کا کو ہر ہر سال جو عرص ہوتا تھا اسے بھی حکماً بند کر دیا گیا -

رہا گوردوارہ شہید گنج سو نواب ذکریا خاں کے عہد میں سکھ لٹیروں نے اول تو راوی کے پاس دھویوں کی ایک جماعت کو لوٹا - پھر ایمن آباد کے پاس جمع ہو کر غارت گری کرنے لگے - دیوان جسپت رائے سے شکایت کی گئی تو اس نے ان پر فوج کشی کی - لیکن ہوا یہ کہ عین لڑائی میں ایک سکھ نے اس کا سر کاٹ لیا - دیوان لکھپت رائے کو کہ عہدہ وزارت پر فائز تھا خبر ملی تو آگ بگولہ ہو گیا - کہنے لگا مکھی کو چلانے والا اگرچہ ایک کھتری تھا لیکن میں اپنے آپ کو کھتری نہیں کہوں گا اگر مکھی کو صفحہ ہستی سے نہ مٹا دوں - اس نے ایک لشکر کے ساتھ شمال مشرق پنجاب تک سکھوں کا تعاب کیا اور قتل و غارت کرتا ہوا کوئی ایک ہزار قیدی پا بہ زنجیر لاہور لے آیا جہاں دہلی دروازے کے باہر نخاس (گھوڑوں کی منڈی) میں ایک ایک کر کے انہیں موت کے گھاٹ اتار دیا گیا تب جا کر اس کی آتش انتقام ٹھنڈی ہوئی - سکھوں کا زمانہ آیا تو انہوں نے اس کا بدلہ ہندوؤں سے نہیں ، مسلمانوں سے لیا محض اس لیے کہ دیوان لکھپت رائے اسلامی حکومت کا ایک اعلیٰ عہدیدار تھا -

مگر پھر یہ بات آج تک طے نہیں ہو سکی کہ اس واقعے کی یاد میں سکھوں نے شہید گنج کے نام سے جو گوردوارہ تعمیر کیا ، کیا اسی مقام پر جہاں سکھ قتل کیے گئے - مورخین مسلمان ہوں ، یا غیر مسلم سب اس معاملے میں مذہب ہیں - قتل گاہ کا مقام صحیح طور پر متعین نہیں ہو سکا الا یہ کہ یہ واقعہ نخاس میں کہیں پیش آیا - لہذا حقیقت یہی ہے کہ سکھوں نے ایک فرضی قتل گاہ کے عذر میں زبردستی مسجد اور مسجد کے ملاحقات پر قبضہ کر لیا -

یہاں سوال پیدا ہوتا ہے کہ مسجد کے انہدام سے سکھوں کا مقصد کیا تھا - مسجد کیوں اور کن حالات میں گرائی گئی ، مسلمان کیا سوچ رہے اور کیا کر رہے تھے - اس کا ایک جواب تو یہ ہے کہ یہ جو کچھ ہوا غیر متوقع طور پر ، دوسرا یہ کہ انہدام مسجد سے سکھوں کی حقیقی غرض یہ تھی کہ مسلمانوں سے طاقت آزمائی کریں - وہ بزعم خود اپنے آپ

کو پنجاب کے مالک اور حکمران تصور کرتے تھے۔ ۱۹۳۵ کی اصلاحات کے پیش نظر پنجاب میں اسلامی اکثریت کی آئینی حیثیت کے اعلان کا مطالبہ، خطبہ الہ آباد، شمال مغربی ہندوستان میں ایک اسلامی ریاست کے قیام کا تصور اور انجام کار تحریک پاکستان یہ باتیں ہندوؤں اور سکھوں کو بڑی ناگوار تھیں، سرکار انگریزی بھی اپنی مخصوص مصلحتوں کے ماتحت انہیں کچھ اچھی نظر سے نہیں دیکھتی تھی، بلکہ در پردہ ان کی مخالفت کرتی۔ پھر جس طرح بمقابلہ مسلمانوں کے اس کا رجحان کانگریس سے مصالحت اور دوستی کی طرف تھا، پنجاب میں بھی ہندوؤں اور سکھوں کو ہر اس معاملے میں جس سے مسلمانوں کے مفاد ملی کو نقصان پہنچے اس کی حمایت حاصل تھی۔ لہذا اس وقت صورت حالات یہ تھی کہ ایک طرف کانگریس مسلمانوں کے خلاف ریشہ دوانیوں میں مصروف تھی۔ دوسری جانب ہندو اور سکھ یونینسٹ پارٹی کی آڑ میں روز بروز منظم ہو رہے تھے۔ حکومت کا رویہ بھی معاندانہ تھا۔ مسلمان منتشر تھے۔ لیگ میں ابھی جان نہیں آئی تھی۔ اس کے علاوہ جو بھی سیاسی جماعتیں تھیں کانگریس کے زیر اثر تھیں۔ لہذا موقعہ نہایت مناسب تھا۔ مسلمانوں کے خلاف کوئی بھی قدم ہو بہ آسانی اٹھایا جا سکتا تھا۔ رہی یہ بات کہ سکھوں نے کب اور کیوں یہ فیصلہ کیا کہ مسجد کو گرا دیں۔ کس کی شہ اور اشارے پر، یہاں اس سے بچت نہیں۔ افواہیں پھیل رہی تھیں، حتیٰ کہ لاہور میں جب یہ خبر پایہ یقین کو پہنچ گئی تو مسلمانوں کا ایک وفد گورنر سے ملا اور اس سے درخواست کی کہ مسجد کو محکمہ آثار قدیمہ کی تحویل میں دے دیا جائے۔ جب تک ایسا نہ ہو لاہور میں دفعہ ۱۴۴ نافذ رہے تاکہ سکھ اپنی من مانی کارروائی نہ کر سکیں۔ گورنر سر ہربرٹ ایمرسن نے (جن کو آگے چل کر مسلمانوں نے امر سنگھ کہنا شروع کر دیا تھا) بات کو ٹال دیا۔ سکھوں سے گفتگو کی گئی تو جواب ملا کہ معاملہ شروینی گوردوارہ پر بندھک کمیٹی کے زیر غور ہے۔ مسجد مسمار نہیں کی جائے گی۔

سکھ جنھے جون ہی میں پنجاب کے مختلف حصوں سے آرہے تھے۔ گویا یہ ایک سوچی سمجھی ہوئی اور منظم کارروائی تھی جو کمال ہوشیاری سے سرانجام دی گئی۔ یہی وجہ ہے کہ ۵ جولائی کی درمیانی شب میں شہید گنج کو مسلح فوج اور پولیس نے گھیر لیا۔ مسلمان بڑے بے بس تھے۔ سب سے زیادہ شرمناک اور قابل نفرتین روش یونینسٹ پارٹی کی تھی، جس نے اسلامی مفاد کے تحفظ اور مسلمانوں کی نمائندگی کے دعووں کے باوجود اس موقع پر ایسی چپ سادہ لی کہ شبہ ہونے لگا شاید اس کے بعض ارکان کی سکھوں سے ملی بھگت ہے۔ انہوں نے کمال بے غیرتی سے مسجد کو گرنے

دیکھا اور اس کے خلاف ایک لفظ بھی زبان سے نہیں نکالا۔ یہ صرف غیرت منداں لاہور تھے جو مولانا ظفر علی خاں کی قیادت میں شہید گنج پہنچ کر سکھوں کو اس حرکت سے روکنا چاہتے تھے۔ انہوں نے دہلی دروازہ سے باہر قدم رکھا تو حکومت کی گولیاں ان کے استقبال کے لیے موجود تھیں۔ کتنے نوجوان تھے جنہوں نے اس روز جام شہادت نوش کیا۔ مولانا ظفر علی اور ان کے بعض ہمراہی گرفتار کر لیے گئے۔ لاہور کے بعض حصوں میں مارشل لا کی سی کیفیت تھی۔ اخباروں پر سنسر بٹھا دیا گیا۔ بائیں ہمہ ۱۹۳۶ تک مسلمان رضا کار شاہی مسجد سے نکلتے، شہید گنج کی طرف بڑھتے اور گرفتار ہو جاتے۔ مزید حالات کے لیے ملاحظہ ہو کوئی سی تصنیف، یا پھر ڈاکٹر عاشق بٹالوی کی کتاب 'اقبال کے آخری دو سال' جس میں ۱۹۳۶ سے لے کر مصنف نے ۱۹۳۸ تک کے واقعات اجمالاً بیان کر دیے ہیں۔

مسجد شہید گنج کا انہدام جیسا المناک سانحہ تھا اس سے مسلمانوں کی غیرت ملی، عزت اور وقار کو جو ٹھوکر لگی اور وہ بھی اس صوبے میں جہاں ان کی اکثریت تھی، بلکہ کہنے کو حکومت بھی، اس پر ہر مسلمان کا دل ٹرپ اٹھا۔ حضرت علامہ کو اس حادثہ المیہ سے جو صدمہ پہنچا اس کے بیان کا یہ موقع نہیں۔ مسلمان کیسے کمزور ہیں، ان کی ذلت اور ہستی کس حد تک پہنچ گئی ہے۔ ان میں نفاق و افتراق رونما ہے۔ وہ زندگی سے کس قدر بیگانہ اور دین سے کس قدر دور ہٹ چکے ہیں۔ یہ اور قوموں کا زوال و انحطاط، افسردگی اور بیدلی، سیاست حاضرہ کی شیطنت زا فریب کاریاں اور یورپ کے ہاتھوں آدمیت کی رسوائی کتنے خیالات تھے کہ جب ان کا اظہار 'پس چہ باید کرد اے اقوام شرق' میں ہوا تو اس مسجد کی یاد میں بھی انہیں بے اختیار کہنا پڑا:

مومنان را گفت آن سلطان دین  
مسجد من این ہمہ روئے زمیں  
الامان از گردش نہ آسماں  
مسجد مومن بدمست دیگران  
سخت کو شد بندہ پاکیزہ کیش  
تا بگیرد مسجد مولائے خویش

گویا حضرت علامہ ۱۹۳۶ء میں محسوس کر چکے تھے کہ مسجد وا گزار ہو سکتی ہے تو زور بازو سے۔ قانونی چارہ جوئی سے کچھ نہیں ہوگا۔ قانونی چارہ جوئی سے کوئی نتیجہ مترتب نہ ہوا۔



### ۴ - اوقاف ہل - متن ص ، ۲۸۰

فروری ۱۹۳۸ کے شروع ہی میں ملک برکت علی مرحوم نے حضرت علامہ کے زیر ہدایت تحفظ مساجد یا دوسرے لفظوں میں اسلامی اوقاف کی حفاظت کے لیے ایک مسودہ قانون تیار کیا جو تمام تر حضرت علامہ ہی کی کاوش فکر کا نتیجہ تھا ، عبارت صرف ملک صاحب کی تھی ۔

اس مسودہ قانون کی تیاری کا خیال اس لیے پیدا ہوا کہ جب سے ہائی کورٹ نے شہید گنج کی اپیل خارج کر دی تھی مسلمانوں میں ایک جوش تو پھیلا ہوا تھا لیکن عملی اقدام کی کوئی صورت نظر نہیں آتی تھی ۔ چنانچہ ۳ جنوری کو آل انڈیا مسلم لیگ کے اجلاس دہلی میں بھی کوئی فیصلہ کن بات طے نہ ہوئی ۔ الایہ کہ مسجد شہید گنج کی بازیابی کو مسلمانان ہند کا متفقہ مطالبہ ٹھرایا گیا ۔ نیز یہ کہ یکم فروری کو سارے ہندوستان میں بوم شہید گنج منایا جائے ۔ ظاہر ہے ان باتوں سے نہ سکھ مرعوب ہونے ، نہ ہندو نہ انگریز ۔ لہذا کون کہہ سکتا تھا کہ اسلامی اوقاف خطرے میں نہیں ہیں ۔ اندریں صورت حضرت علامہ محسوس کر رہے تھے کہ اوقاف یا مذہبی عمارتوں کے تحفظ کا راجح الوقت قانون جس کی رو سے لاہور ہائی کورٹ نے شہید گنج کے سلسلے میں مسلمانوں کی اپیل خارج کر دی ہے کار اور بے معنی ہو چکا ہے ۔ ضرورت ہے ایک ایسے مسودہ قانون کی جو اسمبلی کی منظوری سے بالآخر ایک مستقل قانون کی شکل اختیار کر لے ۔

مسودہ تیار ہو گیا تو ڈاکٹر عاشق بٹالوی نے اس کا اردو میں ترجمہ کیا اور ایک روز شام کے بعد اصل مع ترجمہ ساتھ لیے ملک صاحب کے دولت کدے پر پہنچے ۔ ملک صاحب گھر میں نہیں تھے ۔ لہذا ڈاکٹر صاحب نے دونوں چیزیں ان کی میز پر رکھ دیں ۔ ملک صاحب آئے اور انہوں نے ڈاکٹر صاحب سے ٹیلیفون پر بات کی تو معلوم ہوا کہ اصل اور ترجمہ دونوں غائب ہیں ۔ کوئی صاحب اڑا کر لے گئے ہیں ۔ خوش قسمتی سے ملک صاحب کے پاس ایک فاضل نقل موجود تھی ۔ مکرر ترجمہ ہو گیا ۔ یہ ڈاکٹر عاشق بٹالوی کا بیان ہے ۔ دیکھیے اقبال کے آخری دو سال ۔ ص ۵۹۱ ۔

پھر چند دنوں کے بعد معلوم ہوا کہ مسودہ مع ترجمہ سر سکندر کی خدمت میں پہنچ چکا ہے ۔ کیسے اور کس کے ذریعے ۔ یہ ایک راز سر بستہ ہے جو آج تک کھل نہیں سکا ۔

ملک صاحب نے پنجاب اسمبلی میں اس مسودہ قانون کو پیش کرنے کا نوٹس دیا تو یونینسٹ پارٹی کے کچھ ارکان ان کی حمایت پر آمادہ ہو گئے ۔ سر سکندر پریشان تھے ۔ انہوں نے محسوس کیا کہ ان کی وزارت کی

کشتی ڈانوا ڈول ہو رہی ہے۔ مسودہ پیش ہوا اور انہوں نے اس کی تائید کی تو اسمبلی کے ہندو اور سکھ ارکان الگ ہو جائیں گے۔ تائید نہیں کرتے تو مسلمانوں میں ان کے خلاف جوش و خروش پھیل جائے گا۔ اسمبلی کے بعض ارکان بھی شاید ان کی پارٹی سے کٹ جائیں۔ بالآخر سر سکندر کی سیاست اور سرکار انگریزی کی دانشمندی ان کے آڑے آئی۔ انہوں نے گورنر کو مشورہ دیا کہ اپنے اختیارات خصوصی سے کام لیں اور مسودے کو اسمبلی میں پیش ہونے سے روک دیں۔ اس اثنا میں وہ مسلمان ارکان اسمبلی کو بھی اپنا ہم نوا بنا چکے تھے۔ چنانچہ ۱۶ مارچ کو انہوں نے اسمبلی میں بڑے وثوق اور اعتماد سے دہواں دہار تقریر کی۔ مسودہ قانون پیش نہ ہو سکا۔ گوردوارہ پر بندھک کمیٹی بھی حالات سے بے خبر نہیں تھی۔ ۱۱ مارچ کو اس نے اعلان کر دیا کہ شہید گنج کے مسئلے پر آئندہ مسلمانوں سے کوئی گفت و شنید نہیں ہوگی۔ مسجد واگذار نہ ہو سکی۔

یہاں قابل ذکر بات یہ ہے کہ ملک برکت علی جو مسودہ، قانون اسلامی اوقاف اور مساجد کے تحفظ کے لیے پیش کرنا چاہتے تھے سر سکندر نے اس کی مخالفت کرتے ہوئے ملک صاحب کی کوششوں کو جس طرح ناکام بنایا اس پر مہاتما گاندھی تو انہیں مبارک باد دینے میں حق بجانب تھے۔ لیکن مولانا ابوالکلام نے بھی اس پر سر سکندر کو مبارک باد دی۔ کیوں اور کس لیے یہ بات آج تک سمجھ میں نہیں آئی۔

۵ - دعا - متن ص ۳۶۱

تشکیل جدید الہیات اسلامیہ میں ہے۔ خطبہ اول: ہمارے پاس دوسرے اذہان کے مشاہدے کی کوئی حس نہیں۔ ہمارے پاس ان کی موجودگی کی کوئی دلیل ہے تو یہ کہ ان سے بھی کچھ ویسی ہی جسمانی حرکات سرزد ہوتی ہیں جیسی ہم سے... ہم اپنے اپنے جنس کو حقیقی سمجھتے ہیں تو بزبان پروفیسر رائس اس لیے کہ وہ ہمارے اشاروں کا جواب دیتے اور یوں (یعنی اپنی حرکات و سکنات سے) ہمارے ناقص اظہار مطلب کی تکمیل کرتے رہتے ہیں۔ جواب ہی بلا شبہ کسی صاحب شعور ہستی کی موجودگی کا ثبوت ہے۔ Response is no doubt the test of the presence of a conscious self, and the Quran also takes the same view (نسخہ آکسفورڈ، ص ۱۸)

قرآن پاک کا بھی یہی ارشاد ہے ”اور تمہارے رب کا ہے مجھے پکارو میں تمہاری پکار کا جواب دوں گا“ لہذا بندہ مومن کو تاکید

استجابت کی گئی۔ سورہ بقرہ میں ہے ، فلیستبھیوا لی ولیؤمنوا بی لعلہم یرشدون  
۲ (البقرہ) : ۱۸۶

پھر ذات الیہ، تو ذات الیہ، ہے۔ ہم اپنے ایسی ، یا دوسری صاحب  
شعور ہستیوں سے اپنے اشاروں کی طرح شعور سے عاری اشیا یعنی ، دنیاۓ مادیات  
سے بھی جواب کے منتظر رہتے ہیں تاکہ معلوم ہو جائے ہمارا سروکار فی الواقعہ  
کسی حقیقت سے ہے ، یا نہیں ہے ۔

اندریں صورت پروفیسر جیمز کا یہ کہنا کیا غلط ہے کہ سائنس کچھ  
بہن کہے مجھے تو یوں نظر آتا ہے کہ جب تک دنیا قائم ہے لوگ دعا  
کرتے رہیں گے (ملاحظہ ہو پورا اقتباس تشکیل جدید الہیات اسلامیہ ، خطبہ  
سوم میں)۔ بالفاظ دیگر اگر ہم اللہ کو مانتے ہیں تو اس سے دعا بھی کرتے  
رہیں گے کہ سر رشتہ امور اسی کے ہاتھ میں ہے۔ دعا کریں گے تو یہ بھی  
آرزو ہوگی کہ اس کا جواب ملے ، جیسا کہ ارشاد ہوتا ہے میں پکارنے والے کی  
پکار کا جواب دینا ہوں جب وہ مجھے پکارتا ہے ، ۲ (البقرہ) : ۱۸۲ ۔

دعا گویا ایک نفسیاتی حقیقت ہے اور اس سے انکار ناممکن ۔ مگر بطور ایک  
نفسیاتی حقیقت سارے نفس انسانی پر حاوی ، اس کے ہر تقاضے ، ہر ضرورت اور  
ہر حالت کا سہارا ۔ وہ اختیار بھی ہے مجبوری بھی ، تسلیم و رضا اور سکون و  
اطمینان بھی ، صبر و تحمل ، عزم اور حوصلہ ، امید اور اعتماد بھی ۔ گویا زندگی  
سرتا سر دعا ہے ، از اول تا آخر دعا ۔

#### ۶۔ لیگ کا اجلاس لاہور۔ سن ، ص ۱۰۵ ، ۱۰۶

حضرت علامہ شروع ہی سے محسوس کر رہے تھے کہ اسلامیان ہند کے  
مستقبل کا دار و مدار اس بات پر ہے کہ جن صوبوں میں مسلمان اکثریت میں  
ہیں انہیں وہاں کاملاً اقتدار حاصل ہو جائے اور یہ اقتدار اس ہندی اسلامی ریاست  
یا دوسرے لفظوں میں پاکستان کے قیام کی تمہید بنے جس کا تصور وہ خطبہ  
آلہ آباد میں پیش کر چکے تھے ۔ بعینہ ان کی رائے تھی کہ جب تک مسلمانان  
پنجاب کو یونینسٹ سیاست سے نجات نہیں ملتی وہ نہ تو از روئے آئین  
اپنی اکثریت کے صوبوں میں برسر اقتدار آسکیں گے ، نہ آگے چل کر  
ایک آزاد اسلامی ریاست کی تشکیل میں ان کی کوئی کوشش کامیاب ہوگی ۔  
یونینسٹ سیاست کا اثر ایک زہر کی طرح اسلامی پنجاب کے جسد ملی میں  
پھیل رہا ہے اور منجملہ ان رکاوٹوں کے اس متحدہ محاذ کے قیام میں بھی سب  
سے بڑی رکاوٹ جس سے متحدہ قومیت کے اس سیلاب کو روکنا منظور تھا جو  
مسلمانوں کی جداگانہ قومیت اور ملی تشخص کے خلاف بڑھتا چلا آ رہا تھا۔ بغیر

اس کے وہ حکومت اور کانگریس سے اپنے مطالبات منوا سکتے تھے ، نہ ان کے لیے حصول اقتدار کو کوئی صورت تھی ، نہ آزاد اور باوقار زندگی کا امکان ۔

لہذا باوجود شدید علالت کے حضرت علامہ نے اپنی تمام تر توجہ اس امر پر مرکوز کر دی کہ جس طرح بھی بن پڑے یونینسٹ پارٹی کا زور توڑ دیا جائے ۔ حضرت علامہ اس پارٹی کو اسی وقت سے مسلمانوں کے خلاف ایک سازش تصور کرتے تھے جب میاں سر فضل حسین نے مانٹیگو ۔ چیمز فرڈ اصلاحات کے نفاذ (۱۹۲۰) پر اس کی داغ بیل ڈالی ۔ لیکن یونینسٹ پارٹی کو زمام اقتدار ہاتھ میں لیے ۱۸ برس گزر چکے تھے ۔ اسے اپنے اندرونی استحکام اور طاقت کا گھمنڈ تھا ۔ اس کا خیال تھا کہ ایک مرد بیمار سے جو کب کا صاحب فراش ہے اسے کیا خطرہ ہو سکتا ہے ۔ بایں ہمہ اس کے ارکان ، امرا و وزرا ، بلکہ بڑے بڑے زمیندار اور سرمایہ دار جن میں خطاب یافتہ اور کرسی نشین حضرات بھی شامل تھے اندرونی طور پر ان سے خائف رہتے ۔ وہ عیادت کے پردے میں حضرت علامہ سے اپنی عقیدت کا اظہار کرتے ، کچھ جاسوسی فرما لیتے ، کچھ اطلاع رسانی ، بلکہ اپنی طرف سے کچھ اس طرح کا انتباہ بھی کہ پارٹی اپنی جگہ پر بڑی مضبوط ہے ۔ گو ان سب باتوں کے باوجود حضرت علامہ کو یقین ہو چلا تھا کہ اندرونی طور پر اس میں کوئی جان نہیں ہے ۔ مسلمانوں نے ذرا بھی ہمت کی تو اس کی موت واقع ہو جائے گی ۔ حضرت علامہ کے نزدیک اس کا ایک اور سب سے بڑا ذریعہ منجملہ دوسرے ذرائع کے یہ بھی تھا کہ آل انڈیا مسلم لیگ کا اجلاس لاہور میں منعقد ہو ۔ چنانچہ ارباب لیگ ، بالخصوص قائداعظم سے گفتگوؤں میں وہ اس کی تجویز بھی کر چکے تھے ۔ جون ۱۹۳۷ء ہی میں انہوں نے قائداعظم کو ایک خط میں مشورہ دیا تھا کہ بہتر ہوگا آل انڈیا مسلم لیگ کا اجلاس اسلامی اقلیت کے کسی صوبے کی بجائے پنجاب میں منعقد کیا جائے ۔ ۱۱ اگست کو پھر ایک مراسلے میں اسی خواہش کا اظہار کیا ۔ اکتوبر ۱۹۳۷ء میں جب لیگ کا اجلاس لکھنؤ میں منعقد ہوا تو اس کے چند دنوں بعد ۳۰ اکتوبر کو بھی باصرار قائد اعظم کو لکھا کہ لیگ کا اجلاس لاہور ہی میں منعقد ہونا چاہیے ، بلکہ مناسب ہوگا کہ اس سے پہلے آپ کم از کم دو ہفتوں کے لیے پنجاب کا دورہ بھی کریں ۔ ۱۰ نومبر کو یونینسٹ پارٹی کی شکایت کرتے ہوئے لکھتے ہیں ان لوگوں کی کوشش ہے کہ لاہور میں لیگ کا اجلاس فروری (۱۹۳۸) کی بجائے اپریل میں منعقد ہو ۔ اس دوران میں یونینسٹ پارٹی بظاہر لیگ میں شامل ہو چکی تھی اور یہ بھی طے پا گیا تھا کہ لیگ کا آئندہ اجلاس لاہور میں ہوگا ۔

یہاں پھر سوال پیدا ہوتا ہے کہ حضرت علامہ اس بات پر کیوں مصر تھے کہ لیگ کا اجلاس لاہور میں منعقد ہونا چاہیے ۔ اس کا ایک جواب تو

وہی ہے جس کا ذکر اوپر آچکا ہے کہ مسلمان اگر ہندوؤں سے الگ اپنا کوئی سیاسی نصب العین متعین کر چکے ہیں تو اس میں کامیابی کی یہی صورت ہے کہ اسلامی اکثریت کے صوبوں میں بیداری پیدا کی جائے۔ اقلیت کے صوبوں میں تو کام کرنے کی ضرورت نہیں۔ ان میں بیداری پیدا ہو چکی ہے۔ لہذا تقاضائے سیاست بھی یہ ہے کہ اکثریت کے صوبوں میں جو مفاد پرست جماعتیں اسلامی سیاست کا نقاب اوڑھے مسلمانوں کو گمراہ کر رہی ہیں ان کا زور توڑ دیا جائے۔ مزید وضاحت خود حضرت علامہ کے خطوط (بنام قائداعظم) سے ہو جائے گی۔ ایک خط میں ارشاد ہوتا ہے لیگ کا اجلاس لاہور میں ہوا تو پنجاب میں سیاسی بیداری پھیلنے کی پختہ توقع ہے۔ پھر فرماتے ہیں یہ ایک انقلاب انگیز موڑ ہوگا۔ ہم عوام کو اپنے ساتھ ملانے میں کامیاب ہو جائیں گے۔ مسلم لیگ اور شہید گنج کی تحریک کا بہترین مفاد اس امر کا متقاضی ہے کہ لیگ کا اجلاس لاہور میں منعقد ہو۔

بالآخر ۲ مارچ کو قائداعظم نے حضرت علامہ سے استفسار فرمایا کہ لیگ کا اجلاس خصوصی کیا لاہور میں منعقد کیا جائے؟ حضرت علامہ نے قائداعظم کی اس تجویز کا دل سے خیر مقدم کیا اور جواباً لکھوایا کہ ایسٹر کی تعطیلات اس اجلاس کے لیے نہایت موزوں رہیں گی۔

ادھر یونینسٹ پارٹی اور بالخصوص سر سکندر اس امر کے شدت سے مخالف تھے کہ لیگ کا اجلاس لاہور میں منعقد ہو۔ انہیں ایک نئی زمیندارہ لیگ کو مستحکم کرنے کی فکر تھی۔ وہ بجا طور پر خائف تھے کہ لیگ کا اجلاس لاہور میں منعقد ہوا تو ان کے حق میں اچھا نہ ہوگا۔ مگر یونینسٹ پارٹی تو بظاہر لیگ میں بھی شامل ہو چکی تھی اور نواب شاہ نواز ممدوٹ نام نہاد پنجاب مسلم لیگ کے عہدہ صدارت پر متمکن تھے۔ انہوں نے سر سکندر کے ایما پر قائداعظم کو خط لکھا کہ مسلم لیگ کے اجلاس کا لاہور میں منعقد ہونا کسی لحاظ سے بھی قرین مصلحت نہیں۔ ایک کے بعد دوسرا عذر پیش کیا، حالانکہ فی الحقیقت ان کی کوئی اصلیت نہیں تھی۔ لہذا ۲ مارچ کو مسلم لیگ کونسل کے اجلاس دہلی میں جب قائداعظم سے دریافت کیا گیا کہ لیگ کا اجلاس کیا لاہور میں منعقد ہوگا، حضرت علامہ ان کی اس تجویز کا خیر مقدم کر چکے ہیں تو انہوں نے مسکرا کر نواب صاحب کا خط سامنے رکھ دیا۔ گویا پنجاب مسلم لیگ نے جب آل انڈیا مسلم لیگ کو اس قسم کی کوئی دعوت ہی نہیں دی، بلکہ اس سے اظہار اختلاف کیا ہے تو آئینی طور پر فیصلہ ہو گیا کہ لیگ کا اجلاس لاہور میں منعقد نہیں ہو سکتا۔ صوبہ لیگ قائداعظم کے استفسار کا جواب نفی میں دے چکی ہے۔

حاصل کلام یہ کہ لیگ کا اجلاس باوجود حضرت علامہ کے اصرار اور زبردست خواہش کے لاہور میں منعقد نہ ہو سکا۔ ہوا تو حضرت علامہ کی وفات کے بعد ۱۹۴۰ء میں، یعنی دو برس آگے چل کر جب قائداعظم کی صدارت میں قرار داد پاکستان منظور کی گئی۔ رحمہا اللہ تعالیٰ

### ۷۔ نفسیات انتظار - متن ص ۳۴

فرمایا انتظار کی نفسیات دو گونہ ہے۔ ایک کا سر چشمہ ہے ہمارا یہ عقیدہ کہ ہمیں حالات پر کوئی اختیار نہیں۔ ہم ان کے سامنے بے بس ہیں۔ ہم نہیں جانتے ان کے اندر کوئی اصول بھی کارفرما ہے، یا نہیں۔ لہذا ہم کچھ بھی کریں، ہماری کوششوں سے انفرادی ہوں، یا اجتماعی کوئی نتیجہ مترتب نہیں ہوگا۔ حالات جوں کے توں قائم رہیں گے۔ ہمارا علم اور فہم، ہمارا ایمان و یقین، ہماری عقل و دانش، ہماری تدابیر، عمل اور جد و جہد، فراست اور دور اندیشی سب لا حاصل ہیں، بلکہ خود فریبی۔ ہم اپنی رہبری کے اہل ہیں، نہ اصلاح احوال کے۔ ہم کچھ بھی کریں ہماری سعی رائیگاں جائے گی۔ ہماری تقدیر اور ہمارا مستقبل مرد منتظر سے وابستہ ہے اور مرد منتظر کا انتظار لازم۔ اس کا ظہور ہوگا تو اسی کی رہبری میں ہم پھر اس مقام پر آجائیں گے جہاں کبھی تھے، یا جس سے ہماری ابتدا ہوئی تھی۔ یہ ہوا تو ہمارا زوال اور نکبت، ہماری محرومی اور دلگیری عروج اور کامرانی، مسرت اور اطمینان سے بدل جائے گا۔ مرد منتظر متبوع ہے، ہم تابع وہ صاحب اختیار ہے، حالات کو بدل سکتا ہے۔ ہم بے بس، وہ زمانے پر متصرف، ہم اس کا شکار۔ اس انتظار کا لازمی نتیجہ ہے کشاکش حیات سے گریز، فرار اور تعطل، شکست خوردگی۔

ایک یہ نفسیات ہے۔ اس نفسیات کی روح خالصاً مجوسی ہے جس نے بہ تدریج ایک خاص شکل اختیار کی۔ نیشے کا معاملہ اس سے جداگانہ ہے۔ دوسری نفسیات ہے اعتاد اور توقع، یقین اور امید کی نفسیات۔ اس کا سرچشمہ ہے ہمارا یہ ایمان کہ اللہ تعالیٰ نے ہمیں فہم و بصیرت عطا کی ہے، قوائے علم و عمل سے سر فراز فرمایا، زندگی اور اس کی کارفرمائی کا صحیح راستہ سمجھا دیا۔ وہ اصول و قوانین ہمارے سامنے ہیں جو ہر لحاظ سے اس میں کام کرتے ہیں۔ ہم اس کے تقاضوں سے بے خبر نہیں ہیں۔ اس کی روح اور مزاج کو پہچانتے اور اس کے مقصود و منتہا کو سمجھتے ہیں۔ ہمارا سررشتہ تقدیر ہمارے ہاتھ میں ہے۔ ہم بے بس نہیں ہیں، ہم میں اتنی قدرت ہے کہ حالات کو بدل سکیں مگر عزم و ہمت کے ساتھ اور بشرط صبر و استقامت۔ ہم اگر سمجھ لیں ہمارے فرائض اور ذمہ

داریاں کیا ہیں تو ہمارے اندر خود ہی اس قیادت اور رہنمائی کے تقاضے ابھر رہے ہیں گے جس کے ہم آرزومند ہیں اور جس میں توفیق الہی بھی شامل حال ہوگی۔ یوں بفرحوائے 'ان الله لا یغیر ما بقوم حتی ینغیروا ما با نفسہم' ہمارے دل و دماغ میں ایک ایسی تبدیلی پیدا ہوگی جس سے وہ جد و جہد آسان ہو جائے گی جو اندر میں صورت ناگزیر ہے۔ یہ ہوگا تو کامیابی ہمارا منہ چومے گی۔ وہ حالات اور وہ افراد پیدا ہوں گے جن کی ہمیں آرزو ہے۔ وہ رہبری میسر آئے گی اور وہ رہبر اور رہنما بھی مل جائیں گے جن سے ہمارے مقاصد اور نصب العین وابستہ ہیں۔ ارشاد ہوا اس کی مثال یوں سمجھیے جیسے ایک کسان شبانہ روز محنت کرتا ، سختیاں جھیلتا ، ہر مشکل کا مردانہ وار مقابلہ کرتا اور یوں اپنی کھیتی کو اپنے خون جگر سے سینچنے یا اطمینان منتظر رہتا ہے کہ وہ دن دور نہیں جب اس کی محنت کا ثمرہ اس کے سامنے ہوگا۔ یہ بھی انتظار کی ایک کیفیت ہے ، اعتقاد ، توقع اور یقین سے معمور۔

حضرت علامہ یہ فرما رہے تھے اور انتظار اور عدم انتظار کی اس بحث کے پیش نظر جو اسلام میں مجوسی تصورات کی در آمد سے پیدا ہوئی لیکن جس کی حقیقت کو بہت کم لوگ سمجھے میرا ذہن حضرت علامہ کے ان اشعار کی طرف منتقل ہو گیا۔

قوموں کی حیات ان کے تخیل پہ ہے موقوف  
یہ ذوق سکھاتا ہے ادب مرغ چمن کو  
محبذوب فرنگی نے بانداز فرنگی  
سہدی کے تخیل سے کیا زندہ وطن کو  
اے وہ کہ تو سہدی کے تخیل سے ہے بیزار  
نومید نہ کر آہوئے مشکیں سے ختن کو

بات آگے نہیں بڑھی۔ فرمایا انتظار کی مجوسی نفسیات نے بھی رفتہ رفتہ اور امتداد زمانہ کے ساتھ ایک خاص شکل اختیار کی۔ زوال پذیر قوموں کو اس میں امید اور تسلی کی ایک جھلک نظر آئی۔ ہمیں معلوم ہے قید بابل میں یہود اس طرز خیال سے بالخصوص متاثر ہوئے۔ انہیں داؤد نبی (علیہ السلام) کے پھر سے ظہور کا جس طرح انتظار رہا اس کو سب جانتے ہیں۔ یہود سے یہ خیال عیسائیوں میں پہنچا۔ مسیح علیہ السلام پھر دنیا میں آئیں گے۔ Millenium (الفی) کہ ان کا ظہور ایک ہزار سال کے بعد ہوگا عیسائی دنیا کا عام عقیدہ تھا۔

ارشاد ہوا ممکن ہے آج بھی ان کا کوئی فرقہ مسیح کی آمد ثانی کا قائل ہو۔ تحقیق کرنی چاہیے۔

## ۸ - چولستان - متن ص ۴۷۷

چولستان یا دوسرے لفظوں میں صحرائے بہاولپور جس کا سلسلہ بالآخر راجستھان سے جا ملتا ہے کسی زمانے میں بڑا آباد اور زرخیز علاقہ تھا۔ ۱۳,۰۰۰ ہزار مربع میلوں پر مشتمل۔ یہاں کبھی دریائے (گھاگرہ؟) بہتا تھا اور اس سارے علاقے کو سیراب کرتے ہوئے دریائے سندھ میں جا گرتا۔ کسی زمانے میں یہاں بڑے بڑے شہر اور بستیاں آباد ہوں گی۔ زراعت وسیع پیمانے پر ہوتی ہوگی اور شاید گلہ بانی بھی۔ کہیں کہیں ڈیلے، کھنڈر اور مٹے ہوئے آبادیوں کے نشانات اب بھی ملتے ہیں۔ علاوہ ازیں کچھ مینار بھی ہیں، جن میں ایک بالخصوص قابل ذکر ہے۔ خیال یہ ہے کہ سنہ عیسوی کے آغاز میں یہاں کوئی بہت بڑا شہر آباد تھا۔ کھدائی ہو تو شاید اس کی زمین میں دبی ہوئی عمارتیں برآمد ہو جائیں۔

چولستان آباد نہیں ہو سکا۔ حضرت علامہ اکثر اس عظیم خطے کی طرف اشارہ فرماتے۔ ارشاد ہوتا۔ جغرافی، نسلی، تاریخی، تمدنی ہر لحاظ سے اس علاقے کا مطالعہ بغایت ضروری ہے۔ برطانوی عہد میں تو اس کی آبادی کا امکان ہی نہیں تھا، نہ ریاست اس عظیم منصوبے کی اہل تھی۔ حال میں البتہ کچھ کوششیں کی گئیں جو ناکام رہیں۔ معلوم نہیں کیوں۔

## ۹ - میثاق مدینہ - متن ص ۴۱۴

ڈاکٹر حمید اللہ کا بجا طور پر خیال ہے کہ میثاق مدینہ دنیا کا پہلا تحریری دستور ہے۔ دستور اٹینیہ (Constitution of Athens) کا زمانہ بے شک اس سے کئی صدیاں متقدم ہے، لیکن وہ کوئی باقاعدہ قانونی دستاویز نہیں، نہ اس میں وہ خیال کام کر رہا ہے جس کا تقاضا ہے کہ اگر ریاست وجود میں آگئی تو اس کے لیے ایک دستور کی موجودگی بھی ضروری ہے۔ دستور اٹینیہ برائے نام ہی دستور ہے۔ لیکن حقیقت میں ان قواعد و ضوابط کا مجموعہ، جو رفتہ رفتہ رسماً قائم ہوتے گئے۔ یہ نہیں کہ اس کی بنا کسی مستقل اصول سیاست، یا نصب العین پر ہو۔

برعکس اس کے میثاق مدینہ ایک باقاعدہ قانونی دستاویز ہے جس کی ایک اساس ہے اور ایک واضح نصب العین۔ لہذا بلا خوف تردید کہا جا سکتا ہے کہ جس طرح اسلام نے سب سے پہلے وہ نظام عمران و اجتماع قائم کیا، اس ہیئت مدنی کی بنا ڈالی اور اس ریاست کی تائیس کی جس سے بحیثیت ایک عالمگیر معاشرے کے نوع انسانی کا حفظ و استحکام وابستہ ہے اور جو اس کے مادی اخلاقی مفاد اور امن و اتحاد کا ضامن ہے، مختصراً یہ کہ جس نے اس کی



تقدیر اور مستقبل کو سمجھا اور اسے اس کے صحیح راستے پر ڈال دیا ، بعینہ اسلام ہی نے سب سے پہلے عالم انسانی کو دستور کے تصور سے آشنا کیا ۔ اسلام ہی نے یہ نکتہ سمجھایا کہ ریاست کے لیے دستور کی موجودگی ناگزیر ہے ۔ ریاست اور دستور توام ہیں ۔

میثاق مدینہ ایک تحریری دستور ہے اس لئے کہ اس دستور کا تعلق جس ریاست سے ہے اس کی ایک مستقل اساس اور نصب العین تھا ۔ لہذا اس ریاست کا دستور تحریری ہی ہو سکتا تھا ۔ یہ ممکن نہیں تھا کہ ان ریاستوں کی طرح جن کا دستور غیر تحریری ہے اسے محض اس بنا پر قلم بند نہ کیا جاتا کہ لوگ بہر حال سمجھتے ہیں ریاست کا آئین و قانون کیا ہے ۔ پھر اس دستور کا اس لیے بھی قلم بند ہونا ضروری تھا کہ مدینہ منورہ کی شہری ریاست میں صرف مسلمان ہی نہیں غیر مسلم ، یعنی یہود بھی آباد تھے ۔ لہذا اس بات کی وضاحت ضروری تھی کہ یہ لحاظ ایک شہری کے ان کی حیثیت اس ریاست میں کیا ہے ، ان کے حقوق کیا ہیں ، فرائض اور ذمہ داریاں کیا ۔

میثاق مدینہ بظاہر دو حصوں میں منقسم ہے ۔ ایک مہاجرین و انصار اور ان کے رفقا یعنی جمہور مسلمانوں سے متعلق ، دوسرا غیر مسلمانوں بالفاظ دیگر یہود سے ۔ مگر حقیقت میں یہ ایک ہی دستاویز ہے ، ۵۴ دفعات پر مشتمل ۔ ہر دفعہ اپنی جگہ پر واضح اور اس کا تعلق جس بات سے ہے اس کی صراحت کم سے کم الفاظ میں اس خوبی سے کر دی گئی ہے کہ کہیں کوئی اشتباہ باقی نہیں رہتا ۔ افسوس ہے مسلمانوں نے اس دستاویز پر بہت کم توجہ کی ۔ بس ایک سرمری بیان پر اکتفا کر لیا جس سے عام طور پر یہ غلط فہمی پیدا ہو گئی ، بلکہ پیدا کر دی گئی کہ یہ ایک وقتی معاملہ تھا جو پیش آیا اور ختم ہو گیا ۔ یہ نہیں دیکھا کہ اسلام کی اس واحد اور اولین ریاست کی تاسیس میں جسے حضور رب العالمین صلی اللہ علیہ و آلہ وسلم نے جیسا کہ منشاۃ الہی تھا اپنے ہاتھوں قائم فرمایا اور جس کی ہیئت ، اصول اور منہاج میں فرق آیا تو خلافت راشدہ کے انتزاع پر کیا روح کارفرما تھی ۔ اس سے مقصود کیا تھا اور وہ کیا راستہ تھا جو اسلامی ریاست ، یا دوسرے لفظوں میں اسلامی نظام مدنیہ کے مزید نشوونما ، توسیع اور ترقی کے لیے تجویز ہوا ۔ مستشرقین نے البتہ اس سے بالخصوص بحث کی ہے ۔ ان میں بیشتر یہود ہیں ۔ یوں بھی مستشرقین کی جماعت زیادہ تر یہود ہی پر مشتمل ہے ۔ ہمیں ان کی تنقید سے اتفاق نہیں ، لیکن ہم نے خود بھی تو اس سلسلے میں کچھ نہیں کیا ، نہ کوئی علمی کاوش ، نہ تحقیق و تدقیق ۔ لے

دے کے ایک ڈاکٹر حمید اللہ ہیں جنہوں نے اس موضوع پر قلم اٹھایا اور ہماری توجہ و نائق نبویہ ایسی نہایت درجہ اہم دستاویزوں کی طرف منعطف کر دی۔ پھر حال یہاں راقم الحروف کے نزدیک توجہ طلب مسئلہ اس دستاویز کا سیاسی اور آئینی پہلو نہیں ہے۔ توجہ طلب مسئلہ وہ ہے جو ۱۹۳۸ء میں اسلامی قومیت کی بحث میں حضرت علامہ اور مولانا حسین احمد کے درمیان باعث نزاع رہا۔ ہمیں معلوم ہے اس باب میں مولانا حسین احمد کا موقف غلط تھا، سر تا سر غلط۔ علی ہذا یہ کہ حضرت علامہ کا وہ بیان جو مولانا کے ارشادات کے جواب میں روزنامہ احسان لاہور میں شائع ہوا ایک قول فیصل کا حکم رکھتا ہے۔ حضرت علامہ جب اس بیان کی تیاری میں مصروف تھے تو جیسا کہ راقم الحروف متن میں عرض کر آیا ہے اکثر دریافت فرماتے، مولانا اور ان کے مؤیدین کی طرف سے کوئی اور بیان شائع ہوا یا نہیں؟ ہوا تو اس کا مضمون کیا ہے؟ ایک روز انہیں باتوں میں میثاق مدینہ کا ذکر آ گیا۔ حضرت علامہ پہلے بھی اس کی طرف اشارا کر چکے تھے (دیکھیے اسلام اور احمدیت)۔ فرمایا یہ ایک بے شریعت قانونی دستاویز ہے، میں اس کی نقل حاصل کر لوں۔ نقل حاصل کر لی اور حضرت علامہ نے اسے ملاحظہ فرمایا تو ارشاد ہوا مولانا ایک بڑی غلط اور لا طائل بحث میں آجھے ہیں۔ لغت اور جدید تصورات کا سہارا لے رہے ہیں۔ سوال لغت یا سیاست حاضرہ کے تصورات کا نہیں، سوال یہ ہے کہ اسلام میں قومیت کا تصور کیا ہے۔ اس کی اساس کیا ہے اور نصب العین کیا؟ مولانا کو چاہیے تھا اس ساری بحث کا مدار جو بلا وجہ طول کھینچ رہی ہے اور جس پر اصولاً گفتگو بھی ہو چکی ہے میثاق مدینہ پر رکھتے۔ راقم الحروف حضرت علامہ کے اس ارشاد کی طرف پہلے بھی اشارہ کر آیا ہے جس کی مزید وضاحت ذیل کی معروضات سے ہو جائے گی۔ راقم الحروف کا خیال ہے یہ معروضات بے محل اور نامناسب نہیں ہیں، بلکہ شائد ضروری۔

۱۔ اگر اسلام بنائے قومیت ہے، اگر اسلام ایک نظام مدنیت، ایک ہیئت اجتماعیہ، ایک طریق زندگی، ایک دعوت اور تحریک ہے، جیسا کہ یقیناً ہے تو لازماً ایک ریاست بھی۔ لہذا مسلمان بھی انہیں معنوں میں ایک امت جن میں کسی سیاسی اجتماع کو آج کل امت یا قوم سے تعبیر کیا جاتا ہے۔ ظاہر ہے اس قومیت میں نہ تو کسی دوسری قومیت کا پیوند لگ سکتا ہے، نہ باعتبار نصب العین اس میں یا اس کے پہلو بہ پہلو کسی دوسرے نصب العین کی آمیزش کا امکان ہے، یوں بھی قوم، کوئی بھی ہو جب ہی قوم

ہے جب اس کا کوئی ماہہ الامتیاز ہو ، جب اس کا وجود بمقابلہ دوسری قوموں کے الگ ہو ۔ سیاسی ، اجتماعی ، اخلاقی ہر اعتبار سے الگ ۔ یہ ہوگا تو اس کا کوئی جداگانہ تشخص بھی ہوگا ۔

۲ ۔ میثاق مدینہ کی رو سے یہ امت (یا قوم) اپنی ترکیب میں یگنہ اور دوسری اقوام و امم سے مختلف ، لہذا متارے انسانوں سے الگ تھلگ ایک امت ہے ، 'امتہ واحده من دون الناس' اندریں صورت سوال پیدا ہوتا ہے کہ بمقابلہ دوسری امتوں کے اس کا ماہہ الامتیاز کیا ہے ؟

۳ ۔ اس کا جواب یہ ہے کہ 'من دون الناس' نے امت اسلامیہ اور دوسری امتوں ، یا امت اور امت سے باہر باقی سب انسانوں کے درمیان جو خط فاصل کھینچ دیا ہے کسی نسلی ، جغرافی ، مذہبی اور طبقاتی بنا پر نہیں ، بلکہ اس مخصوص نقطہ نظر اور مخصوص نصب العین کی بنا پر جو اسلام نے نوع انسانی ، اس کی تقدیر اور مستقبل کے بارے میں قائم کیا ۔ ارشاد باری تعالیٰ ہے 'کنتم خیر امة اخرجت للناس' تم بہترین امت ہو جسے انسانوں کے لیے پیدا کیا گیا ۔ امت اسلامیہ گویا انسانوں کے اندر ، انسانوں کے لیے ، انسانوں ہی کی ایک امت ہے جسے یہ گوارا ہی نہیں کہ انسانوں میں بہ حیثیت انسان کوئی تفریق و امتیاز پیدا کیا جائے ۔ یہی وجہ ہے کہ اس امت کی تخلیق میں اسلام کا خطاب ساری نوع انسانی سے ہے اور ہونا چاہیے بوی ۔ اس لیے کہ اس کی تھایق ایک حقیقت اور ایک مقصد کے پیش نظر ہوئی ۔ حقیقت ہے سارے انسانوں کا ایک امت ہونا کان الناس امة واحده ، (گو سردست اقوام و امم اور طبقات میں بٹے ہوئے) ۔ مقصد انسان اس کی تقدیر اور اس کے مستقبل کا حصول ۔ لہذا اگر امت اسلامیہ نے بظاہر اپنے آپ کو دوسری امتوں ، یا یوں کہیے کہ انسانوں سے الگ کر لیا ہے (من دون الناس) تاکہ بفعوائے 'لتکونوا شهداء علی الناس ویکون الرسول علیکم شہیدا' انکے شرف ذات اور مقصود و منتہا کے حصول کا راستہ صحت سے متعین ہو جائے تو اس کے باوجود اس کی عالمگیر حیثیت میں کوئی فرق نہیں آتا ۔ وہ انسانوں ہی کی ایک امت ہے اور رہے گی ، واحد امت جیسا کہ ارشاد ہوا 'ان ہذہ امتکم امة واحده و انا ربکم فاعبدون' لہذا بلاقید زمان و مکان اور تفریق و امتیاز ساری نوع انسانی پر ممتد اور اگر بالفعل نہیں تو بالقوہ اس وحدت کی ترجمان جو باعتبار 'ما خلقکم و ہمکم الا کنفس واحده' اس کی فطرت میں موجود اس عالمگیر معاشرے ، اس جمعیت بشری اور نظام مدنیت کی تمہید ہے جس سے ہمارا

یعنی نوع انسانی کا مستقبل وابستہ ہے ، جو اگرچہ تا ہنوز محتاج تکمیل ہے ، لیکن جس میں اس کا قدم روز بروز آگے بڑھ رہا ہے ۔

۴ - یہی وجہ ہے کہ باوجود اپنے جداگانہ تشخص اور الگ تھلک وجود ، یعنی بہ حیثیت امت واحد، کے نوع انسانی سے اس کا تعلق ہر لحاظ اور ہر پہلو سے قائم ہے۔ یہاں یہ بحث کہ 'شرع لکم من الدین' سے 'الیوم الملکت لکم دینکم' تک اسلام نے نوع انسانی کی اس منزل کی طرف جہاں وہ اسے لیے جا رہا ہے کیسے رہنمائی کی ۔ یہ بحث کہ اس مقصد کے حصول میں اس نے شعور انسانی کو کیسے بیدار کیا ۔ یہ بحث کہ اسلامی معاشرے کی بنا جب ان عالمگیر اور غیر متبدل اصولوں پر ہے جو نوع انسانی کے ربط و ضبط اور اتحاد و اتفاق کے ساتھ ساتھ اس کے حفظ و صیانت کے ضامن ہیں ، لہذا اس کے مسلسل ارتقا اور نشو و نما کا ذریعہ تو ان کی عملاً ترجیحی میں اس نے حیات فرد اور جماعت کو کس راستے پر ڈال دیا ۔ یہ بحث کہ اس نظام اجتماع کی تائیس کے بعد جسے ہم اسلامی ریاست سے تعبیر کرتے ہیں امت کے روابط دنیائے بین الاقوام ، علیٰ ہذا ان عناصر سے جو اس کے اندر موجود ہیں ، گو باعتبار ترکیب اس میں شامل نہیں کس نہج پر منضبط ہوں گے بڑی طویل اور بے عمل ہوگی۔ یہاں بحث ہے تو یہ ، گو اس بحث میں اصولاً جو کچھ بھی کہا جاسکتا ہے اشارتاً اور وہ یہ کہ اسلامی ریاست کا رویہ جب ان مصالح اور قدروں کی حفاظت ، لہذا ان مقاصد کے حصول میں جن کا تعلق ایک اعلیٰ اور برتر انسانیت کی تعمیر سے ہے صلح و آشتی ، ہمدردی ، خیر خواہی ، اشتراک اور تعاون کا ہے تو وہ اس جد و جہد میں ان عناصر کے بارے میں جو عقیدہ یا از روئے ترکیب اس میں شامل نہیں کیا روش اختیار کرے گی ؟ اس کا جواب یہ ہے کہ وہ انہیں بطور ایک جداگانہ امت کے 'امۃ مع المومنین' جیسا کہ میثاق مدینہ میں مذکور ہے ساتھ لیتے ہوئے آگے بڑھے گی ۔ اس کا فرض ہوگا کہ ان کے مرتبہ انسانیت ، مناد و مصالح ، آزادی ، ذات اور درجہ شہریت میں کوئی فرق نہ آنے اور یہ وہ بات ہے جس کی دنیا کا کوئی دستور قدیم ہو یا جدید بجز اسلامی دستور ریاست کے انہیں ضمانت نہیں دے سکتا۔ اسلامی ریاست کا دست تعاون ہر اس شخص ، ہر اس جماعت اور ہر اس قوم کے لیے کھلا ہے جسے نوع انسانی کی خیر خواہی ، عزت اور احترام مطلوب ہے ، مگر اپنے موقف پر قائم رہتے ہوئے۔ اس لیے کہ اسلام نے اس باب میں جو موقف اختیار کیا اس کے سوا کوئی موقف ہی نہیں جو نوع انسانی کے لیے مراتب حیات میں سربلندی اور خیر و سعادت کا ذریعہ بن سکے ۔ پھر یہ کوئی محدود اور

مؤقت ، یا ذہن انسانی کا محض عقل و فکر کے بل پر ٹھہرایا ہوا موقف نہیں بلکہ تقدیر عالم کا ، اگر تقدیر عالم کوئی خام اور بے بنیاد تصور نہیں جبلی اور فطری تقاضا ۔ یہی وجہ ہے کہ اسلامی قومیت میں نہ تو باعتبار برکیب کسی ترمیم ، اضافے اور کمی کا امکان ہے ، نہ باعتبار نصب العین اس میں کوئی خامی کہ اس کے باوجود کسی دوسرے نصب العین کی احتیاج باقی رہ جائے برعکس اس کے وہ ایک ہمہ گیر ، جامع اور مانع ، زمانے کے ساتھ بڑھتا اور پھیلتا ہوا نصب العین ہے جس کے امکانات لا محدود ہیں ۔ لہذا یہ کیسے ہو سکتا ہے کہ مسلمان اس موقف سے انحراف کریں جس پر ان کے حفظ و بقا کا دار و مدار ہے ۔ یوں بھی قوم اگر فی الواقعہ قوم ہے ، کوئی بھی ہو اس کا تشخص اس کے موقف ہی سے قائم ہے ۔ موقف ہی اس کی سیاسی اجتماعی وحدت اور حفظ و استحکام کا راز ہے ۔ وہ اپنے روابط میں بھی اندرونی ہوں ، یا بیرونی جو روش اختیار کرے گی ، اعتبار اس موقف کے جس سے اس کا وجود قائم ہے ۔ یہی وجہ ہے کہ جہاں اس نے اپنے موقف سے انحراف کیا اس کی عصبیت اور عصیت کے ساتھ جداگانہ ہستی اور تشخص کا بھی خاتمہ ہو گیا ۔

۵ ۔ لہذا حضرت علامہ کا ارشاد تھا کہ جب اسلام ہی ریاست کی حقیقی اساس ہے ، اسلام ہی معاشرے کا مٹوم اور صورتگر ہے ؛ اسلام ہی ان مقاصد کے حصول اور ان تقاضوں کی تکمیل کا واحد ذریعہ جو وقتاً فوقتاً افراد و اقوام میں ابھرتے اور انہیں مجبور کرتے ہیں کہ ایسی تمام نا انصافیوں اور نا ہمواریوں کا بہ عزم و ہمت انسداد کریں جو نوع انسانی کے لیے ذلت اور رسوائی کا سبب بنتی ہیں تو مسلمانوں کا فرض ہے کہ اس موقف کو سمجھیں جو اسلام نے بحیثیت ایک دعوت، ایک تحریک اور نظام مدنیت کے اختیار کیا ۔ وہ اس کا شعور پیدا کریں ، اسے تفویت دیں ان مقاصد کے حصول اور ان تقاضوں کی تکمیل میں بھی جو سیاست ہو ، یا معاش تہذیب و تمدن کی بدلتی ہوئی دنیا میں بجا طور پر ابھر رہے ؛ بلکہ ابھر چکے ہیں اس روش پر کاربند ہوں جو اس موقف کے عین مطابق ہو جس پر ان کی حیات ملی اور حفظ و بقا کے ساتھ ساتھ خود اس سر زمین کی اخلاقی اجتماعی خوش حالی کا دار و مدار ہے ۔ یہ نہیں کہ انہیں ان مقاصد کی صحت یا تقاضوں کی موجودگی سے انکار تھا ، یا وہ سمجھتے تھے کہ یہ مقاصد اور تقاضے اسلام سے الگ کوئی اور چیز ہیں جیسا کہ کانگریس کے طرف دار غلطی سے سمجھتے اور نادانستہ مسلمانوں کو ایک ایسے راستے پر ڈال رہے تھے جو انہیں ہلاکت اور بربادی کی طرف لے جاتا ۔ پھر جب بعض علمائے دین نے بھی ان کی تائید فرمائی تو

معاملہ اور بھی نازک ہو گیا۔ خوش قسمتی سے اس موقع پر حضرت علامہ کی فراست ایمانی ہمارے کام آئی اور ہندی اسلامی سیاست کا رخ اس کے حقیقی رخ اور سمت کی طرف مڑ گیا۔

۶۔ بات پھر میثاق مدینہ پر آ جاتی ہے۔ میثاق مدینہ کوئی وقتی دستاویز نہیں تھی کہ باعتبار حالات بعض ایسے مسائل کے تصفیے کی کوئی صورت نکل آئے جن کا تعلق مہاجرین و انصار اور یہود مدینہ سے تھا برعکس اس کے یہ وہ دستوری دستاویز ہے جو نبی اکرم صلی اللہ علیہ و آلہ وسلم نے از روئے منصب نبوت امت کو عطا کی۔ ہمیں معلوم ہے اس امت کی تشکیل مکہ معظمہ ہی میں ہو رہی تھی، بلکہ ہو چکی تھی۔ حضور رسالت مآب مدینہ منورہ تشریف لائے تو یہ امت باقاعدہ وجود میں آ گئی۔ امت دوسرا نام ہے ریاست کا، یا یوں کہیے کہ امت کی ہستی عبارت ہے ریاست سے۔ لہذا ریاست کی تاسیس ہوئی۔ ریاست اور دستور لازم و ملزوم ہیں۔ میثاق مدینہ مرتب ہوا اور جیسا کہ فریضہ رسالت کی تقاضا تھا یہ گویا ابتدا تھی اس امر کی کہ آپ احکام اللہ کی تکمیل میں امت کو از روئے سیاست و اجتماع اس راستے پر ڈال دیں جو حیات فرد اور جماعت کے لیے تجویز ہوا اور جس کا مطلب یہ ہے کہ اسلامی ریاست، اسلامی معاشرے اور اسلامی نظام مدنیت کی ہیئت و ترکیب علیٰ ہذا اصول و قانون ہمیشہ کے لیے متعین ہو گئے۔ میثاق مدینہ ایک کتاب ہے، یعنی ایسی تحریر جس میں دستاویز اور قانون کے مفہوم شامل ہیں۔ عنوان ہے 'کتاب محمد النبی صلی اللہ علیہ وسلم' گو آگے چل کر کتاب کی جگہ لفظ صحیفہ بھی استعمال ہوا۔ میثاق مدینہ دو حصوں میں منقسم ہے۔ ایک مسلمانوں، دوسرا یہود سے متعلق۔ مگر یہ ہے ایک ہی دستاویز اس لیے کہ اس کے دونوں اجزا کا تعلق ایک ہی ریاست کی دستوری ہیئت سے ہے۔ راقم الحروف کو یہاں نہ تو اس کی دفعات سے بحث ہے، نہ ان مسائل سے جو آگے چل کر مؤرخین نے اس باب میں پیدا کیے اور اب بھی پیدا کیے جا سکتے ہیں۔ اسے بحث ہے تو اس امر سے کہ میثاق مدینہ کی رو سے جب مدینہ منورہ میں ایک سیاسی وحدت قائم ہو گئی، یا شاید یہ کہنا بہتر ہوگا کہ یہ سیاسی وحدت قائم ہوئی تو ایک میثاق کی موجودگی ضروری ٹھہری۔ اس سیاسی وحدت کا اقتدار اعلیٰ تمام تر آنحضرت صلی اللہ علیہ و آلہ وسلم کے ہاتھوں میں تھا۔ آپ کی ذاتی حیثیت سے نہیں، بلکہ اللہ تعالیٰ کے نبی اور رسول کی حیثیت سے، یعنی یہ اعتبار احکام اللہ کے حامل، شارح اور نافذ کنندہ کے۔ لہذا احکام اللہ ہی اس اقتدار کا سرچشمہ تھے۔ پھر یہی اقتدار چونکہ حفظ نوع، اخوت و مساوات، عدل و آزادی اور

حریت ذات کا ضامن ، لہذا اتحاد انسانی کا سرچشمہ ہے اس میں بالتصریح کہ دیا گیا کہ مسلمان ہوں یا یہود ، مسلمانوں میں باہم کوئی اختلاف رونما ہوا ، یا اہل صحیفہ ، یعنی مسلمانوں اور یہود کے درمیان نزاع وجدال کی نوبت آئی تو دونوں صورتوں میں فریقین کو اللہ اور اس کے رسول سے رجوع کرنا ہوگا ۔ بعینہ اس میثاق نے ہمیشہ کے لیے طے کر دیا کہ مسلمان ایک امت ہیں ، جدید سیاسی لغت میں ایک قوم ، دوسری قوموں سے الگ باعتبار ترکیب اور باعتبار مقاصد بھی ۔ حتیٰ کہ جو لوگ از روئے معاہدہ ان میں شامل ہیں وہ بھی ایک دوسری قوم متصور ہوں گے ۔ یہ نہیں کہ محض اشتراک وطن کی بنا پر امت اسلامیہ میں ضم ہو جائیں ۔ اگر ایسا ہوتا تو اس اصول کی نفی ہو جاتی جس کی بنا پر امت کی تشکیل ہوئی ۔ اسلام بنائے قومیت نہ رہتا ۔ عام معنوں میں مذہب ، یا محض عقیدہ بن کر رہ جاتا ۔ لیکن اسلام تو سب کچھ ہے ۔ مذہب ، سیاست ، اخلاق ، معاشرت ، تہذیب و تمدن سب کچھ ، لہذا ایک نظام حیات ہی کی شکل میں قائم رہ سکتا ہے ، ایسا نظام حیات جسے اقتدار و اختیار حاصل ہو پھر اگر یہ اختیار و اقتدار ان اصول و قوانین پر مبنی ہے جو بلا قید زمان و مکان اور حدود نسل و وطن ہر حالت میں قابل نفاذ و اجرا ہیں تو کون کہہ سکتا ہے کہ اسلامی ریاست کی اساس اس کی ہئیت و ترکیب ، اس کے حدود اور آئین و دستور کا مسئلہ طے نہیں ہوا ۔ ہنوز یہ امر تصفیہ طلب ہے کہ اس کی ضرورت کیوں پیش آئی ، اس کا مقصد اور وظیفہ فی الحقیقت کیا ہے ۔ کسے انکار ہو سکتا ہے کہ جس طرح اسلام ساری زندگی پر حاوی ، ہر مرحلے اور ہر مرتبے میں اس کا سہارا ہے ، بعینہ اسلامی ریاست کا وجود بھی ہر پہلو ، ہر مرحلے اور ہر مرتبے کے لیے اپنی جگہ پر کافی ہے ، نہ کسی دوسرے سرچشمہ علم و عمل اور نظم و انضباط کا محتاج ، نہ کسی سے پیچھے ۔ لہذا مسلمان اگر فی الواقعہ مسلمان ہیں تو اس حقیقت سے کیسے روگردانی کر سکتے ہیں کہ اسلام ایک وقت مذہب بھی ہے اور سیاست بھی جس میں ریاست اور کلیسا کی علیحدگی کا سوال ہی پیدا نہیں ہوتا ۔ لہذا مسلمانوں کی قومیت ہمیشہ اسلام ہی رہے گی ۔ رہا اسلامی ریاست ، یا اسلامی معاشرے کا ، من دون الناس ، ایک وحدت ٹھہرنا سو اس ’من دون الناس‘ کی بنا اس تصور پر ہے جو اسلام نے نوع انسانی کے اتحاد و ارتباط اور فلاح و نجات کے لیے قائم کیا ۔ اسلام کبھی اس مقصد میں کامیاب نہ ہوتا جب تک اس نصب العین کی عملاً ترجیحی اور اس کی صحت اور واقعیت کا ثبوت خود ایک صداقت بن کر نہ دیتا ۔ خوش بختی سے بطور ایک اصول عمل یہ صداقت آج بھی موجود ہے اور دنیا پھر اس کی ہدایت اور رہنمائی کی منتظر ۔ لہذا ”من دون الناس“ بنائے اتحاد ہے ، بنائے تفریق نہیں ہے کہ نوع انسانی

کو متخالف اور متعارض گروہوں میں تقسیم کر دے۔ لیکن جب نوع انسانی یا ہم دگر مخالف اور متعارض گروہوں میں بٹ چکی ہو، جادہ حق سے منحرف ہو جائے، طرح طرح کے باطل امتیازات اور خود ساختہ تفریقات پیدا کر لے، اس کا دل و دماغ تزکیہ طلب ہو، سیرت و کردار بے راہ تو جس امت نے صراط مستقیم کو پالیا اور اس پر گامزن ہے وہ انسانیت کی تعمیر 'من دون الناس' ہی کی بنا پر کرے گی۔ بظاہر دنیا سے الگ مگر بہ باطن اس کے ساتھ رہتے ہوئے تاکہ جہاں کہیں کوئی گروہ بندی قائم ہے اور جیسا کہ واقعہ ہے تاہنوز اساساً غلط، اپنے اصل الاصول پر آجانے حتیٰ کہ یہ سب گروہ بندیوں ایک واحد اور عالمگیر گروہ بندی میں ضم ہو کر اس جمعیت بشری کی شکل اختیار کر لیں جو اسلام کا مقصود ہے اور جس کے بغیر نہ شر اور فساد کا ازالہ ممکن ہے، نہ اس امر کا کہ نوع انسانی کو صلح و امن اور اتحاد و اتفاق کی نعمت میسر آئے۔

### ۔۔ احمدیت، قادیانیت - متن، ص ۸

ضرورت الامام ایک رسالہ ہے اور اس کا موضوع مرزا صاحب کا یہ دعویٰ کہ کوئی بھی زمانہ ہو امام کے وجود سے خالی نہیں رہتا۔ لہذا ضرور ہے کہ اس زمانے کا بھی کوئی امام ہو۔ امام کو پہچاننا اور ماننا ہر شخص کا فرض ہے ورنہ ایمان نا مکمل رہتا ہے۔ وہ اس زمانے کے امام ہیں۔ ان کی ذات مبارک امامت پر پوری اترتی ہے۔

یعنی اس روایت کی بنا پر کہ ہر صدی کے آغاز میں ایک مجدد کا ظہور ہوتا ہے تاکہ تجدید دین کا فریضہ ادا کرتا رہے، انہوں نے دعویٰ کیا کہ وہی اس صدی کے مجدد ہیں۔ ان کے ہاتھ دین کی تجدید ہوئی۔

پھر ارشاد ہوا حضرت مسیح علیہ السلام فوت ہو گئے۔ نہ بجزد عنصری آسمان پر اٹھائے گئے، نہ قیامت کے قریب آسمان سے زمین پر نازل ہوں گے۔ موعود ان کا آنا نہیں ہے بلکہ کسی ایسے انسان کا جو صفات مسیحیت سے متصف ہو۔ یہ سب صفات ان میں موجود ہیں۔ وہ گویا مثیل مسیح ہیں۔ لہذا مسیح موعود۔

نزول مسیح کے ساتھ گو ظہور مہدی کا ذکر بھی آیا ہے۔ لیکن مسیح اور مہدی ایک ہی شخص کے دو نام ہیں جو استعارتاً اختیار کیے گئے۔ موعود مثیل مسیح کا آنا ہے، نہ کہ مہدی کا، لہذا مرزا صاحب مسیح موعود



بھی ہیں اور سہدی مسعود بھی۔

• یح علیہ السلام اللہ تعالیٰ کے برگزیدہ نبی تھے۔ شیل مسیح کا بھی کم و بیش یہی درجہ ہونا چاہیے، بلکہ ہے۔ حقیقتاً نہ سہی مجازاً ہی سہی۔ لہذا مرزا صاحب بھی نبی ہیں۔ از روئے عقیدہ نبی کہ مسیح موعود کی یہی شان ہے۔ از روئے وحی نبی کہ انہیں مکالمہ و مخاطبہ الہیہ کا شرف حاصل ہوا۔ ان کے بشارات اور نشانات نبی کہ ان کی آمد کی طرح طرح سے خبر دی گئی۔ ان کے ظہور کی پیشین گریاں موجود ہیں، ان کے دعاوی کی تصدیق ان کے الہامات سے ہوتی ہے، ان سیاسی، اجتماعی، جوی اور کوئی حوادث سے جو ان کی زندگی میں رونما ہوئے، ہو رہے ہیں اور آئندہ بھی ہوں گے۔ وہ نبی ہیں، لغوی اور اصطلاحی ہر لحاظ سے نبی۔

امامت اور مجددیت کے دعووں سے تو خیر اسلامی ذہن مانوس تھا۔ ان سے زیادہ تعرض نہیں کیا گیا۔ لیکن نبوت کا دعویٰ کوئی معمولی دعویٰ نہیں تھا۔ اس دعوے کا اعلان ہوا تو امت بجا طور پر مضطرب ہو گئی۔ نبوت اور وہ بھی تیرہ سو برس کے بعد جب کہ اس کا سلسلہ آنحضرت صلی اللہ علیہ و آلہ وسلم پر کہ خاتم النبیین ہیں ختم ہو گیا۔ جب کہ عقیدہ یہ ہے کہ آپ کے بعد نبوت کا ہر دعویٰ باطل اور ختم نبوت کے منافی ہے، اسلامی تعلیمات کے اساساً خلاف اور امت کے مقابلے میں ایک نئی امت کی درپردہ تمہید۔ لہذا امت نے مرزا صاحب کا دعویٰ قبول نہیں کیا۔ مرزا صاحب کے دعووں کا رد و ابطال ہونے لگا۔ رد و ابطال کی نوبت آئی تو جواباً کہا گیا کہ ختم نبوت کے یہ کہاں معنی ہیں کہ سلسلہ نبوت کلبتاً منقطع ہو گیا۔ نبوت تو ایک انعام ہے۔ انعامات الہیہ کا سلسلہ کیسے منقطع ہو سکتا ہے۔ اس کی روح ہے وحی و الہام، مکالمہ و مخاطبہ الہیہ۔ یہ بھی اللہ تعالیٰ کی سنت ہے اور سنت الہیہ کبھی تبدیل نہیں ہوتی۔ لہذا باب نبوت وا ہے، مسدود نہیں ہے جیسا کہ غلطی سے سمجھ لیا گیا۔ رہا عقیدہ ختم نبوت سو اول تو یہ ثابت نہیں کہ اس عقیدے کو اگر فی الواقعہ یہ کوئی عقیدہ ہے عقیدے کی حیثیت حاصل تھی۔ فرض کیجیے تھی اور ہے تو جب بھی اس کے معنی وہ نہ، جس پر ان کے مخالف زور دے رہے ہیں۔ اس کے معنی یہ ہیں کہ منصب نبوت پر حضور رسالت مآب جناب محمد مصطفیٰ احمد مجتہبی صلی اللہ علیہ و آلہ وسلم کی مہر لگ چکی ہے۔ آپ نبیوں کی مہر ہیں۔ آخری نبی نہیں ہیں کہ آپ کے بعد کوئی نبی نہ آئے۔ پھر قطع نظر اس امر سے کہ آپ سے پہلے جو انبیاء معبوٹ ہوئے ان کی نبوت پر بھی آپ کی مہر ثبت

تھی یا نہیں۔ گو قرآن تو یہی کہتے ہیں کہ نہیں تھی اس لیے کہ مہر کی ضرورت پیش آتی ہے تو کسی چیز کے اختتام پر، لہذا اس کا سلسلہ بھی انہیں ہاتھوں پر ختم ہو جاتا ہے جن میں مہر ہے۔ سوال یہ ہے کہ آپ نبیوں کی مہر ہی مہی، آپ کے بعد جو نبی آئے گا اس کی نبوت پر آپ کی مہر کیسے لگے گی؟ یوں کہ آنے والا نبی آپ ہی کی امت سے ہوگا۔ آپ ہی سے کسب فیض کرے گا۔ اس کی نبوت آپ ہی کی نبوت کا پرتو ہوگی۔ وہ آپ ہی کی لائی ہوئی شریعت کی پیروی کرے گا۔ لہذا خاتمہ ہوا تو تشریحی، نہ کہ غیر تشریحی نبوت کا۔ یوں نبوت کی ایک خاص شکل کا جواز پیدا ہوا تو اس کی تائید میں نئی نئی اصطلاحیں وضع کی گئیں: 'مثلاً افاضہ'، 'مہدیہ'، ظل اور بروز۔ لہذا ظلی اور بروزی نبوت کے تصورات قائم ہونے۔ انبیائے بنی اسرائیل کا حوالہ دیا گیا۔ انبیائے بنی اسرائیل سب اپنی اپنی جگہ پر نبی تھے۔ لیکن سب شریعت موسوی کے پابند، سب موسیٰ علیہ السلام کی امت۔ ارشاد ہوا کیا حدیث میں نہیں آیا کہ میری امت کے عالم کی مثال وہی ہے جو انبیائے بنی اسرائیل کی۔ کیا محدث کو کہ اللہ تعالیٰ اس سے ہم کلام ہوتا ہے نبی نہیں کہا گیا؟

مگر پھر نبوت خواہ اس کی نوعیت کچھ بھی ہو نبوت ہے اور نبی امتی ہو یا غیر امتی، ظلی اور بروزی، تشریحی یا غیر تشریحی پھر حال نبی۔ لہذا باعتبار منصب صف انبیاء میں شامل۔ اس کا انکار سب انبیاء کا انکار ہے۔ منکر نبوت کافر ہے۔ مرزا صاحب نبی ہیں تو ان کا منکر بھی کافر ٹھہرا۔ امت انکار کرتی ہے تو وہ بھی دائرہ اسلام سے خارج ہوتی ہے۔ اب اس منطق سے اگر یہ منطق غلط نہیں دو نتائج مترتب ہوتے ہیں۔ دونوں نہایت اہم اور اسلام اور امت دونوں کے لیے فیصلہ کن۔ ایک تو یہ کہ جس طرح اسلام عبارت ہے احمدیت سے اور دوسرا یہ کہ بعینہ امت عبارت ہے جماعت احمدیہ سے جس کا مرکز اب مرزا صاحب ہی کی ذات ہے ہم ان کی اطاعت پر شرعاً مکلف ہیں۔ یہ اس لیے کہ احکام شریعت ہوں، یا کتاب و سنت کی ترجمانی اب اس کی وہی تعبیر قابل قبول ہوگی جو مرزا صاحب فرمائیں۔ فقہی اجتہادات بھی انہیں کے اجتہادات ہیں۔

یہ سلسلہ استدلال و استشہاد آگے بڑھا اور اسلام پر جہت اور ہر پہلو سے احمدیت میں محدود ہو کر رہ گیا تو مرزا صاحب اور مرزا صاحب کے متبعین امت سے دور ہوتے چلے گئے۔ دور ہوتے چلے گئے تو ایک نئی جماعت بندی اور نئی تنظیم ناگزیر ٹھہری۔ یہ تنظیم وجود میں آئی تو جماعت

احمدیہ کا رشتہ امت سے کٹ گیا۔ اسلام اور کفر کی تعریف ایک نئے انداز میں ہونے لگی۔ اسلام جیسا کہ ۱۳ سو برس سے لوگ سمجھتے چلے آ رہے تھے اور خود مرزا صاحب بھی ویسے ہی سمجھتے تھے، اس اسلام اور احمدیت کے درمیان ایک خط فاصل کھینچنا چلا گیا۔ ہوں رفتہ رفتہ ایک نظام عقائد متشکل ہوا اور احمدیت کے نام پر ایک ایسی تحریک اٹھائی گئی جو ہر میدان اور ہر معاملے میں امت کی حریف ٹھہری۔ یہ صورت حالات پیدا ہوئی تو جیسا کہ مرزا صاحب کے دعاوی اور احمدیت کے نام پر ایک نئی جماعت بندی کا تقاضا تھا بجا طور پر کہا گیا کہ اس امر کا ہمیشہ کے لیے فیصلہ ہو جانا چاہیے کہ جماعت احمدیہ کیا امت کا جز ہے، یا امت سے باہر ایک نئی امت ہے تو امت سے قطع تعلق، ترک روابط، بیدردی اور بے رخی کیوں؟ اگر امت کا جز نہیں تو کیوں نہیں اس کا اعلان کر دیا جاتا۔ یہ کیسے ممکن ہے کہ جماعت احمدیہ امت اس سے الگ بھی رہے اور اس میں شامل بھی۔ امت کی اساس تو رسالت مجددیہ پر ہے۔ اگر یہ اساس بجائے خود ناکافی ہے اور امت کا اطلاق صرف جماعت احمدیہ پر ہوتا ہے تو ختم نبوت کی وہ تاویل جو مرزا صاحب نے فرمائی غلط ٹھہرے گی۔ یہ تاویل اس اساس کے منافی ہے جس پر امت کا وجود قائم ہے۔ پھر جب اسلام کی بنا کلمہ لا الہ الا اللہ محمد رسول اللہ پر ہے تو مرزا صاحب کی نبوت اور ان کے دعاوی کی تصدیق ایک امر زائد ہے جس کی از روئے شریعت کوئی سند ہے، نہ جواز۔ یہ تو خیر اصولی باتیں تھیں اور رفتہ رفتہ امت کے سامنے آئیں۔ اس لیے کہ احمدیت کا نشو و نما بھی رفتہ رفتہ ہوا، کچھ مرزا صاحب کی زندگی میں اور کچھ ان کے بعد۔ لیکن اس کی اٹھان ہی اس طرح ہوئی تھی کہ امت دو ٹکڑوں میں تقسیم ہو گئی اور بحث و نزاع کا ایک طویل سلسلہ شروع ہو گیا جو بعض صورتوں میں بڑا غیر ضروری تھا، بلکہ اصل بحث سے ہٹا ہوا۔ بحث یہ تھی کہ جماعت احمدیہ نے کیا باعتبار عقیدہ اور کیا باعتبار عمل جو روش اختیار کر رکھی ہے اس سے امت میں تفریق و انتشار رونما ہے، باہم آویزش اور تصادم کا خطرہ ہے۔ لہذا جماعت احمدیہ اور امت میں جو مسئلہ مابہ النزاع ہے اس کا کوئی قطعی اور آخری فیصلہ ہو جانا چاہیے۔ مگر یہ سیدھا سادا سوال کئی ایک سوالوں میں الجھ کر رہ گیا جس کی ایک وجہ تھی امت کی صلح جوئی، دوسری جماعت احمدیہ کے ذہنی معہود کہ کوئی بات صاف صاف نہ کہے برعکس اس کے موقع ہو، یا نہ ہو تعبیر و تاویل، بلکہ تاویل در تاویل سے کام لے کہی۔ لہذا اس سوال کا کوئی خاطر خواہ جواب نہ ملا، نہ شاید کبھی

مل سکے۔ اس لیے کہ جماعت احمدیہ نے اگر اعتراض کا جواب اعتراض اور الزام کا الزام سے دیا، مگر کھل کر کچھ بھی نہیں کہا۔ اثبات ہے تو نفی اور نفی ہے تو اثبات کے ساتھ لہذا نتیجہ یہ کہ نصف صدی سے زیادہ مدت گزر گئی، جماعت احمدیہ کے عقائد، جماعت احمدیہ کی جداگانہ تنظیم، جماعت احمدیہ کی تاویلات و تعبیرات اور جماعت احمدیہ کی امت سے بے تعلق اور ترک موالات کی روش نے خود اس کے لیے جو مسائل پیدا کر رکھے ہیں ان میں کوئی ایک بھی حل نہ ہو سکا۔ کسی ایک کے بارے میں بھی کوئی آخری اور قطعی فیصلہ نہ ملا۔ اس کی وجہ ہے احمدیت کا ذہنی الجھاؤ، تذبذب اور تامل جس سے اس کا ایک فریق مستثنیٰ ہے، نہ دوسرا گو دونوں اپنی اپنی اور جگہ پر مطمئن۔ چنانچہ یہ بھی ایک سبب ہے ان کے باہمدرگر نزاع اور بحث و جدال کا جس کا اظہار مرزا صاحب کے دعاوی، مرزا صاحب کے مرتبہ و مقام، نبوت اور اتم نبوت کے مسئلے میں آئے دن ہوتا رہتا ہے۔

بہر حال یہاں دو باتیں غور طلب ہیں۔ اول وہ سلسلہ تصورات جس کی بدولت جماعت احمدیہ کے عقائد کا نشو و نما ہوا۔ گو راقم الحروف کے نزدیک عقائد کے نشو و نما کا یہ سلسلہ تا ہنوز جاری ہے اور نہ معلوم کب تک جاری رہے۔ یہ تصورات کیا ہیں؟ امامت، مجددیت، مسیحیت، مہدویت، مکالمہ و مخاطبہ الہیہ، کشف و الہام، تشریحی اور غیر تشریحی نبوت، افاضہ مجددیہ، ظل و بروز جن میں یہ سیدھی سی بات الجھ کر رہ گئی کہ دین مکمل ہو چکا۔ وحی الہی کا مقصد پورا ہو گیا۔ لہذا سلسلہ رسالت و نبوت بھی ختم ہو گیا۔ اب نہ کسی کتاب کی ضرورت ہے، نہ رسول کی۔ نہ اللہ تعالیٰ سے ہم کلامی نہ کشف و الہام، نہ ایسا کوئی دعویٰ حجت کہ امت اس کی تائید و تصدیق پر شرعاً مکلف ہو۔ ہم اللہ کے بندے ہیں۔ اللہ اور اس کے رسول کے اطاعت گزار ہم ایک ہیں۔ ہمارا اللہ ایک ہے، رسول ایک، دین ایک، کتاب ایک۔ سب اللہ کی بھیجی ہوئی شریعت کے پابند، سب اس کے رسول کے متبع، اس کی امت۔ ہمارے لیے اب کوئی اور اطاعت ہے، نہ اتباع، نہ اس میں کسی توسط کی ضرورت ہے، نہ توسل کی۔ امت کی تشکیل ہو چکی۔ اس کی مرکزیت، اس کی وحدت اور جمعیت کا عمل مکمل ہو گیا۔ اب اس میں کسی اور جماعت بندی کا دخل ہے، نہ ایک اجتماع کے بعد دوسرے اجتماع کا جواز، نہ کبھی تھا، نہ ہوگا۔ یہ معنی ہیں ختم رسالت کے اور یہی راز ہے امت کے حفظ و استحکام اور ثبات و دوام کا۔ یہ یقین اور یہ اعتماد ہے جس کو ساتھ لیے ہم اس راستے پر گامزن رہ سکتے ہیں جو از روئے احکام الہیہ ہمارے لیے تجویز ہوا،

جسے ہم صراطِ مستقیم سے تعبیر کرتے ہیں ، جس میں حضور رسالت مآب صلی اللہ علیہ و آلہ وسلم نے ہماری رہنمائی فرمائی اور جس کے ہوتے ہوئے ہم کسی دوسری رہنمائی کے محتاج ہیں ، نہ کبھی ہوں گے ۔ یہ ہے ہمارا ایمان ۔ ہم اس پر قائم ہیں تو اس منصب کے اہل بھی ثابت ہوں گے جس کے لیے امت کی تشکیل زنی اور جس سے تقدیر عالم وابستہ ہے ۔ یہ سیدھی سی بات تھی جو مسیحیت ، مہدویت ، امامت اور مجددیت کی لا حاصل اور لاطائل بحثوں میں الجھ کر رہ گئی اور امت کو جو پہلے ہی سے فرقہ بندی کا شکار ہو چکی تھی ایک ایسے افتراق و شقاق کا سامنا کرنا پڑا جس سے اسلام ہی کے لیے کوئی مفید مطلب نتیجہ مترتب ہوا ، نہ عالم اسلام کے لیے ۔ پھر قطع نظر ان عقائد سے جو احمدیت کا تار و پود ہیں اور جن کی ایک تاریخ ہے ، جن کی صحت اور عدم صحت سے عقلا اور جواز و عدم جواز سے از روئے اسلام بحث کی جا سکتی ہے ، یہ طے نہ ہو سکا کہ امامت سے مقصود اگر امت کی رہنمائی ہے تو اس رہنمائی کی ضرورت کب اور کیسے پیش آتی ہے ؟ تجدید دین سے کیا مراد ہے ؟ اس کے تقاضے کیا ہیں اور نتائج کیا ؟ یہ سب فرائض کیا پورے ہو گئے ؟ نزول مسیح اور ظہور مہدی سے جو مقاصد وابستہ ہیں کیا ان کی تکمیل ہو چکی ؟ قتل دجال اور کسر صلیب ، حتیٰ کہ قتل خنزیر کی تعبیریں جیسا کہ احمدیت میں ان کا مفہوم ہے کیا صحیح نکلیں ؟ کیسے اور کس رنگ میں ؟ صحیح نکلیں تو وہ کیا انقلاب تھا جو امت کی اخلاق اجتماعی جد و جہد ، یا فکر و نظر میں رونما ہوا ؟ کیا احمدیت نے احوال عالم سے مطابقت پیدا کرتے ، ان کو سمجھتے اور ان پر تصرف حاصل کرتے ہوئے نوع انسانی کے دل و دماغ اور علم و عمل کا رخ اس سمت میں موڑ دیا جو اسلام کا منشا ہے ؟ حقائق ہمارے سامنے ہیں ۔ حالات اور واقعات کا کسے علم نہیں ۔ ہم ان سے کیا نتائج اخذ کریں ؟ کیسے مان لیں کہ احمدیت کا ظہور عبارت ہے اسلام کے غلبہ و فروغ سے ۔ احمدیت ہی حقیقی اسلام ہے اور جماعت احمدیہ ہی فی الحقیقت امت کی قائم مقام !

ثانیاً اور یہ دوسری بات پہلی سے بھی اہم ہے ۔ فرض کیجیے ہم جماعت احمدیہ کے عقائد سے تعرض نہیں کرتے ۔ امت سے الگ تھلگ امر نے جو تنظیم قائم کر رکھی ہے اسے زیر بحث نہیں لاتے ۔ ان دعاوی سے بھی قطع نظر کر لیتے ہیں جو احمدیت کے نام پر کیے گئے اور کیے جا رہے ہیں ۔ مان لیا کہ احمدیت اسلام ہی کے اندر ایک تحریک ہے ۔ اسے مسلمانوں سے کوئی پرکاش نہیں ۔ لیکن ایک سوال ہے جو بار بار ہمارے ذہن میں ابھرتا ہے اور جس کا تقاضا ہے کہ اس کا کوئی آخری اور قطعی جواب مل جائے ۔ احمدیت

کا مارا ذخیرہ علم ، ساری تصنیفات و تالیفات ، رسائل اور جرائد ، چھوٹی بڑی تحریریں ، اعلانات و اشتہارات ہمارے سامنے ہیں ۔ کیا ان سے امت کے اتحاد و استحکام اور اصلاح و ترقی کا راستہ کھلا ؟ مصافحیات میں اس نے اپنا موقف صحت سے متعین کر لیا ؟ اس جد و جہد کی کہ تقدیر عالم اسلام کے ہاتھ میں ہے ابتدا ہو گئی ؟ پھر اس سے بھی بڑھ کر یہ کہ احمدیت نے اسلام کی جو تعبیر کی اس تعبیر سے بحیثیت ایک دین جیسا کہ ارشاد باری تعالیٰ ہے اسلام کی ترجیحی کیا تمام و کمال ہو جانی ہے ؟ ہم سمجھ لیتے ہیں اطیعوا اللہ اور اطیعوا الرسول کے تقاضے کیا ہیں ؟ احکام شریعت کا اطلاق جیسا کہ ان سے مقصود ہے فرد اور جماعت کی زندگی میں کیسے ہوگا ؟ کیا یہ حقیقت ہمارے سامنے ہوگی کہ اسلام ایک ہمہ گیر تحریک ہے ، قید زمان و مکان اور نسل و وطن سے آزاد جس نے بطور ایک نظام حیات ریاست اور مذہب کو اس خوبی سے اپنے دامن میں سمیٹ لیا ہے کہ سیاست ہو یا معاش ، اخلاق یا قانون ، یا عقائد اور اعمال زندگی کے چھوٹے بڑے سب معاملات ایک وحدت میں ضم ہو کر توحید و رسالت پر مرکوز ہو جاتے ہیں۔ لہذا اس کا تقاضا ہے نوع انسانی کی تقدیر اور مستقبل کے پیش نظر نظم امور میں مسلسل جد و جہد ، مسلسل اقدام ۔ یہ جد و جہد اور یہ اقدام جاری ہے تو امور عالم کا انتظام و انصرام بھی صحیح نہج پر ہوتا رہے گا اور ہم کہہ سکیں گے کہ بطور ایک تحریک اور بطور ایک نظام حیات اسلام فی الواقعہ امور عالم میں کارفرما ہے ۔ ورنہ اس کی حیثیت محض ایک عقیدے ، خیال اور تصور کی رہ جائے گی۔ لہذا سوال ہے احمدیت نے اسلام کی تعبیر جس رنگ میں کی کیا اس سے یہ حقائق واضح طور پر ہمارے شعور میں جاگزیں ہو جاتے ہیں ؟ اس کا جواب ہے نہیں ، ہرگز نہیں اور اس کی وجہ یہ کہ جماعت احمدیہ کی تنظیم کیسی بھی خوبی سے کی گئی ، اس کا نظام جماعت کیسا بھی مضبوط ، آپس کا ربط و ضبط کیسا بھی قابل تعریف اور احمدی عقائد کی عملاً ترجیحی کا انداز کیسا بھی مؤثر اور کامیاب ہو یہ تو نہیں کیا جا سکتا کہ یہ نظام جماعت اس نظام کے ہم مرتبہ اور مترادف ہے جس کی اسلام نے تلقین کی ، یا اس معاشرے کی تمہید جو اسلام کا مقصود ہے ۔ بعینہ جماعت احمدیہ کی تبلیغی کوششوں کے بارے میں کوئی بھی رائے قائم کی جائے عقائد کی تبلیغ اس دعوت کی تبلیغ تو نہیں ہے جو اسلام نے نوع انسانی کو دی اور جسے اول ہجرت کی زندگی میں مشہود ہونا چاہیے ۔ یہ حقیقت ہے جس کی طرف حضرت علامہ نے خطاب یہ مبلغ اسلام درفرننگستان ، یا اس نوع کی دوسری نظموں میں اشارا کیا اور جن سے

مقصود یہ ظاہر کرنا تھا کہ تبلیغ اسلام کی کوئی بھی کوشش ہو، گو اپنی جگہ پر بڑی قابل ستائش، اس طرح کی کسی کوشش کے ساتھ یہ دیکھنا بھی تو ضروری ہے کہ حالات کیا ہیں۔ ہمارا خطاب کس سے ہے۔ وہ اپنی ذہنی اور اخلاقی، اجتہادی زندگی میں کیسے کیسے مراحل سے گزر رہے، یا گزر چکے ہیں۔ ہم ان کی زندگی میں جس تبدیلی کے خواہش مند ہیں اس کا جواز کیا انہیں ہماری اپنی زندگی سے مل جاتا ہے۔ اس لحاظ سے دیکھا جائے تو حضرت علامہ کا یہ کہنا کیا غلط تھا:

زمانہ باز بر افروخت آتش نمرود  
کہ آشکار شود جوہر مسلمانی

گویا ہماری ذمہ داری صرف تبلیغ اسلام پر ختم نہیں ہو جاتی کہ زبان سے ایک بات کہ دی۔ ہماری ذمہ داری یہ ہے کہ اس کا جوہر آشکار ہو۔  
خضر راہ میں ارشاد ہوا:

آگ ہے اولاد ابراہیم ہے نمرود ہے  
کیا کسی کو پھر کسی کا امتحان مقصود ہے

بالفاظ دیگر وقت کا اصل تقاضا، یا نوع انسانی کی ضرورت تو یہ ہے اور توہی کہ ہم اپنے عمل سے جوہر اسلام آشکار کریں، اس امتحان میں پورے اتریں جو اس جد و جہد میں کہ عصر حاضر کا رخ اسلام کی طرف مڑ جائے در پش ہے اور جس کو دیکھتے ہوئے انہیں کہنا پڑا:

کون سی وادی میں ہے کون سی منزل میں ہے  
عشق بلا خیز کا قافلہٴ سخت جاں

ہمیں معلوم ہے یہ قافلہٴ سخت جاں ہنوز وقف اضطراب و کشمکش ہے۔ نہ معلوم کتنی منزلیں ہیں جن سے اسے ابھی گزرنا ہے۔ حضرت علامہ کے معترض ان حقائق کو تو سمجھے نہیں۔ برعکس اس کے ان کے ارشادات کو اعتراضات پر محمول کرتے۔ بعینہ حضرت علامہ کا فرمانا کہ جماعت احمدیہ کے سلسلہٴ تعبیر و تاویل کی نبوت سوئے ادب تک جا پہنچتی ہے غلط نہیں، گو یہ بات سمجھنے کی ہے۔ بات یہ ہے کہ امت کا اطلاق اگر فی الحقیقت جماعت احمدیہ ہی پر ہوتا ہے۔ احمدیت ہی حقیقی اسلام ہے، لہذا اسلام کا مستقبل بھی احمدیت ہی کے ہاتھوں میں، نیز ختم نبوت کی اس تاویل کو بھی جو مرزا صاحب نے فرمائی صحیح تسلیم کر لیا جائے، علیٰ ہذا ان کے دعویٰ مسیحیت و مہدویت اور نبوت کو، خواہ اس کی نوعیت کچھ بھی ہو تو لامحالہ یہ بھی تسلیم کرنا پڑے گا کہ گزشتہ ۱۳۰۰ برس سے اسلام اور امت کا وجود جس نام

پر قائم تھا ناکافی ہو چکی ہے۔ اب اسے ایک نئے توسط اور نئی اساس کی ضرورت ہے۔ اندریں صورت احمدیت کے ظہور کو کچھ ویسی ہی نظر سے دیکھنا پڑے گا جیسے اسلام کو۔ اسلام کا آنا ماضی کا ایک واقعہ ہوگا۔ اس کی جگہ احمدیت لے لے گی۔ یوں اس ظہور میں باعتبار مرتبہ و مقام اسلام سے جو مشابہت بلکہ مساوات پیدا ہو جاتی ہے اس سے جماعت احمدیہ کا ذہن احمدیت، بانی احمدیت، جماعت احمدیہ اور اس کے اکابر و اعظام کے مرتبہ دینی کی تعیین میں جس معیار سے کام لے گا یہ وہ تو نہیں ہوگا جس کا اطلاق افراد امت پر ہوتا ہے۔ وہ ان کے مرتبہ دینی و دینوی کو کسی اور ہی نظر سے دیکھے گی۔ جس ذہن میں نبوت، مسیحیت اور مہدویت کے عقائد کارفرما ہیں جو بہ سبب مرزا صاحب کے دعووں کے انبیا اور ان کے موبدین کو خواہ ان کا تعلق کسی زمانے سے ہو ہم مرتبہ گردانتا ہے وہ اس باب میں کیا کچھ مبالغے سے کام نہیں لے گا۔ بات طول کھینچ رہی ہے۔ یہاں صرف اس امر کی طرف اشارا کرنا مقصود ہے کہ جماعت احمدیہ کا اس باب میں حد سے بڑا ہوا غلو کسی طرح بھی مناسب نہیں، بلکہ بڑھتے بڑھتے بڑی ناگوار شکل اختیار کر لیتا ہے۔

یہ شذرہ ضرورت سے زیادہ طویل ہو گیا۔ لیکن رافم الحروف نے حضرت علامہ کے ان ارشادات کے پیش نظر جو اس بیاض یادداشت میں جماعت احمدیہ کے بارے میں بکھرنے پڑے ہیں مناسب سمجھا کہ احمدی، یا قادیانی عقائد کا نسو و نما جس طرح ہوتا رہا اور ان سے منطقی طور پر جو نتائج مترتب ہوئے، حتیٰ کہ امت کے اندر ایک نئی فرقہ بندی کا ظہور ہوا، تا آنکہ عملاً اس کا رشتہ امت سے کٹ گیا، یہ سب باتیں بطور پس منظر قارئین کے سامنے رہیں۔ یوں حضرت علامہ کے ارشادات کو سمجھنے میں آسانی ہوگی۔ قارئین نے دیکھا ہوگا کہ حضرت علامہ جماعت احمدیہ کے بارے میں جو کچھ فرماتے بالخصوص دو باتوں پر نظر رکھتے ہوئے اور حقیقت میں یہی دو باتیں امت اور جماعت احمدیہ کے درمیان ماہہ النزاع ہیں۔ ایک امت کی وحدت، اس کی جمعیت و مرکزیت اس کی اساس، منصب اور مقام کی تعیین، دوسری اسلام کی تعبیر بطور ایک عالمگیر انسانی دعوت کے جس کا تقاضا ہے ایک عالمگیر نظام اجتماع، ایک واحد اور خالص انسانی معاشرہ۔ ہمیں مہم ہے اسلام نے اس تقاضے کو بدرجہ اتم پورا کیا۔ ایک عالمگیر نظام اجتماع، ریاست اور معاشرے کی تشکیل ہوئی۔ خلافت اسی ریاست اور معاشرے، یا دوسرے لفظوں میں اس عالمگیر نظام اجتماع کی تشکیل کو قائم رکھنے کا دوسرا نام ہے جس میں ہمارے فرائض اور ذمہ داریوں کا سلسلہ حیات فرد اور جماعت



تک ہی نہیں ، بلکہ ان سب اقدامات کو محیط ہے جن کا تعلق ہماری حیات مادی ، ہماری اخلاق اور روحانی جد و جہد سے ہے ۔ یہ ہوگا تو مراتب حیات میں ہمارا قدم ہر لحاظ سے آگے بڑھتا رہے گا ۔ خلافت گویا ایک سیاسی ، اجتماعی تاسیس ہے اور اس سے مقصود نوع انسانی کی سیاسی ، اجتماعی رہنمائی ، ان باطل امتیازات کا خاتمہ جن کی بنا پر دنیا طرح طرح کی متعارب گروہ بندیوں کا شکار ہو چکی ہے ، علی ہذا اس تفریق کا جو عصر حاضر نے مذہب اور سیاست یا ریاست ، اور کلیسا میں پیدا کر رکھی ہے اور جس سے ناممکن ہے زندگی کا نشو و نما بطور ایک وحدت کے ہو سکے ۔ اس لیے کہ یوں اس کا ہر پہلو دوسرے سے متصادم رہے گا ۔ خلافت اور خلافت میں فرد اور جماعت کا مقام حضرت علامہ نے جس خوبی سے متعین کیا اس کا اندازہ اس رباعی سے نہایت واضح طور پر ہو جاتا ہے جس کا حوالہ راقم الحروف ص ۱۲ ، ح ۱ میں دے آیا ہے ۔ مزید وضاحت کے لیے ارمغان حجاز کی اس رباعی پر نظر رکھیے جس میں اگرچہ لفظ خلافت استعمال نہیں ہوا ، لیکن جس کا اشارہ ہر حال اسی ادارے ، یا تاسیس کی طرف ہے ۔ ارشاد ہوتا ہے :

مسلمان فقر و سلطانی بہم کرد

ضمیرش باقی و آئی بہم کرد

و لیکن الامان از عصر حاضر

کہ سلطانی بہ شیطانی بہم کرد

در اصل یہ فقر و سلطانی اور باقی و آئی کی آمیزش ، یعنی ان کو بہم کردن ہی کا عمل تقدیر عالم کے حصول اور نوع انسانی کے لیے کسی روشن مستقبل کی تعمیر کا واحد ذریعہ ہے ، وہ نہیں جو اقوام عالم نے بزعم خود اختیار کر رکھا ہے ۔ نہ تہذیب حائری ، نہ مغرب کا نظام مدنیت جس کے سیاسی ، معاشی ، اخلاقی اور اجتماعی فساد اور ہلاکت کے آثار ہمارے سامنے ہیں ۔ یوں بھئی اسلام اگر کوئی مذہبی عقیدہ نہیں ہے ، نہ محض ایک ضابطہ اخلاق ، بلکہ ایک ایسی دعوت اور ایسی تحریک جس نے مذہب اور اخلاق کا رشتہ سیاست ، معاش ، نظم اور قانون سے جوڑتے ہوئے سب کو ایک وحدت میں سمو دیا تو ہمیں اس کا تصور بطور ایک ہیئت اجتماعیہ ، ایک ریاست اور معاشرے ہی کے کرنا پڑے گا ۔ ہم اس کا تصور اس نہج پر کریں گے تو ہمارا شعور ملی بیدار ہوگا ۔ ہم سمجھیں لیں گے امت کے معنی کیا ہیں ، ملت کا اشارہ کن تصورات کی طرف ہے ۔ ہمیں بہ حیثیت ایک امت کے زندہ رہنا ہے تو ہمارا سابقہ کس دنیا سے ہے ۔ ہم اس سے کس قدر آگے ہیں ، کس قدر پیچھے ۔

ہمارا ایک اصول حیات ہے۔ ہمیں اس اصول حیات کی رو سے کسی قسم کی جد و جہد نہ پیش ہے۔ اس کی نوعیت ذہنی، اخلاقاً، سیاسی اور اجتماعی اعتبار سے کیا۔ ہم یہ سمجھ گئے تو ہماری نگاہیں بھی اس حقیقت پر ہوں گی کہ امت کوئی مذہبی تنظیم نہیں ہے، بلکہ ایک سیاسی اجتماعی ہیئت جس کی تشکیل ہوئی تو ایک نصب العین کے لئے اور جس کے حصول میں سرگرم عمل رہنا ہمارا فرض ہے۔ بغیر اس کے ہمارا معاشرہ اسلامی ہوگا، نہ ریاست اسلامی، نہ سیرت و کردار، معاشرت اور طریق زندگی اسلامی۔ اندر میں صورت ہمارا فرض ہے کہ ہر اس رجحان اور ہر ایسی تفریق و امتیاز پر نظر رکھیں بلکہ امت کو بھی اس پر متنبہ کرتے رہیں جس سے یہ لحاظ ایک دین اس تنظیم میں جو از روئے اسلام اپنی اور کامل و مکمل ہے اختلاف و انتشار کا احتمال ہو۔ حراہ اس کی بنا عقائد ہوں خواہ عقائد کی بنا پر کوئی نیا دعویٰ۔ پھر جب انسان مدنی با لطبع ہے۔ بغیر معاشرے کے زندہ نہیں رہ سکتا اور معاشرے کا وجود بجز ایک سیاسی اجتماعی ہیئت کے ناممکن ہو اس ہیئت اجتماعیہ کو جسے ہم دین کے ایک پہلو سے تعبیر کرتے ہیں قائم اور برقرار رکھنا اور بھی ضروری ہو جاتا ہے۔ مزید یہ کہ جب اسلام کا منہا ہی یہ ہے کہ بفجوانے 'وعدا للذین امنوا منکم و عملوا الصالحات لیستخافنہم فی الارض... ولیمکن لہم دینہم الذی ارتضی لہم ولیبدانہم من بعد خرفہم امنا... ایک با اقتدار سیاسی اجتماعی ہیئت کی شکل اختیار کرنے جیسا کہ ابتدا میں کی۔ پھر یہی ہیئت تھی جس نے تاریخ کا رخ ہمیشہ کے لئے بدل ڈالا۔ بعینہ تاریخ پھر و بسے ہی انقلاب کی منتظر ہے اور یہ انقلاب اسلام ہی پیدا کر سکتا ہے۔ اس لئے کہ امور عالم ہوں یا فرد اور جماعت کی زندگی اسلام اپنے طور پر ان میں برابر کام کر رہا اور کرتا رہا ہے۔ اسلام کے سامنے اجتماع انسانی کا بنیادی مسئلہ ہے۔ وہ چاہتا ہے اس کے استحکام، مسائل ارتقاء، نشو و نما کا عمل بہ وجود کا، یابی سے جاری رہے۔ اس اعتبار سے دیکھا جائے تو حضرت علامہ جن حقائق کی طرف اشارہ کر رہے تھے ان کی اہمیت اپنی جگہ پر مستقل اور بنیادی ہے، لہذا امت کا گزر کسی مرحلے سے ہو یہ حقائق ہمیشہ اس کے سامنے ہوں گے اور ہونا چاہئے۔ یہ بات اس لئے کہی جا رہی ہے کہ حضرت علامہ نہ تو کسی جماعت سے، مذہبی ہو یا سیاسی الیہ رہے تھے، نہ اس سے بحث و مناظرہ ان کا مقصد۔ نہ راقم الحروف کو اس سے کوئی سر و کار۔

بات یہ ہے کہ جماعت احمدیہ (لاہوری اور قادیانی) ابھی تک نہیں سمجھتی کہ اس کے عقائد، اس کی جماعتی تنظیم، تاویلات و تعبیرات

سے بحیثیت ایک دعوت، بحیثیت ایک تحریک اور بحیثیت ایک نظام حیات اسلام اور امت کے لیے کیا نتائج مترتب ہوتے ہیں۔ یہی وجہ ہے کہ باعتبار اپنے قول و فعل کے وہ بیک وقت مسلمانوں میں شامل بھی ہے اور نہیں بھی۔ شامل ہے نظری طور پر، شامل نہیں ہے عملاً۔ اب جہاں تک کسی معاشرے کے استحکام کا تعلق ہے۔ بالخصوص اسلامی معاشرے کا جس کی تشکیل ہی پر بنائے توحین و رسالت ہونی یہ صورت حادث کیسے قابل قبول ہو سکتی ہے جس سے اس کی اساس ہی متزلزل ہو جائے۔ لہذا حضرت علامہ چاہتے تھے جماعت احمدیہ خود ہی اپنے موقف پر غور کرنے۔

در اصل حضرت علامہ جماعت احمدیہ کے مخصوص عقائد پر تبصرہ فرماتے بمقابلہ امت اس کی سیاسی روش زیر بحث آتی، کسی سیاسی جماعت، کسی مذہبی فرقے، یا از باب سیاست میں سے کسی کی طرف اشارہ کرتے تو اس نقطہ نظر کے ماتحت جو انہوں نے ارض پاک و ہند کی سیاست میں مسلمانوں کی شرکت، ان کے طرز عمل اور مستقبل کے بارے میں قائم کیا۔ ہمیں معلوم ہے اس نقطہ نظر کا تعلق اسلام سے تھا، محض اختلاف مذہب و ملت، یا کسی وقتی اور مقامی مفاد و مصلحت سے نہیں تھا۔ اس کا تقاضا تھا کہ ارض پاک و ہند میں دو آزاد ریاستیں قائم ہوں ایک ہندو، دوسری اسلامی۔ یہ دوسری، یعنی اسلامی ریاست اس لیے کہ یہ حیثیت ایک اجتماع اسلام نے نوع انسانی کے حفظ و استحکام اور مسلسل نشو و نما کے لیے ایک مخصوص نقطہ نظر اختیار کیا۔ اسلام کی بصیرت یہ ہے کہ نوع انسانی کا مستقبل جو اساساً ایک ہے اس عالمگیر معاشرے کے قیام و استحکام سے وابستہ ہے جس کا وظیفہ یہ ہے کہ بطور ایک سیاسی اجتماعی تنظیم کے ان احوال و ظروف پر نظر رکھے جو تہذیب و ترقی کے مساعد ہیں اور جن کے بغیر ناممکن ہے کہ فرد ہو یا جماعت اس کا قدم مرا تہب حیات میں آگے بڑھ سکے۔ لہذا حضرت علامہ کا ارشاد تھا کہ مسلمان اگر اس نکتے کو سمجھ گئے ہیں کہ امت ایک سیاسی اجتماعی ہیئت ہے۔ اگر انہیں معلوم ہے کہ دین عبارت ہے اس نظام حیات سے جو اس عالمگیر معاشرے کا مقوم اور صورت گر ہے لہذا امت اس کی تمہید تو دو خطرے ہیں جن کا سد باب ہوتے رہنا چاہیے۔ ایک اصولی کہ امت کی اساس جس عقیدے پر قائم ہے اس کی تعبیر و تاویل میں کسی ایسی روش کو راہ نہ ملے جس سے اس کی وحدت میں فرق آئے، یا جس سے اس کی مرکزیت اور جمعیت میں خلل پیدا ہو۔ بالفاظ دیگر امت میں امت در امت یا نئی نئی گروہ بندیوں کا جواز نکلتا رہے۔ ایسا ہوا تو یہ امر امت کے دوام و استحکام کے منافی ہوگا۔ دوسرا خطرہ عملی ہے اور وہ یہ کہ بطور ایک نظام

حیات اسلام عبارت ہے جس ہمہ گیری اور کلیت سے علیٰ حالہ قائم رہے۔ ایسا نہ ہو ہم اسے محض ایک نظام اعمال و عقائد میں محدود کر دیں، حالانکہ اعمال و عقائد ہی وہ اساس ہے جس پر اسلام نے دین کی عمارت تیار کی اور دین کی غرض و غایت جیسا کہ ہمیں معلوم ہے یہ کہ زندگی کی ساری وسعتوں کو ہر پہلو اور ہر جہت سے سمیٹتے ہوئے ایک مخصوص و متعین نصب العین پر مرتکز کر دے جس کا حصول ظاہر ہے بجز ایک ہمہ گیر جد و جہد کے ممکن نہیں۔ چنانچہ یہی جد و جہد ہے جسے ہم اقامت دین سے تعبیر کرتے ہیں اور جس کی ہمہ گیری اور کلیت میں فرق آ گیا، یا یوں کہہیے کہ اس نے اجزائے حیات کی شیرازہ بندی جس تعمیری مقصد کے لیے کی قائم نہیں رہی تو اس کی وحدت لازماً اس ثنویت سے بدل جائے گی جسے دین و دنیا یا اصطلاحاً ریاست اور کلیسا کی تفریق کا نام دیا جاتا ہے۔ اگر ایسا ہوا تو یہ امر بھی اسلامی تعاریف کے منافی ہوگا۔ یہ دو خطرے تھے، ایک اندرونی، دوسرا بیرونی جن میں ایک طرف حضرت علامہ کے روئے سخن ان حضرات سے تھا، علما ہوں یا غیر علما جو دانستہ یا نادانستہ، یا کسی عارضی مصلحت کے خیال سے وطنی قومیت کا رستہ اختیار کرتے ہوئے دین کو مذہب کا مترادف قرار دے رہے تھے۔ دوسری جانب جماعت احمدیہ سے جسے مان لینا چاہیے کہ امت کی وحدت، مرکزیت اور جمعیت کا عمل ختم رسالت کی بدولت ہمیشہ کے لیے مکمل ہو گیا۔ امت اسلامیہ میں کہ نوع انسانی کی آخری گروہ بندی ہے اب کسی گروہ بندی کی خواہ اس کے لیے کوئی بھی عذر پیش کیا جائے گنجائش نہیں۔ گنجائش پیدا کی گئی تو یہ ایک نئی امت کی تمہید ہوگی جس سے نہ صرف امت کی بنیادیں متزلزل ہو جائیں گی، وہ اس فریضے کی ادائیگی سے قاصر رہے گی جس کے لیے اس کی تشکیل ہوئی، بلکہ ہم یہ سمجھنے سے بھی قاصر رہیں گے کہ یہ حیثیت ایک دین اسلام کی دعوت کیا ہے، مقصود و منتہا کیا۔ حضرت علامہ چاہتے تھے جماعت احمدیہ اور نہیں تو اسی تفریق ہی سے سبق حاصل کرے جو محض 'خلافت' کے نزاع میں چند سال پہلے خود اس کی صفوں میں رونما ہو چکا ہے۔ وہ سمجھ لے احمدیت کی تعلیمات میں اس امر کی گنجائش موجود ہے کہ اس کے اندر بھی کوئی ایسی گروہ بندی ظہور کرے جس سے اس کی موجودہ گروہ بندی کا خاتمہ ہو جائے۔ پھر اگر پاکستان کی جد و جہد محض اس لیے کی گئی کہ وہ سیاسی اجتماعی ہیئت قائم ہو جسے ہم اسلامی ریاست سے تعبیر کرتے ہیں تو اس کی ہستی جس متحد الخیال اور متحد العمل معاشرے سے وابستہ ہے اس میں نہ تو مذہب اور سیاست میں امتیاز کی گنجائش ہے، نہ باہم دگر متخالف اور متحارب گروہ بندیوں، نہ کسی ایسی نئی گروہ بندی کی جو امت سے اپنا

تعلق قائم رکھنے کے باوجود اساساً اس کی نفی کر دے۔ راقم الحروف کا خیال ہے یہ چند معروضات حضرت علامہ کے نقطہ نظر کی وضاحت کے لیے کافی ہوں گی۔

### ۱۱ - ہوم تبدیل الارض غیر الارض - متن ص ۶۳

پرویز صاحب کا سوال تھا ہم اس ارشاد کا مطلق کیا سمجھیں؟

حضرت علامہ نے اس سوال کے جواب میں جہاں پرویز صاحب کی توجہ اس حقیقت کی طرف منعطف کرائی کہ عالم کائنات کا ادارک ہمارے شعور کا تابع ہے۔ وہاں یہ بھی ارشاد فرمایا کہ ہمیں چاہیے شعور میں ارتقا کا عمل دخل تسلیم کر لیں جس کا ایک ثبوت حیاتیات کی دنیا سے مل جاتا ہے۔ لہذا یہ کہنا غلط نہ ہوگا کہ انسان کا شعور باقی سب انواع حیات کے شعور سے ترقی یافتہ ہے۔ چنانچہ یہ سوال کہ جس روز زمین بدل کر کچھ اور ہر جائے گی اور آسمان بھر ایک انسان ہی کر سکتا تھا۔ کوئی دوسرا نہ کرتا۔ پھر قطع نظر اس سے کہ کائنات اور جو کچھ اس میں ہے ہم اس کے شعور کے لیے اعضائے حواس کے محتاج ہیں، ان حواس میں درا سے خلل یا تبدیلی سے شعور بھی بدل جاتا ہے، عالم خواب اور بیداری کی طرح ہمارے ذہن کی مختلف کیفیتوں میں بھی ادراک کی دنیا یکساں نہیں رہتی۔ یہ وہ بات ہے جس کی مثالیں عام ہیں اور جس سے کسی کو انکار نہیں ہو سکتا۔ بہر حال یہاں توجہ طلب امر یہ ہے کہ اگر ہمارے ارتقا کی موجودہ منزل ہمارے شعور کے ارتقا کی آخری منزل نہیں۔ ہمارے لیے ارتقا کی اور بھی منزلیں ہیں تو ہمارے شعور کے بھی کئی ایک مدارج ارتقا ہیں جن کا کچھ اندازہ شاید بعض مخصوص اور منفرد ہستیوں کو اس زندگی میں بھی ہو جاتا ہے۔ لہذا ان آیات میں جس تبدیلی کی طرف اشارا کیا گیا ہے اس سے ہمارا شعور بھی لازماً بدل جائے گا۔ یہاں حضرت علامہ کے وہ ارشادات بھی زیر نظر رہنا چاہئیں جن کا تعلق عالم کائنات سے ہے۔ یہ ارشادات ان کے کلام اور خطبات میں جا بجا بکھرے پڑے ہیں۔ بات یہ ہے کہ کائنات کوئی ٹھہرا ہوا اور ساکن وجود نہیں۔ اس میں ہر لحظہ کوئی نہ کوئی تبدیلی رونما ہوتی رہتی ہے۔ ہر لحظہ مشیت ایزدی کی کارفرمائی جاری ہے۔ پھر جس طرح ہماری نشاۃ الاولیٰ، یعنی اس زندگی میں شعور کی ایک سطح ہے۔ اس دوسری زندگی، یعنی نشاۃ الثانیہ میں بھی جس کی طرف بار بار اشارہ کیا گیا ہے ہمارے شعور کی کوئی سطح ہوگی بعینہ جب عالم کائنات کی بھی ایک نشاۃ الثانیہ ہے تو کیا معلوم اس نشاۃ

الثانیہ میں ارض و سماوات کی جن کا ادراک ہم اپنے ارتقا کی موجودہ منزل میں ایک خاص شکل میں کر رہے ہیں کیا صورت ہو۔ قرآن مجید میں ہے 'اولم یروا کیف یدعی اللہ الخلق ثم یعیدہ ان ذالک علی اللہ بسیرہ قل سیروا فی الارض فانظروا کیف بدا الخلق ثم اللہ ینشی النشاة الاخرہ ان اللہ علی کل شیء قدیر - ۲۹ (عنکبوت) : ۲۰-۱۹ - ان آیات کا اشارہ جس واقع کی طرف ہے اور یہ واقعہ جس دن رونما ہوگا وہ نہ صرف کائنات کے لیے جیسا کہ ہمیں اس کا ادراک ہو رہا ہے ، بلکہ ہمارے اپنے شعور کے لیے بھی غیر معمولی تبدیلیوں کا دن کا ہوگا جن کا از روئے ایمان اور عقل و فکر ہمیں یقین تو ہو سکتا ہے لیکن جن کی حقیقی نوعیت کا اندازہ ہم اپنے ارتقا کی اس منزل میں جس سے بحالت موجودہ ہمارا گزر ہو رہا ہے نہیں کر سکتے ، نہ اس باب میں ہمیں زیادہ کاوش ہونی چاہیے۔ ہماری کاوش ہوگی تو اپنے علم و فکر ، تجربے اور مشاہدے کی بنا پر مگر جس سے کوئی آخری اور قطعی نتیجہ مترتب نہیں ہوگا بجز اس کے کہ ایسی کوئی تبدیلی ضرور رونما ہوگی۔ البتہ یہ ممکن نہیں کہ یہ تبدیلی ہو بہو ویسے ہی ہمارے سامنے ہو جیسے بحالت موجودہ ہم کائنات یا اس کی تبدیلیوں کا مشاہدہ کر رہے ہیں۔ اس لیے کہ ان آیات میں جس تبدیلی کی طرف اشارہ کیا گیا ہے وہ مستقبل کا ایک حادثہ ہے جسے عقل مان تو سکی ہے لیکن جس کا واقعہ تجربہ اسی روز ہوگا جس روز یہ تبدیلی رونما ہوگی۔ مزید یہ کہ جب ہم کسی شے کا مدر کہہ کرتے ہیں تو ادراک کا یہ عمل یک طرفہ نہیں ہوتا کہ شئی مدر کہہ جیسا کہ خارج میں اس کا وجود ہے ہمارے ادراک میں آجائے ، گویا اس کی موجودگی ہی ہمارے ادراک کی علت ہے۔ ایسا نہیں بلکہ اس میں صاحب ادراک کا ذہن بھی کارفرما ہوتا ہے۔ ادراک کے عمل میں دونوں شامل ہوتے ہیں شئی مدر کہہ اور صاحب ادراک ذہنی۔ لہذا اس تعبیر میں جس پر گفتگو ہو رہی تھی ایک تبدیلی وہ ہے جو کائنات میں واقع ہوگی۔ ایک خود ہمارے ذہن کی تبدیلی جس طرح اسے اس کا ادراک ہوگا۔

## اشاريه

## اشاریہ

آئند ۵۶	آئنا ۸۵ ، ۸۸
آئین ایشیا ۳۸۸	آخرت ۹۱
آیور ویدک علاج ۳۹۷	آدم ۵۷ ، ۵۹ ، ۶۱ ، ۶۲ ، ۶۳
ابراہیمؑ ، حضرت ۱ ، ۶ ، ۱۹۸ ، ۱۹۹	آریائی ۵۰ ، ۵۱
ابن تیمیہ ۱۱۷ ، ۱۱۸ ، ۳۱۹	آریہ سماج ۳۹
ابن حزم ۳۱۹	آسام ۹۹
ابن خلدون ۱۳۷ ، ۳۶۲ ، ۳۶۵	آسٹریا ۲۰۸ ، ۳۳۲ ، ۳۵۱ ، ۳۸۳
۳۹۰	آسٹریلیا ۹۷
ابن رشد ۳۰۵	آسی سکندر آبادی ۱۶۳
ابن سعود ، سلطان ۳۸ ، ۳۹ ، ۳۳	آصفیہ ، دولت ۹۲
۲۵۸ ، ۳۵	آکسفورڈ ۲۰ ، ۱۲۵
ابن سینا ۲۹۶	آل انڈیا مسلم لیگ : دیکھیے مسلم لیگ
ابن عربی ۱۶۹ ، ۱۷۰ ، ۳۰۰	آل انڈیا نیشنل کانگریس : دیکھیے کانگریس
۳۰۳ ، ۳۶۲ ، ۳۶۵ ، ۳۹۰	آل سعود ۳۳ ، ۲۸۷ ، ۳۲۰
ابوبکر صدیق رضی ، حضرت ۱۳	آمریت ۱۷۵
ابو حنیفہ ، امام ۲۸	آنحضرت صلی اللہ علیہ و آلہ وسلم ۱۱ ،
ابراہیم آزاد ، مولانا ۳۸ ، ۵۱	۱۳ ، ۶ ، ۶۲ ، ۱۲۵ ، ۱۲۶ ،
۱۹۳ ، ۱۲۳ ، ۲۶۲ ، ۲۶۵	۱۶۶ ، ۲۱۱ ، ۲۱۲ ، ۲۱۳ ،
۳۲۶ ، ۳۲۷ ، ۳۲۹ ، ۳۳۰	۳۱۰ ، ۳۰۹
۳۳۱ ، ۳۳۲ ، ۳۳۳	
ابولہب ۱۲۶ ، ۱۶۶	





اسلامک ویسٹریچ انڈی ٹیوٹ ۱۸۶  
اسلامک کلچر ، حیدر آباد (دکن)

۳۸۳

اسلامیہ کالج لاہور ، ۲۰ ، ۸۰ ، ۱۹۳  
اسلام حیرا جپوری ۳۶ بیعد ، نیز

دیکھیے دہلی ، احباب

اسماعیل ابن امام جعفر صادق (ع)

اسماعیلی ۸ ، ۱۱

اسماعیلیہ ، ائمہ ۸

اسوۂ حسنہ ۶۱

اسیران مالٹا ۲۹۳

اشاعت اسلام فرنگستان میں ۷

اشتراکیت ۳ ، ۷ ، ۲۵ ، ۲۶ ، ۹۸

۱۰۳ ، ۱۰۶ ، ۳۳۱ ، ۳۵۱

اشتال اراضی ، قانون ۲۸

اشتالیت ۱۲۳ ، ۱۲۵ ، ۱۳۹

۱۳۳ ، ۱۵۰

اشراق ۱۱۲

اصحاب الحدیث ۳۱۹

اصحاب الرائے ۳۱۹

اصلاح ، تحریک ۱۶۷

اطالوی ۹۷

اطہر رشید ، ڈاکٹر ۳۸۳

افادات ۳۰۱

افتخارالدین ، میاں ۹۶ ، ۱۰۲

افریقہ ۸ ، ۵۰ ، ۹۷ ، ۳۱۵

افضل علی ، میر ۳ ، ۷ ، ۱۱ ، ۱۳

افغان ۱۳۳ ، ۱۵۰ ، ۳۰۰ ، ۳۳۳

تا ۳۳۵

افغانستان ۲۲۲

افغانستان (اخبار) ۲۲۲

افغانی ، جمال الدین ۵۷ ، ۲۸۹

، ۲۸ ، ۲۹ ، ۳۰ ، ۳۵ ، ۳۸

، ۵۱ ، ۵۲ ، ۵۳ ، ۵۶

، ۹۱ ، ۱۰۸ ، ۱۱۳ تا ۱۱۷

، ۱۱۹ ، ۱۲۶ ، ۱۲۷ ، ۱۳۸

، ۱۳۰ ، ۱۳۶ ، ۱۳۷ تا ۱۵۱

، ۱۵۶ ، ۱۵۹ ، ۱۶۰ ، ۱۶۵

، ۱۶۸ ، ۱۷۱ تا ۱۷۳ ، ۱۸۹

، ۱۹۳ ، ۱۹۵ تا ۱۹۸ ، ۲۰۳

، ۲۱۰ ، ۲۱۳ ، ۲۱۹ ، ۲۲۳ تا

، ۲۲۶ ، ۲۳۱ ، ۲۳۰ ، ۲۳۷

، ۲۶۲ ، ۲۶۳ ، ۲۶۶ ، ۲۶۸

، ۲۶۹ ، ۲۷۲ ، ۲۸۲ ، ۲۸۳

، ۲۸۵ ، ۲۸۸ تا ۲۹۲ ، ۲۹۹

، ۳۰۲ ، ۳۱۷ ، ۳۱۹ ، ۳۲۰

، ۳۲۴ ، ۳۲۳ ، ۳۲۷ ، ۳۲۸

، ۳۳۰ تا ۳۳۲ ، ۳۳۳ تا ۳۳۷

، ۳۴۳ ، ۳۴۴ ، ۳۶۰ ، ۳۷۳

۳۸۱ تا ۳۸۳ ، ۳۸۵

اسلام ، عالم ۶ ، ۷ ، ۳۹ ، ۴۲ تا ۴۳

، ۴۴ ، ۴۵ ، ۶۵ ، ۱۱۳ ، ۱۱۵

، ۱۱۷ ، ۱۱۸ ، ۱۳۱ ، ۱۳۳

، ۱۳۹ ، ۱۵۰ ، ۱۷۳ ، ۱۷۵

، ۱۹۷ ، ۱۹۸ ، ۲۲۱ ، ۲۱۵

، ۲۲۷ ، ۲۳۲ ، ۲۵۵ ، ۲۸۷ تا

، ۲۹۰ ، ۳۰۰ ، ۳۰۵ ، ۳۱۷

، ۳۲۰ ، ۳۲۱ ، ۳۲۲ ، ۳۳۵

، ۳۳۶ ، ۳۴۲ ، ۳۴۳ ، ۳۸۷

اسلام اور احمدیت ۳۳۱

اسلام (مجلہ) ۱۸۶

اسلامستان ۱۰۰

۲۸۹ ، ۲۹۲ ، ۲۹۶ ، ۲۹۷ ، ۲۹۷ ،  
 ۲۹۹ ، ۳۲۱ ، ۳۲۲ ، ۳۳۵ ،  
 ۳۸۱ ، ۳۳۵  
 آمت مجددہ : دیکھئے آمت  
 امتناع النظر ۹ ، ۳  
 امرانہ سنگھ ۲۰۵  
 امرت شیر گل ۲۰۵  
 امر سنگھ ۱۸۰  
 امریکہ ۹۷ تا ۹۹  
 امیرالدین ، میان ۲۸۰  
 امیر المؤمنین ۱۳  
 انارکلی بازار ۹۳  
 انبالہ ۱۳۶ ، ۱۰۱ ، ۱۸۲  
 انجمن اقوام ۱۲۳ ، ۳۱۶  
 انجمن حمایت اسلام ۲۰ ، ۱۷۹ ،  
 ۱۸۶ ، ۲۳۳  
 انجمن خدام الدین ۱۸۶ ، ۱۸۷  
 انجیلی ۹۲  
 انرلس ۱۹۶ ، ۲۵۳ ، ۲۷۲ ،  
 ۲۷۳  
 انصاری (اخبار) ۲۲۶  
 انصافی (اخبار) ۲۲۲  
 انقلاب (اخبار) ۱۳۵ ، ۱۵۳ ،  
 ۱۵۴ ، ۱۵۶ ، ۱۵۵ ، ۱۶۶ ،  
 ۱۷۱ ، ۱۹۲ ، ۲۲۱ ، ۲۵۹  
 ”انکشاف ہند“ ۱۰۳ ، ۱۰۶  
 انگریز ۷ ، ۲۲ تا ۲۴ ، ۳۶ ، ۳۹ ،  
 ۸۰ ، ۹۳ ، ۹۶ تا ۹۸ ، ۱۰۱ ،  
 ۱۰۳ ، ۱۰۴ ، ۱۲۲ ، ۱۳۹ ، ۱۵۰ ،  
 ۱۸۸ ، ۱۹۳ ، ۱۹۵ ، ۲۱۰ ،  
 ۲۲۱ ، ۲۲۲ ، ۲۲۳ ، ۲۲۵

افغانی صوبہ : دیکھئے سرحدی صوبہ ،  
 شمال مغربی  
 افلاطون ۵ ، ۱۱۳ ، ۱۲۶ ، ۳۰۲  
 اقاہم ثلاثہ ۶۷  
 اقبال (مجلد) ۱۱۵  
 اقبال اکادمی ۶۶  
 اقبال کے آخری دو سال ۱۵۵  
 اقوام متحدہ ۳۸۳  
 اکبر اعظم ۱۸۸  
 اکبر الد آبادی ۲۵  
 الہ لیلہ ۳۳۲  
 الہائید ، اتحاد ۱۲۳ ، ۳۳۳  
 اللہ آباد ۹۹ ، ۱۳۲ ، ۱۳۶ ، ۱۸۲ ،  
 ۱۸۹ ، ۲۱۳ ، ۲۱۹ ، ۲۵۹ ،  
 ۳۷۲ ، ۳۷۳  
 اللہ آباد ، خطبہ : دیکھئے اللہ آباد  
 انبھال (اخبار) ۲۶۵  
 اللہیات ۶ ، ۱۱۰ ، ۱۱۲ ، ۱۱۳ ،  
 اللہی بخش کوشان (ڈاکٹر) ۵۷ ،  
 ۳۶۴ ، ۳۶۸ تا ۳۷۰ ، ۳۷۲ ،  
 ۳۷۸ ، ۳۷۹ ، ۳۹۱  
 ادارتی نظام ۳۳ ، ۳۱۶  
 امام ۹ تا ۱۲ ، ۱۹۳  
 امامت ۸ ، ۱۱ ، ۱۲ ، ۱۹۳  
 امامیہ ، گورستان ۹  
 امان اللہ خان ۲۲۲  
 آمت ۲ تا ۶ ، ۱۰ ، ۱۲ ،  
 ۳۹ ، ۴۳ ، ۴۴ ، ۱۳۳ ، ۱۹۶ ،  
 ۲۱۰ ، ۲۱۴ ، ۲۱۴ ، ۲۱۷ ،  
 ۲۱۹ ، ۲۲۳ ، ۲۲۹ ، ۲۵۸ ،  
 ۲۶۲ ، ۲۶۳ ، ۲۸۳ ، ۲۸۷



بہار ۵۰  
 بہاول پور ۲۰۹ ، ۳۷۷  
 بہائی ۶۴  
 بہائیت ۲۹۶  
 بہشتی مقبرہ ۹  
 بیت اللہ ۴  
 بیت المقدس ۱۹۸  
 بیعت ۱ ، ۳ ، ۱۴  
 بیکن ۱۱۷  
 بیگم حسین ۱۵۲ ، ۱۶۹ ، ۳۸۵  
 ۳۸۶  
 بھارت ۱۳۶ ، ۱۳۶ ، ۳۲۸ ، ۳۸۳  
 ۳۹۵  
 بھارت ۲۷۶  
 بھوپال ۷ ، ۲۲۱

پاپا: روم : دیکھیے پوپ

پارسی ۳۴

پارلیمنٹ ، برطانوی ۹۹

پاکستان ۲۷ ، ۱۰۴ ، ۱۰۷ ، ۱۳۱

۱۳۲ ، ۱۳۸ ، ۱۶۸ ، ۲۰۹

۳۸۳ ، ۲۲۲

پاکستان کے معاشی مسائل ۳۷۶

پالی ۱۱۰

پرائسٹنٹ ۱۷۵

پراچین ہندوستان ۱۱۰

پرماٹما ۶۰

پروا ۱۱۰

پرویز ، غلام احمد ۳۶ ، ۳۷ ، ۵۱

تا ۵۶ ، ۵۶ ، ۶۲ تا ۶۳ ، ۶۷

۱۹۲

پریوی کونسل ۱۵۳ ، ۱۵۵ ، ۱۶۶

بذہ مت : دیکھیے بہ دھرم

براؤن ۱۵۰

برزخ ۹۲ ، ۲۰۲

برطانوی حکومت ، دیکھیے انگریزی حکومت

برطانیہ ، دیکھیے انگلستان

برکت علی ، ملک ۱۷۹ تا ۱۸۳

۲۷۶ ، ۲۸۰ ، ۳۰۰ ، ۳۳۸

برکلے ۲۰۵

برگساں ۶۴ تا ۶۷ ، ۲۰۵ ، ۲۰۶

برلین ۳۷۱

برما ۹۹

برہم ۱۱۰

برہمو سماج ۵۲

بریڈلے ۲۰۱

بسارک ۱۲۴

بشریت ۱۱

بشیر احمد ، میاں ۷۹ ، ۱۰۳ ، ۱۰۴

بشیر الدین ، مید ۸۱ ، ۸۲ ، ۸۵

بشیر الدین محمود ، خلیفہ ۱ ، ۸ ، ۱۱

۱۳

بطحا ۳۸ ، ۴۵

بغداد ۸ ، ۲۴۲ ، ۲۵۴ ، ۲۵۵

بقراط ۳۹۲

بلقان ۳۳۶

بلنٹ ۱۵۰ ، ۲۸۷

بلوچستان ۱۳۲

بلھے شاہ ۲۶۴ ، ۲۷۷ ، ۳۵۸

بنارس ۲۸۴

بندے ماترم ۱۳۵

بنگال ۱۸۷ ، ۲۰۴ ، ۲۵۹

- ۱۸۱ ، ۱۸۲ ، ۱۹۳  
 پس چہ باید کرد ۱۸۴  
 پلاسی ۳۰۴  
 پنجاب ۳ ، ۲۷ ، ۹۲ ، ۱۰۵ ،  
 ۱۲۲ ، ۱۲۳ ، ۳۷۱ ، ۳۷۷ ،  
 ۳۹۷  
 پنجابی ۳۵۸  
 پنجابی کاشتکار (اخبار) ۲۴۷  
 پوپ ۱۶۷  
 پیلوا ۳۰۵  
 پیام مشرق ۷ ، ۳۲ ، ۳۵ ، ۱۵۷ ،  
 ۲۳۰  
 پیرس ۲۰۵  
 پیغام افغانی بہ ملت روسیہ ۲۹  
 ٹائیر ، ڈاکٹر محمد دین ۵۱  
 تارا چند ، ڈاکٹر ۳۲۹  
 تبت ۱۳۹  
 تبلیغ اسلام ۳ تا ۷ ، ۱۳ ، ۳۶۰  
 تثلیث ۱۱۳  
 تجدید املاک ، قانون ۱۲۳  
 ترجمان القرآن ۵۲ ، ۵۳  
 ترک ۲۰ ، ۳۵ ، ۱۳۹ ، ۱۴۴ ،  
 ۱۵۰ ، ۳۳۶ ، ۳۲۰ ، ۳۰۰ ،  
 ۳۴۴ ، ۳۳۵ ، ۳۵۱ ، ۳۵۲  
 ترکان تیموری ۳۵۲  
 ترکان عثمانی ۳۵۶  
 ترکستان ۱۴۰  
 ترک موالات ، تحریک ۸۱ تا ۸۳ ،  
 ۸۵ تا ۸۷ ، ۹۶ ، ۱۲۲ ، ۱۳۸ ،  
 ۱۷۱ ، ۱۹۴ ، ۲۲۱ ، ۲۲۴ ،  
 ۲۷۷ ، ۳۱۸ ، ۳۷۱
- ترکی ۲۸۷  
 ترکیہ ۲۹۰  
 تشکک ۱۵۹ ، ۳۰۶  
 تشکیل جدید الہیات اسلامیہ ۲۹ ،  
 ۸۳ ، ۵۹ ، ۸۱ ، ۸۲ ، ۸۶ ،  
 ۸۸ ، ۸۹ ، ۹۲ ، ۱۱۲ ، ۱۱۷ ،  
 ۱۲۷ ، ۱۳۰ ، ۱۵۱ ، ۱۵۹ ،  
 ۱۶۲ ، ۱۷۳ ، ۱۹۹ ، ۲۰۰ ،  
 ۲۰۱ ، ۲۰۳ تا ۲۰۵ ، ۲۲۶ ،  
 ۲۸۶ تا ۲۸۸ ، ۳۰۰ ، ۳۰۳ ،  
 ۳۰۵ ، ۳۲۲ ، ۳۳۰ ، ۳۳۲ ،  
 ۳۳۴ ، ۳۳۶ ، ۳۶۲ ، ۳۷۴  
 تصفیۃ العقائد ۲۸۴  
 تصوف ۶۵ ، ۱۱۲ ، ۱۳۳ ، ۲۲۷ ،  
 ۲۶۳ تا ۲۶۶ ، ۳۰۰ ، ۳۰۱  
 تعلیم ۲۴ تا ۲۶ ، ۱۷۱ ، ۲۸۵  
 تعمیر اسلامی ، محکمہ ۳۸۳  
 تقلید ۴۳  
 تمدن : دیکھیے تہذیب  
 تناسخ ۸۱ ، ۸۲ ، ۸۳ ، ۸۵  
 ”تنقید عقل محض“ ۱۵۸  
 توحید ۹۱  
 تمافت الفلسفہ ۳۰۵  
 تہذیب ۲ ، ۵ ، ۲۰ ، ۲۵ ، ۲۶ ،  
 ۵۴ ، ۵۶ ، ۶۲ ، ۶۶ ، ۱۱۶ ،  
 ۱۳۶ ، ۱۵۰ ، ۱۵۹ ، ۱۷۲ ،  
 ۱۷۴ ، ۱۹۶ ، ۲۰۴ ، ۲۳۷ ،  
 ۲۵۲ ، ۲۶۷ ، ۲۸۵ ، ۲۸۹ ،  
 ۲۹۰ ، ۲۹۲ ، ۲۹۳ ، ۳۱۶



- جوگندر نگر ۲۰۵  
جونز ، ڈاکٹر اسٹینلے ۱۳۰ ، ۱۶۸  
جہاد ، ۷۴ ، ۲۲۳  
جہاد ، تحریک ۳۱۸ ، ۳۲۰ ، ۳۲۲ ،  
۳۲۴  
جے منی ۱۱۰
- چاندنی چوک ۳۷۱  
چرچل ، ونسٹن ۹۹  
چکر ورتی ، ڈاکٹر ۷۲ ، ۷۳ ، ۹۵ ،  
۹۶ ، ۱۰۳ ، ۱۰۶  
چنگیز خاں ۱۸۸  
چنگیزی ۱۳۹
- چودھری رحمت علی : دیکھیے  
رحمت علی ، چودھری  
چودھری محمد حسین ۱۵ ، ۳۶ ، ۷۵ ،  
۷۹ ، ۱۰۳ ، ۱۰۶ ، ۱۱۹ ،  
۱۲۸ ، ۱۲۹ ، ۱۳۱ ، ۱۳۳ ،  
۱۵۳ ، ۱۵۴ ، ۱۵۵ ، ۱۵۷ ، ۱۵۸ ،  
۱۷۵ ، ۱۸۳ ، ۲۱۱ ، ۲۱۳ ، تا  
۲۱۹ ، ۲۲۷ ، ۲۳۱ ، ۲۳۳ ،  
تا ۲۳۹ ، ۲۴۱ ، ۲۴۶ ، ۲۴۸ ،  
۲۵۱ ، ۲۵۳ ، تا ۲۵۷ ، ۲۶۴ ، تا  
۲۶۸ ، ۲۷۰ ، تا ۲۷۶ ، ۲۸۲ ،  
۲۸۳ ، ۲۸۶ ، ۲۹۲ ، ۳۰۲ ،  
۳۰۴ ، ۳۰۷ ، ۳۱۰ ، تا ۳۱۴ ،  
۳۲۸ ، تا ۳۳۲ ، ۳۳۶ ، ۳۳۷ ،  
۳۵۳ ، تا ۳۵۷ ، ۳۶۲ ، ۳۶۵ ، تا  
۳۷۰ ، ۳۷۶ ، ۳۷۹ ، ۳۸۶ ،  
۳۸۷ ، ۳۹۰ ، ۳۹۳ ، ۳۹۵ ،  
۳۹۷
- چوری چورا ۹۶  
چولستان ۳۷۷  
چیکوسلواکیا ۳۴۲  
چین ۱۳۹ ، ۱۴۰  
چینی ۱۱ ، ۱۱۶  
چینی ترکستان : دیکھیے سنکیانگ  
چھوٹو رام ، سر ۱۸۲
- حافظ شیرازی ۳۰۷  
حبشہ ۱۲۴  
حبیبہ ہال ۲۲۴  
حج ۳۷ ، ۴۱  
حجاز ۳۸ ، ۳۹ ، ۴۳ ، ۲۸۷ ، ۴۰ ،  
حجازی ۲۱۴  
حجۃ اللہ البالغہ ۳۰۱ ، ۳۰۳ ، ۳۰۴ ،  
حجۃ الوداع ، خطبہ ۲۴۵ ، ۲۴۶ ،  
حدیث ۶۶ ، ۱۷۴ ، ۲۸۷ ، ۳۱۹ ،  
۳۴۵  
حرمین الشریفین ۳۹ ، ۴۰  
حزب الاحناف ۲۵۸ ، ۲۴۸  
حزقیل نبی ۱۶۷  
حسن رضی ، حضرت امام ۸  
حسن اختر ، راجہ : دیکھیے راجہ حسن  
اختر  
حسین رضی ، حضرت امام ۱۷۰ ، ۲۳۰ ،  
حسین شریف ۴۴  
حسین احمد مدنی ۷۸ ، ۱۲۵ ، ۱۲۶ ،  
۱۶۶ ، ۱۶۷ ، ۱۷۳ ، ۱۷۴ ،  
۱۷۶ ، ۲۰۷ ، ۲۱۰ ، ۲۱۳ ، تا  
۲۱۵ ، ۲۱۹ ، ۲۲۱ ، ۲۲۳ ،



- خطبات : دیکھیے تشکیل جدید  
الہیات اسلامیہ  
خلافت ۸ ، ۱۰ ، ۱۱ ، ۲۸ ، ۲۲۱ ، ۲۲۶  
۲۲۶  
خلافت ، تحریک ۳۱ ، ۵۰ ، ۱۹۳ ،  
۱۹۵ ، ۲۲۱ ، ۲۲۳ ، ۳۱۸ ،  
۳۲۲  
خلافت اسلامیہ ۳۰ ، ۱۵۱  
خلافت امویہ ۱۵۱  
خلافت عباسیہ ۱۵۱  
خلافت عثمانیہ ۳۳ ، ۱۵۱  
خلافت فاطمیہ ۸ ، ۱۵۱  
خلق قرآن ۱۱۰  
خلیفہ ۱۰  
خلیفہ صاحب : دیکھیے بشیرالدین  
محمود ، خلیفہ  
خواجہ عبدالرحیم ۷۲ ، ۲۷۱ ، ۲۷۲ ،  
۳۳۷  
خودی ۲۳ ، ۶۵ ، ۶۶ ، ۸۱ ،  
۸۲ ، ۸۳ ، ۸۵ تا ۸۹ ، ۹۲ ،  
۱۳۸ ، ۱۵۸ ، ۱۵۹ ، ۱۶۰ تا  
۱۶۲ ، ۱۶۳ ، ۱۷۳ ، ۲۰۰ ،  
۲۰۱  
”خیالات و افکار اقبال“ ۳۹۷  
دارا شکوہ ۳۲۹  
دارالمصنفین اعظم گڑھ ۵۲  
داؤد غزنوی ، مولانا ۲۶۲  
درجہ نو آبادیات ۱۰۱  
دستور ساز اسمبلی ۹۸  
دکن : دیکھیے حیدر آباد (دکن)
- ۲۲۶ ، ۲۳۱ ، ۲۳۷ ، ۲۶۲ ،  
۲۷۳ ، ۲۹۳ ، ۲۹۹ ، ۳۱۷ ،  
۳۳۵ ، ۳۳۵ ، ۳۸۱  
حضرت انسان ۱۵۳  
حکمت الاشراف ۱۱۸  
حمید ملک ، ڈاکٹر ۲۷۹ ، ۳۳۱ ،  
۳۵۳ ، ۳۵۵ ، ۳۷۸  
حنبلی ۳۳  
حنفی ۳۳ ، ۲۵۸ ، ۲۷۷ ، ۲۶۹ ،  
۳۵۸  
حنفیت ۲۶۹  
حوا ، حضرت ۵۹  
حیات بعدالموت ۸۳ ببعده ، ۱۵۹ ،  
۱۷۲ ، ۱۹۸ ، ۲۰۰ ، ۲۰۲  
حیدر آباد (دکن) ۸۰ ، ۱۸۶ ،  
۲۳۹ ، ۲۴۱ ، ۲۴۸ ، ۲۵۰ ،  
۲۵۶ ، ۳۱۳ ، ۳۳۷ ، ۳۹۳ ،  
۳۹۵  
حیدری ، سر اکبر ۹۲ ، ۹۳ ، ۳۲۹  
خاتم الانبیاء : دیکھیے آنحضرت صلی اللہ  
علیہ و آلہ وسلم و ختم نبوت  
خاقانی ۱۷۳  
خالد بن ولید ، حضرت ۳۵  
خان پور ۳۷۷  
ختم رسالت : دیکھیے ختم نبوت  
ختم نبوت ۳ ، ۶۱ ، ۶۱ ، ۱۹۱ ،  
۱۳۹  
ختن ۱۳۹  
خسرو ، امیر ۱۶۳  
خطا ۱۳۹

ڈیرہ دون ۳۸۳

دل روز ۱۶۹

دولتانہ ، نواب احمد یار خان ۱۷۶

دہریت ۶۷ ، ۱۶۴ ، ۱۶۷ ، ۱۶۸ ،  
۱۸۹ ، ۲۳۷ ، ۲۷۱

دہلی ۳۶ ، ۸۰ ، ۱۰۹ ، ۱۳۵

۱۳۸ ، ۱۸۲ ، ۱۹۱ ، ۱۹۲

۲۰۹ ، ۲۲۶ ، ۲۳۷ ، ۳۵۰

۳۷۵ ، ۳۷۱ ، ۳۷۰

دہلی ، احباب ۳۶ ، ۳۸ تا ۴۰

۳۳ ، ۳۶

دیدار علی ، مولانا ۵۸

دیکرت ۳۰۶

دین النبی ۱۸۸

دین محمد ، جسٹس ۱۲۳

دین محمد ، مرزا ۱۸۶ ، ۱۹۱

دیوان علی ۲۴۱ ، ۲۵۴ ، ۲۷۷

۲۹۵ ، ۳۵۵ ، ۳۵۷ ، ۳۶۵

۳۷۰ ، ۳۷۲ ، ۳۷۹ ، ۳۸۰

۳۹۱ ، ۳۹۵

دیوبند ۱۲۵ ، ۱۲۶ ، ۱۳۳ ، ۱۷۴

۱۷۶ ، ۲۶۲ ، ۲۶۳ ، ۲۶۸

۲۷۱ ، ۲۸۲ ، ۲۸۳ ، ۲۸۵

۲۸۶ ، ۲۹۱ تا ۲۹۵ ، ۳۱۷

۳۱۸

دیہات سدھار ۲۳۷ ، ۲۵۴

ڈارلنگ ، سرمالکم ۲۳۷

ڈاکٹر جیکال اینڈ مسٹر ہائیڈ ۸۳

ڈلہوزی ۳۸۳

ڈورا لینڈ ویہر : دیکھیے بیگم حسین

ڈولفس ، ڈاکٹر ۲۰۸

ڈاکٹر حسین ، ڈاکٹر ۳۷۱ ، ۳۹۵

راجپوت ۱۴۷

راجہ حسن اختر ۷۲ ، ۷۹ ، ۱۰۶

۱۱۹ ، ۱۲۹ ، ۱۳۲ ، ۱۳۵

۱۴۱ ، ۱۴۴ ، ۱۷۵ ، ۱۸۴

۲۱۴ ، ۲۱۶ ، ۲۱۸ ، ۲۲۷

۲۳۲ تا ۲۳۴ ، ۲۳۹ ، ۲۴۸

۲۵۲ تا ۲۵۵ ، ۲۶۴ ، ۲۶۵

۲۷۲ ، ۲۷۵ ، ۲۷۷ تا ۲۷۹

۲۸۲ ، ۲۰۵ ، ۳۰۷ ، ۳۰۸

۳۱۰ ، ۳۲۵ ، ۳۳۱ ، ۳۳۷

۳۵۴ ، ۳۵۵ ، ۳۶۷ ، ۳۷۹

۳۸۷

راحت بخاری ۲۵۳

رازی ۶۱

رام ۵۹

رام پور ۳۷۱

رام کرشن ۳۴

رام گڑھ ۵۲ ، ۵۷

رام لیلا ۵۹

زانے ، ایم - این - ۱۳۶

رجعت ابدی ۶۵

رحا ۱۵ ، ۷۹ ، ۱۰۳ ، ۱۳۵

۱۸۴ ، ۲۱۱ ، ۲۱۶ ، ۲۱۸

۲۲۵ ، ۲۳۶ ، ۲۴۱ ، ۲۴۴ تا

۲۳۶ ، ۲۵۳ ، ۲۵۴ ، ۲۷۲

۲۷۴ ، ۲۷۷ ، ۲۹۵ ، ۳۱۲

۳۲۶ ، ۳۳۹ ، ۳۴۹ ، ۳۵۵

- زمان مہدی ، ملک ۲۷۶ ، ۲۷۷ ،  
 زمین ، تقسیم ۲۷  
 زمین ، ملکیت ۲۷ تا ۳۰ ، ۷۶  
 زمیندار (اخبار) ۲۳ ، ۱۵۳ ، ۱۵۴  
 ۱۷۱ ، ۲۲۱  
 زمینداری ۲۷ ، ۲۸  
 زنگیریا ۱۴  
 زیلستر ، ڈاکٹر ۳۸۳ تا ۳۸۷ ، ۳۹۱  
 زیوڈین لینڈ ۳۴۲
- سارٹن ، جارج ۱۰۸ ، ۱۱۱ ، ۳۵۰ ،  
 ۳۷۳ ، ۳۷۴  
 سالک ، مولانا عبدالمجید ۱۵۲ ،  
 ۱۵۳ ، ۱۶۵ ، ۲۵۸ ، ۲۶۱ ،  
 ۳۱۳ ، ۳۳۰ ، ۳۹۴  
 سامی ۵۳ ، ۵۴ ، ۵۶ ، ۱۴۲  
 سامیت ۱۰۲ ، ۳۸۰  
 سانکھ ۱۱۰  
 شتیا گرہ ۱۹۴  
 سراج الحق ، شیخ ۳۶  
 سرحدی صوبہ ، شمال مغربی ۱۴۲ ،  
 ۱۴۳ ، ۳۱۸ ، ۳۲۰ ، ۳۷۲ ،  
 ۳۸۶  
 سرخپوش ۳۸۶  
 سرسید : دیکھیے سید احمد خان ، سر  
 سرمایہ داری ۲۹ ، ۷۴ ، ۷۵ ، ۷۶ ،  
 ۹۸  
 سرحد ۹  
 سعودی ۲۸۷  
 سفید (چٹا) دروازہ ۲۵۸
- ۳۶۵ ، ۳۶۶ ، ۳۷۰ ، ۳۷۲ ،  
 ۳۷۵ ، ۳۷۹ ، ۳۸۰ ، ۳۸۷ ،  
 ۳۹۱ ، ۳۹۵  
 رحمت علی ، چودھری ۱۴۱  
 رسالت ۴ ، ۱۱ ، ۱۲ ، ۶۲ ، ۶۳ ،  
 ۹۱ ، ۱۹۳ ، ۲۱۳  
 رضی دانش ۱۰۱  
 رموز بیخودی ۶۲ ، ۲۱۳ ، ۲۱۴ ،  
 ۳۳۴  
 رسمی الجبار ۴  
 روح ۱۶۲  
 روس ، جمہوریہ شوزائیہ ۲۹ ، ۵۷ ،  
 ۹۶ ، ۱۲۵ ، ۱۳۶ ، ۱۴۰ ،  
 ۱۴۴ ، ۳۱۶ ، ۳۵۱  
 روسی ۹۷  
 روسی ۵ ، ۳۳ ، ۵۹ ، ۶۴ ، ۸۸ ،  
 ۹۳ ، ۱۵۸ ، ۱۶۱ ، ۱۷۸ ،  
 ۲۲۳ ، ۳۶۱  
 رہتک ۱۸۲  
 ریاست ۱۴ ، ۱۵ ، ۴۳ ، ۴۶ ،  
 ۴۷ ، ۱۱۲ ، ۱۶۷ ، ۱۷۵ ،  
 ۱۸۸ ، ۱۸۹ ، ۲۱۲ ، ۲۱۹ ،  
 ۳۳۱  
 ریاضی ۳۵۱  
 ریڈیو ، آل انڈیا ۲۵۳
- زبور عجم ۸۶ ، ۱۱۰ ، ۱۵۸ ،  
 ۱۶۱ ، ۱۶۵  
 زر ، تقسیم ۷۳  
 زر تشت ۳۴ ، ۳۵ ، ۵۸

سہروردی (شیخ مقتول) ۱۱۷  
 سیامت ۲ ، ۴ ، ۵ ، ۱۳ ، ۲۲ تا ۲۴ ،  
 ۲۶ ، ۹۱ ، ۹۶ ، ۱۶۷ ، ۱۷۱ ،  
 ۱۷۳ ، ۱۸۲ ، ۱۸۷ تا  
 ۱۸۹ ، ۱۹۵ ، ۱۹۶ ، ۲۱۰ ،  
 ۲۱۸ ، ۲۲۵ ، ۲۲۶ ، ۲۲۹ ،  
 ۲۳۰ ، ۲۳۳ ، ۲۳۷ ، ۲۶۲ ،  
 ۲۶۶ ، ۲۶۷ ، ۲۶۸ ، ۲۸۸ ،  
 ۲۸۹ ، ۲۹۲ ، ۲۹۳ ، ۲۹۴ ،  
 ۳۰۴ ، ۳۱۰ ، ۳۱۳ ، ۳۱۸ ،  
 ۳۲۳ ، ۳۲۵ ، تا ۳۲۷ ، ۳۳۱ ،  
 ۳۴۴  
 سیالکوٹ ۷۵ ، ۷۸ ، ۷۹ ، ۹۵ ،  
 ۱۶۹ ، ۱۸۵ ، ۳۵۶  
 سی حرفی ہدایت اللہ ۲۷۷  
 سید احمد بریلوی : دیکھیے سید احمد  
 شہید  
 سید احمد خان : سر ۲۳ ، ۲۴ ،  
 ۴۹ ، ۵۵ ، ۶۴ ، ۲۵۶ ، ۲۶۲ ،  
 ۲۸۳ تا ۲۸۵ ، ۲۹۱ ،  
 ۲۹۲ ، ۲۹۴ ، ۳۵۹ ، ۳۶ ،  
 ۳۷۱ ، ۳۸۹ ، ۳۹۰  
 سید احمد دہلوی : دیکھیے سید احمد  
 خان ، سر  
 سید احمد شہید ۶۴ ، ۳۱۸ ، ۳۲۰ ،  
 ۷۲۲  
 سید اکبر ، راجہ ۲۶۴  
 شاد ، مہاراجہ سرکشن پرشاد ۹۳  
 شافعی ، امام ۶۶  
 شام ۸ ، ۴۸۷

سکنر حیات خان ، سر ۱۸۱ ،  
 ۲۳۷ ، ۲۸۰  
 سکو ۹۴ ، ۱۲۱ تا ۱۲۴ ، ۱۳۶ تا  
 ۱۳۸ ، ۱۸۰ ، ۱۹۳ ، ۲۴۰ ،  
 ۲۵۹ تا ۲۶۱ ، ۲۶۷ ، ۲۶۸ ،  
 ۲۸۰ ، ۲۸۱ ، ۳۰۴ ، ۳۲۶ ،  
 سلاف ۳۴۲  
 سلامت اللہ شاہ ، سید ۱۲۸ ، ۱۷۹ ،  
 ۱۸۳ ، ۲۳۶ ، ۲۳۷ ، ۲۴۵ ،  
 ۲۵۲ تا ۲۵۴ ، ۳۰۷ ، ۳۱۰ ،  
 ۳۵۲ ، ۳۵۴ ، ۳۷۸ ، ۳۷۹ ،  
 ۳۸۳ ، ۳۸۶  
 سلیان فارسی رضی ، حضرت ۱۵۱  
 سلیان ادوی ، مولانا سید ۵۲ ، ۳۹۷  
 منت ۴۳  
 مند ۱۲۳ ، ۱۳۲ ، ۱۳۶ ، ۱۴۲ ،  
 ۲۵۹  
 منسار چکر ۸۴ ، ۸۵  
 منکیانگ ۱۳۹ ، ۱۴۰ ،  
 من کھترا ۱۶۹  
 منگھن ۴۹  
 منوسی ۵۸  
 منی ، دیکھیے اہل منت  
 منیت ۳۲۶  
 مود اعظم ۲ ، ۱۰ ، ۴۳ ، ۲۶۲ ،  
 ۲۹۷ ، ۳۱۸  
 سول ملٹری گزٹ (اخبار) ۱۳۰  
 سوہنی مہینوال ۲۷۲  
 سہارنپور ۲۸۳ ، ۲۸۵  
 سہروردی ، شہاب الدین ابو حفص  
 عمرو بن عبداللہ ۱۱۸

شوکت علی ، مولانا ، ۱۹۳ ، ۲۲۴ ،

۳۲۳

شہباز (اخبار) ۲۲۲

شہنشاہیت : دیکھیے ملوکیت

شہید گنج ، مسجد ، ۱۲۰ ، ۱۲۱ ،

۱۲۳ ، ۱۲۹ ، ۱۳۰ ، ۱۳۶ ،

۱۳۷ ، ۱۴۵ ، ۱۵۲ ، ۱۵۰ ،

۱۴۸ ، ۱۸۰ ، ۱۸۱ ، ۱۸۳ ،

۱۸۷ ، ۱۹۴ ، ۲۶۰ ، ۲۶۱ ،

۲۸۰

شیخ احمد سرہندی : دیکھیے مجدد

الف ثانی ، حضرت

شیخ اکبر : دیکھیے ابن عربی

شیطان ، ۳۱ ، ۳۹۶

شیعہ ، ۱۱ ، ۲۶۷ ، ۲۹۵

شعرت ، ۸ ، ۱۰ ، ۱۲ ، ۱۳ ، ۲۶۹ ،

۳۲۶

شیلڈرک ، خالد ، ۱۴۰

صحیح بخاری ۳۱۹ ، ۳۸۲

صقلیہ ، ۱۹۶ ، ۲۵۴

صلاح الدین احمد ، مولوی ، ۱۵۵

صلیب ، واقعہ ، ۹۲

صنیت ، ۱۱۲

صور اسرافیل ، ۱۵۳

صوفی ، ۶۰ ، ۶۵ ، ۱۷۳ ، ۲۰۴ ،

۲۱۰

صومالی ، ۵۰

صومالیہ ، ۵۰

صیہون ، جبل ، ۱۴۳

صیہونی ، ۳۸۵

شامی ، ۳۴۳

شاہ آباد ، ۲۷۶

شاہ اسماعیل شہید ، ۱۳۳

شاہ دین ہایوں ، جسٹس ، ۱۹

شاہ عبدالغنی ، ۳۸۳

شاہ نواز ، میان ، ۱۶ تا ۲۰

شاہ نواز خان ممدوٹ ، نواب ، ۱۵۲

۱۸۱ ، ۱۸۲ ، ۲۸۰ ، ۲۸۲

شاہ ولی اللہ ، ۸۷ ، ۱۳۴ ، ۳۰۰ ،

۳۰۳ ، ۳۱۹ ، ۳۲۱

شاہی مسجد لاہور ، ۱۲۳ ، ۱۸۱

شبلی نعمانی ، مولانا ، ۲۸۴ ، ۳۰۶

شدھی ، ۴۹

شر ، ۳۴ ، ۳۵

شرر ، عبدالحلم ، ۲۴۲

شرفائے مکہ ، ۴۳

شریر ، ۸۸

شریعت ، ۱۰ ، ۱۱ ، ۲۷ ، ۳۰ ، ۴۱ ،

۴۴ ، ۵۴ ، ۵۵ ، ۶۳ ، ۱۵۴ ،

۲۲۴ ، ۲۲۵ ، ۲۶۳ ، ۲۶۵ ،

۳۱۹ ، ۳۲۳ ، ۳۲۵

شریفی ، ۲۸۷

شفیع ، میان سر مجد ، ۱۹

شفیع ، میان مجد : دیکھیے م - ش

شفیع داؤدی ، ۵۰

شق قبر ، ۹۲

شنکر ، ۱۱۰ ، ۲۸۰

شوہن ہائر ، ۳۲ ، ۲۲۸ ، ۲۲۹ ،

شوری ، ۱۰ ، ۱۱

شوٹنگ ، ۲۰۸

عبدالعزيز ، سلطان : دیکھیے ابن سعود

عبدالقادر ، شیخ سر ۱۹۳ ، ۲۲۳  
عبدالمجید ، خواجہ ۳۷۱ ، ۳۷۲  
عبدالواحد ، سید ۱۳۰ ، ۳۹۷  
عبدالوحد ، خواجہ ۱۸۶ ، ۱۸۹

۱۹۰ ، ۳۷۷ ، ۳۷۸  
عبدالوہاب ، حکیم : دیکھیے۔۔۔

ناہینا صاحب ، حکیم  
عبدالله المہدی ۸

عثمانی سلطنت ۳۳ ، ۲۸۷ ، ۳۲۰ ، ۳۳۶

عجم ۳۳ ، ۳۵ ، ۱۲۵ ، ۲۳۶

عجمی ۲۶۳ ، ۲۶۵

عدم ادائے مالیہ ، تحریک ۹۶

عدنان ۷۸

عراق ۸

عراقی ۳۳۳

عرب ۳۹ تا ۳۵ ، ۱۳۳ ، ۱۳۷

۱۶۶ ، ۱۷۳ ، ۲۳۲ ، ۲۳۶

۲۸۷ ، ۳۰۰ ، ۳۲۰ ، ۳۳۶

۳۳۳ ، ۳۳۵ ، ۳۸۳

عربی ۵۱ ، ۲۰۳ ، ۳۵۰

عشائے ربانی ۱۱۳

عشق ، نظریہ ۱۶۳ بے بعد

عطا محمد ، شیخ ۳۵۶ ، ۳۵۷ ، ۳۶۶

۳۷۹

عظیم اللہ ، شیخ ۱۷۹ ، ۱۸۳ ، ۱۸۵

علی رضی ، حضرت ۲۳

علی بخش ۱ ، ۱۳ تا ۲۰ ، ۲۲ ، ۳۱

۳۶ ، ۷۰ ، ۷۰ ، ۷۵ ، ۷۸

۷۹ ، ۹۰ ، ۹۱ ، ۹۳

صیہونیت ۳۸۵

ضرب کلیم ۷ ، ۲۳۰ ، ۲۸۳ ، ۳۳۳

ضرورت الامام ۸ ، ۱۹۳

نیما، الدین ، ڈاکٹر ۳۷۱

ظالوت ۲۰۷

ظاہر دین ، منشی ۱۶۹ ، ۳۳۰

۳۹۷

طب ۱۰۷ ، ۱۲۶ ، ۱۷۷ ، ۱۸۳

۱۹۰ ، ۲۳۳ ، ۲۳۵ ، ۳۰۷

۳۷۰ ، ۳۷۳ ، ۳۸۷ ، ۳۹۳

۳۹۷

طریقت ۲۲۷

طلوع اسلام (مجلد) ۳۶ ، ۱۹۱

۱۹۲ ، ۲۰۹ ، ۲۳۷ ، ۳۰۳

ظفر علی خاں ۱۲۰ ، ۱۹۳ ، ۲۵۸

عابد علی ، سید ۲۷۹

عارف روم : دیکھیے رومی

عاشق بٹالوی ۱۰۶ ، ۱۰۷

عالمگیر ، اورنگ زیب ۱۸۸

۲۲۵ ، ۳۰۳

عباسہ ۱۳۷

عبدالباری ، مولانا ۳۲۳

عبدالحق ، مولوی ۱۸۲ ، ۳۵۰

عبدالرحمان ، مولوی ۲۵۲ ، ۲۵۳

عبدالرحیم ، خواجہ : دیکھیے خواجہ

عبدالرحیم

عبدالسلام نیازی ، مولانا ۱۳۸

عیسائیت : دیکھیے مسیحیت  
عیسیٰؑ ، حضرت : دیکھیے مسیحؑ ،  
حضرت

غالب ، مرزا ، ۳۲ ، ۲۳۰ ، ۲۷۳ ،

۲۷۸ ، ۲۹۷ ، ۳۰۸

خرناتہ ۲۵۴

غزالی ، امام ، ۱۷۸ ، ۳۰۵ ، ۳۰۶ ،  
غلام احمد قادیانی ، مرزا ، ۸ ، ۱۹۳ ،

۳۵۹ ، ۳۶۰

غلام حسین ، مولانا ، ۹۴

غلام رسول خان ، ۱۷۹ ، تا ۱۸۳ ،

۱۸۶ ، ۲۷۶ ، ۲۷۷

فاخر الہ آبادی ، ۴

فارسی ، ۸۹ ، ۲۶۵

فاروق ، شاہ ، ۱۷۴ ، ۲۲۱

فاروق اعظمؓ : دیکھیے عمر فاروقؓ ،

حضرت

فاطمہ ، بنو ، ۸

فان کریمر ، ۲۹

فتاویٰ عالمگیری ، ۲۸ ، ۱۸۹

فتوحات مکہ ، ۳۰۳

فرانس ، ۱۲۴ ، ۱۲۵ ، ۱۳۴ ، ۲۰۵ ،

۳۰۵ ، ۳۳۶

فرانسیسی ، ۹۸ ، ۲۰۳

فرائیڈ ، ۳۱۶

فرعون ، ۶۴

فرنگ : دیکھیے یورپ

فسطاطیت ، ۱۲۴

، ۹۵ ، ۱۰۲ ، ۱۰۸ ، ۱۱۹ ،

، ۱۲۰ ، ۱۲۶ ، ۱۲۸ ، ۱۲۹ ،

، ۱۳۲ ، ۱۵۲ ، تا ۱۵۴ ، ۱۵۶ ،

، ۱۶۰ ، ۱۶۵ ، ۱۶۶ ، ۱۷۱ ،

، ۱۷۴ ، ۱۷۵ ، ۱۷۷ ، ۱۷۹ ،

، ۱۸۲ ، ۱۸۴ ، ۱۹۰ ، ۱۹۷ ،

، ۲۰۴ ، ۲۰۸ ، ۲۹۹ ، ۲۱۱ ،

، ۲۱۳ ، تا ۲۱۶ ، ۲۱۸ ، ۲۱۹ ،

، ۲۲۵ ، ۲۲۷ ، ۲۳۱ ، ۲۳۳ ،

، ۲۳۴ ، ۲۳۶ ، ۲۳۷ ، ۲۴۱ ،

، ۲۴۳ ، تا ۲۴۶ ، ۲۴۸ ، تا ۲۵۰ ،

، ۲۵۲ ، ۲۵۳ ، تا ۲۵۷ ، ۲۶۹ ،

، ۲۷۱ ، ۲۷۲ ، ۲۷۴ ، تا ۲۷۷ ،

، ۲۸۰ ، ۲۸۲ ، ۲۹۵ ، ۳۰۰ ،

، ۳۰۲ ، ۳۰۴ ، ۴۱۰ ، ۳۱۲ ،

، تا ۳۱۴ ، ۳۲۶ ، ۳۲۹ ، ۳۴۰ ،

، ۳۴۱ ، ۳۴۶ ، ۳۴۷ ، ۳۴۹ ،

، ۳۵۰ ، ۳۵۲ ، ۳۵۳ ، تا ۳۵۵ ،

، ۳۵۹ ، ۳۶۲ ، تا ۳۶۶ ، ۳۶۹ ،

، ۳۷۰ ، ۳۷۲ ، ۳۷۵ ، تا ۳۷۷ ،

، ۳۷۹ ، تا ۳۸۱ ، ۳۸۴ ، تا ۳۸۶ ،

۳۹۱ ، ۳۹۵ ، ۳۹۷

علی برادران : دیکھیے محمد علی ،

مولانا و شوکت علی ، مولانا

علی گڑھ ، ۲۵ ، ۲۶ ، ۲۶۱ ، ۲۷۶ ،

، ۲۸۵ ، ۲۸۶ ، ۲۹۳ ، تا ۲۹۵ ،

۳۱۸ ، ۳۱۹ ، ۳۵۹ ، ۳۷۱

عمر فاروق ، حضرت ، ۱۴ ، ۱۴۵ ،

۱۵۱ ، ۱۴۷ ، ۱۴۸

عنایت حسین شاہ ، سید ، ۳۷۶ ، ۳۷۷ ،

عہد نامہ عتیق ، ۶۱

عیسائی : دیکھیے مسیحی

فضل حسین ، میان سر ۱۲۳ ، ۲۸۰

۲۸۱

فطرت : دیکھیے نیچر

فقہ حنبلی ۴۳

فقہ حنفی ۲۸

فقیر محمد چشتی ، شفاء الملک حکیم

۱۹۰

فلسطین ۸ ، ۱۳۲ ، ۱۹۸ ، ۳۸۳

فواد ، شاہ ۴۵

فوق البشر ۳۳ ، ۳۴ ، ۶۵ ، ۸۳

فیروز الدین ، میان ۱۰۶

فیصل ، شاہ ۴۵

قآنی ۲۷۳

قادیان ۷ ، ۹ ، ۲۶۱ ، ۲۶۸

قادیانی ۲۶۵ ، ۳۲۶

قادیانی تحریک : دیکھیے قادیانیت

قادیانی جماعت : دیکھیے احمدیہ ،

جماعت

قادیانیت ۲۹۵ : ۲۹۶

کاروں ۲۱۴

قاہرہ ۲۲۱ ، ۲۵۴ ، ۲۵۵

قائد اعظم : دیکھیے جناح ، محمد علی

قبہ شکنی ۴۴ ، ۴۳

قرآن مجید ۱ ، ۳ ، ۵۴ ، ۵۶ ، ۵۹ تا

۶۱ ، ۶۸ ، ۷۴ ، ۸۷ ، ۱۱۰ ،

۱۳۳ ، ۱۳۹ ، ۱۴۲ ، ۱۴۳ ،

۱۹۴ تا ۲۰۲ ، ۲۱۰ ، ۲۲۰ ،

۲۲۴ تا ۲۲۶ ، ۲۲۹ ، ۲۸۵ ،

۳۳۰ ، ۳۳۲ ، ۳۳۳ ، ۳۴۵ ،

۳۸۴

قرآن مجید (آیات) ۲۷ ، ۲۹ ، ۳۰ ،

۳۹ ، ۴۰ ، ۴۱ ، ۵۵ ، ۵۶ ،

۵۸ تا ۶۰ ، ۶۲ ، ۶۳ ، ۷۳ ،

۸۴ ، ۸۶ ، ۸۷ ، ۸۹ ، ۹۱ ،

۹۲ ، ۱۳۳ ، ۱۳۶ ، ۱۵۸ ،

۱۶۰ ، ۱۶۱ ، ۱۶۸ ، ۱۶۹ ،

۱۷۲ ، ۱۹۶ تا ۲۰۰ ، ۲۰۳ ،

۲۱۴ ، ۲۲۵ ، ۲۳۰ ، ۲۵۱ ،

۳۰۸ ، ۳۱۰ ، ۳۲۹ ، ۳۳۴ تا

۳۴۵ ، ۳۶۱ ، ۳۸۸ ، ۳۹۶

قرآن و سنت : دیکھیے کتاب و سنت

قرشی ، شفاء الملک حکیم محمد حسن

۱۷ تا ۲۰ ، ۳۱ ، ۳۶ ، ۷۵ ،

۷۹ ، ۸۰ ، ۹۰ ، ۹۱ ، ۱۰۶ ،

۱۲۸ ، ۱۳۵ ، ۱۳۱ تا ۱۳۴ ،

۱۷۰ ، ۱۷۵ ، ۱۷۷ ، ۱۸۴ ،

۲۱۱ ، ۲۱۴ تا ۲۱۸ ، ۲۲۵ تا

۲۲۷ ، ۲۳۲ تا ۲۳۴ ، ۲۳۶ ،

۲۳۷ ، ۲۳۹ ، ۲۴۱ ، ۲۴۳ تا

۲۴۵ ، ۲۴۷ تا ۲۵۰ ، ۲۵۲ تا

۲۵۵ ، ۲۵۷ ، ۲۶۴ تا ۲۶۶ ،

۲۶۹ تا ۲۷۹ ، ۲۸۲ ، ۲۸۳ ،

۲۸۵ ، ۲۸۶ ، ۲۹۵ ، ۲۹۷ ،

۲۹۹ ، ۳۰۲ تا ۳۰۸ ، ۳۱۰ تا

۳۱۲ ، ۳۲۱ ، ۳۲۶ ، ۳۳۳ ،

۳۳۹ تا ۳۴۲ ، ۳۴۶ ، ۳۴۸ تا

۳۵۰ ، ۳۵۲ تا ۳۵۶ ، ۳۵۹ ،

۳۶۲ ، ۳۶۴ تا ۳۶۸ ، ۳۷۰ ،

۳۷۴ ، ۳۷۵ ، ۳۷۶ ، ۳۷۹ ،

۳۸۰ ، ۳۸۱ ، ۳۸۷ ، ۳۹۰ تا

۳۹۵ ، ۳۹۷



، ۲۳۱ ، ۲۳۵ ، ۲۳۷ تا ۲۳۹ ،  
 ، ۲۴۵ ، ۲۴۷ ، ۲۵۴ تا ۲۵۶ ،  
 ، ۲۵۹ تا ۲۶۲ ، ۲۶۶ ، ۲۶۹ ،  
 ، ۲۹۱ ، ۲۹۲ ، ۲۹۶ ، ۲۹۹ ،  
 ، ۳۰۷ ، ۳۱۳ ، ۳۱۷ تا ۳۱۹ ،  
 ، ۳۲۳ تا ۳۲۷ ، ۳۳۳ ، ۳۳۵ ،  
 ، ۳۷۱ ، ۳۸۶

کبوتر ۱۳۸ ، ۱۳۹  
 کتاب الخراج ۲۹

کتاب و سنت ۱۰ ، ۱۱ ، ۱۳ ،  
 ۱۲۶ ، ۱۳۳ ، ۱۷۶ ، ۲۲۶  
 کچلو ، سیف الدین ۲۵۸  
 کراچی ۳۶ ، ۱۸۶ ، ۱۹۲  
 کرم ۸۵ ، ۸۷

کرنال ۲۷۶

کروش اعظم ۱۹۸

کسری ۵۷

کشاف ۶۱

کشف النصاب ۱۱۸

کشمیر ۱۳۲ ، ۳۸۳

کعبہ ۲۲

کلام ، علم ۱۰۹ تا ۱۱۳ ، ۱۱۶ ،  
 ۱۷۸

کلیسا ۱۳ ، ۲۲ ، ۱۱۲ ، ۱۱۶ ،

، ۱۶۷ ، ۱۷۵ ، ۱۸۹ ، ۳۰۵ ،

۳۱۵ ، ۳۲۷ ، ۳۳۱ ، ۳۷۲

کمیونسٹ ۱۲۵ ، ۱۳۶

کنفوشیسی تحریک ۱۱۰

کوئے ۱۳۹

کھوٹہ ۲۵۲

قرطبہ ۲۵۴

قرطبہ ، جامعہ ۲۴۲

قنوطیت ۳۳

قوم : دیکھیے قومیت

قومیت ۲ ، ۳۷ ، ۳۸ ، ۵۲ ، ۵۳ ،

۱۶۶ ، ۱۷۳ ، ۱۷۶ ، ۱۸۷ تا

۱۸۹ ، ۱۹۷ ، ۲۰۷ ، ۲۱۰ تا

۲۱۳ ، ۲۱۷ ، ۲۱۹ تا ۲۲۱ ،

۲۲۳ ، ۲۳۱ ، ۲۳۷ ، ۲۵۹ ،

۲۶۷ ، ۲۸۳ ، ۲۸۸ ،

۲۸۹ ، ۲۹۲ ، ۲۹۳ ، ۲۹۶ ،

۲۹۹ ، ۳۱۵ ، ۳۱۷ ، ۳۲۷ ،

۳۲۸ ، ۳۳۱ ، ۳۳۳ ، ۳۳۶ ،

۳۴۲ تا ۳۴۵ ، ۳۸۱

قومیت جغرافی : دیکھیے قومیت

قیس ۳

قیصر ۵۷ ، ۲۱۲ ، ۳۸۵

قیصر ، ملک لال دین ۲۵۸

قیصر ہند ۲۳

کابل ۲۲۱

کافی ۳۵۸ ، ۳۵۹

کالیش ، ڈاکٹر ۳۸۳

کانپور ، مسجد ۱۲۲

کانٹ ۳۲ ، ۸۹ ، ۱۵۸ ، ۱۵۹

کانگرس ، آل انڈیا نیشنل ۳ ، ۴۶ ،

۴۷ ، ۴۹ ، ۵۲ ، ۹۶ تا ۱۰۲ ،

۱۰۶ ، ۱۲۱ ، ۱۳۱ ، ۱۳۶ تا

۱۳۸ ، ۱۴۲ ، ۱۹۲ ، ۱۹۳ ،

۱۹۶ ، ۲۱۳ ، ۲۲۹ ، ۲۲۷ ،

- لسان العصر : دیکھیے اکبر الہ آبادی  
لندن ۵۰ ، ۲۰  
لنکا ۱۱۰  
لوتھر ، مارٹن ۱۶۷ ، ۱۸۹ ، ۲۱۹ ،  
۳۱۳  
لیگ : دیکھیے مسام لیگ ، آل انڈیا  
لینن ۵۸  
لیو ہولڈ اسد : دیکھیے محمد اسد  
مابعدالطبیعیات ۱۵۹  
مادیت ۲۲ ، ۶۵ ، ۱۵۹ ، ۱۶۲ ،  
۲۲۰ ، ۲۱۸  
ماڈل ٹاؤن ۳۸۶  
مارکس ۳۱۶  
مارواڑ ۱۸۲  
ماری والیوسکا ۲۰۳  
مالتھس ۳۰۸  
مالٹا ۲۹۳  
مالیات ، نظام ۱۳  
مالیر کوئلہ ۲۷۶  
مامور من اللہ ۱۲ ، ۱۳  
مایا ۵۶ ، ۸۵ ، ۱۱۰  
مبارک علی ، شیخ ۳۳۸  
متکلمین ۹۲ ، ۱۱۲ ، ۱۵۸  
مجدد ۱۲ ، ۳۳ ، ۳۵  
مجدد الف ثانی ، حضرت ۱۳۳ ، ۳۰۰  
مجلس احرار : دیکھیے احرار ، مجلس  
مجلس ترقی ادب لاہور ۱۰۸ ، ۲۸۳  
مجلس ثقافت اسلامیہ ۳۷۸  
مجوسی ۳۳ ، ۶۵ ، ۳۹۶
- کے - ای - میڈیکل کالج ، لاہور ۸۰ ،  
۳۵۷  
کیمبرج ۲۵ ، ۶۶ ، ۳۷۱  
کینٹبری ، آرک بشپ آف ۲۰  
گندھی ، مہاتما ۹۱ ، ۹۸ ، ۱۳۲ ،  
۱۹۳ ، ۱۹۵ ، ۱۹۶ ، ۲۲۳  
گجرات (پنجاب) ۹۳  
گجرات ، صوبہ ۹۶  
گلاب دین ، شیخ ۱۸۵  
کلیلیو ۳۷۲  
گوجرانوالہ ۹۰  
گوجر خاں ۳۶۳  
گوردوارہ بل ۱۲۳ ، ۱۳۷ ، ۲۸۱  
گول میز کانفرنس ۳۹ ، ۵۰ ، ۱۰۱ ،  
۱۳۲  
گیا ۱۱۰  
لاادریت ۱۵۹  
لاطینی ۳۵۰ ، ۳۵۱  
لاہوت ، عالم ۶۸  
لاہور ۹ ، ۲۶ ، ۳۶ ، ۸۰ ، ۸۱ ،  
۱۰۳ ، ۱۰۴ ، ۱۰۵ ، ۱۷۶ ،  
۱۸۰ ، ۱۸۳ ، ۱۸۵ ، ۱۹۱ ،  
۱۹۲ ، ۱۹۳ ، ۲۵۳ ، ۲۵۶ ،  
۲۵۸ ، ۲۶۳ ، ۲۷۷ ، ۲۷۹ ،  
۲۸۰ ، ۳۳۷ ، ۳۵۷ ، ۳۸۳ ،  
۳۹۵  
لائڈ جارج ۱۲۳ ، ۱۲۵  
لبرل فیڈریشن ۲۳  
لبنانی ۴۳۳

مدنیت ، نظام ، ۱۷۲ ، ۱۷۵ ، ۲۶۶ ،  
 ۲۸۹ ، ۲۹۶ ، ۳۲۰ ، ۳۳۱ ،  
 ۳۳۲ ، ۳۳۳ ، ۳۸۲ ،  
 مدینہ ۲۱۱ ، ۲۱۲ ، ۲۱۳ ،  
 مدینہ میثاق ( ۲۱۱ تا ۲۱۳ ) ، ۲۱۹ ،  
 مذہب ، ۵ ، ۱۳ ، ۱۵ ، ۲۰ ،  
 ۳۶ ، ۳۷ ، ۵۶ ، ۶۶ ، ۶۹ ،  
 ۱۱۳ ، ۱۱۵ ، تا ۱۱۷ ،  
 ۱۸۸ ، ۲۳۰ ، ۲۶۲ ، ۲۶۸ ،  
 ۲۹۳ ، ۲۹۶ ، ۳۰۲ ، ۳۲۳ ،  
 ۳۲۵ ، ۳۲۷ ، ۳۳۱ ، ۳۳۲ ،  
 المراغی ، شیخ مصطفیٰ ، ۱۷۰ ،  
 ۲۲۱ ، ۲۲۲ ،  
 مراکش ۳۸۳ ،  
 مرزا صاحب : دیکھو غلام احمد  
 قادیانی ، مرزا  
 مزارعت ۲۸ ،  
 مسجد اقبال ۱۶۰ ،  
 مسجد وزیر خان ۲۵۸ ،  
 مستشرقین ۱۱۳ ، ۱۱۶ ، ۱۵۰ ،  
 مسلم ، امام ۱۳۳ ،  
 مسلمان ۶ ، ۷ ، ۲۳ ، ۲۴ ،  
 ۳۵ ، ۵۶ ، ۵۲ ، ۵۳ ، ۱۰۹ ، تا  
 ۱۱۲ ، ۱۱۷ ، ۱۱۹ ، ۱۲۰ ،  
 ۱۲۷ ، ۱۳۱ ، ۱۳۳ ، ۱۳۴ ،  
 ۱۳۹ ، ۱۴۰ ، ۱۵۰ ، ۱۵۱ ،  
 ۱۵۶ ، ۱۷۳ ، ۱۷۴ ، ۱۷۵ ،  
 ۱۸۵ ، ۱۹۳ ، ۱۹۴ ،  
 ۱۹۶ ، ۲۰۳ ، ۲۱۰ ، ۲۱۷ ،  
 ۲۱۹ ، ۲۲۵ ، ۲۲۷ ، ۲۲۸ ،  
 ۲۳۲ ، ۲۳۷ ، ۲۶۱ ، ۲۶۹ ،  
 ۲۷۲ ، ۲۷۳ ، ۲۷۸ ، ۳۰۰ ،

مجموعیت ۶۵  
 محسن شاہ ، سید ۱۵۲  
 مجد ، امام ۲۸  
 مجد بن عبدالوہاب نجدی ۳۲ ، ۲۸۷ ،  
 ۳۱۹ ،  
 مجاہد ۳۸۳ ، ۳۸۶ ،  
 مجد اسماعیل پانی پتی ، شیخ ۲۸۳  
 مجد اشرف ، شیخ ۱۳۰ ،  
 مجد اشرف قاضی ۳۷ ،  
 مجد افضل ، حکیم ۹۰ ، ۲۳۳ ، ۲۵۳ ،  
 تا ۲۵۵ ،  
 مجد تہی ، سید ۱۳۸  
 مجد حسین شاہ ، ڈاکٹر سید ۳۷۶  
 مجد دین ، مولوی ۲۵۸  
 مجد عارف ، پیر ۳۸۳  
 مجد عالم ، ڈاکٹر ۳۷۱  
 مجد علی ، مولانا ۳۹ ، ۳۰ ، ۶۳ ،  
 ۱۱۵ ، ۱۹۳ ، ۲۲۳ ، ۲۲۵ ،  
 ۳۷۱ ، ۳۲۳ ،  
 مجد علی ، مولوی ۱۷۶  
 مجد علی جعفری ۱۵۲  
 مجد قاسم نانوتوی ، مولانا ۲۸۳  
 مجد یوسف ، خواجہ ۳۷۱  
 مجد یوسف ، ڈاکٹر ۲۵۶ ، ۲۷۶ ،  
 ۲۷۹ ، ۳۱۱ ، تا ۳۱۳ ، ۳۲۸ ،  
 ۳۵۷ ، ۳۳۰ ،  
 محمود احمد ، مرزا ۱۹۲ ، ۱۹۳ ،  
 محمود الحسن ، شیخ الہند مولانا  
 ۲۸۳ ، ۲۹۳ ،  
 مدارج مجددیہ : دیکھو آنحضرت صلی اللہ  
 علیہ و آلہ وسلم  
 مدراس ۸۱ ، ۱۳۶ ،  
 مدنیت : دیکھو مدنیت ، نظام

مسیحیت ۱۳ ، ۳۵ ، ۶۷ تا  
 ۶۹ ، ۹۲ ، ۱۱۲ ، ۱۶۷ ،  
 ۱۹۳ ، ۲۲۵ ، ۳۱۳ ، ۳۱۵  
 م - ش ۱۳ ، ۱۶ ، ۷۸ ، ۹۴ ، ۹۵ ،  
 ۱۰۳ ، ۱۰۶ ، ۱۰۹ ، ۱۶۹ ،  
 ۱۸۳ ، ۲۰۳ ، ۲۰۸ ، ۲۱۱ ،  
 ۲۱۶ تا ۲۱۸ ، ۲۳۱ ، ۲۳۳ ،  
 ۲۳۴ ، ۲۳۶ ، ۲۳۹ ، ۲۴۱ ،  
 ۲۴۳ ، ۲۴۶ ، ۲۴۸ ، ۲۴۹ ،  
 ۲۵۲ ، ۲۵۳ ، ۲۵۶ ، ۲۵۷ ،  
 ۲۶۳ ، ۲۶۹ ، ۲۷۱ ، ۲۷۲ ،  
 ۲۷۳ ، ۲۷۷ ، ۲۸۲ ، ۳۰۲ ،  
 ۳۱۲ ، ۳۱۴ ، ۳۱۸ ، ۳۲۰ ،  
 ۳۳۹ ، ۳۵۲ ، ۳۵۵ ، ۳۵۶ ،  
 ۳۵۹ ، ۳۶۷ ، ۳۷۰ ، ۳۷۵ ،  
 ۳۸۰ ، ۳۸۷ ، ۳۹۵

مشیت ۳۳

مصادره عالی المطلوب ۱۵۸ ، ۱۵۹

مصر ۸ ، ۱۶۸ ، ۲۲۱ ، ۲۹۰ ،  
 ۳۳۶

مصری ۲۸۷ ، ۳۲۰

مصطفیٰ کمال پاشا ، غازی : دیکھو  
 اتاترک

مصطفیٰ المراغی : دیکھو المراغی ،  
 شیخ مصطفیٰ

مصلح ، وعود ۱۳

مطیة الروح ۸۷

مظفرالدین ، ڈاکٹر ۸۰

مظفر خان ، نواب ۱۵۲ ، ۱۵۵

معارف (مجلہ) ۵۲ ، ۵۳

معاشرت ۴ ، ۵ ، ۲۳ ، ۲۶ ، ۲۸ ،

۶۲ ، ۱۸۹ ، نیز دیکھو

۳۰۶ ، ۳۲۰ ، ۳۲۳ تا ۳۲۶ ،  
 ۳۳۵ ، ۳۳۸ ، ۳۴۳ ، ۳۷۳ ،  
 ۳۷۷ ، ۳۸۱ ، ۳۸۲ ،  
 ۳۸۵ ، ۳۸۶ ، ۳۹۱ ، ۳۹۲

مسلمانان عالم : دیکھو مسلمان

مسلمانان ہند ۱ ، ۲ ، ۲۰ ، ۲۲ ،

۳۳ ، ۴۷ تا ۴۹ ، ۹۵ ،

۹۶ ، ۹۷ ، ۱۰۰ تا ۱۰۲ ،

۱۰۵ ، ۱۲۰ ، ۱۲۱ ، ۱۲۳ ،

۱۳۸ ، ۱۴۵ ، ۱۷۸ ، ۱۸۰ تا

۱۸۲ ، ۱۸۷ ، ۱۸۸ ، ۱۹۳ تا

۱۹۶ ، ۲۳۵ ، ۲۳۸ ، ۲۳۹ ،

۲۴۵ ، ۲۴۹ تا ۲۶۳ ، ۲۶۵ تا

۲۶۹ ، ۲۷۱ ، ۲۷۳ ، ۲۸۱ ،

۲۸۷ تا ۲۸۹ ، ۲۹۲ ، ۲۹۳ ،

۲۹۵ ، ۲۹۷ ، ۳۰۳ ، ۳۱۳ ،

۳۱۴ ، ۳۱۷ ، ۳۱۸ ، ۳۲۳ تا

۳۲۳ ، ۳۲۸

مسلم لیگ ۱ ، ۳ ، ۱۰۰ ، ۱۰۳ تا

۱۰۵ ، ۱۲۹ ، ۱۳۱ ، ۱۳۵ ،

۱۳۸ ، ۱۷۶ ، ۱۷۹ ، ۱۸۲ ،

۱۸۳ ، ۱۸۹ ، ۱۹۲ تا ۱۹۳ ،

۲۲۲ ، ۲۳۵ ، ۲۳۷ ، ۲۳۸ ،

۲۵۹ ، ۲۶۲ ، ۲۶۳ ، ۲۷۳ ،

۲۷۶ تا ۲۸۰ ، ۲۹۸ ، ۳۱۳ ،

۳۱۹ ، ۳۸۶ ، ۳۹۳

مسولینی ۱۲۳

مسیح ۴ ، حضرت ۶۸ ، ۹۲ ، ۱۰۳ ،

مسیحی ۱۰۹ ، ۱۱۱ ، ۱۱۳ ، ۱۹۳ ،

۲۱۲ ، ۲۲۳ ، ۲۲۶ ، ۲۸۵

مودودی ، سید ابوالاعلیٰ ۲۲۲  
 موسیٰ ۴ ، حضرت ۶۳  
 موطا ۳۱۹  
 مولانا روم : دیکھیے رومی  
 مؤتمر عالم اسلام ۳۹ ، ۳۳  
 مہاراشٹر ۱۸۷  
 مندوبت ۱۳ ، ۱۹۳  
 مہر ، مولانا غلام رسول ۱۵۲ ، ۱۵۳  
 ۱۶۵ ، ۱۶۶ ، ۲۵۸ ، ۲۶۱  
 ۳۱۳ ، ۳۳۰ ، ۳۳۸ ، ۳۹۳  
 میر حسن ، شمس العلیا مولوی ۹۳  
 ۱۲۳ ، ۱۸۵ ، ۲۵۱ ، ۳۵۹  
 میسے نوں ، پروفیسر ۱۷  
 میکاوی ۱۶۷  
 میک ٹیگرٹ ۱۷ ، ۶۶ ، ۶۷ ، ۶۸  
 ۶۹ ، ۱۶۳ ، ۱۶۳ ، ۲۰۶  
 میکڈانڈ ، بی ۔ ڈی ۱۱۳  
 میکش ، آزی مرتضیٰ احمد خان  
 ۲۲۱ ، ۲۲۲ ، ۲۲۳ ، ۲۲۵  
 میانسہ ۱۱۰  
 میو روڈ ۲۵۶  
 نایینا صاحب ، حکیم ۳۷ ، ۸۰ ، ۸۱  
 ۱۰۸ ، ۲۲۶ ، ۲۲۶ ، ۲۵۱  
 ۳۱۳ ، ۳۳۶ ، ۳۳۷ ، ۳۵۳  
 ۳۵۳ ، ۳۵۶ ، ۳۵۷ ، ۳۶۲  
 ۳۶۵ ، ۳۶۶ ، ۳۶۹ ، ۳۷۰  
 ۳۸۳ ، ۳۹۵ ، ۳۹۶  
 ناتسیت ۱۲۳  
 نادرشاہ افغان ۲۲۲  
 قادر شاہ ایرانی ۲۰۳ ، ۳۰۳

مدنیت ، نظام  
 معاشرہ : دیکھیے معاشرت  
 مرزا سراج الدولہ ۱۷۰  
 معیشت ، نظم ۷۶  
 مغرب : دیکھیے یورپ  
 مغربی پنجاب ۸۰ ، ۸۱ ، ۲۸۳  
 مغل ۱۲۳ ، ۱۳۷ ، ۱۸۹  
 المقتطف ( اخبار ) ۲۲۱  
 مکتوبات سرسید ۲۸۳  
 مکتی ۸۵  
 مکہ ، خطبہ فتح ۲۳۵  
 مکہ معظمہ ۳۹  
 ملت ۲۱۰ ، ۲۱۱ ، ۲۱۳ ، ۲۱۹  
 ۲۲۰ ، ۲۲۳ ، ۲۲۵ ، ۲۹۰  
 ۳۳۷  
 ملت بیضا : دیکھیے ملت  
 ملکیت ۲۸ ، ۷۷  
 ملکیت زمین : دیکھیے زمین ، ملکیت  
 ملوکیت ۱۲ ، ۲۸ ، ۳۹ ، ۴۰  
 ۶۳ ، ۹۸ ، ۱۰۲ ، ۲۶۳ ، ۲۸۲  
 ۲۹۰ ، ۲۹۵ ، ۳۹۹ ، ۳۱۵  
 ۳۲۰ ، ۳۲۱  
 ممدوٹ ۱۵۲  
 مملوک علی ، مولوی ۲۸۳  
 منچوریا ۱۳۹  
 منصور صاحب ۲۳۲  
 منصور حلاج ۱۱۰ ، ۱۷۷  
 منطقی اثباتین ۱۵۹  
 منطقی ۱۵۸  
 منیر احمد ، سید ۱۹۲  
 موتی دروازہ لاہور ۲۶  
 موجی دروازہ لاہور ۲۶

نیشے ۳۱ ، ۳۲ تا ۳۵ ، ۶۴ تا ۶۶ ،  
 ۸۳ ، ۳۱۶ ، ۳۱۵  
 نیشنلسٹ مسلمان ، ۴۶ ، ۴۹ ، ۵۱ ،  
 ۳۷۲ ، ۳۷۱  
 نیو ٹائمز لندن (اخبار) ۳۰۰  
 وائل ، پنڈت پیارے کشن ۸۱ ،  
 ۸۲ ، ۸۳  
 واردھا اسکیم ۳۲۳  
 وثنیت ۱۱۲  
 وچھو والی ۱۹۰  
 وحدت الشہود ۳۰۱  
 وحدت الوجود ۱۳۳ ، ۱۵۸ ، ۱۶۱ ،  
 ۱۶۳ ، ۲۲۵ ، ۳۰۰ ، ۳۰۱  
 وحی ۶۲  
 وراثت ، قانون ۲۶ ، ۲۷ ، ۲۹ ،  
 ۷۳  
 وسدہ مگرہ ۱۱۰  
 وسط ایشیا ۳۵۱ ، ۳۵۲  
 وطن : دیکھیے وطنیت  
 وطنیت ۲ ، ۶۶ ، ۱۶۷ ، ۱۷۳ ،  
 ۱۸۸ ، ۱۸۹ ، ۲۰۷ ، ۲۱۰ ،  
 ۲۱۹ ، ۲۲۰ ، ۲۲۳ ، ۲۳۱ ،  
 ۲۶۱ ، ۲۶۲ ، ۲۶۷ ، ۲۷۳ ،  
 ۲۸۳ ، ۲۸۸ ، ۲۸۹ ، ۲۹۹ ،  
 ۳۱۵ تا ۳۱۷ ، ۳۲۴ ، ۳۲۸ ،  
 ۳۳۳ ، ۳۳۵ ، ۳۳۶ ، ۳۳۲ ،  
 ۳۳۳ ، ۳۳۳ ، ۳۸۱  
 وکٹوریہ ، ملکہ ۲۷۸  
 ولایت ۲۶  
 ولی اللہ ، شاہ : دیکھیے شاہ ولی اللہ  
 ووکنگ مشن ۷

ناسوت ، عالم ۶۸  
 نالہ ایلپس ۳۹۶  
 نازوتہ ۲۸۳  
 نائب حق ۳۳  
 نپولین ۲۰۳ ، ۲۰۴ ، ۲۱۶ ،  
 نپولین ثالث ۱۲۴  
 نٹ راجن ۵۹  
 نجد ۳۹ ، ۴۳ ، ۱۵۰ ، ۲۸۷ ، ۳۲۰ ،  
 نجیب الدین سحرمدی ۳۹۷  
 نذیر احمد ، شمس العلماء مولوی ۱۹۴ ،  
 ۱۹۵  
 نذیر حسین محدث دہاوی ، سید ۱۳۳  
 نروان ۲۲۸  
 نریندر ناتھ ، راجہ ۸۱  
 نسلیت ۱۶۷ ، ۱۸۹ ، ۲۶۳ ، ۲۸۸ ،  
 ۲۸۹ ، ۳۱۳ تا ۳۱۶ ، ۳۲۸ ،  
 ۳۳۳ ، ۳۳۶ ، ۳۳۲ ، ۳۳۳  
 نسمہ ۸۸  
 نصاریٰ : دیکھیے مسیحی  
 نصیر احمد ، سید ۷۸ ، ۱۷۹ ،  
 ۳۷۱  
 نظام دکن ۸۰ ، ۳۳۷ ، ۳۹۵  
 نظام مدنیت : دیکھیے مدنیت ، نظام  
 نیز اجتماع و عمران ، اسلام کا  
 نظام  
 نوکنفیوشسی تحریک ۱۱۰  
 نہرو ، پنڈت جواہر لال ۹۱ ، ۹۵  
 قا ۱۰۱ ، ۱۰۳ تا ۱۰۷ ، ۱۳۷ ،  
 ۱۳۲ ، ۲۳۱  
 نیچر ۵۴ ، ۳۵۹  
 نیچری ۵۴  
 نیچریت ۵۴ ، ۲۹۴

۸۷ ، ۱۸۸ ، ۱۹۰ ، ۱۹۲ ،  
 ۱۹۳ تا ۱۹۶ ، ۲۰۳ ، ۲۲۵ ،  
 ۲۳۸ ، ۲۴۰ ، ۲۴۵ ، ۲۵۶ ،  
 ۲۵۹ تا ۲۶۲ ، ۲۶۸ ، ۲۶۸ ،  
 ۲۹۱ ، ۲۹۲ ، ۲۹۳ ، ۲۹۷ ،  
 ۳۱۵ ، ۳۲۳ تا ۳۲۶ ، ۳۳۳ ،  
 ۳۳۵

ہندوستان ۲۳ ، ۲۷ ، ۳۲ ، ۳۳ ،  
 ۳۶ ، ۳۷ ، ۵۰ ، ۹۵ ، ۹۷ تا  
 ۹۹ ، ۱۰۱ ، ۱۰۵ ، ۱۳۱ ،  
 ۱۳۰ ، ۱۳۸ ، ۱۴۳ ، ۱۸۸ ،  
 ۱۸۱ ، ۱۹۶ ، ۲۲۳ ، ۲۵۹ ،  
 ۲۶۰ ، ۲۶۳ ، ۲۶۵ تا ۲۶۷ ،  
 ۲۸۲ ، ۲۹۱ ، ۲۹۲ ، ۲۹۳ ،  
 ۲۹۷ ، ۳۱۹ ، ۳۲۰ ، ۳۲۵ ،  
 ۳۲۷ ، ۳۲۹ ، ۳۷۱ ، ۳۸۱ ،  
 ۳۸۳

ہندوستان ٹائمز (اخبار) ۲۸۱

ہندی ۳۹ ، ۲۹۳

ہندی ہندوستانی تحریک ۱۳۶

۳۲۳

ہیکل مقدس ۱۹۸

ہیکل ۱۶۲

ہوم ، مسٹر ۱۷۷ ، ۱۷۸

ی

یارقند ۱۳۹

یار مجھ ، ڈاکٹر ۳۵۷

یاسا ۱۸۸

یزدان ۳۳

یزید ۲۳۰

یعقوب خان ۱۳۹

وویکانند ، سوامی ۲۰۳

وہابی : دیکھیے وہابیت

وہابی ، تحریک : دیکھیے وہابیت

وہابیت ۳۲ ، ۳۳ ، ۱۳۳ ، ۱۷۷ ،

۲۵۸ ، ۲۶۱ تا ۲۶۳ ، ۲۶۷ ،

۲۶۹ ، ۲۹۵ ، ۳۱۸ ، ۳۱۹ تا

۳۲۲ ، ۳۲۶

وید ۱۱۰

ویدانت ۵۶ ، ۸۳ ، ۸۵ ، ۱۱۰ ،

۱۱۲

ویشسکا ۱۱۰

وینسنگ ۱۱۳ ، ۱۱۵

ویوسٹن فیلڈ ۲۱۳

ہارون ۳ ، حضرت ۶۳

ہانی کورٹ ۱۲۰ ، ۱۲۲ ، ۱۲۳ ،

۱۲۹ ، ۱۵۵

ہٹلر ۱۳۲ ، ۱۳۳ ، ۱۳۵ ، ۱۷۵ ،

۲۰۸ ، ۳۳۲ ، ۳۸۵

ہجرت ، تحریک ۲۲۱

ہخامنشی سلطنت ۱۹۸

ہدایت اللہ ۲۷۷

ہمارے ہندوستانی مسلمان ۳۱۸

ہمایوں (مجلہ) ۷۹ ، ۱۰۳

ہنٹر ۳۱۸

ہند : دیکھیے ہندوستان

ہندو ۳۶ تا ۵۰ ، ۵۶ ، ۵۹ ، ۶۵ ،

۸۵ ، ۸۸ ، ۹۷ ، ۱۰۱ ،

۱۰۲ ، ۱۰۳ ، ۱۰۵ ، ۱۰۹ ،

۱۱۰ ، ۱۱۶ ، ۱۲۱ تا ۱۲۳ ،

۱۳۶ تا ۱۳۸ ، ۱۷۱ ، ۱۸۲ ،

یونانی ۶۵ ، ۳۵۱  
یونانیت ۱-۳  
یونائیٹڈ آکشن مارٹ لاہور ۳۸۴  
یونائیٹڈ پیپلز لاہور ۳۳۸  
یونینسٹ پارٹی ۱ ، ۴۷ ، ۷۹  
۱۰۴ ، ۱۲۱ ، ۱۲۲ ، ۱۲۹  
۱۵۶ ، ۱۶۶ ، ۱۷۵ ، ۱۷۶  
۱۷۹ ، ۱۸۰ ، ۱۸۲ ، ۱۸۴  
۱۸۷ ، ۱۹۱ ، ۱۹۳ ، ۲۱۱  
۲۲۲ ، ۲۳۵ ، ۲۳۷ ، ۲۳۸  
۲۳۹ ، ۲۴۰ ، ۲۵۹ ، ۲۶۱  
۲۷۴ ، ۲۷۵ ، ۲۸۲ ، ۳۱۰  
۳۳۶ ، ۳۴۸ ، ۳۹۴ ، ۳۹۷  
یونیورسٹی ، پنجاب ۲۱۳ ، ۳۸۳  
یوا ۵۶  
یہود ۹۱ ، ۹۲ ، ۱۰۹ ، ۱۱۴  
۱۴۲ ، ۱۴۳ ، ۱۹۸ ، ۲۱۱  
۲۱۲ ، ۲۱۹ ، ۳۸۳ ، ۳۸۵  
یہودی : دیکھیے یہود  
یہودیت ۹۱ ، ۱۱۲ ، ۱۴۳

یڈریم ، سید سجاد حیدر ۳  
یورپ ۷ ، ۲۲ ، ۳۳ ، ۳۵ ، ۵۰  
۵۱ ، ۶۵ ، ۶۶ ، ۹۷ ، ۹۹  
۱۰۱ ، ۱۱۱ ، ۱۱۲ ، ۱۱۷  
۱۱۸ ، ۱۳۹ ، ۱۴۴ ، ۱۵۰  
۱۵۱ ، ۱۶۷ ، ۱۷۲ ، ۱۷۳  
۱۷۸ ، ۱۸۹ ، ۲۰۳ ، ۲۰۴  
۲۰۸ ، ۲۱۹ ، ۲۳۷  
۲۷۴ ، ۲۸۵ ، ۲۸۷ ، ۲۹۰  
۲۹۶ ، ۳۰۰ ، ۳۰۵ ، ۳۰۶  
۳۱۴ ، ۳۱۷ ، ۳۲۰ ، ۳۲۲  
۳۲۴ ، ۳۲۶ ، ۳۳۱ ، ۳۳۶  
۳۳۷ ، ۳۵۱ ، ۳۷۲ ، ۳۷۳  
۳۸۳ ، ۳۹۷  
یوسف حسین خان ، ڈاکٹر ۳۹۴  
یوسف زلیخا ۲۷۵  
یوسف سلیم چشتی ۱۷۷ ، ۱۸۶  
یوگ ۱۱۰ ، ۲۰۴  
یوم اقبال ۱۰ ، ۱۶ ، ۳۶ ، ۷۵  
۸۱ ، ۱۵۸  
یونان ۳۳ ، ۱۱۱ ، ۱۱۳ ، ۱۱۸  
۱۲۷ ، ۱۷۳



